

عَزِّزُ السَّامِعِ

د قرآن کریم پښتو ترجمه او تفسیر

ابو حذیفه

مولوی سلطان عزیز (عزیز الرحمن)

ناشر

دارالکتبوزالعلمیہ

تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

﴿وَإِنَّهُ لَكِتَابٌ عَزِيزٌ﴾ [حم السجدة]
او بېشكه دا ذكر (قرآن) هرومرو كلك (قوي) كتاب دی

عزیز التفاسیر

د قرآن کریم پښتو ترجمه او تفسیر

"الفاتحة"، او "البقرة" تر [۲۲۸] ایت پورې

لومړی ټوک

مولوي سلطان عزيز (عزيز) أبو حذيفه عفا الله عنه

حسن خیل مومند، د نجم المدارس پخوانی استاذ


ناشر: د امر الکنونر العلمیة

بسم الله الرحمن الرحيم

- د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نېټه د جمعې د شې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نېټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نېټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور میاشتې او اوولس ورځې تېرې شوې، البته په دې حساب کې هره میاشت د دېرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني، تصحیح: قاضي اسامه عزیز، د (دکتور اطهار الحق عزیز، نبراس الحق عزیز او حذیفه عزیز) په همکارۍ، ډیزاین: نبراس الحق عزیز، د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې

۱) برېښنالیک azizultafasir@gmail.com

۲) ګرځنده تلفون (۰۰۹۲۳۰۰۵۸۴۶۳۵۱)، (۰۰۹۲۳۰۱۶۵۲۷۹۳۰۳)


د لاسته راوړلو پټې

۱) رشیدیه کتب خانہ، کابل، افغانستان

ګرځنده تلفون (۰۷۷۱۹۶۱۰۲۸)، (۰۷۹۰۹۶۲۸۰۷)

۲) رشیدیه کتب خانہ، صدف پلازه، محلہ جنگي، د قصه خواني شانه، پېښور، پاکستان

تلفون (۰۹۱۲۵۶۵۵۳۸)



الحمد لله رب العالمين والصلاة والسلام على رحمة للعالمين

وعلى آله وأصحابه بنجوم الدين أجمعين، أما بعد:

مونږ غواړو چې د الله ﷻ په توفیق د قرآن کریم په ترجمه او تفسیر باندې د شروع کولو څخه وړاندې محترمو لوستونکو ته دوه سريزې د مقدمې په توګه وړاندې کړو:

اولنۍ سريزه

په دې سريزه کې د هغو مطالبو توضیح په نظر کې نیولی شوی ده کوم چې دا کتاب محترمو لوستونکو ته به اجمالي توګه ورپېژني ترڅو ورسره د لوستلو څخه مخکې څه ناڅه اشنا شي، لکه د لیکلو ضرورت او د لیکلو طریقه او داسې نور.

د دې کتاب د لیکلو باعث

- ۱- قرآن کریم د قیامت تر ورځې پورې د ټولو خلکو دپاره نازل شوی دی، د هرې زمانې مشکلات پکې حل شوي دي، او پوره واضحه ده چې د زمانو په اختلاف سره مشکلات هم تفاوت پیدا کوي، حال دا چې د هرې زمانې خلک په خپلو مشکلاتو باندې د نورو زمانو د خلکو څخه ښه پوهېږي، لکه چې عربي متل دی: 'صَاحِبُ الْبَيْتِ أَذْرَى بِفَافِيهِ' یعنې: د کور خاوند په هغو شيانو باندې ډېر ښه پوهېږي کوم چې په کور کې موجودیت لري. د مثال په توګه:

الف: کابلی تفسیر اصلاً په هندوستان کې په اردو ژبه ډېر کلونه پخوا لیکلی شوی دی، چې په هغه وخت کې نه روسانو په افغانستان باندې نظامي تېری کړی وه او نه ورسره د افغانانو مجاهدینو د پلوه وسلوال جهاد پیل شوی وه، حال دا چې نن ورځ مونږ په هغې مرحله کې قرار لرو په کوم کې چې د روسانو د ګوډاګیانو (افغاني کمونستان) سره جهاد جاري دی.

یا په بل عبارت: که څه هم په افغانستان باندې د روسانو نظامي تجاوز په ۱۳۵۸/۱۰/۶ هـ ش کال پیل او په ۱۳۶۷/۱۱/۶ هـ ش کال ختم شو مګر د هغوی ګوډاګیان (افغاني کمونستان) اوس هم زمونږ په وژنه لګيا دي او زمونږ جهاد ورسره جريان لري.
- ب: د ذکر شوي تفسیر لیکونکو د لیکنې په وخت کې د خپل ټاټوبي (هندوستان) څخه چرته هجرت نه وه کړی او د هجرت په مشکلاتو باندې اخته نه وه، حال دا چې مونږ د هجرت د مشکلاتو سره مخامخ یاستو چې په پاکستان او ایران او نورو مالګو کې خواره واره او تیت پرک پراته یاستو او د ډول ډول سختیو سره لاس او ګرېوان یاستو.
- ج: د هغوی د لیکنې په وخت کې د شهیدانو د وینوړودونه جاري نه وه او د مجاهدینو اندامونه

نه پرېکېدل، حال دا چې دغه غمېزه زمونږ د سترگو لاندې سات په سات او گړۍ په گړۍ په مونږ باندې تکرارېږي.

لنډه دا چې مونږ ته ځينې ايتونه همدغه جاري جهاد تفسير کړه، ته به وايې چې همدا نن او همدا زمونږ په هکله نازل شوي دي. يوه عربي شاعر څومره ښه ويلې دي چې:

سَقْبَدِي لَكَ الْآثَامُ مَا كُنْتَ جَاهِلًا :: وَبَالِيكَ بِالْأَخْبَارِ مَنْ لَمْ يُزَوِّدْ

يعنې: ژر ده چې راتلونکې ورځې به تاته هغه حوادث درڅرگند کړي د کومو څخه چې ته ښافل يې (او ورباندې خبر نه يې)، او هغه څوک به دې ورباندې خبر کړي کوم ته به چې تا څه توبښه نه وي ورکړې (چې دا واخله او ماته حوادث بيان کړه).

د: پخوانيو مفسرينو کرامو ته دې الله ﷻ ډېر اجر و نه ورکړي چې د قرآن کریم د توضيحاتو دپاره يې زېنت ډېر زحمتونه گاللې دي خو هغوی په دې ملامته نه دي چې زمونږ د زمانې د مشکلاتو څخه ساکت پاتې شوي دي، هغوی څه خبر وه چې دغسې او هغسې مشکلات به په راتلونکې کښې څرگندېږي، غيبي علم خو الله ﷻ پورې اختصاص لري.

ه: په دې باندې علاوه د وخت مجاهدين هم په پرلپسې توگه مونږ ته د يوه تفسير د ليکلو غوښتنه راوړاندې کوي، لکه قومندان صاحب حافظ الحق او قومندان صاحب سازنور چې دواړه د گلاني د کلي اوسېدونکي دي، او زمونږ د ډېرو نژدې دوستانو څخه دي.

د دغو مجاهدينو غوښتنې ته "نه" ويل هم گران کار دی. نو د همدې کبله مونږ څو کرته استخاره وکړه او د خپل رب ﷻ څخه مو په ماثوره دعاء سره خير وغوښت او بيا مو اراده وکړه چې د الله ﷻ په توفيق په پښتو ژبه د قرآن کریم د تفسير په ارتباط د وخت د غوښتنو په مطابق يو کتاب وليکو، چې د حالاتو د مساعدت په صورت کښې به په دري ژبه هم وژباړل شي ترڅو ترې ټول افغانان وروڼه او خویندې گټې اوچتې کړي. الله ﷻ دې ورته په دنيا او آخرت کښې دا کتاب گټور وگرځوي. آمين يا رب العالمين، برحمتک يا ارحم الراحمين.

د دې کتاب د ليکنې طريقه

- ۲- که څه هم ممکنه ده چې د بيان طرز او طريقه د ليکنې په جريان کښې څه تفاوت مونده کړي مگر کومه طريقه چې سمدستي په همدې هکله زمونږ په ذهن کښې قرار لري هغه دا ده:
- الف: مونږ غواړو چې د الله ﷻ په توفيق د قرآن کریم ايتونو په نورو ايتونه سره تفسير کړو او بيا يې په احاديثو او د سلفو صالحينو په اقوالو کښې پلټنه وکړو چې څنگه څنگه يې تفسير کړي دي.
- ب: په متشابهاتو کښې مونږ ته د سلفو صالحينو تگلاره غوره برېښي، چې بې خطر ده.
- ج: مونږ به د عربيت د علومو او قواعدو څخه په هغو ځايونو کښې استفاده وکړو په کومو کښې چې راته شريعت اجازه راکوي.
- د: مونږ به کوبښ وکړو چې علمي او فني اصطلاحات په ساده او اسانو الفاظو کښې بيان کړو

ترڅو لوستونکي په حرج کښي واقع نه شي.

ه مونږ به کمزوري اقوال او واهيات او همدارنگه اسرائيليات ذکر نه کړو مگر د رد دپاره، البته هغه اسرائيليات کوم چي زمونږ په شريعت کښي رد شوي وي.

هو! کوم اسرائيليات چي زمونږ په شريعت کښي نه وي رد شوي او تضاد هم ورسره ونه لري او بالاخره مونږ يې په ذکر کښي څه گټه وگورو، نو د هغو د ذکر څخه د امتناع لوظ نه کوو.

و. مونږ به د الله ﷻ په فصل هغه شبهات او سوالونه جواب کړو کوم چي لوستونکو ته د تلاوت په وخت کښي ذهونو ته ورځي او پکښي گرځي راگرځي.

ز. مونږ به د معاندينو اعتراضاتو نه ځان ساتونکي جوابونه ووايو او موقع به ورته کړو چي خلک په عقلت کښي واچوي.

ح. داسي شيان به ذکر نه کړو چي عوام په تشويش کښي اچوي، او هغه تشويشونه به تصحيح کړو او يا به ورباندې د ابطال کرښه کش کړو کوم چي د عوامو په منځکښي غلط مشهور دي.

ط. په کومو ځايونو کښي چي شرعي ممانعت موجود نه وي هلته به مونږ خپله توجيه او يا د مفسرينو په اقوالو کښي ترجيح د محترم لوستونکو څخه ونه سېموو.

ي. کوبښ به وکړو چي معنوي شيانو ته د توضيح په غرض محسوس مثالونه موندل کړو، او هم د ايتونو دپاره تازه مصداقات په گوته کړو.

يا د سورتونو او ايتونو ارتباطات او شان نزولونه به هم په بشري چوکاټ کښي هېر نه کړو.

يب. که څه هم مونږ ته د لغاتو معناوې او د فقهي احکامو بيان هم ضروري برېښي مگر په دومره اندازه چي د ايتونو تفسير ورته ضرورت ولري او يا ورپورې متوقف وي.

يج. په کومو ځايونو کښي چي ډېر اوږده بيان نه اړتيا وي چي دا کتاب (عزيز التفاسير) يې تحمل نه شي کولی هلته به مونږ لوستونکو ته د اوږده بيان ځايونه ورپه گوته کړو، ترڅو محترم لوستونکي ورته مراجعه وکړي او پخپله يې مطالعه کړي.

بد. مونږ به تفسيروي تحليلونه او هم صرفي او نحوي تحليلونه ځای په ځای ذکر کړو.

به. مونږ به تر خپلې وسې پورې په عبثياتو او بې گټو خبرو باندې دا کتاب اوږد نه کړو.

بو. بالاخره مونږ غواړو چي د الله ﷻ په توفيق د ايتونو د توضيح دپاره څه اشعار (پښتو، دري، عربي) او څه قبضي او متلونه هم ذکر کړو او داسې نور.

د دې کتاب د ژباړې ډول

- ۳- د يوې ژبې څخه بلې ته د يوه مضمون اړول او ژباړل په دوه وو ډولونو سره صورت نيسي^(۱)، چي يوه ډول نه حرفي ترجمه وايي او بل ډول ته د تفسيروي ترجمې لقب ورکولی کېږي.
- الف. حرفي ترجمه او ژباړه د دې څخه عبارت ده چي په يوه ژبه کښي يو کلام ټکي په ټکي بلې

۱، ۱. مناهل العرفان في علوم القرآن ج ۲ ص ۳۳۵

ژبې ته واړولی شي حتی چې د کلماتو ترتیب هم پکښې تغیر ونه خوري.
ب: تفسيري ترجمه دې ته ویل کېږي چې د یوه کلام مضمون بل کلام ته واړولی شي چې نه یې د کلماتو افرادي معناوې په نظر کېښي ونیولی شي او نه یې د ترتیب مراعات وکړي شي.
په دې کتاب کېښي مونږ حرفي ترجمه غوره کوو خو فقط په یوه تفاوت سره، هغه دا چې د کلماتو ترتیب مو پکښې د نظره غورزولی دی ترڅو کلام یې مزې ونه ګرځي او خوند او لذت یې په خپل ځای پاتې شي.

نو د دې دپاره چې تاسو ته زمونږ د غوره کړی شوې ترجمې غوروالی او بهتري څرګنده شي په دغه ایت شریف ﴿يُنَاقِهَا الَّذِينَ ءَامَنُوا اَدْخُلُوا فِي الْبَقَرَةِ ۚ﴾ [البقرة: ۲۰۸] کېښي ذکرې شوې درېواړه ترجمې تطبیقي کړئ:

حرفي ترجمه: ای هغو کسانو کومو چې ایمان راوړی دی! تاسو داخل شئ په اسلام کېښي ټول.
تفسيري ترجمه: ای مومنانوا! تاسو په اسلام کېښي په هر اړخیز ډول سره داخل شئ او په انتخابي توګه پکښي مه داخلېږئ چې ځینې احکام یې قبول کړئ او ځینې یې رد کړئ.
غوره ترجمه: ای هغو کسانو کومو چې ایمان راوړی دی! تاسو په ټول اسلام کېښي داخل شئ.
هو! مونږ به تفسيري ترجمه هم د نظره ونه غورزوو بلکې د "مطلب خلاصه" د عنوان لاندې به یې محترم لوستونکو ته د اغلیت په توګه وړاندې کړو، لکه چې لاندې واضحه کېږي.

د دې کتاب ترتیب

۴- د دې کتاب ترتیب مونږ په لاندې ډول په نظر کېښي نیولی دی:

الف: باید د ایتونو لاندې غوره ترجمه ولیکله شي.

ب: بیا ارتباطات او شان نزولونه ذکر کړي شي.

ج: بیا د "مطلب خلاصه" عنوان یا تفسيري ترجمه کېښودله شي.

د: بیا باید د توضیحات د عنوان لاندې هغه موضوعات تشریح کړي شي کوم چې زیاتې

تشریح ته اړتیا لري، د کومو تشریح ته چې په حرفي او تفسيري ترجمو کېښي اشاره شوې وي.

۵- مونږ غواړو چې دغه کتاب په ذکر شوي ترتیب سره ځکه مرتب کړو چې په دې ترتیب کېښي

د ټولو لوستونکو د حالاتو غوښتنې په نظر کېښي نیولې کېږي. دا ځکه چې:

الف: که څوک ډېر لږ فرصت لري نو هغه به صرف د ژباړې او ترجمې څخه استفاده وکړي البته

چې د څه تدبیر او تفکر څخه به کار واخلي.

ب: که د چا فرصت لږ زیات وي نو هغه به د "مطلب خلاصه" د عنوان په محتویاتو خپله تنده

ماته کړي او د تفسيري ترجمې په لوستلو سره به اکتفاء وکړي چې ډېر دقت او تفکر ته هم پکښي

چندان ضرورت نشته.

ج: او که څوک پرېمانه فرصت لري او زړه یې غواړي چې په استدلالي توګه مطالب تعقیب کړي

نو-ان شاء الله ﷻ د هغه سترگې به د توضیحات د عنوان په محتویاتو باندې یخې او قناعت به یې حاصل شي.

د کتاب عناوین

- ۶- د الله ﷻ په کومک به دغه کتاب د اغلیت په لحاظ لاندې عناوین ولري:
- ۱- شان نزول یا شان نزولونه. ۲- ارتباط یا ارتباطونه. ۳- د مطلب خلاصه. ۴- توضیحات او د مطلب خلاصه. ۵- شان نزول او توضیحات. ۶- ارتباط او توضیحات. ۷- د لغاتو معناوې. ۸- خو نکات. ۹- سوال جواب. ۱۰- سوالونه او جوابونه. ۱۱- قرآن کریم او زمونږ زمانه. ۱۲- د ایتونو تازه مصداق. ۱۳- د نامه په بدلون حقیقت نه بدلېږي. ۱۴- دنیاوي کسونه ټول کفائي فرض دي. ۱۵- یوه مسئله یا څو مسائل. ۱۶- افغان مجاهدین او د جهاد دوران. ۱۷- د دې عصر کفري دولتونه. ۱۸- عجیب منظر. ۱۹- عجیبه عبارت. ۲۰- عجیبه اشاره. ۲۱- عجیب امتحان او عجیبه کامیابي. ۲۲- عجیب توافق. ۲۳- عجیبه بې انصافي. ۲۴- په امتحان کښې بل امتحان. ۲۵- هم اقرار او هم انکار. ۲۶- خارق العاده مرگ. ۲۷- متعدد تفسیرونه. ۲۸- متعدد تحلیلونه. ۲۹- د دې زمانې فرعون څوک دی. ۳۰- اعتراف او اعتذار. ۳۱- لیونی او ځنگل. ۳۲- چرکه مشره ده که هگی مشره ده؟ او داسې نور.

زمونږ التزامات

- ۷- مونږ به د الله ﷻ په توفیق د مطالبو په وړاندې کولو کښې لاندې التزامات عملي کړو:
- الف: احادیثه تخریج کړو.
 - ب: که په تخریج باندې یې بریالي نه شو نو د هغو مفسرینو کرامو په تخریج باندې به اکتفاء وکړو کوم چې محدثین هم دي، لکه ابن کثیر، البغوي، الطبري او نور.
 - البته دا د دې کبله چې تخریج ډېر اوږد وخت غواړي نو د لوستونکو څخه هیله ده چې د دغسې احادیثو تخریج هم دوی په غاړه واخلي.
 - ج: مونږ به په هره موضوع کښې د ضرورت په اندازه بحث وکړو او د اوږده بحث دپاره به ځینې ځایونه په گوته کړو چې لوستونکي هملته مراجعه وکړي.
 - د: مونږ به ایتونه په متبادري معنی سره تفسیر کړو.
 - ه: د تاکید څخه به تاسیس بهتر وگڼو.
 - و: په متعددو احتمالاتو کښې به یوه احتمال ته ترجیح ورکړو او تر خپلې وسې پورې به لوستونکي په حرج کښې واقع نه کړو.
 - ز: په متعددو احتمالاتو کښې به کله-کله د بدلیت په لحاظ یا د عموم مجاز په لحاظ ټول احتمالات مراد وگڼو.
 - ح: مونږ به دا کتاب د هغو مطالبو څخه لرې وساتو چې د ایتونو سره نژدې اړوند ونه لري.

ط: مونږ به د هغو موضوعاتو د ذکر څخه خودداري خپله کړو کوم چې دېرو علومو ته ضرورت لري ترڅو عوام په حرج کېنې وانه چوو.
ي: کومې قيصې چې د ايتونو په تفسير کېنې لاس کوي د هغو ذکر به هم د محترم لوستونکو څخه ونه سېموو او داسې نور.

د دې کتاب مراجع

۱- که څه هم مونږ مونږ به **ان شاء الله** حتى المقدور کوبښن وکړو ترڅو د مطالبو مراجع د کتاب په حواشي وکېنې وليکو.
مگر د دې دپاره چې د محترم لوستونکو علم په اجمالي توگه په ټولو مراجعو باندې حاصل شي نو د کتاب په پای (وروستنۍ برخه) کېنې به د ټولو مراجعو نومليک ذکر کړو، او د هر ټوک په اخر کېنې دا کار ځکه نه شو کولی چې د اوږدوالي څخه پرته بله نتيجه نه لري، حال دا چې مونږ د کتاب د بې فائدي اوږدولو اراده نه لرو.
دا د يو پلوه، او د بله پلوه محترم لوستونکي پوهېږي چې هغو ټولو کتابونو ته مراجع ويل کېږي کومو ته چې د کتاب ليکونکي د ليکنې په وخت کېنې مراجعه کوي برابره خبره ده چې په مراجعه باندې يې استفاده مرتبه شوي وي او يا بل شی.
يا په بل عبارت: کتاب ليکونکي د لاندې مطالبو د ترلاسه کولو په غرض مراجعو ته مراجعه کوي:
الف: چې د هغو څخه استفاده وکړي.
ب: چې په هغو باندې نقد وکړي.
ج: چې د هغو سره محض توافق څرگند کړي.
نو محترم لوستونکي به د دې کتاب (عزيز التفاسير) د کتلو په وخت کېنې په خپله وگورې چې مونږ د کوم مطلب په منظور مراجعو ته مراجعه کړې ده (په مراجعه باندې مو کوم يو مطلب ترتيب موندلی دی).

دوهمه سریزه

په دې سریزه کېنې د الله ﷻ په توفیق ځینې هغه مطالب لیکلي کېږي کوم چې په قرآن کریم پورې نژدې اړوند لري او اجمالي علم ورباندې بې گټې نه دی، چې په لاندې ډول دي:

د قرآن کریم نزول او راغونډول

۱- د قرآن کریم د نزول او راغونډولو په ارتباط ځینو علماوو کرامو بڼه مفصل معلومات لیکلي دي^(۱)، که د چا زیات تفصیل زړه غواړي نو هملته دې مراجعه وکړي خو مونږ په همدې موضوع کېنې د لاندې معلوماتو په ذکر باندې اکتفاء کوو:

الف: قرآن کریم په نبي کریم ﷺ باندې په دروشتو کلونو کېنې د تقریر په شکل د ضروراتو په مطابق نازل شوی دی. په دغه وخت کېنې د یو پلوه په هغو لغاتو باندې هم مشتمل وه کوم چې د قریشي لغاتو څخه په غیر د نورو عربي قبائلو د سهولت دپاره نازل شوي وه، او د بله پلوه متفرق وه چې هر چا د خپل خان دپاره هومره ایتونه لیکلي وه کوم چې لاس ته ورغلي وه، او هر چا د خپله خانه سره ساتلي وه.

ب: أبو بکر الصديق ؓ د خپل خلافت په دوران کېنې د قرآن کریم متفرقي او متشتي پانې راغونډې کړې او د خپله خانه سره یې وساتلې ترڅو د قاریانو په شهادت یا وفات سره د منځه لاړې نه شي.

ج: عثمان ؓ د خپل خلافت په دوران کېنې د یوې څلور کسيزې جرگې په ذریعه د قرآن کریم څخه هغه غیر قریشي لغات ووستل کوم چې د سهولت دپاره نازل شوي وه او د یوه کتاب په شکل یې څو نسخې ولیکلې چې یوه نسخه یې په مدینه منوره کېنې پرېښودله او نورې څو نسخې یې د مملکت (اسلامستان) اطرافو ته واستولې ترڅو د خلکو د اختلافاتو مخه ونیوله شي.

د: همدغه عثماني لیکلی شوی قرآن کریم به د قیامت د ورځې پورې د مؤمنانو ترمنځ موجودیت لري. الله ﷻ دې ورته لا زیاته ترقي ورکړي.

"آیه" څه معنی؟

۲- د "آیه" په هکله لاندې معلومات لوستل په کار دي:

الف: د "آیه" کلمه په اصل کېنې "اَوْتَة" - لکه "خَزَنَة" - وه. "و" یې په "الف" سره بدل شو نو "آیه" - لکه "آفة" - ترې جوړ شو.

ب: دا کلمه په لغت کېنې د نښې او علامې معنی ورکوي خو په اصطلاح کېنې^(۲) د قرآني سورت

(۱) تفسیر القرطبي ج ۱ ص ۴۹: تفسیر الغازي ج ۱ ص ۸: البرهان فی علوم القرآن ج ۱ ص ۲۳۳: مناهل العرفان فی علوم القرآن ج ۱ ص ۲۵۶، ۲۳۲

(۲) لسان العرب ج ۱۴ ص ۶۱

هغه برخه ده کومه چې په دا لړه (O) باندې منځنۍ شوې وي.
 ج دغه د لړه (O) په حقیقت کې د 'ا' د کلمې تخفیف کړې شوې شکل دی چې په لیک کې منځنۍ لړه 'ا' یې تخفیف کړې شوې دی او یوازې مدوره 'ة' بدلون د لیکو د لړه (O) په شکل اړول شوې پرېښودله شوې ده.
 د د ایتونو ترتیب او تحدید دواړه بالاتفاق توفیقي دي چې اجتهاد پکښې مداخله نه ده کړې.
 لاندې وضاحت ولولئ:

نوی کریم ؑ یو ځل په یوه حدیث کې: د [النحل ۹۰] آیت ته اشاره وکړه او ویې فرمایې چې:
 «انانی جنوبی فله السلام قامی ان اضع هذه الآية بهذا الموضع من هذه السورة» یعنې «ما ته جبرائیل ؑ راغی نو امر یې وکړ چې دغه آیت د دغه سورت څخه په دغه ځای کې کېږم»
 ه د قرآن کریم ډېر وېرګی آیت د «الفجر» د سورت اولنۍ آیت دی چې د حرفونو شمېر یې لفظ پنځه (۵) دی.

و د قرآن کریم ډېر اوږد آیت د [البقرة ۲۸۲] آیت دی چې د حرفونو شمېر یې پنځه سوه او څلوېښتو (۵۴۰) ته رسېږي.

د 'سورة' معنی

۳- د قرآن کریم د سورتونو په ارتباط لاندې څه معلومات ولولئ:
 الف د 'سورة' کلمه په لغت کې د ارتفاع او منزل معنی ورکوي^{۳۹}، نه په وایي چې د قرآن کریم سورتونه د یوې ډنګې مانې چټونه دي او یا د سپوږمۍ منازل دي چې قاري پکښې ګرځي راګرځي.
 ب د 'سورة' کلمه په اصطلاح کې د قرآن کریم د ایتونو د هغې مجموعې نوم دی کومه چې د ډېرو ایتونو څخه ګډه وي او حامس نوم یا نومونه هم ولري.
 ج د قرآن کریم د سورتونو تحدید او نومونه دواړه توفیقي دي اجتهاد نه پکښې دخل نشته.^{۴۰}
 د. اما د سورتونو په ترتیب کې اختلاف دی خو جمهور علما کرام په دې نظر دي چې دا اجتهادي دی او توفیقي نه دي^{۴۱}.

د قرآن کریم اعداد

۴- د قرآن کریم اعداد او شماری په لاندې ډول دي:
 الف د قرآن کریم ایتونه د اختلاف سره سره شپږ زره دوه سوه او شپږ دېرش (۶۲۳۶) دي^{۴۲}.

۱. متاع العرفان من علوم القرآن ج ۱ ص ۲۳۹. تفسیر ابن کثیر ج ۱ ص ۴۹.

۲. مسند احمد بن حنبل ج ۴ ص ۲۷۹.

۳. لسان العرب ج ۴ ص ۳۸۹. معراج الراتب ص ۲۵۴.

۴. تفسیر ابن کثیر ج ۱ ص ۴۷. ج ۱ ص ۳۹. تفسیر العرشي ج ۱ ص ۲۳.

۵. العرفان من علوم القرآن ج ۱ ص ۲۵۷. تفسیر القرطبي ج ۱ ص ۵۹.

۶. تفسیر القرطبي ج ۱ ص ۵۵.

ب. په دغو کښې څلور زره څلور سوه او پنځه اويا (۴۴۷۵) مکي دي او متباقي يو زر اوه سوه او يو شپېته (۱۷۶۱) مدني دي.

ج. د قرآن کریم ټول سورتونه يو سلو څوارلس (۱۱۴) دي چې دوه اتيا (۸۲) مکي دي، شل (۲۰) مدني دي او متباقي دولس (۱۲) اختلافي دي^(۱) چې ځينې علماء کرام يې مکي گڼي او ځينې نور ورته د مدني لقب ورکوي.

د: د قرآن کریم د ټولو کلمو شمېر اوه اويا زره څلور سوه او نهه دېرش (۷۷۴۳۹) ده^(۲).

ه: د حرفونو شمېر يې درې لکه څلوېښت زره اوه سوه او څلوېښتو (۳۴۰۷۴۰) ته رسېږي^(۳).

پاتې شوه دا چې د حرفونو د تعداد په لحاظ په کوم ځای باندې قرآن کریم نيمایي جوړېږي، نو دا موضوع به ان شاء الله ﷻ د [الكهف: ۷۴] ايت لاندې واضحه شي.

مکي او مدني

۵. د مکي سورتونو يا ايتونو او هم د مدني سورتونو يا ايتونو په تعريف کښې علماء کرام په لاندې درېو گروپونو ويشلی شوي دي^(۴):

الف: مشهور قول دا دی چې مکي هغه سورت ته ويل کېږي کوم چې د هجرت څخه وړاندې نازل شوی وي او مدني هغه دی چې د هجرت څخه وروسته نازل شوی وي که څه هم په مکه کښې وي.

ب: مکي هغه دی چې په مکه کښې نازل شوی وي او مدني هغه دی چې په مدينه کښې يې نزول موندلی وي.

ج: مکي هغه دي چې اهل مکه ورباندې مخاطب گرځولي شوي وي او مدني هغه دي په کومو سره چې اهل مدينه مخاطب وي.

د قرآن کریم نومونه

۶. الله ﷻ په خپل کلام کښې قرآن کریم په پنځه پنځوسو (۵۵) نومونو سره ياد کړی دی لکه "فرقان" او "تور" او داسې نور. خو د "مصحف" نوم ورته د ابو بکر الصديق ؓ د خلافت په دوره کښې ايښودل شوی دی^(۵).

د تفسير او د تاويل معناوي

۷. که څه هم د تفسير او تاويل په معناوو کښې ځينو مفسرينو کرامو زښت ډېر اوږد بحث کړی دی مگر مونږ يې په لاندې ټکو کښې راخلاصه کوو^(۶):

(۱) مناهل العرفان في علوم القرآن ج ۱ ص ۱۹۱

(۲) تفسير القرطبي ج ۱ ص ۶۵

(۳) تفسير ابن كثير ج ۱ ص ۷

(۴) الاتفاق في علوم القرآن ج ۲ ص ۹

(۵) البرهان في علوم القرآن ج ۱ ص ۲۷۳

(۶) الباب في علوم الكتاب ج ۱ ص ۲۴: الاتفاق في علوم القرآن ج ۲ ص ۱۷۳: تفسير البغوي ج ۱ ص ۷

الف. تفسیر په لغت کښې کشف او اظهار ته ویل کېږي او په اصطلاح کښې د یوه لفظ څخه متبادره او څرگنده معنی اراده کول د تفسیر په نامه یادېږي.

ب. تاویل د لغت په لحاظ سره د ناوولو او یو طرف ته د ورگرځولو معنی ورکوي او په اصطلاح کښې د دې دپاره وضعه شوی دی چې د یوه لفظ څخه غیر متبادره او ناڅرگنده معنی اراده کړي شي.

د بده وضاحت دپاره ذکرې شوې دواړه معناوې په یوه ایت شریف کښې ولولئ، هغه دا چې الله ﷻ فرمایلي دي چې ﴿وَنُخْرِجُ الْغَمِثَ وَنُخْرِجُ الْغَمِثَ مِنَ الْغَمِثِ﴾ [آل عمران: ۲۷].

تفسیر: یعنې او نه ژوندی د مړي څخه راویاسي او مړی (بې روحه شی) د ژوندي څخه راویاسي (چې جرگوری د هگۍ څخه او هگۍ د جرگې څخه رابهر کوي).

تاویل یعنې او نه ژوندی د مړي څخه راویاسي او مړی د ژوندي څخه راویاسي (چې مسلمان د کافر څخه زېږوي او کافر د مسلمان څخه زېږوي، لکه ابراهیم عليه السلام د آزر څخه او کنعان د نوح عليه السلام څخه).

د قرآن کریم فضائل

۱. که څه هم د قرآن کریم د فضائلو په هکله زښت ډېر احادیث روایت شوي دي مگر مونږ د لاتدي څو احادیثو په ذکر باندې د مثال په توګه اکتفاء کوو:

الف. نبي کریم ﷺ په یوه حدیث کښې فرمایلي دي چې: «الْقُرْآنُ حُجَّةٌ لَكَ أَوْ عَلَيْكَ»^(۱) یعنې قرآن کریم سنا دپاره حجت دی (چې خپل ځان ته به ورباندې د عمل په صورت کښې نجات ورکړي)، او یا په تا باندې حجت دی (چې د بې عملۍ په صورت کښې به ورباندې ملامت کړي شي).

ب. په یوه اوږده حدیث کښې یو صحابي رضی الله عنه وایي چې نبي کریم ﷺ وفرمایلي چې: «أَلَا إِنِّي سَتَكُونُ فِتْنَةً» یعنې اګاه اوسی! یقیناً قیصه دا ده چې ډېر ژر ده چې ډېره غټه فتنه به موجوده شي. نو ما پوښتنه وکړه چې: «مَا الْمَخْرُجُ مِنْهَا يَا رَسُولَ اللَّهِ؟» یعنې یارسول الله! د دغې فتنې څخه د وتلو لاره کومه ده؟ نو جواب یې راکړ چې: «كِتَابُ اللَّهِ»^(۲) یعنې د وتلو لاره ترې فقط کتاب الله دی (چې عمل ورباندې وکړي شي).

ج. نبي کریم ﷺ فرمایلي دي چې: «خَيْرُكُمْ مَنْ تَعَلَّمَ الْقُرْآنَ وَعَلَّمَهُ»^(۳) یعنې: ستاسو بهتر هغه څوک دی کوم چې قرآن کریم زده کړي او خلکو ته یې ورزده کړي (تعلیم کړي).

(۱) صحیح مسلم ج ۱ ص ۱۱۸

(۲) جامع الترمذي ج ۲ ص ۱۱۸

(۳) سنن ابوداود ج ۱ ص ۲۰۵

د نبي کریم ﷺ فرمايلي دي چې: «يُقَالُ لِصَاحِبِ الْقُرْآنِ اقْرَأْ وَارْتَقِ وَرَتِّلْ كَمَا كُنْتَ تُرَتِّلُ فِي الدُّنْيَا فَإِنَّ مُزْنَكَ بَعْدَ آخِرِ آيَةٍ تَقْرَأُهَا»^(۱) يعني د قيامت په ورځ به د قرآن کریم ملگري ته وويل شي چې قرائت کوه او پورته خبره او په آرامۍ سره يې لوله لکه چې په دنيا کې به دي په آرامۍ سره لوسته، نو يقيناً ستا منزل او کور د وروستني ايت په نزد دی چې ته يې قرائت کوي.

ه: نبي کریم ﷺ په يوه قدسي حديث کې فرمايلي دي چې: «مَنْ شَغَلَهُ مُرَاعَاةُ الْقُرْآنِ عَنْ مَسْأَلَتِي وَذِكْرِي أَغَطِّيَهُ أَفْضَلُ ثَوَابِ السَّالِئِينَ»^(۲) يعني الله ﷻ فرمايي هغه څوک چې زما د سوال او زما د ذکر څخه يې د قرآن کریم قرائت مشغول کړي نو هغه ته به زه د سوال کوونکو (او ذکر کوونکو) د ثواب څخه ډېر افضل ثواب ورکړم.

(۱) سنن ابی داؤد ج ۲ ص ۲۰۶
(۲) سنن الدارمي ج ۲ ص ۲۱۷

الفاتحة (۱)

سریزه

۱۔ دا سورت تقریباً ۲۲ دپاسه دوه ویشټ (۲۲) نومونه لري^۱ چې ټول د دې سورت په فصلاندو باندې دلالت کوي، خو مشهور نوم یې «الفاتحة» دی که څه هم دا سورت په خپل دغه نامه باندې په صراحت سره مشتمل نه دی مگر د معنی په اعتبار سره ورباندې مشتمل دی ځکه چې دا کلمه (الفاتحة) د هر شي هغه اولنۍ برخې ته وایي کبړې په کومې سره چې همدغه شی پیل کېږي^۲ دا سورت هم هغه اولنۍ برخه ده په کومې سره چې قرآن کریم د نزول په ملحوظ نه، بلکه په لوح محفوظ کې د موجودیت په ملحوظ پیل او شروع شوی دی. د دغه ډول نوم یو نظیر د «الإخلاص» د سورت نوم دی چې د ﴿قُلْ هُوَ اللَّهُ أَحَدٌ﴾ سورت ورباندې په صراحت سره مشتمل نه دی بلکه د معنی په لحاظ ورباندې مشتمل دی، چې سوچه د توحید بیان پکښې نازل شوی دی.

دا سورت مکي دی

۲۔ که څه هم د یوه حدیث په استناد دا سورت (الفاتحة) د هجرت څخه وړاندې نازل شوی دی^۳، چې د بعثت په اولنیو وختونو کې د قرآن کریم د ټولو سورتونو څخه وړاندې اولنۍ کامل سورت همدا سورت دی چې نزول یې موندلی دی. یا په بل عبارت: د دې سورت څخه وړاندې ایتونو نزول موندلی وه خو کامل سورت ترې وړاندې نزول نه وه موندلی؛ مگر ځینې علماء کرام وایي^۴ چې دغه سورت په لاندې ډول تکراراً نازل شوی دی:

الف: دا ورت اول ځل هغه وخت نازل شوی دی چې کله نبي کریم ﷺ د معراج د دورې څخه راستون شو او پنځه لمونځونه فرض وگرځېدل.

یا په بل عبارت: د لمانځه د فرضیت سره سم دغه سورت هم نازل شوی دی، ترڅو په لمونځونو کې قرائت کېږي. نبي کریم ﷺ فرمایلي دي چې: «لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ»^۵ یعنې: هغه چا دپاره لمونځ نشته کوم چې (پکښې) فاتحة الكتاب قرائت نه کړي.

ب: دوهم ځل دا سورت په مدینه منوره کې هغه وخت نازل شوی دی چې کله د بیت المقدس څخه بیت الله ته د قبلي تحويل صورت ونيوه.

(۱) تفسیر القرطبي ج ۱ ص ۱۱۱؛ تفسیر ابن کثیر ج ۱ ص ۹؛ روح المعاني ج ۱ ص ۲۴
(۲) لسان العرب ج ۲ ص ۵۳۹

(۳) صحیح البخاري ج ۲ ص ۶۴۲، ۶۸۳

(۴) تفسیر ابی السعود ج ۱ ص ۸

(۵) صحیح مسلم ج ۱ ص ۱۶۹

د دې سورت اعداد

۳۔ د دې سورت اعداد په لاندې ډول دي:

الف: ټول ايتونه يې فقط اووه (۷) ايتونه دي^(۱)، خو په لاندې وضاحت سره:

اول: څوک چې ﴿ بِسْمِ اللَّهِ الرَّحْمَنِ الرَّحِيمِ ﴾ مستقل ايت بولي او هم يې د دې سورت جزء گڼي

نو هغوی وايي چې اوم (۷) ايت يې د ﴿ صِرَاطَ الَّذِينَ ﴾ څخه پيل شوی او په ﴿ وَلَا الضَّالِّينَ ﴾ باندې تمام شوی دی.

دوهم: څوک چې ﴿ بِسْمِ اللَّهِ الرَّحْمَنِ الرَّحِيمِ ﴾ د دې سورت جزء نه گڼي هغوی د ﴿ غَيْرِ

الْمَغْضُوبِ ﴾ څخه اوم (۷) ايت شروع کوي.

ب: د دې سورت د کلماتو شمېره پنځه وشت (۲۵) ده^(۲).

ج: د دې سورت د حرفونو شمېره يو سل او څلوېښتو (۱۴۰) ته رسېږي^(۳).

د دې سورت محتويات او مطالب

۴۔ دا سورت په حقيقت کښې د اشارې په توگه د قرآن کریم په ټولو مطالبو او محتوياتو باندې

مشمول دی، ته به وايي چې په دې سورت کښې په اجمالي ډول ټول قرآن کریم ايښودل شوی دی، چې ځينو علماوو کرامو ښه تفصيل ورکړی دی^(۴).

د همدې کبله دغه سورت نبي کریم ﷺ په خپل يوه حديث کښې د "أُمُّ الْقُرْآنِ" په نامه ياد کړی

دی^(۵)، لکه چې الله ﷻ خپل ازلي کتاب (نوح محفوظ) ته په [الرعد: ۳۹] ايت کښې د "أُمُّ الْكِتَابِ"

لقب ورکړی دی چې د قيامت د ورځې پورې د ټولو کائناتو په ذکر باندې مشتمل دی.

شايد چې د همدې کبله به د قرآن کریم اولنۍ برخه (سپاره) په "الم" سره نومولې شوې وي، نه په

"الْحَمْدُ" سره، والله ﷻ اعلم.

﴿ بِسْمِ اللَّهِ الرَّحْمَنِ الرَّحِيمِ ﴾ ﴿ الْحَمْدُ لِلَّهِ رَبِّ الْعَالَمِينَ ﴾ ﴿ الرَّحْمَنِ الرَّحِيمِ ﴾

﴿ مَلِكِ يَوْمِ الدِّينِ ﴾ ﴿ إِيَّاكَ نَعْبُدُ وَإِيَّاكَ نَسْتَعِينُ ﴾ ﴿ أَهْدِنَا الصِّرَاطَ الْمُسْتَقِيمَ ﴾

﴿ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴾ ﴿

(۱) تفسیر الطبري ج ۱ ص ۵۰: تفسیر البغوي ج ۱ ص ۳۷

(۲) تفسیر ابن کثير ج ۱ ص ۸

(۳) تفسیر العارفي ج ۱ ص ۱۶

(۴) اللطاف في علوم الكتاب ج ۱ ص ۱۶: تفسیر القرطبي ج ۱ ص ۱۱۲: التفسیر الكبير ج ۱ ص ۲: تفسیر الفاسي ج ۲ ص ۲۵

(۵) صحيح مسلم ج ۱ ص ۱۶۹

- [۱] د ډېر مهربان (او) ډېر رحم درلودونکي الله په نامه
- [۲] هر جنس ستاينه الله پورې مختصه ده چې د عالمونو پالونکي (او کارسازي) دی.
- [۳] چې ډېر مهربان (او) ډېر رحم درلودونکي دی.
- [۴] چې د جزا د ورځې (قيامت) مالک (واکدار) دی.
- [۵] مونږ خاص ستا عبادت کوو او خاص ستا څخه گومک (او معونت) غواړو (د ټولو شرکياتو څخه بېزار ياستو).
- [۶] مونږ ته سمه لاره وښيه.
- [۷] د هغو کسانو لاره چې تا ورباندې انعام کړی دی، چې د غضب ورباندې کړی شوو کسانو او د لار ورکو کسانو (گمراهانو) څخه غير (او جدا) دي.

د مطلب خلاصه

- د دې سورت په دوه وېشتو (۲۲) نومونو کښې يو نوم "تَعْلِيمُ الْمُسْلِمَةِ" دی^(۱)، چې په همدې لحاظ د سورت مضمون داسې راڅرگنديږي:
- ای پیغمبره! د **بِسْمِ اللَّهِ الرَّحْمَنِ الرَّحِيمِ** په ویلو سره خپل امت ته د سوال کولو طریقه ورزده کړه هغه دا چې:
- ۱- ستا امت ته په کار دي چې د هر څه څخه ورباندې د خپل رب **الله** ستاينه وکړي چې:

الف: ټولې ستاينې او محامد په **الله** پورې اختصاص لري. او دا ځکه چې همدی **الله** د ټولو عالمونو او ټولو مخلوقاتو پالونکی او کارسازي دی.

نو په حقیقت کښې د هر عالم او هر مخلوق ستاينه همده **الله** ته راجع ده، چې یوازې همدی **الله** د حمیده صفاتو ورکوونکی او پیداکوونکی دی او بس بل هیڅوک پکښې څه مداخله نه شي کولی.

ب: **الله** ډېر مهربان دی چې د دنیا او آخرت د نعمتونو ورکړه یوازې د همده **الله** پورې مختصه ده. حتی چې په دنیا کښې کفار هم د همده **الله** د مهربانۍ څخه استفاده کوي خو یوازې په آخرت کښې ترې بې برخې دي.

ج: **الله** د جزا د ورځې مالک او واکدار دی چې په دغې ورځ کښې یوازې همدی **الله** جزا یا سزا ورکوونکی دی او بس. د ده څخه پرته نه څوک د جزا واکداري کولی شي او نه د سزا د ورکړې توان لري.
 - ۲- ستا امت ته په کار دي چې د خپل اطاعت (عبادت) او د خپل معونت غوښتنې اختصاص فقط په **الله** پورې ورکړي چې:

الف: ای ربه! مونږ یوازې تاته عبادت کوو او یوازې ستا اطاعت کوونکي یاستو، بلکې د ټولو

(۱) روح المعاني ج ۱ ص ۳۸

کفریانو او شرکیانو څخه بېزار یاستو.

ب. ای ربه! زموږ معونت غوښتنه یوازې په تا پورې مختصه ده چې ستا څخه په غیر موږ نه د چا څخه مرسته غواړو او نه څوک د مرستې کولو توان لري.

۳. ای پیغمبره! د ذکر و شوو مقدماتي مطالبو څخه وروسته باید چې ستا امت د سوال لاسونه اوچت کړي او سوال وړاندې کړي چې

الف: ای زموږ ربه! موږ د جهالت د تورو تیارو څخه وباسه او په سمه او روښانه لاره باندې مو روان کړه.

ب. ای زموږ ربه! موږ د هغو کسانو د لارې سوال کوو په کومو باندې چې تا انعام او احسان کړی دی او په تېرو زمانو کېنې دې پیغمبران او صالحان ګرځولي دي.

ج. ای زموږ ربه! موږ د هغو کسانو د لارې څخه مغایره لاره غواړو په کومو باندې چې ستا د پلوه غضب او لعنت ورنازل کړی شوی دی کومو چې سمه لاره تحریفه کړې ده او په ناسمه لاره باندې روان دي.

د. همدارنګه موږ د هغو کسانو د لارې څخه مغایره لاره غواړو کومو چې سمه لاره قصدا پرېښې ده او یا د سمې لارې په تشخیص کېنې خطا شوي دي او په باطله لاره لګيا دي چلېږي.

توضیحات

۱. که څه هم ځینو علماوو کرامو^(۱) د ﴿بِسْمِ اللَّهِ الرَّحْمَنِ الرَّحِيمِ﴾ په هکله ډېر اوږد بحث کړی دی چې تقریباً اتلس (۱۸) مخونه ورباندې ډک شوي دي، که څوک یې د لوستلو شوق لري نو هملته دې مراجعه وکړي؛ مګر موږ غواړو چې فقط د یوه مطلب په ذکر باندې اکتفاء وکړو. هغه دا چې:

د جاهلیت په زمانه کېنې به مشرکانو او کفارو د خپلو بوتانو په نومونو سره (د تبرک په غرض) شروع کوله^(۲)، نو څرنگه چې الله ﷻ خپل کلام په ﴿بِسْمِ اللَّهِ الرَّحْمَنِ الرَّحِيمِ﴾ سره شروع کړ موږ یې په غوږ ووهلو چې تاسو د مشرکانو څخه کلک مخالفت غوره کړئ او خپل کارونه د الله ﷻ په نامه سره شروع کړئ او برکت ترلاسه کړئ.

شاید چې په دغه ډول شروع کېنې به یو حکمت دا وي چې د الله ﷻ د نامه په یاد سره به بنیاد وشمېږي او په معاصیو کېنې به شروع ونه کړي.

دا د یو پلوه، او د بله پلوه باید د دې سورت (الفاتحة) مضامینو ته د لاندې دوه وو شکلونو څخه په یوه شکل سره د بندګانو پورې ارتباط ورکړی شي:

الف: کله چې د قرآن کریم د نزول په ابتدائي حالاتو کېنې ټوله دنیا مفسدو احاطه کړې وه او

(۱) روح المعاني ج ۱ ص ۳۹

(۲) تفسیر الکشاف ج ۱ ص ۳

یوې قوي رڼا ته اړتيا وه او بندگانو د حال په ژبه د مفسدو مخنيوی غوښت چې: ای ربه! یوه قوي رڼا نازله کړه چې د دنیا مفسد محو کړي او بندگان آرام ژوند وکړي او آخرت ته تیارۍ ونیسي، نو الله ﷻ همدغه د حال غوښتنه راحکایته کړه چې: ای بندگانو! تاسو زما څخه د حال په ژبه داسې غوښتنه لرئ چې: **بِسْمِ اللَّهِ الرَّحْمَنِ الرَّحِيمِ. الْحَمْدُ لِلَّهِ رَبِّ الْعَالَمِينَ... وَلَا الضَّالِّينَ.**

ب: چې د دې سورت په اول کښې د **"قُولُوا"** کلمه مقدره شي لکه چې وړاندې د **"مطلب خلاصه"** د عنوان لاندې ورته اشاره شوې ده، ته به وایې چې داسې نازل شوی دی چې: **"قُولُوا بِسْمِ اللَّهِ الرَّحْمَنِ الرَّحِيمِ. الْحَمْدُ لِلَّهِ رَبِّ الْعَالَمِينَ... وَلَا الضَّالِّينَ."**

څو نکات

۲- په دې مقام کښې لاندې نکات په ذهن کښې ساتل په کار دي:

الف: په **﴿الْحَمْدُ لِلَّهِ﴾** کښې د **"ال"** توری د استغراق دپاره دی^(۱) او د **"حَمْد"** کلمه په جنس ستاینه باندې دلالت کوي. یعنې: هر جنس نېکه ستاینه په الله ﷻ پورې مختصه ده او یوازې همدې ﷻ یې لیاقت لري. حتی د مخلوقاتو ستاینه هم په حقیقت کښې د الله ﷻ ستاینه ده چې یوازې همدې ﷻ د ښو صفاتو ورکوونکی دی او بس.

ب: په **﴿رَبِّ الْعَالَمِينَ﴾** کښې د **"رَب"** کلمه یا صفت مشبه ده چې په اصل کښې **"رَبِّب"** لکه **"قَمِین"** - وه، او یا مصدر ده چې په اصل کښې **"رَبَّب"** - لکه **"ضَرَب"** - وه^(۲).

په هر تقدیر دغه کلمه په دې مقام کښې د مبالغې په توګه د مالک او مصلح (کار سان) او هم تربیه کوونکي او پالونکي معنی ورکوي^(۳).

ج: په همدې عبارت کښې د **"عَالَمِينَ"** کلمه د **"عَالَم"** لکه **"خَائِم"** جمع ده او د **"عِلَامَة"** څخه اشتقاقه شوې ده.

په دې کلمې کښې د معنی په لحاظ علماوو کرامو اوږد بیان کړی دی^(۴)، خو مونږ فقط د لاندې ټکو په ذکر باندې اکتفاء کوو:

اول: دغه کلمه د **"الله ﷻ"** څخه په غیر ټولو موجوداتو ته شامله ده چې ټول د الله ﷻ په وجود او هم وحدانیت باندې دلالت کوي او هم ورباندې علامات او نښې دي.

دوهم: لکه چې ټولو مخلوقاتو ته **"عَالَم"** ویل کېږي همدارنګه په هر جنس باندې هم د **"عَالَم"** اطلاق کېږي، لکه **"عَالَمُ الْأَرْوَاح"** او **"عَالَمُ الْأَجْسَاد"** او داسې نور.

(۱) تفسیر الفاسي ج ۲ ص ۶۰ روح المعاني ج ۱ ص ۷۷

(۲) اللباب فی علوم الکتاب ج ۱ ص ۱۷۹

(۳) لسان العرب ج ۲ ص ۴۰۰ مفردات الراغب ص ۱۸۹

(۴) تفسیر القرطبي ج ۱ ص ۱۳۸

درهم: په دې مقام کښې د يو پلوه دوهم اطلاق ته کتل شوي دي او د بله پلوه د علم خاوندانو اجناسو ته (لکه پېړۍ او انسان) په نورو اجناسو باندې تغليب ورکړی شوی دی. نو ذکره شوې کلمه "عَالَمٌ" په سالمه جمعه ﴿الْعَالَمِينَ﴾ سره نازله شوې ده.

د: په ﴿الرَّحْمَنِ الرَّحِيمِ﴾ کښې د "رَحْمَن" او "رَحِيم" دواړه کلمې د مبالغې صيغې دي او د "رَحْمَةً" څخه اشتقاقې شوې دي چې د مبالغې د بيان دپاره يې علماوو گرامو متعدد صورتونه ښودلي دي^(۱). خو مونږ ته بهتره برېښي چې د "رَحْمَن" کلمه د زېنت ډېر رحم کوونکي معنی ورکوي او د "رَحِيم" کلمه د زېنت ډېر رحم درلودونکي معنی اداء کوي^(۲).

نو د الله ﷻ نه رحم کول انتها لري او نه يې رحم درلودل څه محدوديت درلودونکی دی، لکه چې فرمايي: ﴿وَرَحْمَتِي وَسِعَتْ كُلَّ شَيْءٍ﴾ [الأعراف: ۱۵۶] يعنې: زما رحمت هر شی ځای کړی دی (او هر شي ته رسېدلی دی).

ه: په ﴿إِيَّاكَ نَعْبُدُ وَإِيَّاكَ نَسْتَعِينُ﴾ کښې د "إِيَّاكَ" دواړه کلمې هره يوه په خپل عامل باندې مقدمه نازله شوې ده ترڅو تخصيص افاده کړي، او د شرک رد ته په ټولو ډولونو سره اشاره وشي.

و: د شرک په ارتباط پوره توضيحات ان شاء الله ﷻ د [النساء: ۴۸] او [يوسف: ۱۰۶] ايتونو لاندې راروان دي چرته چې د ﴿أَنْ يُشْرَكَ بِهِ﴾ او ﴿وَهُمْ مُشْرِكُونَ﴾ کلمې بالترتيب نازلې شوې دي. همدارنگه به ان شاء الله ﷻ د الله ﷻ په نومونو کښې د "الحاد" په هکله د [الأعراف: ۱۸۰] ايت لاندې ښه پوره توضيحات وليکو چرته چې د ﴿يُلْحِدُونَ فِي أَسْمَائِهِ﴾ کلماتو نزول موندلی دی.

"عِبَادَةٌ" څه معنی؟

ز: د ﴿نَعْبُدُ﴾ کلمه د "عِبَادَةٌ" څخه اشتقاقه شوې ده چې د لغت په لحاظ د طاعت او فرمانبردارۍ معنی ورکوي^(۳). او په شريعت کښې د "عِبَادَةٌ" کلمه د دې دپاره وضعه شوې ده چې د کامل اطاعت او کامل خوف او هم د کامل اميد او محبت په مجموعې باندې دلالت وکړي^(۴).

يعنې: ای ربه! مونږ د شرک د ټولو ډولونو څخه بېزار ياستو او خاص تاته کامل اطاعت کوو او په کامله توگه درڅخه ډارېږو او هم تاته کامل اميد کوو او خاص ستا سره کامل محبت لرو.

ح: د ﴿نَسْتَعِينُ﴾ کلمې تفسير ته نبي کریم ﷺ په يوه حديث کښې اشاره کړې ده په داسې حال کښې چې يو صحابي ؓ يې مخاطب گرځولی وه چې: «أَلَا أَعْلِمُكَ كَلِمَةً هِيَ مِنْ كُنُوزِ الْجَنَّةِ لَا حَوْلَ

(۱) اضاء البيان ج ۱ ص ۳۳

(۲) مفردات الراغب ص ۱۹۷

(۳) القاموس المحيط ج ۳ ص ۱۳۴: لسان العرب ج ۳ ص ۲۷۲

(۴) تفسير ابن كثير ج ۱ ص ۲۵: تفسير القاسمي ج ۲ ص ۹

وَلَا قُوَّةَ إِلَّا بِاللَّهِ»^(۱) یعنی: ایا زہ تاتہ یوہ جملہ درزده نہ کرم چہ ہفہ د جنت د خزانو خخہ ده (د جنت نعمتوہ ورباندی حاصلہی ہفہ دا چہ) د شرک او کفر خخہ ہیخ تاوہدل نشته او پہ خیرہ کارونو باندی ہیخ قوت او توان نشته مگر د اللہ ﷻ پہ کومک او توفیق.

ط کہ خوک وایی چہ پہ ﴿صِرَاطَ الَّذِينَ أَنْعَمْتَ عَلَيْهِمْ﴾ کنبی د ﴿الَّذِينَ﴾ کلمہ د کومو کسانو خخہ کنایی ده؟

مونږ وایو چہ: دغه کلمہ په بل ایت کنبی داسی تفسیرہ شوی ده چہ: ﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالشُّهَدَاءِ وَالصَّالِحِينَ﴾ [النساء: ۶۹] یعنی: او هر خوک چہ د اللہ ﷻ او د پیغمبر ﷺ اطاعت وکړي نو دغه ډله به د هغو کسانو سره وي په کومو باندی چہ اللہ ﷻ انعام کړی دی کوم چہ د پیغمبرانو او صدیقینو او هم د شهیدانو او صالحینو خخہ عبارت دي.

ي که خوک وایی چہ: په ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کنبی د ﴿الضَّالِّينَ﴾ کلمہ په ﴿الْمَغْضُوبِ عَلَيْهِمْ﴾ باندی عطفه ده او د "غیر" د کلمی لاندی ده.

نو پوښتنه دا ده چہ د "لا" توري په نزول کنبی خه حکمت دی حال دا چہ مطلوبه معنی بدون د دغه توري خخه تحقق موندلی شي؟

مونږ وایو چہ: که خه هم ځینې علماء کرام وایی چہ دلته د "لا" توری د "غیر" معنی ورکوي^(۲)، ته به وایی چہ "غیر الْمَغْضُوبِ عَلَيْهِمْ وَغَيْرِ الضَّالِّينَ" نازل شوی وي.

مگر مونږ ته بهتره برېښي چہ دغه توری (لا) به په خپله معنی (نفي) سره وي او هغه نفي به ورباندی تاکیده شوې وي په کومه باندی چہ د "غیر" کلمه دلالت کوي^(۳).

که بالفرض ذکر شوی توری نه وی نازل شوی نو چا به گومان کړی وی چہ د ﴿الضَّالِّينَ﴾ کلمه به په ﴿الَّذِينَ أَنْعَمْتَ عَلَيْهِمْ﴾ باندی عطفه وي، حال دا چہ دا ډول عطف فاسده معنی ورکوي (چہ مونږ ته د گمراهانو د لارې ښودانه وکړه).

ماثور تفسیر

یا: د ذکر شوي اوم ایت په ارتباط نبی کریم ﷺ په یوه حدیث کنبی فرمایلي دي چہ: «الْيَهُودُ مَغْضُوبٌ عَلَيْهِمْ وَالنَّصَارَى ضَالَّةٌ»^(۴) یعنی: یهودان (د اللہ ﷻ د پلوه) غضب نازل کړی شوي دي او نصارا گمراهان دي.

۱، صحیح البخاري ج ۲ ص ۹۷۸

۲، لسان العرب ج ۱۴ ص ۴۶۶

۳، الباب فی علوم الكتاب ج ۱ ص ۲۲۳

۴، جامع الترمذي ج ۲ ص ۱۲۴

یب: که څوک وایي چې: په دې کښې څه حکمت دی چې په ماثور تفسیر کښې یوازې د یهودو او نصاراوو نومونه یاد کړي شوه حال دا چې ټول کفار غضب کړی شوي او ټول گمراهان دي؟
مونږ وایو ښه الله اعلم چې: دا د دې دپاره چې محمدي ﷺ امت ته توصیه وکړي شي ترڅو محض د اسماني کتاب په درلودلو باندې غره نه شي چې په عمل کښې یې پیاده نه کړي.
که بالفرض محض د اسماني کتاب درلودل د سمې لارې موندل وی نو یهود به غضب کړی شوي نه وی او نصارا به گمراهان نه وی.

"آمین" څه معنی؟

یج: که څوک وایي چې: نبي کریم ﷺ په یوه حدیث کښې فرمایلي دي چې: «وَإِذَا قَالَ غَيْرِ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ يُجِبْكُمْ اللَّهُ»^(۱) یعنی: او کله چې امام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ ووايي نو تاسو "آمین" ووايست ترڅو الله ﷻ ستاسو اجابت وکړي او سوال مو قبول کړي.
نو پوښتنه دا ده چې "آمین" څه معنی؟
مونږ وایو چې: د "آمین" کلمه اسم فعل ده^(۲) چې مفرد او مثني او جمعه درېواړه پکښې یو برابر دي. نو په حدیث کښې ترې مونږ په "استَجِبْ دُعَاءَنَا" سره تعبیر کولی شو. یعنی: ای زموږ ربه! زموږ دعاگانې قبولې کړه.

په همدې ځای د "الفاتحة" د سورت پښتو ترجمه او تفسیر د الله ﷻ په توفیق ختم شو.
اللَّهُمَّ إِنَّا نَسْأَلُكَ مَا فِي هَذِهِ السُّورَةِ.

(۱) صحیح مسلم ج ۱ ص ۲۷۴

(۲) لسان العرب ج ۱۳ ص ۲۶

البقرة (۲)

سریزه

۱- د دې سورت نوم "البقرة" د همدې سورت د [۶۷] ایت څخه اخستل شوی دی او په همدې نامه سره د نورو سورتونو څخه جدا کړی شوی دی، هسې نه چې دا نوم د دې سورت دپاره عنوان دی او د بقرې د بحث څخه په غیر پکښې د بل شي بحث نشته.

۲- دا سورت د ټولو مفسرينو کرامو په نزد بدون د خلافة مدني دی او د هجرت څخه وروسته نازل شوی دی^(۱).

۳- د دې سورت اعداد په لاندې ډول دي:

الف: ټول ایتونه یې دوه سوه او شپږ اتیا (۲۸۶) دي^(۲).

ب: ټولې کلمې یې شپږ زره دوه سوه او یو ویشټ (۶۲۲۱) دي^(۳).

ج: ټول حرفونه یې پنځه ویشټ نیم زره (۲۵۵۰۰) دي^(۴).

۴- په دې سورت کښې په اکثریت سره د احکامو ایتونه نازل شوي دي. لکه د یهودانو او منافقانو سره گوزاره او د ناستې ولاړې طرز او طریقه، د قبلي تحویل، د جهاد او حج فرضیت او داسې نور.

د دواړو سورتونو تناسب

۵- د دې سورت (البقرة) د وړاندېني سورت (الفاتحة) سره تناسب ډېر واضحه او څرگند دی چې په حقیقت کښې د دې سورت په نزول سره د هغه سوال اجابت (قبول) نزول موندلی دی کوم ته چې هلته په ﴿أَهْدِنَا الصِّرَاطَ الْمُسْتَقِيمَ﴾ سره اشاره شوې وه.

هېر مونه شي

۶- د دې سورت (البقرة) په فضائلو کښې ځینو مفسرينو کرامو^(۵) زښت ډېر احادیث (مرویات) راغونډ کړي دي چې یو ځل لوستل یې بې گټې نه دي خو مونږ د اوږدوالي د کبله دلته رانقل نه کړه.

بِسْمِ اللَّهِ الرَّحْمَنِ الرَّحِيمِ

﴿الْم﴾ ذَٰلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ﴿١﴾ الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿٢﴾ وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ

(۱) المحرر الوجيز ج ۱ ص ۹۳: روح المعاني ج ۱ ص ۹۸

(۲) تفسير ابن كثير ج ۱ ص ۳۵

(۳) تفسير الخازن ج ۱ ص ۳۴

(۴) الباب في علوم الكتاب ج ۱ ص ۲۵۰

(۵) الدر المنثور ج ۱ ص ۴۶

مِنْ قَبْلِكَ وَبِالْآخِرَةِ هُمْ يُوقِنُونَ ﴿۱﴾ أُولَئِكَ عَلَىٰ هُدًى مِّن رَّبِّهِمْ وَأُولَئِكَ هُمُ الْمُفْلِحُونَ ﴿۲﴾

د ډېر مهربان (او) ډېر رحم والا الله ﷻ په نامه.

[۱]

[۲] دغه (سمه لاره) دا کتاب (قرآن کریم) دی، هیڅ شک پکښې نشته، د متقیانو دپاره سوچه لارښودل دي (چې مطلب ته ورباندې رسېږي).

[۳] (متقیان) هغه کسان دي کوم چې په غائبو شیانو باندې ایمان راوړی (البته چې شریعت ورباندې ارشاد کوي)، او لمونځ ودروي (د ټولو حقوقو سره یې اداء کوي)، او (هم) د هغو مالونو څخه (د الله ﷻ په لار کښې) خرڅه کوي کوم چې ورته مونږ روزي کړي دي.

[۴] او هغه کسان دي کوم چې په هغه شي سره عقیده (باور) خپلوي کوم چې تاته نازل کړی شوی دی او په هغه شي باندې (هم ایمان راوړي) کوم چې ستا څخه مخکښې (نورو پیغمبرانو ته) نازل کړی شوی دی.

او (هم) په وروستۍ (ورځې) باندې دوی په دوامداره توګه یقین کوي (چې د مرګ د ورځې پورې په همدې عقیده باندې کلک ولاړ دي).

[۵] دغه (ذکر شوي کسان) د خپل رب ﷻ د پلوه په عالي شان هدایت باندې دي او دغه (ډله) همدوی خلاصی (او نجات) موندونکي دي (همدوی بریالي دي).

د مطلب خلاصه

یعنې: ای پیغمبره! د "بسم الله الرحمن الرحيم" د ویلو څخه وروسته په خپل امت باندې د الله ﷻ د پلوه څه مطالب قرائت کړه هغه دا چې:

۱- ای بنیادمانو! تاسو چې د حال په ژبه د خپل رب ﷻ څخه د مشکلاتو د حل دپاره د سمې لارې د ښودنې سوال کړی وه، هغه سوال ستاسو رب ﷻ مقبول وګرځاوه او داسې کتاب یې درنازل کړ چې د لاندې خاصیتونو درلودونکی دی:

الف: دا کتاب د خپل ځان حقانیت پخپله په اثبات رسوي. او دا ځکه چې دغه کتاب د هغو تورو څخه ترکیب موندلی دی په کومو باندې چې ټول خلک حتی ماشومان خبرې کوي او خپل کلامونو ته ترې ترکیب ورکوي، لکه ا، ل، م او داسې نور.

خو ددې سره سره که ټول مخلوقات راغونډ شي او وغواړي چې ددې کتاب سره دیوه ایت یا یوه سورت په جوړولو کښې سیالي وکړي نو مطلب ته به ونه ورسېږي او په سیالي کښې به ناکام شي.

که بالفرض المحال دا کتاب د الله ﷻ د پلوه نه وی نازل شوی او بشري تالیف وی نو ضرور به یوې سیالي نه بلکې زښتو ډېرو سیالو ورسره صورت نیولی وی.

ب: نو په همدې بنياد دا کتاب د شک او شبهې ځای نه دی او هيڅوک پکښې په حقه توگه اشتباه نه شي کولی، ترڅو چې عناد خپل نه کړي.
ج: هو! دا کتاب صرف د متقيانو دپاره سراسري هدايت دی او همدوی ورباندې د دواړو دارينو مشکلات حل کوي.
۲- پاتې شوه دا خبره چې متقيان څوک دي؟ نو د دې جواب دا دی چې متقيان د لاندې صفاتو درلودونکي دي:

الف: دوی هغه کسان دي کوم چې په داسې شيانو باندې ايمان راوړي او عقیده ورباندې خپلوي چې په سترگو يې نه وي ليدلي او په حواسو سره يې نه وي محسوس کړي خو دغه کتاب ورباندې توصيه کړې وي چې ايمان پرې راوړي او عقیده پرې خپله کړي، لکه بعث بعد الموت او داسې نور.
ب: هغه کسان دي کوم چې خپل لمونځونه د ټولو حقوقو سره اداء کوي او وختونه يې هم د نظره نه غورځوي.

ج: هغه کسان دي چې د خپلو هغو مالونو څخه څه برخه د الله ﷻ په لاره کښې نفقه کوي او مستحقينو ته يې ورکوي کوم چې مونږ ورته روزي کړي دي او پخپله يې نه دي موجود کړي.
د: هغه کسان دي کوم چې په ټولو هغو ارشاداتو باندې ايمان راوړي کوم چې تاته درنازل شوي دي او يا درنازلېږي او يا ستا څخه وړاندې نورو پيغمبرانو ته ورنازل کړي شوي وي، لکه تورات او انجيل او نور.

ه: هغه کسان دي کوم چې په وروستۍ ورځ (قيامت او بعث بعد الموت) باندې يقين او باور کوي او بيا همدغه باور او يقين ته د مرگ د وخته پورې ادامه ورکوي.
۳- ای پيغمبره! دغه کسان کوم چې ذکر شوي خاصيتونه يې خپل کړي دي او تقواداران جوړ شوي دي همدوی د خپل رب ﷻ دپلوه په کامل هدايت باندې دي او د همدوی مشکلات په دغه کتاب سره حل کېږي. او همدوی د خپل رب ﷻ د پلوه غضب کړی شوي نه دي او نه د سمې لارې غلطوونکي دي بلکې همدوی کاميابان او نجات موندونکي دي.

توضیحات

۱- د قرآن کریم شپږ سورتونه په "الم" سره پیل شوي دي، چې نومونه يې دا دي:

الف: همدا سورت (البقرة).

ب: آل عمران "سورة".

ج: العنکبوت "سورة".

د: الروم "سورة".

ه: لقمان "سورة".

و: السجدة "سورة".

مقطعات یا متشابهات

۲۔ د قرآن کریم نهه ویشٹ (۲۹) سورتونہ په حرفونو باندې پیل شوي دي لکه چې همدا سورت (البقرة) ورباندې پیل شوی دی دا حرفونه په لاندې دوه وو نومونو سره یادېږي:

الف: دغو حرفونو نه مقطعات ویل کېږي ځکه چې هر یو جدا جدا لوستل کېږي که څه هم گډ لیکلي شوي وي یا په بل عبارت: دغه حرفونه په لیک کېږي حرفونه دي خو په لوست کېږي د حرفونو نومونه دي. د مثال په توګه: ﴿القرآن﴾ داسې لوستل کېږي: الف، لام، میم.

ب: بل نوم یې متشابهات دي چې مراده معنی یې په خلکو باندې خفي ده او څرګنده نه ده، البته هغه معنی په کومه باندې چې په عبارة النص سره دلالت کوي چې بحث یې ان شاء الله د [آل عمران: ۷] ایت لاندې راروان دی.

د مقطعاتو بالاشاره معناوي

۳۔ د مقطعاتو هغه معناوي محدودې نه دي په کومو باندې چې په إشارة النص سره دلالت کوي. لاندې څو مقالونه یې ولولئ:

الف: په دغو حرفونو سره کلام بنایسته کېږي او د قرآن کریم د نزول په وخت کېږي په محاوراتو کېږي د دغه ډول تحسین څخه کار اخستل کېده. د همدې کبله د وخت مشرکانو د دغو حرفونو په نزول سره څه اعتراض وارد نه کړ، که نه نو هغوی خو د اعتراض ځای موندلو ته ډېر خوشالېده.

ب: په دغو حرفونو سره د قرآن کریم اعجاز ته اشاره ده او د حقانیت اثبات یې په نظر کېږي نیولی شوی دی، چې دا قرآن کریم د هغو حرفونو څخه ترکیب موندلی دی د کومو څخه چې روزمره د خلکو کلامونه په اسانۍ سره ترکیب مومي نو که بالفرض دا حقاني کتاب نه وی نو ضرور به ورسره خلکو د سیالۍ توان درلودلی وی.

ج: د دغو حرفونو په نزول کېږي د نبوت د اثبات دپاره یو دلیل غلی کړی شوی دی، چې نبي کریم ﷺ امي وه (لیک او لوست یې نه شو کولی) او نه یې چرته شاګردي کړې وه خو د دې سره سره یې د حرفونو په نومونو باندې تلفظ کاوه، لکه: الف، لام، میم او داسې نور.

حال دا چې امي سړی په حرفونو باندې تلفظ کوي او کلامونه ترې جوړوي خو د حرفونو نومونه نه پېژني او نه ورباندې تلفظ کولی شي. نو پوره څرګنده شوه چې د الله ﷻ د پلوه ورته دا کتاب وحی کړی شوی دی او په نبوت کېږي یې هیڅ شک شبه نشته.

د: ځینو علماوو کرامو د دغو ذکر و شوو مقطعاتو تورو په هکله زبنت ډېر عجیبه اشارات ذکر کړي دي^۱، که څوک هلته مراجعه وکړي نو په خپلو سترګو به یې وګوري.

دلته څه شي ته اشاره ده؟

۴۔ علماو کرامو په ﴿ذَٰلِكَ الْكِتَابُ﴾ کښې د ﴿ذَٰلِكَ﴾ د مشار اليه په تعين کښې متعدد اقوال کړي دي^(۱)، خو مونږ ته بهتره برېښي چې په دغې کلمې سره به وړاندې په «الْفَاحِشَةُ» کښې ﴿الضَّرَاطُ الْمُسْتَقِيمُ﴾ ته اشاره وي.

دا د يو پلوه، او د بله پلوه د ﴿ذَٰلِكَ﴾ کلمه مبتدا ده او ﴿الْكِتَابُ﴾ يې خبر دی. نو حاصل به يې داسې راوخېژي چې: ای پيغمبره! کومه مستقيمه لاره چې بنديگان غواړي (ترڅو ورباندې دنيایو او اخروي مشکلات حل کړي) هغه همدا کتاب دی کوم چې تاته درنازل کړی شو.

که څه هم دا کتاب سمدستي د تقرير مجموعه ده او په تقرير سره نزول مومي خو په راتلونکي کښې به (کله چې تمام شي) ليکلې شوې مجموعه وگرځي.

سوال جواب

۵۔ که څوک وايي چې: په ﴿لَا رَيْبَ فِيهِ﴾ کښې د «لا» توري د جنس د نفي دپاره دی، يعنې په دې کتاب کښې جنس شک نشته حال دا چې کفار د همدې کتاب په حقانيت کښې شک خپلوي لکه چې په راتلونکي [البقرة: ۲۲] ايت کښې ورته اشاره شوې ده؟

مونږ وايو چې: دغه سوال علماو کرامو په ډېرو جوابونو سره جواب کړی دی^(۲)، د مثال په توگه:

الف: څرنگه چې د دې کتاب اعجاز ته په ﴿المر﴾ سره اشاره شوې ده، نو نظر اعجاز ته د کفارو شک هيڅ شتون نه لري چې فقط په عناد باندې ولاړ دی او بس.

ب: دغه خبریه جمله ﴿لَا رَيْبَ فِيهِ﴾ د انشائيه جملې «لَا تَرْتَابُوا فِيهِ» معنی ورکوي. يعنې ای خلکو! تاسو د دغه کتاب په حقانيت کښې شک او شبه مه خپلوئ. د همدغسې جملې په مثل يوه خبریه جمله د [البقرة: ۱۹۷] ايت کښې راروانه ده، چې د انشائيه جملې معنی ورکوي.

يو صرفي تحليل

۶۔ په ﴿هُدًى لِّلْمُتَّقِينَ﴾ کښې د «مُتَّقِينَ» کلمې په ارتباط لاندې تحليل او تشریح ولولئ:

الف: دغه کلمه د افتعال د باب څخه د اسم فاعل د روغې جمعې صيغه ده چې په اصل کښې د «وَقَايَةً» څخه اشتقاقه شوې ده چې د ضررناکو او شرپرو شيانو څخه د خپل خان د ساتلو او حفاظت معنی ورکوي خو کله کله د ډار او خوف په معنی سره هم استعمالېږي^(۳)، نو کېدی شي چې د «اتَّقُوا اللَّهَ» معنی داسې وکړو چې تاسو د الله څخه وډار شئ.

ب: دا کلمه د تخفيف څخه وړاندې «مُؤْتَقِينَ» لکه «مُكْتَسِبِينَ» - وه. د «و» توري په «ت» بدل او په

(۱) تفسير القرطبي ج ۱ ص ۱۵۷: روح المعاني ج ۱ ص ۱۰۵

(۲) اللباب في علوم الكتاب ج ۱ ص ۱۶۹

(۳) مفردات الراغب ص ۵۶۸: لسان العرب ج ۱۵ ص ۴۰۱

بابي "ت" کڻي مدغم شو او هم پکڻي د دوه وو "ي" گانو څخه اولنۍ "ي" حذفه شوه، نو "مُتَّقِينَ" کلمه ترې جوړه شوه.

ج: د دغې کلمې د خپل باب مصدر "اتَّقَاء" دی چې د محارمو څخه د خپل خان د ساتنې او حفاظت معنی ورکوي^(۱)، خو په دغې ساتنې باندې چې کوم حالت مرتبېږي او ورباندې حاصلېږي هغه ته تقوی وايي.

د: تقوی په اصل کڻي "وقی" لکه "عطش" وه، نو د "و" توري يې په "ت" او د "ي" توري يې په "و" بدل شو، نو تقوی ترې جوړه شوه.

ه: تقوی ډېر مراتب لري چې اولنۍ مرتبه يې د شرک او کفر څخه خان ساتل دي^(۲)، او بيا د کبیره وو او صغیره وو گناهونو څخه اجتناب کول او هم د شبهاتو او کم اخلاصۍ څخه پرهېز کول او داسې نور صورتونه ټول په تقوی کڻي شامل دي.

سوال جواب

۷_ که څوک وايي چې: په ﴿هُدًى لِّلْمُتَّقِينَ﴾ کڻي الله ﷻ قرآن کریم ته خاص په متقيانو پورې اختصاص ورکړی دی حال دا چې په بل ایت کڻي فرمايي چې: ﴿شَرُّ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ﴾ [البقرة: ۱۸۵] يعنې: د روژې مياشت هغه مياشت ده چې قرآن کریم پکڻي نازل شوی دی حال دا چې د ټولو خلکو دپاره هدايت دی؟

مونږ وايو چې: هدی او هدايت په لاندې دوه ډولونو سره ویشل کېږي^(۳):
الف: يو هغه هدايت او لارښودانه ده چې د قبول توفيق ورسره ملګري وي او سړی ورباندې مطلب ته رسېږي. په دې مقام کڻي همدغه ډول هدايت مراد دی او پوره واضحه ده چې دا ډول په متقيانو پورې اختصاص لري.

ب: بل هغه هدايت دی چې محض د سمې لارې ښودانه پکڻي صورت ونيسي، برابره خبره ده چې مطلب ته رسېدل او د قبول توفيق ورسره ملګري وي او که نه.
نو د [البقرة: ۱۸۵] ایت کڻي همدغه دوهمه معنی مطلب ده چې کفارو ته هم شموليت لري.

يوه پوښتنه او د هغې جواب

۸_ که څوک وايي چې: متقيان خو هغه کسان دي چې سمه لاره يې موندلې وي او د هدايت او توفيق خاوندان وي، نو پوښتنه داده چې دغسې کسانو ته قرآن کریم هدايت ګرځېدل څه معنی لري؟
مونږ وايو چې: د دغه هدايت معنی دا ده چې دوی په همدغه قرآني هدايت سره متقيان ګرځېدلي دي او همدا يې د تقوی سبب جوړ شوی دی.

(۱) تفسير الخازن ج ۱ ص ۴۰

(۲) الدر المنثور ج ۱ ص ۶۲ تفسير ابن السعدي ج ۱ ص ۲۸

(۳) تفسير الفاسي ج ۲ ص ۳۳ تفسير القرطبي ج ۱ ص ۱۶

بالمقابل ځوک چې د دغه قرآن کریم په هدایت سره متقی جوړ نه شي او توفیق یې په برخه نه شي نو د هغوی ضلالت او کفر ورباندې اضافه کېږي.

همدې مضمون ته الله ﷻ اشاره کړې ده چې: ﴿وَنُزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَرْيَدُ الظَّالِمِينَ﴾ [الإسراء: ۸۲] یعنې: او مونږ د قرآن کریم څخه هغه شی نازلوو کوم چې د مؤمنانو د پاره شفا او رحمت دی او کوم چې ظالمانو (مشرکانو او کفارو) ته نه زیاتوي مگر زیان او ناوان (چې کفر او شرک یې ورباندې لا قوي کېږي).

هر مو نه شي!

۹- هر مو نه شي چې د قرآن کریم هدایت لاندې دوه ډوله اثرات لري:

الف: یو ډول اثرات یې تخلیه ده چې بنیادم د غیرو مشروعاتو څخه خالي او صاف جوړوي چې د ﴿لِّلْمُتَّقِينَ﴾ په کلمې سره ورته اشاره شوې ده.

ب: بل ډول اثرات یې د تخلیه په نامه یادېږي چې بنیادم په مشروعاتو باندې ښایسته کوي چې په متصلو دوه وو ایتونو کې ورته اشارې شوې دي.

غیب څه معنی؟

۱۰- په ﴿الَّذِينَ يُؤْمِنُونَ بِالْغَيْبِ﴾ کې د غیب کلمه مصدر ده خو د غائب معنی ورکوي او د هغو موجوداتو څخه عبارت ده کوم چې د انسان د حواسو لاندې نه واقع کېږي او شریعت ورباندې لارښودانه کوي، لکه د الله ﷻ وحدانیت او نور اخروي امور.

په دې هکله ان شاء الله ﷻ د [الأنعام: ۵۰، ۵۹] ایتونو لاندې ښه مفصل بحث راروان دی.

﴿إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ﴾ ۱ ﴿حَتَّمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشْوَةً وَلَهُمْ عَذَابٌ عَظِيمٌ﴾ ۲

[۶] یقیناً هغه کسان کومو چې په داسې حال کفر غوره کړی دی چې ستا انذار (دارول) او عدم انذار ورباندې یو برابر دی (په راتلونکي کېنې) ایمان نه راوړي.

[۷] الله ﷻ یې په زړونو باندې او په غوږونو باندې مهر لگولی دی او د دوی په سترگو باندې پردې (پرتې دي). او دوی ته (د الله ﷻ په نزد) ډېر لوی عذاب دی.

ارتباط او د مطلب خلاصه

په وړاندېنيو ایتونو کېنې د کاملو مؤمنانو او متقیانو ذکر نازل شوی وه او په دې ایتونو کېنې د پخو او څرگندو کفارو ذکر ته اشاره کېږي چې حاصل یې داسې راخېږي:

۱- ای پیغمبره! په تاباندې الله ﷻ کامل هدایت کوونکی کتاب (قرآن کریم) درنازل کړی دی چې

د دنیا او آخرت مشکلات پکښې حل شوي دي
۲- خو کومو کسانو چې کفر غوره کړی دی او په خپل دغه دریځ باندې کلک ولاړ او عناد
نیولی دي هغوی ورباندې ایمان نه راوړي
د همدې کبله ستا انذار او عدم انذار او هم ستا دعوت او عدم دعوت په هغوی باندې یو برابر دي
هو! په هغوی باندې یو برابر دي چې هیڅ اثر ورباندې نه اچوي، خو تاته یو برابر نه دي بلکې
تاته په انذار او دعوت کېنې اجرونه دي او ستا مکلفیت دی، ته ورته ادامه ورکړه.
۳- الله ﷻ د دغو عنادي کفارو د ایمان راوړلو استعداد بالکل محوه کړی دی او په زړونو او
غوږونو باندې یې ورته مهر وهلی دی چې نه د عقلونو څخه کار اخلي او نه ستا دعوت ته غوږ
پردي، بلکې د دغو کسانو په سترگو باندې پردې خورې دي چې د حقائقو څخه پرانده دي، نو نه
افاقي دلايلو ته گوري او نه د انفيسي دلايلو څخه کار اخلي.

توضیحات

۱- ﴿إِنَّ الَّذِينَ كَفَرُوا﴾ الآية د نحویت په لحاظ علماو وکرامو په متعددو ډولونو سره تحلیل
کړی دی^۱، خو کوم تحلیل چې مونږ ته په زړه پوری برهښي هغه په لاندې ټکو کې راخلاصه کوو.
الف: د ﴿سَوَاءٌ﴾ کلمه مصدر ده چې مفرد، مثنی او هم جمعه پکښې درېوږه یو برابر دي او د
استواء معنی ورکوي^۲.

ب: دغه کلمه ﴿سَوَاءٌ﴾ مقدم خبر ده^۳.

ج: په ﴿أَنْذَرْتَهُمْ أَمْ لَمْ تُنْذِرْهُمْ﴾ دواړو جملو کېنې د ء، ام، دواړه توري د استفهام څخه مجرور
گرځولي شوي دي^۴.

د: دغو دواړو جملو مضمون د ﴿إِلْدَارُكَ وَغَدَمُ إِنْذَارِكَ﴾ په تاویل سره موخه مبتداء ده، چې اسمیه
جمله ترې جوړېږي.

ه: دغه اسمیه جمله د ﴿كَفَرُوا﴾ د ضمیر څخه حال واقع شوې ده. او د ختم (مهر) څخه ګناه
ده چې خپل ذو الحال ته یې د عموم څخه تخصیص ورکړی دی.
و: نو موصول ﴿الَّذِينَ﴾ د خپلې صلیې ﴿كَفَرُوا﴾ او مربوطاتو سره د ﴿إِنْ﴾ دپاره اسم دی، او د
﴿لَا يُؤْمِنُونَ﴾ جمله یې خبر دی.

یعنې ای پیغمبره! یقیناً هغه کسان ایمان نه راوړي کومو چې په داسې حال کفر غوره کړی دی
چې ستا انذار او عدم انذار ورباندې یو برابر دی، کومو چې عناد خپل کړی دی او د ایمان راوړلو

۱- تفسیر الکشاف ج ۱ ص ۴۷

۲- روح المعانی ج ۱ ص ۱۸۲

۳- تفسیر ابن کثیر ج ۱ ص ۲۵

۴- تفسیر ابن السعدي ج ۱ ص ۳۶ المحرر الوهبي ج ۱ ص ۱۰۷

استعداد بی د منځه بهولی شوی دی نو د مرگ پورې به په خپله کفرې عقیده کلک ولاړ وي. یا په بل عبارت، ای پیغمبره! هغه کفار یقیناً ایمان نه راوړي د کومو په زړونو باندې چې مهر وهل شوی دی نو د ایمان راوړلو تمه ورته مه کوه. اما د کومو کفارو په زړونو باندې چې مهر نه دی وهل شوی نو د دوی د جملې څخه هغه کسان ایمان راوړي کومو ته چې د الله ﷻ اراده وشي. نو د ایمان د راوړلو تمه ترې مه پرې کوه څه لرې نه ده چې ستا د دعوت او انذار د اثر لاندې واقع شي او په ایمان باندې مشرف وگرځي. د همدغه مضمون یوه مثال ته الله ﷻ اشاره کړې ده چې: ﴿ قَالُوا سَوَاءٌ عَلَيْنَا أَوَعظمت أَمْ لَمْ تَكُنْ مِنْ آلِوَعظمت ﴾ [الشعراء: ۱۳۶] یعنې: هود ﷺ ته خپل قوم وویلې چې: په مونږ باندې (په عدم تاثیر کښې) برابره ده چې ته (مونږ ته) وعظ وکړې (توحید ته مو دعوت کړې) او یا ته د وعظ کوونکو (دعوت کوونکو) څخه ونه گرځې (بالکل چپ او ساکت پاتې شي).

ختم څه معنی؟

۲- په ﴿ خَتَمَ اللَّهُ عَلَى قُلُوبِهِمْ وَعَلَى سَمْعِهِمْ ﴾ کښې د ﴿ خَتَمَ ﴾ کلمه د "ختم" لکه "ضرب" څخه اشتقاقه شوې ده، چې د مهر لگولو معنی ورکوي^(۱). نو د دې دپاره چې په دې مقام کښې د مهر لگولو معنی ښه پوره څرگنده شي باید لاندې وضاحتونه په ذهن کښې وساتل شي:

الف: کله چې بنیادم د یوه شي سره عادت شي نو همدغه شی ورته ډېر غوره برهښي او د همدغه شي پرېښودل ورته زښت ډېر سخت په نظر ورځي.

ب: په همدې بنیاد هرڅوک چې د معاصیو او کفریاتو سره عادت شي نو فقط خپل ځان ورته په حقه لاره روان څرگندېږي او نورو ټولو خلکو ته د گمراهانو په نظر گوري.

ج: الله ﷻ په دنیا کښې ټول کارونه په اسبابو باندې مرتب گرځوي ترڅو د امتحان دپاره زمینه برابره شي.

که بالفرض الله ﷻ دنیاوي کارونه په اسبابو باندې نه وی مرتب کړي نو د یو پلوه به د امتحان لمن ټوله شوې وی او د کسب ساحه به د منځه تللې وی، او د بله پلوه به د پیغمبرانو دپاره خارق العاده کارونه معجزات نه وی گرځېدلي بلکې په دې تقدیر به ټولو کارونو بلا سببه په خارق العاده توگه تحقق موندلی.

د: لکه چې په محسوساتو کښې الله ﷻ ځینو شیانو ته په ځینو نورو شیانو باندې ترتب ورکوي همدارنگه یې په معنویاتو کښې هم دغه سلسله جاري ساتلې ده.

(۱) القاموس المحيط ج ۲ ص ۱۵؛ مفردات الراغب ص ۱۴۳

نو د همدې کبله الله ﷻ د گناهونو په سبب په زړونو کېښې څه کلکوالی او توروالی پيدا کوي چې د گناهونو په ادا کې سره همدغه کلکوالی او توروالی زیادت او شدت مومي. همدارنگه د کفریاتو په ادا کې سره کفرې عقیده تقویه کېږي او کلکېږي او بالاخره خپل خاوند ورسره عادت کېږي.

هـ: همدغه قلبی کلک حالت په قرآن کریم کېښې په لسو (۱۰) لقبونو سره یاد شوی دی^۱، چې د دغو لسو لقبونو څخه یو لقب ختم (مهر) دی.

و: شاید چې دا لقب (مهر وهل) به ورته په دې مناسبت ورکړی شوی وي چې په محسوساتو کېښې چې کله د یوه کاغذ په مضمون باندې مهر ووهلی شي نو په همدغه لیکلې شوي کاغذ کېښې نه بل شي اضافه کېدلی شي او نه یې د مضمون څخه څه شي کمېدو موندلی شي. همدارنگه کله چې د یوه کافر دپاره خپله کفرې عقیده عادت وگرځي او ورسره اموخته شي نو د لیکلې شوي او مهر لگولی شوي مضمون غوندې یې په عقیده کېښې په هیڅ وجه تغیر صورت نه نیسي.

د موضوع ښه وضاحت

۳- د ذکرې شوي موضوع د ښه وضاحت دپاره لاندې تشریح ولولئ:

الف: الله ﷻ فرمایلي دي چې: ﴿وَأَنَّهُمْ لِيَصُدُّوا عَنْ السَّبِيلِ وَيَحْسَبُونَ أَنَّهُم مُّهْتَدُونَ﴾ [الزخرف ۳۷] یعنې او یقیناً شیطانا چې دی هرومرو دوی (کفار) د سمې لارې څخه اړوي حال دا چې دوی گومان کوي چې یقیناً دوی سمه لاره موندونکي دي.

ب: نبي کریم ﷺ فرمایلي دي چې: «إِنَّ الْمُؤْمِنَ إِذَا أَذْنَبَ كَانَتْ لُكْنَةٌ تَوْدَأُ فِي قَلْبِهِ فَإِنْ لَبَّ وَرَاحَ وَاسْتَغْفَرَ صُحِّلَ قَلْبُهُ وَإِنْ زَادَ زَادَتْ حَتَّى يَغْلُو قَلْبُهُ ذَلِكَ الرَّتْنُ الَّذِي ذَكَرَ اللَّهُ عَزَّ وَجَلَّ فِي الْقُرْآنِ ﴿كَلَّا بَلْ زَانَ عَلَى قُلُوبِهِمْ مَا كَانُوا يَكْسِبُونَ﴾ [المطففين ۱۴]»^۲ یعنې یقیناً مؤمن سړی چې کله گناه وکړي نو په زړه کېښې یې نور داغ وگرځي نو که توبه تائب شو او د گناه څخه یې خپل ځان وروست او (هم) یې مغفرت وغوښت نو زړه یې سوان کړی شي (او داغ ترې لرې شي) او که په گناه کېښې یې زیادت خپل کړ نو داغ یې هم زیات (اضافه) شي آن تردې چې په زړه باندې یې وراوچت شي (او ټول تور کېږي).

همدغه (داغ) هغه زنگ دی چې الله ﷻ په قرآن کریم کېښې ذکر کړی دی چې دغسې نه ده بلکې د دوی په زړونو باندې هغو جنایاتو زنگ اچولی دی کوم چې دوی لگیا دي چې کسب یې کوي.

ج: نبي کریم ﷺ فرمایلي دي چې: «إِذَا سَمِعْتُمْ بَجَلًا زَالَ عَنْ مَكَانِهِ فَصَبِّقُوا وَإِذَا سَمِعْتُمْ يَرْجُلًا لَفَّيْ عَنْ خَلْفِهِ فَلَا تُصَبِّقُوا بِهِ وَإِنَّهُ يَصِيرُ إِلَى مَا جِئِلَ عَلَيْهِ»^۳ یعنې کله چې تاسو واورېدل چې کوم غر د خپله

(۱) تفسیر القرطبي ج ۱ ص ۱۸۶

(۲) مسند احمد بر جلد ۳ ص ۱۵۴

(۳) مسند احمد بر جلد ۱ ص ۲۲۰

خایه زوال موندلی دی (او بې خایه شوی دی) نو تاسو یې تصدیق وکړئ (کهېدی شي چې رښتیا وي)، او کله چې تاسو واورېدل چې کوم سړي د خپل خوی (عادت) څخه تغیر خوړلی دی نو تصدیق یې مه کوئ، او یقیناً دغه سړی به خپل هغه خوی ته وروگرځي په کوم باندې چې نوموړی عادت کړی شوی دی (ته به وایې چې په همدغه باندې پیدا کړی شوی دی).

د همدغه مضمون یوه پښتون شاعر څومره ښه تمثیل کړی دی^(۱)، چې:

د ابلیس وریاضت ته دې نظر کا :: چې غرور کا په طاعت په ریاضت څوک
علت لار شي عادت نه ځي د سړي نه :: خدای دې نه کاندې په بد چاره عادت څوک
ه: حجاج بن یوسف الثقفي یو ظالم حاکم وه چې په مسلمان وژنه باندې عادت شوی وه حتی چې
د جنگونو څخه په غیر یې یو لک او شل زره (۱۲۰۰۰۰) کسان وژلي وه^(۲)، او په وژلو شوو کسانو
کښې یې سعید بن جبیر رحمه الله عالي القدر تابعي هم شامل وه؛ نوموړي به ویل چې زه د بل هیڅ شي
څخه دومره خوند نه اخلم څومره خوند چې زه د وینو د تویولو څخه اخلم^(۳).

سوالونه او جوابونه

۴- په دې مقام کښې د سړي په ذهن کښې لاندې سوالونه خطور کوي:

الف: که څوک وایې چې: په دې کښې څه حکمت دی چې دلته د "قُلُوب" او "أَبْصَار" کلمې جمعې نازلې شوې دي او د "سَمْع" کلمې په افراد سره نزول موندلی دی؟

مونږ وایو چې: که څه هم ځینو مفسرینو کرامو په جواب کښې ویلي دي چې په زړه (قَلْب) باندې مختلف الأجناس شيان درک کولی شي او په سترگو (بَصَر) سره مختلف الأجناس شيان لیدلی شي نو د دواړو سره جمعیت مناسب دی^(۴)، او په غوږونو (اورېدلو سره) یو جنس (أصوات) درک کولی او اورېدلی شي نو افراد ورسره مناسب دی.

مگر بهتر جواب دادی چې د "قَلْب" او "بَصَر" جمعې کثیر الاستعمال دي او د "سَمْع" جمعه "اسْمَاع" قلیل الاستعمال ده، او په قرآن کریم کښې د عربي محاورو مناسبات د نظره نه دي غورزولي شوي.

د همدې کبله د "أَرْض" د کلمې جمعې "أَرَاضٍ، أَرُوضُ، أَرْضُونَ، أَرَاظِي" یوه هم په قرآن کریم کښې نه ده نازله شوی چې ټولې قلیل الاستعمال دي.

دا د یو پلوه، او د بله پلوه د ﴿وَعَلَىٰ سَمْعِهِمْ﴾ کلمات په ﴿وَعَلَىٰ قُلُوبِهِمْ﴾ باندې عطف دي، یعنې الله ﷻ د ذکر و کفارو په زړونو باندې او هم په غوږونو باندې مهر لگولی دی.

په همدې مضمون باندې په بل ایت کښې صراحت نازل شوی دی چې: ﴿وَحَتَمَ عَلَىٰ سَمْعِهِ وَقَلْبِهِ﴾

(۱) د عبد الرحمن مومند دېوان ص ۸۴

(۲) جامع الترمذي ج ۲ ص ۴۶

(۳) وفيات الاعيان ج ۲ ص ۳۰

(۴) روح المعاني ج ۱ ص ۱۳۵

[البجائية: ۲۳] یعنی: ایا هغه څوک (سمه لاره موندلی شي) د کوم په غوږونو او زړه باندې چې الله ﷻ مهر لگولی دی.

ب: که څوک وایي چې: په همدغه ایت کښې د ﴿غِشْوَةٌ﴾ کلمه هغه شي ته وضعه شوې ده کوم چې بل شی پتوي او په پرده کښې یې ګرځوي^(۱). نو پوښتنه دا ده چې د همدغې کلمې په نزول کښې څه حکمت دی حال دا چې مطلوبه معنی یې د دې کلمې څخه هم ترلاسه کېږي، چې الله ﷻ د هغوی په زړونو او غوږونو او هم په سترگو مهر لگولی دی؟

مونږ وایو چې: دلته هم د عربي محاوراتو مراعات شوی دی چې په سترگو کښې د ختم کلمه نه استعمالېږي بلکې د ﴿غِشْوَةٌ﴾ کلمه پکښې استعمال مومي.

ج: که څوک وایي چې: په زړه باندې مهر لگول خو په هغه وخت کښې تکمیلېږي چې پنځه واړه حاسې (سامعه، باصره، ذائقه، لامسه، شامه) د کاره وغورځولی شي، حال دا چې په ایت شریف کښې فقط د دوه وو حاسو ذکر نازل شوی دی؟

مونږ وایو چې: دلته د دوه وو حاسو په ذکر باندې د حصر دپاره صراحت نه دی شوی ترڅو اعتراض وارد شي بلکې د تمثيل په توګه ذکرې شوې دي چې د عقل په جواسیسو او حواسو کښې دغه دواړه ډېرې مهمې حاسې دي. او دا ځکه چې په غوږونو باندې د پیغمبرانو او نصیحت کوونکو ارشادات او نصائح اورېدلی کېږي او په سترگو باندې د توحید انفيسي او افاقي دلایل لیده کېږي.

د: که څوک وایي چې: کله الله ﷻ د عنادي کفارو په زړونو مهر ولګاوه او د ادراک وسایل یې ورختم کړه نو په څه وجه هغوی د ملامتې لاندې راغله حال دا چې د ادراک وسایل یې ختم شوي دي؟ مونږ وایو چې: دا اعتراض به په هغه وخت کښې په ځای وي چې د کفریاتو ارتکاب د وسائلو د ختم نتیجه وي، حال دا چې د وسائلو ختم د کفریاتو د ارتکاب نتیجه ده. یا په بل عبارت: الله ﷻ د هغوی په زړونو باندې ځکه مهر وهلی دی چې هغوی په دوامداره توګه د کفریاتو مرتکب ګرځېدلي دي، نه دا چې هغوی ځکه کفریات غوره کړي دي چې په زړونو باندې یې مهر لگولی شوی دی.

په همدې مضمون باندې په بل ایت کښې صراحت نازل شوی دی چې: ﴿بَلْ طَبَعَ اللَّهُ عَلَيْهَا بِكُفْرِهِمْ﴾ [النساء: ۱۵۵] یعنی: بلکې الله ﷻ (ورته) د خپل کفر په سبب په زړونو باندې چاپ (مهر) لگولی دی.

﴿وَمِنَ النَّاسِ مَنْ يَقُولُ ءَامَنَّا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ﴾ ① ﴿تُخَذِ عُونُ اللَّهِ وَالَّذِينَ ءَامَنُوا وَمَا تُخَذِ عُونُ إِلَّا أَنْفُسُهُمْ وَمَا يَشْعُرُونَ﴾ ② ﴿فِي قُلُوبِهِمْ مَرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ بِمَا كَانُوا يَكْذِبُونَ﴾ ③

[۸] او د خلکو څخه ځینې هغه څوک دي چې وایي مونږ په الله ﷻ سره او په وروستنۍ ورځې سره ایمان راوړی دی حال دا چې دوی (ورباندې) ایمان راوړونکي نه دي.

[۹] دوی (په دغه قول سره په خپل خیال) الله ﷻ او هغه کسان غولوي کومو چې ایمان راوړی دی، حال دا چې دوی (په حقیقت کښې) نه غولوي مگر خپل ځانونه خو دوی ورباندې شعور (ادنی پوهه) نه لري.

[۱۰] د دغو (خلکو) په زړونو کښې مرض (کفر او نفاق) دی، نو الله ﷻ د دوی قلبي مرض زیات کړ (چې د دوی علامات یې نازل کړه نو زړونه یې ورته مهر کړه).

او دغو (خلکو) ته د دې کبله دردناک (یا دردوونکي) عذاب دی چې دوی په دوامداره توګه دي چې دروغ وایي (چې مونږ ایمان راوړی دی).

ارتباط او د مطلب خلاصه

په دې ایتونو کښې الله ﷻ د هغې ډلې خلکو ذکر ته اشاره کړې ده کومه چې ذکر و شو دواړو ډلو (مؤمنانو او مجاهرو کفارو) ترمنځ قرار لري، کومه چې د منافقانو د ډلې څخه عبارت ده.

څرنگه چې د دغې ډلې پېژاندلو لږ څه اشکال درلود نو الله ﷻ د دوی د معرفي کولو دپاره د ذکر و شوو ایتونو په شمول آن د [البقرة: ۲۰] ایت پورې دیارلس (۱۳) ایتونه نازل کړه، نو د دغو ایتونو حاصل داسې راخېږي:

ای پیغمبره! اوس په خپل امت باندې د خلکو څخه د یوې خاصې ډلې حالات قرائت کړه کومه چې نه سوچه مؤمنه او نه سوچه کافره ده بلکې ددغو دواړو ډلو ترمنځ مذبذبه ده. هغه دا چې:

۱- د خلکو څخه یوه ډله خلک دي چې په ژبه وایي چې مونږ په الله ﷻ باندې ایمان راوړی دی چې هیڅ شریک نه لري او محمد ﷺ یې په حقه دنیا ته د پیغمبر په حیث رالېږلی دی.

او هم وایي چې مونږ په وروستنۍ ورځ (قیامت) باندې د عقیدې او ایمان درلودونکي یاستو چې د مرګ څخه وروسته بیا ژوندون حق دی.

۲- دغه ډله د ذکر و شوو اعترافاتو او اقرارونو سره سره ایمان درلودونکي نه ده، ذکر شوي اقرارونه یې فقط په ژبه جاري دي او په زړونو کښې یې ځای نه لري.

۳- دغه ډله غواړي چې په دروغونو اقوالو سره الله ﷻ او پیغمبر ﷺ او هم مؤمنان وغولوي ترڅو د یو پلوه د جهاد لاندې واقع نه شي او د بله پلوه د هغو امتیازاتو څخه استفاده وکړي د کومو چې مؤمنان درلودونکي دي، حال دا چې دوی شعور نه لري که نه نو د دغې غولونې تصور به یې نه وی کړی او نه به ورته په تمه شوي وی.

۴- دغه ډله خلک په حقیقت کښې فقط ځانونه غولوي چې د همدغې کړنلارې په خپلولو سره یې الله ﷻ د غضب مستحق ګرځوي.

۵- د دغې کړنلارې خپلولو وجه دا ده چې د دغې ډلې په زړونو کښې منافقت او د اسلام سره

دېمنی او عداوت خای نیولی دی او په همدې باندې عادت شوي دي، ته به وايې چې په مشاعرو باندې يې مهر لگولی شوی دی

۶- نو الله ﷻ د دغې ډلې قلبی کیفیات (منافقتونه او عداوتونه) نور هم اضافه کوي، چې روزمره اسلام منځ په ترقی روان دی او د پیغمبر ﷺ معجزات رانازلېږي او هم د هغوی علامات نزول مومي.

۷- په دې باندې علاوه دغې ډلې ته د قیامت په ورځ د دې کبله دردناک عذاب ټاکلی شوی دی چې دغه ډله لگیا ده د استمرار په توګه دروغ وايي او خپل خانونه مؤمنان معرفي کوي.

توضیحات

- ۱- په ﴿وَمِنَ النَّاسِ﴾ کښې د ﴿النَّاسِ﴾ کلمه د "اناس" - لکه "علم" - جمعه ده چې په اصل کښې "الاناس" وه، همزه د تخفیف دپاره حذفه شوه او تعریفی "ل" په "ن" کښې مدغم شو نو "الناس" ترې جوړ شو^(۱)، چې مونږ يې په "خلکو" سره ترجمه کوو.
- ۲- د ﴿بِالْيَوْمِ الْآخِرِ﴾ څخه د قیامت ورځ مطلب ده کومه چې په [المعارج: ۴] ایت کښې پنځوس زره (۵۰۰۰۰) کاله ښودلې شوې ده.
- دا نوم ورته د دې کبله ایښودل شوی دی چې د دغې ورځې په تعقیب شپه صورت نه نیسي^(۲)، لکه څنګه چې د هرې ورځې په تعقیب شپه صورت نیسي.
- ۳- د خلکو کومې ډلې ته چې په دې ایت کښې اشاره شوې ده هغه عبدالله بن عباس رضی الله عنهما د منافقانو ډله ښودلې ده^(۳).
- نو په همدې بنیاد "نفاق" د دې څخه عبارت دی چې څوک خپل ظاهر خیر څرګند کړي حال دا چې په باطن کښې شروي^(۴).

د نفاق ډولونه

- ۴- نفاق په لاندې دوه وو ډولونو سره وېشل کېږي:
- الف: یو عقیدوي نفاق دی چې څوک خپل ځان مسلمان معرفي کړي خو په باطن کښې د کفری عقیدې درلودونکی وي، په دې مقام کښې همدغه ډول ته اشاره ده.
- ب: بل عملي نفاق دی چې څوک خپل ځان نېکعمله معرفي کوي حال دا چې نېکعمله نه وي بلکې بدعمله وي، خو د دې سره سره په عقیده کښې د شک او شبهې درلودونکی نه وي. همدغه ډول ته په ډېرو احادیثو کښې اشاره شوې ده. د مثال په توګه:
- نبي کریم ﷺ فرمایلي دي چې: «آيَةُ الْمُنَافِقِ ثَلَاثٌ إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُوْتِمِنَ

(۱) القاموس المحيط ج ۴ ص ۴۵۹: لسان العرب ج ۶ ص ۱۱

(۲) المحرر الوجيز ج ۱ ص ۱۱۱

(۳) الدر المنثور ج ۱ ص ۷۳

(۴) تفسیر ابن کثیر ج ۱ ص ۴۷

خان»^۱ یعنی: د منافق کسې درې دي چې کله خبرې کوي دروغ وايي او چې وعده وکړي بې لوظي کوي او چې امانت ورته کېښودل شي نو خیانت پکښې خپلوي.

د نفاق خپلولو اسباب

- ۵- نفاق د ډېرو اسبابو د کبله صورت نیسي. لاندې مثالونه یې ولولئ:
 - الف: چې څوک د ډار د کبله زورور ته خپل خان دوست یا همعقیده معرفي کړي حال دا چې په باطن کښې دغسې نه وي، ترڅو د هغه د اذیتونو څخه بچ پاتې شي.
 - ب: چې څوک مالدار ته د مادي تمې د کبله منافقت اختیار کړي ترڅو د هغه د مالیاتو څخه استفاده وکړي.
 - ج: چې څوک د اقتدار د خاوند په وړاندې د څه حکومتی رتبې د موندلو دپاره د نفاق مرتکب وگرځي.

- د: چې څوک د جاسوسی کولو په غرض دغه کار ته لاس واچوي.
- ه: چې څوک غواړي چې دوه کسان یا دوه ډلې په جنگ او جگړه اخته کړي.
- و: چې څوک دغسې بله گټه په نظر کښې ونیسي او منافق جوړ شي.

منافقت چرته وده وکړه؟

- ۶- په مکه معظمه کښې د منافقت سببونو شتون نه درلود او مؤمنان کمزوري وه بلکې هلته کفار (مشرکان) زورور او مالداره وه.

د همدې کبله به هلته ځینو مؤمنانو د رخصت څخه استفاده کوله او د خپلو خانونو د نجات په خاطر به یې کله-کله د کفر کلمه هم وېلې، حال دا چې زړونه به یې په ایمان باندې مطمئن وه.

هوا که کوم کس به په همدغه کمزوري حالت کښې هم د مؤمنانو په وړاندې د منافقت لاره اختیاره کړې وي او په احتمالي ترقی باندې به یې اتکا، خپله کړې وي، نو هغه به ډېر لږ وي چې د ذکر وړ به نه وي.

نو په همدې بنیاد په مدینه منوره کښې او په خاصه توګه د بدر د غزا څخه وروسته منافقت په وده شروع وکړه چې مؤمنان د ترقی په لور روان وه او هیچا یې د قوت څخه سترګې نه شوې پټولې.

منافقانو په دغه ځای کښې یو مشر هم درلود چې عبد الله بن أبي بن سلول نومېده.

سوالونه او جوابونه

- ۷- په دې مقام کښې د سړي په ذهن کښې لاندې پوښتنې ګرځي راګرځي:
 - الف: که څوک وايي چې په دې کښې څه حکمت دی چې دلته الله ﷻ منافقان په عام مفهوم سره معرفي کړه او اشخاص یې ونه ښودل؟

مونږ وايو - والله اعلم - چې: دا د دې دپاره چې د قيامت د ورځې پورې په هره زمانه کښې موټنانو ته منافقان وروښودل شي ترڅو ترې اجتناب وکړي.

ب. که څوک وايي چې: نبي کریم ﷺ ته خو منافقان بالاشخاص نه وه وروښودل شوي، لکه چې الله ﷻ فرمايي: ﴿لَا تَعْلَمُهُمْ خُنٌ نَعْلَمُهُمْ﴾ [التوبة: ۱۰۱] يعنې: اې پیغمبره! دلته منافقان شته چې ته ورباندې علم نه لري خو مونږ ورباندې علم لرو (او مونږ يې پېژنو).

حال دا چې د نبي کریم ﷺ د پلوه حذیفه ؓ ته د منافقانو اشخاص وروښودل شوي وه، د همدې کبله دغه صحابي ؓ د «صَاحِبُ سِرِّ النَّبِيِّ ﷺ»^(۱) لقب گټلی وه.

مونږ وايو چې: په ايت شريف کښې مطلب دا دی چې ته ټول نه پېژنې، او ذکر شوی صحابي ؓ ته خو فقط د څوارلسو (۱۴) کسانو نومونه وروښودل شوي وه او بس^(۲).

ج. که څوک وايي چې: فقط په يوه مجلس کښې نبي کریم ﷺ په شپږ دېرشو (۳۶) کسانو باندې غږ وکړ او ويې ويلې چې: «إِنَّ لَيْكُم مِّنَافِقِينَ فَمَنْ سَمِيتُ فَلَيْقُمْ» يعنې: يقيناً په تاسو کښې منافقان شته نو ما چې د هر چا نوم واخست نو هغه دې اوچت شي، بيا يې وويلې چې: «قُمْ يَا فُلَانُ قُمْ يَا فُلَانُ قُمْ يَا فُلَانُ»^(۳) يعنې: اې فلانيه! اوچت شه، اې فلانيه! اوچت شه، اې فلانيه! اوچت شه.

نو پوښتنه دا ده چې: ايا دغه حديث د ذکر شوي ايت سره منافات او تضاد نه لري؟

مونږ وايو چې: دغه حديث د ايت د نزول څخه ډېر وروسته هغه وخت صورت نيولی وه چې د مجاهرو (څرگندو او علني) کفارو سره جهاد ختم شوی وه او د منافقانو سره جهاد پيل شوی وه.

د: که څوک وايي چې: ايا د مجاهرو کفارو سره او د منافقانو سره جهاد څه فرق درلود؟
مونږ وايو چې: د منافقانو سره هيڅکله وسلوال جهاد نه دی شوی بلکې د دوی د جهاد ډول ته به - ان شاء الله ﷻ د [التوبة: ۷۳] ايت لاندې د الله ﷻ په توفيق تشرېح ورکړو.

ه. که څوک وايي چې: په دې کښې څه حکمت وه چې د منافقانو سره وسلوال جهاد ونه شو؟
مونږ وايو چې: دغه حکمت ته نبي کریم ﷺ په خپل يوه اوږده حديث کښې اشاره کړې ده چې: «دَعَا لَنَا يَتَخَذُ النَّاسُ أَنْ مُحَمَّدًا يَقْتُلُ أَصْحَابَهُ»^(۴) يعنې: اې عمره! دغه منافق پرېږده (سړ يې مه الوزوه) ترڅو خلک خبرې ونه کړي (اوازه خوره نه کړي) چې محمد ﷺ خپل ملګري وژني (نو د ايمان په راوړلو به اثر واچوي).

و. که څوک وايي چې: په ﴿يَتَخَذُ عُونََ اللَّهِ﴾ کښې د ﴿يَتَخَذُ عُونََ﴾ مستتر ضمير څه شي ته راجع دی؟

(۱) صحيح البخاري ج ۱ ص ۵۲۹: جامع الترمذي ج ۲ ص ۲۲۱

(۲) صحيح مسلم ج ۲ ص ۲۶۹: تفسير ابن كثير ج ۱ ص ۴۹

(۳) مسند احمد بن حنبل ج ۸ ص ۳۱۷

(۴) صحيح البخاري ج ۲ ص ۷۲۸: صحيح مسلم ج ۲ ص ۳۲۱

مونږ وايو چې: دغه ضمير په ﴿وَمِنَ النَّاسِ مَن يَقُولُ﴾ کښې د معنى په لحاظ د "مَنْ" کلمې ته راجع دى لکه څنگه چې ورته د لفظ په لحاظ د ﴿يَقُولُ﴾ مستتر مفرد ضمير راجع دى. ز: که څوک وايي چې: په ﴿يُخَادِعُونَ اللَّهَ﴾ کښې د ﴿يُخَادِعُونَ﴾ کلمه د "مُخَادَعَة" څخه اشتقاقه شوې ده چې د "خِدْعَة" په اشتراک باندې دلالت کوي، حال دا چې په تګى (خِدْعَة) کښې د اشتراک نسبتول الله ﷻ ته صحت نه لري؟

مونږ وايو چې: په دې مقام کښې ذکره شوې کلمه په اشتراک باندې دلالت نه کوي ترڅو اعتراض وارد شي، لکه څنگه چې په "تَافَرَزَيْدٌ" کښې په اشتراک باندې دلالت نه کوي يعنې زيد سفر کړى وه.

هو! د تګى په مبالغه باندې دلالت کوونکې ده. يعنې منافقين د الله ﷻ سره ډېره سخته تګى کوي چې خپل ځانونه مؤمنان معرفي کوي.

ح: که څوک وايي چې: منافقانو خو خپل ځانونه نبي کریم ﷺ ته مؤمنان معرفي کول، نه الله ﷻ ته! نو پوښتنه دا ده چې د څه حکمت په بنياد "يُخَادِعُونَ الرَّسُولَ" نازل نه شو؟

مونږ وايو: والله ﷻ اعلم. چې: دا د دې دپاره چې منافقان په غور ووهلى شي چې د پيغمبر ﷺ سره تګى کول په حقيقت کښې د الله ﷻ سره تګى ده، لکه څنگه چې د پيغمبر اطاعت د الله ﷻ اطاعت دى. الله ﷻ فرمايلي دي چې: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸] يعنې: هرڅوک چې د پيغمبر ﷺ اطاعت وکړي نو هغه په حقيقت کښې د الله ﷻ اطاعت وکړي.

ط: که څوک وايي چې: په ﴿وَمَا يَشْعُرُونَ﴾ کښې د "يَشْعُرُونَ" کلمه د "شُعُور" لکه "قَتُول" څخه اشتقاقه شوې ده، نو "شُعُور" څه معنى؟

مونږ وايو چې: "شُعُور" د هغې پوهې څخه عبارت دى کومه چې په مشاعرو او حواسو باندې حاصلېږي^(۱)، کومه چې انسانانو پورې اختصاص نه لري او څاروي هم پکښې اشتراک لري. يا په بل عبارت: د منافقت په اضرارو باندې څاروي او ځناور هم پوهېږي، خو منافقانو ورباندې خپل ځانونه رانده او کانه اچولي دي.

ي: که څوک وايي چې: په ﴿فِي قُلُوبِهِمْ مَّرَضٌ﴾ کښې د "مَرَض" کلمه د څه شي څخه عبارت ده؟ مونږ وايو چې: قلبي مرض د کفر او شک څخه عبارت دى^(۲). د همدې کبله د مؤمن زړه ته د تسليم لقب ورکړى شوى دى چې: ﴿إِلَّا مَنْ أَتَى اللَّهَ بِقَلْبٍ سَلِيمٍ﴾ [الشعراء: ۸۹] يعنې: د قيامت په ورځ مالونه او زامن چا ته گټه نه شي رسولى مگر هغه چا ته کوم چې الله ﷻ ته په روغ زړه سره ورشي (چې د ايمان په حال مې شي).

(۱) تفسير ابي السعود ج ۱ ص ۴۱: روح المعاني ج ۱ ص ۱۴۸

(۲) تفسير الطبري ج ۱ ص ۹۴

یا: که څوک وایي چې: په ﴿ فَرَّادَهُمُ اللَّهُ مَرَضًا ﴾ کښې څه شي ته اشاره ده چې الله ﷻ ورباندې د منافقانو قلبي مرض اضافه کوي؟

مونږ وایو چې: دغه شی د ایتونو د نزول څخه عبارت دی چې نښې او علامات یې پکښې روزمره ښودل کېږي او کفر یې ورباندې قوي کېږي.

همدې مضمون ته الله ﷻ اشاره کړې ده چې: ﴿ وَأَمَّا الَّذِينَ فِي قُلُوبِهِمْ مَرَضٌ فَرَّادَهُمُ رِجْسًا إِلَى رِجْسِهِمْ وَمَاتُوا وَهُمْ كَافِرُونَ ﴾ [التوبة: ۱۲۵] یعنې: او هر چې هغه کسان دي د کومو په زړونو کښې چې مرض (کفر او نفاق) دی، نو دوی ته ایتونه (او سورت) برسېره د هغوی په پلښې باندې نوره پلښې هم وراضافه کوي (کفر او نفاق یې قوي کوي) دوی به په داسې حال مړه شي چې کافران به وي.

یب: که څوک وایي چې: په ﴿ وَلَهُمْ عَذَابٌ أَلِيمٌ ﴾ کښې د ﴿ أَلِيمٌ ﴾ کلمه د "آلم" - لکه "غضب" - څخه اشتقاقه شوې ده. نو پوښتنه دا ده چې "آلم" څه معنی؟

مونږ وایو چې: که څه هم "آلم" د درد معنی ورکوي^(۱)، مګر په دې مقام کښې ترې ډېر شدید درد مطلب دی، او دا ځکه چې دلته "آلیم" د "مؤلم" معنی ورکوي^(۲)، لکه څنګه چې "سمیع" د "مسمیع" او "نذیر" د "مُنذِر" معناوې ورکوي^(۳).

خو مونږ ترې په دردناک عذاب او یا دردوونکي عذاب سره تعبیر کولی شو.

یج: که څوک وایي چې: په ﴿ بِمَا كَانُوا يَكْذِبُونَ ﴾ کښې د ﴿ كَانُوا ﴾ کلمه په (تېرې شوې زمانې) باندې دلالت کوي او ﴿ يَكْذِبُونَ ﴾ کلمه د حال یا استقبال دپاره وضعه شوې ده، نو پوښتنه دا ده چې ایا دغه دواړه کلمې په دې مقام کښې سره منافات نه لري؟

مونږ وایو چې: دلته د ﴿ كَانُوا ﴾ کلمه په لزوم باندې دلالت کوي او بس، چې د زمان د معنی لحاظ پکښې د نظره غورزولی شوی دی^(۴)، نو منافات هم موجودیت نه لري.

یعنې د منافقانو دپاره د دې کبله دردناک عذاب ټاکلی شوی دی چې دوی په دوامداره توګه دروغ وایي او دغه حالت ورسره بالکل لازم ګرځېدلی دی چې د انفکاک (بېلېدلو) قابل نه دی.

﴿ وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ﴾ ﴿ أَلَا إِنَّهُمْ هُمُ الْمُفْسِدُونَ وَلَٰكِن لَّا يَشْعُرُونَ ﴾ ﴿ وَإِذَا قِيلَ لَهُمْ ءَامِنُوا كَمَا ءَامَنَ النَّاسُ قَالُوا أَنُؤْمِنُ كَمَا ءَامَنَ السُّفَهَاءُ ۚ أَلَا إِنَّهُمْ هُمُ السُّفَهَاءُ وَلَٰكِن لَّا يَعْلَمُونَ ﴾ ﴿ وَإِذَا لَقُوا الَّذِينَ

(۱) تفسیر القرطبي ج ۱ ص ۱۹۸

(۲) الفاموس المحيط ج ۱ ص ۱۷۲

(۳) لسان العرب ج ۱۲ ص ۲۲، ج ۵ ص ۲۰۱

(۴) مفردات الراغب ص ۴۶۱: روح المعاني ج ۱ ص ۱۵۲

ءَامَنُوا قَالُوا ءَامَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزِءُونَ ﴿۱۱﴾
 اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ﴿۱۲﴾ أُولَٰئِكَ الَّذِينَ اشْتَرَوُا الضَّلَالَةَ
 بِالْهُدَىٰ فَمَا رَبَّحَت تَّجَارَتُهُمْ وَمَا كَانُوا مُهْتَدِينَ ﴿۱۳﴾

[۱۱] او کله چې دوی (منافقانو) ته وویل شي چې تاسو په ځمکه کې فساد مه کوئ (د کفریاتو او معاصیو څخه لاس واخلئ) دوی (په جواب کېنې) وایي چې: یقیناً مونږ مصلحان یاستو (مونږ فساد کوونکي نه یاستو).

[۱۲] اگاه اوسئ چې یقیناً دوی همدوی فساد کوونکي دي مگر دوی (په خپلو فسادونو باندې) شعور نه لري (او یا یې ورباندې خپل ځانونه رانده کانه اچولي دي).

[۱۳] او کله چې ورته وویل شي چې: تاسو داسې ایمان راوړئ لکه څنگه چې خلکو ایمان راوړی دی (او د پخوانیو ادیانو سره یې ارتباطونه پرې کړي دي)، نو دوی (په جواب کېنې) په تعجب سره (وایي چې: ایا مونږ د ساده گانو خلکو غوندې ایمان راوړو (چې د راتلونکي غم ورسره نشته)؟. اگاه اوسئ چې یقیناً منافقان چې دي همدوی ساده گان دي مگر (په خپل ساده توب باندې) نه پوهېږي (چې خپل آخرت یې خراب کړ).

[۱۴] او کله چې (منافقان) د هغو کسانو سره ملاقي شي کومو چې (په رښتیاڼي توگه) ایمان راوړی دی (نو ورته) وایي چې مونږ (ستاسو غوندې) ایمان راوړی دی، او کله چې خپلو مشرانو (د نفاق لارښودونکو) ته ورځالي شي (ورسره پیوسته او ملاقي شي، نو ورته) وایي چې یقیناً مونږ ستاسو سره یاستو (ستاسو په تگلارې روان یاستو) یقیناً مونږ (په مؤمنانو باندې) ملنډې وهو (چې ځانونه ورسره ملگري معرفي کوو).

[۱۵] الله ﷻ په دوی (منافقانو) سره استهزاء کوي او هغوی ته په خپل طغیان کېنې په داسې حال مهلت ورکوي چې هغوی (پکښې) تاوېږي راتاوېږي (او د وتلو لاره ترې نه شي موندلې).

[۱۶] دغه (منافقان) هغه کسان دي چې په هدایت سره یې ضلالت اخستی دی نو په خپل تجارت کېنې یې گټه نه ده کړې او دوی لاره موندونکي نه دي (چې خپله گټه او تاوان وسنجولی شي).

د مطلب خلاصه

په دې ایتونو کېنې هم د منافقانو د معرفي کولو موضوع تعقیبېږي چې حاصل یې داسې راخېږي:

ای پیغمبره! په خپل امت باندې د منافقانو څه نور خاصیتونه هم قرائت کړه هغه دا چې:

۱- کله چې منافقانو ته وویل شي چې تاسو په ځمکه کېنې فساد مه کوئ او د مسلمانانو جاسوسي کفارو ته مه کوئ او هم مسلمانانو ته شک شبه مه وراچوئ، دغه خبره که د هر چا د پلوه ورته وویل شي د هغوی جواب به فقط همدا یو وي چې:

مونږ خو فساد نه کوو بلکې یقیناً مونږ مصلحان یاستو مونږ غواړو چې د فساد مخه ونیسو.

- ۲- ای پیغمبره! تاسو اگاه اوسئ چې يقيناً همدوی مفسدان دي چې په فساد باندې يې خپل کړه وړه دلالت کوي. يا په بل عبارت: د منافقانو فساد دومره څرگند دی چې چندان تفکر ته اړتيا نه لري چې په غوږونو اورېدل کېږي او په سترگو ليدل کېږي، مگر دوی ورباندې خپل ځانونه رانده او کانه گرځولي دي ته به وايي چې دوی هيڅ حواس نه لري.
- ۳- کله چې منافقانو ته وويلی شي چې تاسو د خلکو په شان ايمان راوړئ او په اسلام کېنې په هر اړخيز ډول داخل شئ، هسې نه چې د "آمناً" ويلو څخه وروسته هم د خپل پخواني دين او پخوانيو ديني ملگرو سره په پټه علاقې ساتئ او جاسوسي ورته کوئ، نو هغو به په تعجب سره ووايي چې ايا مونږ د ساده گانو غوندې ايمان راوړو چې د پرېښودلي شوي دين سره بالکل علاقه قطعې کړو؟، مونږ دغسې کار ته هيڅ اقدام نه کوو، مونږ خپل راتلونکی ژوند په نظر کېنې نيسو، هغه دا چې څه لري نه ده چې زمونږ پخوانی دين ترقي مونده کړي او دغه دين - چې مونږ يې په "آمناً" ويلو سره اعلانوو - مغلوب وگرځي.
- نو که داسې وشي مونږ به خپلو ځانونو ته د بېرته ورستېدلو ځای پرېښی وي او په اسانۍ سره به بېرته ورستانه شو.
- ۴- ای پیغمبره! تاسو اگاه اوسئ چې همدغه منافقان ساده گان دي چې خپل باطل دين ته د ترقي اميد لري او د اسلام مغلوبيت ته سترگې په لار دي، حال دا چې دا حق دين دی او همدغه دين (اسلام) به الله ﷻ په ټولو اديانو باندې غالب وگرځوي، مگر منافقان دومره ساده گان دي چې په همدغه خبره باندې نه پوهېږي او د حق دين مغلوبيت ته په تمه دي.
- ۵- کله چې منافقان د مؤمنانو سره ملاقي شي نو وايي چې مونږ ستاسو غوندې ايمان راوړی دی او مونږ ستاسو غوندې مؤمنان ياستو، خو کله چې دوی د مؤمنانو څخه جدا شي او د خپلو هغو کفري مشرانو سره يو ځای شي کومو چې همدغه نفاق ته هڅولي دي نو په دغه وخت کېنې وايي چې ای زمونږ مشرانو! يقيناً مونږ ستاسو سره ياستو او همدا ستاسو په مسلک باندې روان ياستو او هيڅکله به د دغه مسلک څخه بله خوا لاړ نه شو.
- يقيناً مونږ په مؤمنانو باندې استهزاء کوو او ورپورې خندنۍ کوونکي ياستو چې "آمناً" ورته وراورو او په همدې باندې يې غولوو.
- ۶- ای پیغمبره! منافقان نه پوهېږي چې دا کار ورته په ضرر تمامېږي. يا په بل عبارت: الله ﷻ په دوی باندې د خپل شان سره مناسبه استهزاء کوي چې په داسې لاره باندې يې روان کړي دي کومه چې ورته په دنيا او آخرت کېنې مضره ده حال دا چې دوی ته گټوره برېښي. هغه دا چې:
- الله ﷻ منافقانو ته د طغيان او سرکشی سره سره مهلت ورکوي او سمديستي يې په عذاب سره نه نيسي. نو د همدې کبله دوی په خپل نفاق کېنې اوږي او رااوږي او د وتلو لاره ترې نه شي موندلې.
- ۷- ای پیغمبره! د همدې کبله چې منافقان توفيق نه شي موندلی او په زړونو او مشاعرو باندې يې الله ﷻ مهر وهلی دی دغه ډله هغه خلک دي کومو چې د هدايت استعداد ورکړی دی او

گمراهي يې ورباندې اخستې ده او دغه ډول تجارت ته يې لاس اچولی دی نو په دغه تجارت کښې يې هيڅ ګټه ونه کړه چې سراسري ورته په تاوان او خسران باندې تمام شو او دوی نه دي چې لاره موندونکي جوړ شي او په حقيقي ايمان باندې بريالي شي چې د نفاق څخه لاس واخلي.

توضیحات

۱- شاید چې په ﴿وَإِذَا قِيلَ لَهُمْ لَا تُفْسِدُوا فِي الْأَرْضِ﴾ کښې به د "قيل" مجهوله صيغه د دې دپاره نازل شوې وي ترڅو په عموميت باندې دلالت وکړي چې د قيامت د ورځې پورې هر څوک چې د خپل وخت منافقانو ته د ﴿لَا تُفْسِدُوا﴾ خطاب وکړي نو د هغوی جواب به همدغه وي کوم چې په ايت شريف کښې نازل شوی دی. همدې مضمون ته په [النساء: ۶۲] ايت کښې هم اشاره شوې ده. که څه هم دغه جواب ﴿إِنَّمَا نَحْنُ مُصْلِحُونَ﴾ په ايت شريف کښې د منافقانو څخه راحکاييت شوی دی مګر د ټولو کفارو مشترک جواب دی، برابره خبره ده چې منافقان وي او که مجاهر کفار.

د ايتونو تازه مصداق

۲- په دې زمانه کښې د روسانو تېری او نظامي تجاوز د ايتونو تازه مصداق دی چې څه لنډه شرحه يې دا ده:

الف: مونږ د الله ﷻ په توفيق د دې کتاب په اولنۍ سريزه کښې ليکلي دي چې روسانو په افغانستان باندې په ۱۳۵۸/۱۰/۶ هـ ش نېټه نظامي يرغل وکړ او په ۱۳۶۷/۱۱/۶ هـ ش نېټه د هغوی تېری ختم شو.

ب: نو د روسانو د پلوه څه د پاسه نهه کاله افغانستان اشغال کړی شوی وه چې دغه (د اشغال موده) د ۳۳۳۷۰ ورځو او يا ۸۰۰۹۸۰ ساتونو سره برابره وه.

ج: روسانو د خپل اشغال په موده کښې تقريباً يو نيم مليون مسلمانان شهيدان کړه چې يوې ورځې ته يې ۴۵۰۰ شهيدان رسېږي او په يوه سات کښې يې تقريباً نولس (۱۹) کسان شهيدان کړي دي.

د: روسانو په دغې موده کښې زرونه کسان معيوبان کړه او په زرونو کونډې يې په ځای پرېښودې او د يتيمانو تعداد خو د اندازې څخه وتلی دی.

بالاخره هغوی په ظلم سره افغانان د وطنه وشرل او ټوله دنيا يې ورباندې ډکه کړه، گومان نه کوو چې داسې دولت به شتون ولري چې افغانانو به ورته هجرت نه وي کړی.

ه: روسانو په بمباريو باندې ښارونه چه کړه او د باغونو بنياد يې وويست بلکې د هغوی د فسادونو څخه هيڅ ځای بچ پاتې نه شو.

و: روسانو ته به د اشغال په موده کښې هر کال د دنيا د کفري او اسلامي دولتونو دپلوه غوږ راجع کېده چې خپلو فسادونو او ورانکاريو ته خاتمه ورکړي او د افغانستان څخه ووځي.

ز مگر د هر ځل غوښتنې دپاره به د روسانو جواب همدغه وه کوم ته چې به ایت شریف کښې اشاره شوې ده چې مونږ خو هیڅ فساد نه دی کړی، مونږ خو د اصلاح دپاره راغلي یاستو، ترڅو ناقراري د منځه یوسو، کله مو چې نظم برقرار کړ او سرکشان مو د منځه یووړل نو مونږ به سمدستي د افغانستان څخه ووځو.

ح روسانو د هیڅا غوښتنه قبوله نه کړه او د ډېرو مالي او ډېرو خاني تلفاتو متحمل شوه. ط بالاخره الله ﷻ د مجاهدینو سره نصرت وکړه او توفیق یې ورکړ چې روسان یې د افغانستان څخه ونيولو ته مجبور کړه.

ي د روسانو وروستنی کس عمومي قومندان یورسي گروف وه چې د آمو سیند په پله باندې په داسې حال پیاده پورې ووت چې د مالي او خاني تلفاتو د کبله یې زړل او سترگو ته یې دسمال ټپولی وه، والحمد لله ﷻ علی ذلک.

نَسْفَه څه معنی؟

۳- په ﴿وَإِذَا قِيلَ لَهُمْ مَاتُوا﴾ الآية کښې د نَسْفَاء، نَسْفَاء دواړه کلمې د نَسْفَه - لکه شرف - څخه اشتقاقې شوې دي چې د خفت او سپکوالي معنی ورکوي^۱، چې مونږ یې دلته په ساده کي سره ترجمه کوو. یعنې منافقان خپل ځانونه هونیاران بولي او مخلصو مؤمنانو ته د ساده گانو لقب ورکوي، چې دوی د راتلونکي غم نه خوري او زموږ سره د راتلونکي غم هم شته. همدا مضمون په بل ایت شریف کښې هم نازل شوی دی چې ﴿يَقُولُونَ نَحْنُ أَنْ تُصِيبَنَا ذَآبَرَةٌ﴾ (المائدة ۵۲) یعنې منافقان وایي چې مونږ د یهودو او نصاراوو موالات څکه نه پرېږدو چې مونږ ډارېږو چې د زماني حوادث به راوړسېږي (او دوی به مو په درد دوا شي).

یو صرفي تحلیل

۴- په ﴿وَإِذَا خَلَوْا إِلَى شُيَاطِينِهِمْ﴾ کښې د شُيَاطِين کلمه د شَیْطَان جمع ده. ځینې علماء کرام وایي چې دغه کلمه د شَیْط - لکه نَبِيع - څخه اشتقاقه شوې ده چې د غصې او غضب د حینه سوزېدلو ته ویل کېږي^۲، مگر غوره دا ده چې د شَیْطَان کلمې د شَیْطَن - لکه نَضْرَب - څخه اشتقاق موندلی دی چې د لرېوالي معنی ورکوي^۳، شاید چې ابلیس ته به دغه لقب د دې کبله ورکړی شوی وي چې نوموړی ملعون دی او د الله ﷻ د رحمت څخه لرې دی. اما په محاوراتو کښې هر ضررناک او سرکښه شی د شَیْطَان په نامه یادېږي که څه هم انسان وي یا بل ساکین او بل غیر ساکین وي^۴.

۱. معرقات الرابع ص ۲۴

۲. الغاموس المحيط ج ۲ ص ۷۸۵

۳. لسان العرب ج ۱۳ ص ۲۳۸

۴. معجم المعوي ج ۱ ص ۵۱

خو په دې مقام کېږي د "شيطان" د کلمې څخه د منافقانو استاذان او لارښودان مطلب دي. لکه يهودان او نور^(۱).

"استهزاء" څه معنی؟

۵. په ﴿ إِنَّمَا نَحْنُ مُسْتَهْزَؤْنَ ﴾ کېږي د "مستهزؤون" کلمه او په ﴿ اللَّهُ يَسْتَهْزِئُ بِهِمْ ﴾ کېږي د "يستهزئ" کلمه دواړه د "استهزاء" څخه اشتقاقې شوي دي. "استهزاء" د هغه فعل يا قول څخه عبارت ده په کوم سره چې حقيقت اراده نه کړي شي او محض د لوبو او ملنډو حيثيت ولري^(۲). يعنې کله چې منافقان د خپلو کفرې مشرانو سره ملاقي شي نو بدون د هغوی د پوښتلو څخه ورته وايي چې ای مشرانو! مونږ په "آشنا" ويلو سره د ملنډو او مسخرو په توگه مسلمانان مخاطب گرځوو، پام کوی چې زمونږ په هکله په خپلو زړونو کېږي شک او شېبې ته ځای ورته کړي.

سوال جواب

۶. که څوک وايي چې ايا د استهزاء د ذکرې شوې معنی نسبت الله ﷻ ته په ﴿ اللَّهُ يَسْتَهْزِئُ بِهِمْ ﴾ جمله کېږي صحت لري، حال دا چې الله ﷻ د ټولو عبثياتو او لوبو څخه پاک او منزّه دی؟
مونږ وايو چې: په دغې جمله کېږي د "استهزاء" کلمه د متشابهاتو څخه گرځي چې علماء کرام پکېږي د تفسیر په لحاظ په لاندې دوه وړگروپونو ويشلي شوي دي:
الف: ځينې علماوو کرامو دلته د "استهزاء" کلمې ته په متعددو طريقو سره تاويل ورکړی دی^(۳).
د مثال په توگه دوی وايي چې دلته د "استهزاء" سره لازمه معنی مراده ده چې د توهين او سزا څخه عبارت ده. يعنې الله ﷻ به منافقانو ته د منافقت توهين آمېزه سزا ورکړي.
ب: دلته د "استهزاء" څخه هغه استهزاء مراده نه ده کومه چې د بندگانو په منځ کې مروج ده ترڅو اعتراض وارد شي. بلکې دلته هغه "استهزاء" مطلب ده کومه چې د الله ﷻ د عالي شان سره مناسبه ده^(۴) که څه هم مونږ ورباندې علم نه لرو.

تبصره

۷. زمونږ په نزد فقط په دې مقام کېږي پورتنی دواړه جوابونه په زړه پورې نه دي او دا ځکه چې دلته ذکره شوې جمله په متصلې جملې ﴿ وَيَمْدُهِمْ فِي طُغْيَانِهِمْ يَعْمَهُونَ ﴾ سره تفسیره شوې او د متشابهاتو څخه وتلې ده.
او د ﴿ يَعْمَهُونَ ﴾ کلمه د "عمه" - لکه "ضرب" - څخه اشتقاقه شوې ده چې د زړه د ړوندوالي او

(۱) تفسير الطبري ج ۱ ص ۱۳۰

(۲) لسان العرب ج ۱ ص ۱۸۳: مفردات الراغب ص ۵۴۰

(۳) زاد المسير ج ۱ ص ۲۷: تفسير ابن كثير ج ۱ ص ۵۱

(۴) روح المعاني ج ۱ ص ۱۵۸: تفسير ابي السعود ج ۱ ص ۴۷

تحریر معنی ورکوي^۱، خو په دې مقام کښې د ختم او مهر لگولو څخه کنایې ده. یعنې د ذکر و شوو خاصیتونو خاوندانو منافقانو ته الله ﷻ په سرکشی او عصیان کښې په داسې حال مهلت ورکوي چې منافقت یې ورځ په ورځ زیاتېږي او قوي کېږي چې مهر ورباندې لگولی کېږي او د بهرته راستنېدلو امکان یې د منځه وړي. خو د دې سره سره په همدغه مهلت او استدراج باندې منافقان گومان کوي چې په منافقت باندې به ونه نیولی شي او ورته به عفو کړی شي. په همدغه مضمون باندې په [المؤمنون: ۵۵، ۵۶] ایتونو کښې صراحت نازل شوی دی، چې یو ځل قرائت یې گټور دی، او د [آل عمران: ۱۷۸] ایت کښې هم ورته اشاره شوې ده.

یوه پوښتنه او د هغې جواب

۸- که څوک وایي چې: د ﴿أَشْرَوْا الضَّلَالَةَ بِالْهُدَى﴾ څخه مضمون داسې راخېږي چې منافقانو د هدایت په بدل کښې ضلالت واخیست، حال دا چې هغوی خو اصلاً د هدایت درلودونکي نه وه؟ مونږ وایو چې: که څه هم هغوی د هدایت درلودونکي نه وه مگر د هدایت استعداد یې درلود خو د عقیدوي نفاق په قوت سره هغه هم محوه شو او په زړونو باندې یې مهر ولگولی شو^۲. دا هم څه لرې نه ده چې دلته به هغو منافقانو ته اشاره وي کومو چې د ایمان راوړلو څخه وروسته عقیدوي نفاق غوره کړی دی، په کومو باندې چې په [النساء: ۱۳۷] ایت کښې صراحت نازل شوی دی^۳.

﴿مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي ظُلُمَةٍ لَا يُبْصِرُونَ ﴿۱۷﴾ صُمُّ بَكْمٌ عُمِّيُّ فَهُمْ لَا يَرْجِعُونَ ﴿۱۸﴾ أَوْ كَصَيْبٍ مِّنَ السَّمَاءِ فِيهِ ظُلُمَةٌ وَرَعْدٌ وَبَرْقٌ يَجْعَلُونَ أَصْبِعَهُمْ فِي آذَانِهِمْ مِنَ الصَّوَاعِقِ حَذَرَ الْمَوْتِ وَاللَّهُ مُحِيطٌ بِالْكَافِرِينَ ﴿۱۹﴾ يَكَادُ الْبَرْقُ يَخْطِفُ أَبْصَرَهُمْ كُلَّمَا أَضَاءَ لَهُمْ مَشَوْا فِيهِ وَإِذَا أَظْلَمَ عَلَيْهِمْ قَامُوا وَلَوْ شَاءَ اللَّهُ لَذَهَبَ بِسَمْعِهِمْ وَأَبْصَرِهِمْ إِنَّ اللَّهَ عَلَى كُلِّ شَيْءٍ قَدِيرٌ ﴿۲۰﴾﴾ [۱۷] د منافقانو (عجیب) حالت د هغه چا د (عجیب) حالت غوندې دی کومو چې (په یوه بیدیا کښې) اور بل کړی وي، نو هر کله یې چې اور شاوخوا رڼا کړي، نو الله ﷻ یې رڼا محوه کړي او په تیارو کښې یې په داسې حال پرېږدي چې (هیڅ شی) نه گوري.

۱، تفسیر القاسمي ج ۱ ص ۵۱: القاموس المحيط ج ۲ ص ۲۱۶

۲، روح المعاني ج ۱ ص ۱۶۱

۳، المحرر الوجيز ج ۱ ص ۱۲۸

[۱۸] (او هم یې) په داسې حال (برېږدي) چې (دوی) کانه (او) گوندگان (او هم) رانده وي
(ای پیغمبره) کله چې د منافقانو حالت د دغو کسانو لوندې دی (نو دوی (د نفاق خطه) نه
تاوېږي (چې لاس ترې واخلي).
[۱۹] یا (د منافقانو حالت) د اسمان د طرفه د داسې باران (د ملګرو) لوندې دی چې تیارې او
اسماني غرهاړ او برېښنا پکښې (درېواړه) موجودیت ولري
نو دوی د تندرونو د کبله د مرګ د ډاره په خپلو غوږونو کښې خپلې ګونې ګرځوي (منباسي).
او الله ﷻ په کفارو (او منافقانو) باندې (په علم او قدرت سره) احاطه کړې ده (نو مرګ د
همده ﷻ په اختیار کښې دی او بس).
[۲۰] برېښنا (د ډېر تېزوالي د کبله) نژدې وي چې د باران د ملګرو سترګې وتښتوي (او رڼا یې
محوه کړي).
هر کله چې ورته برېښنا (لږ ځای) رڼا کړې نو قدم پکښې ږدي (او روانه وي)، او کله چې ورباندې
برېښنا تیاره کړې نو (سمدستي) ودرېږي.
او که د الله ﷻ اراده وشي نو غوږونه او سترګې به یې (دواړه) د منځه یوسي (او دا ځکه چې)
یقیناً الله ﷻ په هر شي باندې د کامل قدرت درلودونکی دی.

د مطلب خلاصه او توضیحات

۱- په دې مقام کښې الله ﷻ د منافقانو عجیبه صفت په دوه وو محسوسو مثالو کښې واضحه
کړې دی چې یو یې ناري مثال دی او بل یې ماني (د اویو) مثال.

ناري (د اور) مثال

۲- ناري یا د اور مثال ته په ﴿مَثَلُهمْ کَمَثَلِ الْآذِی﴾ کښې اشاره شوې ده چې په لاندې تګو
کښې توضیح کېږي:

الف: د «مَثَلُ» دواړه کلمې دلته هره یوه د «صفت» معنی ورکوي.^۱
ب: د ﴿الَّذِی﴾ کلمې ته د لفظ په لحاظ په ﴿أَسْتَوْقَدَ﴾ او ﴿حَوْلَهُ﴾ کښې د مفرد ضمائر راجع
کړې شوي دي، او په ﴿يُنْوِرْهِمْ﴾ او ﴿وَتَرْکِبُهُمْ﴾ کښې ورته د معنی په لحاظ د جمعې ضمائر و
رجوع موندلې ده.

ج: د ﴿الَّذِی﴾ د کلمې په دوه وو لحاظونو سره یو نظیر وړاندې په [البقرة: ۸] ایت کښې د «من»
کلمه ده او بل مثال یې په [الزمر: ۳۳] ایت کښې د «الَّذِی» کلمه ده، چې په دوه وو لحاظونو ورته
کتلی شوي دي.

الم (۱)
د د "صَلِّمْ رُحْمَ غَنِي" ۶ درېواړه کلمې د مقدري مبتداء خبرونه دي "۱"، چې مونږ ترې په "هُم"
سره تعبیر کولی شو چې مرجع به یې "ان شاء الله" په درېمه توضیح کښې واضحه شي.

هـ د و ض م کلمه د اصم جمعه ده چې د صفت مشبهه صیغه ده او د "ضمم" لکه "شرف" څخه اشتقاقه شوې ده، د "ضمم" کلمه د اورېدلو د حاسې د نشتوالي څخه عبارت ده او حق ته د غوږ نه ایښودلو معنی هم ورکوي^{۱۲}.

و. د. «بُکُم» کلمه د «أَبْکُم» جمع ده چې د صفت مشبهه صیغه ده او د «بُکُم» لکه «شرف» څخه یې اشتقاق موندلی دی. «أَبْکُم» هغه چا ته ویل کېږي څوک چې ګونګ تولد شوی وي او «أَخْرَس» د هغه چا معنی ورکوي کوم چې ګونګ وي، برابره خبره ده چې مورزادي ګونګ وي او که وروسته ګونګ شوی وي.^۳

ز د د «عَمَى» کلمه د «أَعْمَى» جمع ده او د صفت مشبهه صیغه ده چې «عَمَى» - لکه «عَصَى» -
خوځه اشتقاقه شوې ده. «أَعْمَى» هغه چاته ویل کېږي کوم چې پوند وي، برابره خبره ده چې د لیدلو
حاسه ونه لري او یا یې د زړه سترګې پندې وي «بصیرت» ونه لري.^(۴)

دوه ډوله تفسیر

۳- ذکر شوی مثال علماوو کرامو په لاندې دوه وو ډولونو سره تفسیر کړی دی:

الف: یو تفسیر په لاندې ټکو ولاړ دی:

اول: ذکر شوی مثال په ﴿لَا يُبْصِرُونَ﴾ باندې تمام شوی دی^(۵).

دوهم: د ﴿صُمُّ بُكْمٌ عُمَى﴾ کلمات دهغه مقدر ضمير (هُم) دپاره خبر دی کوم چې منافقانو ته راجع دی، چې بحث پکښې روان دی.

درېم: په همدغې جمله کې د مثال تطبیق ته اشاره ده.

نو حاصل يې داسې راڅېړي چې: د منافقانو عجيب حالت د هغو کسانو عجيب حالت ته ورته دی کومو چې په بيابان کېنې د ضرري شيانو څخه د بچ کېدلو په غرض اور بل کړی وي، خو کله چې همدغه اور د هغوی شاوخوا رڼا کړې سمدستي الله ﷻ د هغوی رڼا مړه کړي او ذکر شوي کسان په تورو تيارو کېنې په داسې حال پرېږدي چې هيڅ شی نه گوري او د خطراتو سره مخامخ شي.

منافقان هم د "آفتا" په ویلو سره د خپلو خانونو دپاره لږ رڼا موندنه کوي چې د وسلوال جهاد څخه ورباندې بېچ کېږي او په غنیمتونو کېنې برخه اخستلی شي.

(١) تفسير أبي السعود ج ١ ص ٥١

(٢) القاموس المحيط ج ٢ ص ٨٥٤

(٣) مفردات الراغب ص ٥٦

(٢) لسان العرب ج ١٥ ص ٩٥

(٥) نظم الدرر ج ١ ص ٤٨

خو دغه رڼا به الله ﷻ ډېر ژر مړه کړي او نفاق به يې پوره څرگند کړي او ټولو خلکو ته به يې شرمنده کړي، او هم به د "آمَنَّا" د منافعو څخه محروم وگرځي. ای پیغمبره! منافقانو ته ذکر شوی مثال هم په گټه نه تمامېږي چې د نفاق څخه توبه تائب وگرځي. او دا ځکه چې منافقان د حق څخه کانه او گونگان دي او هم يې د زړونو بصیرت د لاسه ورکړی دی، نو دوی خپلې کړنلارې ته ادامه ورکوي او د ضلالت څخه هدايت ته نه ستنېږي ځکه چې په عقونو او حواسو باندې يې مهر لگولی شوی دی.

ب: دوهم تفسیر د لاندې ټکو په بنياد راخلاصه کېږي^(۱):

اول: ذکر شوی مثال په ﴿صُمُّ بَكْمُ عُمِي﴾ باندې تمام شوی دی.

دوهم: د ﴿صُمُّ بَكْمُ عُمِي﴾ سره مقدر ضمير "هُم" د معنی په اعتبار په ﴿الَّذِي اسْتَوْفَدَ نَارًا﴾ کېږي د "الَّذِي" کلمې ته راجع دی.

درېم: همدغه اسمیه جمله په ﴿وَتَرْكَهُمْ﴾ کېږي د "هُم" څخه حال واقع شوې ده.

څلورم: په ﴿فَهُمْ لَا يَرْجِعُونَ﴾ کېږي د مثال تطبيق ته اشاره شوې ده.

نو دغو ټکو ته په پام سره يې د معنی حاصل داسې راخېږي چې: د منافقانو عجيبه حالت د ذکر و شوو اوربلوونکو د عجيبه حالت غوندې دی چې الله ﷻ يې رڼا مړه کړي او په تورو تيارو کېږي يې پرېږدي چې هيڅ شی نه گوري حال دا چې هغوی په عين وخت کېږي کانه او گونگان او پانده هم وي. همدارنگه منافقان د "آمَنَّا" په ويلو سره د ډېر کوچني وخت دپاره خپلو خانونو ته څه رڼا ترلاسه کوي خو دغه کوچنی رڼا يې الله ﷻ په رسوا کولو سره د منځه وړي او په داسې حالت باندې يې پرېږدي چې څه نه گوري او هغه ټول منافع يې د لاسه اوباسي کوم يې چې د "آمَنَّا" په ويلو سره خپل کړي وه. يا په بل عبارت: په داسې حال باندې يې پرېږدي ته به وايي چې همدوی کانه، گونگان او هم پانده دي، چې سمه لاره ترې ورکه ده او رڼا يې محوه شوې ده او هم يې د سمې لارې د موندلو ټول عقلي او حسي وسائل د لاسه وتلي دي. نو د همدې کبله په نفاق کلک دي او د ضلالت څخه هدايت ته نه ورتاوېږي او د سمې لارې توفيق نه شي موندلی.

مائي (د اوبو) مثال

۴- مائي يا د اوبو مثال ته په ﴿أَوْ كَصَيِّبٍ مِّنَ السَّمَاءِ﴾ کېږي اشاره شوې ده چې په لاندې ډول سره د الله ﷻ په توفيق توضيح کېږي:

الف: دلته د "أَوْ" توري علماوو کرامو په متعددو معناوو سره تفسیر کړی دی^(۲)، خو بهتره دا ده چې په دغه توري سره هغه اجمال پورته شوی دی کوم چې په ﴿مَثَلُهُمْ كَمَثَلِ الَّذِي اسْتَوْفَدَ نَارًا﴾

(۱) تفسیر ابن کثیر ج ۱ ص ۵۳: تفسیر القاسي ج ۲ ص ۵۷

(۲) زاد المبرج ج ۱ ص ۳۳

[البقرة: ۱۷] ایت کښې د "هُم" په ضمير کښې موجود وه، کوم چې منافقانو ته راجع وه. یا په بل عبارت منافقان په دوه وو ډلو سره تفصيل کړی شوه چې یوې ډلې ته هلته اشاره شوې وه او بلې ډلې ته په همدغه ایت کښې اشاره کېږي په کوم کښې چې بحث روان دی.^(۱) د دغه ډول اجمال او تفصيل یو نظیر د [البقرة: ۱۱۱] ایت کښې راروان دی، چې هلته به ان شاء الله تعالی ورباندې څه رڼا واچولی شي.

ب: که څوک وایي چې: د ذکر و شوو دواړو ډلو منافقانو ترمنځ څه فرق دی؟ مونږ وایو چې: هلته د هغو منافقانو مثال نازل شوی وه کوم چې په نفاق باندې کلک وه د کومو په زړونو او حواسو باندې چې مهر لگولی شوی وه، د همدې کبله ذکر شوی مثال په ﴿فَهُمْ لَا يَرْجِعُونَ﴾ سره تعقیب شو. او دلته د هغو منافقانو مثال ته اشاره شوې ده د کومو نفاق چې د مهر او ختم اندازې ته نه وي رسېدلی، کوم چې په شک او تردد کښې قرار لري.^(۲) د همدې کبله دغه مثال د ﴿وَلَوْ شَاءَ اللَّهُ لَهَبَّ بِسَمْعِهِمْ وَأَبْصَرِهِمْ﴾ په جملې سره تعقیب شوی دی.

ج: په ﴿أَوْ كَصَيِّبٍ﴾ کښې د "أَصْحَاب" کلمه مقدره ده چې د ﴿يَتَجَلَّوْنَ﴾ مستتر ضمیر او نور ضمایر ورته راجع دي.^(۳)

د: د "صَيِّب" کلمه د "ضوب" لکه "قول" څخه اشتقاقه شوې ده چې د تېز باران معنی ورکوي.^(۴) او په اصل کښې "صوب" ده چې په ابدال او ادغام سره ترې "صَيِّب" جوړ شوی دی.

ه: په ﴿فِيهِ ظُلُمَاتٌ وَّرَعْدٌ وَنَرٌّ﴾ کښې د ﴿ظُلُمَاتٌ﴾ کلمه د دغو درېوو تیارو څخه عبارت ده: د شپې تیاره، د ورېځې تیاره او د څاڅکو تیاره.

و: په یوه حدیث کښې د "رَعْد" کلمه د هغې پرېښتې دپاره نوم ښودلې شوې ده کومه چې د باران په ورښت باندې مقرر ده.^(۵) مگر د اسمان غره‌هار او ګرزه‌هار ته هم وضعه شوې ده.^(۶) چې په دې مقام کښې همدغه معنی مراده ده.

ز: په ﴿يَتَجَلَّوْنَ أَضْيَعُهُمْ فِي آذَانِهِمْ مِنَ الصَّوَاعِقِ حَذَرَ الْمَوْتِ﴾ کښې د سختیو شدت او قوت ته اشاره ده چې ذکر شوي کسان سختیو دومره بې حوصلې ګرځولي دي چې د تندرونو د کبله په خپلو غوږونو کښې ګوتې نښاسي ترڅو د مرګ څخه بچ شي حال دا چې دغه کار ورته څه په درد نه خوري.

ح: په ﴿وَاللَّهُ مُحِيطٌ بِالْكَافِرِينَ﴾ جمله کښې د هغوی بې حوصله ګي تاکیده شوې ده، چې الله تعالی په کافرانو (په دغو کسانو) باندې په علم او قدرت سره احاطه کړې ده او مرګ د همدغه څخه په واک

(۱) تفسیر ابن کثیر ج ۱ ص ۵۴

(۲) تفسیر ابن کثیر ج ۱ ص ۵۴

(۳) تفسیر الفوی ج ۱ ص ۵۳

(۴) لسان العرب ج ۱ ص ۵۳۴

(۵) جامع الترمذی ج ۲ ص ۱۴۴ - مسند احمد بن حنبل ج ۱ ص ۵۸۹

(۶) مفردات الراغب ص ۲۰۳

کښې قرار لري، که بالفرض هغوی بهې حوصلې شوي نه وی او وارخطاني بهې د اندازې څخه نه وی وتلې نو الله ﷻ ته به بهې د سوال لاسونه اوچت کړي وی او په غوږونو کښې به بهې گوټې نه ننوښتلې. ط: په ﴿يَكَادُ الْبَرْقُ يَخْطَفُ أَبْصَارَهُمْ﴾ کښې د برېښنا شدت ته اشاره ده چې یوازې همدغه برېښنا هم نژدې وي چې دسترگو رڼا بهې والوزوي که څه هم تیارې او تندرونه ورسره لاس یونه کړي. ي: په ﴿كُلَّمَا أَضَاءَ لَهُمْ مَثْوًى فِيهِ﴾ کښې دې ته اشاره ده چې که څه هم ذکر شوي کسان د زښت ډېر سخت حالت سره مخامخ دي مگر په عین وخت کښې هر کله چې ورته د قدم ایښودلو ځای څرگند شي نو سمدستي پکښې پښه ږدي او روانېږي.

یا: د ﴿وَإِذَا أَظْلَمَ عَلَيْهِمْ قَامُوا﴾ په جملې سره ذکر شوی مثال اختتام مومي.

۵- نو د دغه مثال خلاصه د ذکر و شوو توضیحاتو په ملحوظ داسې راخېږي چې: د منافقانو د یوې ډلې عجیب حالت د هغو کسانو عجیب حالت ته ورته دی کوم چې سختو تیارو او هم د اسمان غره‌هار او برېښناگانو وارخطا کړي او په داسې اضطراب کښې بهې اچولي وي چې د مرګ د ډاره په غوږونو کښې گوټې نښاسي او الله ﷻ هېروي، چې په علم او قدرت سره بهې ورباندې احاطه کړې ده. که څه هم نژدې وي چې تېزه برېښنا بهې د سترگو رڼا والوزوي او ړانده بهې وگرځوي، مگر د دې سره سره دوی د دغه لږ فرصت څخه هم استفاده کوي او قدم اخلي (روانېږي) خو کله چې دغه لنډمهالې رڼا محو شي نو سمدستي ودرېږي او توقف اختیاروي.

د مثال تطبیق

۶- په ﴿وَلَوْ شَاءَ اللَّهُ لَذَهَبَ بِسَمْعِهِمْ وَأَبْصَرِهِمْ﴾ الآية کښې د ذکر شوي مثال تفسیر او تطبیق ته اشاره ده چې حاصل بهې داسې راخېږي:

ځینې منافقان د وړاندېنیو منافقانو غوندې په نفاق کښې ډېر کلک ولاړ نه دي چې د بهرته ګرځېدلو دروازه ورباندې بنده کړې شوې وي او مهر ورباندې وهلی شوي وي.

بلکې دوی اسلام منلی شي او د "آمَنَّا" کلمه ویلی شي مگر په دغې لاره کښې جهاد ته او د جهاد مشکلاتو ګاللو ته تیار نه دي چې سختې پکښې وزغمي.

د همدې کبله کله چې دوی ته په اسلام کښې پرته د مشکلاتو څخه د ګټې کوم شی په نظر ورشي نو سمدستي وړاندې قدم اخلي او که نه نو توقف او بهې ایماني خپلوي.

ای پیغمبره! که څه هم تر اوسه پورې الله ﷻ د دغې ډلې منافقانو په زړونو او حواسو باندې مهر نه دی لګولی خو که دوی خپل همدغه شکي حالت ته ادامه ورکړي او د شک او تردد څخه لاس وانخلي، نو څه لرې نه ده چې الله ﷻ ورباندې مهر ولګوي او د ایمان راوړلو استعداد ترې واخلي. او دا ځکه چې الله ﷻ په هر شي باندې د قدرت درلودونکی دی.

په ذکر شوي مضمون باندې په ډېرو نصوصو کښې صراحت شوی دی لاندې مثالونه بهې ولولئ:

الف: الله ﷻ فرمایي چې: ﴿وَمِنَ النَّاسِ مَن يَعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ اطْمَأَنَّ بِهِ

وَإِنْ أَصَابَتْهُ فِتْنَةٌ أُنْقَلَبْ عَلَىٰ وَجْهِهِ ۖ [الحج: ۱۱] یعنی: او د خلکو څخه ځینې هغه څوک دي کوم چې په ځنډه باندې د الله ﷻ عبادت کوي چې که نوموړي ته څه خیر (خوشالي) ورسېږي نو په عبادت باندې ارام نیسي (چې دا ښه دین دی) او که کومه فتنه (امتحان) ورته ورسېږي نو په خپل مخ باندې بېرته ګرځي (مړتد کېږي چې دا ښه دین نه دی).

ب. نبي کریم ﷺ فرمایلي دي چې: «حُفَّتِ النَّجْمَةُ بِالْمُكَارِهِ وَحُفَّتِ النَّارُ بِالشَّهَوَاتِ»^(۱) یعنی: جنت په سختیو سره احاطه کړې شوی دی او دوزخ په شهواتو سره احاطه کړې شوی دی (دوزخ ته داخلېدل اسان دي او جنت ته داخلېدل سخت دي).

﴿يَتَأْتِيهَا النَّاسُ أَعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أُنْدَادًا وَأَنْتُمْ تَعْلَمُونَ ﴿۲۱﴾

[۲۱] ای خلکو! تاسو (یوازې) د خپل هغه رب ﷻ عبادت وکړئ چې تاسو یې پیدا کړي یا ست او هغه کسان (یې هم پیدا کړي دي) کوم چې ستاسو څخه وړاندې تېر شوي دي. شاید چې تاسو (خپل) ځانونه د خپل رب ﷻ د عذاب په وقایه کښې کړئ (د همدغه مطلب امید او تمه وکړئ).

[۲۲] ستاسو هغه رب ﷻ چې ځمکه یې درته د فرش غوندې هواره کړې (او د سکونت قایله یې ګرځولې ده)، او چې اسمان یې درته چت جوړ کړی دی، او چې د اسمان د پلوه یې (درته) اوبه (اورښت) نازلې کړې دي، نو په اورښت سره (درته د ځمکې څخه) میوجات راوباسي ترڅو ستاسو دپاره روزي وګرځي.

نو د الله ﷻ دپاره (په عبادت او واکدارۍ کښې) شریکان (او سیالان) مه ګرځوئ حال دا چې تاسو پوهېږئ (چې هیڅ شریک نه لري).

ارتباط او د مطلب خلاصه

نظر هغې سمې او مستقیمې لارې ته کومه چې د حال په ژبه غوښتل شوې وه او په [الفاتحة: ۱] ایت کښې ورته اشاره شوې ده ټول خلک په درېوو ډلو سره وېشل کېږي چې متقیان، مجاهر کفار او منافق کفار دي کله چې الله ﷻ په وړاندې ښو ایتونو کښې درېواړه ډلې معرفي کړي نو په دې ایتونو کښې یې درېواړه په خپل عبادت باندې مخاطبې او مکلفې وګرځولې چې حاصل یې داسې راڅرګندي ای خلکو! تاسو په اتفاق سره په هغې لاره باندې روان شئ او یا پرې خپل تګ ته ادامه ورکړئ کومه چې تاسو د حال په ژبه غوښتي وه، نو په همدې بنیاد تاسو ټول په اخلاص سره یوازې د خپل رب ﷻ عبادت وکړئ او دا ځکه چې:

- ۱- ستاسو رب ﷻ هغه اقدس ذات دی چې تاسو یې د نشت څخه پیدا کړي یاست او هم یې ستاسو څخه وړاندې خلک هم د نشت څخه پیدا کړي دي.
- یا په بل عبارت: تاسو د خپلو ځانونو نه پخپله پیدا کوونکي یاست او نه ستاسو پخواني (پلرونه او نیکونه) ستاسو پیدا کوونکي دي، بلکې د هغوی په شمول ستاسو ټولو احتیاجات یوازې ستاسو رب ﷻ پوره کوي او ژوند ته مو تمديد ورکوي.
- نو د عبادت خپلولو په صورت کې به تاسو ټول په یقیني توګه متقیان جوړ شئ او د خپل رب ﷻ د عذاب څخه به په وقایه کې وګرځئ.
- ۲- ستاسو رب ﷻ هغه اقدس ذات دی چې برسېره په پیدا کولو او موجودولو باندې یې تاسو ته نورېې شمارة نعمتونه هم درېږزو کړي دي، لکه:
- الف: تاسو ته یې ځمکه فرش او زانګو ګرځولې ده چې د اضطراري حرکت مخه یې ورته نېولې او د استوګنې دپاره یې قابله جوړه کړې.
- ب: ستاسو رب ﷻ ستاسو دپاره اسمان بې سترو د چت په حیث درولی او ستاسو د ګټو دپاره یې پکښې لمر او سپوږمۍ او هم بې شمارة ستورو ته قرار ورکړی دی.
- ج: ستاسو رب ﷻ د همدغه اسمان د پلوه د څاڅکو په شکل اوبه نازلې کړې دي، که بالفرض باران د ناوې په شکل رابښکته کېدلی نو تاسو ته به هر ورو په ضرر تمام شوی وی.
- د: ستاسو رب ﷻ په همدغو اوبو سره د ځمکې څخه نباتات رازرغونوي چې ستاسو او ستاسو د څارویو روزي پکښې نغبتې ده.
- ۳- نو ای خلکو! تاسو د خپل رب (الله ﷻ) سره په عبادت کې سیلان مه ګرځوئ او شرکي عقیده مه خپلوئ حال دا چې تاسو په دې باندې ښه پوهېږئ چې ستاسو پیدا کوونکي او ستاسو د اړتیاوو او احتیاجاتو پوره کوونکي فقط الله ﷻ دی. نو یوازې همدې ﷻ د عبادت لیاقت او استحقاق لري او بس.

توضیحات

- ۱- په ﴿يَتَأْتِيَ النَّاسُ أَعْبُدُوا﴾ کې د "اعبدوا" کلمه د "عِبَادَة" څخه اشتقاقه شوې ده، او مونږ د الله ﷻ په توفیق د [الفاتحة: ۴] ایت لاندې لیکلي دي چې د کمال په توګه د طاعت او محبت او هم د خوف او رجا مجموعې ته عبادت ویل کېږي، په دې مقام کې ورباندې وراضافه کوو چې:
- الف: تقریباً طاعت په خوف او محبت په رجا کې شمولیت لري نو څه بده نه ده چې ووايو چې: هغه قول یا فعل ته شرعاً عبادت ویل کېږي چې د کامل خوف (دار) او د کاملې رجا (تمې او امید) په بنیاد صورت ونیسي. نو په دې مقام کې به یې حاصل داسې راوڅیږي چې: ای خلکو! تاسو یوازې د خپل رب ﷻ څخه وډار شئ او یوازې د همدې ﷻ څخه تمه وکړئ چې د دغو دواړو کارونو د مجموعي لیاقت او استحقاق یوازې په همدې ﷻ پورې خاص دی او بس، بوتان یې لیاقت نه لري.

نو په حقیقت کښې د "عبادة" کلمه د توحید سره مساوي ده، د همدې کبله په دې مقام کښې د
﴿أَعْبُدُوا﴾ جمله د عبد الله بن عباس رضی الله عنهما د پلوه په "وَجِدُوا" سره تفسیره شوې ده^(۱)، یعنې: ای
خلکو! تاسو د خپل رب ﷻ په وحدانیت عقیده خپله کړئ.

ب عبادت په لاندې دوه ډولونو سره وېشلی کېږي:
اول تکویني عبادت دی چې اختیار او ارادې پورې توقف نه لري او ټولو مخلوقاتو ته شمولیت
لري. الله ﷻ همدغه ډول ته اشاره کړې ده چې: ﴿إِنْ كُلُّ مَنْ فِي السَّمَوَاتِ وَالْأَرْضِ إِلَّا آتِي
الرَّحْمَنِ عَبْدًا﴾ [مریم ۹۳] یعنې: هیڅ کس (او هیڅ شی) نه په اسمانونو کښې شته او نه په ځمکو
کښې مگر ډېر مهربان الله ﷻ ته د یوه بنده په حیث ورتلونکی دی (چې اطاعت یې کوي).
دوهم بل تشریعي عبادت دی چې د اختیار او ارادې په بنیاد صورت نیسي، چې په ذکر شوي
ایت کښې په همدغه ډول عبادت سره ټول خلک مکلف ګرځولي شوي دي.

د "لَعَلَّ" معنی

۲- په ﴿لَعَلَّكُمْ تَتَّقُونَ﴾ کښې د "لَعَلَّ" کلمه د هغه امید او تمې دپاره وضعه شوې ده چې شک
ورسره ملګری وي^(۲)، مګر په دې مقام کښې د امید او تمې په ورکولو باندې دلالت کوي.
یعنې ای خلکو! تاسو د خپل رب ﷻ عبادت وکړئ نو بیا امید او تمه ولرئ چې تاسو به متقیان
جوړ شئ او د عذابه به خپل ځانونه په وقایه کښې وګرځوئ.

"فَرَّاشٌ" څه معنی؟

۳- په ﴿جَعَلَ لَكُمُ الْأَرْضَ فَرَّاشًا﴾ کښې د "فَرَّاشٌ" کلمه د "فَرَشَ" - لکه "ضَرَبَ" - څخه اشتقاقه
شوې ده چې د خورولو او غوړولو معنی ورکوي او "فَرَّاشٌ" د هغه شي نوم دی کوم چې د کېناستلو
دپاره هوار کړی شوی وي^(۳). یعنې الله ﷻ هغه اقدس ذات دی چې تاسو ته یې ځمکه هواره
ګرځولې ده چې د سکونت قایله ده او اضطراري حرکت یې د منځه وړل شوی دی.

د کائناتو د بیان طرز او ډول

۴- د کائناتو په بیان کښې د قرآن کریم د بیان ډول دا دی چې فقط د فواندو په ذکر باندې یې
اکتفا کوي او بس ترڅو د توحید د دلایلو په حیث ترې کار واخستلی شي. د مثال په توګه:
الف په دې مقام کښې الله ﷻ د ځمکې په هکله د "فَرَّاشٌ" کلمه نازله کړې ده چې په استفادې
باندې دلالت کوي. خو ګرویت او عدم ګرویت ته یې هیڅ اشاره نه ده شوې.

۱. الدر المنور ج ۱ ص ۸۵
۲. لسان العرب ج ۱۱ ص ۶۰۷
۳. القاموس المحيط ج ۳ ص ۴۷۰

ب. د [الحديد: ۲۵] ایت کښې الله ﷻ فقط د اوسپنې د فواندو په بیان باندې صراحت نازل کړی دی او د استفادې د طریقو بیان ته یې په اشاراتو باندې اکتفاء کړې ده، او داسې نور

سوال جواب

۵. که څوک وایي: د څه حکمت په بنیاد د ﴿وَأَنْزَلَ مِنَ السَّمَاءِ مَاءً﴾ جمله په ضمیر سره ﴿وَأَنْزَلَ مِنْهُ مَاءً﴾ نازل نه کړی شوه حال دا چې مرجع (السَّمَاءِ) یې په وړاندېنۍ متصله جمله کښې ذکره ده؟ مونږ وایو: والله ﷻ اعلم. چې: په دغه ډول نزول کښې دې ته اشاره ده چې په دې جمله کښې هغه اسمان مراد نه دی کوم چې په وړاندېنۍ جمله کښې مراد دی او د ځمکې مقابل دی بلکې دلته د "السَّمَاءِ" څخه د سر څخه پورته ځای مطلب دی چې ورځې او هوا ته هم شمولیت لري^(۱). دغه مضمون ته په بل ایت کښې داسې اشاره شوې ده چې: ﴿وَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ﴾ [الواقعة: ۶۹] یعنی: ایا تاسو د ورځې څخه اوبه نازلې کړې دي او که مونږ یې نازلوونکي یاستو؟

که بالفرض په دغې جمله کښې په ﴿السَّمَاءِ﴾ باندې صراحت نه وی نازل شوی او په ضمیر سره یې نزول موندلی وی نو ذکره شوې اشاره به پټه پاتې وی.

یوه پوښتنه او د هغې جواب

۶. که څوک وایي چې: په ﴿فَلَا تَجْعَلُوا لِلَّهِ أَنْدَادًا﴾ کښې د "أَنْدَاد" کلمه د "نِدَ" لکه "ضِدَ" جمعه ده^(۲)، "نِدَ" د هر شي هغه مثل ته ویل کېږي چې عین په مثلیت کښې د همدغه شي سره مخالف هم وي^(۳)، نو پوښتنه دا ده چې په څه ملحوظ د مشرکانو باطل معبودان د "أَنْدَاد" په کلمې سره تعبیر کړی شو؟

مونږ وایو: چې کله مشرکانو خپلو معبودانو ته په عبادت او واکدارۍ کښې د اشتراک عقیده درلوده چې د الله ﷻ سره برخوال دي حال دا چې الله ﷻ عبادت او واکداري دواړو ته په خپل اقدس ذات پورې اختصاص ورکړی دی. نو د هغوی د ذکرې شوې عقیدې غوښتنه دا وه چې بوتان د الله ﷻ سره په عبادت او واکدارۍ کښې شریکان شي او د دغو دواړو په اختصاص کښې ورسره مخالفت لري چې سیالي یې د منځه لاړه نه شي.

همدې مضمون ته نبي کریم ﷺ داسې اشاره کړې ده چې: «مَنْ جَعَلَ لِلَّهِ نِدًا جَعَلَهُ اللَّهُ فِي النَّارِ»^(۴)، یعنی: هر څوک چې د الله ﷻ دپاره (په عبادت او واکدارۍ کښې) سیال (مثل) وگرځوي نو هغه کس به الله ﷻ په اور کښې وگرځوي (واچوي).

(۱) مفردات الراغب ص ۲۴۹

(۲) تفسیر القاسمي ج ۲ ص ۶۹

(۳) لسان العرب ج ۳ ص ۴۲۰

(۴) مسند احمد بن حنبل ج ۲ ص ۶۳

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ تِلْكَ الْكُتُبِ فَانْظُرُوا بِسُورٍ مِّنْ مِّثْلِهِ وَادْعُوا شُهَدَاءَكُمْ
مِّنْ دُونِ اللَّهِ إِنْ كُنْتُمْ مُّسْتَدْرِكِينَ ﴿٢٢٣﴾ فَإِنْ لَّمْ تَفْعَلُوا وَلَمْ تَفْعَلُوا فَأْذَنُوا النَّارَ الَّتِي وَقُودُهَا
الْطَّامِنُ وَالْجِجَارَةُ أَعْيَنُ الْمُكْفَرِينَ ﴿٢٢٤﴾ وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ
لَهُمْ جَنَّاتٍ تَجْرِي مِنْ تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رَّزَقُوا قَالُوا هَذَا الَّذِي
رُزِقْنَا مِنْ قَبْلُ وَأَنُوتَاهُ مِثْلُ شَيْءٍ مِّنْ قَبْلُ وَأَنُوتَاهُ مِثْلُ شَيْءٍ مِّنْ قَبْلُ وَأَنُوتَاهُ مِثْلُ شَيْءٍ مِّنْ قَبْلُ ﴿٢٢٥﴾

[۲۲۳] او که تاسو د هغه کتاب (قرآن کریم) څخه په شک کېږئ یا ست کوم چې مونږ په خپل بنده
(محمد ﷺ) باندې نازل کړی دی نو تاسو د همدې کتاب د مثل څخه په یوه سورت سره راتگ وکړئ
او په همدې کار کې د خپل کومک دپاره د الله ﷻ څخه په غیر خپل ټول کومک کوونکي (او
نامصران، دروېلون، که تاسو په خپل شک کېږئ صادقان یا ست (نو دغه کار وکړئ).

[۲۲۴] نو که چیرته تاسو دا کار ونه کړ او هېڅکله به یې ونه کړئ نو تاسو د هغه اور (دوزخ) څخه
(خپل ځانونه) وساتئ د کوم د موند مواد چې خلک او ډېری دي
(دا دوزخ) د کفارو (شک کوونکو) دپاره (عند الله) تیار کړی شوی دی

[۲۲۵] او (ای پیغمبره) هغو کسانو ته زېږی ورکړه کومو چې ایمان راوړی دی (شک کوونکي نه
دي) او ټپک معلومه یې کړي دي چې یقیناً دوی ته (عند الله) داسې جنتونه (تیار کړي شوي) دي د
کومو لاندې چې (خلوړ دوله، ویاړي، نسبي، بهیږي
هر کله چې دوی ته د جنتونو څخه د میوچانو څخه څه روزي (خوراک) روزي کړی شي نو دوی
به وایی چې دا روزي خو عین هغه روزي (مېوه) ده کومه چې مونږ ته پخوا (په دنیا کې) روزي
کړي شوې وه

(او دا ځکه چې) جنتیانو ته به (ذکر شوي میوچات) په داسې حال ورکولی شي چې (د دنیاوي
میوچانو سره به په رنگونو او نومونو کې) متشابه وي (او مزې به یې سره جدا جدا وي).
او (په دې باندې هم زېږی ورکړه چې) جنتیانو ته به جنت کې پاکیزه مېرمنې شتون لري، حال
دا چې دوی به هلته همېشه وي

ارتباط او د مطلب خلاصه

په وړاندېنيو ایتونو کې د طبیعي کلمې د اولنې برخې (ثُمَّ إِنَّ اللَّهَ) اثبات ته اشاره شوې وه او
په دې ایتونو کې د همدغې کلمې دوهمې برخې (فَخُذْ رَسُولَ اللَّهِ) ته اشاره کېږي نو حاصل یې
داسې راڅیږي

ای پیغمبره! زموږ د پلوه ټول خلک مخاطب کړه او ورته ووايه چې

۱- ای خلکو! کوم حقاني کتاب چې تاسو د حال په ژبه غوښتی وه هغه همدا قرآن کریم دی چې مونږ په خپل بنده (محمد ﷺ) باندې درنازل کړی دی. نو تاسو داسې گومان او شک مه خپلوئ چې دا به د همدغه زما بنده تصنیف وي.

۲- که بالفرض تاسو پکښې شک او تردد کوئ نو په لاندې طریقې سره خپل شک او تردد د منځه یوسی:

الف: د کومو حرفونو څخه چې دا کتاب ترکیب شوی دی هغه ستاسو د توان لاندې دی چې روزمره ترې خپلو کلامونو ته ترکیب ورکوئ.

ب: په لفظي قواعدو کښې تاسو ښه مهارت لرئ او په فصاحت او بلاغت کښې هم د پوره لاس درلودونکي یاست.

ج: په دې باندې نور فصحاء او بلغاء هم استخدام کړئ او د کومکيانو په حیث یې د خپلو ځانونو سره مله کړئ.

د: بیا په اتفاق سره د هې قرآن کریم د یو لنډي سورت غونډې کوم سورت جوړ کړئ چې په ټولو کیفیاتو کښې ورسره شباهت ولري.

ه: ای خلکو! که چرته تاسو ټولو ذکر شوی کار ترسره کړ او د یوه لنډي سورت په جوړولو باندې بریالي شوی، نو په دې صورت کښې به ستاسو شک او تردد په ځای وي او دا کتاب به حقاني کتاب نه وي.

و: او که تاسو ټولو ذکر شوی کار عملي نه کړی شو نو پوه شئ چې دا کتاب (قرآن کریم) زما د بنده تصنیف نه دی او په حقه سره ورباندې فقط مونږ ورنازل کړی دی ترڅو تاسو زما بندگی ته دعوت کړي.

ز: که بالفرض المحال دا کتاب زما د بنده (محمد ﷺ) تصنیف وي نو هر ورو او ضرور به تاسو ورسره اقلا د یوه سورت په جوړولو کښې خپلې سیالۍ ته صورت ورکړی وي. او دا ځکه چې:

ح: د بندگانو ترمنځ تفاوت شته مگر دومره تفاوت خو نشته چې یو کس دې روزمره کلامونه جوړوي او نور ټول خلک دې د هغه د یوه کلام سره هم سیالي ونه کړي شي.

حال دا چې همدغه یو کس دې تر څلوېښت کلني عمره پورې د دغسې کلام په جوړولو باندې قدرت ونه لري او ناڅاپه دې په څلوېښت کلني عمره کښې دغسې امتیازي قدرت موندل کړي.

۲- ای خلکو! تاسو به هیڅکله په ذکره شوې سیالۍ باندې بریالي نه شئ که څه هم یو تربله سره کومک وکړئ او د دغې سیالۍ د حصول دپاره سره اتفاق خپل کړئ.

۳- ای خلکو! نو د همدغه ذکر شوي برهان په بنیاد د دې کتاب په حقانیت کښې د شک او تردد څخه لاس واخلئ او په اتفاق سره ورباندې ایمان راوړئ.

۴- هو! که تاسو د دغه برهان سره سره ایمان رانه وړئ او ورباندې کافران جوړ شئ نو د ډېر سخت عذاب سره به زمونږ دپلوه مخامخ کړی شئ، هغه دا چې:

الف: دا داسې عذاب او داسې دوزخ دی د کوم خاشاک او د سوند مواد چې خلک او ډېرې دې
او په همدغو باندې بلېږي.

ب: دغه دوزخي عذاب د کفارو دپاره تیار کړی شوی دی او همدوی ته منتظر دی چې د قیامت
په ورځ به یې خپلې گېډې ته ورکش کړي.

۵- ای پیغمبره! بالمقابل هغه کسان د ذکر شوي سخت عذاب څخه بچ دي کوم چې همدا کتاب
په حقانیت سره قبول او ستا په نبوت باندې عقیده خپله کړي، او هم د دغې عقیدې او ایمان سره
نېک اعمال ملگري کړي: نو دوی ته لاندې بشارتونه ورکړه:

الف: دوی لره د الله ﷻ په نزد د مرگ څخه وروسته داسې جنتونه ټاکلي شوي دي چې د ونو
لاندې یې څلور ډوله لښتي او ویالې بهېږي. هغه دا چې:

اول: د سوچه او سپېڅلو اوبو لښتی.

دوهم: د شرابو ویاله (لښتی)، چې د دنیاوي شرابو غوندې جانبي عوارض به نه لري.

درېم: د شاتو ویاله، چې د مچيو د جالکي اثار او نښې به پکښې موجودیت نه لري.

څلورم: د شودو لښتی، چې د څارویو څخه به نه وي لوشلي شوي او د خیرو میرو څخه به پاک وي.

ب: دوی لره د ذکر و شوو باغونو څخه داسې میوجات ورکولی کېږي چې لاندې کیفیات به ولري:

اول: دغه میوجات به جنتیانو ته د خدمتگارانو دپلوه ورکولی کېږي او دوی به یې د راشکولو

ستومانې په غاړه نه لري او هم به ورته د عزت او وقار په صورت کښې وړاندې کېږي.

دوهم: هر کله چې هغوی ته د جنتي میوجاتو څخه څه خوراک ورکړی شي نو هغوی به وایي چې

دغه خوراک خو عین هغه خوراک او میوجات دي کوم به چې مونږ ته په دنیا کښې راکول کېده، د

دغو میوجاتو نومونه او شکلونه خو د دنیاوي میوجاتو د نومونو او شکلونو غوندې دي. مگر کله

یې چې وڅوري نو د مزو او خوندونو د تفاوت په لحاظ به یې په فرق باندې پوه شي.

ج: جنتیانو ته به هلته همزولي ښځې وي چې د حورو په نامه به یادېږي او د مادي او معنوي

عیبونو څخه به پاکې سوتره کړې شوې وي. د مثال په توګه هغوی به حیض او نفاس نه لري او د

بولو او غاښو او د ګرینګونو او خیرو میرو څخه به پاکې وي، ناندری او غصه به نه لري او به

اطاعتی به نه خپلوي.

د: په دې ټولو نعمتونو باندې علاوه جنتیان به هلته همېشه وي او په هیڅ وجه به د جنت څخه

اخراج نه کړی شي او نه به جنت فنا ولري.

توضیحات

۱- په ﴿فَاتُوا بِسُورَةٍ مِّن مِّثْلِهِ﴾ کښې د "سُورَةٍ" کلمه مونږ د الله ﷻ په توفیق د دې کتاب په

دوهمه سريزه کښې لفظ او شرعاً تشریح کړې ده نو بیا تشریح کولو ته یې اړتیا نه ګورو، هیله ده چې

هملته مراجعه وکړی شي.

دوه ډوله تفسیر

- ۲- په ذکر شوي عبارت کښې د ﴿مَنْ مِثْلَهُ﴾ ضمير لاندې دوه لحاظونه درلودلی شي:
- الف: چې دغه ضمير په ﴿عَلَىٰ عِبْدِنَا﴾ کښې د "عبد" کلمې ته راجع شي^(۱)
- يعني تاسو د داسې کس د پلوه يو سورت (يوه ټوټه کلام) راوړئ کوم چې زمونږ د بنده (محمد ﷺ) غوندې نالوستی (أمي) وي.
- ب: چې ذکر شوی ضمير په ﴿مِمَّا نَزَّلْنَا﴾ کښې د "مما" کلمې ته راجع شي^(۲)
- يعني تاسو د هغه کتاب په مثل يو سورت (يوه ټوټه کلام) راوړئ کوم چې مونږ په خپل بنده (محمد ﷺ) باندې نازل کړی دی.

تبصره

- ۳- که څه هم ذکر شوي دواړه تفسیرونه سره څه منافات نه لري د بدليت په لحاظ دواړه اراده کېدلی شي، مگر دوهم تفسیر په بل ایت کښې تائید شوی دی چې: ﴿أَمْ يَقُولُونَ افْتَرَيْنَاهُ قُلْ فَأْتُوا بِسُورَةٍ مِثْلِهِ وَادْعُوا مَنِ اسْتَلْعْتُمْ﴾ [يونس: ۱۳۸] يعني: کفار وايي چې دا کتاب يې په دروغو جوړ کړی دی، نو ته ورته (په رد کښې) ووايه چې تاسو د دې کتاب په مثل يو سورت (يوه ټوټه کلام) راوړئ او هغه څوک (د کومک دپاره) دروبلی د کوم د بللو چې ستاسو توان وي (برابره خبره ده چې لوستونکي وي او که نه لوستونکي).

"شهيد" څه معنی؟

- ۴- په ﴿وَادْعُوا شُهَدَاءَكُمْ﴾ کښې د "شهداء" کلمه د "شهيد" جمع ده^(۳)، چې په دې مقام کښې عبد الله بن عباس (رضي الله عنه) په کومک کوونکو او نصرت کوونکو سره تفسیره کړې ده^(۴). شايد چې شهادت ورکوونکو کسانو ته به هم دغه لقب د دې کبله ورکړی شوی وي چې دوی د مدعي سره د مدعي په اثبات کښې کومک او نصرت کوي.

د مطالبو استحکام او تثبيت

- ۵- خلک خپلو تحريري مطالبو ته په مهر لگولو او لاسليک کولو سره استحکام ورکوي خو څرنگه چې قرآن کریم د تقرير په توگه نزول موندلی دی نو په ذکر شوو دواړو طريقو سره ورته استحکام ورکول هيڅ متصور نه دي.
- د همدې کبله قرآن کریم خپل حقانيت او استحکام ته په لاندې طريقو سره صورت ورکړی دی:

(۱) زاد المسیر ج ۱ ص ۳۹
(۲) الباب في علوم الكتاب ج ۱ ص ۴۲۵
(۳) تفسیر القاسمي ج ۲ ص ۷۲
(۴) تفسیر ابن کثير ج ۱ ص ۵۹

الف: په شهادت سره، لکه چې الله ﷻ فرمایلي دي: ﴿لَیْکِنَ اللّٰهُ یَشْهَدُ بِمَا اَنْزَلَ اِلَیْکَ اَنْزَلَهُ بِعِلْمِهِۦ وَالْمَلٰٓئِکَةُ یَشْهَدُوْنَ﴾ [النساء: ١٦٦] یعنی: کفار د قرآن کریم د حقانیت څخه انکاری دي مگر الله ﷻ د هغه شي (قرآن کریم) په حقانیت باندې شهادت ورکوي کوم یې چې تاته درنازل کړی دی، په خپل کامل علم سره یې درنازل کړی دی او پرېستې هم (ورباندې) شهادت ورکوي.

ب: په سوگند سره، لکه چې الله ﷻ فرمایلي دي: ﴿قُلْ اِی وَرِّیْٓ اِنَّهُ لَحَقُّ﴾ [یونس: ٥٣] یعنی: ای پیغمبره! ته مشرکانو ته ووايه چې: هو! زما دې په خپل رب ﷻ سوگند وي چې یقیناً دا قرآن کریم هرومرو حق دی (او زما د رب ﷻ د پلوه نازل کړی شوی دی).

ج: په اعجاز سره، البته دا د هغه چا دپاره چې نه ورته شهادت د قبول وړ وي او نه په سوگند باندې قناعت خپلولو ته تیار وي.

دغه ډول استحکام ته په همدغو ایتونو کښې اشاره شوې ده په کومو کښې چې بحث روان دی.

سوالونه جوابونه

٦- په دې مقام کښې د سړي په ذهن کښې لاندې پوښتنې ګرځي راګرځي:

الف: که څوک وایي چې: د قرآن کریم سره د اعجاز وجوه کوم کوم دي؟

مونږ وایو چې: که څه هم ځینو مفسرینو کرامو د قرآن کریم د اعجاز ډېرې وجې لیکلي دي^(١)، هیله ده علاقمندان هملته مراجعه وکړي مګر مونږ په همدې اړه لاندې مطالبو ته اشاره کوو اوبس:

اول: الله ﷻ د خپل عادت په مطابق په هره زمانه کښې خپل پیغمبر ته هغه ډول معجزه ورکړې ده د کومې د مقابلي او سیالي څخه به چې د همدې زمانې ماهره ډله عاجزه وه. د مثال په توګه^(٢):

موسیٰ ﷺ په خپلې معجزې (بنامار) سره جادوګران عاجز وګرځول، عیسیٰ ﷺ د مړو په ژوندي کولو سره طبیبان عاجزان جوړ کړه او بالاخره داود ﷺ د خپلې خوش اوازی په سبب موسیقي دانان د پښو وغورزوو. او دا ځکه چې د دغو پیغمبرانو علیهم السلام په زمانو کښې په ترتیب سره جادوګران، طبیبان او موسیقي دانان ماهرې ډلې وې.

دوهم: په همدې بنیاد الله ﷻ آخر الزمان پیغمبر (محمد ﷺ) ته داسې معجزه ورکړه چې د قیامت تر ورځې پورې ورسره یوه ماهره ډله هم د سیالي توان نه لري. د مثال په توګه:

د قرآن کریم د نزول په وخت کښې فصیحان او بلیغان ماهره ډله وه خو د دې سره سره دغې ډلې د قرآن کریم سره د یوه لنډې سورت په جوړولو کښې سیالي ونه کړې شوه.

او په دې حاضرې زمانه کښې ساینس او تخنیک ډېره ترقي کړې ده او په همدغو علومو باندې پوهېدونکي خلک ماهره ډله ده خو همدغه ډله د خپل مهارت سره سره د قرآن کریم سره سیالي نه شي کولی او د مقابلي توان یې نه لري.

(١) الباب فی علوم الکتاب ج ١ ص ٤٣٠: تفسیر القرطبي ج ١ ص ٧٢

(٢) شرح المقاصد ج ٢ ص ١٧٩

یا په بل عبارت: د "النمل" سورت ناطق دی چې سلیمان ﷺ د مرغانو سره خبرې کولې او په پیریانو باندې یې حکومت چلاوه. خو د دې زمانې ساینسي ماهران د دغو دواړو کارونو څخه عاجزان دي او لا عاجزان به وي.

ب: که څوک وایي چې: ایا د سلیمان ﷺ په زمانه کښې په کسبي ډول سره ذکر شوي دواړه کارونه ممکن وه؟

مونږ وایو چې: په هغې زمانه کښې دغه دواړه کارونه په کسبي ډول سره فقط په ذاتي امکان سره ممکن وه او بس. اما په وقوعي امکان سره نه په هغې زمانه کښې ممکن وه او نه نن ورځ امکان لري. که بالفرض په هغې زمانه کښې یې په کسبي توګه ذاتي امکان نه درلودی او محال کارونه وی نو د معجزې په توګه به یې هم تحقق نه وی موندلی ځکه چې د معجزاتو تحقق په محالاتو کښې موجودیت نه شي درلودلی بلکې په ممکناتو کښې تحقق مومي او بس.

هو! د سلیمان ﷺ د تخت الوتنه په هغې زمانه کښې فقط د معجزې په توګه ممکنه وه او نن ورځ په کسبي توګه هم وقوعي امکان لري.

ج: که څوک وایي چې: ایا په ذاتي امکان سره ممکنه ده چې د قرآن کریم سره په کسبي توګه د یو سورت په جوړولو کښې سیالي وکړي شي؟

مونږ وایو چې: هو! دغه کار ذاتي امکان لري خو وقوعي امکان په یوه زمانه کښې هم نه شي درلودلی، او د قیامت تر ورځې پورې ترې ټول مخلوقات د عجز درلودونکي دي.

د: که څوک وایي چې: په یوه ایت سره خو هر څوک کولی شي چې د قرآن کریم سره سیالي وکړي، د مثال په توګه هر څوک موسی نامی سړی مخاطب کولی شي چې: ﴿وَمَا تِلْكَ بِيَمِينِكَ يَا مُوسَى﴾

[طه: ۱۷] یعنی: ای موسی! دغه په نبي لاس کښې دې څه شی دی؟

مونږ وایو چې: د قرآن کریم سره د کیفیاتو په ملحوظ په یوه ایت کښې هم هیڅوک سیالي نه شي کولی. لاندې وضاحتونه ولولئ:

اول: ذکر شوی ایت د موسی ﷺ د مناجات یوه کړۍ ده، او که بالفرض الله ﷻ مونږ ته نه وی راحکایته کړې نو هیڅوک به نه وی توانېدلی چې په همدغه ملحوظ سره ورباندې تلفظ وکړي.

دوهم: په دغه ایت کښې چې بحث پکښې روان دی. هیڅوک توان نه لري چې د ﴿لَنْ تَفْعَلُوا﴾ په جمله باندې په قطعي توګه تلفظ وکړي شي ځکه چې غیبي علوم یوازې په الله ﷻ پورې اختصاص لري او هیڅوک په باوري علم سره نه پوهېږي چې سبا به څه کېږي.

ه: که څوک وایي چې د نبي کریم ﷺ ډېره لویه معجزه څه شی ده؟

مونږ وایو چې: د نبي کریم ﷺ ډېره لویه معجزه همدا قرآن کریم دی چې د قیامت د ورځې پورې خپل حقانیت پخپله په اثبات رسوي او هیڅوک به یې د سیالي توان ونه شي درلودلی.

همدې مضمون ته الله ﷻ داسې اشاره کړې ده چې: ﴿أَوَلَمْ يَكْفِهِمْ أَنَّا أَنزَلْنَا عَلَيْكَ الْكِتَابَ يُتْلَىٰ

عَلَيْهِمْ فِي [الْعَنْكَبُوت ۵۱] یعنی ابا خلکو ته دا کھايت نه کوي چي يقيناً مونږ به تاياندي (مهمبر) کتاب در نازل کړی دی چي ده قيامت تر ورځي پورې به د استسراار په توگه، درياندي لوستلی کېږي!

هېر مو نه شي!

۷- هېر مو نه شي چي د قرآن کریم سره د سيالي دپاره په هېرو مېکي سورتونو کېږي دعوت نازل شوی دی لاندې مثالونه يې ولولئ

الف د [يونس ۳۸] ايت کېږي

ب د [هود ۱۲۳] ايت کېږي

ج د [الاسراء ۸۸] ايت کېږي

د د [الفصص ۴۹] ايت کېږي

خو په دې مقام کېږي په مدني سورت کېږي ذکر شوی دعوت يو ځل بيا تازه کړی شوی دی

د 'وَقُود' او 'جِجَارَة' معناوي

۸- په 'وَقُودُهَا النَّاسُ وَالْجِجَارَةُ' کېږي لاندې وضاحتونه ولولئ

الف د 'وَقُود' کلمه لکه 'تَشْكُور' د سوند هغو موادو ته وضعه شوې ده په کومو باندې چي

اوربېږي! اما د 'وَقُود' لکه 'مَغْرُوب' کلمه د اور د بلولو معنی ورکوي

ب د 'جِجَارَة' معنی واضحه ده چي د هېرو څخه عبارت ده خو دغه هېري علماوو کرامو په لاندې

دوه وو ډولونو سره تفسيري کړي دي او څه لري نه ده چي د بدليت په لحاظ دواړه اراده کړي شي

اول عبد الله بن عباس (رضي الله عنه) ترې په دې مقام کېږي د گوگړو هېري مرادي کړي دي^۱، چي د

يو پلوه ورپورې په هېر تلوار سره اور تماس نيسي او د بله پلوه د تورو لوڅرو سبب جوړېږي

دوه ځيني علماء کرام وايي چي دلته ترې د مشرکانو باطل معبودان او بوتان مطلب دي^۲،

کومو ته چي الله ﷻ اشاره کړې ده چي: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾

[الأنبياء: ۹۸] يعني اي مشرکانو! يقيناً تاسو او ستاسو هغه معبودان د دوزخ د سوند مواد (خاشاک)

دي د کومو چي تاسو د الله ﷻ څخه په غير عبادت کوئ.

څو نکات

۹- که څه هم دغه عبارت ﴿كُلَّمَا رُزِقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رُزِقْنَا مِنْ قَبْلُ

وَأَتُوا بِهِ مُتَشَبِهًا﴾ علماوو کرامو په متعددو معناوو سره تفسير کړی دی^۳، مگر کوم ډول تفسير

۱) لسان العرب ج ۳ ص ۴۶۵

۲) تفسير ابن کثير ج ۱ ص ۶۱

۳) تفسير البغوي ج ۱ ص ۵۶- تفسير الفاسي ج ۲ ص ۷۴

۴) اللسان في علوم الكتاب ج ۱ ص ۴۵۲- روح المعاني ج ۱ ص ۲۱

چې مونږ ته غوره برېښي هغه په لاندې نکاتو ولاړ دی:

الف: ﴿كُلَّمَا رُزِقُوا مِنْهَا مِنْ ثَمَرَةٍ﴾ شرطیه جمله ده، او ﴿رَزَقَا﴾ د "مرزوق" په تاویل سره د ﴿رُزِقُوا﴾ دپاره مفعول دی.

ب: د ﴿قَالُوا﴾ جمله د خپلو مربوطاتو سره جزائیه جمله ده او د ﴿هَذَا﴾ په کلمې سره همدغه ﴿رَزَقَا﴾ ته اشاره ده.

ج: د ﴿مِنْ قَبْلُ﴾ څخه دنیاوي ژوند مراد دی.

د: په ﴿وَأَتُوا بِهَا مُتَشَابِهًا﴾ کښې د ذکر شوي قول سبب ته اشاره کېږي او د "بِه" ضمیر همدغه ﴿رَزَقَا﴾ ته راجع دی.

نو پورتنیو نکاتو ته په پام سره به یې حاصل داسې راوڅرخي چې:

هرکله چې جنتیانو ته د جنت څخه بلکې د میوجاتو څخه میوجات روزي کړی شي او ورته ورکړی شي، نو دوی به وایي چې دغه میوجات خو عین هغه میوجات دي کوم به چې مونږ ته وړاندې په دنیا کښې راروزي کول کېده، لکه: انار، انگور او داسې نور.

د جنتیانو د ذکرې شوې وینا وجه به دا وي چې دوی ته به هلته د دنیاوي میوجاتو غوندې میوجات ورکولی کېږي چې په رنگونو او نومونو کښې به یې هیڅ فرق نه وي خو په مزو او خوندونو کښې به یو تربله زښت ډېر توپیر لري.

همدغه مضمون ته عبد الله بن عباس رضی الله عنهما او نورو علماوو کرامو داسې اشاره کړې ده چې: «مُتَشَابِهًا فِي الْأَلْوَانِ مُخْتَلِفًا فِي الطُّعُومِ»^(۱) یعنې: جنتي میوجات به د دنیاوي میوجاتو سره صرف په رنگونو کښې متشابه وي او خوندونو او مزو کښې به سره یو تربله اختلاف لري.

﴿إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةٌ فَمَا فَوْقَهَا فَأَمَّا الَّذِينَ ءَامَنُوا

فَيَعْلَمُونَ أَنَّهُ الْحَقُّ مِنْ رَبِّهِمْ وَأَمَّا الَّذِينَ كَفَرُوا فَيَقُولُونَ مَاذَا أَرَادَ اللَّهُ بِهِذَا

مَثَلًا يُضِلُّ بِهِ كَثِيرًا وَيَهْدِي بِهِ كَثِيرًا وَمَا يُضِلُّ بِهِ إِلَّا الْفَاسِقِينَ ﴿٢٦﴾ الَّذِينَ

يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ

فِي الْأَرْضِ أُولَٰئِكَ هُمُ الْخَاسِرُونَ ﴿٢٧﴾﴾

[۲۶] یقیناً الله ﷻ د دې کار څخه شرم نه کوي چې په ماشي سره، نو د ماشي څخه په ورپورته

شي سره مثال بیان کړي (او نه دا د شرم کار دی).

نو هر هغه کسان کومو چې ایمان راوړی وي نو دوی پوهېږي چې دا مثال د دوی د رب ښه د پلوه حق دی (د حکمت سره مطابق دی).

او هر چې هغه کسان دي کومو چې کفر غوره کړی دی نو دوی (د اعتراض په توګه) وايي چې هغه کوم شی دی چې الله ښه یې په دغې شي سره د مثال په حیث اراده کوي؟
الله ښه په دې (ډول مثال) سره ډېر خلک گمراه کوي (چې کفر یې ورباندې تقویه کېږي) او ډېر خلکو ته ورباندې هدايت کوي (چې ایمان یې ورباندې قوت مومي).

او الله ښه په دې ډول مثال سره نه گمراه کوي مګر فاسقان.
[۲۷] فاسقان هغه کسان دي چې د الله ښه عهد د هغه د محکموالي څخه وروسته نقض کوي (او ماتوي)، او دوی هغه شی پرې کوي د کوم په وصل (پیوستون) سره چې الله ښه امر کړی وي او (هم) دوی په ځمکه کې فساد خوروي.

دغه (فاسقان) هماغه (په دائمې توګه) زیانکاران (او تاوانیان) دي.

ارتباط او د مطلب خلاصه

په دې ایتونو کې د هغه اعتراض رد نازل شوی دی کوم ته چې د ذکر و شوو ایتونو په تعقیب کفارو او په تېره بیا یهودانو صورت ورکاوه هغه دا چې: که دا کتاب (قرآن کریم) په رښتیا سره د الله ښه د پلوه نازل شوی وي نو په دې کې به د کوچنیو او حقیرو شیانو د نومونو ذکر موجودیت نه درلودی، لکه: مچ، غنې او داسې نور. یا په بل عبارت: په دې تقدیر به الله ښه د حقیرو شیانو په نومونو باندې شرم کړی وي. ایا الله ښه ته شرم نه دی چې د حقیرو شیانو نومونه په خپل عالي شان کتاب کې یادوي؟ نو د رد حاصل یې داسې راڅېږي چې:
ای پیغمبره! په خپل امت باندې د کفارو د ذکر شوي اعتراض په رد کې لاندې مطالب قرائت کړه:

۱- الله ښه ټول مخلوقات (لوی دي او که کوچني) د حکمتونو په بنیاد باندې پیدا کړي دي او د حکمتونو په بنیاد یې په خپل کتاب کې د نومونو ذکر هم نازلوي.

لنډه دا چې لکه څنګه چې د کوچنیو مخلوقاتو پیدا کول د شرم کار نه دی همدارنګه د مطالبو د توضیح په اساس د هغو د نومونو ذکر هم د شرم کار نه دی. نو د همدې کبله الله ښه د دې څخه شرم نه خپلوي چې د ماشي او یا د ماشي څخه د اوچتو مخلوقاتو نومونه واخلي.

۲- هو! د ذکر و شوو شیانو د نومونو د اخستلو په نسبت بنیادمان په دوه وو ډولو سره وېشلي کېږي، چې د یوې ډلې ورباندې ایمان قوي کېږي او د بلې ډلې ورباندې کفر او گمراهي تقویه مونده کوي نو:

الف: هغه کسان کومو چې په حقیقي معناو کې ایمان راوړی دی پوهېږي چې د کوچنیو مخلوقاتو نومونه اخستل د دوی د رب ښه د پلوه په حق نازل کړی شوي او مطالب ورباندې ډېر په توضیح کړی شوي دي.

ب: بالمقابل هغه کسان کومو چې کفر او گمراهي غوره کړې ده په ډېر تعجب سره وايي چې الله ﷻ د خپل عالي شان سره سره څه غواړي او څه اراده کوي چې د دغو کوچنيو مخلوقاتو نومونه د مثال په توګه په خپل کتاب کښې نازلوي؟ بلکې اصلاً دا د الله ﷻ د پلوه نه دی نازل شوی.

۳- ای پیغمبره! الله ﷻ د کوچنيو مخلوقاتو د نومونو په ذکر سره ډېر خلک گمراه کوي البته کوم چې ورباندې اعتراض کوي او د خپلو کفریاتو دپاره ترې د بهانې کار اخلي.

او بالمقابل ورباندې ډېرو خلکو ته هدايت کوي البته کوم خلک چې ورباندې د حقانيت عقیده خپلوي او ايمان ورباندې تازه کوي.

۴- ای پیغمبره! الله ﷻ د دغو نومونو په ذکر سره نه گمراه کوي او د گمراهۍ د زیادت سبب یې نه ګرځوي مګر هغو کسانو ته کوم چې د لاندې خاصیتونو درلودونکي دي:

الف: کوم کسان چې د عالم الذر عهد ماتوي او منافقت خپلوي البته د هغه څخه وروسته چې آمناً وایي او د پیغمبر په منلو او قبول باندې اعتراف کوي.

ب: هغه کسان کوم چې هغه شيان پرې کوي د کومو په وصل او پیوستون باندې چې الله ﷻ امر کړی دی، او هغه شيان وصل کوي او پیوستون ورکوي د کومو په پرېکړه چې الله ﷻ ارشاد نازل کړی دی.

ج: هغه کسان کوم چې په ځمکه کښې فساد خوروي او د کفر او گمراهۍ اور ته لمن وهي.

۵- ای پیغمبره! د دغو ذکر و شوو خاصیتونو خاوندان همدوی په دوامداره توګه زیانکاران دي، چې همېشه به د خپلو کړو وړو په کړاوونو کښې اخته وي.

توضیحات

۱- په ﴿إِنَّ اللَّهَ لَا يَسْتَحْيٰ﴾ کښې د "يَسْتَحْيٰ" کلمه اصلاً د "حَيَاء" څخه اشتقاقه شوې ده چې د شرم معنی ورکوي. خو کله چې دغه کلمه الله ﷻ ته منسوبه وګرځي لکه چې دلته ورته منسوبه ګرځېدلې ده نو د متشابهاتو څخه شمېرله کېږي او هغه شرم مرادېږي کوم چې د الله ﷻ د عالي شان سره مناسب وي که څه هم مونږ ورباندې علم نه لرو.

د متشابهاتو په هکله څه وضاحت د [البقرة: ۱۵] ایت لاندې تېر شوی دی، مګر پوره وضاحت یې د [آل عمران: ۷] ایت لاندې راروان دی، ان شاء الله ﷻ.

فوقیت څه معنی؟

۲- په ﴿أَنْ يَضْرِبَ مَثَلًا مَّا بَعُوضَةٌ فَمَّا فَوْقَهَا﴾ کښې د ﴿فَمَّا فَوْقَهَا﴾ کلمات مفسرینو کرامو په لاندې دوه ډولو سره تفسیر کړي دي^(۱):

الف: دلته فوقیت او اوچتوالی په جسم کښې مطلب دی لکه چې مچ او غنه هر یو د ماشي څخه

(۱) تفسیر البغوي ج ۱ ص ۵۸، تفسیر القرطبي ج ۱ ص ۲۴۳

په جسم کښې لږ څه غټ-غټ دي، او الله ﷻ دواړه په ترتيب سره په [الحج: ۷۳] او [العنکبوت: ۴۱] ایتونو کښې د باطلو معبودانو د کمزوری د وضاحت دپاره نازل کړي دي.

ب: دلته فوقیت او اوچتوالی په حقارت او کوچنیوالي کښې مطلب دی چې د ډېر کوچني شي معنی ورکوي لکه چې "ذرة" د ماشي څخه کوچنۍ ده او الله ﷻ د باطلو معبودانو د عدم ملکیت دپاره د مثال په توګه د [سبا: ۲۲] ایت کښې نازل کړې ده. یعنې: الله ﷻ د دې څخه خودداری نه کوي چې په کتاب کښې د ماشي یا د ماشي څخه د غټ مخلوق او یا د ماشي څخه د ډېر کوچني شي نوم ذکر کړي او څه مطلب ورباندې واضحه کړي، او نه دا کار د دې وړ دی چې خودداری ترې وکړي.

هو! که د مطلب وضاحت ورباندې تحقق نه موندلی نو بیا به د هغو د نومونو د ذکر څخه خودداری مناسبه وی او د کفارو اعتراض به وجه درلودلې وی.

سوال جواب

۳- که څوک وايي چې: په یوه حدیث کښې د مؤمنانو نسبت کفارو ته یو په زړه بنودلی شوی دی^(۱)، حال دا چې په ﴿يُضِلُّ بِهِ كَثِيرًا وَيَهْدِي بِهِ كَثِيرًا﴾ کښې د دواړو ډلو په هکله د "کثیراً، کثیراً" کلمات نازل شوي دي چې د مساوات وړمه ترې اوچتېږي؟

مونږ وايو چې: د ایت شریف مطلب دا دی چې دغه دواړه ډلې هره یوه په خپل ذات کښې زښته ډېره ده، که څه هم د تناسب په لحاظ یوه د بلې څخه زیاته ده. اما په حدیث شریف کښې د دواړو ډلو تناسب بیان او واضحه شوی دی، نو څه منافات صورت نه شي نیولی.

"فسق" څه معنی؟

۴- په ﴿إِلَّا الْفَاسِقِينَ﴾ کښې د "فاسقین" کلمه د "فسق" - لکه "علم" - څخه اشتقاقه شوې ده چې د وتلو معنی ورکوي. لکه چې عرب وايي: "فَسَقَتِ الرُّطْبَةُ قَشْرَهَا"^(۲)، یعنې: لمدۀ کجوره د خپل شخولي څخه ووتله. خو په شریعت کښې د الله ﷻ د اطاعت څخه وتلو ته "فسق" وايي.

نو کفار د الله ﷻ د اطاعت څخه عقیده وتلي دي، او مؤمنان عاصیان د همدۀ ﷻ د اطاعت څخه یوازې په عمل کښې وتلي دي او بس.

د "عهد الله" څخه دلته کوم عهد مطلب دی؟

۵- په ﴿يَنْقُضُونَ عَهْدَ اللَّهِ مِنْ بَعْدِ مِيثَاقِهِ﴾ کښې د ﴿عَهْدَ اللَّهِ﴾ کلمه مفسرینو کرامو په متعددو ډولونو سره تفسیره کړې ده او څه لرې نه ده چې د بدلیت په لحاظ ټول تفسیرونه اراده کړي شي. هغه دا چې:

(۱) جامع الترمذی ج ۲ ص ۱۵۰

(۲) مفردات الراغب ص ۳۹۴

الف دلته هغه فطري عهد مطلب دی کوم ته چې په [الروم ۳۰] ایت کښې اشاره شوې ده، کوم چې په عقل او روغو حواسو سره تائید شوی دی په کوم باندې چې تګویني دلایل لارښودانه کوي^۱.
ب دلته هغه عهد مراد دی کوم چې په عالم الذر کښې د ټولو بنیادمانو څخه اخستل شوی وه، په کوم باندې چې په [الأعراف ۱۷۲] ایت کښې صراحت نازل شوی دی د کوم توثیق چې په اسماني کتابونو او پیغمبرانو سره صورت نیولی دی^۲.
ج دلته د اهل الکتابو هغه عهد اراده کړی شوی دی^۳، کوم ته چې په [آل عمران ۸۱] ایت کښې اشاره شوې ده کوم چې په قرآن کریم سره توثیق شوی دی.

هېر مونه شي

۶- هېر مونه شي چې د ﴿ مَا أَمَرَ اللَّهُ بِهِ أَنْ يُوَصَّلَ ﴾ کلمات ټولو الهي اوامرو ته شمولیت لري.
د مثال په توګه:

الف: د پیغمبر ﷺ او د مؤمنانو سره مینه او محبت کول.
ب: د خپلوانو سره صله رحمې خپلول.
ج: په شرعي احکامو باندې د عقیدې سره صالح عمل ضمیمه کول.
د: په ټولو پیغمبرانو علیهم السلام او ټولو اسماني کتابونو باندې ایمان راوړل.
ه: د قرآن کریم د ټولو ایتونو منل او قبلول.
و: الله ﷻ ته په عبادت سره ځانونه ورنژدې کول او داسې نور.
بالمقابل په ﴿ وَيُفْسِدُونَ فِي الْأَرْضِ ﴾ کښې ټولو نواهیو ته اشاره ده. یعنې: فاسقان هغه کسان دي چې نه په اوامرو عمل کوي او نه د مناهیو څخه اجتناب خپلوي.
﴿ كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴾^(۱) هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ أَسْتَوَىٰ إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ^(۲) ﴿

[۲۸] تاسو په الله ﷻ سره څنګه کفر غوره کوئ حال دا چې (تاسو پوهېږئ چې) تاسو بې روحه وئ نو الله ﷻ (په روح سره) ژوندي کړئ.
بیا الله ﷻ تاسو بې روحه ګرځوي (مړه کوي مو)، بیا الله ﷻ تاسو لره (د قیامت په ورځ) ژوندي کوي، بیا همده ﷻ ته (د حساب تصفیه کولو دپاره) ورتاوول کېږي.

(۱) تفسیر القاسمي ج ۲ ص ۸۸

(۲) تفسیر ابن کثیر ج ۱ ص ۶۶

(۳) تفسیر الطبري ج ۱ ص ۱۸۳

البقرة (۲)

[۲۹] الله هغه اقدس ذات دی چې ستاسو دپاره یې هغه ټول شیان پیدا کړي دي کوم چې په ځمکه کې موندل کېږي.

بیا الله د اسمانونو (پیدا کولو) ته کله که اراده وکړه، نو اسمانونه یې اوږه برابر (او پیدا) کړه. او الله په هر شي باندې پوره دی (چې ستاسو احتیاجات او اړتیاوې لا ورته په ازل کې معلومې وې).

ارتباط او د مطلب خلاصه

په وړاندېنيو ایتونو کې د فاسقانو څه خاصیتونو ته اشاره شوې وه. په دې ایتونو کې د څه انفسی او د څه افاقي نعمتونو ذکر ته اشاره کېږي، ترڅو ورباندې هغوی د فسق څخه اجتناب خپل کړي او د گمراهۍ د کندی څخه ورباندې د هدایت رڼا ته خپل ځانونه راوباسي. نو حاصل یې داسې راڅرګړي.

ای پیغمبره! په خپل امت باندې د الله د څه نعمتونو ذکر قرائت کړه ترڅو ورباندې هغوی خپله عقیده او خپل عمل تصحیح کړي. نو ورته ووايه چې:

۱- ای خلکو! تاسو په خپل حقیقي انعام کوونکي (الله) باندې څنګه کفر غوره کوئ او ناشکري یې خپلوئ حال دا چې:

الف تاسو د پیدایښت څخه وړاندې یې روحه (مړه) وئ چې د گیاهانو او نطفو په اشکالو مو سره موجودیت درلود، خو الله تاسو ته د ډېرو مراحلو په تېرولو سره انساني اشکال درکړه او په ارواګانو سره یې ژوندي کړئ.

ب بیا چې کله الله ستاسو د مرګ اراده وکړي نو ستاسو څخه به ارواګانې بهرته واخلي او د پخوا په څېر به مو یې روحه وګرځوي او هم به مو انساني اشکال ټول په ځمکه کې تیت پرک جوړشي. ج بیا چې کله الله ستاسو د بیا راژوندي کولو اراده وکړي نو د دوهم ځل دپاره به تاسو په ارواګانو سره ژوندي کړي.

د نو کله چې د دوهم ځل دپاره ژوندي وګرځېدئ نو بیا به د حساب کتاب دپاره خاص الله ته ورتاو کړی شي ترڅو د خپلو کړو وړو د جزا یا سزا سره مخامخ شي.

یا په بل عبارت: په دغه وخت کې به ستاسو څخه د دنیاوي ظاهري تصرف توان اخستی شوی وي او د هیڅ تصرف توان به نه لری، لکه څنګه مو چې د مورګانو څخه د زېږېدلو په وخت کې د هیڅ ظاهري تصرف توان نه درلود.

۲- ای خلکو! الله هغه اقدس ذات دی چې ستاسو دپاره یې ډېر مخلوقات پیدا کړي دي د مثال په توګه:

الف ټول شیان چې په ځمکه شتون لري هغه الله ستاسو د استفادې دپاره پیدا کړي دي چې تاسو ترې په یوه ډول سره ګټه اوچته کړئ او د خپل رب ښکریه خپله کړئ.

ب. بیا دا خبره هم د ذکر وړ ده چې الله ﷻ د اسمانونو پیدا کولو ته قصد وکړ، نو ستاسو دپاره یې اوه اسمانونو برابر پیدا کړه، ترڅو تاسو ورته په دقت سره وگورئ او د عقیدې د تصحیح دپاره ترې د استدلال کار واخلئ.

بلکې الله ﷻ هغه اقدس ذات دی چې ټول اسماني کائنات یې ستاسو د گټو دپاره پیدا کړي دي که څه هم تاسو یې خپلو خانونو ته په گټورتوب باندې نه پوهېږئ.

په دې باندې علاوه ترڅو دغه اسمانونه ستاسو په معیشت کښې تاسو ته گټور تمام شي که څه هم تاسو یې پوره درک نه شئ کولی او ورباندې نه پوهېږئ.

مگر الله ﷻ په هر شي باندې په کامله وجه پوه دی او هغه فوائد ورته ټول معلوم دي او ورته معلوم وه کومو ته چې ستاسو ضرورت دی.

توضیحات

۱- په ﴿وَكُنْتُمْ أََمْوَاتًا﴾ کښې د "أموات" کلمه د "میت" جمع ده او د هغو کالبوتونو څخه عبارت ده د کومو څخه چې روحونه وتلي او جدا شوي وي.

خو په دې مقام کښې ترې هغه شيان مطلب دي په کومو کښې چې روحونه (ارواگانې) نه وي پو کړی شوې او د انسان اطلاق ورباندې صحت نه لري، برابره خبره ده چې د انساني اسکلیټ درلودونکی وي او که نه.

نو په همدې بنیاد ذکره شوې کلمه لاندېنيو ټولو صورتونو ته شمولیت لري:

الف: چې بنیادمان د گیاگانو او غذاگانو په مجموعو کښې خواره واره وي.

ب: چې د غذاگانو په خوراک سره یې د پلرونو په اصلابو کښې د نطفو په شکلونو سره موجودیت خپل کړی وي.

ج: چې نطفې د میندو رحمونو ته وړانتقال او هلته د مختلفو مراحلو سره مخامخ شي خو ارواگانې لا پکښې نه وي پو کړی شوې او د انسانانو اطلاق ورباندې صحت نه لري.

همدغه مضمون ته په بل ایت کښې اشاره شوې ده چې: ﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا﴾ [الدهر: ۱] یعنی: یقیناً په بنیادمانو باندې د اوږدې زمانې څخه داسې وخت ورغلی دی چې هغوی هیڅ موجود شيان نه وه. او داسې وخت هم ورباندې ورغلی دی چې موجود شيان وه (مستقل شتون یې درلوده) خو د نطفو یا بل شي په نومونو یادېده، نه د انسانانو په نامه.

"استواء" څه معنی؟

۲- په ﴿ثُمَّ أَسْتَوَىٰ إِلَى السَّمَاءِ فَسَوَّاهُنَّ سَبْعَ سَمَوَاتٍ﴾ کښې ﴿أَسْتَوَىٰ﴾ د "استواء" څخه اشتقاقه شوې ده چې علماوو کرامو په متعددو معناوو سره معنی کړې ده^(۱).

البقرة (۲)

خو څرنگه چې په دې مقام کې ورپورې د "إلى" توري تعلق نیولی دی نو د کلکې ارادې معنی
یې په زړه پورې برهښی.

دا د یو پلوه، او د بله پلوه په ذکر شوي عبارت کې د **السَّمَاءِ** کلمه اسم جنس ده چې په
مفرد او جمعه دواړو باندې یې اطلاق کېږي، او دلته ترې د جمعې معنی مراده ده^(۱)، د همدې کبله
ورته د جمعې مؤنث ضمیر **هُنَّ** راجع شوی دی. یعنې بیا الله **الله** اسمانونو ته کلکه اراده وکړه نو
اسمانونه یې اوه برابر او خلق کړه.

هېر مونه شي

۳- په دې مقام کې باید لاندې مطالب هېر نه کړی شي:
الف- ځینو مفسرینو کرامو دلته اوږد بحث کړی دی چې اسمانونه په پیدا کولو کې مخکې
دي او که څمکه مخکې پیدا کړی شوي ده؟^(۲)

خو مونږ به ان شاء الله **همدا** موضوع د [حم السجدة: ۱۱] ایت لاندې مطرحه کړو.
ب- دلته ځینو مفسرینو کرامو د ټول عالم د پراخوالي په ارتباط څه رڼا اچولې ده؟^(۳) خو مونږ به
ان شاء الله **همدي** هکله د [الكهف: ۱۰۹] ایت لاندې هغه څه ولیکو کوم چې راته د خپل
رب **الله** د پلوه راوښودل شي.

﴿وَإِذْ قَالَ رَبُّكَ لِلْمَلٰٓئِكَةِ إِنِّي جَاعِلٌ فِی الْاَرْضِ خَلِیْفَةً ۚ قَالُوا اَتَجْعَلُ فِیْهَا مَنْ یُفْسِدُ
فِیْهَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ إِنِّیْٓ اَعْلَمُ مَا لَا تَعْلَمُونَ ﴿۲۰﴾
وَعَلَّمَ ءَادَمَ الْاَسْمَآءَ كُلَّهَا ثُمَّ عَرَضَهُمْ عَلَی الْمَلٰٓئِكَةِ فَقَالَ اَنْبِئُوْنِیْ بِاَسْمَآءِ هٰٓؤُلَآءِ ۖ اِنْ
كُنْتُمْ صٰدِقِیْنَ ﴿۲۱﴾ قَالُوا سُبْحٰنَكَ لَا عِلْمَ لَنَاۤ اِلَّا مَا عَلَّمْتَنَا ۚ اِنَّكَ اَنْتَ الْعَلِیْمُ الْحَكِیْمُ
﴿۲۲﴾ قَالَ یٰۤاٰدَمُ اَنْۢبِئْهُمْ بِاَسْمَآئِهِمْ ۖ فَلَمَّآ اَنْۢبَاَهُمْ بِاَسْمَآئِهِمْ قَالَ اَلَمْ اَقُلْ لَّكُمْ اِنِّیْٓ اَعْلَمُ
غَیْبَ السَّمٰوٰتِ وَالْاَرْضِ ۚ وَاَعْلَمُ مَا تُبْدُوْنَ وَمَا كُنْتُمْ تَكْتُمُوْنَ ﴿۲۳﴾﴾

[۳۰] او هغه وخت (خپل امت ته ور په یاد کړه) چې کله ستا رب **الله** پرېستو ته وویلې چې یقیناً
زه په څمکه کې د یوه خلیفه پیدا کوونکی یم (چې د بنو او بدو دواړو استعداد به ولري).
پرېستو وویلې چې: (ای ربه!) ایا ته په څمکه کې هغه څوک (د خلیفه په حیث) گرځوي (پیدا

(۱) تفسیر الکشاف ج ۱ ص ۱۲۳

(۲) تفسیر البیروت ج ۱ ص ۷۸

(۳) تفسیر القرطبي ج ۱ ص ۲۵۵

(۴) الحواهر للقطاوي ج ۱ ص ۴۹

کوي، کوم به چې پکښې فساد کوي او وينې به (پکښې) تويوي؟ (دا خو عجيبه کار دی).
 حال دا چې مونږ تاته ستا د حمد سره (په صفاتو کښې) د پاکی نسبت کوو او (هم) درته (په افعالو کښې) تنزيه نسبتوو (نو په تاباندې څه اعتراض نه لرو).
 الله ﷻ وويلې چې: يقيناً زه په هغه شي باندې ښه پوهېږم په کوم باندې چې تاسو نه پوهېږئ (لږ وروسته به تاسو پوه شئ).

[۳۱] او (بيا) الله ﷻ آدم ﷺ ته ټول نومونه وښودل بيا يې د نومونو والا شيان په پرنښتو باندې (په بلاکيفه توگه) وړاندې کړه.

نو (الله ﷻ ورته) وويلې چې: د دغو شيانو په نومونو باندې ماته خبر راکړئ.
 که چرته تاسو (په خپل تعجب کولو کښې) رښتيني ياست (نو دا کار وکړئ).
 [۳۲] پرنښتو وويلې چې: (ای ربه!) تاته د اعتراض کولو څخه پاکي ده (مونږ ته د دغو شيانو په نومونو باندې علم نشته بلکې) مونږ ته هيڅ علم نشته مگر هغه علم کوم چې مونږ ته تا رابښودلی دی (او زموږ ورته ضرورت دی).

(ای ربه!) يقيناً ته يوازې همدا ته د کاملې پوهې (او) کامل حکمت خاوند يې (او بس).
 [۳۳] (بيا) الله ﷻ وويلې چې: ای آدمه! د دغو شيانو په نومونو باندې پرنښتو ته خبر ورکړه (ترڅو هغوی پوه شي چې ستا زده دي).

نو کله چې آدم ﷺ د هغو شيانو په نومونو باندې پرنښتو ته خبر ورکړ نو الله ﷻ وويلې چې (ای پرنښتو!) ايا ما تاسو ته نه وه ويلې چې يقيناً زه د اسمانونو او ځمکو په غيبو باندې ډېر ښه پوهېږم؟
 (ای پرنښتو!) او (په دې باندې علاوه) زه په هغو شيانو باندې هم ډېر ښه پوهېږم کوم چې تاسو يې څرگندوي او په هغو شيانو باندې هم کوم چې تاسو ياست چې (په خپلو زړونو کښې) يې پټوي.

ارتباطونه او د مطلب خلاصه

۱- د وړاندېنيو ايتونو مضمون دا وه چې ځمکې او اسمانونه او هغه شيان چې په دغو دواړو کښې شتون لري الله ﷻ د بنيادمانو دپاره پيدا کړي دي. په دې ايتونو کښې همدغه مضمون تائيد شوی دی چې د آدم ﷺ د خلافت قيصې ته پکښې اشاره شوې ده.

۲- د هغو ايتونو اختتام په دې باندې صورت نيولی وه چې الله ﷻ په هر شي باندې پوه دی او ټول علم همده ﷻ پورې اختصاص لري.

په دې ايتونو کښې د علم د ورکړې ډول ته اشاره کېږي چې هر چا ته د ضرورت او مناسبت په اندازه ورکول کېږي. نو حاصل يې داسې راڅپري:

ای پيغمبره! په خپل امت باندې د آدم ﷺ په ارتباط څه مطالب قرائت کړه او يو عظيم الشان نعمت ورپه ياد کړه هغه دا چې:

۱- ستا رب ﷻ د آدم ﷺ پيدا کولو څخه وړاندې او د ځمکې د پيدا کولو څخه وروسته پرنښتي مخاطبې کړې او ورته يې وويلې چې ای پرنښتو! زه په ځمکه کښې د يوه داسې شخص پيدا کوونکی

یم کوم به چې په شرعي کارونو کې زما خلافت کوي، کوم به چې ستاسو غوندې نه وي چې د بدو استعداد به نه لري بلکې هغه به د دواړو ډولونو استعداد درلودونکی وي.

۲- پرېستو د اطمینان د حاصلولو دپاره او د خپلو ځانونو د پوه کولو په غرض الله ﷻ ته پوښتنه راجع کړه چې ای زموږ ربه! ایا ته په ځمکه کې داسې شخص گرځوي او پیدا کوي کوم به چې پکې فسادونه کوي او ویني به پکې تویه وي؟ دغه کار خو موږ په تعجب کې اچولي یاستو، حال دا چې موږ ستا د ټولو عالي صفاتو څرگندوونکي یاستو.

ای زموږ ربه! موږ د حمد سره ستا تسبیح وایو چې ته په عالي صفاتو کې هېڅ عیب نه لري، او همدارنگه تاته په افعالو کې هم د پاکۍ نسبت کوو چې ستا په کارونو کې نه د گوتې د ایښودلو ځای شته او نه ورباندې څه اعتراض واردېدلی شي.

لنډه دا چې زموږ پوښتنه د اعتراض په بنیاد نه ده مطرحه شوې بلکې صرف د اطمینان حاصلولو او په حکمتونو باندې د پوهېدلو په غرض مو ورته صورت ورکړ.

۳- الله ﷻ پرېستو ته جواب ورکړ چې یقیناً زه په هغو شیانو باندې پوهېږم په کومو باندې چې تاسو نه پوهېږئ. نو ستاسو پوښتنه په ځای ده ډېر ژر به زه تاسو ته په عملي جامه کې جواب درکړم.

۴- په همدې بنیاد الله ﷻ آدم ﷺ ته د ټولو هغو شیانو نومونه وروښودل کومو چې هغه ﷻ پورې ارتباط درلود او په پرېستو پورې یې تړاو نه درلود او د کومو نومونه چې د هغوی زده نه وه.

۵- بیا الله ﷻ ذکر شوي ټول شیان پرېستو ته وړاندې کړه او پوښتنه یې ورته متوجه کړه چې ای پرېستو! تاسو ماته د دغو شیانو په نومونو باندې خبر راکړئ چې کوم-کوم او څه-څه نومونه لري؟

ای پرېستو! دغه کار وکړئ که تاسو په تعجب کولو کې رښتینې یاست او رښتیا د آدم ﷻ خلیفه ګرځول تعجبې وي او بالاخره که تاسو د الله ﷻ د ټولو عالي صفاتو څرگندوونکي یاست.

۶- پرېستو په جواب کې وویل چې ای زموږ ربه! تاته د هر نقص او هر عیب څخه پاکي ده او موږ تاته پاکي نسبتوو، موږ ته د دغو شیانو په نومونو باندې علم نشته، موږ نه پوهېږو مګر په هغو شیانو باندې کوم چې موږ ته ستا د پلوه راښودل شوي وي، حال دا چې د دغو شیانو نومونه موږ ته ستا د پلوه نه دي راښودل شوي.

ای زموږ ربه! یقیناً همدا ته په هر شي باندې پوه یې او د هر چا ضروریات درته معلوم دي او همدا ته د حکمت څښتن یې هر کار دې په حکمت ولاړ دی، او پوره واضحه ده چې د دغو شیانو د نومونو زده کړې ته موږ څه اړتیا نه درلوده.

۷- نو د پرېستو د جواب په تعقیب الله ﷻ آدم ﷻ مخاطب کړ او توصیه یې ورته وکړه چې ای آدمه! ته د دغو شیانو په نومونو باندې پرېستې خبرې کړه ترڅو دوی پوه شي چې ستا هغه شیان زده دي کوم چې د دوی نه دي زده.

۸- نو کله چې آدم ﷻ پرېستو ته د هغو شیانو په نومونو باندې خبر ورکړ او د هر شي نوم یې بېل بېل ورته واخست چې دا یې نوم دی او دایې خاصیتونه دي.

سمدستی پرېنښې پوه شوې چې ددغو شيانو د استعمال او په کار اچولو دپاره زمونږ څخه په غیر یوه بل مخلوق ته ضرورت شته چې د ښو او بدو دواړو استعداد ولري.

په همدې بنیاد مونږ اعتراف کوو چې د آدم ﷺ پیدا کول او په ځمکه کېنې د خلیفه په حیث یې درول څه د تعجب خبره نه ده، او مونږ د الله ﷻ د ټولو عالي صفاتو مظاهر نه شو جوړېدلی.

۹- په دغه وخت کېنې الله ﷻ پرېنښې مخاطبې کړې چې ای پرېنښو! ایا ما تاسو ته نه وه ویلي چې یقیناً یوازې همدا زه د ځمکو او اسمانونو او د ټولو کائناتو په پټو اسرارو باندې پوهېږم او بس.

۱۰- الله ﷻ پرېنښې په دې خبره باندې هم مخاطبې وگرځولې چې ای پرېنښو! زه په هغه شي باندې هم ډېر ښه پوهېږم کوم چې تاسو یې څرگندوئ او تعجب ترې کوئ.

او په هغو شيانو باندې هم ډېر ښه پوهېږم کوم چې تاسو یې په زړونو کېنې پټوئ او کوم چې ستاسو په زړونو کېنې خطور کوي او گرځي راگرځي.

توضیحات

۱- په ﴿فِي الْأَرْضِ خَلِيفَةً﴾ کېنې ځینو مفسرینو کرامو د "خَلِيفَةً" کلمه د "خَلَائِفَ" د کلمې دپاره مفردة گڼلې ده^۱، یعنې زه په ځمکه کېنې د داسې یوه مخلوق پیدا کوونکی یم چې اولادونه به یې د پلرونو نائبان جوړېږي او د قیامت د ورځې پورې به دا سلسله روانه وي.

مگر مونږ ته دغه معنی په زړه پورې نه برېښي ځکه چې دا د اکرام مقام دی او ذکره شوې سلسله په اکرام دلالت نه کوي چې په ټولو حیواناتو کېنې دغه سلسله جاري ده. مونږ ته غوره برېښي چې ذکره شوې کلمه (خَلِيفَةً) دلته د "خُلَفَاءَ" دپاره مفردة وگڼله شي ترڅو د نائب معنی ورکړي.

خو نائب جوړېدل کله د مَنُوب عنه د غیاب یا عَجْز د کبله او کله د تشریف او اکرام د کبله صورت نیسي^۲، چې دلته الله ﷻ همدغه مخلوق (آدم ﷺ) د تشریف او اکرام دپاره د تکلیفي احکامو په تنفیذ کېنې نائب گرځولی دی.

په همدغه مضمون باندې په بل ایت کېنې صراحت نازل شوی دی چې: ﴿وَلَقَدْ كَرَّمْنَا بَنِي آدَمَ وَخَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ﴾ [الإسراء: ۷۰] یعنې: او یقیناً مونږ بنیادمان مکرم گرځولي دي او په وچه او دریاب کېنې مو سواره کړي دي او د پاکیزه خوراکنونو څخه مو ورته روزي کړي دي.

سوالونه او جوابونه

۲- څه لري نه ده چې په دې مقام کېنې د چا په ذهن کېنې لاندې سوالونه خطور وکړي:

الف- که څوک وایي چې: په دې کېنې څه حکمت وه چې الله ﷻ د خلیفه د پیدا کولو څخه وړاندې

۱، تفسیر ابن کثیر ج ۱ ص ۶۹

۲، مفردات الرافع ص ۱۵۷

پرېښتې په خپله اراده خبرې کړې چې زه د دغه کار کوونکی یم؟

مونږ وايو چې: د الله ﷻ اراده وه چې د راتلونکي خليفه سره به پرېښتې د جنین په جوړولو او د ارزاقو په توزيع او هم د اعمالو په ليکلو او نورو کارونو کې همکاري خپلوي.

نو هغوی يې لا د وړاندې څخه په خپله اراده خبرې کړې ترڅو هغوی د خپل اطمینان د تحصیل دپاره پوښتنه وکړي او د الله ﷻ د پلوه اطمینان ښونکی جواب واورې، لکه چې همداسې وشوه.

ب. که څوک وايي چې پرېښتې په څه پوه شوې چې د راتلونکي خليفه اولادونه به په ځمکه کې فساد کوي او وينې به پکې تويوي؟

مونږ وايو چې: که څه هم د دغه سوال د جوابولو دپاره علماوو کرامو متعدد احتمالي جوابونه کړي دي^۱، مگر کوم جواب چې مونږ ته په زړه پوری برېښي هغه دا دی چې: په دغې خبره باندې

الله ﷻ پرېښتې خبرې کړې وې البته په کوم وخت کې يې چې ورته راتلونکی خليفه معرفي کاوه.

که بالفرض د الله ﷻ د پلوه ورته ذکره شوې اطلاع نه وي ورکړې شوې نو دوی به په جرئت سره

د ﴿أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ﴾ په کلماتو باندې تلفظ نه وي کړې او نه به ورته د

پوښتنې کولو باعث صورت نيولی وي.

ج. که څوک وايي چې: په ﴿وَنَحْنُ نُسَبِّحُ بِحَمْدِكَ وَنُقَدِّسُ لَكَ﴾ کې د ﴿نُسَبِّحُ﴾ کلمه د "تسبیح"

څخه اشتقاقه شوې ده او د "نُقَدِّسُ" کلمې د "تقدیس" څخه اشتقاق موندلی دی. نو پوښتنه دا ده

چې ایا د تسبیح او تقدیس ترمنځ څه فرق شته؟

مونږ وايو چې: که څه هم دغه دواړه مصدرونه الله ﷻ ته د پاکی د نسبت کولو څخه عبارت

دي^۲، مگر څرنگه چې د تاکید څخه تاسیس بهر دی، نو دلته لاندې فرق درلودلی شي:

تسبیح په عالي صفاتو کې الله ﷻ ته د پاکی نسبت کول دي او تقدیس الله ﷻ ته په افعالو

کې د پاکی نسبت کول دي. يعنې حال دا چې مونږ تاته په صفاتو کې او هم په افعالو کې د

پاکی نسبت کوو چې ته د هر حیثه د نقص او عیب څخه پاک او منزّه يې.

د. که څوک وايي چې: په دې کې څه حکمت وه چې پرېښتو د خپلې پوښتنې سره ذکر شوي د

تحمید او تسبیح او هم د تقدیس کلمات ضمیمه کړه، حال دا چې د هغوی پوښتنه د دغو کلماتو د

ذکر څخه په غیر تمامه وه؟

مونږ وايو ځاالله ﷻ اعلم چې: دا د دې دپاره چې د خپلې پوښتنې ډول څرگند کړي چې دا

پوښتنه د اعتراض په بنياد منع نه ده راغلې، چې د عیب لگولو معنی ورکړي، بلکې دې

پوښتنې صرف د اطمینان د تحصیل په غرض صورت نيولی دی.

ه. که څوک وايي چې: په دې کې څه حکمت دی چې الله ﷻ د پرېښتو په جواب کې صرف د

۱. تفسیر فتح القدیر ج ۱ ص ۶۲. تفسیر القرطبي ج ۱ ص ۲۷۲. تفسیر القاسمي ج ۲ ص ۹۶.

۲. معرقات الراغب ص ۲۲۶: لسان العرب ج ۶ ص ۱۶۸.

Downloaded: bawarketabtoon.com

إِنِّي أَعْلَمُ مَا لَا تَعْلَمُونَ ۖ جملې په ویلو باندې اکتفاء ونه کړه بلکې آدم ﷺ ته یې د ټولو شیانو د نومونو په ښودنې سره ذکر شوی اجمالي جواب تفسیر کړ؟

مونږ وایو: لکه څنګه چې ورته وړاندې اشاره وشوه د پرنښتو پوښتنې د اطمینان د تحصیل په غرض صورت نیولی وه او اطمینان په هغه ډول سره په ډېره ښه توګه تحقق وموند په کوم باندې چې په ایتونو کې صراحت نازل شوی دی، او عملي صورت حال یې ښودلی شوی دی.

د دغسې اطمینان ښوونکي جواب نور نظایر هم په قرآن کریم کې شته چې عملي شکل یې درلودلی وي. د مثال په توګه:

اول: الله ﷻ هغه چا ته په عملي شکل سره اطمینان ورکړ د کوم په زړه کې چې دې خبرې خطور کړې وه چې الله ﷻ به دغه وړانه وېجاړه قریه څنګه ژوندی کړي: [البقرة: ۲۵۹].

دوهم: همدارنګه د ابراهیم ﷺ سوال ته هم، چې ای ربه! ته مې څنګه ژوندي کوې، په عملي شکل سره جواب ورکړی شو: [البقرة: ۲۶۰].

درېم: کله چې موسیٰ ﷺ په دنیا کې د مناجات په وخت کې د دیدار غوښتنه وکړه نو الله ﷻ ورته په عملي شکل قناعت او اطمینان ورکړ: [الأعراف: ۱۴۳].

څلورم: همدارنګه الله ﷻ د موسیٰ ﷺ دا خبره په عملي شکل سره جوابه کړه چې په مخلوقاتو کې به د ځمکې په مخ زما څخه بل څوک ښه عالم نه وي^(۱)، نو د خضر ﷺ سره یې ملاقي کړ: [الكهف: ۶۰-۸۲].

و: که څوک وایي چې: په څه وجه د پرنښتو اطمینان حاصل شو چې د هغو شیانو نومونه یې زده نه وه کوم چې الله ﷻ آدم ﷺ ته ښودلي وه او دوی ته یې نه وه ښودلي؟

مونږ وایو چې: پرنښتې پوهېدلې چې الله ﷻ هر مخلوق ته د خپل کامل او شامل علم څخه هومره پوهه ورکوي څومره ته چې ضرورت لري او څومره چې ورسره مناسبه وي.

نو کله چې آدم ﷺ د خوراکی او مادي شیانو او هم د هغو شیانو نومونه واخستل کومو چې جنایاتو پورې ارتباط درلود، نو پرنښتې پوه شوې چې د یوه داسې مخلوق پیدا کولو ته ضرورت شته کوم چې د ښو او بدو دواړو استعداد ولري د کومو چې مونږ درلودونکي نه یاستو، ترڅو د الله ﷻ د ټولو عالي صفاتو څرګندونه وکړي شي. لکه غفار، قهار او داسې نور.

ز: که څوک وایي چې: الله ﷻ آدم ﷺ ته د لغاتو (ژبو) څخه په کوم لغت د ضرورت وړ شیانو نومونه وروښودل؟

مونږ وایو چې: دغه تعلیم او ښودنه تکوینی ښودنه وه چې خاصو لغاتو او کلماتو ته یې ضرورت نه درلود، بلکې الله ﷻ په آدم ﷺ کې داسې استعداد کېښود چې د قیامت تر ورځې پورې ورباندې بنیادمان خبرې کولی شي او په مختلفو لغاتو او کلماتو کې یې څرګندولی شي.

همدي مضمون ته الله ﷻ اشاره کړې ده چې: ﴿عَلَّمَهُ الْبَيَانَ﴾ [الرحمن: ۴] يعني: ډېر مهربان الله ﷻ انسان ته (په ليک او لوست سره) بيان بنودلی دی (چې د ما في الضمير څرگندونه وکړي). دغه ډول تکويني بودانه الله ﷻ هر ژوندي شي ته عنايت کړې ده لکه چې فرمايي: ﴿رَبُّنَا الَّذِي أَعْطَى كُلَّ شَيْءٍ حَلْقَهُ ثُمَّ هَدَى﴾ [طه: ۵۰] يعني: (موسی عليه السلام) د فرعون په جواب کښې وويل چې: زموږ رب ﷻ هغه اقدس ذات دی چې هر شي ته يې مناسب شکل ورکړی دی او بيا يې ورته بودانه هم کړې ده (چې د خپل شکل څخه مناسبه استفاده وکړي).

ح: که څوک وايي چې: په آدم عليه السلام کښې په ټولو ژبو باندې د تکلم استعداد ايښودلی شوی وه نو پوښتنه دا ده چې پرېستو ته يې په کومې ژبې سره د ضرورت وړ شيانو نومونه واورول؟ مونږ وايو چې: دغه خاصه ژبه يوازې الله ﷻ ته معلومه ده او بس، په دې باندې علاوه د دغې ژبې په تعين کښې څه خاصه کټه هم نشته، که نه نو الله ﷻ به ورباندې صراحت نازل کړی وی. دغه سوال جواب په هغه عهد کښې هم صورت نيولی شي کوم چې الله ﷻ په عالم الذر کښې د ارواگانو څخه اخستی وه کوم ته چې په [الأعراف: ۱۷۲] ايت کښې اشاره شوې ده.

ط: که څوک وايي چې: په ﴿ثُمَّ عَرَضَهُمْ عَلَى الْمَلَكَةِ﴾ کښې د "هَمْ" ضمير مسمياتو ته راجع دی، يعني بيا الله ﷻ مسميات په پرېستو باندې وروړاندې کړه چې د دغو شيانو نومونه او خاصيتونه ووايست، حال دا چې ذکر شوی ضمير په عاقلانو پورې اختصاص لري او په مسمياتو کښې خو غير عاقلان هم شامل دي. لکه آس، خر او نور؟

مونږ وايو چې: دلته د تغليب په توگه ذکر شوی ضمير غير عاقلانو ته هم شموليت لري. په همدي ارتباط د [يوسف: ۴] ايت لاندې څه نور وضاحت هم ان شاء الله ﷻ راروان دی. تغليب دې ته وايي چې د مختلفو شيانو د مجموعې څخه د يوه شي په نوم تعبير وکړی شي مثلاً د "شس" او "قمر" څخه د "شمسين" په لفظ سره تعبير صورت ونيسي.

ي: که څوک وايي چې: په مسمياتو کښې خو ځينې شيان معنوي شيان دي چې د وړاندې کولو قابل نه دي. لکه: علم، حلم او نور؟

مونږ وايو چې: د الله ﷻ وړاندې کول د بندگانو د وړاندې کولو غوندې نه دي ترڅو اعتراض وارد شي بلکې دغه وړاندې کول د متشابهاتو څخه دي نو په کار دي چې څرنگوالي يې الله ﷻ ته وسپارو او بس.

دغه ډول متشابهات په قرآن کریم او حديثو کښې زينت ډېر دي. لاندې مثالونه يې د ښه وضاحت دپاره ولولئ:

اول الله ﷻ ليکونکې پرېستې د بنيادم په عقيدوي نهکيو او عقيدوي بديو باندې په بلا کيف توگه پوه کوي ترڅو يې د کتابت لاندې واقع کړي، همدي مضمون ته د [الانفطار: ۱۲] ايت کښې اشاره شوې ده.

دوهم په یوه اوږده حدیث کښې دا مضمون هم شامل دی چې^(۱) یو ځل نبی کریم ﷺ د استسقاء په لمانځه باندې ولاړ وه چې په عین حال کښې ورته الله ﷻ په دوزخ کښې ډېرې ښځې وروښودې کړې او هم یې په همدغه حال کښې ورته جنت په سترگو وروښود کړ او نژدې وه چې د میوجانو کوم وږی ترې راوشکوي.

یا که څوک وایي چې: په ﴿وَأَعْلَمُ مَا تُبْدُونَ وَمَا كُنْتُمْ تَكْتُمُونَ﴾ کښې د مَا، مَا دواړه کلمې د کومو شیانو څخه کناني دي؟

مونږ وایو چې: ځینو مفسرینو کرامو دغه دواړه کلمې په دې مقام کښې په متعددو معناوو سره تفسیرې کړې دي. د مثال په توګه^(۲): اولنۍ مَا د ﴿أَتَجْعَلُ فِيهَا مَنْ يُفْسِدُ فِيهَا وَتُسْفِكُ الدِّمَاءَ﴾ د جملې څخه کناني ده، او دوهمه مَا د هغې جملې څخه عبارت ده کومه چې پرېستو په خپلو زړونو کښې ساتلې وه چې هیڅکله به الله ﷻ داسې مخلوق پیدا نه کړي چې هغه د همدغه ﷻ په نزد زمونږ څخه د زیات کرامت والا وي.

مګر مونږ ته بهتره برېښي چې ذکرې شوې دواړه کلمې په عموم سره پرېښودلې شي ترڅو د پرېستو ټولو اظهاراتو او مخفیاتو ته شاملې شي، که څه هم د الله ﷻ څخه په غیر ورباندې نور څوک علم نه لري.

﴿وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ﴾

الْكَافِرِينَ ﴿٣٤﴾

[۳۴] او هغه وخت یاد کړه چې کله مونږ پرېستو ته وویلې چې: آدم ﷺ ته سجده وکړئ نو پرېستو (ورته) سجده وکړه مګر ابلیس (سجده ونه کړه).
(د سجده کولو څخه) یې خودداري وکړه او تکبر یې (ترې) خپل کړ او د کفر غوره کوونکو د ډلې څخه وګرځېد.

توضیحات او د مطلب خلاصه

۱- کله چې په وړاندېنيو ایتونو کښې ذکرې شوې صحنه تېره شوه او د پرېستو اطمینان حاصل شو نو بیا الله ﷻ هغه صورت حال ته تحقق ورکړ کوم ته چې په دغه ایت کښې اشاره شوې ده.

سوال جواب

۲- که څوک وایي چې: د ځینو علماوو کرامو په نزد ذکر شوی صورت حال د آدم ﷺ د پیدایښت څخه وروسته متصل متحقق شوی دی او بیا په تعقیب باندې یې د ژبو تعلیم منځ ته

(۱) صحیح البخاري ج ۱ ص ۱۴۴ صحیح مسلم ج ۱ ص ۲۹۸

(۲) اللباب فی علوم الكتاب ج ۱ ص ۵۲۵

راغلی دی^۱ او دا ځکه چې الله ﷻ فرمایلي دي چې ﴿فَلَمَّا سَوَّيْتُهُ وَمَنْحُشْتُ فِيهِ مِنْ رُوحي فَقَعُوا لَهُ سَاجِدِينَ﴾ [ص ۷۲] يعني اي پرښتو! سو کله چې ما د ځمکې خليفه برابر کړ او د خپلو خزانو څخه مې پکښې روح يو کړ نو تاسو ورته په سجده پرېوزئ^۲

مونږ وايو چې په ﴿فَقَعُوا﴾ کښې د نف^۳ توري په تعقيب دلالت کوي خو په اتصال باندې دلالت نه کوي ترڅو اعتراض وارد شي. د ښه وضاحت دپاره لاندې ايت شريف ولولي:

الله ﷻ فرمایلي دي چې ﴿ثُمَّ خَلَقْنَا الْأَنْفُطَةَ غَلَقَةً فَخَلَقْنَا الْأَعْلَقَةَ مُضْغَةً﴾ [المؤمنون ۱۴] يعني بيا مونږ (په رحم کښې) نطفه پرله وينه وگرځوله نو پرله وينه موبې هډوکو غوښه جوړه کړه. پوره واضحه ده چې د پرله وينې څخه بې هډوکې غوښه په رحم کښې سمستې نه جوړېږي ترڅو ورباندې اقلا ځلوېښت ورځي نېرې نه شي.

په همدې بنياد که د آدم عليه السلام د پيدايښت او د ده د موجود جوړېدلو ترمنځ د لغاتو تعليم صورت نيولی وي، نو څه اعتراض ورباندې نه شي واردېدلی.

سجده کوونکي پرېښتي

۳- په دې کښې علماء کرام په دوه وو ډلو وېشلي شوي دي چې د ﴿إِلَّا لِلْمَلَكَةِ﴾ په کلمې سره ټولې پرېښتي مرادې دي او که څنگه هغه دا چې

الف: ځينې علماء کرام وايي چې دلته يوازي هغه پرېښتي مخاطبې گرځولې شوې دي د کومو چې د ځمکې سره تعلق وه. لکه باد، باران او داسې نور^۴. دوی وايي چې دلته خبره د ځمکې په خلافت کښې ده او بس.

ب: اکثریت علماء کرام وايي چې دلته ټولې پرېښتي مطلب دي چې د تخصيص دپاره منصوبي دليل موجوديت نه لري^۵.

مونږ ته ه دغه د اکثریت نظر بهتر برېښي چې په ايت کښې ذکره شوې کلمه په تاکيداتو سره نازله شوې ده چې ﴿فَسَجَدَ الْمَلَكَةُ كُلُّهُمْ أَجْمَعُونَ﴾ [الحجر: ۳] يعني: نو ټولو پرېښتو (آدم عليه السلام ته) سجده وکړه، ټولو (يوه هم بې سجده پاتې نشوه).

د سجده ډولونه

۴- په دې کښې ټول علماء کرام متفق دي چې په ﴿أَسْجُدُوا﴾ کښې د عبادت سجده مطلب نه ده او دا ځکه چې عبادت الله ﷻ پورې اختصاص لري، نه بل چا ته جوازي لري او نه ورباندې بل چا ته الله ﷻ امر کوي.

خو د ذکر شوي اتفاق څخه په غير پکښې په لاندې ډول اختلاف شته.

۱، تفسير ابن کثير ج ۱ ص ۷۲

۲، زاد المسير ج ۱ ص ۵۲

۳، تفسير القاسمي ج ۲ ص ۱۰۲، تفسير ابن العربي ج ۱ ص ۸۷

الف: ځینې وایي چې دلته د سجدي څخه محض انحناء (کوږوالی) مطلب دی^(۱)، چې په اوسني زمانه کې ورته وړاند گورد وایي.

ب: ځینې وایي چې دلته په ځمکه باندې د اوچولي ایښودل مطلب دي خو په دې ډول سره چې آدم ﷺ محض د قبلي حیثیت درلود او بس^(۲).

ج: ځینې نور وایي چې دلته د سجدي څخه په ځمکه باندې د اوچولي ایښودل مراد دي خو په دې لحاظ نه چې آدم ﷺ محض قبله وگرځي بلکې په دې لحاظ چې د آدم ﷺ تعظیم پکښې په نظر کې نیولی شوی وي^(۳).

تبصره

۵- مونږ ته همدغه درېم نظر په زړه پوری برېښي. او دا ځکه چې:

الف: د سجدي څخه محض انحناء اراده کول غیر متبادره معنی ده، نو په کار دي چې د مجبوریت څخه په غیر اراده نه کړی شي.

ب: په دغې سجده کې خو اکرام او تعظیم مرموز وه د همدې کبله وریاندې ابلیس خپه شو او الله ﷻ ته یې د اعتراض په توګه وویل چې: ﴿أَرَأَيْتَ هَذَا الَّذِي كَرَّمْتَ عَلَيَّ﴾ [الإسراء: ۶۲] یعني: ای ربه! ماته خبر راکړه چې ایا دغه هغه کس دی چې تا په ما باندې مکرم (معظم) وګرځاوه (حال دا چې دا دې د خاورو څخه پیدا کړی دی او زه دې د اور څخه پیدا کړی يم).

او پوره واضحه ده چې د آدم ﷺ په قبله جوړېدلو کې چندان تعظیم مرموز نه دی د همدې کبله نبي کریم ﷺ په دواړو قبلو باندې مکلف وه چې سجده ورته وکړي حال دا چې په دواړو قبلو (کعبه او بیت المقدس) باندې بهتر او غوره وه.

که بالفرض ذکرې شوې سجدي محض د آدم ﷺ د قبله ګرځولو په توګه صورت نیولی وي نو احتمال وه چې ابلیس ډېر نه وی خپه شوی او د سجدي کولو څخه یې منعه نه وی اختیار کړې.

یوه پوښتنه او د هغې جواب

۶- که څوک وایي چې: د تعظیم د سجدي او د عبادت د سجدي څه فرق دی؟

مونږ وایو چې: عبادتي سجده هغه ده چې د خوف او رجاء په بنیاد یې صورت نیولی وي. او پوره واضحه ده چې د خوف او رجاء مجموعه د الله ﷻ څخه په غیر بل چا ته جواز نه لري.

د همدې سجدي په ارتباط یا د عبادت په هکله د الله ﷻ په توفیق د [الفاتحه: ۴] او [البقرة: ۲۱] ایتونو لاندې څه وضاحت تېر شوی دی، نو هیله ده هلته یو ځل مراجعه وکړی شي.

بالمقابل د تعظیم سجده هغه ده چې ذکر شوی بنیاد ونه لري بلکې د «مَسْجُودَ لَهُ» تعظیم پکښې

(۱) زاد السراج ۱ ص ۵۲
(۲) تفسیر القرطبي ج ۱ ص ۲۹۳
(۳) تفسیر الفاسي ج ۲ ص ۱۰۲

به نظر کنی نبولی شوی وی او سر

باتی شوه دا خبره چی ایا زموږ به شریعت کنی به سجده کولو سره د یوه شخص غیر الله تعظیم جوار لوی او که نه؟ نو دا به ان شاء الله د [یوسف ۱۰۰] آیت لاندې په هغې اندازو وڅیړو څومره چې الله ﷻ توفیق راکړ

ایا ابلیس د پرستو څخه وه؟

۷- موږ وایو چې ځینی علماء کرام وایی چې ابلیس په الله د پرستو د جملې څخه وه^۱ که نه یو به^۲ لا انلیس^۳ کنی به استثناء مقطوعه وگرځي او ابلیس به په سجده کولو باندې مامور جوړ نه شي نو په دې تقدیر به یې عصبان څه معنی ولري؟ حال دا چې ماموریت یې ورته دې مخصوصي دی چې **قَالَ مَا مَنَعَكَ اَلَّا تَسْجُدَ اِذْ اُمِرْتَ** [الأعراف ۱۲] یعنی الله ﷻ وفرمایي چې ای ابلیس به تا باندې څه باعث وه چې نا آدم ﷺ ته د تعظیم سجده به هغه وخت کسی ونه کړه کله چې ما درته پرې امر وکړ

مگر مونږ ته بهتره پریښي چې ابلیس په الله بالکل د پرستو د جملې څخه نه وه^۴ دا ځکه چې الف الله ﷻ د پرستو په هکله فرمایي چې **لَا يَفْعُلُونَ اَللّٰهُ مَا اُمِرُوْهُمْ** [التحریم ۶] یعنی پرستی د الله ﷻ څخه په هغه حکم کنی عصبان نه کوي په کوم سره چې ورته امر وکړي (حال دا چې ابلیس د عصبان ډېره اېښي ده)

ب الله ﷻ د پرستو څخه حکایت کوي چې **لَمْ يَكُنْ اَوْفًا يَفْعُلُونَ اَنْجَى** [سجده ۴۱] یعنی د قیامت په ورځ به د الله ﷻ په حضور کنی پرستی عرض وکړي چې ای زه مشرکانو زموږ عبادت نه دی کړی بلکې د پیریانو (ابلیسانو) عبادت یې کړی دی (او هغوی خو زموږ د جنسه نه دي)

ج الله ﷻ په [الكهف ۵۰] آیت کنی مونږ ته خبر راکړي چې ابلیس اولاده لري، او پوره څرگنده ده چې اولاده د انوثیت څخه به غیر بالکل صورت نه شي نیولی حال دا چې په [التوحید ۱۸] آیت کنی الله ﷻ د مشرکانو دا کفرې عقیده درده کړې ده چې پرستو ته په انوثیت (بنځه توب) معتقد دي د الله ﷻ په [ص ۷۶] آیت کنی د ابلیس په الله د خولې څخه حکایت نازل کړی دی چې زه دی د اور څخه پیدا کړی يم او همدارنګه الله ﷻ په [الحجر ۲۷] آیت کنی د پیریانو اصلیت هم د نېر اور څخه بډوللی دی

نو کله چې د ابلیس اصلیت د پیریانو سره متحد شو نو معلومه شوه چې جنیت به یې هم ورسره متحد وي

د په دې ټولو باندې علاوه الله ﷻ په صراحت سره فرمایلي دي چې **مَنْ كَانَ مِنَ الْجِنِّ فَفَسَقَ عَنْ**

۱- محرم الموعود ج ۱ ص ۶۳ روح المعانی ج ۱ ص ۲۲۹

۲- محرم الموعود ج ۱ ص ۷۷

أمر ربه [الكهف: ۵۰] یعنی ابلیس علیه السلام د پریانو د جملې څخه وه نو د حقیقي رب الله د امر څخه یې عصیان وکړ او فسق یې غوره کړ.

ابلیس په کوم امر سره په سجده کولو مامور شو؟

۸- پاتې شوه دا خبره چې کله ابلیس علیه السلام د پرېستو د جملې څخه نه شو، نو په کوم امر سره په سجده کولو مامور وگرځېد؟

مونږ وايو چې داسې امر په قرآن کریم کې نه دی نازل شوی چې یوازې ابلیس علیه السلام ته پکې د سجده کولو توبیه شوې وي، مگر په همدغه ایت کې چې بحث پکې روان دی نوموړی هم په سجده کولو باندې په دوه وو وجو سره مامور گرځېدلی شي هغه دا چې

الف کوم حاضرین چې په ﴿اسْجُدُوا﴾ سره د الله ﷻ د پلوه مخاطب گرځولي شوي وه په هغوی کې ابلیس هم شامل او حاضر وه

خو د همدغې صحنې په حکایت کې الله ﷻ د ابلیس په ذکر باندې د اقلیت د کبله او یا د تغلب د کبله صراحت ونه کړ چې داسې یې نازل کړي وي چې "وَإِذْ قُلْنَا لِلْمَلَائِكَةِ وَإِبْلِيسَ اسْجُدُوا لِآدَمَ" یعنې او هغه وخت یاد کړه چې کله مونږ د پرېستو او ابلیس مجموعې ته وویلې چې تاسو ټول آدم ﷺ ته د تعظیم سجده وکړئ.

په دې تقدیر استثناء متصله گرځي خو په کلام کې د "إِبْلِيسَ" کلمه مقدره او ملحوظ ګڼله کېږي. همدغه جواب ته په [الأعراف: ۱۲، ۱۸] او هم په [الحجر: ۳۴] ایتونو کې اشارې موندلې کېږي. ب که د ﴿إِلَّا إِبْلِيسَ﴾ استثناء منفصله وګڼله شي نو د کلام تقدیر به داسې راوڅیږي چې "إِلَّا إِبْلِيسَ لَمْ يَسْجُدْ إِذْ قُلْنَا لَهُ اسْجُدْ لِآدَمَ" یعنې مګر ابلیس سجده ونه کړه کله چې مونږ ورته وویلې چې آدم ﷺ ته د تعظیم سجده وکړه.

په ذکر و شو دواړو جوابونو کې په مقدرو کلماتو باندې لاندې دوه دلیلونه دلالت کوي: اول د ﴿أَنْ وَاسْتَكْبَرَ وَكَانَ مِنَ الْكَافِرِينَ﴾ د جملو تعقیب یعنې ابلیس د خپل ماموریت د اجراء څخه منعه وکړه او د تکبر مرتکب شو (چې زه د آدم ﷺ څخه غوره یم) او خپل ځان یې ورباندې د کفارو د ډلې څخه شمېر کړ.

که بالفرض نوموړی د ایت په اولنۍ برخه کې په سجده کولو باندې مامور شوی نه وي نو د ایت په وروستۍ برخه کې به ورته ذکر شوی توبیخ نه وي متوجه شوی.

دوهم د پرېستو د ټولګي څخه اخراج او دانسي لعنت د ابلیس په همدغې استکباري خط السیر باندې مرتب شو چې په بل ځای کې ورباندې صراحت نازل شوی دی چې ﴿قَالَ فَأَخْرِجْهَا مِنْكَ رَحِيمٌ ۖ وَإِنَّ عَلَيْكَ لَعْنَتِي إِلَى يَوْمِ الدِّينِ﴾ [ص: ۷۷، ۷۸] یعنې د سجدې نه کولو په نتیجه کې الله ﷻ ابلیس مخاطب وګرځاوه او ورته یې وویلې چې نو د پرېستو د ډلې څخه ووځه چې یقیناً

ته رتلی شوی یی او په تاباندې د جزا د ورځې پورې زما لعنت دی (چې روزمره به درباندي امانه کېږي او د رحمت څخه به لرې کېږي).

په یاد ولری!

۹- په دې مقام کې لاندې ټکي یاد ساتل په کار دي:

الف: ځینو مفسرینو کرامو لیکلي دي چې د ابلیس علیه الله اصلي نوم غزازیل یا خارث وه^(۱)، مگر مونږ ته غوره برېښي چې دغه نوم (ابلیس) به یې اصلي نوم وي چې صراحت ورباندې نازل شوی دی.
ب: دلته ځینو علماء کرامو^(۲) ډېر اوږد بحث لیکلی دی چې عندالله د پیغمبرانو مېرمنې مجموعې غوره ده او که د پرېستو عليهم السلام مجموعه؟ نو که څوک د اوږده بحث لوستل غواړي هملته دې مراجعه وکړي مونږ فقط په همدومره خبره باندې اکتفاء کوو په کومه مجموعه کې چې رحنا للعالمین شامل وي نو په منې مجموعه باندې به بله مجموعه بهتري ونه شي درلودلی.

﴿وَقُلْنَا يَتَادُمُ آسَكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ﴾ (۳۵) فَأَزَلَهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتَعٌ إِلَىٰ حِينٍ ﴿۳۶﴾ فَتَلَقَّىٰ آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ ﴿۳۷﴾ قُلْنَا اهْبِطُوا مِنْهَا جَمِيعًا فَإِمَّا يَأْتِيَنَّكُمْ مِنِّي هُدًى فَمَنْ تَبَعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۳۸﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۳۹﴾

[۳۵] او (هغه وخت یاد کړه چې) مونږ وویلې چې: ای آدمه ته همدا ته په جنت کې اوسېده او ستا مېرمن دې هم (په جنت کې اوسېږي)، او تاسو دواړه د جنت (د میوچاتو) څخه پراخه (پرېمانه) خورئ هر چرته مو چې خوښه وي.

او (فقط) دغې ونې ته دواړه مه ورنژدې کېږئ (چې څه ترې وخورئ) نو تاسو دواړه به (په خپلو) خانوونو باندې، د ظلم کوونکو څخه وگرځئ.

[۳۶] نو دوی دواړه لره (د وسوسې په اچولو سره) د جنت څخه شیطان وښوول (چې دواړه ذکرې شوې ونې ته ورنژدې شوه او خوراک یې ترې وکړ)، نو شیطان دوی دواړه د هغو نعمتونو څخه وويستل په کومو کې چې دواړه مېشت وه.

(۱) تفسیر المعوي ج ۱ ص ۶۳، تفسیر الطبري ج ۱ ص ۲۲۴

(۲) التفسیر الکبیر ج ۲ ص ۲۱۵

او مونږ وويلې چې تاسو دواړه (د اولادونو په شمول) ځمکې ته په داسې حال ورښکته شئ چې (د اولادونو په لحاظ به) ستاسو ځينې کسان د ځينو نورو کسانو دښمنان وي. او تاسو ټولو ته به ځمکه کښې د څه وخته پورې استقرار (استوگنه) او څه استفاده کول (ټاکلي شوي) دي (او بس).

[۳۷] نو آدم ﷺ د خپل رب ﷻ د پلوه (د اعتذار) د څو کلماتو ته سره ملاقي شو (نو په همدغو کلماتو سره يې خپل رب ﷻ ته اعتذار وړاندې کړ) نو خپل رب ﷻ ورباندې (په رحمت سره) رجوع وکړه (او توبه يې ورته قبوله کړه).

يقيناً د آدم ﷻ رب ﷻ همدې ډېر توبه قبلوونکی (او) ډېر مهربان دی. [۳۸] مونږ (ورته) وويلې چې: (ځمکې ته) تاسو ټول د جنت څخه ورکوز شئ (البته د سزا په حيث نه بلکې د امتحان په حيث).

نو که چرته زما د پلوه تاسو ته هدايت درغی نو هر چا چې زما د هدايت پيروي وکړه نو په هغوی باندې (په آخرت کښې) نه ډار شته او نه به دوی غمژن شي (بلکې همېشه به خوشاله وي). [۳۹] او هغه کسان چې (زما د هدايت) ناشکري خپله کړي او زمونږ ايتونو ته د دروغو نسبت وکړي (نو) دغه کسان د اور (دائمي) ملگري دي چې دوی به په اور (دوزخ) کښې همېشه وي.

توضیحات او د مطلب خلاصه

۱- د ﴿وَقُلْنَا يٰۤاٰدَمُ﴾ جمله په وړاندېني ايت کښې د ﴿قُلْنَا﴾ په جمله باندې عطفه ده او د ﴿اٰدَمُ﴾ کلمه ورسره مقدره ده.

دا د يو پلوه، اود بله پلوه ځينې مفسرين کرام^(۱) وايي چې په ﴿وَقُلْنَا يٰۤاٰدَمُ اَسْكُنْ اَنْتَ وَزَوْجُكَ﴾ کښې د ﴿اَسْكُنْ﴾ کلمه په موقته استوگنه باندې دلالت کوي. او په همدغه عبارت کښې د ﴿زَوْجُ﴾ کلمه په اتفاق سره د "حواء" رضی الله عنها څخه عبارت ده.

يعنې هغه وخت ياد کړه چې کله مونږ آدم ﷺ ته وويلې چې ای آدمه! ته او ستا مېرمن (حواء) دواړه په جنت کښې د څه وخته پورې استوگنه وکړئ، او د جنت د ميوجاتو څخه په پراخه پيمانه خورئ او هر چرته مو چې خوښه وي هلته گرځئ راگرځئ خو فقط د دغې يوې ونې څخه څه شی مه خورئ بلکې دغې ونې ته بالکل ورنژدې کېږئ مه، هسې نه چې د خوراک يې مرتکب وگرځئ او خپلو ځانونو باندې د تيري کوونکو د ډلې څخه جوړ شئ.

پوښتنې او د هغو جوابونه

۲- څه لرې نه ده چې په دې مقام کښې د چا په ذهن کښې لاندې پوښتنې وگرځي راوگرځي:

الف که څوک وايي چې بي بي حواء رضی الله عنها د څه شي څخه پيدا کړې شوه؟

(۱) تفسير القرطبي ج ۱ ص ۲۹۹

مونڊ وایو چې په همدې ارتباط الله ﷻ فرمایلي دي چې ﴿يَنبَأُهَا النَّاسُ أَتَقُولُوا رَبُّكُمْ الَّذِي خَلَقَكُمْ مِنْ نَفْسٍ وَحَدِّدَ وُجُوْهُكُمْ﴾ [النساء ۱۱] يعني اے خلکو! تاسو د خپل هغه رب څخه وډار شئ چې تاسو يې د يو نفس څخه پيدا کړي ياست، او د همدغه يو نفس څخه يې د هغه جوړه (مېرمن) هم پيدا کړې ده.

په دې باندې علاوه نبي کریم ﷺ په يوه حديث کښې فرمایلي دي چې «إِنَّ الْمَرْأَةَ خُلِقَتْ مِنْ ضَلَعٍ وَإِنَّتْ إِنْ تَرَدُّ إِقَامَةُ الصَّلَاةِ تَكْسِرُهَا فِدَارُهَا نَعْسُ بَهِاءٍ»^۱ يعني يقيناً ښځه د پوښتنې څخه پيدا کړې شوې ده او که نه اراده وکړي چې پوښتنې سمه کړي نو ماته به يې کړې (مسئولې يې نه شي)، نو نرمې ورسره کوه ترڅو ورسره ژوند او گذاره وکړي.

د همدې حديث په تفسير کښې الشافعي رحمه الله ويلي دي چې «إِنَّ اللَّهَ لَعَالِي لَنَا خَلَقَ آدَمَ خُلِقَتْ حَوَاءٌ مِنْ ضَلْعِهِ الْقَصِيرِ»^۲ يعني يقيناً هر کله چې الله ﷻ آدم پيدا کړ نو (د الله ﷻ په امر سره) حواء سرته يې د آدم ﷺ د لنډې پوښتنې څخه پيدا کړې شوه.

ب که څوک وايي چې ايا يې بي حواء سرته يې په جنت کښې پيدا کړې شوه او که په ځمکه کښې پيدا کړې شوه او بيا د آدم ﷺ سره جنت ته ور داخله کړې شوه؟

مونږ وایو چې ځينو مفسرينو گرامو په همدې ارتباط ښه اوږد بيان ليکلی دی^۳، خو د ايتونو د سياق څخه څرگندېږي چې حواء سرته يې په ځمکه کښې پيدا کړې شوې ده او بيا دواړه جنت ته بولي شوي دي^۴.

ج که څوک وايي چې کوم جنت ته آدم ﷺ او حواء سرته يې دواړه بولي شوي وه؟

مونږ وایو چې که څه هم ځينو علماوو گرامو په دې مقام کښې د ﴿الْجَنَّةِ﴾ کلمه په يوه باغ باندې تفسيره کړې ده کوم چې په يو لوړ ځای کښې موقعيت درلود او په همدې ارتباط يې اوږد بحث ليکلی دی^۵، مگر بهتره او متبادره معنی يې دا ده چې دلته ذکره شوې کلمه د هغه جنت څخه عبارت ده کوم چې د جهنم په مقابل کښې قرار لري^۶، د کوم وعده چې د الله ﷻ د پلوه د قيامت په ورځ ټولو مومنانو ته ورکړه شوې ده (الله ﷻ دې پکښې زمونږ نصيب هم وکړي).

د که څوک وايي چې په ﴿هَذِهِ الشَّجَرَةُ﴾ کښې کومې ونې ته اشاره ده؟

مونږ وایو چې د دغې ونې په تشخيص کښې ځينو علماوو گرامو متعدد اقوال کړي دي^۷.

۱. مسند احمد بن حنبل ج ۷ ص ۲۴۹ - صحيح البخاري ج ۱ ص ۲۶۹

۲. سير ابن ماجه ص ۲

۳. تفسير المعوي ج ۱ ص ۶۲ - تفسير الطبري ج ۱ ص ۲۲۹ - تفسير ابن السعدي ج ۱ ص ۹۰

۴. تفسير ابن کثير ج ۱ ص ۷۹

۵. التفسير الكبير ج ۲ ص ۲ - اللباب في علوم الکتاب ج ۱ ص ۵۵

۶. روح المعاني ج ۱ ص ۲۳۳

۷. زاد المسیر ج ۱ ص ۵۴

مگر بهتره دا ده چې په تشخیص کښې يې توقف غوره کړی شي چې څه گټه پکښې شتون نه لري که بالفرض څه گټه پکښې شتون درلودی نو په کوم ایت یا حدیث کښې به ضرور ورباندې صراحت کړی شوی وی.

ه که څوک وايي چې آدم ﷺ خو د ځمکې د خلافت دپاره پیدا کړی شوی وه نو په دې کښې څه حکمت وه چې الله ﷻ ورته د جنت دوره ورکړه؟

مونږ وايو ﷻ اعلم چې دغه دوره د نبی کریم ﷺ د معراج د دورې سره شباهت لري، شاید چې دغې دورې به د دې دپاره صورت نیولی وی چې اول ترڅو د ابلیس علیه السلام د غولونې صحنه تحقق ومومي او همدغه صورت حال په بنیادمانو باندې قرائت کړی شي چې د قیامت د ورځې پورې ترې عبرت واخلي.

دوهم ترڅو بنیادمانو ته خپل پوخ دښمن څرگند شي چې د دوی مور او پلار دواړه يې د جنت څخه رابهر کړه نو د دوی په غولونه باندې به هیڅکله صرفه ونه کړي چې جنت ته د داخلېدلو مخه يې خوشې کړي.

درېم ترڅو د غولېدنې په حالت کښې بنیادمان د خپلې مور او پلار په لاره لار شي (توبه خپله کړي) او د ابلیس په لاره لار نه شي چې په عصیان او جنایت باندې کلک ودرېږي چې د تعذیب مستحق جوړ شي.

و که څوک وايي چې په ﴿فَأَزَلُّنَا الشَّيْطَانَ عَنْهَا﴾ کښې د «أَزَلُّنَا» کلمه د «إِزْلال» - لکه «إِكْرَام» - څخه اشتقاقه شوې ده او د «عَنْهَا» ضمیر جنت ته راجع دی چې په وړاندېني ایت کښې ذکر دی یعنې نو شیطان آدم ﷺ او حواء ﷻ دواړه د جنت څخه وښویول او په غولونې سره يې ترې دواړه بهر کړه.

نو پوښتنه دا ده چې شیطان (ابلیس) څنگه په دغه کار باندې وتوانېد حال دا چې نوموړی څو لا وړاندې د پریستو د ټولګي څخه ویستل شوی وه او جنت ته د داخلېدلو چانس يې د لاسه ورکړی وه لکه چې الله ﷻ د نوموړي په هکله فرمایي چې ﴿قَالَ أَخْرِجْ مِنْهَا﴾ [الأعراف: ۱۸] یعنې: الله ﷻ وفرمایي چې (ای ابلیس!) د پریستو د ټولګي (یا د جنت) څخه ووځه (چې ته رټلی شوی یی).

مونږ وايو چې ځینو علماوو کرامو د دغه سوال د جوابولو دپاره متعدد جوابونه لیکلي دي چې ابلیس د مار په ګډه کښې جنت ته ور داخل شوی وه، او یا د جنت دروازې ته ورنژدې شوی وه او خپله خبره يې بدله کړې وه او جنت ته په داخلېدلو بریالی شوی وه.^(۱)

مګر دغه جوابونه یو هم د قبلېدلو قابلیت نه لري، او مقبول جواب دا دی چې د وسوسې د اچولو دپاره ضرورت نشته چې جنت ته د داخلېدلو التزام وکړی شي ایا جنتیان او دوزخیان سره بالمشافه خبرې نه کوي لکه چې د [الأعراف ۴۳ - ۵۱] ایتونو کښې ورته اشاره شوې ده؟

ایا په نني عصر کښې د شرق او غرب خلک سره په تلویزون کښې نه گوري او یو تربله سره خبرې نه کوي؟ بلکې نن ورځ خو کفري دولتونو همدغه وسائل په کار اچولي دي او د کورونو په داخل کښې مسلمانان بې لارې کوي او ښځې او ځوانان اغواء کوي.

ز. که څوک وایي چې: په دې کښې څه حکمت دی چې په ذکره شوې جمله کښې د "ابلیس" څخه په ﴿الشَّيْطَانُ﴾ سره تعبیر نازل شو او "فَأَزَلَّهُمَا إِبْلِيسُ" نزول ونه موند؟

مونږ وایو - والله اعلم - چې: دا مقام د غولونې د بیان مقام دی شاید چې په دې مقام کښې به د نوموړي څخه په ﴿الشَّيْطَانُ﴾ سره د دې دپاره تعبیر نازل شوی وی ترڅو بنیادمان پوه شي چې غولونه یوازې په ابلیس پورې انحصار نه لري بلکې په انسانانو کښې هم د هغه اندیوالان شته چې په غولونه او تېروسته کښې ورسره همکاري کوي. او په زړونو کښې په وسوسو اچولو باندې رسره اخته دي. او دا ځکه چې د "شیطان" کلمه هر سرکښه تجاوز کوونکي ته شامله ده، برابره خبره ده چې انسان وي که پېری او یا کوم بل ساکین وي.^(۱)

همدې مطلب ته الله ﷻ په [الانعام: ۱۱۲] او په [الناس: ۶] ایتونو کښې اشاره کړې ده. نو که بالفرض د ﴿الشَّيْطَانُ﴾ په عوض "إِبْلِيسُ" نازل شوی وی نو ذکر شوی مطلب به بې اشارې پاتې شوی وی.

ح: که څوک وایي چې: آدم ﷺ او حواء رضی الله عنهما په جنت کښې څومره وخت استوگن وه او بیا ترې اخراج شو کوم ته چې په ﴿فَأُخْرِجَهُمَا مِمَّا كَانَا فِيهِ﴾ سره اشاره شوې ده. یعنې: د وسوسې د اچولو په وجه د آدم ﷺ او حواء رضی الله عنهما دپاره شیطان د اخراج (وېستلو) سبب وگرځېد؟ مونږ وایو چې: څرنگه چې د دغه وخت د تعین په هکله ایت او حدیث موجودیت نه لري، نو توقف پکښې غوره دی.

ط: که څوک وایي چې: د ﴿وَقُلْنَا أَهْبِطُوا﴾ په مستتر ضمیر سره څوک مخاطب کړی شوی دی چې تاسو ټول په داسې حال کښې د جنت څخه ځمکې ته ورښکته شئ چې ځینې به مود ځینو نورو دښمنان وي او همدا حالت به د قیامت د ورځې پورې ادامه ولري؟ مونږ وایو چې: که څه هم په دغه ضمیر سره په مخاطبینو کښې علماوو کرامو متعدد احتمالات لیکلي دي چې تقریباً شپږو احتمالاتو ته رسېږي.^(۲)

مگر بهتر احتمال دا دی چې په دغه ضمیر سره آدم ﷺ او حواء رضی الله عنهما مخاطب ګرځولي شوي دي، او جمعیت یې د اولادې په ملحوظ صورت نیولی دی، او په همدې ملحوظ ځینې د ځینو نورو دښمنان هم ښودلي شوي دي.^(۳) دغه احتمال د لاندې دوه وو وجود کبله غوره دی:

(۱) لسان العرب ج ۱۲ ص ۲۳۸

(۲) زاد المبرج ج ۱ ص ۵۶: تفسیر الطبري ج ۱ ص ۲۲۶: تفسیر الخازن ج ۱ ص ۱۰۸

(۳) تفسیر الکشاف ج ۱ ص ۱۲۸

اول: په دغه احتمال باندې په بل ایت کښې صراحت نازل شوی دی چې: ﴿قَالَ أَهْبِطُوا مِنْهَا جَمِيعًا نَبْعُضُكُمْ لَبَقُصٍ عَذُوبٌ﴾ [طه: ۱۲۳] یعنی: ای آدم او حواء! تاسو دواړه د ټولو اولادونو په ملحوظ د جنت څخه ځمکې ته په داسې حال وربښکته شئ چې ځینې به مو د ځینو نورو دپاره دښمنان وي. دوهم: همدا احتمال د ذکرې شوي مجموعې په ﴿فَلَمَّا يَأْتِيَنَّكُم مِّنِّي هُدًى﴾ کښې د کلمې په ضمیر سره هم راجع گڼلې کېږي. او دا ځکه چې د ځینو علماوو په نزد په دغه ضمیر سره آدم ﷺ او حواء ﷺ او د دوی دواړو اولادونه مخاطب ګرځولي شوي دي^(۱)، چې نه پکښې ابلیس شمولیت لري او نه بل شی بلکې د شریعت نازلول د همدوی دپاره صورت نیولی دی. اما ځینې نور علماء کرام وايي چې د شریعت په تعميل باندې ابلیس علیه السلام هم مکلفیت لري^(۲). نو په دې تقدیر ذکره شوې جمله د ترجیح سبب نه شي ګرځېدلای.

ی: که څوک وايي چې په ﴿فَتَلَقَىٰ آدَمُ مِنْ رَبِّهِ كَلِمَتَ فَتَاتٍ عَلَيْهِ﴾ کښې د ﴿كَلِمَتَ﴾ کلمه د کومو کلمو څخه عبارت ده؟ یعنی: نو آدم ﷺ د خپل رب ﷻ د پلوه د څو کلمو سره ملاقي شو چې په همدغو کلمو سره توبه تائب شو نو خپل رب ﷻ ورباندې په مهرباني سره رجوع وکړه؟ مونږ وايو چې: همدغه کلمې په بل ایت کښې په صراحت سره نازلې شوې دي چې: ﴿قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ [الأعراف: ۲۳] یعنی: دوی دواړو وویلې چې: ای زموږ رب! موږ په خپلو ځانونو باندې تېری کړی دی او که ته موږ ته مغفرت ونه کړې او رحم راباندې ونه کړې (توبه مو قبوله نه کړې) نو هر ورو به موږ د زیانکارانو څخه وګرځو. یا: که څوک وايي چې: په دې کښې څه حکمت دی چې په ﴿فَتَاتٍ عَلَيْهِ﴾ کښې یوازې د آدم ﷺ په توبه باندې صراحت نازل شو او د حواء ﷺ د توبې په هکله څه صراحت نزول ونه موند، حال دا چې په دعائیه جمله کښې دواړو اشتراک درلود؟

مونږ وايو چې: د حواء ﷺ د توبې په قبول باندې ایت شریف په دلالة النص سره دلالت کوي چې کله د متبوع (آدم ﷺ) توبه قبوله شوه نو د تابع (حواء ﷺ) توبه خو به ضرور قبوله شوې وي. د همدې ایت یو نظیر په بل ایت کښې راروان دی چې: ﴿هَذَا فِرَاقُ بَيْنِي وَبَيْنِكَ﴾ [الكهف: ۷۸] چې د خضر ﷺ د خولي څخه یوازې د موسیٰ ﷺ په فراق باندې صراحت راحکایت شوی دی چې متبوع وه او د موسیٰ ﷺ د ملګری (یوشع بن نون ؑ) د فراق په ذکر باندې دلالة النص دلالت کوي چې تابع وه. یب: که څوک وايي چې: ایا آدم ﷺ او حواء ﷺ ته د جنت څخه په رابښکته کولو سره سزا ورکول د توبې د قبول سره منافي کار نه دی؟

مونږ وايو چې: د همدغه اعتراض د مخنیوي دپاره الله ﷻ د ﴿أَهْبِطُوا﴾ کلمه تکرار نازله کړه چې: ﴿قُلْنَا أَهْبِطُوا مِنْهَا جَمِيعًا فَلَمَّا يَأْتِيَنَّكُم مِّنِّي هُدًى فَمَنْ تَبَعَ هَذَا﴾ الآية یعنی: مونږ هغوی

۱. تفسیر الفاسي ج ۲ ص ۱۱۰. التفسیر الکبیر ج ۳ ص ۲۷.

۲. تفسیر الطبري ج ۱ ص ۱۴۷.

البقرة

ته وویلې چې ستاسو توبه قبوله ده تاسو ته څه عتاب متوجه نه دی، خو د خپلې دندې د انجامولو دپاره ځمکې ته ورښکته شئ چې ستاسو د اولادې دپاره د امتحان میدان دی.

یچ که څوک وایي چې ایا د توبې د قبول څخه د عصیان وېره نه اوچتېږي حال دا چې آدم په شمول ټول پیغمبران د عصیان او گناه څخه په عصمت کښې دي؟

مونږ وایو چې د دغه اعتراض د مخنیوي دپاره علماوو کرامو متعدد جوابونه کړي دي. ^۱ مثلا آدم په اجتهاد کښې خطا شو چې د **وَلَا تَقْرَبَا هَذِهِ الشَّجَرَةَ** تحریمي نهي یې په تزییې نهي باندې حمل کړه چې مخالفت یې عصیان نه بلکې د خلاف الاولی (نه بهتر) کار کول دي او داسې نور مگر مونږ ته شوره برېښي چې آدم **ذکره** شوي نهي هېره کړې وه لکه چې الله **وَلَقَدْ عَهِدْنَا إِلَى آدَمَ مِنْ قَبْلِ فَتَنِ** **وَلَمْ يَخُذْ لَهُ عَزْمًا** [طه ۱۱۵] یعنی یقیناً مونږ آدم ته کلکه توصیه کړې وه (چې دغې ونې ته مه ورنژدې کېږه) خو آدم **ذکره** دغه توصیه هېره کړه او مونږ ورته کلک عزم موندنه نه کړ.

یډ که څوک وایي چې په نسیان باندې خو عند الله مواخذة (نیونه) نشته ترڅو توبې ته اړتیا پېښه شي او نه ورته د عصیان نوم ایښودل کېږي حال دا چې الله **وَلَقَدْ عَهِدْنَا إِلَى آدَمَ مِنْ قَبْلِ فَتَنِ** **وَلَمْ يَخُذْ لَهُ عَزْمًا** یاد کړی دی چې **وَعَصَى آدَمُ رَبَّهُ فَغَوَى** [طه ۱۲۱] یعنی او آدم **ذکره** د خپل رب **ذکره** څخه عصیان وکړ نو ښه لاره یې ورکه کړه؟

مونږ وایو چې د نسیان څخه په عصیان سره تعبیر د آدم **ذکره** د شان په لوړوالي دلالت کوي چې دغه کار که څه هم عصیان نه دی مگر د ده **ذکره** د عالي شان په لحاظ عصیان وگڼلی شو او توبې نه پکښې اړتیا پېښه شوه.

خلک وایي چې **خَسَاتُ الْأَثْوَارِ لَكِنَّاتُ الْفُقَرَاءِ** یعنی د نېکانو نېک کارونه د مقربینو گناهو په نسبت گناهونه دي په همدې ارتباط د [الأعراف ۲۰-۲۲] ایتونو لاندې **إِنْ شَاءَ اللَّهُ** څه نور وضاحت هم راروان دی.

په که څوک وایي چې ځمکې ته د آدم **ذکره** د ښکته کېدلو سره خو د شریعت نزول یقیني وه، نو څه حکمت په بنیاد همدغه نزول ته په **فَأَمَّا بَأْتِنُكُمْ بَنِي هُدَى** کښې د شرط په توگه اشاره وشوه؟ مونږ وایو **وَاللَّهُ عَزَّ وَجَلَّ** چې په دغه شرط کښې دې ته اشاره ده چې د شریعت نزول د الله **ذکره** فضل دی او په ده **ذکره** باندې ضرور نه دی.

هو! دا بېله خبره ده چې پخپله یې په خپل اقدس ذات باندې ضروري وگرځوي. همدغه ایت ته ورته [طه ۱۲۳] ایت هم نزول موندلی دی.

یو که څوک وایي چې آدم **ذکره** او حواء **ذکره** د جنت څخه په کومو-کومو ځایونو باندې راکوږ کړی شوه؟

مونږ وايو چې د عبد الله بن عباس رضي الله عنه د قول په بنياد^(۱)، آدم عليه السلام په هند (سرنديب) کښې رابښکته کړې شو او حواء رضي الله عنها د عربستان په جدّه^(۲) نومې ځای کښې راکوزه کړې شوه.

یز که خوگ وایی چې د ﴿فَمَنْ تَبِعَ هَذَا﴾ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۶﴾ مفهوم دا دی چې د هدایت په تابعانو (مؤمنانو) باندې نه ډار شته او نه به دوی غمژن شي، حال دا چې مؤمنان هم ډار شوی دی او هم ورباندې غمونه وروړوان دي؟

مونږ وايو چې په ايت شريف کښې د آخرت خوف او حزن نفي شوی دی لکه چې د ﴿ وَالَّذِينَ
كَفَرُوا وَكَذَّبُوا ۝ الْآيَةَ تَعْقِيبَ وَرَبَّانْدې دلالۍ کوي. يعنې په دغو کسانو باندې نه په آخرت کښې
خوف شته چې څه خطر ورته متوجه وي او نه به دوی غمژن شي چې اې کاش! چې په دنيا کښې مو
د هدايت اتباع خپله کړې وې

همدا مضمون الله ﷻ د جنتيانو د خولو څخه راحكايت كړى دى چې: ﴿ وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ ﴾ [فاطر ۱۳۴] يعنى او جنتيان به وايي چې هغه الله ﷻ ته ستاينه ده چې زموږ څخه يې غمونه لرې كړه (او د خوشالي دانسي كور ته يې داخل كړو).

بیج که خوگ وایی چي د آخروي خوف او حزن خخه خو هم مؤمنان نه شي بیج کېدلی بلکې پیغمبرانو ته هم رسېږي. لکه چي په یوه اوږده حدیث کې ورته نبي کریم ﷺ اشاره کړې ده؟^(۲)

مونږ وایو چي د ایت شریف مطلب دا دی چي دغو کسانو ته به د الله ﷻ د پلوه عتاب متوجه نه وی چي وډار شي او یا غمخوښ شي

هوا کوم دار او غم چې په هغوی باندې د خپلې کمزورۍ د کبله ورغلی وي نو هغه په ایت شریف
کښې نه دی نفی شوی.

﴿بَنِي إِسْرَءِيلَ اذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَوْفُوا بِعَهْدِي أَوْفٍ بِعَهْدِكُمْ
وَإِنِّي فَازِهِبُونَ ﴿١٠٠﴾ وَآمِنُوا بِمَا أَنْزَلْتُ مُصَدِّقًا لِمَا مَعَكُمْ وَلَا تَكُونُوا أُولَٰ كَافِرِينَ﴾

وَلَا تَشْتَرُوا بِإِيمَانِي ثَمَنًا قَلِيلًا وَإِنِّي فَاتَّقُونَ ﴿١١٠﴾ وَلَا تَلْبِسُوا الْحَقَّ بِالْبَاطِلِ

وَتَكْتُمُوا الْحَقَّ وَأَنْتُمْ تَعْلَمُونَ ﴿١١﴾ وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ

الرَّاكِعِينَ ﴿١٧﴾ أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْلَمُونَ

تَغْفُلُونَ ﴿٢٢﴾ وَاسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ ﴿٢٣﴾ الَّذِينَ

١١- المدخل الموج ١ ص ١٢٥ - غير المطبوع ١ ص ٢١٩ - غير المطبوع ١ ص ٢٢

٢. حاصم الترمذي ج ٢ ص ٦٩

يُظَنُّونَ أَنَّهُمْ مُلْكُوا رَبِّهِمْ وَأَنَّهُمْ إِلَهِ رَاجِعُونَ ﴿٤٠﴾

[۴۰] ای د یعقوب عليه السلام اولادې تاسو زما هغه نعمت په یاد کړې کوم چې ما په تاسو (او ستاسو په پلرونو) باندې پېرزو کړې وه او (هم) تاسو (په طاعت سره) زما په عهد وفا وکړې نو زه به (په اجر سره) ستاسو په عهد باندې وفا وکړم او (همدارنگه) تاسو (د بل چا څخه نه بلکې) خاص زما څخه ودارئ (البته داسې ډار چې ستاسو په اندامونو اثر وغورزوي).

[۴۱] او تاسو به هغه کتاب (قرآن کریم) باندې ایمان راوړئ کوم چې ما په داسې حال کې درنازل کړې دی چې د هغه کتاب (تورات) تصدیق کوونکې دی کوم چې ستاسو سره شتون لري او تاسو به دغه کتاب (قرآن کریم) باندې د کافر ټولګې مخکښان (ائمة الکفر) مه جوړه پېږئ (چې د نورو د کفر سبب وګرځي).

او تاسو زما په ایتونو سره ناچیزه پیسې مه اخلئ (چې په مقابل کې یې تحریف ته صورت ورکړې) او تاسو زما د عذابه خپل ځانونه په وقایه کې کړئ (او ترې بچ یې کړئ).
[۴۲] او تاسو د باطل سره حق مه ګډوډئ او حق مه پټوئ حال دا چې تاسو پوهېږئ (چې دا څومره بد کارونه دي).

[۴۳] او تاسو (د تازه نازل شوي شریعت په چوکاټ کې) لمونځونه ودروئ او زکاتونه ورکړئ او (هم) د رکوع کوونکو (محمدي عليه السلام امت) سره رکوعګانې وکړئ.
[۴۴] ایا تاسو خلکو ته په نېک کار (ایمان راوړلو) سره امر کوئ حال دا چې تاسو خپل ځانونه هېر کړي دي او حال دا چې تاسو کتاب (تورات) لولی؟

ایا نو تاسو د عقل څخه کار نه اخلئ (چې د خپلو ځانونو غم هم وخورئ)؟
[۴۵] او تاسو (د ایمان راوړلو په هکله) په صبر او لمانځه سره (د الله تعالى څخه) کومک وغواړئ (چې توفیق درکړي).

او یقیناً چې دا (لمونځ د صبر په ملګرتیا سره) ډېر دروند دی مګر په هغه کسانو باندې (دروند نه دی) کوم چې عاجزي کوونکي دي (نو تاسو عاجزي خپله کړئ).
[۴۶] عاجزي کوونکي هغه کسان دي کوم چې باور خپلوي چې یقیناً دوی د خپل رب تعالى سره ملاقي کېدونکي دي او یقیناً دوی خاص خپل رب تعالى ته (د حساب کتاب دپاره) رجوع کوونکي دي.

ارتباطونه او د مطلب خلاصه

۱- په دې ایتونو کې د مشرکانو د هغه اعتراض په تعقیب کوم ته چې وړاندې په [البقرة: ۲۶] ایت کې اشاره شوې ده د هغوی یو بل اعتراض جواب او رد شوی دی. هغه دا چې:
که دا کتاب (قرآن کریم) د الله تعالى د پلوه په حقه نازل شوی وی او محمد صلى الله عليه وسلم په حقه پیغمبر وی نو د هر چا څخه وړاندې به ورباندې اهل الکتابو ایمان راوړی وی چې اهل العلم دي او د راتلونکي پیغمبر په هکله ښه پوره معلومات لري.

په همدې هکله د [البقرة: ۱۵۲] ایت پورې په یو سلو دیارلسو (۱۱۳) ایتونو کېنې مربوط مطالب او د رد استدلالات نازل شوي دي.

۲- په وړاندېنيو ایتونو کېنې د هغه عهد صورت حال ته اشاره شوې ده کوم چې د الله ﷻ د پلوه ادم ﷺ ته توصیه شوې وه. او په دې ایتونو کېنې د هغه عهد صورت حال بیانېږي کوم چې د الله ﷻ د پلوه د اهل الکتابو څخه په خپلو کتابونو کېنې اخستلی شوی وه.

۳- هلته د هغو نعمتونو د بیان ذکر شوی وه کومو چې په ټولو بنیادمانو پورې تعلق درلود او په دې ایتونو کېنې د هغو نعمتونو ذکر ته اشاره شوې ده کوم چې د یوې خاصې قبیلې (بنی اسرائیل) پورې ارتباط لري. نو حاصل یې داسې راڅیږي:

ای پیغمبره! په خپل امت باندې د هغې قبیلې څه حالات قرائت کړه کومه چې د یوه غوره پیغمبر (یعقوب ﷺ) اولاده ده، کومه چې آخر الزمان پیغمبر ﷺ ډېر ښه پېژني چې همدا ستا څخه عبارت دی. نو زما د پلوه یې مخاطب کړه او ورته ووايه چې ای د یعقوب ﷺ اولادې!

۱- تاسو زما هغه نعمتونه په شکرگزاری سره درپه یاد کړئ کوم چې ما په تاسو باندې عموماً او ستاسو په پلرونو باندې خصوصاً انعام کړی دی چې د فرعونیانو د غلامۍ څخه مو ورته نجات ورکړ او د تیه په میدان کېنې مو ورته ډېره ښه استوگنه ورپېرزو کړه.

۲- تاسو زما په عهد باندې وفا وکړئ او د نورو پیغمبرانو په شمول په آخر الزمان پیغمبر باندې ایمان راوړئ. نو زه به هم ستاسو په عهد باندې وفا وکړم او داسې جنتونو ته به مو داخل کړم چې د ونو لاندې یې څلور ډوله ویالې (لبنتي) بهېږي.

۳- تاسو خاص زما څخه وډار شئ البته په داسې ډار سره چې په تاسو باندې اثر وغورزوي او د اضطراب سره مو مخامخ کړي او د بل چا ډار درڅخه هېر کړي.

۴- تاسو په هغه کتاب (قرآن کریم) باندې په اخلاص سره ایمان راوړئ کوم چې په دغې زمانې کېنې ما نازل کړی دی حال دا چې همدا کتاب د هغو مطالبو تصدیق کوونکی دی کوم چې ستاسو سره شتون لري او لا پخوا تاسو ته درنازل شوی وه، کوم چې د همدغه کتاب په حقانیت باندې ښه پوره دلالت کوونکی دی.

۵- ای د یعقوب ﷺ اولادې! څرنگه چې ډېرو خلکو په دغه کتاب باندې خپل ایمان راوړل ستاسو د ایمان په راوړلو پورې تال کړی دی نو تاسو په ایمان راوړلو کېنې مخکښان جوړ شئ او په کفر کېنې مخکښان مه جوړېږئ چې د هر چا څخه وړاندې ورباندې تاسو کفر اختیار کړئ، په دې صورت کېنې به ستاسو د جنایت پېټی ډېر دروند وگرځي.

۶- تاسو زما د هغو ایتونو په تبدیل باندې د فاني دنیا قلیله متاع مه اخلئ چې تحریف ورکړئ کوم چې ما د آخر الزمان پیغمبر په هکله په تاسو باندې لا پخوا درنازل کړي وه او د همدغه پیغمبر څه علامات مو ورته پکېنې بیان کړي وه.

۷- تاسو د تبدیلی په موضوع کېنې زما د عذاب خپل ځانونه په وقایه کېنې وگرځوئ او

خپل ځانونه ترې بچ کړی (حقیقت څرگند کړی).

۸- یا به بل عبارت: تاسو په څرگندو الفاظو کې حقیقت بیان کړی او حق د باطل سره مه ګډوی چې سوچه حقیقت ونه وایاست او د دروغو سره یې مخلوط کړی. لڼده دا چې تاسو حق مه پټوی او تحریف مه ورکوی حال دا چې تاسو پوهېږئ چې د حق پټول څومره لوی جنايت دی او هم پوهېږئ چې حق څه شی دی او تاسو ورته د پوهې سره سره تحریف او تغیر ورکوی.

۹- ای د یعقوب عليه السلام اولادې! ستاسو پخوانی شریعت اوس منسوخ شوی دی نو تاسو د محمدي شریعت په چوکاټ کې لمونځونه ودروی او زکاتونه ورکړی او هم د رکوع کوونکو مؤمنانو سره رکوع وکړی چې نن ورځ ستاسو هغه لمونځ د قبول قابل نه دی چې رکوع پکې شتون ونه لري. ۱۰- تاسو د هر چا څخه وړاندې خپل ځانونه په محمدي (ﷺ) شریعت باندې برابر کړی او په همدغه تازه نازل شوي کتاب (قرآن کریم) باندې ایمان راوړئ ترڅو په تاسو پسې نور خلک اقتداء وکړي او په ایمان باندې مشرف وګرځي.

ایا دا عجیبه نه ده چې تاسو نورو خلکو ته په نېکۍ سره امر کوئ چې په دې کتاب (قرآن کریم) باندې ایمان راوړئ حال دا چې تاسو خپل ځانونه هېر کړي دي چې په دغه نېک کار کې برخه نه اخلئ او هم حال دا چې تاسو اسماني کتاب (تورات) لولی چې د همدغه کتاب (قرآن کریم) په حقانیت باندې شهادت ورکوي.

نو ایا تاسو د عقل څخه کار نه اخلئ؟ ایا دا د هوښیار سړي کار دی چې خپل ځان یې هېر کړي وي او نور خلک ورته په یاد وي؟

۱۱- ای د یعقوب عليه السلام اولادې! تاسو د ذکر شوي نېک عمل (ایمان) په خپلولو کې په لاندې دوه وو کارونو سره استعانت او کومک وغواړئ:

الف: تاسو استقامت خپل کړئ، خپل خواهشات په قابو کې وساتئ او هم د دنیاوي مالونو او دنیاوي عزتونو د تحصیل دپاره غیر مشروعې هڅې او تاندونه مه وهي.

ب: تاسو د محمدي (ﷺ) شریعت په چوکاټ کې لمونځونه اداء کړئ او د منسوخ دین چوکاټ پرېږدئ، چې دغه ډول لمونځونه تاسو د بدو کارونو او هم د بې شرمه کارونو څخه منعه کوي او د نېکیو توفیق مو ورباندې قوي کېږي او زیاتېږي.

۱۲- که څه هم دغه لمونځ چې په صبر باندې مشتمل دی او د منسوخ دین په طریقه نه اداء کېږي په تاسو باندې ډېر دروند او سخت دی. مګر ستاسو د جملې څخه په عاجزي کوونکو کسانو باندې دروند او سخت نه دی، نو تاسو عاجزي خپله کړئ او د تکبر څخه لاس واخلي چې د دغه ډول لمانځه توفیق موندنه کړئ.

۱۳- عاجزي کوونکي هغه کسان دي چې د خپل رب ﷻ سره د ملاقات په ورځ (قیامت) باندې باور لري او ایمان یې ورباندې راوړی وي. او چې خاص خپل رب ﷻ ته د محاسبې دپاره په بیرته

وروسته پدلو باندې هم د اعتقاد درلودونکي وي چې ضرور به د مرګ څخه وروسته صورت ونيسي

توضیحات

۱- په دې بڼې (إِسْرَءِیْل) کې د "إِسْرَءِیْل" کلمه د "غذ" یا "صبي" د باره وضعه شوې ده، او د "إِبْرَءِیْل" کلمه خو د "الله" د کلمې سره مرادفه ده، چې د "غذ" الله یا "صبي" الله معنی ورکوي، دغه "إِسْرَءِیْل" د یعقوب عليه السلام لقب دی لکه څنگه چې "خَلِیْل" الله د ابراهیم عليه السلام لقب دی یعقوب عليه السلام دولس (۱۲) رامن درلود، چې یو یې کسې یوسف عليه السلام وه، د دغو دولسو زامنو څخه یې د رماسي په اوږدو کسې دولس (۱۲) قبلي جوړې شوي په دوی کسې زیست بهر پیغمبران تیر شوي دي او درې اسماني کتابونه (تورات، انجیل، زبور) په همدوی کسې نازل شوي دي چې تورات په موسی عليه السلام باندې نازل شوی وه، انجیل په عیسی عليه السلام باندې نزول موندلی وه، او زبور په داود عليه السلام باندې نازل شوی وه. د دوی څخه هغه کسان د یهودو په نامه یادېږي کوم چې خپل ځانونه د موسی عليه السلام پیروان گڼي او هر څوک چې خپل ځانونه عیسی عليه السلام او انجیل ته منسوبوي هغوی نن ورځ د نصاراوو په نامه یادېږي که څه هم د یعقوب عليه السلام د اولادې څخه نه وي که څه هم د دوی اصلي ټاټوبي د شام او فلسطین منطقه وه خو د یوسف عليه السلام په سلسله کسې دوی مصر ته انتقال شوي وه او هلته متوطن شوي وه، چې پوره قیصې ته به یې د "یوسف" په سورت کسې اشاره وشي، ان شاء الله عز وجل. د یعقوب عليه السلام اولادې په علم او معرفت سره شهرت درلود او د آخر الزمان پیغمبر (محمد ص) په ځکه د ښه پوره معلوماتو درلودونکي وه. د جزيرة العرب خلک د همدوی ایمان راوړلو ته منتظر وه چې که محمد ص په حقه آخرنی پیغمبر وي نو د هر چا څخه وړاندې به ورباندې همدوی ایمان راوړي. نو ځکه په ایت شریف کسې دوی ته په دې بڼې (إِسْرَءِیْل) سره خطاب نازل شو چې تاسو د خپل پلار په قدم لار شئ او خپل ځانونه په غوره بندگانو کسې شامل کړئ او ایمان راوړئ.

دلته کومو نعمتونو ته اشاره ده؟

۲- که څه هم مفسرینو کرامو د دې آیت (وَأَذْكُرُوا نِعْمَتِيَ الَّتِي أَنْعَمْتُ عَلَيْكُمْ) جمله په هغو نعمتونو سره تفسیر کړې ده کوم چې د تاریخ په اوږدو کسې بني اسرائیلو ته ورکړي شوي وه، د کومو ذکر چې د [البقرة ۴۹] ایت څخه پیل شوی دی، لکه "مَنْ" او "سَلَوَى" او داسې نور، چې د پلرونو نعمت اولادونو ته هم راجع کېږي، مګر بهتره دا ده چې نعمتونو ته تخصیص ورته کړی شي ترڅو هغو

۱- تفسیر المیزان ج ۱ ص ۶۶ تفسیر الطبری ج ۱ ص ۲۴۸

۲- تفسیر المیزان ج ۱ ص ۸۲

خیر منداهی و معلومو نه هم شمولیت ولری کوم چي، مخاطبینو بني اسرائيلو ته ورکړی شوي وه. لک د آخر الزمان پیغمبر ﷺ په ملاتړو کښي، د خپل ځان د شاملولو توان او داسي نور.

د عهدونو تشخيص

۴. په $\text{وَإِذْ أَخَذْنَا مِيثَاقَ بَنِي إِسْرَءِيلَ}$ او $\text{وَإِذْ أَخَذْنَا مِيثَاقَ كَهَنِهِ كَهَنِيِّيَّةِ هَؤُلَاءِ لَتَكُونَنَّ لِلنَّبِيِّينَ مِنكُمُ الرَّسُولُ$ د "عهد، عهد" دواړه کلمې په دې مقام کښي ځينو مفسرونو کرامو په معهودو معنادو سره تفسيري کړي دي چي تقريباً څلېر شتو (۲۲) ته رسېږي. موږ کوم تفسیر چي موږ ته پوره پراخسي، هغه په لاندې ډکو کښي راجلاسه کوو.

الف د "ميثاقی" څخه هغه عهد مطلب دی کوم چي الله ﷻ د بني اسرائيلو څخه اخستی وه چي ناسو شريعت جعلی کړی او د آخر الزمان پیغمبر ﷺ په شمول په ټولو پیغمبرانو باندې ایحان راوړی او عقیده ورباندې خپله کړی.

ب د $\text{وَإِذْ أَخَذْنَا مِيثَاقَ كَهَنِهِ كَهَنِيِّيَّةِ هَؤُلَاءِ لَتَكُونَنَّ لِلنَّبِيِّينَ مِنكُمُ الرَّسُولُ}$ هغوی ته په تورات کښي ورکړی وه چي زما د عهد د پوره کولو په صورت کښي به زه ستاسو گناهونه محوه کړم او ابدي جنت ته به مو داخل کړم. په همدغه ذکر شوي تفسیر باندې په [المائدة ۱۲] آیت کښي په ښه وضاحت سره صراحت تارل شوی دی.

"زَهَبَ" څه معنی؟

۴. په $\text{وَإِذْ أَخَذْنَا مِيثَاقَ كَهَنِهِ كَهَنِيِّيَّةِ هَؤُلَاءِ لَتَكُونَنَّ لِلنَّبِيِّينَ مِنكُمُ الرَّسُولُ}$ کلمه چي په اصل کښي "ارْهَبُونِي" وه، د "زَهَبَ" لکه "مضروب" څخه اشتقاقه شوې ده او د هغه ډار او خوف څخه عبارت ده د کوم سره چي اضطراب او احتساب ملاتړی دی. (چي اثرات يې څرگند شي) یعنې ای بني اسرائيلو! تاسو د بل چا څخه نه ډارېږئ بلکي خاص زما څخه په داسي ډار سره وډار شئ چي اثرات يې ستاسو په عقیده او عمل کښي څرگند شي او د کفرې لارې څخه مو راوگرځوي.

سوال جواب

۵. که څوک وايي چي د $\text{وَإِذْ أَخَذْنَا مِيثَاقَ كَهَنِهِ كَهَنِيِّيَّةِ هَؤُلَاءِ لَتَكُونَنَّ لِلنَّبِيِّينَ مِنكُمُ الرَّسُولُ}$ په جملې سره خو اهل الكتاب په مدينه منوره کښي مخاطب کړی شوي وه، نو د دغه خطاب څخه د اشارې په توگه فهمېږي چي د کفر غوره کولو په صورت کښي به دوی اولني کفار جوړ شي حال دا چي د دوی څخه وړاندې په مک معظمه کښي مشرکانو ورباندې کفر غوره کړی وه؟

موږ وايو چي د ذکرې شوې جملې معنی دا ده چي

الف تاسو په کفر کښي امامان مه جوړېږئ چي خلک په تاسو پسې اقتداء کوي چي اهل العلم بياست مو په دې صورت کښي به تاسو په خپلو جنابانو باندې علاوه په راتلونکي وخت کښي

نورو کفارو د جنایاتو هم مرتکب وگرځي او د عذاب ونډه به مو زښته ډېره درنه شي.
ب: که تاسو کفر غوره کړئ نو ستاسو کفر به ډېر سخت وي او تاسو به د اولنۍ درجې کفر خاوندان وگرځي او عذاب به مو ډېر شدید وي.

د ایتونو خرڅول څه معنی؟

ع- په ﴿وَلَا تَشْتَرُوا بِآيَاتِي ثَمَنًا قَلِيلًا﴾ کښې د اهل الكتابو هغه خط السیر ته اشاره شوې ده کوم چې هغوی د خپل کتاب (تورات) د ایتونو سره په کار اچولی وه. هغه دا چې:
الف: د هغوی ملایانو به د حکومتی واکدارانو څخه رشوتونه اخستل او هغه ایتونه به یې ورته تحریفول کومو به چې د نبی کریم ﷺ په صداقت او د قرآن کریم په حقانیت دلالت کاوه، ترڅو یې واکداري د خطر سره مخامخه نه شي.

ب: د هغوی ملایانو به په عوامو باندې قلنگونه ټاکلي وه او د حقانیت ایتونه به یې ترې پټول چې قلنگونه یې د خنډونو څخه بچ پاتې شي.

دا د یو پلوه، او د بله پلوه په ذکر شوي ایت کښې دې ته هم اشاره ده چې ټوله دنیا په نظر سره آخرت ته حقیر او ناچیزه (لږ) شی دی. نو ځکه بالفرض المحال بني اسرائيلو د ایتونو په تحریف باندې ټوله دنیا اخستې وی بیا به هم د ناچیزه (لږ) شي اخستونکي جوړ شوي وی.
په همدې ارتباط په [النساء: ۷۷] او [الرعد: ۲۶] ایتونو کښې صراحت نازل شوی دی چې مونږ به ورباندې ان شاء الله ﷻ د احادیثو په رڼا کښې څه نور وضاحتونه هم وراضافه کړو.

د بني اسرائيلو کړنلاره

۷- بني اسرائيلو د نبی کریم ﷺ په ارتباط یوه خاصه کړنلاره درلوده هغه دا چې:
الف: دوی به هغو کسانو ته شک شبه وراچوله کومو به چې لږ څه پوهه درلوده چې دا پیغمبر دی خو زموږ دپاره نه، بلکې د عربو دپاره دی. همدې مطلب ته په ﴿وَلَا تَلْبِسُوا الْحَقَّ بِالْبَاطِلِ﴾ سره اشاره شوې ده. یعنې تاسو حق د باطل سره مه گډوډوئ.

ب: دوی به د هغو کسانو څخه بالکل حق پټاوه کوم به چې د حق څخه بالکل ناخبره وه چې دا د نبوت په دعوه کښې دروغژن دی او دا ځکه چې زموږ د معلوماتو په بنیاد آخر الزمان پیغمبر ډېر لوړ سړی دی او تکې شنې سترگې لري حال دا چې محمد ﷺ د منځني قد درلودونکی دی او د تکو تورو سترگو خاوند دی. په همدې مطلب باندې د ﴿وَتَكْفُرُوا بِالْحَقِّ وَأَنْتُمْ تَعْلَمُونَ﴾ عبارت دلالت کوي چې تاسو په داسې حال کښې حق مه پټوئ چې تاسو پوهېږئ (حق او باطل پېژنئ).

ج: دوی به هغو کسانو ته په برېښه توگه د حق اظهار کاوه او توصیه به یې ورته کوله چې عقیده او ایمان ورباندې خپل کړي د کومو ایمان راوړل به یې چې د خپلو خانونو دپاره خطر نه گانه. خو پخپله به یې د ایمان راوړلو څخه جداً اجتناب کاوه.

همدې مطلب ته د ﴿أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ﴾ په جمله کښې اشاره شوې ده. یعنې

ایا تاسو خلکو ته په نېکۍ سره امر کوئ حال دا چې خپل ځانونه مو هېر کړي دي.
د همدې مضمون بڼه وضاحت ان شاء الله ﷻ د [القصص: ۴۸] ایت لاندې راروان دی چې اهل
الکتابو د مشرکانو د پوښتنې په جواب کښې حق څرگند کړ او توصیه یې ورته وکړه چې ایمان
ورباندې راوړئ خو د هجرت څخه وروسته په دغه حقیقت باندې تپ منکران وگرځېده.

یهود صفته کسان

۸- که څه هم د دې مقام ایتونه د اهل الکتابو (یهودو) په هکله نازل شوي دي خو د مفهوم په
لحاظ دا ایتونه د قیامت د ورځې پورې ټولو یهود صفته کسانو ته شمولیت لري، کوم چې مونږ یې
په خپله زمانه کښې په خپلو سترگو گورو. د مثال په توگه:
الف: ځینې کسان خپل دین او ایمان په حقیره او قلیله دنیاوي متاع باندې جړخوي، لو د پسر
په عوض کښې د خپل ایمان څخه لا څه چې د خپل ناموس څخه هم تېرېږي.
ب: ځینې خلک حق د باطل سره گډوي او حتی اسلام ته د دیموکراسۍ لقب ورکوي.
ج: ځینې کسان حق بالکل پټوي آن تردې چې تعرض کوونکي کفار د مېلمنو په نامه یادوي او
جهاد ورسره حرام بولي.
د: ځینې کسان نورو خلکو ته حق بیانوي او په نېکۍ سره ورته امر کوي خو پخپله د هیڅ جنایت
څخه غاړه نه غړوي او داسې نور.

خو پوښتنې او د هغو جوابونه

۹- په دې مقام کښې کېدلی شي چې د قاري په ذهن کښې لاندې پوښتنې وگرځي:
الف: که څوک وایي چې: په ﴿وَأَقِمْوَا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ﴾ ایت کښې د
﴿وَارْكَعُوا مَعَ الرَّاكِعِينَ﴾ په نزول کښې څه حکمت وه حال دا چې په عین ایت کښې د ﴿وَأَقِمْوَا
الصَّلَاةَ﴾ د جملې مضمون ورباندې مشتمل دی؟
مونږ وایو چې: د یهودانو په لمانځه کښې رکوع موجودیت نه درلود او هم به هغوی په انفرادي
توگه لمونځونه اداء کول^(۱). نو د دغو کلماتو په نزول کښې دې ته اشاره ده چې تاسو خپل لمونځونه
د محمدي (ﷺ) شریعت په مطابق اداء کړئ چې هم رکوع ولري او هم په جمې سره صورت ونیسي.
ب: که څوک وایي چې: د ﴿أَتَأْمُرُونَ النَّاسَ بِالْبِرِّ﴾ الآیه څخه ظاهراً داسې څرگندېږي چې باید
فقط هغه کسان د امر بالمعروف او نهی عن المنکر دنده ترسره کړي کوم چې پخپله په شریعت
باندې ښه برابر وي، ایا دغه مفهوم صحت لري؟
مونږ وایو چې: د دغې دندې په هکله نبی کریم ﷺ فرمایي چې: «مَنْ رَأَى مُنْكَرًا فَلْيُغَيِّرْهُ (الحديث)»^(۲)

(۱) تفسیر البغوي ج ۱ ص ۶۷

(۲) جامع الترمذي ج ۲ ص ۴۰

یعنی څوک چې ستاسو د جملې څخه غیر شرعي (ناشنا) کار وگوري نو تغیر دې ورکړي.
 څرنگه چې د "مَنْ" کلمه عامه ده متقي او فاجر دواړو ته شامله ده نو معلومه شوه چې په شرعي دعوت کې عصمت او متقینوب شرط نه دی، که څه هم اثرات یې په تقوی باندې اضافه کېږي.
 نو د ایت مطلب دا دی چې دا د سادگانو کار دی چې د دوزخ څخه د عامو خلکو په بچ کولو کې زیار وباسي او خپل ځانونه هېروي حال دا چې د هر شي څخه وړاندې ورباندې خپل ځانونه حق لري چې د دوزخ د اوره یې بچ کړي.
 په همدغه مفهوم باندې د ﴿أَفَلَا تَعْقِلُونَ﴾ تعقیب دلالت کوي. یعنې: ایا نو تاسو د عقل څخه کار نه اخلئ؟ او ایا نو تاسو سادگان او بې عقلان نه یاست؟
 ج. که څوک وایي چې: په ﴿وَإِنَّا لَكَبِيرَةٌ﴾ کې د "ها" ضمیر څه شي ته راجع دی؟
 مونږ وایو چې: د دغه ضمیر په مرجع کې ځینو مفسرینو کرامو گڼ احتمالات لیکلي دي^(۱)، خو بهتره دا ده چې دغه ضمیر د ﴿الصَّلَاةُ﴾ کلمې ته راجع وگڼل شي^(۲)، چې د یو پلوه ورسره نژدې ذکره ده او د بله پلوه لمونځ په صبر باندې هم مشتمل دی حتی چې عادي مباحات هم پکې منع ګرځولي شوي دي چې باید صبر ترې وکړي شي.
 یا په بل عبارت د "صَبْر" کلمه لاندې درې معناوې^(۳) درلودلې شي چې په درېواړو کې لمونځ یې اثره نه دی:

اول: په طاعت او عبادت باندې صبر کول او کلک ودرېدل.

دوهم: د مناهيوو څخه اجتناب خپلول او بچ کېدل.

درېم: په مصائبو باندې صابر جوړېدل او د جزعې فزعې څخه ځان ساتل.

د: که څوک وایي چې: په ﴿الَّذِينَ يَظُنُّونَ أَنَّهُمْ مُلَاقُوا رَبِّهِمْ﴾ کې د ﴿يَظُنُّونَ﴾ کلمه د "ظَنَ" څخه اشتقاقه شوې ده چې د گومان معنی ورکوي حال دا چې د ایمان دپاره په قیامت باندې یقین کول ضرور دي؟

مونږ وایو چې: کله-کله دغه کلمه (ظَنَ) د یقین په معنی استعمالېږي^(۴) لکه چې په [الکَاف: ۵۳] ایت کې په همدغې معنی سره استعماله شوې ده.

په دې مقام کې ځکه ذکره شوې معنی غوره ده چې په عبارت کې د یو پلوه د "ان" توری نازل شوی دی چې د تحقیق دپاره وضعه شوی دی، او د بله پلوه په ﴿مُلَاقُوا رَبِّهِمْ﴾ کې د "مُلَاقُوا" کلمه د "مِلَاقَة" څخه اشتقاقه شوې ده چې د قیامت او بعث بعد الموت معنی ورکوي^(۵)، یعنې:

(۱) تفسیر الکشاف ج ۱ ص ۱۳۴: تفسیر القرطبي ج ۱ ص ۲۷۲

(۲) تفسیر القاسمي ج ۲ ص ۱۱۹

(۳) المحرر الوجيز ج ۱ ص ۲۰۴

(۴) مفردات الراغب ص ۳۲۷

(۵) تفسیر ابن کثیر ج ۱ ص ۸۸

عاجزي کونکي هغه کسان دي کوم چې باور او يقين لري چې يقينا دوی د خپل رب ﷻ د محاسن سره د قیامت په ورځ پیوسته کېدونکي دي.

﴿يَبْنِي إِسْرَءِيلَ أَذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَنِّي فَضَّلْتُكُمْ عَلَى الْعَالَمِينَ ﴿٤٧﴾ وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَعَةٌ وَلَا يُؤْخَذُ مِنْهَا قَنْدَلٌ وَلَا هُمْ يُنصَرُونَ ﴿٤٨﴾﴾

[۴۷] ای د یعقوب ﷻ اولادې! تاسو زما هغه نعمت درپه یاد کړئ کوم چې ما په تاسو استاسو په پلرونو) باندې پېرزو کړی وه.

او (بل) دا نعمت (هم درپه یاد کړئ) چې يقينا ما تاسو ته (د خپلې زمانې) په ټولو عالمونو باندې فضیلت (بهترې) درېږدې وه.

[۴۸] او (تاسو) د داسې ورځې (د عذاب) څخه (په ایمان سره د خپلو ځانونو) ساتنه وکړئ چې (په دې کښې) هیڅ نفس د بل نفس څخه څه شی په غاړه نه شي اخستی، او نه ترې (د کوم شفاعت کونکي) شفاعت منل کېږي او نه ترې فدیة اخستله کېږي او (بالآخري) نه به دوی وي چې (د پا دپلوه) ورسره نصرت وکړي شي.

توضیحات او د مطلب خلاصه

۱- که څه هم په دې ایتونو کښې د وړاندېنیو ایتونو مضمون تعقیب شوی دی او د ډېر غفلت د کبله بني اسرائيل په دوهم ځل مخاطب گرځولي شوي دي او د نعمتونو شکرگزاری ته متوجه کړی شوي دي چې: ﴿يَبْنِي إِسْرَءِيلَ أَذْكُرُوا﴾ الآية؛ مگر دا ځل د نعمتونو د تذکیر څخه وروسته هغوی ته فقط وعید اورولی شوی دی حال دا چې په اولني ځل کښې ورته د وعد او ثواب څخه علاوه ډېر نصائح او ارشادات هم ورنازل کړی شوي دي.

سوال جواب

۲- که څوک وايي چې: د ﴿وَأَنِّي فَضَّلْتُكُمْ عَلَى الْعَالَمِينَ﴾ د جملې څخه معلومېږي چې بني اسرائيلو ته په ټولو عالمونو باندې فضیلت ورکړی شوی وه حال دا چې الله ﷻ محمدي (ﷺ) امت په [آل عمران: ۱۱۰] ایت کښې په ﴿خَيْرَ أُمَّةٍ﴾ سره ملقب کړی دی؟

مونږ وايو چې: د ﴿الْعَالَمِينَ﴾ د کلمې څخه د هغوی د خپلې زمانې عالمونه مطلب دي^(۱) او پوره واضحه ده چې هغوی ته الله ﷻ په خپله زمانه کښې عامه بهتري ورکړې وه چې د نبوت سلسله په همدوی کښې چلېده او همدوی اهل العلم بلل کېده او داسې نور.

جزاء څه معنی؟

۳- په ﴿وَأَتَّقُوا يَوْمًا لَا تَجْزِي نَفْسٌ عَنْ نَفْسٍ﴾ کښې د ﴿لَا تَجْزِي﴾ کلمه د 'جزاء' څخه اشتقاقه شوې ده، نو څرنگه چې په دې مقام کښې ورپورې د 'غن' توري تعلق نیولی دی نو د خلاصون او اداء کولو معنی ورکوي^(۱)، یعنې: تاسو د داسې ورځې د عذاب څخه خپل ځانونه په ایمان راوړلو سره بچ کړئ چې هیڅ نفس پکښې د بې ایمانه نفس د عذابونو څخه د هیڅ شي مخنیوی نه شي کولی چې جنایت یې په خپلو اوږو پورته کړي.

همدې مضمون ته په بل ایت کښې داسې اشاره شوې ده چې: ﴿وَلَا تَزِرُ وَازِرَةٌ وِزْرَ أُخْرَى﴾ [فاطر: ۱۸] یعنې: او په دې ورځ کښې هیڅ پټی اوچتونکی نفس د بل نفس پټی نه اوچتوي.

یوه پوښتنه او د هغې جواب

۴- که څوک وایي چې: په ﴿وَلَا يُقْبَلُ مِنْهَا شَفَعَةٌ﴾ کښې د 'مِنْهَا' ضمیر نژدې مذکور نفس ته راجع دی یعنې په دغې ورځ به د هیڅ جنایتکار نفس څخه د شفاعت کوونکو شفاعت قبول نه کړی شي، حال دا چې د قیامت په ورځ د اهل السنة والجماعة په اجماع سره د شفاعت تحقق ثابت دی؟^(۲)

مونږ وایو چې: دلته د نفس څخه بې ایمانه نفس (کافر) مطلب دی او مطلق نفس مطلب نه دی چې موومن ته هم شامل شي او اعتراض وارد وگرځي. او دا ځکه چې:

الف: دلته په یهودو (کفارو) کښې بحث روان دی چې د خپلو پلرونو شفاعت ته په تمه وه بلکې دا یې د خپلو ځانو دپاره حتمي گانه.

ب: الله ﷻ د کفارو د خولو څخه حکایت کوي چې: ﴿فَمَا لَنَا مِنْ شَافِعِينَ﴾ [الشعراء: ۱۰۰] یعنې: نوښت ورځ مونږ دپاره هیڅ شفاعت کوونکی نشته (چې مونږ معبودان شفاعت نه شي کولی).

د 'عَذْل' معنی

۵- په ﴿وَلَا يُؤْخَذُ مِنْهَا عَذْلٌ﴾ کښې د 'عَذْل' کلمه د 'ع' توري په زور سره^(۳) د هغو دوه وو شيانو شيانو په مساوات باندې دلالت کوي کوم چې دواړه فقط د زړه په سترگو لیدل کېږي او بس (د سر په سترگو نه لیدل کېږي). لکه جنایت او د هغه فدیو او داسې نور. یعنې: په دغې ورځ کښې به د هیڅ جنایتکار نفس څخه د جنایاتو فدیو هم نه شي اخستلی، او نه به د دوی سره نصرت وکړی شي چې په زور سره د عذابه نجات ورکړی شي.

اما دغه کلمه (عَذْل) د 'ع' توري په زېر سره د هغو دوه وو شيانو مساوات ته ویل کېږي کوم چې یوازې د سر په سترگو لیدل کېږي او بس لکه دوه وزنې شيان، یا دوه کیلي شيان او داسې نور.

(۱) القاموس المحيط ج ۱ ص ۴۹۰

(۲) المحرر الوجيز ج ۱ ص ۲۰۹

(۳) مفرد الراغب ص ۳۳۶

وَإِذْ نَجَّيْنَاكُمْ مِنْ آلِ فِرْعَوْنَ يَسُومُونَكُمْ سُوءَ الْعَذَابِ يُدَبِّحُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذَٰلِكُمْ بَلَاءٌ مِنْ رَبِّكُمْ عَظِيمٌ ﴿٤٩﴾ وَإِذْ فَرَقْنَا بِكُمْ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿٥٠﴾ وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ أَخَذْنَا الْعِجْلَ مِنْ بَعْدِهِ وَأَنْتُمْ ظَالِمُونَ ﴿٥١﴾ ثُمَّ عَفَوْنَا عَنْكُمْ مِنْ بَعْدِ ذَٰلِكَ لَعَلَّكُمْ تَشْكُرُونَ ﴿٥٢﴾ وَإِذْ آتَيْنَا مُوسَىٰ الْكِتَابَ وَالْفُرْقَانَ لَعَلَّكُمْ تَهْتَدُونَ ﴿٥٣﴾ وَإِذْ قَالَ مُوسَىٰ لِقَوْمِهِ يَنْقُومِ إِنْكُمْ ظَلَمْتُمْ أَنْفُسَكُمْ بِاتِّخَاذِكُمُ الْعِجْلَ فَتُوبُوا إِلَىٰ بَارِيكُمْ فَاقْتُلُوا أَنْفُسَكُمْ ذَٰلِكُمْ خَيْرٌ لَكُمْ عِنْدَ بَارِيكُمْ فَتَابَ عَلَيْكُمْ إِنَّهُ هُوَ التَّوَّابُ الرَّحِيمُ ﴿٥٤﴾

[۴۹] او هغه وخت (یاد کړئ) چې تاسو ته مو (د فرعون او) د فرعون د تېر (پيروانو) څخه نجان درکړ، چې تاسو ته به یې په دوامداره توګه بد عذاب درساوه، چې ستاسو زامن به یې وژل او ستاسو زنانه (لورګانې) به یې ژوندۍ پرېښودلې، او په دغه نجات کېنې (تاسو ته) د خپل رب ﷻ پلوه ډېر لوی نعمت وه.

[۵۰] او هغه وخت هم درېه زره کړۍ چې مونږ ستاسو (د نجات) په سبب دریاب وشکاوه، نو تاسو ته مو (د غرق څخه) خلاصون درکړ او د فرعون تېر (پيروان) مو په داسې حال کېنې غرق کړ، چې تاسو ورته کتل.

[۵۱] او هغه وخت (هم یاد کړئ) چې مونږ موسی ﷺ ته په څلویښتو شپو کېنې (کلکه) وعده ورکړه (چې کتاب به درکړم). بیا د موسی ﷺ د تللو څخه وروسته تاسو خوسی (د معبود په حیث) ونیوه، حال دا چې تاسو (په دغه کار سره په خپلو ځانونو باندې) ظلم کوونکي وئ.

[۵۲] بیا مونږ د همدغه کار څخه وروسته ستاسو څخه (د توبې په قبول سره) عفو وکړه، شاید چې تاسو شکرګزاري وکړئ (او په ایمان باندې کلک ودرېږئ).

[۵۳] او هغه وخت (یاد کړئ) چې مونږ موسی ﷺ ته کتاب (تورات) او د حق او باطل ترمنځ جدا کوونکې شی ورکړ.

شاید چې تاسو (په راتلونکي کېنې) هدایت ومومئ (او په سمه لاره باندې روان شی).

[۵۴] او هغه وخت (یاد کړئ) چې موسی ﷺ خپل قوم ته وویل چې: ای زما قومه! یقیناً تاسو د معبود په حیث د خوسی په خپلو نیولو سره په ځانونو باندې ظلم کړی دی. نو تاسو خپل پیدا کوونکي (الله ﷻ) ته توبه تائب شی نو خپل ځانونه ووژنئ. دغه کار ستاسو دپاره د خپل رب ﷻ په نزد غوره (او بهتر) دی.

نو الله ﷻ به په تاسو باندې (په رحمت سره) رجوع وکړي (او توبه به مو قبوله کړي).
یقیناً ستاسو پیدا کوونکی (الله ﷻ) ډېر توبه قبلوونکی (او) ډېر مهربان دی.

ارتباط او د مطلب خلاصه

په دې ایتونو کې په بني اسرائيلو باندې د هغو نعمتونو د څو مثالونو ذکر ته اشارې پیل شوې دي کوم چې په وړاندېنيو ایتونو کې د اجمال په توګه ذکر شوي وه. نو حاصل یې داسې راڅرګړي: ای پیغمبره! په بني اسرائيلو باندې زمونږ دپلوه د څو نعمتونو یادونه قرائت کړه هغه دا چې:
۱- ای بني اسرائيلو! تاسو هغه وخت درېه یاد کړئ چې ستاسو پلرونو ته مونږ د فرعون او د ده د ټبر (فرعونیانو) څخه نجات ورکړ حال دا چې هغوی ستاسو سره لاندې چال چلند کاوه:
الف: هغوی تاسو ته ډېر سخت عذابونه رسول چې شاقه او درانه او پلټ کارونه به یې په تاسو باندې اجرا کول.

ب: هغوی به ستاسو نارینه اولادونه (زامن) د پسونو په شکل ذبحه کول او ستاسو ښځینه اولادونه (لورګانې) به یې ژوندۍ پرېښودلې ترڅو ترې عند الموقع استفاده وکړي.

په دغه نجات کې ستاسو د رب ﷻ دپلوه ستاسو دپاره ډېر لوی نعمت وه چې نجات یې درکړ، که نه نو ستاسو نسل به ختم شوی وی او نن ورځ به تاسو په ځمکه باندې موجودیت نه درلودی.

۲- ای بني اسرائيلو! تاسو هغه وخت هم درېه یاد کړئ چې مونږ ستاسو د نجات په سبب دریاب (د قلزم بحر) څېرې کړ او تاسو ته مو پکېنې د تېرېدلو دپاره امکان ته صورت ورکړ.

نو تاسو ته مو د غرق څخه خلاصی درکړ او فرعون او فرعونیان مو پکېنې په داسې حال غرق کړه چې تاسو ورته کتل او ښه پوره ورباندې خوشاله شوی.

۳- تاسو هغه وخت هم په شکر ګزاری سره یاد کړئ چې مونږ موسی ﷺ ته د تورات د ورکړې دپاره څلورېشت شپې وعده ورکړه چې دغه موده په اعتکاف سره تېره کړه نو بیا به درته خپل شریعت د یوه کتاب په شکل درکړم.

کله چې موسی ﷺ د همدغه غرض دپاره په اعتکاف پیل وکړ او ستاسو څخه غائب شو نو تاسو د هغه د غیاب څخه وروسته خوسکي د معبود په صفت ونیوه حال دا چې د دغه کار په کولو سره تاسو په خپلو ځانونو باندې ظلم وکړ او د غیر الله په عبادت اخته شوی.

۴- ای بني اسرائيلو! بیا ستاسو د همدغه کار څخه وروسته هم مونږ تاسو ته عفو وکړه او توبه مو درته قبوله کړه.

البته دا د دې دپاره چې تاسو د دغه لوی نعمت شکریه وکړئ او په هغو احکامو باندې کلک ودرېږئ کوم چې مونږ درته په ذکر شوي کتاب (تورات) کې درنازل کړي وه.

۵- تاسو هغه وخت هم یاد کړئ چې مونږ ستاسو پیغمبر ﷺ (موسی) ته یو عظیم الشان کتاب (تورات) ورکړ او هم مو ورته داسې خوارق او معجزات وروښل چې حق او باطل یې سره جدا کول او د شک کوونکو شکونه او شبهات یې په پوره څرګنده توګه محو کول. دا د دې دپاره چې شاید

تاسو سمه لاره مونده کړئ او بیا ورباندې د استمرار په توګه تلل خپل کړئ.
 ۶- تاسو هغه وخت هم درېه یاد کړئ چې موسی عليه السلام په ډېره نرمه لهجه مخاطب وګرځولی او درته یې وویلې چې:
 الف: ای زما قومه! تاسو په خپلو ځانونو باندې ډېر ظلم کړی دی چې د سامري په لاس جوړ شوی خوسکی مو په الوهیت سره نیولی دی او په عبادت ورته معتقد شوي یاست.
 ب: نو د دغه لوی ظلم څخه توبه تائب شئ او د خپل خالق ﷻ په وړاندې خپله پښهمنی څرګنده کړئ هغه دا چې:
 ج: تاسو خپل ځانونه ووژنئ او په مرګ سره د اخروي ابدی عذاب څخه خپل ځانونه بچ کړئ.
 د: ای زما قومه! دغه وژل ستاسو دپاره د خپل رب ﷻ په نزد بهتر او غوره دي.
 ه: که تاسو دغه غوره کار وکړئ نو په تاسو باندې به خپل رب ﷻ په رحمت سره رجوع وکړي او توبه به مو د قبول مقام ته ورسوي. او دا ځکه چې:
 یقیناً ستاسو رب ﷻ همدې ډېر توبه قبلوونکی دی او ډېر مهربان دی، نو امید دی چې تاسو ته لا زیات توفیق درکړي.

توضیحات

۱- په وَإِذْ خَجَّيْتُمْ مِّنْ آلِ فِرْعَوْنَ کې د آل کلمه د پیروانو او د هغو خلکو معنی ورکوي کوم چې د چا سره په دین او مسلک کې متحد وي^(۱). او د فِرْعَوْنَ کلمه د هغه پاچا لقب دی کوم چې په مصر باندې حکومت چلوي. لکه چې هغه چا ته د تجاشي لقب ورکولی کېږي کوم چې د حبشې د حکومت واکې په لاس کې ولري او داسې نور^(۲).
 ځینې علماء کرام وايي چې د نوموړي اصلي نوم الْوَلِيد یا مُصَقَّب او یا بل شی وه^(۳)، او ځینې لا وايي چې نوموړی فرعون په اصل کې فارسي النسب وه^(۴)، والله ﷻ اعلم.

سوالونه او جوابونه

۲- په دې مقام کې ممکنه ده چې د چا په ذهن کې لاندې پوښتنې وګرځي:
 الف: که څوک وايي چې: کوم ډول بد عذاب د فرعونيانو د پلوه بني اسرائيلو ته رسول کېده کوم ته چې د يَسْمُونَكُمْ سُوءَ الْعَذَابِ په جمله کې اشاره شوې ده؟
 مونږ وايو چې: د دغو بدو عذابونو يوه مثال ته په متصله جمله کې د تفسیر په توګه اشاره شوې ده چې يُذَبِّحُونَ أَبْنَاءَهُمْ وَيَسْتَحْيُونَ نِسَاءَهُمْ یعني: فرعونيانو به ستاسو نارینه اولادونه

(۱) تفسیر المغوي ج ۱ ص ۶۹

(۲) الباب في علوم الكتاب ج ۲ ص ۵۵

(۳) زاد المسير ج ۱ ص ۶۵

(۴) تفسیر القرطبي ج ۱ ص ۲۸۳: تفسیر ابن کثير ج ۱ ص ۹۸: تفسیر اسمي السعدي ج ۱ ص ۹۸

ذبحه کول او ستاسو ښځینه اولادونه (لورگانې) به یې ژوندی پرېښودلې. خو په دې باندې علاوه هغوی به بني اسرائيل په شاقه کارونو او پلټنو کارونو کې هم استعمالول لکه د خختو پخول او د تشنابونو وینځل او داسې نور^(۱).

ب: که څوک وایي چې: په دې کې څه حکمت دی چې د لورگانو څخه په دې مقام کې په ﴿نِسَاءُكُمْ﴾ سره تعبیر نازل شو حال دا چې د ﴿أَبْنَاءُكُمْ﴾ سره د ﴿بَنَاتُكُمْ﴾ کلمه ښه مناسبه برېښي؟ مونږ وایو: واللہ اعلم. چې: په دغسې نزول کې دې ته اشاره ده چې فرعونیانو به د بني اسرائيلو لورگانې د دې دپاره ژوندی پرېښودلې ترڅو ترې هغه استفاده وکړي کومه چې د بالغو ښځو څخه کېږي نه هغه کومه چې د کوچنیو ماشومانو څخه کېږي.

ج: که څوک وایي چې: په فرعونیانو باندې څه باعث وه چې دغه بدکار ته یې لاس اچولی وه؟ مونږ وایو چې: د دغه باعث په تعین کې ځینو مفسرینو کرامو^(۲) لیکلي دي چې فرعون خوب لیدلی وه چې تعبیر یې د بني اسرائيلو د یوه هلک په لاس د حکومت د منځه وړل وه او یا ورته همدغه خبره نجومیانو کړې وه. مگر مونږ ته بهتره برېښي چې دغه باعث به د ابراهیم عليه السلام څخه پاتې شوی حدیث وه چې په ذکر شوي مضمون باندې یې دلالت کاوه^(۳).

د: که څوک وایي چې: فرعون خو کافر وه نو د ابراهیم عليه السلام څخه په پاتې شوي حدیث باندې یې څنګه باور کاوه چې دخپل حکومت دحفاظت دپاره یې په ذکره شوې وژنه باندې لاس پورې کړی وه؟ مونږ وایو چې: لکه څنګه چې د [النمل: ۱۴] ایت څخه څرګندېږي فرعون عنادي کافر وه او په زړه کې پوهېده چې پیغمبر دروغ نه وایي.

ه: که څوک وایي چې: هارون عليه السلام خو د موسی عليه السلام څخه یو کال مشر وه چې د ماشومانو د وژلو په وخت کې تولد شوی وه. نو پوښتنه دا ده چې دغه پیغمبر عليه السلام څنګه نه وه وژلی شوی؟ مونږ وایو چې: فرعونیانو د ماشوم وژنې ناکاره عمل د یو کال په وقفه نیزه توګه اجراء کاوه چې په دوه وو کلونو کې به یې یو کال وقفه ورکوله، او هارون عليه السلام په همدغه کال کې تولد شوی وه چې ماشوم وژنه پکې متوقفه وه.

فرعونیانو ځکه دغه کار ته وقفه ورکوله ترڅو د بني اسرائيلو نسل بالکل د منځه لاړ نه شي چې په دې صورت کې به د شاقه خدماتو دپاره څوک موندنه نه شي^(۴).

بَلَاءٌ څه معنی؟

۳- په ﴿وَلِي ذَالِكُمْ بَلَاءٌ مِّن رَّبِّكُمْ﴾ کې د ﴿بَلَاءٌ﴾ کلمه لاندې دوه معناوې درلودلې شي^(۵).

(۱) تفسیر البقرې ج ۱ ص ۶۹

(۲) اللباب فی علوم الکتاب ج ۱ ص ۶۰: تفسیر ابن کثیر ج ۱ ص ۹۰: تفسیر القرطبي ج ۱ ص ۳۵۷

(۳) تفسیر الطبري ج ۱ ص ۲۷۲

(۴) تفسیر الخازن ج ۱ ص ۱۲۱

(۵) مفردات الراحې ص ۵۹

الف: چې د نعمت معنی ورکړي. نو په دې تقدیر به د ﴿ذَٰلِكُمْ﴾ په کلمې سره نجات ته اشاره وي. یعنې په دغه نجات کېنې (چې تاسو ته د فرعون د عذابونو څخه درکړی شو) ډېر لوی نعمت دی. په کار ده چې په ایمان سره یې شکریه وکړئ.

ب: چې د محنت او مشقت معنی ورکوي. نو په دې تقدیر به د ﴿ذَٰلِكُمْ﴾ په کلمې سره هغه بد عذاب ته اشاره وي کوم چې ورسره نژدې ذکر دی. یعنې: په دغو بدو عذابونو کېنې په تاسو باندې د خپل رب ﷻ د پلوه ډېر لوی او دروند امتحان او مشقت نازل کړی شوی وه.

فرعونیان په کومه ورځ غرق شوه؟

۴- په ﴿وَإِذْ فَرَقْنَا بِكُمُ الْبَحْرَ﴾ الآية کېنې د فرعونیانو غرق او د بني اسرائيلو نجات ته اشاره شوې ده چې همدغه مضمون په نورو سورتونو کېنې په څه زیات تفصیل سره نازل شوی دی. لکه د [الشعراء: ۵۱-۶۸] ایتونه.

په همدې هکله په یوه حدیث کېنې راغلي دي چې کله نبي کریم ﷺ مدینې منورې ته هجرت وکړ نو هلته یهودو د "عاشوراء" په ورځ روژه نیوله، هغوی به ویل چې دا ډېره لویه ورځ ده چې الله ﷻ پکېنې فرعونیان غرق کړي دي او بني اسرائيلو ته یې پکېنې نجات ورکړی دی نو موسی ﷺ په دغې ورځ د شکر روژه ونیوه. نو نبي کریم ﷺ وفرمایل چې: «أَنَا أَوْلَىٰ بِمُوسَىٰ مِنْهُمْ فَصَافَهُ وَأَمَرَ بِصِيَامِهِ»^{۱۱} یعنې: د یهودو څخه خو مونږ موسی ﷺ ته نژدې یاستو نو په خپله یې روژه ونیوله او د روژې په نیولو باندې یې صحابه وو کرامو ﷺ ته هم امر وکړ.

یو لفظي تحلیل

۵- په ﴿وَإِذْ وَعَدْنَا مُوسَىٰ أَرْبَعِينَ لَيْلَةً﴾ کېنې د "موسى" کلمه په قبطي ژبه کېنې د "مؤ" او "نا" څخه مرکبه ده چې په ترتیب سره د اوبو او ونو (خنګل) معناوې ورکوي^{۱۲}.

شاید چې موسی ﷺ ته به دغه نوم ځکه ایښودلی شوی وي چې په هغه ځای کېنې ونې ولاړې وې په کوم کېنې چې هغه ﷺ د خپلې مور د پلوه په اوبو کېنې لاهو کړی شو، او هغه ځای هم د ونو خنګل وه په کوم کېنې چې هغه ﷺ د فرعون د خدمتګارانو د پلوه د اوبو څخه راوښول شو، چې زیات بیان ته یې په [القصص: ۵-۱۳] ایتونو کېنې اشاره شوې ده.

څلوېښت شپې اعتکاف

۶- دا د یو پلوه، او د بله پلوه په ذکر شوي عبارت کېنې د موسی ﷺ هغه اعتکاف ته اشاره ده د کوم بیان چې په [الأعراف: ۱۴۲] ایت کېنې په څه تفصیل سره نازل شوی دی.

۱۱، صحیح البخاري ج ۱ ص ۴۸۱

۱۲، تفسیر الطبري ج ۱ ص ۲۸۰

په دغه اعتکاف باندې د الله ﷻ د پلوه د دې دپاره موسى ﷺ مکلف گرځولی شوی وه، ترڅو ورته په پای کښې کتاب (تورات) ورکړي.

دغه اعتکاف د ذو القعدې د اول څخه پیل شوی وه او د ذو الحجې په لسمه باندې ختم شو، او څلوېښت شپې يې ادامه وکړه^(۱).

د دغه اعتکاف په ټوله موده کښې موسى ﷺ هيڅ خوراک او څښاک ونه کړ او په بلا کيفه توگه ورته غيبي غذا ورکوله کېده. دغه غيبي غذا هغې غذا ته ورته وه کومه به چې نبي کریم ﷺ ته د الله ﷻ د پلوه ورکوله کېده، البته کله به يې چې دوه ورځې روژې سره وصلې کړې^(۲).

يوه پوښتنه او د هغې جواب

۷- که څوک وايي چې: د څه حکمت په بنياد د موسى ﷺ د اعتکاف په هکله د ﴿أَرْبَعِينَ لَيْلَةً﴾ په عوض ﴿أَرْبَعِينَ يَوْمًا﴾ نازل نه شو؟

مونږ وايو - والله ﷻ أعلم - چې: په دغه ډول نزول کښې دې ته اشاره ده چې دغه څه عادي اعتکاف نه وه چې يوازې څلوېښت ورځې پکښې موسى ﷺ روژه نيولې وي، بلکې دا غير عادي اعتکاف وه حتی چې څلوېښت شپې هم پکښې موسى ﷺ روژه دار وه^(۳).

که بالفرض د "لَيْلَةً" په عوض "يَوْمًا" نازل شوی وي، نو دغه اشاره به پته پاتې وي.

خوسى معبود وگرځولى شو

۸- کله چې موسى ﷺ د خپل قوم څخه څلوېښت ورځې غائب شو او د طور په غره کښې په اعتکاف باندې مشغول شو ترڅو دوى ته د الله ﷻ د پلوه يو کتاب راوړي، نو هغوى هغه خوسى معبود وگرځاوه کوم چې ورته د سامري په نوم يوه سړي د گانو څخه جوړ کړی وه، همدې مطلب ته په دې مقام کښې د ﴿ثُمَّ أَخَذْتُمُ الْعِجْلَ مِنْ بَعْدِهِ وَأَنْتُمْ ظَالِمُونَ﴾ په جملې سره اشاره شوې ده، چې زيات بيان يې په [الأعراف: ۱۴۸-۱۵۲] او [طه: ۸۵-۹۸] ايتونو کښې نازل شوی دی.

"فُرْقَان" څه معنى؟

۹- که څه هم ځينو مفسرينو کرامو په ﴿وَإِذْ آتَيْنَا مُوسَى الْكِتَابَ وَالْفُرْقَانَ﴾ کښې د "فُرْقَان" کلمه په متعددو معناوو سره تفسيره کړې ده، لکه معجزات يا شريعت يا دا چې دغه کلمه د (تورات) دوهم نوم ده^(۴)؛ مگر د بدليت په لحاظ د دغو ټولو معناوو اراده کول هم څه ممانعت نه لري چې موسى ﷺ ته په دغو ټولو معناوو سره "فُرْقَان" ورکړی شوی وه.

(۱) الدر المنثور ج ۱ ص ۱۶۸

(۲) جامع الترمذي ج ۱ ص ۹۷

(۳) المحرر الوجيز ج ۱ ص ۲۱۵

(۴) تفسير الفاسي ج ۲ ص ۱۲۶

د بُرُوءَ معنی

۱۰ - په ۛ فَتَوَبُوا إِلَىٰ بَارِئِكُمْ ۛ کښې د "بارئ" کلمه د "بُرُوءَ" - لکه "غُرُوبَ" - څخه اشتقاقه شوې ده چې د پیدا کولو معنی ورکوي او د حیواناتو د پیدا کولو پورې اختصاص لري^{۱۱}. یعنې: ای بني اسرائیلو! تاسو د خوسي په عبادت سره په خپلو ځانونو باندې ظلم کړی دی چې مرتد شوي یاست او د خپلو ځانونو غوندې مخلوق مو د معبود په صفت سره نیولی دی، نو تاسو هغه اقدس ذات ته توبه تائب جوړ شئ چې تاسو یې پیدا کړي یاست او د معبودیت لیاقت ورپورې اختصاص لري.

ځان وژل څه معنی؟

۱۱ - ټول علماء کرام متفق دي چې په دې مقام کښې د ۛ فَاقْتُلُوا أَنْفُسَكُمْ ۛ د جملې څخه خپل ځان په خپله وژل مطلب نه دي^{۱۲}، بلکې معنی یې داده چې ستاسو ځینې کسان دې ځینې نور ووژني. نو ذکره شوې جمله په لاندې صورتونو سره تفسیره شوې ده^{۱۳}:

الف: د خوسي په عبادت کوونکو باندې امر صادر شو چې د دوی ځینې کسان دې ځینې نور ووژني ترڅو د قاتلینو دپاره توبه شي او د مقتولینو دپاره شهادت.

ب: هغه کسان د عابدینو په قتل باندې مکلف وگرځول شوه کومو چې د خوسي عبادت نه وه کړی خو هغوی یې ترې منعه کړي هم نه وه.

ج: هغو کسانو ته د عابدینو وژل په غاړه اچولي شوي وه کوم چې د موسی ﷺ سره د کتاب راوړلو دپاره د طور غره ته تللي وه، والله ﷻ اعلم.

یوه پوښتنه او د هغې جواب

۱۲ - که څوک وایي چې: په وړاندېني ایت کښې الله ﷻ د خوسي عبادت کوونکي په ۛ ثُمَّ عَفَوْنَا عَنْكُمْ ۛ سره مخاطب ګرځولي وه، نو ایا هغوی د عفوې څخه وروسته په ذکر شوي امر ۛ فَاقْتُلُوا أَنْفُسَكُمْ ۛ سره مکلف وگرځولی شوه حال دا چې د [الشوری: ۳۰] ایت څخه معلومېږي چې د عفوې څخه وروسته مواخذه (نیونه) نشته؟

مونږ وایو چې: په دې مقام کښې د موسی ﷻ د شریعت بیان راروان دی چې په هغه شریعت کښې دغه حکم عمومي وه او یا یې په هغو کسانو پورې اختصاص درلود کومو چې د خوسي عبادت کړی وه او مرتد شوي وه^{۱۴}.

په دې باندې علاوه، عفو د هر شکلوته لري نو د توبې قبول (په هر ډول سره چې صورت ونيسي) هم د عفوې د اشکالو څخه یو شکل دی. نو د دواړو ایتونو سره یو تریله څه منافات نشته.

۱۱، لسان العرب ج ۱ ص ۳۱

۱۲، اللغات فی علوم الکتاب ج ۲ ص ۸۴

۱۳، تفسیر ابن کثیر ج ۱ ص ۹۲، تفسیر القرطبي ج ۱ ص ۴۰۱

۱۴، روح المعانی ج ۱ ص ۱۶۰

نو په دې ایت کښې د وخت یهودان په غوږ وهلي شوي دي چې ستاسو توبه په دې شریعت کښې ډېره اسانه ده. هلی! په تلوار سره توبه تائب شی او په محمد ﷺ باندې ایمان راوړئ، نن ورځ ستاسو د توبې دپاره ځان وژنه شرط نه ده.

وَإِذْ قُلْتُمْ يٰمُوسَىٰ لَنْ نُّؤْمِنَ لَكَ حَتَّىٰ نَرَىٰ اللَّهَ جَهْرَةً فَأَخَذَتْكُمُ الصَّاعِقَةُ وَأَنْتُمْ تَنْظُرُونَ ﴿٥٥﴾ ثُمَّ بَعَثْنَاكُمْ مِنْ بَعْدِ مَوْتِكُمْ لَعَلَّكُمْ تَشْكُرُونَ ﴿٥٦﴾ وَظَلَّلْنَا عَلَيْكُمُ الْغَمَامَ وَأَنْزَلْنَا عَلَيْكُمُ الْمَنَّاءَ وَالسَّلْوَىٰ كُلُوا مِنْ طَيِّبَاتِ مَا رَزَقْنَاكُمْ وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ ﴿٥٧﴾

[۵۵] او تاسو هغه وخت هم درېه یاد کړې چې تاسو وویلې چې ای موسی! مونږ به هیڅکله ستا (د وینا) د کبله عقیده (باور) خپله نه کړو ترڅو چې مونږ الله ﷻ په څرگنده توګه وګورو. نو (د دغه قول د امله) تاسو لره تندر ونيوه (او په داسې حال کښې درېاندې درنازل شو) چې تاسو ورته کتل (او د خلاصون توان موندل).

[۵۶] بیا مو تاسو د خپل مرګ څخه وروسته بېرته راپورته (راژوندی) کړئ، شاید چې تاسو شکرګزاري وکړئ (او په ایمان باندې کلک شی).

[۵۷] او مونږ په تاسو باندې (د تجیر غوندې) ورېځ سوری وګرځوله، او هم مو په تاسو باندې من او سلوی درنازل کړه.

(او تاسو ته مو وویلې چې) د هغو پاکیزه (او لذیذو) شیانو څخه خورئ کوم چې مونږ درته (په معجزانه توګه) روزي کړي دي (خو تاسو ظلم وکړ).

او بني اسرائيلو په مونږ باندې ظلم نه وه کړی (چې د جناياتو ضرر يې مونږ ته راجع شوی وی) مګر په خپلو ځانونو باندې يې په دوامداره توګه ظلم کاوه (چې د اجر و ثوابونو څخه يې محروم ول).

د مطلب خلاصه

په دې ایتونو کښې هم د بني اسرائيلو د نعمتونو ذکر نازل شوی دی، نو حاصل يې داسې راخبري چې:

ای پیغمبره! په بني اسرائيلو باندې د خپل رب ﷻ د پلوه د څو نورو نعمتونو نومونه هم قرائت کړه او ورته ووايه چې:

۱- تاسو هغه وخت یاد کړئ چې کله تاسو خپل پیغمبر (موسی ﷺ) ته وویلې چې: ای موسی! مونږ به هیڅکله په تاباندې عقیده خپله نه کړو چې تا د الله ﷻ سره خبرې کړې دي او تاته يې کتاب درکړی دی، ترڅو چې مونږ الله ﷻ په خپلو سترګو په څرګنده توګه وګورو، که نه نو مونږ په تاباندې ایمان نه لرو.

۲- نو ای بني اسرائيلو! ستاسو د دغې سپين سترگی د کبله په تاسو باندې تندر درنازل شو چې تاسو ټول يې د خرمې په داسې حال کې ونیولې چې تاسو ورته کاته، او په نتیجه کې د ټولو ارواګانې والوتې (او ټول مړه شوي).

۳- بيا مونږ تاسو ټول د مرګ څخه وروسته بېرته راژوندي کړي او ارواګانې مو درکې واخلولې شاید چې تاسو په راتلونکي کې شکرګزاري وکړي او تعني غوښتنې وړاندې نه کړي.

۴- کله چې تاسو د دریاب څخه د سینا ټاپو ته پورېوتی حال دا چې اولني ضروریات مو نه درلوده، نو مونږ ستاسو ضروریات درپوره کړه. د مثال په توګه:

الف هَلْهَ مو په تاسو باندې وریځ د لوی تجیر غوندي سوری وګرځوله چې د لمر د حرارت او تودوښي مخه یې درڅخه ونیوه.

ب هلته مو په تاسو باندې د خوراک او غذا دپاره د "مَنْ" په نامه ډېره خوږه او لذیذه غذا درنازله کړه، چې وخت په وخت به دریاندې وربډله.

ج همدارنګه مونږ هلته ستاسو دپاره خوږ غوښې مرغی د "سَلَوَى" په نامه مسخرې کړې چې په ټاکلو وختونو کې به تاسو ته درتلې او تاسو به ترې خپل ضروریات پوره کول او د خپلې خوښې په اندازه به مو ذبحه کولې.

۵- ای بني اسرائيلو! مونږ تاسو ته په همدغه وخت کې د خپل پیغمبر (موسی ﷺ) په ذریعه ویلي وه چې تاسو د دغو پاکیزه لذیذو هغو غذاګانو څخه خوری کوم چې مونږ در روزي کړي دي او هیڅ مشقت او زیار ته ضرورت نه لري.

تاسو په خپلو خانو باندې ظلم مه کوئ او ذخیرې ترې مه جوړوئ، بلکې تاسو د خپل رب ﷻ ټول ارشادات په عمل کې پیاده کړي.

۶- ای پیغمبره! بني اسرائيلو زموږ هدایت دپنولاندې کړ او ډول-ډول جناياتو ته یې لاس واچاوه. نو دوی په مونږ ظلم او تېری ونه کړ او نه یې کولی شو مګر په خپلو خانو باندې یې ظلم او تېری وکړ چې زموږ د عذاب او غضب لایق یې وګرځول.

توضیحات

۱- په ﴿وَإِذْ قُلْنَا يَا مُوسَى﴾ الآية کې هغې جرګې ته اشاره شوې ده کومه چې موسی ﷺ د خپله خانه سره د طور غره ته په هغه وخت کې بېولې وه چې د کتاب (تورات) د راوړلو په نیت تللي وه.^۱ دوی ټول اویا (۷۰) کسان وه چې په [النساء: ۱۴۳] ایت کې ورته اشاره شوې ده. په دې باندې علاوه که د الله ﷻ اراده وي نو مونږ به د [الأعراف: ۱۵۵] ایت لاندې تحقیق وکړو چې موسی ﷺ د طور غره ته څو کړته او د څه مطالبو دپاره د خانه سره جرګې بېولې وې.

سوال جواب

۲۔ کہ څوک وایي چې: د ذکر شوي عبارت په ۱۱ لُن نُوْمِنَ لَکَ حَتَّىٰ نَرَىٰ ٱللَّهَ جَهَنَّمَ ۚ کُنْیَ د ۱۱ لُن نُوْمِنَ ۚ دپاره مفعول څه شی دی؟ یا په بل عبارت: هغوی د څه شي څخه په تاکید سره خپل ایمان او عقیده منفي وگرځوله؟

مونږ وایو چې علماوو کرامو د ذکر شوي مفعول په تعین کښې متعدد اقوال کړي دي^۱، مگر مونږ ته د مقام په لحاظ غوره برېښي چې دلته به د تورات حقانیت او صداقت مفعول وي. دا د یو پلوه، او د بله پلوه دلته د ۱۱ جَهَنَّمَ ۚ کلمه عبد الله بن عباس رضی الله عنهما په «عَلَانِيَةً» سره تفسیر کړې ده^۲. یعنې مونږ به هیڅکله ستا د قول د کبله باور ونه کړو چې دغه کتاب (تورات) به رښتیا سره تاته د الله ښځه د پلوه درکړی شوی دی، ترڅو چې مونږ الله ښځه په خپلو سترگو په ډاگه او څرگنده توګه وګورو.

۳۔ لنډه دا چې د بني اسرائيلو ذکره شوې جرګه د ۱۱ لُن نُوْمِنَ لَکَ ۚ په کلام سره مرته شوه نو ځکه ورباندې اسماني تندر ورنازل شو. که بالفرض هغوی د ارتداد څخه په غیر د الله ښځه دیدار غوښتي وی نو زموږ په خیال قناعت به ورکړی شوی وی خو تندر به ورباندې نزول نه وی موندلی.

هېر مونه شي

۴۔ هېر مونه شي چې د ۱۱ لَعَلَّكُمْ تَشْكُرُونَ ۚ د جملې په نزول سره دې ته اشاره ده چې د ذکرې شوې جرګې مکلفیت په بېرته راژوندي کولو سره د منځه نه وه تللی لکه څنګه چې د قیامت په ورځ به بیا راژوندي کولو سره د مکلفیت لمن ټولېږي یعنې ای بیا راژوندي کړی شوې جرګې تاسو مونږ د دې دپاره بېرته راژوندي وگرځولی ترڅو تاسو په راتلونکي کښې په ایمان او نېک عمل سره د دغه بیا راژوندي کولو شکرګزاري وکړئ.

په همدې اړه به ۱۱ اِنْ شَاءَ ٱللَّهُ مَوْنِرٌ د [البقرة ۲۴۳] ایت لاندې څه نوره څېړنه او تحقیق وکړو.

د څو لغاتو معناوې

۵۔ په ۱۱ وَظَلَلْنَا عَلَيْكُمُ ٱلْغَمَامَ ۚ الآیه کښې د لاندې لغاتو معناوې ولولئ:
الف د «غَمَام» کلمه د «نیم» لکه «شد» څخه اشتقاقه شوې ده چې د «پټولو» معنی ورکوي^۳، مګر په دې مقام کښې د هغې وریځې څخه عبارت ده کومه به چې د بني اسرائيلو په سر باندې د طلوع څخه تر غروبې پورې ولاړه وه ترڅو ترې د لمر د حرارت مخه ونیسي^۴.

۱. بحر المحیط ج ۱ ص ۱۰۳

۲. البحر المحیط ج ۱ ص ۱۷۰

۳. معجم الصحاح ج ۱ ص ۳۷۷

۴. البحر المحیط ج ۱ ص ۲۲۷

دغې ورېځې هغوی ته د یوه لوی تجیر حیثیت درلود.

ب د 'مَنْ' کلمه په دې مقام کې مفسرینو کرامو په متعددو معناوو سره تفسیره کړې ده چې تقریباً اتو (۸) تفسیرونو ته رسېږي^۱. خو داسې برېښي ښه الله ﷻ اعلم چې ذکره شوې کلمه په د یوې خاصې غذا څخه عبارت وي چې په تصرف سره به هم څښل کېده او هم به خوړل کېده، او هم به ترې داسې نرمه ډوډۍ جوړېدلې شوه چې د کیک یا کلهجې مثال به یې درلوده.

دغه غذا به د هغوی دپاره په ونو او بوټو باندې د سهار راختلو د وخته تر لمر ختلو پورې د اسمانه د واورې او پرېښې په شکل رابښکته کېدله، او د لمر په طلوع سره به متبقي محوه کېده.

ج ټول علماء کرام متفق دي چې د 'سَلَوَى' کلمه د مرغیو څخه عبارت ده خو د دغو مرغیو په نوعه او حجم کې ډېر اختلاف لري^۲، چې ځینې وايي چې دغه مرغۍ د کوترې په اندازه وې او یا د مرز په مقدار وې او یا پخپله مرزان وه، او یا د مرز څخه وړې او د چرچن څخه غټې وې (لکه باتیره) او داسې نور.

په هر تقدیر، ذکرې شوې مرغۍ به په بني اسرائيلو باندې د سهار د پلوه په سیلونو سیلونو سره ورتلې او د هغوی په وړاندې به کیناستې، ترڅو چې هغوی ترې هومره مرغۍ ونیسي څومره یې چې زړه غواړي، او متبقي به بېرته والوتې. هغوی به رانیولی شوې مرغۍ ذبحه کړې او په وړیت کولو یا پخولو سره به یې خوراک ته برابرې کړې، او د 'مَنْ' سره به یې خوړې.

ذخیره مه کوی!

۶- بني اسرائيلو ته ويلي شوي وه چې تاسو د 'مَنْ' او 'سَلَوَى' څخه ذخیرې مه کوی بلکې هره ورځ ترې تاسو د ټوټو ورځې او شپې د ضرورت په اندازه را اخلئ او رانیسئ، خو یوازې د جمعې په ورځ د خالي د ورځې زیرمه هم کوی چې په دغې ورځ کې تاسو ته نه 'مَنْ' شته او نه 'سَلَوَى'^۳. خو هغوی ذکر شوی ارشاد د پښو لاندې کړ چې هره ورځ به یې د ضرورت څخه اضافه ذخیره کوله چې په نتیجه کې ذکر شوو دواړو غذاگانو بوی وکړ او وروستې شوې. همدې مضمون ته نبي کریم ﷺ په یوه حدیث کې اشاره کړې ده چې: «لَوْ لَا بُنُو إِسْرَائِيلَ لَمْ يَخْتَرُوا اللَّحْمَ»^۴ یعنې: که چرته بني اسرائيل نه وی (ذخیره یې نه وی کړې) نو (د قیامت د ورځې پورې به) غوښه نه وی فاسده شوې (او بوی به یې نه وی کړی).

مهاجرین او راشن

۷- الله ﷻ په خپله لاره کې هجرت کوونکو ته وعده ورکړې ده چې: ﴿وَمَنْ يُهَاجِرْ فِي سَبِيلِ اللَّهِ﴾

۱، الدر المنثور ج ۱ ص ۱۷۱، زاد المسیر ص ۷۱، تفسیر القرطبي ج ۱ ص ۴۰۶

۲، تفسیر ابن کثیر ج ۱ ص ۹۷، تفسیر الطبري ج ۱ ص ۲۹۶

۳، تفسیر المعوي ج ۱ ص ۷۵، تفسیر الخازن ج ۱ ص ۱۲۹

۴، صحيح البخاري ج ۱ ص ۴۸۱، صحيح مسلم ج ۱ ص ۴۷۵

يَوْمَ نَبْلُوكَ الْأَنْفُسَ كَثِيرًا وَنَسِيًّا [النساء: ۱۰۰] يعني او هر څوک چې د الله ﷻ په لاره کښي هجرت وکړي نو دېه ځمکه کښي به دېر پنا خاڼونه او پراخې موندلې کړي

دغه وعده الله ﷻ په هره زمانه کښي پوره کړې ده او په هره زمانه کښي به پوره کوي. د مثال په توګه

الف د بني اسرائيلو سره به دغه وعده د "من" او "سلوی" په نزول سره پوره کړه چې په معجزانه توګه به ورته ورکول کېده، لکه چې څه تفصیل به وړاندې تېر شو

ب مونږ (افغان مهاجرینو) ته هم الله ﷻ د ډېرې شوي وعدي په بنیاد د دنیا د ډېرو لږو څنډو څخه په وساتلو سره میاشتني راشن رارسوي، او ضروریات مو پوره کوي

ج د افغانستان څخه تقریباً پنځه نیم ملیونه خلک مهاجر شوي دي او الله ﷻ ورته د دنیا په هره څنډه کښي د پنا اخستلو خاڼونه برابر کړي دي او پراخې به ورباندې وروستلې ده، حتی مونږ ګومان کوو چې ځینې خلک به د افغانستان د ازادۍ څخه وروسته هم بهرته راستانه نه شي.

دا مستانفد جمله ده

۸- د ﴿وَمَا ظَلَمُونَا وَلَكِنْ كَانُوا أَنْفُسَهُمْ يَظْلِمُونَ﴾ جمله مستانفد جمله ده^{۱۱}. چې د هغه سوال دپاره جواب واقع شوي ده کوم چې د وړاندېنيو ایتونو د قرائت څخه د چا په ذهن کښي راپیدا کېده هغه دا چې د دغو متعددو نعمتونو او نسي غذاګانو په مقابل کښي بني اسرائيلو څه وکړه؟ ایا شکرګراري به خپله کړه؟

د جواب حاصل به داسې راڅېږي چې هغوی ناشکری نه لاس واچاوه او بغاوت به لا اضافه شو چې په خپلو ځانونو باندې به تېري وکړ او د ثوابونو او اجرؤنو څخه به محروم وګرځول او پس

د بني اسرائيلو د ناشکريو مثالونه

۹- که څه هم د بني اسرائيلو ناشکری او جنایات زښت ډېر دي مګر مونږ به د اجمال په توګه د څو مثالونو په ذکر باندې اکتفاء کوو. هغه دا چې

الف هغوی خوسی د معبود په صفت ونيوه. (د [البقرة: ۵۱] ایت).

ب هغوی خپل اېمان د الله ﷻ په دیدار پورې موقوف وګرځاوه. (د [البقرة: ۵۵] ایت).

ج هغوی د موسی ﷺ څخه وغوښتل چې د الله ﷻ څخه پرته یو معبود ورته ودروي (د [الأعراف: ۱۳۸] ایت).

د هغوی په موسی پورې تهمت تاره چې بدن به پس دی (د [الأحزاب: ۶۹] ایت).

ه هغوی د زمانې په اوږدو کښي خپل کتاب (تورات) تحریف کړ (د [النساء: ۴۶] ایت).

^{۱۱} اللّٰه فی علوم الکتاب ج ۲ ص ۹۱

و: هغوی د افغانستان د مهاجرینو غونډې فی سبیل الله جهاد ته ملاوې ونه ترلې چې د مجاهدینو لقب یې هم گټلی وی، بلکې په ډېرو کلکو او ستغو الفاظو سره یې د موسی علیه السلام دعوت رد کړ (د [المائدة: ۲۰-۲۶] ایتونه).

همدې مضمون ته په راتلونکي متصلا ایتونو کې هم اشاره شوې ده. ز: هغوی د "من" او "نسلوی" پاکیزه خوراکونو ناشکري وکړه چې: ای موسی! مونږ په دغو خوراکونو باندې صبر نه شو کولی مونږ ته دې ترکاری هم راکړی شي (د [البقرة: ۶۱] ایت).

هجرت او جهاد

۱۰- د هجرت فرضیت د فرار (تبتېدلو) په معنی نه دی بلکې په هجرت کې اصلي مطلب جهاد دی لکه څنگه چې نبی کریم ﷺ د هجرت سره سم په وسلوال جهاد باندې لاس پورې کړ او مقابلې یې پیل کړه.

افسوس چې نن ورځ د افغانستان په مهاجرینو کې داسې خلک شته چې د یهودانو خاصیت یې خپل کړی دی بلکې هجرت یې د سیاحت او تجارت او همدارنگه د راشن او نورو گټو وټو وسیله گرځولی دی.

دغسې خلک لکه چې نن د افغانستان او اسلام پرواگیر نه دي، گومان نه کوو چې سبا به یې پرواگیر جوړ شي او د جهاد ولوله به یې په زړونو کې تېره شي.

هغوی په خپل عیش او نوش کې غرق دي او هیڅ پروا نه لري چې افغانستان د کوم کفرې دولت د يرغل لاندې واقع شي او کفرې بیرغونه پکې ورپېږي.

په دغسې افغانانو باندې ذکر شوی ایت تطبیق دی چې یوازې خپلو ځانونو باندې تېری کوي چې د اجر و ثوابونو او حتی د ایمان د فضائلو څخه یې محروم گرځوي، **فَاِنَّا لِلّٰهِ وَاِنَّا اِلَيْهِ رَاٰجِعُونَ**.

﴿وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ رَغَدًا وَاَدْخُلُوا الْبَابَ

سُجَّدًا وَقُولُوا حِطَّةٌ نَغْفِرْ لَكُمْ خَطِيئَتَكُمْ وَسَنَزِيدُ الْمُحْسِنِينَ ﴿٥٨﴾ فَبَدَّلَ الَّذِينَ

ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ ظَلَمُوا رِجْزًا مِنَ السَّمَاءِ بِمَا

كَانُوا يَفْسُقُونَ ﴿٥٩﴾﴾

[۵۸] او (هغه وخت یاد کړه) چې مونږ (بني اسرائيلو ته) وویلې چې: تاسو دغه ښار ته (په جهاد سره) ور داخل شئ (کوم چې تاسو یې ښه پېژنئ).

نو د دې ښار (د میوچاتو او غذاگانو) څخه د پراخۍ په حال کې خورئ (او څښئ) او د ښار دروازې ته سجده کوونکي (عاجزي کوونکي) ور داخل شئ.

او (همدارنگه په هغه وخت کې) ووايست چې (زمونږ غوښتنه) د گناهونو محوه کول دي (که

الله (۱) تاسو ذکر شوي دواړه کارونه وکړه، نو مونږ به تاسو ته ستاسو گناهونه وېښو، او ژر ده چې مونږ به ښکونکي کارانو ته (خپل رحمت) لا زيات ورکړو (چې توفيق به ورپېرزو کړو).
[۵۹] نو هغو کسانو کومو چې ظلم کړی وه (ورته توصیه شوی قول یې) په داسې قول سره تبدیل کړ چې د ورته ویل شوي (توصیه شوي) قول څخه مغایر وه.
نو مونږ په هغو کسانو باندې کومو چې ظلم کړی وه د اسمان د پلوه په دې سبب عذاب (وبا) نازل کړه چې دوی به دواړه توگه یې فسق کاوه (او شرعي لاره یې پرېښودله).

د مطلب خلاصه

په دې ایتونو کې د وړاندېنيو ایتونو وروستۍ جمله ﴿وَمَا ظَلَمُونَا﴾ الآية د یوه مثال په ضمن کې تفسیر شوې ده چې حاصل یې داسې راڅرګړي:
یعنې: ای پیغمبره! په بني اسرائيلو باندې (د عبرت اخستلو دپاره) د هغوی د ظلمونو یو مثال ترلاسه کړه او زموږ د پلوه یې مخاطب کړه چې:

۱- ای بني اسرائيلو! تاسو هغه وخت درېه یاد کړئ چې مونږ تاسو ته وویلې چې:
الف: تاسو دغه ښار ته (چې تاسو یې ښه پېژنئ) په جهاد سره ور داخل شئ او فتحه یې کړئ چې د دغه ښار فتحه ستاسو دپاره د جهاد په شرط عند الله لیکلې شوې ده.

ب: نو کله چې تاسو ذکر شوي ښار ته ورننوتلئ نو په هر ځای کې مو چې خونه وي هلته ګرځئ او هره یوه میوه مو چې خوښېږي هغه خورئ، په دې ښار کې هر شی پراخه دی او د یوه شي هم کمبود پکې نشته.

۲- خو تاسو ښار ته د ننوتلو په وخت کې د دوه وو شیانو رعایت وکړئ چې یو شی قولي دی او بل شی فعلي دی. هغه دا:

الف: تاسو عاجزي خپله کړئ او د تکبر څخه خپل ځانونه بچ وساتئ بلکې تاسو په دغه وخت کې اعتراف وکړئ چې ښار تاسو ته الله ﷻ فتحه کړی دی او په لمونځونو سره د الله ﷻ حمد او ثنا ووايست.

ب: تاسو په دغه وخت کې د خپلو گناهونو مغفرت او محوه کول وغواړئ چې: ای الله! مونږ ته د گناهونو څخه راتېر شي.

۳- که تاسو ذکر شوي دواړه خاصیتونه خپل کړه نو مونږ به تاسو ته ستاسو گناهونه دروېښو، بلکې په دغه وخت کې به تاسو د ښکانونو څخه وګرځئ. او ډېر ژر ده چې مونږ ښکانونو ته په خپل فضل او رحمت کې زیادت وکړو او لا ډېر توفیق ورکړو او د آفتونو څخه یې بچ وساتو.

۴- ای پیغمبره! نو بني اسرائيلو په خپلو ځانونو باندې ظلم وکړ، تر ډېره وخته پورې یې د جهاد د امر منلو څخه غاړه وغړوله، چې په هغه ښار کې قوي او غټ غټ کافران دي او مونږ ورسره د جنگ توان نه لرو.

د هر وخت وروسته چې هغوی جهاد ته غاړه کېښودله نو بیا یې هم په خپلو ځانونو باندې ظلم وکړ او د هغو دوه شیانو رعایت یې خپل نه کړ کوم چې ورته ښودلی شوی وه.

نو په همدې بنیاد دغو ظالمانو هغه خبره او قول په بله خبره او قول باندې تبدیل کړه کوم چې ورته توصیه شوي وه.

همدارنگه دغو ظالمانو د هغه فعل رعایت هم ونه کړ کوم چې ورته ارشاد شوی وه، نو د تواضع په عوض یې تکبر وکړ او د ښار فتحه یې خپلو ځانونو ته منسوبه کړه چې مونږ په خپل زور سره دغه مرام ته ورسېدو نو د همدې کبله یې نه لمونځونه وکړه او نه یې تواضع وکړه.

۵- نو مونږ په هغو کسانو باندې د اسمانه د طاعون مرض ورنازل کړ کومو چې په خپلو ځانونو باندې ظلم کړی وه او قولاً او عملاً یې زمونږ ارشادات د پښو لاندې کړي وه. او دا ځکه چې په دغه وخت کې هغوی فاسقان وگرځېده او خپل فسق ته یې په دوامداره توګه ادامه ورکوله نو په همدې سبب مو په مصیبت باندې اخته کړه.

توضیحات

- ۱- لکه څنګه چې ورته وړاندې اشاره شوې ده ددغوايتونو زیات تفصیل په [المائدة: ۲۰-۲۶] ایتونو کې راروان دي. خو د مقام په لحاظ مونږ دلته د لاندې نکاتو په ذکر باندې اکتفاء کوو:
- الف: علماء کرام اختلاف لري چې په ﴿ هَذِهِ الْفَرِثَةُ ﴾ کې کوم ښار ته اشاره ده؟^(۱)، خو د جمهورو علماوو کرامو په نزد دلته هغه ښار ته اشاره ده کوم چې هغوی ښه پېژانده، کوم چې د هغوی د پلار (يعقوب عليه السلام) اصلي ټاټوبی وه، کوم چې د بیت المقدس څخه عبارت دی.^(۲)
- ب: که څوک وایي چې په ﴿ وَأَدْخِلُوا الْبَابَ سُجَّدًا ﴾ کې د ﴿ سُجَّدًا ﴾ کلمه د ﴿ وَأَدْخِلُوا ﴾ د ضمیر څخه په حالت باندې منصوبه ده، یعنې تاسو د ښار دروازی ته په داسې حال ورننوزئ چې سجده کوونکي یاست؛ نو ایا د سجده د حالت سره ښار ته ورداخلېدل منافات نه لري؟
- مونږ وایو چې: په دې مقام کې علماوو کرامو د ﴿ سُجَّدًا ﴾ کلمه په "مُتَوَاضِعِينَ" سره تفسیره کړې ده.^(۳) یعنې تاسو ښار ته تکبر کوونکي مه ورداخلېږئ بلکې عاجزي کوونکي ورداخل شئ.
- ج: دا هم څه لرې نه ده چې د ﴿ سُجَّدًا ﴾ کلمه د "مُضِلِّينَ" معنی ورکړي او حاصل یې داسې واخستل شي چې کله تاسو ښار ته د دروازی د لارې په ارامۍ سره ورداخل شئ او هلته مو قرار ونیوه نو تاسو په لمونځونو سره د الله ﷻ شکرگزاری وکړئ، ترڅو د نورو ښکیو توفیق هم مونده کړئ.

همدا مضمون په یوه فعلي حدیث سره تائید مونده کوي چې کله نبي کریم ﷺ مکه معظمه فتحه

(۱)، البحر المحیط ج ۱ ص ۳۵۶

(۲)، البحر الرعبر ج ۱ ص ۲۳۰

(۳)، اللاب فی علوم الکتاب ج ۲ ص ۹۶، روح المعانی ج ۱ ص ۲۶۵

۱۱) او نه رکته لمونځ يې اداء کړې ۱۱.

او همدارنگه کله چې سعد بن ابی وقاص ؓ د کسری ماني ته فاتحانه داخل شو نو هلته يې اته رکته د شکراني لمونځ اداء کړې ۱۲، او د نبي کریم ﷺ په مسنونه طريقه يې عمل وکړ. د هغوی د ذکر شوي ارشاد په خلاف ښار ته په کوناتيرو وروښيېدل او داخل شوه ۱۳، او ارشاد يې د پښو لاندې کړ.

۱۴ په ﴿وَقُولُوا حِطَّةٌ﴾ کښې د ﴿حِطَّةٌ﴾ کلمه د مقدري مبتداء خبر ده چې مونږ ترې په "مسئلتنا" بريا تعبير کولی شو ۱۴، يعنې: ای زمونږ ربه! زمونږ غوښتنه د گناهونو محوه کول دي چې ته راته لغزت وکړي.

او خو هغوی د دغه قول (مسئلتنا حِطَّةٌ) په بدل کښې داسې قول اداء کړ چې د توصيه شوي څخه مغایره او د هغه د مطلب په خلاف مطلب باندې يې دلالت کاوه او يا بالکل مهمل وه چې په هيڅ مطلب باندې يې دلالت نه کاوه.

ز: د دغه مغایر قول په تعين کښې علماوو کرامو متعدد اقوال ليکلي دي ۱۵، او څه لرې نه ده چې متعددو اشخاصو په ټولو باندې قول کړی وي. لاندې دوه مثالونه يې ولولئ:

اول: هغوی وويلې چې: "حِطَّةٌ حَمْرَاءَ" ۱۶، يعنې: ای ربه! زمونږ غوښتنه "سره" غنم دي.

دوهم: هغوی وويلې چې: "حَبَّةٌ فِي شَعْرَةٍ" ۱۷، دا مهمل الفاظ دي چې په ترکيبي لحاظ په څه مفهوم او مطلوب باندې دلالت نه کوي فقط استهزاء ترې فهمېږي.

ج: لنډه دا چې بني اسرائيلو قولا او عملا د شرعي احکامو او اوامرو څخه خلاف غوره کړه او خپل ځانونه يې د ظالمانو په ډله کښې شامل وگرځول.

رَجَزٌ څه معنی؟

۲- په ﴿فَأَنزَلْنَا عَلَى الَّذِينَ ظَلَمُوا رَجْزًا مِّنَ السَّمَاءِ﴾ کښې د "رَجَزٌ" کلمه اصلاً د اضطراب دپاره وضعه شوې ده ۱۸، چې د عذاب په معنی سره ډېره استعمالېږي خو په دې مقام کښې علماوو کرامو په طاعون (وبا) سره معنی کړې ده ۱۹، يعنې: مونږ په هغو کسانو باندې د اسمانه عمومي مرض (وبا)

۱۱) صحيح البخاري ج ۱ ص ۵۱

۱۲) تفسير ابن کثير ج ۱ ص ۹۹

۱۳) صحيح البخاري ج ۲ ص ۶۴۲؛ صحيح مسلم ج ۲ ص ۴۱۹

۱۴) تفسير الکشاف ج ۱ ص ۱۴۲

۱۵) البحر المحیط ج ۱ ص ۳۶۲؛ زاد السیر ج ۱ ص ۷۳

۱۶) عمدة القاري شرح صحيح البخاري ج ۱۱ ص ۱۳۴؛ احکام القرآن للجصاص ج ۱ ص ۳۳

۱۷) جامع الترمذي ج ۲ ص ۱۲۵

۱۸) مفردات الراغب ص ۱۶۴

۱۹) تفسير ابن کثير ج ۱ ص ۹۹

ورناله کړه کومو چې په خپلو ځانونو باندې د ارشاداتو په قولې او فعلې مخالفت سره ظلم کړی وه چې په زرگونو کسان یې په همدغه مرض سره هلاک شوه او دا ځکه چې دوی په همدغه کړنلارې سره فاسقان گرځېدلي وه.

همدغه مضمون ته په یوه حدیث کښې اشاره شوې ده چې: «الطَّاعُونَ رَجَزُ أَرْبِلَ عَلَى طَائِفَةٍ مِنْ بَنِي إِسْرَائِيلَ»^(۱)، یعنی: طاعون (وبا) یو عذاب دی چې د بني اسرائيلو څخه په یوه طائفه باندې د الله ﷻ په امر ورنازل شوی وه.

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ فَانْفَجَرَتْ مِنْهُ اثْنَتَا عَشْرَةَ عَيْنًا قَدْ عَلِمَ كُلُّ أُنَاسٍ مَشْرِبَهُمْ كُلُوا وَاشْرَبُوا مِنْ رِزْقِ اللَّهِ وَلَا تَعْتُوا فِي الْأَرْضِ مُفْسِدِينَ ﴿٦٠﴾ وَإِذْ قُلْتُمْ يَنْمُوسَىٰ لَنْ نَصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ نُخْرِجْ لَنَا مِمَّا تُنْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِيهَا وَبَصَلِهَا قَالَ أَتَسْتَبْدِلُونَ الَّذِي هُوَ أَدْنَىٰ بِالَّذِي هُوَ خَيْرٌ أَهْبِطُوا مِصْرًا فَإِنْ لَكُمْ مَا سَأَلْتُمْ وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبِ رَبِّ اللَّهِ ذَٰلِكَ بِأَنَّهُمْ كَانُوا يَكْفُرُونَ بِقَابَتِ اللَّهِ وَيَقْتُلُونَ النَّبِيَّاتِ بِغَيْرِ الْحَقِّ ذَٰلِكَ بِمَا عَصَوْا وَكَانُوا يَعْتَدُونَ ﴿٦١﴾

[۶۰] او هغه وخت (وریاد کړه) چې موسی ﷺ د خپل قوم دپاره خړوبول وغوښتل نو مونږ (موسی ﷺ ته) وویلې چې په خپله همدا سره ډبره ووهه.

(موسی ﷺ دغه کار وکړ) نو د ډبرې څخه دولس (۱۲) چینې په قوت سره جاري شوې، حال دا چې هرې ډلې خلکو خپل خړوبځای پیرانده.

(مونږ ورته وویلې چې) د الله ﷻ (د غیبي) رزق څخه خورئ او څښئ او په ځمکه کښې په داسې حال حرکت مه کوی چې تاسو فساد اچوونکي یاست.

[۶۱] او هغه وخت (هم یاد کړی چې) تاسو وویلې چې: ای موسی! مونږ به هیڅکله په یو ډول خوراک (من او سلوی) باندې صبر ونه کړو، نو زموږ دپاره د خپل رب ﷻ څخه وغواړه چې مونږ ته د هغو نباتاتو څخه راوباسې (راکړې) کوم چې ځمکه یې راشنه کوي، چې هغه د ځمکې د ترکاریو او ترو او هم د اوږې او دالو (نسکو) او (هم) د پیازو څخه (عبارت دي).

موسیٰ (عليه السلام) بني اسرائيلو ته وويلې چې ايا تاسو د هغه شي بدلول (اخستل) غواړئ كوم چې مېرمنې ارزښته دي. (البته) په هغه شي سره كوم چې غوره (او بهتر) دي؟ (كه تاسو په همدې نويته كلك باسټ نو.)

تاسو مصر ته وربښكنه شئ (بهر ته ورتاو شئ) نو يقيناً ستاسو دپاره (هله) هغه شيان شتون لري كوم چې تاسو يې غواړئ (خو غلامي او چوپړتيا ورسره ملگرې او تړلې ده).
او (د الله څخه د پلوه) په بني اسرائيلو باندې د ذلت او محتاجۍ خيمه وهلې شوې ده (چې د هره طرفه يې ورباندې احاطه كړې ده).
او همدارنگه دوى د الله څخه د پلوه په غضب سره رجوع وكړه (همدغه يې خپلو ځانونو ته په آخرت كې وگانه).

دغې (سزا) په دې سبب (صورت ونيوه) چې يقيناً دوى د استمرار په توگه د الله څخه د ايتونو څخه انكار كاوه او هم يې د استمرار په توگه په ناحقه سره پيغمبران وژل.
دغه (انكار او وژل هر يو) په دې سبب تحقق وموند چې دوى (د شريعت څخه) عصيان كاوه او درى وه چې په دوامداره توگه يې (د شرعي حدودو څخه) تجاوز خپلوه.

د مطلب خلاصه

په دې ايتونو كې هم هغو مضامينو ته اشاره شوې ده كوم چې د بني اسرائيلو پورې مربوط دي نو حاصل يې داسې راڅېړي:

۱- پيغمبره! زمونږ د پلوه بني اسرائيلو ته څه نور نعمتونه هم ورپه ياد كړه چې هغوى يې په مقابل كې د څومره ناشكريو مرتكب شوي دي. هغه دا چې:

۱- هغه وخت ورته په ياد كړه چې هغوى د سينا په تاپو كې د ځينو اوبه وغوښتې چې په همدې بنياد موسى (عليه السلام) زمونږ څخه د هغوى خړوبول مطالبه كړه چې اى ربه! زمونږ دپاره د ځينو اوبو چاره وكړه.

۲- نو مونږ موسى (عليه السلام) مخاطب كړ او ارشاد مو ورته وكړ چې ته پخپله همسا باندې كلكه ډبره روه ترخو ستا د قوم دپاره د ځينو اوبو بهېږي.

موسى (عليه السلام) همدغه ارشاد عملي كړ چې ډبره يې په همسا باندې روهله او د وهلو سره سم د هغې څخه دولس چينې جاري شوې او د بني اسرائيلو د دولسو قبيلو خلكو هر چا خپله چينه او خپل اوبه خورپېژاند نو هر چا د خپلو خپلو چينو څخه استفاده پيل كړه او د اوبو احتياج هم پوره كړى شو.

۳- بيا د الله څخه د پلوه د موسى (عليه السلام) په خوله بني اسرائيلو ته وويلې شوه چې تاسو:
الف. د الله څخه د پاكيزه روزيو څخه خورئ او څښئ. يا په بل عبارت تاسو "مَنْ" او "نَلَوَى" په دوامداره توگه خورئ او د دغو دولسو چينو څخه په دوامداره توگه اوبه څښئ او د خپل رب څخه د نعمتونو شكر په وگړئ.

البقرة (۲)

ب تاسو په داسې حالت کښې په ځمکه کښې حرکت مه کوئ چې تاسو فساد اچوونکي او جنایاتو ته تحریکونکي یاست.

۴- ای پیغمبره! بني اسرائيلو ته هغه وخت هم ورپه زړه کړه چې هغوی د الله ﷻ د پاکیزه روزیو شکریه خپله نه کړه بلکې ناشکریو ته یې ملاوې وتړلې. هغه دا چې:

الف: هغوی موسی ﷺ مخاطب کړ او په صراحت سره یې ورته وویل چې ای موسی! مونږ به هیڅکله په دغه یو ډول خوراک "من" او "سلوی" باندې صبر ونه کړو چې په دوامداره توګه فقط د همدغه خوراک څخه استفاده وکړو او بس.

ب: نو په همدې بنیاد زمونږ دپاره د خپل رب ﷻ څخه وغواړه چې مونږ ته هغه خوراکي شيان د ځمکې څخه راوباسې کوم چې ځمکه یې رازرغونوي او راشنه کوي چې هغه د لاندې شيانو څخه عبارت دي:

اول: ترکاري (کوم شيان چې تازه کتغونه ترې جوړېږي).

دوهم: بادرنګ او ترې.

درېم: اوږه یا ګندنه.

څلورم: دالونه (لکه نخود، نسک، می او داسې نور).

پنځم: پیاز (تماير، گشنيز او داسې نور).

۵- موسی ﷺ بني اسرائيلو ته وویل چې: تاسو ته .. الله ﷻ پاکیزه او بې تکلفه روزي ټاکلې ده ترڅو تاسو د همدغې روزۍ څخه د څه وخته پورې استفاده وکړئ او جهاد ته ځانونه چمتو کړئ. ای بني اسرائيلو! ایا دا عجیبه نه ده چې تاسو د هغه رزق بدلول غواړئ کوم چې بهتر او بې تکلفه دي البته په هغه شي باندې کوم چې ادنی او حقیر دي؟ دا کار ستاسو دپاره مناسب نه دی، دا د بې وخته بدلون غوښتنه ده، د دې څخه ډډه وکړئ.

۶- که بالفرض تاسو په خپله غوښتنه کلک یاست او ټینګار ورباندې کوئ، نو مهرباني وکړئ د کفارو د ښارونو څخه یوه ښار ته د مجاهدینو په صفت وربنګته شئ او فتحه یې کړئ نو هلته ستاسو دپاره هغه شيان شته د کوم چې تاسو یې غوښتونکي یاست.

نو که تاسو دغه کار عملي کړئ نو د دنیا او آخرت دواړو فائدې به خپلې کړئ، هم به غاږیان شئ او هم به په خپلو لاسونو ډول-ډول کرل او ربیل کوئ.

او یا بېرته هغه مصر (ښار) ته وروگرځئ د کوم څخه چې راوتلي یاست، نو هلته غلامي قبوله کړئ او په غوښتلو شوو شيانو باندې خپلې ګېډې مړې کړئ.

۷- ای پیغمبره! بني اسرائيلو د نعمتونو شکرګزاري ونه کړه بلکې فساد خوړونې ته یې لاس واچاوه نو د خپلو کړو وړو د سزا سره مخامخ شوه هغه دا چې:

الف: په هغوی باندې د ذلت او تحقیر تجیر ودرولی شو چې په دائمي توګه به ترې لاندې ژوند کوي، بلکې د قیامت تر ورځې پورې به هغوی د اسفلال خاوندان ونه ګرځي بلکې د همېشه دپاره

به د بل چا د لاس لاندې ژوند تېروي.

ب: په هغوی باندې د مسکنت او ناداری تجبر هم وهلی شوی دی چې هیڅکله به دوی د قناعت خاوندان جوړ نه شي او نه به د دې څخه بچ پاتې شي چې بل ته د احتیاج لاس اوږد نه کړي.
ج: په دې باندې علاوه هغوی د الله ﷻ د جانب په غضب او د رحمت څخه په لرې کېدلو سره رجوع وکړه، چې همدغه یې خپلو ځانونو ته گټلي دي نو د قیامت په ورځ به یې مزه وڅکي.
۸- ای پیغمبره! د بني اسرائيلو د ذکر و شوو سزاگانو سبب دا دی چې دوی په دوامداره توګه د تاریخ په اوږدو کې د الله ﷻ په ایتونو باندې کفر او ناشکري کړې ده.
او په دې باندې برسېره هغوی د همدغه کفر د کبله خپل پیغمبران وژل او په شهادت یې رسول، حال دا چې هغوی ښه پوهېده چې دا کار ناحقه او ناجائزه کار دی خو د دې سره سره دغه کار ته یې ادامه ورکوله.

د بني اسرائيلو د پیغمبر وژنې وجه دا وه چې هغوی په هر شرعي کار کې عصیان خپلواکه او په هر شرعي کار کې یې تجاوز خپلواکه، نو همدغه دائمی عصیان او دائمی تجاوز دواړه سبب شوه چې په پیغمبر وژنه یې هم پیل وکړ، او د جنایاتو سره روږدي شوه.

توضیحات

۱- کومې همسا ته چې په ﴿يَعَصَاكَ﴾ کې اشاره ده د هغې ذکر په [طه: ۱۷، ۱۸] ایتونو کې لږ تفصیلاوړ نازل شوی دی.

د "ډبرې" څرنگوالی

۲- که څه هم کومې ډبرې ته چې دلته په "الْحَجَر" سره اشاره شوې ده د هغې په څرنگوالي کې علماء و کرامو متعدد اقوال کړي دي. د مثال په توګه (۱):

الف: د هغې شکل په څه ډول وه، ایا مربع وه او که کروي وه چې د کوپړۍ شکل یې درلود؟

ب: هغه به د یوه ځای څخه بل ځای ته انتقالېدله او که په یوه ځای باندې یې قرار درلود؟

ج: که به انتقالېدله نو انتقال یې په څه ډول وه، په غیبی توګه او که په وسائلو سره؟

د: ایا دا هغه ډبره وه کومې چې د موسی ﷺ څخه جامې تېستولې وې؟ کومې ته چې نبي کریم ﷺ په یوه حدیث کې اشاره کړې ده (۲).

مګر بهتره دا ده چې ذکره شوې ډبره متعینه نه وه او نه یې انتقالولو ته څه اړتیا وه (۳)، بلکې هره یوه ډبره به چې موسی ﷺ د اوبو په نیت په همسا ووهله نو دولس چينې به ترې سمدستي جاري

(۱) تفسیر القرطبي ج ۱ ص ۴۲۰: تفسیر البغوي ج ۱ ص ۷۷
(۲) معجم مسلم ج ۲ ص ۲۶۶
(۳) روح المعاني ج ۱ ص ۱۰۰

شوی او بیا به یې چې د وچېدلو په نیت ووهله نو سمدستي به ترې اوبه بندې او وچې شوې^(۱)، او یا به د حاجت د پوره کېدلو په وخت کېنې وچېدلې^(۲) او داسې نور.

د دغې ډبرې یو نظیر

۳- که څه هم د آخر الزمان پیغمبر (محمد ﷺ) په زمانه کېنې د ذکرې شوې ډبرې زیات نظایر تهر شوي دي مگر مونږ یې دلته فقط د یوه نظیر مضمون راخلاصه کوو، هغه دا چې:

الف: یوه سړي په یوه غزا کېنې د نبی کریم ﷺ سره لاندې سوال جواب وکړ:

سړی: ای د الله رسول! مجاهدین اوبو ته زښت ډېر اړ دي او اوبه نشته.

نبی کریم ﷺ: ستا سره لږ اوبه شته؟

سړی: هو.

نبی کریم ﷺ: ته ماته همغه لږ اوبه راوړه.

ب: سړي یو لوبښی راوړ چې ډبرې لږ اوبه پکښې وې.

ج: نبی کریم ﷺ د همدغه لوبښي په خوله کېنې گوتې کېنودې او بیا یې پکښې خپلې گوتې خورې کړې.

د: نو سمدستي د نبی کریم ﷺ د گوتو د منځو څخه په شدت سره اوبه جاري شوې.

ه: نو نبی کریم ﷺ بلال ؓ ته امر وکړ چې په خلکو کېنې په لوړ اواز سره غږ وکړه چې: «الْوَضُوءُ الْمُبَارَكُ»^(۳) یعنې: تاسو مبارک اوداسه ته راشئ (په مبارکو اوبو باندې اودس وکړئ).

"عِثًا" څه معنی؟

۴- په ﴿وَلَا تَعْتَوُوا فِي الْأَرْضِ مُفْسِدِينَ﴾ کېنې د "لَا تَعْتَوُوا" کلمه لکه "لَا تَرْضَوَا" د "عِثًا" لکه "عِثًا" څخه اشتقاقه شوې ده چې په اصل کېنې "عُثُوا" لکه "قُعُودًا" وه چې د تخفیفونو د کبله ترې "عِثًا" جوړ شوی دی. که څه هم د "عِثًا" لفظ د سخت فساد دپاره وضعه شوی دی^(۴)، مگر په دې مقام کېنې عبدالله بن عباس رضی الله عنهما ذکره شوه کلمه په "وَلَا تَسْعُوا" سره تفسیره کړې ده^(۵).

یعنې: او تاسو په ځمکه کېنې په داسې حال کېنې زیار مه وباسئ (حرکت مه کوئ) چې تاسو پکښې د فساد خورونکي یاست (او په فساد کېنې افراط کوونکي یاست).

سوالونه او جوابونه

۵- په دې مقام کېنې د سړي په ذهن کېنې لاندې پوښتنې ګرځي راګرځي:

(۱) البحر المحيط ج ۱ ص ۳۶۷

(۲) المحرر الوجيز ج ۱ ص ۲۳۴

(۳) مسند احمد بن حنبل ج ۱ ص ۵۴۱

(۴) لسان العرب ج ۱۵ ص ۲۹

(۵) الدر المنثور ج ۱ ص ۱۷۵

الف: که څوک وايي چې: بني اسرائيل د څه فساد خوړوونکي وه چې په ايت شريف کښې ورته نوصيه حکايته شوې ده چې دا کار مه کوي؟

مونږ وايو چې: هغوی د تاريخ په اوږدو کښې د هيڅ ډول فساد خوړونې څخه ډډه نه کوله، بلکې په قولې او فعلي دواړو ډولو سره يې په فساد کښې افراط کړی وه، لکه چې وضاحت يې په همدغه متصل ايت کښې راروان دی.

ب: که څوک وايي چې: پوره څرگنده ده چې په ﴿لَنْ نَصْبِرَ عَلَىٰ طَعَامٍ وَاجِلٍ﴾ کښې د ﴿طَعَامٍ وَاجِلٍ﴾ څخه د بني اسرائيلو "مَنْ" او "سَلَوَى" مطلب ده، حال دا چې دغه دواړه واحد طعام نه دی بلکې دوه طعامه دي؟

مونږ وايو چې: هغوی ذکر و شوو دواړو طعامونو ته د دې کبله د ﴿وَاجِلٍ﴾ نسبت کاوه چې بدلون پکښې صورت نه نیوه او په دوامداره توګه په یوه ډول سره نازلېده او ډول يې نه تغیر کېده.

ج: که څوک وايي چې: په څه منظور بني اسرائيلو په خپل وړاندیز کښې د ﴿تُخْرِجُ لَنَا يَمًّا تُكْبِتُ الْأَرْضُ﴾ جمله هم اضافه کړه حال دا چې وړاندیز کړی شوی شيان ټول د ځمکې حاصلات دي او د اسمانه نه رالوېږي؟

مونږ وايو چې: د هغوی وړاندیزونو تعنتي او عنادي شکل درلود او غوښتل يې چې موسی ﷺ په خپل عجز او ناتوانۍ باندې معترف وګرځوي چې دغه وړاندیز مو نه شم پوره کولی، ترڅو ورباندې پره واچوي چې ای موسی! کله چې ته زمونږ احتیاجات نه شې پوره کولی او وړاندیزونه مو نه شې قبلولی نو د مصر څخه دې ولې اخراج کړو؟ او په دغې وچه بیدیا کښې دې ولې دېره کړو؟ هلته خوزمونږ وړاندیز کړی شوی شيان ښه پرېمانه وه.

لنډه دا چې هغوی ډارېدل چې که په وړاندیز کښې ذکره شوې جمله اضافه نه کړي، نو څه لرې نه ده چې وړاندیز کړی شوی شيان هم ورباندې د اسمانه نازل کړی شي او موسی ﷺ د ملامتې او پرې څخه بچ کړی شي.

د ايت تازه مصداق

۶- څرنگه چې بني اسرائيلو وخت په وخت د خپل هجرت پره په موسی ﷺ باندې اچوله چې مونږ ستا د لاسه هجرت ته مجبور کړی شو او د مصر څخه راوويستلی شو، که نه نو مونږ استقلال څه کاوه، د چرګ د مالګې د خټلو سره څه کار.

افسوس چې په افغاني مهاجرينو کښې هم يو-يو يهود صفته خلک موندلی کېږي. د مثال په توګه ما پخپله د يوه سړي د خولې څخه واورېدل چې مونږ هجرت کولو ته ملایانو مجبور کړو، همدوی فتوی ورکړه چې د کمونستانو سره جهاد فرض دی، که بالفرض ملایانو د جهاد د فرضيت فتوی نه وی ورکړي او پخپله يې په جهاد کښې عملاً برخه نه وی اخستې نو مونږ به بې غمه په خپل وطن کښې ناست وی او د هجرت د مشکلاتو څخه به خلاص وی، نو د کابل په تخت باندې چې

کافر ناست وی مونږ څه کاوه او که مسلمان ورباندې ناست وی مونږ څه کاوه؟

د څو لغاتو معناوې

۷- په ﴿وَإِذْ قُلْتُمْ يَمْوِسَىٰ لَنْ نَّضِيرَ﴾ الآية کښې څو لغات وضاحت ته ضرورت لري هغه داچې:

الف: د "نقل" کلمه د هغه نبات نوم دی کوم چې په پسرلي کښې زرغونېږي او په ژمي کښې یې پانې او بنیاد دواړه محوه کېږي لکه گشنیز او داسې نور^(۱).

ب: د "قضاء" کلمه د ترې یا بادرنگ دپاره وضعه شوې ده^(۲).

ج: د "قوم" کلمه ډېرې معناوې ورکوي خو په دې مقام کښې یې د هوږې معنی بهتره برهښي چې د ترکاریو سره تناسب لري^(۳).

د: مفسرینو کرامو د "مضر" کلمه دلته په متعددو احتمالونو سره تفسیره کړې ده. لکه^(۴):

اول: د عبد الله بن عباس رضی الله عنهما په شمول ځینې علماء کرام وايي چې دلته دغه کلمه د یوه خاص ښار نوم نه دی بلکې د ښارونو د جملې څخه یو ښار مطلب دی هر یو ښار چې وي^(۵).

په دې تقدیر به د ﴿أَهْبِطُوا﴾ امر د تعجیز دپاره وي لکه چې په [البقرة: ۲۳] ایت کښې د فَاتُوا بِسُورَةٍ مِّن مِّثْلِهِ ﴿﴾ امر هم د تعجیز دپاره دی.

نو د معنی حاصل به یې داسې راوخېږي چې ای بني اسرائیلو! تاسو هغه دون همته خلک یاست چې د موسی علیه السلام د جهاد دعوت مو قبول نه کړ او د جبارینو کفارو سره مو مقابله خپله نه کړه نو الله ﷻ په تاسو باندې ترڅلوېښتو کالو پورې د سینا د بیدیا څخه وتل حرام کړي دي، که تاسو په دې خبره باور نه خپلوئ نو یو ښار ته وربښکته شئ، ایا تاسو وربښکته کېدلی شئ؟

دوهم: ځینې نور علماء کرام وايي چې: دلته هغه د "مضر" ښار مطلب دی د کوم څخه چې دوی راوتلي وه او کوم چې د فرعون پلازمېنه وه^(۶).

په دې تقدیر به د ﴿أَهْبِطُوا﴾ امر د توبیخ او تخجیل دپاره وي لکه چې د [الانبیاء: ۶۳] ایت کښې د ﴿فَسَلُّوهُمْ﴾ امر په همدغه مطلب باندې دلالت کوي، چې ای مشرکانو! تاسو د دغو بوتانو څخه پوښتنه وکړئ چې چا میده میده کړي دي.

نو د معنی حاصل به یې داسې راوخېږي چې: ای بني اسرائیلو! تاسو ته د ذلت او غلامۍ تحمل ډېر اسان کار دی او د گېډې په مقابل کښې د هیڅ حقارت څخه غاړه نه غړوئ، نو تاسو لاړ شئ

(۱) مفردات الراغب ص ۵۴

(۲) لسان العرب ج ۱ ص ۱۲۸

(۳) القاموس المحيط ج ۳ ص ۵۳۷

(۴) البحر المحيط ج ۱ ص ۳۸۰

(۵) تفسیر ابن کثیر ج ۱ ص ۱۰۱

(۶) فی ظلال القرآن ج ۱ ص ۷۵

په مصر ته ورستانه شی هلته د قبطیانو غلامی قبوله کړی او په ترکاریو او کاسه پاکۍ باندې خپلې ګېډې مړې کړې.
مگر د وروستۍ متصلې جملې ﴿ وَضَرَبْتَ عَلَيْهِمُ الدِّيلَةَ وَالْمَسْكَنَةَ ﴾ سره ذکر شوی دوهم تفسیر ډېر ښه پیوند نیسي.

د «دِیلَة» کلمه د جزیه قبلولو او جوړتیا څخه عبارت ده^(۱)، کومه چې ورباندې د تجیر په حیث ولاړه وه او د هره جانبه یې احاطه کړې وه، د کومې څه زیات بیان چې ان شاء الله تعالی د [آل عمران: ۱۱۲] لاندې راروان دی.
و: د «مَسْكَنَة» کلمه د حرص څخه کنایې ده چې په بني اسرائیلو باندې د عدم قناعت خیمه وهلې شوې ده او سترګې یې وړې دي چې هیڅ مهربنت نه لري^(۲).
یو پښتون شاعر ویلي دي چې:

تر حرص پورته بله بلا نشته :: دا بلا د ستا په خونه شوه نزوله^(۳)

څو مطالب

۸- په دې مقام کېنې د ﴿ وَيَقْتُلُونَ النَّبِيَّاتِ بِغَيْرِ الْحَقِّ ﴾ د جملې په اړه لاندې مطالب ولولئ:
الف: په بني اسرائیلو کېنې پیغمبرانو داسې مثال درلود لکه چې د آخر الزمان پیغمبر په امت کېنې یې چې حقیقي علماء او حقیقي واعظان لري چې ټول په اتفاق سره په ډېر اخلاص د شریعت د اشاعت دپاره کار کوي.
هغوی ټولو د هغه شریعت د خورولو دپاره هلې ځلې کولې کوم چې په تورات کېنې په موسی علیه السلام باندې نازل شوی وه.
همدغه مضمون ته نبي کریم ﷺ په یوه اوږده حدیث کېنې اشاره کړې ده چې: «كَادَتْ هَذِهِ الْأُمَّةُ أَنْ تَكُونَ أَنْبِيَاءَ كُلِّهَا»^(۴) یعنې: کله چې د قیامت په ورځ نور امتونه د آخر الزمان امت درجات او امتیازات وګوري. نو وبه وایي چې نژدې ده چې دغه (آخر الزمان) امت ټول پیغمبران وګرځي (ټولو ته د نبوت درجات ورکړی شي).
ب: الله تعالی ته معلومه ده چې بني اسرائیلو به خپل څومره پیغمبران وژلي او شهیدان کړي وي، خو د شهیدان کړی شوو پیغمبرانو په ډله کېنې د زکریا علیه السلام غوندې جلیل القدر پیغمبر هم شامل وه^(۵).

(۱) تفسیر الطبري ج ۱ ص ۳۱۵

(۲) تفسیر البغوي ج ۱ ص ۷۸

(۳) د عبد الرحمن مومند ډېوان ص ۱۶۹

(۴) مسند احمد بن حنبل ج ۱ ص ۶۰۴

(۵) تفسیر العازن ج ۱ ص ۱۳۲: تفسیر البغوي ج ۱ ص ۹۲

ج: که څوک وایي چې: پوره واضحه ده چې پیغمبر وژل او شهید ګرځول ضرور ناحقه کار دی. نو پوښتنه دا ده چې: د څه حکمت په بنیاد په همدغه مطلب باندې د "بغیر الحق" د کلماتو په نزول سره صراحت وکړی شو؟

مونږ وایو: وَاللّٰهُ عَلٰمٌ - چې: دا د دې دپاره چې پخپله قاتلینو هم ذکر شوی قتل جائز نه ګانه خو د دې سره سره د همدغه قتل مرتکبین وګرځېدل او د حرص او خواهشاتو د اثر لاندې واقع شوه. د: بني اسرائيلو ته خپلو خواهشاتو د پیغمبرانو عليهم السلام وژل زبنت ډېر اسان کړي وه او هیڅ اهمیت یې ورته نه درلود. او دا ځکه چې عبد الله بن مسعود رَضِيَ اللهُ عَنْهُ وایي چې: «كَانَتْ بَنُو إِسْرَائِيلَ فِي الْيَوْمِ يَقْتُلُ ثَلَاثِمِائَةَ نَبِيٍّ ثُمَّ يَقِيمُونَ سُوقَ بَقْلِهِمْ فِي آخِرِ النَّهَارِ»^(۱) یعنی: بني اسرائيل وه چې په یوه ورځ کښې به یې درې سوه (۳۰۰) تنه پیغمبران شهیدان کړه او بیا به یې د ورځې په آخر کښې د خپلو ترکاریو بازار په پښو ودراره (او ګڼه ګڼه به یې پکښې جوړوله، تا به ویل چې هیڅ شی یې نه دی وژلی).

ه: که څوک وایي چې: الله ﷻ فرمایلي دي چې: ﴿وَإِنْ جُنَدْنَا لَهُمُ الْغَلَبُونَ﴾ [الصافات: ۱۷۳] یعنی: او یقیناً زموږ لښکر چې دی همدوی هرومرو غلبه موندونکي دي. نو پوښتنه دا ده چې: ایا د پیغمبرانو شهادت مغلوبیت نه دی؟

مونږ وایو چې: دغه سوال جواب به - إِنْ شَاءَ اللَّهُ ﷻ د [غافر: ۵۱] ایت لاندې په ښه تفصیل سره راشي، خو په دې مقام کښې مونږ د لاندې لنډو وضاحتونو په ذکر باندې اکتفاء کوو: اول: عبد الله بن عباس رَضِيَ اللهُ عَنْهُمَا ویلي دي چې: «لَمْ يَقْتُلْ نَبِيٌّ قَطُّ مِنَ الْأَنْبِيَاءِ إِلَّا مَنْ لَمْ يُؤْمَرْ بِالْقِتَالِ وَكُلُّ مَنْ أُمِرَ بِقِتَالٍ نُصِرَ»^(۲) یعنی: د پیغمبرانو د جملې څخه هیڅکله کوم پیغمبر وژل شوی نه دی مګر هغه چې په وسلوال جهاد باندې به مامور شوی نه وه.

او هر هغه پیغمبر چې په وسلوال جهاد باندې به مامور کړی شوی وه د هغه سره د الله ﷻ د پلوه نصرت کړی شوی دی (او د جنگ په میدان کښې نه دی شهید کړی شوی).

دوهم: مرګ خو حتمي دی نو د شهادت مرګ هم یو ډول نصرت دی چې د قیامت په ورځ به ورباندې هر څوک قناعت وکړي چې نتایج یې وګوري.

درېم: په خپل ایمان باندې د مرګ او شهادت تر وخته پورې قائم او ثابت پاتې کېدل هم د الله ﷻ نصرت دی.

څلورم: د الله ﷻ نصرت لکه څنګه چې په غالبیت سره صورت نیسي همدارنګه په انتقام اخستلو سره هم صورت نیسي، نو د کوم شهید د قاتلینو څخه چې الله ﷻ انتقام واخلي نو په حقیقت کښې یې د شهید سره نصرت وکړي.

(۱) الدر المنثور ج ۱ ص ۱۷۸

(۲) المحرر الوجيز ج ۱ ص ۲۴۲، البحر المحیط ج ۱ ص ۳۸۳، تفسیر القرطبي ج ۱ ص ۴۳۲

﴿إِنَّ الَّذِينَ ءَامَنُوا وَالَّذِينَ هَادُوا وَالنَّصَارَى وَالصَّبِيَّاتِ مِنْ ءَامَنَ بِاللّٰهِ وَالْيَوْمِ
الْآخِرِ وَعَمِلْ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾ (۶۲)
[۶۲] یقیناً هغه کسان کومو چې (فقط په خوله) ایمان راوړی دی او هغه کسان کومو چې
یهودیت غوره کړی دی.

او (همدارنگه) د عیسی عليه السلام د دین د پیروۍ مدعیان او د مختلفو ادیانو پیروان چې دي.
هر څوک چې (د همدغو څخه په حقیقي معناوو کښې) په الله تعالی او په وروستنۍ ورځې (قیامت)
باندې ایمان راوړي او صالح عمل وکړي.
نو د دوی دپاره د خپل رب تعالی په نزد (د قیامت په ورځ) اجر دی او په دوی باندې به (هله) نه
ډاروي او نه به دوی غمژن وگرځي.

توضیحات او د مطلب خلاصه

۱- په دې ایت کښې هغه پوښتنه جوابه شوې ده کومه چې د وړاندېنیو ایتونو څخه چاته ذهن ته
ورتلې هغه دا چې: ایا څه چاره شته چې بني اسرائيل ورباندې د ذلت او مسکنت او هم د الله تعالی د
غضبه خلاص شي او نجات موندل کړي.
نو حاصل یې داسې کېږي چې: په دې زمانه کښې د خلاصی او نجات چاره فقط د محمد ص د
دین په قبول کښې منحصره ده، د همدغه دین څخه په غیر په بل یوه دین کښې هم خلاصی او
نجات نه شي موندل کېدی.

د کفارو څلور ګروپونه

۲- په دې مقام کښې الله تعالی د کفارو د څلورو ګروپونو بیان ته اشاره کړې ده چې لنډ تفصیل یې
دا دی:

الف: د ﴿إِنَّ الَّذِينَ ءَامَنُوا﴾ په هکله علماوو کرامو^(۱) متعدد اقوال کړي دي خو بهتره دا ده چې
دلته ترې منافقان مراد کړی شي کوم چې فقط په خولو "آمَنُوا" وایي او په زړه کښې ورباندې باور نه
لري، د کومو بیان چې د [البقرة: ۸] ایت کښې د کفارو د بیان ترڅنګ نازل شوی دی، کوم چې په
همدغه ظاهري ایمان باندې د ابدې دوزخ څخه د نجات ورکونکي گومان کوي.

ب: په ﴿وَالَّذِينَ هَادُوا﴾ کښې د "هَادُوا" کلمه د "تَهَوَّدُوا" معنی ورکوي^(۲). یعنې: هغه کسان
کومو چې یهودیت غوره کړی دی او خپل ځانونه د موسی عليه السلام امتیان او پیروان معرفي کوي.

ج: دغه کسانو ته د یهودانو لقب ځکه ورکړی شوی دی چې:

(۱) البحر المحیط ج ۱ ص ۳۸۹

(۲) تفسیر ابی السعود ج ۱ ص ۱۰۸

اول د "يَهُود" کلمه عربي ده او په اصل کښې د "هَوَاذَة" - لکه "قضاوة" - څخه اشتقاقه شوې ده، چې د توبې معنی ورکوي^(۱).

څرنگه چې د دغه قوم توبې په يوه امتیازي ډول سره صورت نیولی وه چې د خپلو خانو په وړولو سره یې د خوسي د عبادت څخه خپله پښه پټېښه کړه نو ذکر شوی لقب ورته د يوه یادگار په توګه ایښودلی شوی دی.

دوهم دغه کلمه (يهود) غیر عربي ده چې په اصل کښې "يَهُودَا" وه کوم چې د يعقوب عليه السلام د مشر زوی نوم وه^(۲)، نو د تخفیف څخه وروسته د يعقوب عليه السلام ټول زوزات په همدغه نامه یاد شوه.

د په ﴿وَالَّذِينَ هَادُوا وَالنَّصَارَى﴾ کښې د "نصارا" کلمه د هغو خلکو دپاره نوم ګرځېدلې ده کوم چې د عیسی عليه السلام د دین مدعیان دي چې مونږ د همدغه امتیان یاستو.

ه: دغو خلکو ته ذکر شوی نوم د دې کبله ایښودلی شوی دی چې:

اول: "نصارا" د "نصران" جمع ده چې د نصرت کوونکو معنی ورکوي^(۳)، دغه خلک د عیسی عليه السلام سره د دعوت په چلولو کښې د نصرت وعده ورکونکي وه لکه چې د [الصف: ۱۴] ایت کښې ورته اشاره شوې ده.

دوهم: په شام کښې یوه قریه شته چې "ناصِرَة" نومېږي همدغې قریې ته کله کله د عیسی عليه السلام نسبت هم کېږي او "عِيسَى النَّاصِرِي" ورته ویل کېږي^(۴).

نو ذکرې شوې قریې ته د عیسی عليه السلام د پیروانو نسبت هم صورت نیولی دی نو په دې تقدیر د "نصارا" کلمه اصلاً "ناصیرین" وه خو د غیر قیاسي تغیراتو د امله ترې "نصارا" کلمه جوړه شوې ده، او په نسبت کښې خو غیر قیاسي تغیرات او تخفیفات په عربي کلماتو کښې عادي خبره ده.

و: په ﴿وَالصَّنِيعِينَ﴾ کښې د "صاینین" کلمه د "صَبْوَة" - لکه "قَتُول" - څخه اشتقاقه شوې ده چې د یوه دین څخه بل دین ته د وتلو معنی ورکوي^(۵).

ز: د دغې ډلې کفارو په تعین کښې علماوو کرامو متعدد اقوال کړي دي چې تقریباً اتو (۸) قولونو ته رسېږي^(۶).

که څه هم ځینو مفسرینو کرامو دغه ډله کفار د هغو کفارو څخه عبارت اخستي دي کوم چې ثابت دین ونه لري^(۷)، کله یوه دین ته اوږي او کله بل دین ته اوږي؛ مګر مونږ ته بهتره برېښي چې

(۱) لسان العرب ج ۳ ص ۴۳۹

(۲) تفسیر القرطبي ج ۱ ص ۴۳۲: تفسیر القاسمي ج ۲ ص ۱۴۳

(۳) القاموس المحيط ج ۴ ص ۲۸۱

(۴) تفسیر البغوي ج ۱ ص ۷۹: الدر المنثور ج ۱ ص ۱۸۲: لسان العرب ج ۵ ص ۲۱۱

(۵) لسان العرب ج ۱ ص ۱۰۸

(۶) زاد المعیر ج ۱ ص ۷۸: التفسیر الکبیر ج ۳ ص ۱۰۵: الباب فی علوم الکتاب ج ۲ ص ۱۳۶

(۷) تفسیر ابن کثیر ج ۱ ص ۱۰۴

دغه ډله کفار د هغې کفرې ډلې څخه عبارت شي کومه چې د ذکر و شوو درېواړو ډلو څخه مغایره وي لکه د هریان او مشرکان او نورې مختلفې کفرې ډلې. خو چې کله وغواړي چې د خپل اخروي نجات دپاره په یوه بل دیني ډله کښې شامل شي او خپلو ځانونو ته نجات ورکړي، نو د نجات لاره د آخر الزمان پیغمبر ﷺ اتباع ده او بس.

یو اعرابي تحلیل

۳- څه لرې نه ده چې په ذکر شوي ایت کښې د اعراب په لحاظ بل ډول تحلیل هم صورت ونیسي خو مونږ فقط د یوه احتمال په خلاصه باندې اکتفاء کوو هغه دا چې^(۱):
الف: په ﴿إِنَّ الَّذِينَ آمَنُوا﴾ کښې د ﴿الَّذِينَ﴾ کلمه دخپلو معطوفاتو سره د "إِنْ" دپاره اسم ده.
ب: د ﴿مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا﴾ کلمات د همدغه اسم څخه بدل واقع شوي دي.

ج: په همدغه بدل کښې د "مِنْهُمْ" کلمات مقدر دي چې ضمیر یې (هُمْ) د ذکر شوي "إِنْ" اسم ﴿الَّذِينَ آمَنُوا﴾ او نورو (معطوفاتو) ته راجع دی.
د: ﴿فَلَهُمْ أَجْرُهُمْ﴾ الآية د همدغه "إِنْ" دپاره خبر دی.

نو حاصل یې داسې راڅرګړي چې: یقیناً هغه کسان چې په منافقت سره "آمَنُوا" وایي او هغه کسان چې یهودیت یې غوره کړی دی او همدارنګه هغه کسان چې ځانونو ته د عیسیٰ ﷺ امتیان وایي او هغه کسان چې د صابینو لقب لري (هره کفرې ډله چې وي).
یا په بل عبارت د دغو کسانو څخه چې هر څوک په حقیقي معناوو کښې په الله ﷻ او د قیامت په ورځ ایمان راوړي نو دوی ته د خپل رب ﷻ په نزد لوی اجر دی او په دوی باندې به د قیامت په ورځ نه ډاروي چې دوزخ ته به واچولی شي او نه به غمژن شي چې ای کاش چې ایمان مو راوړی وی. لږه دا چې نن ورځ نجات فقط په همدغه محمدي (ﷺ) دین کښې منحصر دی او په بل یوه دین کښې هم نجات او خلاصون نشته.

سوال جواب

۴- که څوک وایي چې: د نجات دپاره خو نن ورځ د محمد ﷺ په صداقت او د قرآن کریم په حقانیت باندې عقیده خپلول هم ضرور دي. نو پوښتنه دا ده چې د څه حکمت په بنیاد په ایت شریف کښې فقط د ﴿بِاللَّهِ وَالْيَوْمِ الْآخِرِ﴾ په نزول سره اکتفاء وکړی شوه؟
مونږ وایو چې: په حقیقي معناوو کښې په الله ﷻ او د قیامت په ورځ د ایمان د راوړلو سره په محمد ﷺ او هم په قرآن کریم باندې ایمان راوړل ضرور او لازم دي، نو په صراحت سره ذکر ته یې څه اړتیا نه وه، والله ﷻ اعلم وعلمه اتم واكمل.

﴿وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ﴾ (۱۳) ثُمَّ تَوَلَّيْتُمْ مِمَّنْ بَعْدَ ذَلِكَ فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِنَ الْخَاسِرِينَ ﴿۱۴﴾ وَلَقَدْ عَلِمْتُمُ الَّذِينَ اعْتَدَوْا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً خَاسِئِينَ ﴿۱۵﴾ فَجَعَلْنَاهَا نَكَالًا لِمَا بَيْنَ يَدَيْهَا وَمَا خَلْفَهَا وَمَوْعِظَةً لِّلْمُتَّقِينَ ﴿۱۶﴾

[۶۳] او هغه وخت (دربه یاد کړئ) چې مونږ ستاسو څخه کلک عهد واخست او هم مو ستاسو د (سرونو) د پاسه غر دراوچت کړ چې تاسو په قوت سره هغه کتاب واخلي (قبول کړئ) کوم چې مونږ تاسو ته درکړی دی، او تاسو هغه احکام (په عمل سره) یاد کړئ کوم چې پکښې ثبت دي، شاید چې تاسو (خپل ځانونه د دوزخ څخه) په وقایه کښې وساتئ.

[۶۴] بیا تاسو (خپل عهد ته) د دغه تجدید څخه وروسته شا واړوله (او په عمل کښې مو پیاده نه کړ).

نو که د الله ﷻ فضل او د همدۀ ﷻ رحمت په تاسو باندې نه وی (نازل) شوی نو هرومرو به تاسو د زیانکارانو څخه گرځېدلې وی.

[۶۵] او بې شکه تاسو په هغو کسانو باندې علم لرئ (ښه یې پېژنئ) کومو چې همدا ستاسو د جملې څخه د خالي په ورځ کښې (د الله ﷻ د حکم څخه) تجاوز وکړ (چې د ماهیانو ښکار کولو ته یې چل جوړ کړ)، نو مونږ ورته (تکویني امر وکړ) چې تاسو ذلیل بهر وګان جوړ شی (نو سمدستي هغوی د څرمې بهر وګان جوړ شوه).

[۶۶] نو مونږ دغه ښار (او ښاریان) د هغو ښارونو دپاره عبرت وګرځول کوم چې د همدې ښار په وړاندې (شاوخوا کښې پراته) وه او د هغو ښارونو دپاره هم کوم چې د همدې ښار څخه وروسته (د قیامت تر ورځې پورې) ابادېږي، او (همدارنگه مو دغه ښار) د متقیانو دپاره لوی پند (نصیحت) وګرځاوه.

ارتباط او د مطلب خلاصه

که څه هم د [البقرة: ۴۹] ایت څخه راپه دېخوا بني اسرائيلو ته د هغو نعمتونو د یادښت لړۍ راروانه ده کومو چې په هغوی باندې د تاریخ په اوږدو کښې صورت نیولی وه، او موقع په موقع د هغوی ناشکریو ته هم اشارې شوې دي؛ خو په عارضی توګه په وړاندېني ایت کښې هغوی ته د هغې لارې بیان نازل شو په کومې کښې چې هغوی ته د ذلت او مسکنت او د الله ﷻ د غضب څخه د نجات او خلاصون چاره ښودلې شوې وه.

څرنگه چې د دغې لارې بیان اختتام وموند نو په دې ایتونو کښې بیا د نعمتونو او د ناشکریو د یادښت لړۍ پیل شوې ده چې حاصل یې داسې راڅېږي:

ای پیغمبره! بني اسرائيل مخاطب کړه او زمونږ د پلوه ورته ووايه چې:

۱- ای بني اسرائيلوا تاسو هغه وخت یاد کړئ چې مونږ تاسو ته همدا ستاسو د هدايت دپاره کتاب (تورات) درواستاوه چې لنډ تفصيل يې دا دی:

الف: تاسو مونږ ته د کتاب د نزول څخه وړاندې وعده راکړې وه چې د دغه کتاب احکام به په عمل سره پیاده کوئ.

ب: خو کله چې تورات نزول وموند نو تاسو په خپله وعده باندې وفا ونه کړه او موسی ﷺ ته مو په صراحت سره وویلې چې د دې کتاب احکام مونږ نه شو عملي کولی.

ج: بیا مونږ په تاسو باندې د پاسه د فلسطين د غرونو څخه یو غر دراوچت کړ، چې تاسو په خپله وعده باندې ودرېږئ، او هغه احکام په ښه قوت سره واخلئ کوم چې په دغه کتاب کښې نازل شوي دي، کوم چې تاسو غوښتي وه. یا په بل عبارت: تاسو د دغه کتاب احکام مه هېروئ، شاید په دغه صورت کښې به تاسو خپل ځانونه د خپل رب ﷻ د عذاب په وقایه کښې وگرځوئ. او ښه پوره تقوی داران به جوړ شی.

د: که تاسو ذکره شوې توصیه قبوله نه کړئ نو څه لرې نه ده چې همدغه غر درياندې دروغورځولی شي او تاسو ټول چیت پیت کړي.

ه: چې په نتیجه کښې تاسو خپل عهد تجدید کړ او وعده مو راکړه چې مونږ به د دغه کتاب احکام عملي کوو او هېروو به یې نه.

و: خو د همدغه تجدید څخه وروسته هم تاسو په خپل عهد باندې ونه درېدئ او جنایاتو ته مو لاس واچاوه حتی چې د همدغه کتاب په تحریف باندې مو هم صرفه ونه کړه.

ز: که بالفرض په تاسو باندې د الله ﷻ فضل او د همدغه رحمت نزول نه وی موندلی نو تاسو به هرومرو په دنیا او آخرت کښې د زیانکارانو د ډلې څخه گرځېدلې زئ، لکه څنګه چې ستاسو د جملې څخه اصحاب السبت د زیانکارانو څخه وگرځېده.

۲- نو ای د دې زمانې بني اسرائيلوا تاسو په خپلو پلرونو باندې د ذکر شوي فضل او رحمت شکریه وکړئ او په آخر الزمان پیغمبر ﷺ او په آخر الزمان کتاب (قرآن کریم) باندې د حقانیت عقیده ولری.

۳- ای بني اسرائيلوا تاسو خو په هغو کسانو باندې ښه پوره علم لرئ او ښه پوره درته معلوم دي کومو چې د خالي په ورځ د الله ﷻ حکم د پښو لاندې کړی وه او حیلې او پلمې یې ورته تراشلې وې چې څه بیان یې دا دی:

الف: مونږ هغوی ته امر کړی وه چې د خالي په ورځ به په دریاب کښې د ماهیانو ښکار نه کوئ چې په دغه کار کښې ستاسو عصیان نغښتی دی.

ب: هغوی به د خالي په ورځ د سیند په څنډه کښې ماهیانو ته بندۍ واچوله (هله به یې راايسار کړه) او د یکشنبې په ورځ به یې راوښووه چې مونږ خو د خالي د ورځې احترام کړی دی او د ښکار

کولو څخه مو اجتناب خپل کړی دی.

ج: څرنگه چې په حیلو او پلمو سره حقیقت بدلون نه شي موندلی نو مونږ په خپل تکویني امر سره هغوی ټول مخاطب وگرځول چې تاسو ټول بهر وګان جوړ شئ چې سمدستي ټول بهر وګان وگرځېده، او ټول د څرمې د ذلت او حقارت سره مخامخ شوه.

۴- نو ای پیغمبره! مونږ ذکره شوې قریه (چې اوسېدونکي یې بهر وګان ګرځولي شوي وه) د لاندې صفاتو درلودونکې وگرځوله:

الف: دغه قریه مو د هغو ټولو قریو (کلو) دپاره عبرت وگرځوله کومې چې د ذکرې شوې قریې په وړاندې او شاوخوا پرتې وې، چې تاسو د دغسې جنایت د ارتکاب څخه ځانونه وساتئ ترڅو ستاسو څخه بهر وګان جوړ نه کړي شي.

ب: بلکې ذکره شوې قریه مو د قیامت د ورځې پورې د هغو ټولو قریو او ښارونو دپاره د عبرت درس ورکونکې وگرځوله کوم چې د همدغې قریې څخه وروسته ابادېږي او موجودېږي.

ج: بالاخره دغه قریه مو د متقیانو دپاره وعظ او نصیحت جوړه کړه چې خپله پرهیزګاري او تقوی ورباندې قوي کړي او د خپل رب ﷻ په کامل علم او کامل قدرت باندې ښه پوره مطمئن وگرځي.

توضیحات

۱- په ﴿وَإِذْ أَخَذْنَا مِيثَاقَكُمْ﴾ الآية کښې چې کومې واقعي ته اشاره شوې ده د هغې ذکر په [البقرة: ۹۳] ایت کښې هم راروان دی او په [الأعراف: ۱۷۱] ایت کښې هم لږ څه تفصیلوار نازل شوی دی.

ذکره شوې واقعه په دې مقام کښې ځینو مفسرینو کرامو ښه پوره واضحه کړې ده^(۱)، او مونږ یې د الله ﷻ په توفیق وړاندې د مطلب په خلاصه کښې څو لنډو ټکو ته اشاره وکړه.

طور* څه معنی؟

۲- په ﴿وَرَفَعْنَا فَوْقَكُمْ الطُّورَ﴾ کښې د "طور" کلمه دوه معناوې لري، چې یوه مطلق غره ده. او بله هغه خاص غره ده په کوم کښې چې موسی ﷺ مناجات کړی وه^(۲).

خو ظاهره دا ده چې په دې مقام کښې د ذکرې شوې کلمې څخه د فلسطین د غرونو څخه یو غره اراده کړې شي^(۳). او دا ځکه چې:

الف: دا واقعه د هغې واقعي څخه جدا ده کومه چې د موسی ﷺ د مناجات په وخت کښې د طور د غره په څنګ کښې واقع شوې وه کومې ته چې د [البقرة: ۵۵] ایت کښې اشاره شوې ده^(۴).

(۱) تفسیر القرطبي ج ۱ ص ۴۳۶: تفسیر الطبري ج ۱ ص ۲۲۴

(۲) مفردات الراغب ص ۳۱۸

(۳) البحر المحیط ج ۱ ص ۳۹۲

(۴) المحرر الوجیز ج ۱ ص ۲۴۸

ب. د همدغې واقعې په بیان کښې په [الأعراف: ۱۷۱] ایت کښې د ﴿الْجَبَل﴾ په کلمه باندې صراحت نازل شوی دی چې د مطلق غره معنی ورکوي، نو معلومه شوه چې دلته د "الطُّور" څخه مطلق غر مطلب دی، والله څڅه أعلم.

"تَوَلَّى" څه معنی؟

۳- په ﴿ثُمَّ تَوَلَّيْتُمْ مِنْ بَعْدِ ذَلِكَ﴾ کښې د ﴿تَوَلَّيْتُمْ﴾ کلمه د "تَوَلَّى" - لکه "تَخَوَّفَ" - څخه اشتقاقه شوې ده او د "عَنْ" توری ورسره مقدر دی چې د اعراض او عدم نژدېکت معنی ورکوي^(۱).
یعنې: تاسو د ذکر شوي عهد او د هغه د تجدید څخه وروسته د تاریخ په اوږدو کښې د خپل کتاب (تورات) د احکامو څخه اعراض وکړ او مخ مو ترې واړاوه (او د ډېرو جنایاتو مرتکب وگرځېدلې).

د بني اسرائيلو جنایات

۴- که څه هم مونږ د الله څڅه په توفیق د [البقرة: ۵۷] ایت لاندې د بني اسرائيلو د جنایاتو څو مثالونه لیکلي دي مگر د هغوی د جنایاتو یو اوږد نوملیک په [النساء: ۱۵۳-۱۶۱] ایتونو کښې راروان دی. هیله ده چې هلته یو ځل مراجعه وکړی شي.

أصحاب السبب څوک وه؟

۵- په ﴿الَّذِينَ آَعْتَدُوا مِنْكُمْ فِي السَّبَبِ﴾ کښې د ﴿الَّذِينَ﴾ کلمه د هغو کسانو څخه کنایې ده د کومو څخه چې د [النساء: ۴۷] ایت کښې په ﴿أَصْحَابِ السَّبَبِ﴾ سره تعبیر نازل شوی دی د کومو حالات چې په [الأعراف: ۱۶۳-۱۶۶] ایتونو کښې په زیات تفصیل سره راروان دي.
دغه ډله کسان د بني اسرائيلو څخه وو او د داود عليه السلام په زمانه کښې تېر شوي دي^(۲)، په دغې ډلې باندې د خالي په ورځ د ماهیانو ښکار کول حرام گرځولی شوی وه، خو هغوی په چل ول سره د دغه حکم څخه اعراض وکړ چې په همدغې ورځ کښې به یې ماهیان په اوبو کښې محاصره کړه او د وتلو مخه به یې ورته بنده کړه او د یکشنبې په ورځ به یې رانیول او کورونو ته به یې راوړل، چې په نتیجه کښې ترې الله څڅه بهیروگان جوړ کړه او مسخه یې کړه.

سوال جواب

۶- که څوک وایي چې: په ﴿فَجَعَلْنَاهَا نَكَالًا لِّمَا بَيْنَ يَدَيْهَا وَمَا خَلْفَهَا﴾ کښې د "هَآ، هَآ، هَآ" درېواړه ضمائر څه شي ته راجع دي؟
مونږ وایو چې: د دغو ضمائرو په مرجع کښې علماوو کرامو متعدد احتمالات لیکلي دي^(۳).

(۱) مفردات الراغب ص ۱۷۱

(۲) تفسیر القرطبي ج ۱ ص ۴۴۳

(۳) تفسیر العازن ج ۱ ص ۱۳۷

چې په اصل مطلب باندې کوم اثر نه غورځوي. مگر مونږ ته بهتره برهښې چې: دغه ضمائر به د "الْقَرْنَةَ" کلمې ته راجع وي په کومې باندې چې دلته مقام دلالت کوي او په [الأعراف: ۱۶۳] این کښې ورباندې صراحت نازل شوی دی.

دا د یو پلوه او د بله پلوه د ﴿لَمَّا بَيْنَ يَدَيْهَا﴾ څخه هغه ښارونه مطلب دي کوم چې د ذکر شوي ممسوخ ښار په شاوخوا کښې پراته وه. او د ﴿وَمَا خَلْفَهَا﴾ څخه هغه ښارونه مراد دي کوم چې د هغوی څخه وروسته د قیامت تر ورځې پورې په ځمکه باندې نوي ابادېږي او جوړېږي.^(۱)

سوال جواب

۷- که څوک وايي چې: په ذکر شوي عبارت کښې د "تَكَال" کلمه څه معنی؟

مونږ وايو چې: دغه کلمه د هغه شي دپاره وضعه شوې ده په کوم سره چې یو شی د بل شي څخه منعه کول کېږي^(۲)، لکه چې آس په قیضي سره د سرکشي څخه اداره کېږي، چې په دې مقام کښې ترې مونږ په عبرت سره تعبیر کولی شو. نو جاصل به یې داسې راوڅېږي چې: مونږ دغه مسخه کړی شوی ښار د هغو ښارونو دپاره د عبرت درس وگرځاوه کوم چې د دغه ممسوخ ښار په شاوخوا کښې پراته وه، او د هغو ښارونو دپاره مو هم عبرتي درس جوړ کړ کوم چې د قیامت تر ورځې پورې په ځمکه باندې ابادېږي. نو باید هیڅ ښاریان د الله ﷻ احکام په چل ول سره د پښو لاندې نه کړي که نه نو الله ﷻ ته د جنایتکارانو مسخه کول په هره زمانه کښې اسان کار دی، او څه مشکلات ورته نه لري.

یوه پوښتنه او د هغې جواب

۸- که څوک وايي چې: ایا د ذکر شوو مسخه کړی شوو کسانو نسل پاتې شو؟

مونږ وايو چې: عبد الله بن عباس رضی الله عنهما ویلي دي چې هیڅکله مسخه کړی شوی بنیادم یا شی د درېوو ورځو څخه اضافه ژوندی نه دی پاتې شوی، او نه یې څه خوړلي دي او نه یې څه شې څښلي دي او بالاخره نه یې نسل او زوزات پاتې شوي دي^(۳).

﴿وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً قَالُوا أَتَتَّخِذُنَا هُزُؤًا قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿٢٥﴾ قَالُوا ادْعُ لَنَا رَبَّكَ يُبَيِّنْ لَنَا مَا هِيَ قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ عَوَانٌ بَيْنَ ذَلِكَ فافعلوا مَا تَأْمُرُونَ ﴿٢٦﴾ قَالُوا

(۱) روح المعاني ج ۱ ص ۲۸۴

(۲) لسان العرب ج ۱۱ ص ۶۷۸: مفردات الراغب ص ۵۲۷

Downloaded: bawarketabtoori.com

(۳) الدر المنثور ج ۲ ص ۱۸۴

أَذْعُ لَنَا رَبِّكَ يُبَيِّنُ لَنَا مَا لَوْثُهَا قَالَ إِنَّهُ يَقُولُ إِنَّهَا بَقَرَةٌ صَفْرَاءُ فَاقِعٌ لَوْنُهَا تَسُرُّ
النَّظِيرِينَ ﴿٦٧﴾ قَالُوا آذْعُ لَنَا رَبِّكَ يُبَيِّنُ لَنَا مَا هِيَ إِنَّ الْبَقَرَ تَشَبَهَ عَلَيْنَا وَإِنَّا إِن شَاءَ
اللَّهُ لَمُهْتَدُونَ ﴿٦٨﴾ قَالَ إِنَّهُ يَقُولُ إِنَّهَا بَقَرَةٌ لَا ذَلُولَ تُثِيرُ الْأَرْضَ وَلَا تَسْقِي الْحَرْثَ
مُسْلِمَةً لَا مِثْيَةَ فِيهَا قَالُوا أَلَكُنْ حِجَّتٌ بِالْحَقِّ فَذَنبُوهَا وَمَا كَادُوا يَفْعَلُونَ ﴿٦٩﴾

[۶۷] او هغه وخت (یاد کړه) چې موسی ﷺ خپل قوم ته وویلې چې یقیناً الله ﷻ تاسو ته امر کوي چې د (غواگانو څخه) یوه غوا ذبحه کړئ.

هغوی (بني اسرائیلو) وویلې چې: ایا ته مونږ په ملنډو سره نيسي (ایا ته توقې تقالي کوي)؟
(موسی ﷺ) وویلې چې: زه په الله ﷻ سره پنا غواړم چې زه د جاهلانو څخه وگرځم (د الله ﷻ په امر کښې توقې کول خو د جاهلانو کار دی).

[۶۸] هغوی وویلې چې: ته زمونږ دپاره د خپل رب ﷻ څخه وغواړه چې مونږ ته واضحه کړي، چې هغه څنگه غوا ده؟ (چې مونږ یې په ذبحه باندې مامور کړی شوي یاستو).
(موسی ﷺ) وویلې چې: یقیناً زما رب ﷻ وایي چې بې شکه دا یوه غوا ده چې نه زړه ده او نه خوسۍ (خوانه) ده، (بلکې) د دغه عمر ترمنځ ده.

نو تاسو هغه فعل (ذبحه) وکړئ په کوم باندې چې تاسو مامور کړی شوي یاستو.
[۶۹] هغوی وویلې چې: (ای موسی!) ته زمونږ دپاره د خپل رب ﷻ څخه وغواړه چې د هغې رنګ څنگه دی؟

(موسی ﷺ) وویلې چې: یقیناً زما رب ﷻ وایي چې بې شکه دا یوه غوا ده چې زړه ده رنګ یې نک زیر دی، چې کتونکي خوشالوي (د خلکو دېره خوښېږي).

[۷۰] (بني اسرائیلو) وویلې چې: (ای موسی!) ته زمونږ دپاره د خپل رب ﷻ څخه وغواړه چې دا څنگه غوا ده (نور امتیازات یې څه شی دي)؟

یقیناً په مونږ باندې غواګانې اشتباه اچوي (نه یې پېژنو چې کومه یوه به وي). او یقیناً مونږ ان شاء الله هرومرو لاره موندونکي (د هغې لاس ته راوړونکي) یاستو.

[۷۱] موسی ﷺ وویلې چې: یقیناً زما رب ﷻ وایي چې یقیناً دا یوه غوا ده چې محنت کوونکې نه ده، (نه) یې ځمکه قلوبه کړې ده او نه یې (په ارهټ چلولو سره) کښت خړوب کړې دی.
(دا غوا) روغه ده (ګوده یا رنده نه ده او د زیر رنګ څخه په غیر د بل رنګ) ټکۍ پکښې نشته

(ښکرونه او ښکري یې هم زیر دي).
(بني اسرائیلو) وویلې چې: اوس دې حق (بیان) راوړ (غوا دې واضحه کړه). نو هغوی (ذکره شوي غوا راوښوه او ذبحه یې کړه، حال دا چې هغوی نژدې نه وه چې (دا کار) وکړي.

د مطلب خلاصه

په دې ایتونو کښې یوې قيصې ته اشاره شوې ده په کومه کښې چې د بني اسرائيلو د سپین سترگیو یو مثال نغښتی دی د کومې بیان چې ان شاء الله ﷻ په توضیحاتو کښې راروان دی نو حاصل به یې داسې راوڅیږي:

ای پیغمبره! په خپل امت باندې د بني اسرائيلو یوه قيصه قرائت کړه کومه چې د هغوی په زیات لجاجت او سپین سترگی باندې دلالت کوي. هغه دا چې:

۱- موسی ﷺ خپل قوم ته وویلې چې: د جگړې د فیصله کولو دپاره الله ﷻ تاسو ته امر کوي چې تاسو یوه غوا ذبحه کړئ نو بیا به ماته د فیصلې طریقہ رازده کړي او جگړه به خلاصه شي.

۲- بني اسرائيلو موسی ﷺ ته په جواب کښې وویلې چې: ایا ته په مونږ باندې ملنډې وهي؟ ایا ته مونږ ته پیغور راکوې چې مونږ د خوسي عبادت کړی وه؟

۳- موسی ﷺ په ډېرې کرکجنې لهجې سره وویلې چې ملنډې وهل خو د جاهلانو کار دی او زه په الله ﷻ سره د دې څخه پنا غواړم چې زه د جاهلانو د جملې څخه وگرځم او الله ﷻ ته د توقو او مسخرو نسبت وکړم.

۴- هغوی بیا خبره ورمسترده کړه چې زمونږ دپاره د خپل رب ﷻ څخه پوښتنه وکړه چې مونږ د څه ډول غوا په ذبحه باندې مامور شوي یاستو، د زړې غوا په ذبحه که د ځوانې غوا په ذبحه؟

۵- موسی ﷺ بیا هغوی مخاطب کړه چې:

الف: ما د خپل رب ﷻ څخه د همدغې خبرې وضاحت وغوښت نو په جواب کښې یې راته وویلې چې دغه غوا نه زړه ده او نه ځوانه (سخوندر) ده، بلکې د همدغو دواړو عمرونو ترمنځ ده.

ب: ای قومه! نورې پوښتنې پرېږدئ نو تاسو هغه کار وکړئ په کوم باندې چې تاسو مامور کړي شوي یاست.

۶- هغوی په ذکر شوي جواب باندې قناعت خپل نه کړ او بیا یې موسی ﷺ مخاطب کړ چې زمونږ دپاره د خپل رب ﷻ څخه وغواړه چې د همدغې غوا رنگ څنگه دی، هغه سپینه ده او که زیره ده او یا بل رنگ ده؟

۷- موسی ﷺ دغه پوښتنه هم ورجوابه کړه چې زما رب ﷻ وايي چې دغه زیره غوا ده چې رنگ یې تک زیر دی، او ډېره ښائسته برېښي چې د کتونکو ډېره خوښېږي.

۸- هغوی په دغه وضاحت باندې هم قناعت ونه کړ او بیا یې موسی ﷺ مخاطب وگرځاوه چې ای موسی! ته خاص زمونږ دپاره د خپل رب ﷻ څخه څه نور وضاحت هم وغواړه چې متوسطې زیرې غواګانې هم زښتې ډېرې دي او په مونږ باندې اشتباه راځي چې مونږ به د کومې زیرې متوسطې غوا په ذبحه باندې مامور کړي شوي یاستو.

خو دومره وایو چې که د الله ﷻ اراده وي نو مونږ لاره موندونکي یاستو او د ذکرې شوې غوا په موندلو کښې به بریالي شو.

۹- موسی عليه السلام هغوی ته نور وضاحت هم ورکړ چې: یقیناً زما رب الله وایي چې:
الف: دغه زیره متوسطه غوا محنتي غوا نه ده چې زمکه یې قلوبه کړې وي او نه دغې غوا د
ارمې په چلولو سره زحمت گاللی دی، چې د زحمت گاللو نښې ورباندې لیدلې کېږي. بلکې دغه
کارېدلې نه ده او استعمال شوې نه ده.
ب: په دغې غوا کېنې څه عیب نشته او د عیبونو څخه سالمه او روغه ده چې نه ږنده ده او نه
گوده ده او نه بل څه عیب درلودونکې ده.
ج: دغه غوا تکه زیره ده او د بل رنگ ټکي او داغ ورباندې نشته چې سپین یا تور خال ولري.
۱۰- کله چې موسی عليه السلام د غوا ذکر شوی وضاحت هغوی ته واوراوه نو هغوی ټولو په یوه خوله
وویلې چې ای موسی! ابله چې اوس دې په حق بیان او پوره څرگند بیان سره راتگ وکړ او هغه
غوا دې راته پوره وښودله د کومې په ذبحه کولو باندې چې مونږ مامور څرخولي شوي یاستو.
۱۱- ای پیغمبره! د ذکر شوي سوال جواب څخه وروسته بني اسرائيلو د نوموړي غوا د موندلو
هڅې پیل کړې، چې د ډېر زیار او کوښښ څخه وروسته یې وموندله او ذبحه یې کړه.
حال دا چې هغوی نژدې نه وه چې دغه کار وکړي او دغه امر ته عملي جامه ورواغوندي.

توضیحات

۱- په ذکر شوو ایتونو کېنې چې کومې قیصې ته اشاره شوې ده هغه علماوو کرامو په گڼو
ډولونو سره روایت کړې ده ^(۱)، خو مونږ فقط د لاندې یوه روایت په لنډیز باندې اکتفاء کوو ^(۲):
الف: په بني اسرائيلو کېنې یو سړی وه چې مال او ثروت یې درلود خو د دې سره سره یې اولاد نه
درلود بلکې فقط د تره زوی یې وارث وه او بس.
ب: په نوموړي باندې د خپل تره زوی ورجگ شو او قتل یې کړ ترڅو د هغه مال او ثروت د
خپلې قبضې لاندې راولي.
ج: د قتل څخه وروسته یې د نوموړي لاش د یوه بل کلي په شاوخوا کېنې وغورځاوه ترڅو په
هغوی باندې دعوه وکړي چې دا تاسو وژلی دی. هلې څړشې ماته د همدغه مقتول دیت راکړئ.
د: د بل کلي خلکو انکار وکړ او د مقابلې دپاره یې توري ته لاس کړ، نژدې وه چې ښه غټه فتنه
جوړه شي.
ه: خو د ښکته مرغه دواړه قبیلې (کلي) په دې صلاح شوه چې په همدې موضوع کېنې چې
موسی عليه السلام کومه فیصله وکړي همغه فیصله به دواړه جانبه منو.
و: موسی عليه السلام د دواړو جانبو مجموعې ته امر وکړ چې تاسو یوه غوا ذبحه کړئ ترڅو د همدغې
مذبحې غوا په ذریعه الله تعالی مقتول راژوندي کړي او په خپل قاتل باندې ګوته کېږدي.

خونکات

۲- په دې مقام کېنې باید لاندې نکات په نظر کېنې وساتل شي:

الف: په ﴿ اَنْ تَذْكُوْا بَقَرَةً ﴾ کېنې د ﴿ بَقَرَةً ﴾ کلمه د یوې غوا دپاره وضعه شوې ده چې "ة" پکېنې په وحدت باندې دلالت کوي، او بدون د "ة" څخه د ډېرو غواگانو معنی ورکوي^(۱)، لکه چې په ﴿ اِنَّ الْبَقَرَ تَشَبَهَ عَلَيْنَا ﴾ کېنې ترې جمعیت مراد دی.

ب: ذکره شوې کلمه ﴿ بَقَرَةً ﴾ د خپل لفظ څخه مذكر نه لري بلکې د مذكر دپاره یې د "نور" لکه "قَوْل" - کلمه وضعه شوې ده.

لکه څنگه چې د "ناقة" کلمه (بڼه اوبڼه) د خپل لفظ څخه مذكر نه لري بلکې د مذكر (نر اوبڼ) دپاره د "جَمَل" - لکه "شرف" - کلمې وضعه موندلې ده.

ج: په ﴿ لَا فَارِضٌ وَلَا يَكْرُ عَوَانٌ بَيْنَ ذَلِكَ ﴾ کېنې د ﴿ فَارِضٌ ﴾ کلمه د هغې غوا نوم دی کومه چې د ډېر زوروالي د کبله د پچيو زېږولو څخه لوېدلې وي او د ﴿ يَكْرُ ﴾ کلمه هغې غوا ته ويل کېږي کومه چې کم عمره وي او د پچيو د زېږولو وخت ته نه وي رسېدلې^(۲).

بالآخره په همدغه عبارت کېنې د ﴿ عَوَانٌ ﴾ کلمه د "متوسط" د کلمې سره مترادفه ده^(۳)، یعنې د کومې غوا ذبحه کول چې په ناسو باندې لازم گرځول شوي دي هغه نه زړه ده او نه وړه ده بلکې د همدغه مذكور عمر ترمنځ ده.

د: په ﴿ صَفْرَاءُ فَاقِعٌ لَوْنُهَا ﴾ کېنې د ﴿ فَاقِعٌ ﴾ کلمه د زیر رنگ په تاکید او سوچه والي باندې دلالت کوي^(۴)، نو په دې مقام کېنې یې مونږ په سوچه زیرې غوا سره معنی کوو او وایو چې تکه زیره غوا.

ه: په ﴿ بَقَرَةً لَا ذَلُولٌ يُثِيرُ الْأَرْضَ وَلَا تَسْقِي الْحَرْثَ ﴾ کېنې د "لا" اولنۍ توری د نفی دپاره دی، او د "لا" دوهم توری د همدغې نفی تاکید افاده کوي^(۵).

و: د ﴿ ذَلُولٌ ﴾ کلمه پکېنې د "ذَلَّة" - لکه "قِلَّة" - څخه اشتقاقه شوې ده چې په مقابل کېنې یې "عِزَّة" استعمالېږي.

ز: همدغه "ذَلَّة" په متصلو دوه وو جملو ﴿ يُثِيرُ الْأَرْضَ وَلَا تَسْقِي الْحَرْثَ ﴾ سره تفسیر شوی دی. نو حاصل یې داسې راڅیږي چې دغه غوا داسې غوا نه ده چې ځمکه یې اړولې او قبوله کړې وي

(۱) مفردات الراغب ص ۵۴

(۲) مفردات الراغب ص ۵۵، ۲۹۰

(۳) لسان العرب ج ۱۳ ص ۲۹۹

(۴) الفاموس المعیط ج ۳ ص ۵۱۱

(۵) تفسیر الکشاف ج ۱ ص ۱۵۱

اريا يې زراعت ته په اړهټ گرځولو سره محنت ويستلی وي چې د محنت اثار پکښې د ورايه برهښي چې خټ يې د جغ د کبله مورې مورې گرځېدلې وي او کناتي يې په چوکې سره داغ داغ وي.
ح: په ﴿مُسْلَمَةً لَا شِيَةَ فِيهَا﴾ کښې د ﴿مُسْلَمَةً﴾ کلمه دلته د روغې غوا معنی ورکوي^(۱)، چې گوډه او پرند نه ده، او نه بل څه عيب لري.

ط: په همدغه عبارت کښې د "شِيَةَ" کلمه په اصل کښې "وُشِي" - لکه "وَعْدٌ" - وه چې کله ترې د "و" توري حذف شو نو په آخر کښې يې "ة" د عوض په توگه اضافه کړې شوه نو "شِيَةَ" - لکه "عِدَّة" - ترې جوړه شوه. "شِيَةَ" د بدل رنگ ټکي يا خال ته ويل کېږي^(۲).
يعني ذکره شوې غوا تکه زېره ده چې د بل رنگ يو ټکی هم پکښې شتون نه لري، بلکې ښکرونه او ښنگرې يې هم سوچه زېر دي.

غوا موندنه شوه او لانجه ختمه شوه

۳- د ﴿قَالُوا أَلَمْ نَجْعَلْ بِالْحَقِّ﴾ د جملې څخه د اشارې په توگه معلومېږي چې هغوی مطلوبه غوا وپېژانده چې په نژدې ځای کښې يې شتون درلود. نو د همدې کبله يې په جرئت سره ذکره شوې جمله موسی عليه السلام ته ورواوروله، که نه نو خبره به يې نوره هم اوږده کړې وې.
او شايد چې هغوی به سمدستي په عمل باندې پيل کړی وي او ذکره شوې نقشه به يې انجام کړې وي او د مقتول تجهيز او تدفين به يې شروع کړی وي. او داسې به نه وي شوي چې مقتول د تجهيز او تدفين څخه د عادي وخت څخه اضافه ټال شوی وي، والله تعالى أعلم بحقيقة الحال.

سوال جواب

۴- که څوک وايي چې: د ﴿وَمَا كَادُوا يَفْعَلُونَ﴾ د جملې مضمون دا دی چې هغوی د دغه کار کولو ته نژدې نه وه، نو پوښتنه دا ده چې همدغه کار ته د هغوی د عدم نژدېکت وجه څه وه؟
مونږ وايو چې: ځينو مفسرينو کرامو د همدغه کار د عدم نژدېکت وجه د غوا د قيمت اوچتوالی ښودلی دی، چې دومره ډېر سره زر وه چې د غوا پوستکی ورباندې ډکېدلی شو^(۳).
مگر دغه وجه کمزورې برهښي ځکه چې ايا هغه چا به دومره اوچت قيمت اداء کړي وی کوم چې د زيات حرص د کبله د خپل تره زوی وژلی وي، کوم چې همدغه مقتول يې د دې دپاره د بل کلي په شاوخوا کښې اچولی وي چې ديت پرې واخلي، په کوم باندې چې د مسکنت او عدم قناعت خيمه وهلې شوې وي.

زمونږ په فکر عدم نژدېکت په دې معنی نه وه چې هغوی تر ډېرو کلونو پورې ټاکلې شوې غوا

(۱) الدر المنثور ج ۱ ص ۱۹۱

(۲) اللباب في علوم الكتاب ج ۲ ص ۱۷۱

(۳) المعرر الوجيز ج ۱ ص ۲۶۰: الدر المنثور ج ۱ ص ۱۹۷

ویلته او ډېر کلونه وروسته یې مونده کړه چې د غوا موندلو پورې وژل شوی سړی د دفن څخه پاتې وه بلکې عدم نژدېکت په دې معنی چې:

الف: څومره چې د یوه شي قیدونه زیاتېږي په هماغې اندازه د هغه د موجودیت چانس (احتمال) کمېږي. نو احتمال وه چې ذکره شوې غوا یې نه وی موندلې. څه لرې نه وه چې هغوی خپلې پوښتنې نورې هم اوږدې کړې وی او قیدونه نور هم اضافه شوي وی. او د موندلو چانس یې نور هم لږ شوی وی.

ب هغوی د ﴿إِنْ شَاءَ اللَّهُ﴾ کلمات ډېر وروسته وویلې، نژدې وه چې هغوی په دغو کلماتو باندې هیڅ تلفظ نه وی کړی نو د قیامت تر ورځې پورې به ورته غوا لاس ته نه وی ورغلې.

په همدې اړوند

۵- په همدې اړوند په دې مقام کې لاندې وضاحتونه ولولي:

الف: نبي کریم ﷺ په یو حدیث کې فرمایلي دي چې: «لَا تُشَدُّوا عَلَى أَنْفُسِكُمْ فَيُشَدُّ عَلَيْكُمْ فَإِنْ قَوْمًا شَدُّوا عَلَى أَنْفُسِهِمْ فَشَدَّ اللَّهُ عَلَيْهِمْ»^(۱) یعنې: تاسو په خپلو ځانونو باندې (بې ضرورته) سختي مه اچوئ نو په تاسو باندې به سختي واچوله شي او دا ځکه چې یوه قوم په خپلو ځانونو باندې سختي اچولې وه نو الله ﷻ ورباندې سختي ورواچوله (ورباندې یې فرض وگرځوله).

ب: عبد الله بن عباس رضی الله عنهما وویلې چې: «لَوْ أَخَذُوا أَذْنَى بَقَرَةٍ فَذَبَحُوهَا لَأَجْزَأَتْ عَنْهُمْ وَلَكِنَّهُمْ شَدُّوا وَتَعَتُّوا مُوسَى فَشَدَّ اللَّهُ عَلَيْهِمْ»^(۲) یعنې: که چرته بني اسرائیلو ادنی (کوچنی) غوا راښولې وی نو ذبحه کړې یې وی نو دا به ترې جائزه گنلې شوې وی مگر هغوی سختي غوره کړه او موسی ﷺ یې په مشقت (حرج) کې واچاوه نو الله ﷻ ورباندې سختي ورواچوله او ورباندې فرض یې کړه.

﴿وَإِذْ قَتَلْتُمْ نَفْسًا فَادْرَأْتُمْ فِيهَا وَاللَّهُ مُخْرِجٌ مَّا كُنْتُمْ تَكْتُمُونَ﴾^(۳) فَقُلْنَا أَضْرِبُوهُ بِبَعْضِهَا كَذَلِكَ يُخَيِّ اللَّهُ الْمَوْتَى وَيُرِيكُمْ ءَايَاتِهِ لَعَلَّكُمْ تَعْقِلُونَ^(۴) ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنْ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنْ مِنْهَا لَمَا يَشْقُقُ فَيَخْرُجُ مِنْهُ الْمَاءُ وَإِنْ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَفِلٍ عَمَّا تَعْمَلُونَ﴾^(۵)

[۷۲] او هغه وخت (په یاد کړئ) چې تاسو یو کس وواژه نو (بیا) پکې په جگړه شوی.

۱. سراسر داود ج ۲ ص ۳۱۶

۲. الدر المنور ج ۱ ص ۱۹۰

او الله ﷻ د هغه شي راويستونکي (راڅرگندوونکي) دي کوم چې تاسو وي چې پناه مو
[۷۳] نو مونږ وويلې چې تاسو دا (مقتول) د دې (مذبحې غوا) په ځينې برخې سره ووهئ (ترڅو
راژوندي شي نو تاسو دغه کار وکړ او مقتول راژوندي شو)

(او مونږ وويلې چې) الله ﷻ په دغه ډول سره (د قيامت په ورځ) مړي راژوندي کوي
او (ای بني اسرائيلو!) الله ﷻ تاسو ته (د خپل کامل قدرت) دلايل درليده کوي (درېښي). شايد
چې تاسو د عقل څخه کار واخلئ (او الله ﷻ په کامل صورت سره وپېژني)

[۷۴] بيا د دغو دلائلو (او حوادثو) څخه وروسته ستاسو زړونه کلک شوه (او تر نن ورځې پورې
کلک دي)

نو ستاسو زړونه (په کلکوالي کښې) د ډېرو غوندي دي، يا د ډېرو څخه د کلکوالي د حېشه
سخت دي (د اوسپنې غوندي دي).

او يقيناً د ډېرو څخه ضرور ځينې هغه (ډېرې) دي چې ويالې (لښتي) ترې په شدت سره بهېږي
او يقيناً ځينې ترې هرومرو هغه دي کومې چې چوي نو اوبه ترې را اوځي (که څه هم لښتي ترې
نه جاري کېږي).

او يقيناً ځينې ترې ضرور هغه (ډېرې) دي چې د الله ﷻ د ډاره ښکته رغړي.
او الله ﷻ د هغو کارونو څخه ناخبره نه دی کوم چې تاسو يې (روزمره) عملي کوئ (نو موافقه
سزا به درکړي).

د مطلب خلاصه

يعنې ای بني اسرائيلو! تاسو هغه ورځ په زړه کړئ چې:

۱- تاسو يو سړی پخپله وواژه او بيا مو د وژل شوي مړي (لاش) د بل چا د کلي په شاوخوا کښې
د دې دپاره وغورځاوه ترڅو د هغوی څخه ديت واخلئ.

تاسو غوښتل چې په همدې چل سره به د ديت د اخستلو څخه علاوه د وژلي شوي سړي قاتل هم
پټ کړئ او هيڅوک به يې ونه پېژني.

۲- خو الله ﷻ هغه قاتل راڅرگند کړ کوم چې تاسو د هغه پټوونکي وئ. او دا ځکه چې الله ﷻ د
هغو ټولو شيانو برېښونکي دی کوم چې تاسو ياست چې خلک ترې ناخبره وساتئ.

په همدې بنياد به الله ﷻ د محمد ﷺ د نبوت حقانيت هم ټولې دنيا ته ورڅرگند کړي د کوم چې
تاسو پټوونکي او تحريف کوونکي ياست.

۳- نو مونږ د قاتل د رسوا کولو دپاره تاسو ته د موسی ﷺ په ذريعه امر وکړ چې دغه وژل
شوی سړی د ذبحه کړی شوې غوا په څه برخې سره ووهئ او په هغه پورې ورته اتصال ورکړئ ترڅو
ژوندي شي او خپل قاتل پخپله په گوته کړي چې دغه دی، نو ستاسو لاندې به حل شي او جگړه
به مو ختمه شي.

نو کله چې تاسو ذکره شوي عملیه اجرا کړه نو سمدستي وژل شوي راژوندی شو او خپل لامل ته یې گوته ونيوه چې دغه دی.

۴- مونږ په عین وخت کښې دا هم وویلې چې ای د دغې صحنې کتونکيه او لیدونکيه لکه څنگه چې الله ﷻ ستا د سترگو لاندې دغه مقتول راژوندی کړ، همدارنگه به الله ﷻ د قیامت په ورځ ټول مړي د خپلو قبرونو څخه ژوندي را اوچت کړي او د محاسبې دپاره به یې ودروي.

۵- ای بني اسرائیلو! تاسو ته الله ﷻ د خپل کامل قدرت دلایل په دغه ډول سره درښي او درپېژني شاید چې تاسو د عقل څخه کار واخلي او په بعث بعد الموت باندې کلکه عقیده وساتي. خو:

۶- ای بني اسرائیلو! د الله ﷻ د دغو ډېرو قدرتي دلایلو د لیدلو څخه وروسته هم بیا ستاسو زړونه کلک شوه نو ستاسو زړونه د ډېرو غوندې کلک دي چې هیڅ دلیل او معجزه ورباندې اثر نه غورځوي، بلکې ستاسو زړونه د کلکوالي د حیثه د ډېرو څخه هم کلک دي. او دا ځکه چې:

الف: په ډېرو کښې دومره نرمې ډېرې شته چې د ځینو څخه اوبه بهېږي او لښتي ترې روان وي چې د الله ﷻ مخلوقات ترې خړوبېږي.

ب: ځینې ډېرې چوي او اوبه ترې را اوځي چې ځینې ځینې مخلوقات ترې استفاده کولی شي.

ج: بالاخره ځینې ډېرې که څه هم ډېرې یا لږ اوبه ترې نه بهېږي مگر د الله ﷻ د ډاره رغړي او خلکو ته په پټه خوله د ډار درس ورکوي.

حال دا چې الله ﷻ د هغو کارونو څخه ناخبره نه دی کوم چې تاسو په دوامداره توګه لګیا یاست صورت ورکوي. او هیڅا او هیڅ شي ته مو ګټه نه رسېږي.

توضیحات

۱- که څوک وایي چې: په ﴿وَإِذْ قَتَلْتُمْ نَفْسًا﴾ کښې په ﴿قَتَلْتُمْ﴾ سره هغه بني اسرائیل مخاطب ګرځولي شوي دي کوم چې د ایت شریف د نزول په وخت کښې ژوندي وه. حال دا چې د قتل واقع د موسی ﷺ په زمانه کښې تېره شوې ده؟!

مونږ وایو چې: په دې مقام کښې د ځینو کسانو فعل (قتل) ټول قوم ته نسبت کړی شوی دی که څه هم ژوندي بني اسرائیل د قتل په وخت کښې بالکل پیدا شوي هم نه وه^(۱). او دا ځکه چې د پښتو محاورې په شمول په ټولو محاورو کښې عادت دی چې کله-کله د یو کس د فعل نسبت ټول قوم ته صورت نیسي. د مثال په توګه هغه افغانان هم په بهادري او مېړانې سره مخاطب ګرځولي کېږي کوم چې په اروپا یا نورو معالکو کښې لرې پراته دي او د روسیانو پلو ته یې یوه مرمی هم نه ده فیر کړې بلکې لا د روسیانو سره ملګري دي لکه خلقيان او پرچميان. دوی ته ویل کېږي چې تاسو د روسیانو په سخت جنگ کښې لګیا یاست او نژدې ده چې هغوی په ګوندو کړی الله ﷻ دي ستاسو نصرت وکړي.

یوه پوښتنه او د هغې جواب

۲_ که څوک وایي چې: په دې مقام کېنې چې د غوا کومې قيصې ته اشاره شوې ده د هغې بیان په ذکر شوي ایت سره پیل کېږي حال دا چې ځینې مربوط کیفیات یې د [البقرة: ۶۷] څخه شروع شوي دي. نو پوښتنه دا ده چې ایا دا به مناسبه نه وه چې دغه ایت چې بحث پکېنې روان دی وړاندې نازل شوی وی، ترڅو د قيصې بیان د وقوعي ترتیب سره مطابقت موندلی وی؟

مونږ وایو چې: د دغه سوال د جوابولو په اړه علماء کرام په لاندې دوه وو ډلو ویشلي شوي دي:

الف: ځینې علماء کرام وایي چې دا قيصه او هغه قيصه یوه نه ده ترڅو اعتراض وارد شي چې په بیان کېنې د ترتیب رعایت ولې ونه کړی شو. بلکې هلته الله ﷻ بني اسرائيل د امتحان په توګه مکلف ګرځولي وه چې یوه غوا ذبحه کړي که څه هم دوی نه پوهېږي چې په دغې ذبحه کېنې مطلب څه شی دی او د څه دپاره دغه مکلفیت صورت نیسي او دلته مطلب واضح شو چې په دغې مذبحه غوا سره مړی راژوندی شو (خپل قاتل یې په ګوته کړ) او جګړه یې ختمه کړه^(۱).

ب: اکثره علماء وایي چې قيصه یوه ده او د ترتیب رعایت د دې دپاره نه دی کړی شوی چې څوک په دوه وو مطلبونو باندې د یوه مطلب ګومان ونه کړي چې د هغوی دوه جنايتونه یو جنايت وګڼي. هغه دا چې^(۲):

اول: په هغو ایتونو کېنې د هغوی جنايت دا وه چې موسی ﷺ ته یې د استهزاء نسبت وکړ او د امر د اجراء په هکله یې سستي غوره کړه بلکې د بهانو په توګه یې پوښتنو ته ادامه ورکړه.

دوهم: په دې ایتونو کېنې د هغوی بل جنايت ته اشاره ده چې په ناحقه یې سړی وواژه او بیا یې دهغه په وژلو باندې بې ګناه خلک تورن کړه چې دا تاسو وژلی دی هلې ژر شی مونږ ته دیت راکړئ. مونږ ته د همدغو اکثره علماوو کرامو قول غوره برېښي چې په تبادر سره ذهن ته راخېږي.

"ذَرَّ" څه معنی؟

۳_ په ﴿فَادَّارَاتُمْ فِيهَا﴾ کېنې د "ادَّارَاتُمْ" کلمه اصلاً د "ذَرَّ" - لکه "ضَرَبَ" - څخه اشتقاقه شوې ده چې د تېل وهلو معنی ورکوي^(۳)، کله چې په چا باندې دعوه صورت ونیسي نو په حقیقت کېنې هغه د ملامتیا کندی ته تېل وهل کېږي. یعنې: تاسو هغه وخت یاد کړئ چې سړی مو وواژه او بیا مو یو تربله تهمت ولگاوه چې دا تاسو وژلی دی او د ملامتیا کندی ته مو تېل وهل خپل کړه.

څو نکات

۴_ په ﴿فَقُلْنَا أَضْرِبُوهُ بِبَعْضِهَا﴾ الآية کېنې لاندې نکات په نظر کېنې ساتل په کار دي:

(۱) البحر المحیط ج ۱ ص ۲۱۷

(۲) تفسیر الکشاف ج ۱ ص ۱۵۴

(۳) لسان العرب ج ۱ ص ۷۱

الف: د نفس به کلمه کښي ته کبر اونانيت دوله جاتړ دي^۱. د همدې کبله ورته په ﴿ قِيَا ۽ کښي د موت ضمير (ه) راجع شوی دی او په ﴿ اضْرَبُوْهُ ۽ کښي ورته مذکر ضمير (ه) رجوع موندلی ده. ب په ﴿ يَنْقُصُ ۽ کښي د نفس به کلمې سره د خوا هغې برخې ته اشاره شوې ده د کومې به وهلو سره چې مقتول ژوندی شو. که څه هم د دغې برخې په تعین کښي خلعاوو کرامو متعدد اقوال کړي دي^۲، مگر بهتره دا ده چې په ايهام کښي پرېښودله شي لکه څنگه چې الله ﷻ په ايهام کښي پرېښي ده. ج: د همدغې کلمې ضمير (ه) مذبوحې خوا ته راجع دی په کومې باندې چې په وړاندېښو ايتوبو کښي صراحت نازل شوی دی. د: د همدغې کلمې په تعقيب کښي يوه جمله مقدره ده چې مونږ ترې په فحشي سره تعبیر کولی شو^۳، په کومې باندې چې د ﴿ كَذٰلِكَ يُخَيِّ اَللهُ اَلْمَوْتِ ۽ جمله دلالت کوي. يعني نو مونږ د موسى ﷺ په ذريعه بني اسرائيلو ته وويلې چې تاسو د دغه مقتول لاش د مذبوحې خوا به څه برخه ووهئ، نو هغوی دا کار وکړ نو سمدستي مقتول ژوندی راکښاست او خپل قاتل يې وښوده چې زه دغه سړي يا دغو سړيو وژلی يم. ه: دلته د قُلْنَا جمله هم مقدره ده چې د ﴿ كَذٰلِكَ يُخَيِّ اَللهُ اَلْمَوْتِ ۽ جمله يې مقوله واقع شوې ده^۴.

و: د همدغې مقولې جملې د ﴿ك ۽ په توري سره هر هغه څوک مخاطب گرځولی شوی دی کوم چې د خطاب لياقت درلود^۵. يعني مونږ وويلې چې ای کتونکيه! کله چې تا دغه منظره په خپلو سترگو وليده نو ته پوه شه چې د قيامت په ورځ به الله ﷻ ټول مړي د قبرونو څخه همدغسې راپورته او راژوندي کړي چې د ده ﷻ کانس قدرت ته د يو مړي ژوندي کول او د ټولو مړو ژوندي کول يو برابر دي. ز: په ﴿ اٰيٰتِيْهِ ۽ کښي د آيات د کلمې څخه هغه ټول معجزات او خوارق مطلب دي کوم چې بني اسرائيلو په خپلو سترگو باندې ليدلي وه د کومو څو مثالونو ته چې د [البقرة: ۴۹] ايت څخه را په دې خوا اشارې شوې دي لکه په معجزانه توگه د فرعون هلاک او د دوی نجات او هم د مرگ څخه بېرته راژوندي کېدل او د مَن او سَلَوٰى نزول او داسې نور. يعني: ای بني اسرائيلو! مونږ د دغه مقتول د راژوندي کولو غوندې زښتې ډېرې معجزې تاسو ته ښودلې دي او لا نورې هم درته

۱) البحر المحيط ج ۱ ص ۴۱۹

۲) زاد المبرج ج ۱ ص ۸۲

۳) تفسير الراعي ج ۱ ص ۱۴۵

۴) روح المعاني ج ۱ ص ۲۹۴

۵) تفسير ابي السعود ج ۱ ص ۱۱۵

نبیو خو شاید چې تاسو د عقل څخه کار واخلئ، په حقائقو سترګې پټې نه کړئ، که نه نو تاسو به فقط خپل ځانونه خجالت کړئ او د حقائقو د ظهور مخه به ونه شئ نیولې.

مړی دروغ وایي؟

۵. کله چې مقتول راژوندی شو او خپل قاتل یې په ګوته کړ چې زه دغه قتل کړی یم نو سمدستي پخپله قاتل او د هغه پلویانو وویلې: مړی دروغ وایي^(۱). خو ژوندی شوی مقتول د ذکر شوي اخبار څخه وروسته في الحال بېرته مړ شو^(۲).

سوال جواب

۶. که څوک وایي چې: الله ﷻ قدرت درلود چې مقتول یې بدون د غوا د سلسلې څخه راژوندی کړی وی او لاندې یې ختمه کړې وی، نو د څه حکمت په بنیاد دغه کار ته په ذکرې شوې طریقې سره صورت ورکړی شو؟

مونږ وایو - والله ﷻ أعلم - چې: شاید ذکره شوې طریقه به د لاندې حکمتونو په بنیاد غوره کړې شوې وي:

الف: ترڅو واضحې کړي چې بني اسرائيل د جنایاتو په ارتکاب کېنې ډېر ګړندي او تېز وه خو په اطاعتونو کېنې ډېر سست او تنبل وه.

د همدې کبله هغوی د سامري دعوت بدون د پوښتنو قبول کړ او خوسې یې خپل معبود وګرځاوه او د موسی ﷺ په دعوت کېنې یې په اصطلاح دوه سوه پوښتنې مطرحې کړې چې د غوا عمر څومره دی او څنګه رنګ لري او داسې نور.

که بالفرض هغوی د سامري په دعوت کېنې دغسې پوښتنې مطرحې کړې وی نو امکان یې درلود چې د خوسې د عبادت څخه بچ پاتې شوي وی او موسی ﷺ د طور د غره څخه ورته بېرته رارسېدلی وی.

ب: ترڅو هغوی پوه کړي شي چې غوا که هر څومره ډولي او ښائسته وي هم په ذبحه کولو باندې یې نه اسمان را لوېږي او نه ورباندې ځمکه څیرېږي، نو په کار دي چې د زړه مینه او محبت ورسره ونه ساتل شي.

ج: ترڅو هغوی ته معلومه شي چې د هر شي کوونکی یوازې الله ﷻ دی، او یوازې همدې ﷻ د عبادت لیاقت لري او بس. نه غوا معبوده جوړېدلې شي او نه خوسې معبود ګرځېدلې شي. که بالفرض د عبادت لیاقت غوا درلودی نو اڅلا خپل ځان خو به یې د ذبحې څخه بچ کړی وی، او د خپل ځان څخه به یې د مرګ مخه نیولې وی.

د: ترڅو هغوی پوه شي چې ژوندي کول او مړه کول په رښتیا سره د الله ﷻ کار دی او جادو او

(۱) تفسیر الطبری ج ۱ ص ۳۶۲

(۲) الدر المنثور ج ۱ ص ۱۹۴ - تفسیر ابن کثیر ج ۱ ص ۱۱۲

کودې پکښې څه مداخله نه شي کولی.

که بالفرض د مقتول په ژوندي کولو کښې ذکرې شوې سلسلې صورت نه وي نيولی (چې ټوله د هغوی په لاس انجام شوه) نو څه لرې نه وه چې د جادو نوم يې ورباندې ايښی وي. او داسې نور.

د "أَوْ" د توري معنی

۷- په ﴿فَبَيَّ كَاتِلِحَارَةً أَوْ أَشَدُّ قَسْوَةً﴾ کښې د "أَوْ" توري د شک دپاره نه دی ترڅو اعتراض وارد شي چې شک د الله ﷻ د شان سره مناسب نه دی، بلکې د دغه توري د معنی په هکله په دې مقام کښې علماوو کرامو متعدد اقوال کړي دي چې تقریباً شپږو قولونو ته رسېږي او په اصلي مطلب کښې سره متفق دي^(۱).

خو مونږ ته بهتره برېښي چې دغه توري په دې مقام کښې د تخییر د معنی دپاره شي^(۲)، یعنې: څوک چې د هغوی د زړونو په حالت باندې خبر شي هغه اختیار لري چې د هغوی زړونو ته د ډېرو سره تشبیه ورکړي او یا د ډېرو څخه سخت د بل شي سره يې متشابه وگرځوي. لکه اوسپنه او نور.

یوه پوښتنه او د هغې جواب

۸- که څوک وایي چې: په ﴿وَإِنْ مِنْهَا لَمَّا يَحِطُّ مِنْ خَشْيَةِ اللَّهِ﴾ کښې ډېرو ته د هغو هبوط (ښکته رغېدلو) نسبت کړی شوی دی کوم چې د الله ﷻ د ډاره صورت نیسي، نو ایا دغه نسبت صحت درلودلی شي حال دا چې ډار په پوهه باندې مرتبېږي او ډېرې جمادات دي پوهه نه لري؟
مونږ وایو چې: جمادات هم څه تمیز او خاصه پوهه لري چې د الله ﷻ تسبیحات وایي خو مونږ ورباندې نه پوهېږو.

په همدې هکله په دې مقام کښې ځینو مفسرینو کرامو ډېر خوندور بحث لیکلی دی^(۳)، هیله ده چې لوستونکي هلته مراجعه وکړي، خو چې د عربیت سره اشنا وي، مونږ به په همدې اړوندان شاء الله ﷻ د [الإسراء: ۴۴] ایت لاندې د احادیثو په رڼا کښې څه وضاحتونه وراضافه کړو.

د ایت شریف ارشاد

۹- په دغه ایت کښې مونږ ته داشارې په توګه ارشاد نازل شوی دی چې خپل زړونه د الله ﷻ په توفیق د څارنې او حفاظت لاندې ونیسو ترڅو د بني اسرائیلو د زړونو په څېر د ډېرو غونډې کلک او سخت جوړ نه شي چې نه ورباندې دلیل اثر غورځوي او نه ورباندې د ناصح نصیحت اثر کوي.
همدې موضوع ته په [الحديد: ۱۶] ایت کښې اشاره شوې ده او مونږ يې د هغوی سره د شباهت څخه ډار کړي یاستو.

(۱) الباب فی علوم الكتاب ج ۲ ص ۱۸۴

(۲) تفسیر القاسمي ج ۲ ص ۱۵۹: تفسیر ابي السعود ج ۱ ص ۱۱۵

(۳) تفسیر البغوي ج ۱ ص ۸۵

هېر مو نه شي

۱. هېر مو نه شي چې الله ﷻ په دنيا کښې هم ځينې مړه کسان يا ځينې مړه ساکبنان راژوندي کړي دي ترڅو په هغو خلکو باندې حجت وگرځي کوم چې د قيامت په ورځ د بعث بعد الموت څخه انکاري دي.

د همدغو دنيوي بيا ژوندي کړي شوو مثالونو ته يوازې د همدې سورت (البقرة) په لاندې مقامونو کښې اشارې شوې دي:

الف: د [البقرة: ۵۶] ايت، چې اويا (۷۰) کسان په تندر مړه شوه او بيا راژوندي شوه.

ب: د [البقرة: ۷۳] ايت، چې بحث پکښې روان دی.

ج: د [البقرة: ۲۳۳] ايت، چې زرگونه خلک بېرته راژوندي کړي شوه.

د: د [البقرة: ۲۵۹] ايت، چې په عزيز باندې مشهور کس بېرته ژوندي شو.

ه: د [البقرة: ۲۶۰] ايت، چې د ابراهيم عليه السلام څلور مرغان بېرته راژوندي کړي شوه.

﴿أَفَتَطْمَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ يَسْمَعُونَ كَلِمَ اللَّهِ ثُمَّ تُحَرَّفُونَهُ﴾

﴿مِنْ بَعْدِ مَا عَقَلُوهُ وَهُمْ يَعْلَمُونَ﴾ وَإِذَا لَقُوا الَّذِينَ ءَامَنُوا قَالُوا ءَامَنَّا وَإِذَا خَلَا

بَعْضُهُمْ إِلَىٰ بَعْضٍ قَالُوا أَتُحَدِّثُونَهُمْ بِمَا فَتَحَ اللَّهُ عَلَيْكُمْ لِيُحَاجُّوكُمْ بِهِ عِنْدَ رَبِّكُمْ

أَفَلَا تَعْقِلُونَ ﴿٧٦﴾ أَوَلَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿٧٧﴾ ﴿

[۷۵] ايا نو تاسو (بني اسرائيلو ته) تمه لري چې ستاسو (د دعوت) د کبله به ايمان راوړي حال دا چې د دوی څخه يو ټولگي وه چې کلام الله (تورات) به يې اورېده بيا به يې د هغه څخه وروسته تحريف او په عقلونه به يې ورته رسېده (چې دا د بل چا کلام نه دی بلکې د الله ﷻ کلام دی).

(دغه کار ته يې) په داسې حالت کښې صورت ورکاوه چې دوی (د هغه په بد انجام) باندې پوهېده (دا کار يې اگاهانه کاوه).

[۷۶] او کله چې بني اسرائيل د هغو کسانو سره ملاقي شي کومو چې ايمان راوړی دی نو وايي چې: مونږ (هم) ايمان راوړی دی (مونږ ستاسو دين قبول کړی دی).

او کله چې د دوی ځينې کسان ځينو نورو ته (ستاسو څخه) ورځالي (ورجدا) شي نو (يو تربله سره) وايي چې ايا تاسو موږ ته هغه (حقايق) ور بيانوي (ورڅرگندوي) کوم چې الله ﷻ په تاسو باندې پرانستي دي (او نازل کړي دي)؟ ترڅو هغوی په تاسو باندې په همدغو (حقايقو) سره ستاسو د رب ﷻ په نزد حجت قائم کړي (او درياندې غلبه مونده کړي).

ايا نو تاسو د عقل څخه کار نه اخلي (دا کار د کولو دی چې تاسو يې کوئ)؟

[۱۷۷] ایا بنی اسرائیل نه پوهېږي (بلکې پوهېږي) چې یقیناً الله ﷻ په هغو کارونو باندې پوهېږي کوم چې دوی یې پتوي او په هغو کارونو باندې هم چې دوی یې څرگندوي

د مطلب خلاصه

په دې ایتونو کښې د وړاندېنیو ایتونو په مضمون باندې یوه تفریع نازل شوې ده چې حاصل یې داسې راڅپړي:

ای پیغمبره! د بنی اسرائیلو د زړونو قساوت (کلکوالی) د هغوی د اسلافو پورې منحصر نه دی پاتې شوی بلکې د هغوی اولادونو ته یې هم سرایت کړی دی او لا د قیامت د ورځې پورې به دغه سرایت روان وي نو:

۱- ته د هغوی ایمان راوړلو ته مه په تمه کېږه او ستا پیروان (مؤمنان) دې هم دغه تمه نه خپلوي. ایا تاسو تمه لرئ چې هغوی به ستاسو د دعوت د کبله په ایمان باندې مشرف وگرځي حال دا چې د همدغو بنی اسرائیلو څخه یوه ډله وه چې د الله ﷻ کلام یې په خپلو غوږونو باندې اورېده او ښه پوهېده چې دا د الله ﷻ کلام دی. بیا د دغې پوهې څخه وروسته یې کلام الله ته تحریف ورکړ او خپل ځانونه یې ورباندې سادگان او بې عقلان جوړ کړه، حال دا چې هغوی د دغه جنایت په ارتکاب کښې ښه پوهېده چې الله ﷻ ورباندې راضي نه دی.

۲- ای پیغمبره! ایا تاسو د هغوی په ایمان باندې باور کولی شئ حال دا چې:

الف: کله هغوی د مؤمنانو سره ملاقي شي نو وایي چې: مونږ ستاسو غوندې ایمان راوړی دی او عقیده لرو چې محمد ﷺ په حقه پیغمبر دی، او د مؤمنانو د غولونې دپاره د آخر الزمان پیغمبر څه هغه نښانې هم بیانوي کومې چې په تورات کښې نازلې شوې دي او هغوی ورباندې ښه پوه دي.
ب: خو کله چې د مؤمنانو څخه جدا شي او په خپلو خصوصي مجالسو کښې سره کيښي نو ځینې په ځینو نورو باندې پرې اچوي او د انکار په توګه ورته وایي چې ایا تاسو مؤمنانو ته هغه امتیازات بیانوي (واضحه کوي) کوم چې الله ﷻ یوازې په تاسو باندې پیروزو کړي دي او یوازې تاسو ته یې درښودلي دي؟

ج: که تاسو خپلې دغې کړنلارې ته ادامه ورکړئ نو نتیجه به یې دا شي چې همدغه مؤمنان به ستاسو په معلوماتو باندې په همدا تاسو باندې ستاسو د رب ﷻ په نزد کښې ملامت او پرې وچوي او وبه وایي چې:

د: تاسو پخپله د محمد ﷺ په حقانیت اقرار کوئ خو د دې سره سره ایمان ورباندې نه راوړئ؟

ه: ای ملګرو! ایا تاسو د عقل څخه کار نه اخلئ؟ ایا دغه کړنلاره چې تاسو خپله کړې ده د هوبنیارانو کړنلاره ده؟

۳- ای پیغمبره! ایا بنی اسرائیل نه پوهېږي چې یقیناً الله ﷻ په هغو ټولو کیفیاتو باندې ښه پوره علم لري کوم چې هغوی یې په خپلو زړونو کښې پتوي او یا یې مؤمنانو ته څرګندوي.

نو که هغوی د خپل کتاب (حقایق) پټ کړي هم د ملامتې او پرې څخه نه بچ کېږي او د کومې ملامتې څخه چې تېنې دهغې څخه نه شي تېنېدلې او که څرگندېږي کړي هم ترې نه شي تېنېدلې.

توضیحات

۱- کله چې مدینې منورې ته هجرت صورت ونيوه نو نبي کریم ﷺ او صحابه کرام ږ په تمه وه چې بني اسرائيل به ايمان راوړي، او د شاوخوا کفار هم د هغوی ايمان راوړلو ته سترگې په لار وه چې که رېښتیا د محمد ﷺ دين حق دين وي هغوی به ورباندې ايمان راوړي نو څه لرې نه ده چې بیا مونږ هم ورباندې ايمان راوړو.

په دې ایتونو کېنې د نبي کریم ﷺ او د صحابه وو کرامو ږ تمه شکولې شوې ده چې د هغوی زېږونه د کابو څخه سخت دي د ايمان د راوړلو تمه ورته مه کوئ دوی د خپلو اسلافو په قدم باندې روان دي. او په دې ایتونو کېنې د شاوخوا کفار هم په غوږ باندې وهلي شوي دي چې د هغوی ايمان نه راوړل د دې خبرې دلیل نه شي څرگندولی چې د محمد ﷺ دين حق دين نه دی بلکې د هغوی ايمان نه راوړل په هغه قلبي قساوت (کلکوالي) باندې ولاړ دي کوم چې ورته د خپلو پخوانیو پلرونو څخه په میراث سره پاتې دی.

یوه باریکه اشاره

۲- شاید چې د ﴿أَفَتَطْمَعُونَ﴾ کلمې په ضمیر سره به د دې دپاره مؤمنان هم مخاطب څرځولي شوي وي ترڅو یهودان وپېژني چې د هغوی په غوږ مالو خبرو باندې د قیامت د ورځې پورې ونه غولېږي. هسې نه چې د پټې دوستۍ تار ورسره وغزوي او په نتیجه کېنې په لاشعوري توګه په خپل دين کېنې شکمن جوړ شي او یا لا بالکل - العیاذ بالله - ارتداد غوره کړي.

د "کلام الله" سماع

۳- علماوو کرامو دا جمله ﴿يَسْمَعُونَ كَلَّمَ اللَّهِ﴾ په دوه ډوله تفسیره کړې ده هغه دا چې: الف ځینې وايي چې: دلته د هغې ډلې اورېدل مطلب دي کومې چې د طور په غره کېنې په بلا کیف ډول سره په خپلو غوږونو باندې د تورات احکام واورېدل چې دا کوئ او دا مه کوئ^(۱)، دغې ډلې ته په [البقرة: ۵۵] ایت کېنې اشاره شوې ده.

په همدغې ډله کېنې داسې خلکو هم موجودیت درلود چې خپل قوم ته یې اورېدل شوي احکام تحریف کړي شوي ابلاغ کړه چې د وجوب څخه یې اباحت ته واړول او ویې ویلې چې مونږ دا جمله هم اورېدلې ده چې: "وَإِنْ شِئْتُمْ فَلَا تَفْعَلُوا"^(۲)، یعنې: دغه احکام عملي کړئ او که مو خوښه وي نو مه یې عملي کوئ.

(۱) تفسیر الطبري ج ۱ ص ۲۶۸

(۲) روح المعاني ج ۱ ص ۲۹۸

البقرة (۲)

ب: ځينې وايي چې دلته د بني اسرائيلو اجبار او علماء مراد دي^(۱)، چې د تورات احکام به يې د موسى عليه السلام څخه په خپلو غوږونو اورېدل او بيا به يې تحريف ورکاوه د دوی د تحريف ډولونه ان شاء الله ﷻ د [البقرة: ۷۹] ايت لاندې را روان دي.

دغه اورېدل هغه اورېدلو ته ورته دي کوم چې په قرآن کریم کې نازل شوي دي چې: ﴿وَإِنْ أَخَذَ مِنَ الْمُشْرِكِينَ اسْتِجَارَكَ فَأَجْرُهُ حَتَّى يَسْمَعَ كَلِمَ اللَّهِ﴾ [التوبة: ۶] يعنې: او که د مشرکانو څخه کوم يو کس ستا څخه امان وغواړي نو هغه ته امان ورکړه ترڅو کلام الله (قرآن کریم) په خپلو غوږونو باندې واوري.

تبصره

۴- که څه هم ځينو مفسرينو کرامو د ذکر و شوو دواړو تفسيرونو څخه دوهم تفسير قوي گڼلی دی او اولني تفسير ته يې د کمزوري لقب ورکړی دی^(۲)، مگر که دواړه تفسيرونه د بدليت په لحاظ اراده کړي شي هم څه باک يې نشته او منافات سره نه لري.

سوال جواب

۵- که څوک وايي چې: په ﴿أَتُخَذُ ثَوْنَهُمْ بِمَا فَتَحَ اللَّهُ عَلَيْكُمْ﴾ کې د "مَا" کلمه د څه شي څخه کنایي ده چې د اهل الكتابو مشرانو به خپل کشران نه پرېښودل چې موږمانو ته يې څرگند کړي ترڅو ورباندې هغوی عند الله حجت ونه نيسي؟

مونږ وايو چې: ذکره شوې کلمه "مَا" د هغو حقائقو څخه کنایي ده کوم به چې د "آمَنَّا" ويونکو کسانو صحابه کرامو ﷺ ته څرگندول ترڅو په خپل منافقت باندې پرده واچوي او "آمَنَّا" ويل يې اعتبار موندنه کړي. هغه دا چې مونږ ځکه په محمد ﷺ باندې ايمان راوړ چې دا په حقه پيغمبر دی او هغه علامات ورباندې تطبيق دي کوم چې د آخر الزمان پيغمبر په هکله زمونږ په کتاب (تورات) کې نازل شوي دي^(۳).

دوه ډوله تفسير

۶- په ﴿لِيُخَاجُوكُمْ بِهِ عِنْدَ رَبِّكُمْ﴾ کې د ﴿عِنْدَ رَبِّكُمْ﴾ کلمات مفسرينو کرامو په دوه ډوله تفسير کړي دي چې د بدليت په لحاظ د دواړو اراده کول هم څه بد کار نه دی چې دواړه سره څه منافات نه لري. هغه دا چې:

الف: ځينې وايي چې: د ﴿عِنْدَ رَبِّكُمْ﴾ څخه د قيامت ورځ مطلب ده^(۴)، يعنې: تاسو صحابه وو

(۱) تفسير البغوي ج ۱ ص ۸۷

(۲) المحرر الوجيز ج ۱ ص ۲۶۷

(۳) اللباب في علوم الكتاب ج ۲ ص ۱۹۷: الدر المنثور ج ۱ ص ۱۹۸: زاد المسير ج ۱ ص ۸۹

(۴) زاد المسير ج ۱ ص ۹۰: المحرر الوجيز ج ۱ ص ۱۹۸

Scanned with CamScanner

نه ورته ووايه چې ايا تاسو د الله ﷻ په نزد (په همدې خبره باندې) څه عهد اخستې دي؟ نو هڅه کله به الله ﷻ د خپل عهد څخه خلف (بې لوستې) ونه کړي. يا تاسو په الله ﷻ باندې هغه څه وايست کوم چې تاسو ورباندې باوري علم نه لرئ؟

۱۸۱] داسې نه ده لکه چې تاسو خيال کوئ، بلکې هر هغه چا چې بدې کسبې کړې وي او خپلو خطاوو ورباندې احاطه کړې وي نو همدغه ډله د اور ملګري دي چې دوی به پکښې همېشه وي.

۱۸۲] او هغه کسان کومو چې ايمان راوړی وي او صالح اعمال يې ورسره ضميمه کړي وي همدغه ډله د جنت ملګري دي چې دوی به هلته همېشه وي.

د مطلب خلاصه

په دې ايتونو کښې د وړاندېنيو ايتونو په مضامينو باندې څه زياته رڼا اچولې شوې ده، هغه دا چې په وړاندېنيو ايتونو کښې د بني اسرائيلو درېوو ډلو (تحريف کوونکو او منافقت کوونکو او هم نصيحت کوونکو) نه اشاره شوې ده چې د ايمان د راوړلو تمه ورته مه کوئ.

په دې ايتونو کښې د هغوی د څلورمې ډلې ذکر نازل شوی دی چې د ايمان د راوړلو تمه ورته په کار نه ده نو حاصل يې داسې راخېزي

۱- ای پیغمبره! او ای مومنانو! تاسو د بني اسرائيلو څلورمې ډلې ته هم دايمان د راوړلو تمه مه کوئ چې دغه ډله لاندې خاصيتونه لري

الف دغه څلورمه ډله سوچه نالوستي او اميان دي، په خپل کتاب باندې نه پوهېږي چې د آخر الزمان پیغمبر په هکله پکښې څه نازل شوي دي.

ب دغه ډله يوازې په هغه شي باندې پوهېږي او بس چې تحريف کوونکي ډله يې وراوړوي او اتهکل ورکوي چې تاسو ته د خپل دين څخه په غير د نورو ادیانو د خاوندانو مالونه حلال دي، هغوی ستاسو غلامان دي او د هغوی زنانه ستاسو وينځې دي.

۲- د ذکرې شوې ډلې اصلي بې لارې کوونکي، تحريف کوونکي احبار (علماء) دي چې په خپلو لاسونو سره مطالب ليکي او بيا وايي چې همدغه مطالب د الله ﷻ د پلوه نازل شوي دي. ترڅو په همدغو ليکلو شوو مطالبو باندې د څلورمې ډلې (اميانو) څخه دنياوي قليله متاع ترلاسه کړي.

۳- نو د دغې تحريف کوونکې او گمراه کوونکې ډلې دپاره د لاندې وجو د کبله ويل او معنوي هلاکت دی:

الف يو د دې وجې څخه چې په خپل لاس ليکلي شوي حکم باندې د الله ﷻ د حکم نوم ېږدي چې دا الله ﷻ نازل کړی دی.

ب بل د دې وجې څخه چې د الله ﷻ حکم يا بالکل د منځه وړي او يا تغير ورکوي.

ج درېم د دې کبله چې په همدغه تحريف باندې دنياوي مال کسب کوي او دا کار يې د فاني مال د موندلو ذريعه ګرځولې ده.

۴- تحریف کوونکې ډله وايي او څلورمه ډله په غوږ وهي چې هيڅکله به مونږ په دوزخ کې وانه چلولی شو که هرڅومره گناه وکړو مگر څو شمېرل شوې ورځې بيا به زمونږ عاصيان ترې راويستلی شي او نور خلک به پکښې ورتهېل وهلی شي چې همېشه به پکښې کړېږي.

۵- ای پیغمبره! ته همدغه محرفه ډله مخاطبه کړه او ورته ووايه چې:

الف: ايا تاسو د الله ﷻ په نزد کوم عهد اخستی دی چې ذکر شوی مطلب به هرومرو ترسره کېږي. که داسې وي نو ستاسو دعوه به صحت لري چې الله ﷻ هيڅکله خپل عهد نه ماتوي او مخالفت ترې نه کوي.

ب: ايا تاسو په الله ﷻ باندې د هغه شي دروغ ترې او دروغ ورباندې وايست د کوم چې تاسو ته معلومات نشته او په ثبوت درته نه دی رسيدلی؟

که په همدې باره کېنې تاسو څه ثبوت لرئ نو هغه راوپراندې کړئ او د خپلو ځانونو سره يې پټ مه ساتئ، که نه نو تاسو دروغژنان ياست.

۶- ای پیغمبره! هغوی ته د خپل رب ﷻ د پلوه ابلاغ کړه او ورته ووايه چې حقيقت دغسې نه دی لکه چې تاسو خيال کوئ بلکې حقيقت دا دی چې:

الف: ستاسو په شمول هرڅوک چې بدې او جنايات کسب کړي او د دومره زياتو جناياتو مرتکب جوړ شي چې احاطه ورباندې وکړي چې د هره طرفه ترې راچاپېر شي نو دغه کسان د اوراندیوالان دي چې دوی به هلته همېشه وي او هيڅکله به ترې رابهر نه شي.

ب: بالمقابل هر هغه څوک چې ايمان راوړي او د دغې زمانې د آخر الزمان پیغمبر د شريعت په مطابقت نېک اعمال هم ورسره ضميمه کړي نو همدغه ډله د جنت ملگري دي چې دوی به هلته همېشه وي او هيڅکله به ترې بهر راونه اوځي.

توضیحات

۱- په ﴿وَمِنْهُمْ أُمِّيُونَ﴾ الآية کېنې لاندې نکاتو ته توجه په کار ده:

الف: د ﴿أُمِّيُونَ﴾ کلمه د "أُمِّي" جمع ده چې د "أُمّ" په کلمې پورې نسبتې "ي" پيوسته شوې ده. نو "أُمِّي" هغه چا ته ويل کېږي کوم چې ليک او لوست نه شي کولی^(۱)، لکه چې يو ماشوم د مور په غېږ کېنې په ليک او لوست باندې نه پوهېږي.

ب: دلته د "إِلَّا" توري د منقطعي استثناء دپاره دی چې مابعد يې په ماقبل کېنې شامل نه دی^(۲).

ج: د ﴿أَمَانٍ﴾ کلمه د "أَمْنِيَّة" جمع ده، چې د [الحج: ۵۲] ايت لاندې په "إِنْ شَاءَ اللَّهُ ﷻ" نه تحليله شي او د [البقرة: ۱۱۱] ايت لاندې به يې په معنی باندې څه رڼا واچولی شي.

خو په دې مقام کښې علماوو کرامو په اکاډیب (دروغو او اټکلونو) سره تفسیره کړې ده^(۱).
 د ﴿يُظُنُّونَ﴾ کلمه د "ظن" څخه اشتقاقه شوې ده چې د غالب گومان معنی ورکوي خو په دې
 مقام کښې د هغې پوهې څخه عبارت ده کومه چې د واقع سره مطابقت نه لري، برابره خبره ده چې
 د گومان کوونکي په نزد د یقین مرتبې ته رسېدلې وي - لکه د ذکر و شوو اُمیانو پوهه - او که نه
 وي رسېدلې^(۲).

یعنې د بني اسرائيلو ځینې کسان هغه څوک دي چې لیک نه شي کولی او خپل کتاب (توران)
 نه شي لوستلی، ته به وایي چې سمدستي هم د مور په غېږ کښې د ماشومانو په ډول پراته دي. مگر
 همدوی په هغو دروغینو اُمیدونو او اټکلونو باندې پوهه لري کوم چې ورته د تحریف کوونکو
 کسانو د پلوه تلقین کېږي او د همدغو غیر مطابقو معلوماتو او گومانونو پوند تقلید خپلوي.

وَيْلٌ څه معنی؟

۲- په ﴿فَوَيْلٌ لِلَّذِينَ يَكْتُبُونَ﴾ الآية کښې د "وَيْلٌ، وَيْلٌ، وَيْلٌ" درېواړه کلمې هره یوه د لغت په
 لحاظ د عذاب او هلاک دپاره وضعه شوې ده^(۳)، خو نبي کریم ﷺ د همدغې کلمې په ارتباط فرمایلي
 دي چې: «الْوَيْلُ وَادٍ فِي جَهَنَّمَ يَهْوِي فِيهِ الْكَافِرُ اَرْبَعِينَ خَرِيفًا قَبْلَ أَنْ يَبْلُغَ قَعْرَهُ»^(۴) یعنې: "وَيْلٌ" په دوزخ
 کښې د یوې داسې ژورې کنډې نوم دی چې کافر به پکښې د هغه څخه وړاندې چې بیخ ته یې
 ورسېږي څلوېښت کاله ښکته لوېږي (پړېوزي).

شمېرلې شوې ورځې څو دي؟

۳- د ﴿إِلَّا أَيَّامًا مَّعْدُودَةً﴾ کلمات علماوو کرامو په لاندو معناوو سره تفسیر کړي دي:
 الف: مجاهد رحمه الله وایي چې د یهودانو په عقیده د دنیا ټول عمر اوه زره (۷۰۰۰) کاله دی، که
 بالفرض مونږ معذب کړی شو نو د هرو زرو (۱۰۰۰) کالو په عوض به فقط یوه ورځ معذب کړی
 شو، چې ټولې اوه ورځې کېږي^(۵).

ب: عبد الله بن عباس رحمه الله وایي چې د یهودانو په عقیده د دوزخ د بیخه پورې فقط
 څلوېښت (۴۰) ورځې ښکته مسافه ده، نو که مونږ معذب کړی شو نو فقط په څلوېښتو ورځو
 کښې به یې بیخ ته ورسېږو چې سمدستي به دوزخ سوړ شي او لمبې به یې ختمې شي^(۶).

ج: د نوموړي صحابي رحمه الله بل روایت دا دی چې یهودان وایي چې زمونږ پلرونو فقط څلوېښت

(۱) تفسیر القرطبي ج ۲ ص ۶

(۲) روح المعاني ج ۱ ص ۳۰۲

(۳) لسان العرب ج ۱۱ ص ۷۳۸

(۴) جامع الترمذي ج ۲ ص ۱۴۹

(۵) تفسیر القاسمي ج ۲ ص ۱۷۶

(۶) تفسیر الطبري ج ۱ ص ۳۰۲

ورځې د خوسي عبادت کړی دی، نو په دوزخ کېنې زمونږ تعذیب هم د څلوېښتو ورځو څخه نه اضافه کېږي^(۱).

د تحریف مثالونه

۴- که څه هم مونږ د الله ﷻ په توفیق د [البقرة: ۴۱، ۴۲] ایتونو لاندې د تحریف څو مثالونو ته اشاره کړې ده خو په دې مقام کښې ورباندې وراضافه کوو چې:

الف: د بني اسرائيلو اخبارو او علماوو د زانیانو حد چې "رجم" وه په فضیحت او فقط په شرمولو باندې تحریف کړی وه^(۲).

ب: هغوی په تورات کښې د آخر الزمان پیغمبر خبره بدله کړې او تحریفه کړې وه چې ډېر لوړ قامت لري او د تګو شنو سترګو درلودونکی دی. حال دا چې هلته یې تورې سترګې او متوسط قامت ښودلې شوی وه چې په محمد ﷺ باندې هو بهو تطبیق وه^(۳).

ج: د هغوی ځینو اخبارو په خپل لاس دوه کتابونه لیکلي وه چې په دواړو کښې متضاد احکام ثبت وه^(۴). نو چا به چې ورته رشوت ورکړ نو هغه ته به یې د یوه کتاب حکم د فیصلې په توګه ورکاوه چې په ګټه به ورته تمامېده. او چا به چې ورته رشوت ورنه کړ نو بل کتاب به یې د حکم مدار ګرځاوه چې دا د الله ﷻ کتاب دی.

دا د یو پلوه، او د بله پلوه د هغوی اټکل وه چې د څو دوزخي ورځو د تېرولو څخه وروسته به په دوزخ کېنې زموږ خلیفه ګان او ځای ناستي محمدي (ﷺ) امت وګرځي.

همدا مضمون نبي کریم ﷺ په یوه اوږده حدیث کښې رد کړی دی چې: «اَخْسُوا فِيهَا وَاللّٰهُ لَا يُخْلِقُكُمْ فِيهَا اَبَدًا»^(۵) یعنې: یوه ورځې نبي کریم ﷺ ته یهودانو (بني اسرائيلو) وویلې چې مونږ به په دوزخ کښې لږ وخت یاستو بیا به تاسو پکښې زمونږ خلافت او نیابت وکړئ.

نو نبي کریم ﷺ ورته په جواب کښې وويلې چې: تاسو په دوزخ کښې چغې شئ. په الله ﷻ باندې سوگند دی چې مونږ به هيڅکله په دوزخ کښې ستاسو خلافت او نيابت ونه کړو.

گناھونو پہ ڇا احاطہ ڪري ڏه؟

۵۔ په ۛ بَلَىٰ مَن كَسَبَ سَيِّئَةً وَأَحَاطَتْ بِهِ خَطِيعَتُهُ ۚ ۛ کښې د "مَن" د کلمې څخه کفار مطلب دي چې گناهونو ورباندې عقیده او عملاً احاطه کړې ده. نو ځکه ورته د دائمې دوزخ سزا ټاکلې شوې ده.

(١) روح المعاني ج ١ ص ٢٠٤

(١) صحيح البخاري ج ١ ص ٥١٣

٢٠٢ ص ١ ج ١ الدر المنثور

۱۴) تفسیر ابن کثیر ج ۱ ص ۱۱۵

١١٥ ص ١١٥
١٥٠ ص ١١٥

که څه هم مؤمنان عاصیان جوړېدلی شي مگر گناهونه ورباندې احاطه نه شي کولی چې د توحیدي عقیدې او د ایمان درلودونکي دي، نو دوی به دوزخ ته د داخلېدلو په صورت کښې هلته همېشه نه وي، او د څه وخت څخه وروسته به ترې د الله ﷻ په فضل او رحمت سره رابهر شي.

وَإِذْ أَخَذْنَا مِيثَاقَ بَنِي إِسْرَءِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا وَذِي الْقُرْبَىٰ
وَالْيَتَامَىٰ وَالْمَسْكِينِ وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا الزَّكَاةَ ثُمَّ تَوَلَّيْتُمْ
إِلَّا قَلِيلًا مِّنْكُمْ وَأَنْتُمْ مُّعْرِضُونَ ﴿٨٣﴾ وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا
تَخْرِجُونَ أَنْفُسَكُمْ مِنْ دِينِكُمْ ثُمَّ أَقْرَرْتُمْ وَأَنْتُمْ تَشْهَدُونَ ﴿٨٤﴾ ثُمَّ أَنْتُمْ هَتُّوْلَاءٍ تَقْتُلُونَ
أَنْفُسَكُمْ وَتَخْرِجُونَ فَرِيقًا مِّنْكُمْ مِنْ دِينِهِمْ تَظَاهَرُونَ عَلَيْهِمْ بِالْإِثْمِ وَالْعُدْوَانِ وَإِنْ
يَأْتُوَكُمْ أَسْرَىٰ تَقْدُوهُمْ وَهُوَ مُحَرَّمٌ عَلَيْكُمْ إِخْرَاجُهُمْ أَفَتُؤْمِنُونَ بِبَعْضِ الْكِتَابِ
وَتَكْفُرُونَ بِبَعْضٍ فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا
وَيَوْمَ الْقِيَمَةِ يُرَدُّونَ إِلَىٰ أَشَدِّ الْعَذَابِ وَمَا اللَّهُ بِغَفِلٍ عَمَّا تَعْمَلُونَ ﴿٨٥﴾ أُولَٰئِكَ الَّذِينَ
أَشْتَرُوا الْحَيَاةَ الدُّنْيَا بِالْآخِرَةِ فَلَا يَخَفُ عَنْهُمْ الْعَذَابُ وَلَا هُمْ يُنصَرُونَ ﴿٨٦﴾

[۸۳] او هغه وخت (یاد کړه) چې مونږ د بني اسرائيلو څخه کلک عهد واخست چې تاسو به عبادت نه کوئ مگر د الله ﷻ (او بس).

او تاسو به مور او پلار سره (نيکي کوئ) نيکي کول. او د قرابت د لرونکو سره هم او د يتيمانو او د مسکينانو سره هم، او تاسو به خلکو ته ښائسته وينا کوئ (خیر به يې غواړئ).
او تاسو به لمونځونه دروئ او زکاتونه به ورکوئ. بيا تاسو (د ذکر و شور احکامو څخه) مخونه واپړول مگر ستاسو د جملې څخه لږو کسانو (مخونه وانه وړل) حال دا چې تاسو د استمرار په توګه اعراض کوونکي یاست.

[۸۴] او (ای بني اسرائيلو!) تاسو هغه وخت یاد کړئ چې مونږ ستاسو څخه کلک عهد واخست چې تاسو به خپلې وینې نه تویوئ او تاسو به خپل وروڼه د خپلو کورونو څخه نه وباسئ. بيا تاسو (په همدغه عهد باندې) اقرار وکړ حال دا چې تاسو (ورباندې سمدستي هم) شهادت ورکوئ.

[۸۵] بيا تاسو ای همدغو (اقرار کوونکو او شهادت ورکوونکو کسانو)! خپل ځانونه (خپل وروڼه) وژنئ او ستاسو د جملې څخه یوه ډله د خپلو کورونو څخه وباسئ. (البته) په داسې حال کښې چې تاسو په گناه او تجاوز سره د خپلو وروڼو په ضرر (د نورو سره) کومک کوئ.

او که تاسو ته خپل وروڼه په داسې حال کښې درشي چې بنديان وي نو تاسو د هغوی قديه ورکوي (چې د بند څخه خلاص شي).

او شان دا دی چې د هغوی د کورونو څخه ويستل په تاسو باندې حرام کړی شوی دی (خو تاسو به هېڅ پروا نه ساتئ).

ایا نو تاسو په ځینې کتاب (تورات) باندې ایمان راوړئ او په ځینې باندې (بې) کفر غوره کوئ؟
نو تاسو د جملې څخه به د هغه چا څه جزا وي کوم چې دغه کار کوي (هېڅ جزا به یې نه وي) مگر په نژدې (او حقیر) ژوند کښې به یې شرمندگي (جزا وي) او د قیامت په ورځ به دوی سخت عذاب نه ورتاو کړی شي.

او الله ﷻ د هغو جنایاتو څخه ناخبره نه دی کوم چې تاسو یې (روزمره) عملي کوئ.
[۸۶] دغه (ذکره شوې ډله) هغه کسان دي کومو چې حقیر ژوند د آخرت (په عوض) اخستی دی.
نو د دوی څخه به (په آخرت کښې) عذاب تخفیف نه کړی شي (بلکې دائم به پکښې کړه بري) او نه به دوی وي چې نصرت ورسره وکړی شي (او په زور سره د نجات خاوندان وگرځولی شي).

ارتباط او د مطلب خلاصه

د وړاندېنيو ایتونو په مضامینو کښې دا مضمون هم شامل وه چې هغه کسان دائمی دوزخیان دي په کومو باندې چې گناهونو احاطه کړې وي. او په دې ایتونو کښې دې ته اشاره ده چې همدغه مضمون په بني اسرائيلو باندې ښه تطبیق دی چې نه یې د اوامرو اطاعت کړی دی او نه یې د نواهیو څخه اجتناب کړی دی.

دا د یو پلوه، او د بله پلوه په دې ایتونو کښې دې ته اشاره کېږي چې هغو کسانو ته د ایمان د راوړلو تمه به څایه ده په کومو باندې چې گناهونو احاطه کړې وي او په خپل یوه عهد باندې هم ولاړ نه پاتې کېږي. نو حاصل یې داسې راخېږي:

ای پیغمبره! په بني اسرائيلو باندې گناهونو احاطه کړې ده او دائمی کور یې دوزخ دی نو د جنت د اختصاص دعوه یې غلطه ده. او دا ځکه چې:

۱- ته خو هغه وخت وریاد کړه چې مونږ د همدوی څخه کلک تعهد اخستی وه چې تاسو به لاندې ارشادات په عمل کښې پیاده کوئ:

الف: تاسو به یوازې د الله ﷻ عبادت کوئ او د شیطان د پیروي او عبادت څخه به اجتناب خپلوئ.

ب: تاسو به د مور او پلار او نورو خپلوانو سره احسان کوئ او د صله رحمې څخه به کار اخلي.

ج: تاسو به په یتیمانو او مسکینانو باندې ترحم خپلوئ او په خپلو مالونو کښې به د دوی حق نه هېروئ.

د تاسو خلکو ته ښکې خبرې وکړئ د امر بالمعروف او نهی عن المنکر څخه کارواخلي او هغه حقایق ورته هوبهو څرگند کړئ کوم چې تاسو ته په خپل کتاب (تورات) کښې د آخر الزمان پیغمبر

په هکله معلوم دي، تاسو د تحریف څخه اجتناب وکړئ او خلک مه غلطوئ.

ه: تاسو لمونځونه ودرؤئ او زکاتونه ادا کړئ. یا په بل عبارت تاسو بدني عبادتونه او مالي عبادتونه ټول عملي کړئ.

۲- ای بني اسرائيلوا په ذکر و شورو ارشاداتو باندې تعهد دائمی وه چې تاسو ته هم شامل وه نو په کار وه چې تاسو هم په عمل کښې پیاده کړي وي، خو دغسې ونه شوه. دا ځکه چې د تعهد څخه وروسته بیا تاسو او ستاسو اسلافو د ارشاداتو تعمیل ته شا کړه مگر لږو کسانو ورباندې وفا وکړه. دغه ورکۍ ډله ستاسو په اسلافو کښې تیره شوې ده او په تاسو کښې هم موجودیت لري او څه لري نه ده چې په راتلونکي کښې پکښې نور کسان هم شامل شي. خو دا احتمال کمزوری دی چې تاسو مخ اړوونکي خلک یاست او مخ اړول مو عادت دی.

۳- ددې کبله چې په خپلو تعهداتو باندې نه درېدل ستاسو عادت دی، نو تاسو هغه وخت یاد کړئ چې:

الف: ستاسو څخه مونږ کلک تعهد اخستی وه چې خپلې وینې به نه تویوئ او د ورور وژنې څخه به په کلکه اجتناب خپلوئ.

ب: تاسو به خپل ځانونه د خپلو کورونو څخه نه وباسئ. یا په بل عبارت تاسو به په خپلو ورونو باندې یرغل نه وروړئ او چا به ورباندې نه اچوئ چې د خپلو کورونو څخه یې وتلیو ته مجبور کړئ او سامانونه یې چور او تالا کړئ.

ج: تاسو به د خپلو ورونو په ضرر د نورو خلکو سره کومک نه کوئ چې توري ته لاس کړئ او د خپلو ورونو د غلیمانو په څنگ کښې ودرېږئ.

د: که ستاسو په ورونو باندې بل چا یرغل وروړ او هغوی یې اسیران کړه نو تاسو به یې فدیې ورکوی ترڅو هغوی د بنده راخلاص شي.

۴- ای بني اسرائيلوا بیا تاسو په دغو تعهداتو باندې اقرار هم وکړ چې پوره کول یې لازم او ضرور دي حال دا چې تاسو په خپل اقرار باندې شهادت ورکوونکي یاست او ترې انکاری نه یاست.

۵- بیا تاسو (ای دغو اقرار کوونکو او شهادت ورکوونکو کسانو) لاندې کړنلاره خپله کړه:

الف: تاسو د نن ورځې پورې خپل ځانونه بلکې خپل ورونه وژنئ چې هیڅ رحم ورباندې نه خپلوئ او نه خپل عهد درپه زړه کوئ.

ب: تاسو لگیا یاست د خپلو ورونو یوه ډله د خپلو کورونو څخه وباسئ او یرغل ورباندې وروړئ. یا په بل عبارت تاسو د هغو کسانو سره کومکیان او مله یاست کوم چې ستاسو په ورونو باندې په عصیان او تجاوز سره تېری کوي. تاسو د هغوی ملاتړ یاست او په عصیان او تجاوز کښې ورسره شریکان یاست.

۶- ای دغو کسانو! تاسو د ذکر و شورو څلورو تعهداتو څخه فقط په یوه تعهد باندې وفا خپلوئ او ورباندې کلک ولاړ یاست، هغه دا چې که تاسو ته خپل ورونه په داسې حال کښې درشي چې

هغوی بندیان وي او اسیران نیولي شوي وي، نو تاسو هغوی ته فدیہ ورکوی ترڅو ورباندې د بند څخه خلاص شي او ازاد شي.

حال دا چې د همدغو بندیانو بندیانول او د خپلو کورونو څخه اخراجول او د همدغو په ضرر د نورو سره کومک کول په تاسو باندې حرام ګرځولي شوي وه، خو تاسو دغه تحریم د پښو لاندې کړ، او په عمل کښې مو پیاده نه کړ.

۷- ای دغو کسانو! ایا نو تاسو د خپل کتاب (تورات) په ځینو احکامو باندې ایمان راوړی دی او عملي صورت ورکوی او په ځینو نورو باندې کفر غوره کوی، عمل ورباندې نه کوی؟ یا په بل عبارت: تاسو په ټول تورات ایمان راوړی دی او که په ځیني تورات؟ که په ټول تورات مو ایمان راوړی وي نو په عمل کښې یې ولې په دوه وو برخو باندې وېشئ او په انتخابي توګه ورباندې عمل کوی؟

۸- ای بني اسرائيلو! نو د هغه چا به څه سزا او جزا وي کوم چې په خپل کتاب باندې په انتخابي توګه عمل کوي؟ د دغسې کس هېڅ سزا نه ده مګر دا چې په دغه نژدې ژوند کښې یې رسوائي او شرمندګي ده، او د قیامت په ورځ به همدغه ډول کسان ډېر سخت عذاب ته ورتېل وهلې شي او پکښې به ورواچولی شي. او دا ځکه چې الله ﷻ د هغې کړنلارې څخه ناخبره نه دی کومه چې تاسو د خپلو ځانونو دپاره انتخابه کړې ده.

۹- ای پیغمبره! دغه ذکره شوې ډله هغه کسان دي کومو چې په آخرت سره نژدې ژوند اخستی او غوره کړې ده، نو د دغې ډلې څخه به د قیامت په ورځ عذاب تخفیف نه کړی شي او نه به ورسره نصرت او کومک صورت ونیسي چې نجات او خلاصون ترې موندنه کړي.

توضیحات

۱- په ﴿وَإِذْ أَخَذْنَا مِيثَاقَ بَنِي إِسْرَءِيلَ﴾ الآية کښې چې کومو احکامو ته اشاره شوې ده د هغو حفاظت په ټولو ادیانو کښې فرض ګرځولی شوی وه، چې په مونږ باندې هم فرض کړی شوی دی لکه چې پوره وضاحت یې د [النساء: ۲۶، ۲۷] ایتونو کښې نازل شوی دی.

خو په دې زمانه کښې د یتیمانو حقوقو ته ډېره پاملرنه په کار ده چې په روان جهاد کښې تقریباً یونیم ملیون مجاهدین شهیدان شوه چې مېرمنې یې کونډې شوې او ماشومان یې یتیمان شوه.

که د یتیمانو پاملرنه د نظره وغورځوله شي او ښوونې او روزنې ته یې توجه ونه کړی شي نو دوی به بې ادبه غټ شي او شریعت به همدوی د پښو لاندې کړي حال دا چې پلرونه یې د اسلام د ترقی دپاره شهیدان شوي دي. که پاملرنه ورته ونه کړی شي نو هغوی به یا په هوتلونو کښې شاګردان جوړ شي او یا به د ډمانو شاګردي خپله کړي.

مونږ ته دې الله ﷻ توفیق راکړي چې په خپلو مواثیقو باندې کلک ودرېږو او د بني اسرائيلو خط السیر خپل نه کړو.

په یاد ولری!

۲- په ﴿ثُمَّ تَوَلَّيْتُمُ﴾ کښې د "ثُمَّ" په ضمیر سره د تغلیب په توګه د بني اسرائيلو ټول وړاندېني او وروستي مخاطب ګرځولي شوي دي. او دا ځکه چې د ﴿وَأَنْتُمْ مُّعْرِضُونَ﴾ جمله د ذکر شوي ضمیر څخه حال واقع شوې ده او په استمرار باندې دلالت کوي، که بالفرض وروستي پکښې د تغلیب په توګه شامل نه وي نو ذکره شوې جمله به نه وې نازل شوې چې د وړاندېنيو اعراض څو په مرګ سره ختم شوی دی او استمرار پکښې صورت نه شي نیولی.

دا د یو پلوه، او د بله پلوه د ﴿إِلَّا قَلِيلًا مِّنْكُمْ﴾ څخه څرګندېږي چې ټول پخواني بني اسرائيل عهد ماتوونکي او بې لوظه نه وه لکه چې په وروستنیو کښې عبد الله بن سلام او د ده ملګري په خپل عهد کلک ولاړ او دینداره وه او د همدې کبله په ایمان باندې مشرف وګرځېده.

یوه مقدمه

۳- په دې مقام کښې د ښه وضاحت دپاره د مقدمې په توګه لاندې معلومات په ذهن کښې ساتل په کار دي^(۱):

الف: د هجرت څخه وړاندې په مدینه منوره کښې دوه ډوله خلک اوسېدل چې یو ډول یې مشرکان وه او په دوه پښو ویشلي شوي وه، چې یوې پښې ته یې "اوس" ویل او بله پښه د "خزرج" په نامه یادېده. د دغو دواړو قبیلو (اوس، خزرج) ترمنځ ډېره اوږده دښمني موجوده وه چې یو سلو شل (۱۲۰) کاله سابقه یې درلوده.

ب: دغو دواړو قبیلو به سره یو تربله وخت په وخت جنگونه کول او کورونه به یې سره تالا کول بلکې نه به یې په وژلو صرفه کوله او نه په اسیرولو او نه په بل ضرر رسولو.

ج: د مدینې منورې دوهم ډول اوسېدونکي یهودان (بني اسرائيل) وه چې په لاندې درېو قبیلو باندې ویشلي شوي وه:

اول: یوه قبيله د بني قینقاع په نامه یادېده.

دوهم: دوهمې قبیلې د بني قریظه نوم درلود.

درېم: درېمه قبيله د بني نضیر په نامه مشهوره وه.

د: اولنۍ دواړه قبیلې (بني قینقاع، بني قریظه) د مشرکانو د "اوس" د قبیلې حلیفانې وې چې

په ښه او بده کښې ورسره شریکانې وې او په جنگونو کښې به یې د همدوی په ګټه ګډون کاوه.

اما د یهودانو درېمه قبيله (بني نضیر) د مشرکانو د "خزرج" د قبیلې حلیفه او ملګري وه.

ه: کله به چې جنگ پیل شو نو د یهودانو ذکرې شوې درېواړه قبیلې به د مشرکانو د دوه وو

قبیلو ترڅنګ ودرېدلې او په مقابل طرف باندې به یې هغه نادودي ترسره کولې کومې به چې د

(۱) تفسیر ابن کثیر ج ۱ ص ۱۲۰: تفسیر القاسمي ج ۲ ص ۱۸۳

هغوی حلیفانو ترسره کولې. نو دوی به خپل هغه وروڼه وژل او بندیانول او هم به یې د کورونو څخه وېستل کوم به چې په مقابل طرف کښې ولاړ وه.

و: کله به چې جنگ سوړ شو نو د یهودانو درېواړه قبیلې به د اسیرانو په ازادولو او د دوی په فدیو ورکولو کښې سره متفقې شوې.

ز: کله به چې ورته چا پوښتنه راجع کړه چې دغه اسیران خو همدا ستاسو په لاس اسیران شوي دي، که تاسو ورسره څه خواخوږي درلودی نو اسیران به مو نه گرځولی، نو د خپل لاس اسیران څنگه به فدیو ورکولو سره ازادوی؟

د یهودانو جواب به دا وه چې دغه (فدیو ورکول) زمونږ د تورات حکم دی او مونږ غواړو چې د خپل کتاب احکام عملي کړو.

ح: چې بیا به ورته پوښتنه راجع کړی شوه چې په تورات کښې خو په تاسو باندې د خپلو وروڼو وژل او د کوره وېستل او هم د دوی په ضرر د چا سره کومک کول هم حرام دي نو تاسو دغه درېواړه کارونه ولي عملي کوئ او د خپل کتاب (تورات) لحاظ نه ساتئ.

نو د یهودانو جواب به دا وه چې مونږ د خپلو حلیفانو کمزوري نه شو زغملی که څه هم زمونږ د کتاب احکام د پښو لاندې کېږي.

د ایتونو تازه مصداق

۴- سبحان الله تقريباً څوارلس سوه (۱۴۰۰) کاله وروسته نن ورځ ^(۱) د بني اسرائيلو عادت د آخر الزمان پيغمبر په دعوتي امت کښې ظهور وکړ او د ایتونو مصداق تحقق وموند هغه دا چې:

الف: د امریکایانو سختې بمبارۍ په عراقیانو روانې دي چې اوه زره تنې بمونه ورباندې وروي، او هيڅ زړه سوی او ترحم ورباندې نه لري.

ب: خو د دې سره سره امریکایان وايي چې مونږ په عراقي بندیانو باندې ډېر ترحم او زړه سوی کوو، حال دا چې همدغه بندیان د همدوی د بې رحمیو د کبله بندیان شوي دي.

ج: لنډه دا چې امریکایان په عامو عراقیانو باندې وحشیانه بمبار کوي او د عراقي بندیانو سره په انساني وضعه باندې ویاړي او خپله فريضة یې بولي، حال دا چې د انساني وضعې غوښتنه دا ده چې بمباري یې ورباندې بنده کړې وی.

هېر مو نه شي!

۵- هېر مو نه شي! چې په ﴿وَلَا تَخْرُجُونَ أَنْفُسَكُمْ مِنْ دِينِكُمْ﴾ کښې د "أَنْفُس" د کلمې څخه په

دې مقام کښې خپل مسلکي وروڼه مطلب دي. شاید چې د وروڼو څخه د ﴿أَنْفُسَكُمْ﴾ په تعبیر سره به دې ته اشاره وي چې هر مسلمان ته په

کار دي چې بل مسلمان ورور د خپله خانه کم ونه گڼي او د هغه ضرر او وژلو ته د خپل خان د ضرر او د خپل خان د وژلو په نظر وگوري.

دغه ډول تعبیر په بل ایت کښې داسې نزول موندلی دی چې: ﴿فَإِذَا دَخَلْتُمْ بُيُوتًا فَسَلِّمُوا عَلَىٰ أَنْفُسِكُمْ﴾ [النور: ۶۱] یعنی: نو کله چې تاسو کورونو ته داخلېږئ نو په خپلو خانو (په خپلو وروڼو) سلام واچوئ.

همدې مضمون ته نبي کریم ﷺ اشاره کړې ده چې: «تَرَى الْمُؤْمِنِينَ فِي تَرَاخُمِهِمْ وَتَوَادُّهِمْ وَتَعَاطُفِهِمْ كَمَثَلِ الْجَسَدِ إِذَا اشْتَكَى عُضْوٌ تَدَاعَىٰ لَهُ سَائِرُ جَسَدِهِ بِالسَّهْرِ وَالْحُمَّى»^(۱) یعنی: ای کتونکيه! ته مومنان گوري چې يو تربله سره په مهرباني او دوستۍ کښې او هم په ميلان (او نرمۍ) کښې د يوه جسد غوندې دي، چې کله جسد د يوه اندام څخه شکايت وکړي (يو اندام مريض شي) نو د جسد متبقي اندامونه سره يو تربله په بې خوښۍ او تبې سره نارې کړي (ټول بې خوښه او ټول تبه ونيسي).

اعرابي تحليلونه

۶- په دې مقام کښې لاندې دوه اعرابي تحليلونه ولولئ:

الف: په ﴿ثُمَّ أَنْتُمْ هَٰؤُلَاءِ تَقْتُلُونَ أَنْفُسَكُمْ﴾ کښې د ﴿أَنْتُمْ﴾ کلمه مبتداء ده او د ﴿تَقْتُلُونَ﴾ کلمه يې خبر واقع شوې ده او د ﴿هَٰؤُلَاءِ﴾ کلمه منادی ده چې د «يَا هَٰؤُلَاءِ» په تاويل سره معترضه جمله ده^(۲)، يعني: ای دغو اقرارکوونکو او شهادت ورکوونکو کسانو! بيا همدا تاسو خپل خانونه (خپل وروڼه) ووژل (او احکام مو د پښو لاندې کړه).

ب: په ﴿وَهُوَ مُحَرَّمٌ عَلَيْكُمْ إِخْرَاجُهُمْ﴾ کښې د «هُوَ» کلمه د شان ضمير ده (چې مرجع نه غواړي) او مبتداء ده.

د ﴿إِخْرَاجُهُمْ﴾ کلمه بله موخړه مبتداء ده او د ﴿مُحَرَّمٌ عَلَيْكُمْ﴾ يې مقدم خبر دی، نو دغه جمله د «هُوَ» دپاره هم تفسيره ده او هم يې خبر ده^(۳)، يعني: او شان دا دی چې د خپلو وروڼو د کوره ويستل په تاسو باندې په تورات کښې حرام گرځولي شوي وه خو تاسو يې هيڅ پروا خپله نه کړه.

سوال جواب

۷- که څوک وايي چې: د ذکر و شوو بياناتو څخه څرگنده شوه چې په ﴿أَفْتُمِنُونَ بِبَعْضِ الْكِتَابِ﴾ کښې د «بَعْض» کلمه د فديه ورکولو څخه کنايي ده، او په ﴿وَتَكْفُرُونَ بِبَعْضِ﴾ کښې د «بَعْض» کلمه د لاندې درېو حکمونو څخه عبارت ده:

(۱) د ورور وژل، (۲) د ورور د کوره ويستل، (۳) د ورور په ضرر د غليمانو سره کومک کول.

(۱) صحيح البخاري ج ۲ ص ۸۸۹

(۲) تفسير البغوي ج ۱ ص ۹۱

(۳) تفسير القرطبي ج ۲ ص ۲۲

نو پوښتنه دا ده چې ایا په عصیان او عملي جنايت سره څوک کافر گرځي؟
مونږ وايو چې: د آخر الزمان پیغمبر ﷺ د شریعت حکم دا دی چې په بد عملۍ باندې موږ کس نه کافر کېږي ترڅو یې چې حلال نه وي گڼلی، همدغه موضوع به ان شاء الله ﷻ د [آل عمران: ۲۴] ایت لاندې د نصوصو په رڼا کښې واضح شي.
خو په ایت شریفه کښې د موسی ﷺ د شریعت حکم راحکایت شوی دی، نو څه لرې نه ده چې هلته به په بد عملۍ باندې سړی کافر گرځېده^(۱)، او پا به هغوی ورسره انکار هم ملگری کړی وي الله ﷻ ته د زړونو په شمول هر شی معلوم او څرگند دی.

د ایت شریف ارشاد

۸- په ﴿إِلَّا جِزْيٌ فِي الْحَيَاةِ الدُّنْيَا﴾ کښې مونږ ته ارشاد دی چې په ورور وژنه او بې اتفاقیۍ کښې د آخرت د عذاب څخه په غیر دنیاوي شرمندگي او رسواني هم نغښتې ده.
همدې مطلب ته الله ﷻ اشاره کړې ده چې: ﴿وَلَا تَنْزَعُوا فِتْفَشُلُوا وَتَذْهَبَ رِجُكُمُ﴾ [الأنفال: ۴۶]
یعني: او تاسو خپلمنځي جگړې مه کوئ چې (په دې صورت کښې به) کمزوري شی (هم به بې زړه شی) او قوت به مولاړ شي.
د ذکر و ایتونو مضمون یوه پښتون شاعر^(۲) په خپلو اشعارو کښې څومره ښه ځای په ځای کړي دي چې ویلي یې دي چې:

فرق چې نه وي په سپین په تور کښې :: عزت به نه وي په هغه کور کښې

دولت به لاړ شي د هغو خلکو :: چې سره همېش وي په شرو شور کښې

۹- په ﴿أُولَئِكَ الَّذِينَ اشْتَرُوا الْحَيَاةَ الدُّنْيَا بِالْآخِرَةِ﴾ کښې الله ﷻ د بني اسرائیلو د جناياتو بنیاد ته اشاره کړې ده. او دا ځکه چې هر څوک چې په دنیا حارص او محبت کوونکی جوړ شي نو هغه بیا د یوه جنايت څخه هم مخ نه اړوي او د هر ډول عصیان مرتکب گرځي.

همدې مطلب ته نبي کریم ﷺ اشاره کړې ده چې: «مَا ذُنْبَانِ جَانِعَانِ أُرْسِلَا فِي غَمٍّ بِأَفْسَدَ لَهَا مِنْ حِرْصِ الْمَرْءِ عَلَى الْمَالِ وَالشَّرَفِ لِدِينِهِ»^(۳) یعني: دوه وېږي لیوان چې د گلو په رڼه کښې خوشې کړی شي (چې گله یې شپون ونه لري) گلو ته دومره فاسدوونکی نه دی څومره چې په مال او عزت باندې حرص کول د سړي دین فاسدوونکی دی.

﴿وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ ۖ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ ۖ أَفَكُلَّمَا جَاءَكُمْ رَسُولٌ بِمَا لَا تَهْوَى أَنْفُسُكُمْ اسْتَكْبَرْتُمْ

(۱) روح المعاني ج ۱ ص ۳۱۴

(۲) خوشحال خان خټک

(۳) جامع النرمذي ج ۲ ص ۶۲

فَفَرِيقًا كَذَّبْتُمْ وَفَرِيقًا تَقْتُلُونَ ﴿١٦٤﴾ وَقَالُوا قُلُوبُنَا غُلْفٌ ۚ بَلْ لَعَنَهُمُ اللَّهُ بِكُفْرِهِمْ فَقَلِيلًا مَّا يُؤْمِنُونَ ﴿١٦٥﴾

[۸۷] او یقیناً مونږ موسی (عليه السلام) ته کتاب (تورات) ورکړی وه او د هغه (عليه السلام) څخه وروسته مو پرله پسې پیغمبران وراستولي وه.

او عیسی بن مریم (عليه السلام) ته مو (چې د همدغو پیغمبرانو د جملې څخه وه) څرگند معجزات ورکړي وه او په روح القدس (جبرائیل (عليه السلام)) سره مو تائید کړي وه. ایا نو هرکله چې تاسو ته یوه پیغمبر هغه شی دروړی دی کوم چې ستاسو خوښ نه وه نو تاسو (ورباندې) تکبر کړی دی چې یوه ډله مو (فقط) تکذیبه کړې ده او یوه ډله (برسېره په تکذیب) تاسو وژنئ.

[۸۸] او بني اسرائيل (يهودان) وايي چې زموږ زړونه (د دعوت د قبول څخه) په ټيکي کښي دي (څوک نه شي کولی چې څه خبره پکښې ورنښاسي). (دغسې نه ده چې دوی خیال کوي) بلکې الله (جل و علا) د دوی د کفر په سبب په دوی باندې لعنت ورنازل کړی دی (او د خپل رحمت څخه یې لرې کړي دي). نو دوی ډېر لږ ایمان راوړي (ایمان راوړونکي کسان یې ډېر لږ دي).

ارتباط او د مطلب خلاصه

په دې ایاتونو کښې هم د وړاندېنيو ایاتونو مضامین تعقیب شوي دي چې په بني اسرائيلو باندې د هره طرفه گناهونو احاطه کړې ده نو د ایمان د راوړلو تمه ورته په کار نه ده، چې حاصل یې داسې راخېږي:

ای پیغمبره! د بني اسرائيلو په ارتباط په خپل امت باندې څه نور وضاحت هم قرائت کړه چې گناهونو ورباندې احاطه کړې ده او د ایمان تمه ورته په کار نه ده هغه دا چې:

۱- مونږ هغوی ته جلیل القدر پیغمبر موسی (عليه السلام) وراستولی وه او د هدایت دپاره مو کتاب (تورات) هم ورکړی وه ترڅو هغوی د همدغه کتاب په رڼا کښې خپل د دنیا او آخرت کارونه برابر کړي.

۲- بیا مو د موسی (عليه السلام) څخه وروسته هغوی ته وخت په وخت (یو په بل پسې) ډېر پیغمبران ورواستول، چې ټولو د همدغه کتاب (تورات) تعميل ته دعوت چلاوه.

۳- بیا مونږ د دغو ټولو پیغمبرانو په پای کښې عیسی بن مریم (عليه السلام) د پیغمبر په حیث ورواستاوه او د بني اسرائيلو د پیغمبرانو سلسله مو ورباندې ختمه کړه.

مونږ عیسی (عليه السلام) ته د نبوت د اثبات دپاره ښې پرېمانه معجزې ورکړې وې چې د ایمان د راوړلو دپاره یې کفایت کاوه.

او همدغه پیغمبر مو په جبرائیل (عليه السلام) سره په امتیازي توګه تائید کړی وه، چې هغوی هم د دغه

امتیازی تائید څخه انکار نه شي خپلولی.

۴- ای بني اسرائيلو! څرنگه چې تاسو هم اعتراف لرئ چې تر ډېر وخته پورې د نبوت سلسله په تاسو کې روانه وه، نو پوښتنه دا ده چې تاسو د دغو پیغمبرانو سره څه چال چلند غوره کړ نو جواب یې دا دی چې هر کله چې تاسو ته خپلو پیغمبرانو هغه حکم دروړی دی کوم به چې تاسو نه خوښاوه، کوم به چې ستاسو د خواشانتو سره مخالف وه، نو تاسو به ورباندې تکبر وکړ او لاندې چال چلند ته به مو لاس واچاوه:

الف: یوه ډله مو تکذیب کړه چې تاسو د نبوت په دعوه کې دروغژنان یاست.

ب: بله ډله مو په تکذیب باندې علاوه شهیدان کړه او د دښمنانو په نظر مو ورته وکاته، بلکې تاسو اوس هم لگیا یاست د آخر الزمان پیغمبر د قتل او شهیدولو دسائنس جوړوئ.

۵- ای پیغمبره! بني اسرائيل په ذکر و شوو جنایاتو باندې علاوه تاته نورې کفرې خبرې هم دراوروي. هغه دا چې:

الف: زمونږ زړونه د علومو جوالونه دي مونږ ستا علم او دین ته څه ضرورت نه لرو چې ایمان ورباندې راوړو.

ب: زمونږ زړونه په غلافونو کې دي او ستا په شمول هیڅوک نه شي کولی چې د دعوت اثر ورننښايي، زمونږ د ایمان راوړلو دپاره ستا هلې ځلې ټولې عبثې او بې گټې دي.

۶- دغسې نه ده لکه چې هغوی خیال کوي بلکې الله ﷻ ورباندې د کفرې عقیدې د خپلولو د کبله خپل لعنت ورولی دی او د رحمت څخه یې لرې کړي دي، نو د ایمان په راوړلو کې یې برخه پاتې نه ده.

۷- ای پیغمبره! څرنگه چې بني اسرائيل د پیغمبرانو د قتل په شمول د زښتو ډېرو جنایاتو مرتکب گرځېدلي دي او الله ﷻ د خپل رحمت څخه لرې کړي دي، نو د دوی ډېر لږ کسان به ایمان راوړي او اکثریت به یې کفار پاتې شي.

نو ته ورته تمه مه کوه او نه دې ورته موثمان تمه کوي چې هغوی به په ایمان مشرف وگرځي.

توضیحات

۱- که څه هم ځینو مفسرینو بکرامو^(۱) د بني اسرائيلو د پیغمبرانو په هکله لیکلي دي چې ټول تعداد یې څلور زره (۴۰۰۰) یا اويا زره (۷۰۰۰) وه، مگر مونږ وايو چې یوازې الله ﷻ ته معلومه ده چې اصلي تعداد به یې څو تنو ته رسېده. خو سلسله یې په موسی ﷺ سره پیل شوې وه او په عیسی ﷺ باندې یې اختتام موندلی وه چې ټولو پیغمبرانو د تورات د تعیل دپاره دعوت چلاوه، یوازې عیسی ﷺ (چې انجیل ورباندې نازل شوی وه) د تورات ځینې احکام یې منسوخ گرځولي وه چې ځینې حرام شیان یې ورته حلال کړه چې د [آل عمران: ۵۰] ایت کې ورته اشاره شوې ده.

همدارنگه عیسی ﷺ ته څه معجزات هم ورکړی شوي وه چې د ځینو نومونه د [المائدة: ۱۱۰] ایت کښې نازل شوي دي.

د رُوح القدس معنی

۲- په ﴿وَأَيَّدْنَاهُ بِرُوحِ الْقُدُسِ﴾ کښې د رُوح القدس کلمه علماوو کرامو په متعددو معنارو سره تفسیره کړې ده^(۱). خو بهتر تفسیر یې دا دی چې دا د جبریل ﷺ لقب دی^(۲). شاید چې دا لقب به د دې کبله ورکړی شوی وي چې دغه پرېسته د وحې راوړونکې ده او پوره څرگنده ده چې وحې د خلکو دپاره د دنیا او آخرت د ژوند دپاره د روح مثال لري. د ښه وضاحت دپاره لاندې احادیث ولولئ: الف: په یوه اوږده حدیث کښې یوه ورځې عمر ﷺ (امیر المؤمنین) د ابو هریره ؓ څخه په سوگند سره پوښتنه وکړه چې ایا تا د نبی کریم ﷺ څخه اورېدلي دي چې حسان ؓ ته یې په «اللَّهُمَّ أَيِّدْهُ بِرُوحِ الْقُدُسِ» په کلماتو سره دعاء وکړه چې: ای الله! حسان ؓ په روح القدس (پاکې پرېستې) سره تائید او قوي کړې. نوموړي صحابي ؓ جواب ورکړ چې: «اللَّهُمَّ نَعَمْ»^(۳) یعنې: هو، ما دغه دعاء اورېدلي ده، ای الله! ته شاهد یې.

ب: یو ځل نبی کریم ﷺ حسان ؓ مخاطب کړ چې: «اهْجُئْهُمْ أَوْ هَاجِئْهُمْ وَجِبْرِيلُ مَعَكَ»^(۴) یعنې: ای حسانه! (زما څخه په خپلو اشعارو کښې د مشرکانو د بدو خبرو دفاع وکړه او ویې کنځه حال دا چې جبرائیل ﷺ در سره ملگری دی.

په جبرائیل ﷺ سره د عیسی ﷺ تائید

۳- پاتې شوه دا خبره چې الله ﷻ په څه ډول په جبرائیل ﷺ سره عیسی ﷺ تائید کړی او قوي کړی وه؟ نو د دغه تائید لاندې مثالونه ولولئ:

الف: د عیسی ﷺ د ولادت دپاره د الله ﷻ د پلوه جبرائیل ﷺ ذریعه ګرځولې شوې وه چې د [مریم: ۱۶-۳۴] ایتونو کښې ورته اشاره شوې ده.

ب: عیسی ﷺ به چې چرته ګرځېده نو هلته به ورسره جبرائیل ﷺ ملگری وه حتی چې اسمان ته دواړه ملګري ختلي او د قیامت په قرب کښې به دواړه ملګري ځمکې ته رابښکته شي او داسې نور^(۵).

سوال جواب

۴- که څوک وایي چې: بني اسرائيلو خو پخوا پیغمبران علیهم السلام وژلي وه، نه دا چې په راتلونکي

(۱) زاد المسیر ج ۱ ص ۹۶

(۲) تفسیر ابن کثیر ج ۱ ص ۱۲۲: تفسیر الطبري ج ۱ ص ۱۰۵

(۳) صحیح مسلم ج ۲ ص ۳۰۰

(۴) صحیح البخاري ج ۱ ص ۴۵۷

(۵) البحر المحیط ج ۱ ص ۴۸۱

کښې به يې وژني، نو پوښتنه دا ده چې: د څه حکمت په بنياد د ﴿وَأَرْبِقًا نَقُتُلُونَ﴾ په عوض
﴿وَأَرْبِقًا قَتَلْتُمْ﴾ نازل نه کړی شو؟

مونږ وايو - والله اعلم - چې دا د دې دپاره چې:

الف: ترڅو اورېدونکي د هغوی پيغمبر وژنه حاضره وگڼي او پوه شي چې دا څومره زيات قبيح
او بد کار دی چې څوک خپل ناصحان او خيرغوښتونکي کسان وژني.

ب: ترڅو دې ته اشاره شي چې بني اسرائيل (يهودان) د خپلو پلرونو په کړنلاره راضي او خوښ
دي، حتی که بالفرض په دې زمانه کښې د هغوی پيغمبران ژوندي وي نو د وژلو به يې ورباندې
صرفه نه وي کړې.

د آخر الزمان پيغمبر ﷺ د وژلو هڅې

۵- بني اسرائيلو (يهودانو) د آخر الزمان پيغمبر ﷺ د وژلو هڅې هم کړې دي. د ښه وضاحت
دپاره لاندې مثالونه ولولي:

الف: يو ځل هغوی په نبي کریم ﷺ باندې کوډې (جادو) کړې وه ترڅو يې په شهادت باندې
ورسوي، چې د احاديثو په رڼا کښې د همدې مطلب پوره تفصيل ان شاء الله ﷻ د "سورة الفلق" په
شان نزول کښې راروان دی.

ب: د څو احاديثو لنډ مضمون دی چې:

اول: يو ځل يوې يهودې ښځې د خيبر په غزا کښې په نبي کریم ﷺ باندې زهرجنه غوښه وخوړه
ترڅو يې په شهادت باندې ورسوي.^(۱)
دوهم: نبي کریم ﷺ نوموړې يهودې ښځه راوغوښتله او مخاطبه يې کړه چې: ايا تا په دغې
غوښه کښې زهر اچولي دي؟

درېم: هغې اعتراف وکړ چې: هو! ما دغه کار کړی دی خو ته چا خبر کړې؟

څلورم: نبي کریم ﷺ د پسه لاس ته اشاره وکړه او ويې ويلې چې: «اخْبَرْتَنِي هَذِهِ»^(۲) يعني: زه
دغې غوښې (د پسه لاس) خبر کړم کوم چې دغه دی زما په لاس کښې دی.

پنځم: نبي کریم ﷺ د خپل مرض الموت په وخت کښې فرمايلي دي چې: «مَا أَزَالُ أَحَدُ آتِمِ الطَّعَامِ
الَّذِي أَكَلْتُ بِخَيْرٍ فَهَذَا أَوَانُ وَجَدْتُ انْقِطَاعَ أَبْهَرِي مِنْ ذَلِكَ السُّمِّ»^(۳) يعني: زه په دوامداره توگه وم چې
د هغه زهرجن خوراک د کبله مې په خپل بدن کښې درد موندنه کاوه کوم چې ما په خيبر کښې
خورلی وه. نو دغه (اوس) هغه وخت دی چې زه پکښې د همدغو زهر د کبله د خپل شارک پرې
کېدل موندنه کوم.

(۱) مسند احمد بن حنبل ج ۴ ص ۴۲۵

(۲) سنن ابی داود ج ۲ ص ۲۶۴

(۳) صحيح البخاري ج ۲ ص ۶۳۷

"غلف" څه معنی؟

۶- په ﴿وَقَالُوا قُلُوبُنَا غُلْفٌ﴾ کښې د ﴿غُلْفٌ﴾ کلمه د "أَغْلَفَ" - لکه "أَشْرَفَ" - جمع ده، هر شی چې په غلاف (پوښ) کښې وي هغه ته د "أَغْلَفَ" لقب ورکولی کېږي^(۱). یعنې: بني اسرائيل (يهودان) وايي چې زموږ زړونه ستا د دعوت د قبول څخه په غلاف (پوښ) او پرده کښې پټ دي، ته نه شي کولی چې خپل دعوت پکښې ورننېاسې. د ښه وضاحت دپاره لاندې نکات ولولئ:

الف: د يهودانو دغه خبره د مشرکانو هغې خبرې ته ورته ده کومه چې الله ﷻ د هغوی د خولو څخه راحکايته کړې ده چې: ﴿وَقَالُوا قُلُوبُنَا فِي أَكِنَّةٍ مِّمَّا تَدْعُونَا إِلَيْهِ﴾ [حم السجدة: ۵] یعنې: مشرکان وايي چې زموږ زړونه د هغه شي څخه په پرده کښې دي د کوم دپاره چې ته موږ دعوتوي. ب: نبي کریم ﷺ په يوه اوږده حديث کښې ټول زړونه په څلورو ډولونو سره تقسيم کړي دي او بيا يې فرمايلي دي چې: «وَأَمَّا الْقَلْبُ الْأَغْلَفُ فَقَلْبُ الْكَافِرِ»^(۲) او هر چې آغلف (په پوښ کښې) زړه دی نو هغه د کافر زړه دی چې د حق د اورېدلو څخه پټ دی.

يو اعرابي تحليل

۷- په ﴿فَقَلِيلًا مَّا يُؤْمِنُونَ﴾ کښې د "مَا" تورې د قلت په مبالغې باندې دلالت کوي^(۳)، او د "قَلِيلًا" کلمې په نصب کښې علماوو کرامو متعدد احتمالات ليکلي دي^(۴)، خو کوم احتمال چې موږ ته غوره برېښي هغه دا دی چې دغه کلمه (قَلِيلًا) د خپل مقدر موصوف په لحاظ د ﴿يُؤْمِنُونَ﴾ دپاره مفعول مطلق واقع شوې ده، ته به وايي چې داسې يې نزول موندلی دی چې: "قَبُولُؤْمِنُونَ إِيْمَانًا قَلِيلًا غَايَةَ الْقَلَّةِ".

دا د يو پلوه، او د بله پلوه د ايمان قلت په درېو ډولونو سره صورت نيولی شي او څه لرې نه ده چې د بدليت په لحاظ درېواړه ډولونه اراده کړي شوي وي. هغه دا چې:

الف: د "مُؤْمِنٌ بِهِ" د قلت په لحاظ. یعنې نو يهودان د خپل کتاب په ډېرو لږو احکامو باندې ايمان راوړي. همدې مضمون ته په [البقرة: ۸۵] ايت کښې اشاره شوې ده چې ايا نو تاسو په خپل

ب: د زمانې د قلت په لحاظ سره. یعنې هغوی د آخر الزمان پيغمبر په ډېرو لږو احکامو باندې ځينې کتاب باندې ايمان راوړي او په ځينې باندې کفر غوره کوي؟

ايمان راوړي. همدې مضمون ته په [آل عمران: ۷۳] ايت کښې اشاره شوې ده چې د اهل الکتابو يو ډله (مشران خپلو کشرانو) ته وايي چې تاسو د سهار د مخې په آخر الزمان پيغمبر باندې ايمان

(۱) صحيح البخاري ج ۱ ص ۲۸۵: لسان العرب ج ۹ ص ۲۷۱
(۲) مستند احمد بن حنبل ج ۴ ص ۳۶
(۳) تفسير ابي السعود ج ۱ ص ۱۲۸
(۴) البحر المحیط ج ۱ ص ۴۸۴

راوړی او د بېگه د پلوه ورباندې کفر غوره کړی شاید چې د دغه دین پیروان هم ترې راواوړي او ستاسو ملګرتیا خوښه کړي.

ج د اشخاصو د قلت په لحاظ. یعنې نو د هغوی ډېر لږ کسان به ایمان راوړي او په محمدي (ﷺ) دین باندې به عقیده خپله کړي لکه عبد الله بن سلام ؓ او د ده ملګري.

﴿وَلَمَّا جَاءَهُمْ كِتَابٌ مِّنْ عِندِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْتِحُونَ

عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكَافِرِينَ ﴿۸۹﴾

بِئْسَمَا اشْتَرَوْا بِهِ أَنْفُسَهُمْ أَنْ يَكْفُرُوا بِمَا أَنزَلَ اللَّهُ بَغْيًا أَنْ يَنْزِلَ اللَّهُ مِنْ فَضْلِهِ عَلَى

مَنْ يَشَاءُ مِنْ عِبَادِهِ ۖ فَبَاءٌ وَبِغْضٍ عَلَى غَضِبٍ وَلِلْكَافِرِينَ عَذَابٌ مُّهِينٌ ﴿۹۰﴾

[۸۹] او هر کله چې بني اسرائيلو ته د الله ﷻ د نزده داسې کتاب ورغی (ورورسېد) چې د هغه (کتاب یعنې تورات) تصدیق کوونکی وه کوم چې د هغوی سره شتون درلود (نو هغوی ورباندې کفر غوره کړ).

حال دا چې هغوی (د تصدیق کوونکي کتاب د ور رسېدلو څخه) مخکې (په همدې کتاب او د همدې کتاب په راوړونکي پیغمبر) سره په هغو کسانو باندې نصرت غوښت کومو چې کفر (شرک) غوره کړی وه.

نو هر کله چې هغوی ته هغه شی (کتاب) ورغی کوم یې چې ښه پېژانده نو کفر یې ورباندې اختیار کړ، نو په کفارو باندې د الله ﷻ لعنت دی (چې په خپله خبره نه ودرېږي).

[۹۰] ډېر بد شی وه (البته) داسې شی چې بني اسرائيلو ورباندې خپل ځانونه خرڅ کړي وه. (هغه دا چې) هغوی په هغه کتاب (قرآن کریم) باندې (د ایمان راوړلو په عوض) کافر کېدل د حسد د کبله غوره کړه چې الله ﷻ د خپلو بندګانو د جملې څخه د خپل فضل څه برخه په هغه چا باندې ورنازله کړه کوم ته یې چې اراده وشوه.

نو بني اسرائيلو (یهودو) د یوه غضب دپاسه په بل غضب باندې رجوع وکړه (او خپلو ځانونو ته یې په دنیا کې غصبونه وگټل).

او (په آخرت کې) د کفارو دپاره سپکوونکي (تحقیروونکي) عذاب (ټاکلی شوی) دی.

د مطلب خلاصه

په دې ایتونو کې هم د وړاندېنیو ایتونو مضمون تعقیب شوی دی چې په بني اسرائيلو (یهودانو) باندې ګناهونو احاطه کړې ده او د الله ﷻ لعنت ورباندې ورېدلی دی نو د ایمان د راوړلو تمه ورته په کار نه ده. چې حاصل یې داسې راځي:

ای پیغمبره! په خپل امت باندې د بني اسرائيلو (يهودانو) په هکله لاندې مطالب هم قرائت کړه:
۱- هر کله چې هغوی ته د الله ﷻ د پلوه کتاب (قرآن کریم) ورشي او ورباندې قرائت کړی شي نو سمدستي ورباندې کفر غوره کوي او ترې منکرېږي چې دا د الله ﷻ د پلوه نه دی نازل شوی.
سره د دې چې ذکر شوی کتاب (قرآن کریم) د هغه کتاب تصدیق کوونکی دی کوم چې د هغوی سره دی، چې د تورات څخه عبارت دی، نو که بالفرض دغه کتاب د هغوی د کتاب تصدیق نه کولی، نو بیا به یې د انکار حق درلودی.

۲- د دغه کتاب (قرآن کریم) د نزول څخه وړاندې او هم د هغه چا د مبعوثیت څخه وړاندې چې دغه کتاب ورباندې نزول موندلی دی، هغوی همدغه کتاب او همدغه پیغمبر ته سترگې په لار وه چې ای الله! دغه آخر الزمان پیغمبر مبعوث کړه ترڅو مونږ ورباندې ایمان راوړو او په جهاد کښې یې ترڅنګ کلک ودرېږو ترڅو مونږ د همدغه پیغمبر په قوت سره په هغو کسانو باندې غلبه مونده کړو او د تسلطه یې خلاصون مونده کړو کومو چې کفر او شرک اختیار کړی دی او په هیڅ پیغمبر باندې عقیده نه خپلوي.

۳- نو هر کله چې ورته ذکر شوی پیغمبر ورغی او هغه علامات یې ټول په سترگو ولیده کومو چې په آخر الزمان پیغمبر پورې اختصاص درلود، نو سمدستي ورباندې کافر شوه او بالکل ترې انکاري وگرځېده.

۴- نو په دغو کفر اختیاروونکو کسانو باندې د الله ﷻ لعنت دی او د ده ﷻ د رحمت څخه لرې دي چې د معرفت او پېژاندنې سره سره په عنادي توګه په کفر کلک دي.

۵- ای پیغمبره! نو هغه شی ډېر بد شی دی چې يهودانو ورباندې خپل ځانونه پلورلي دي هغه دا چې:

الف: هغوی د عناد د کبله په هغه شي باندې کفر او انکار غوره کړی دی کوم چې الله ﷻ په حقه نازل کړی دی چې هغه د قرآن کریم څخه عبارت دی.

ب: د عناد بنیاد یې دا دی چې هغوی نه خوښوي چې په بل چا باندې څه وحې نازل کړی شي حال دا چې د الله ﷻ فضل په هغوی پورې محصور او ایسار نه دی بلکې د خپلو بندګانو څخه یې چې په هر چا باندې اراده وشي په هغه باندې خپل فضل ورنازلوي او پیغمبر یې ګرځوي.

۶- نو د دغه بخل او عناد د کبله بني اسرائيلو (يهودانو) د یوه غضب د پاسه په بل غضب سره هم رجوع وکړه چې دوه غضبونه یې په خپلو اوږو بار کړه، چې د یو پلوه یې په ما انزل الله باندې ایمان رانه وړ او د بله پلوه یې په آخر الزمان پیغمبر باندې حسد وکړ، بلکې د جنایاتو په سبب یې زښت ډېر غضبونه خپل کړه.

۷- ای پیغمبره! دغه کارونه هغوی خپلو ځانونو ته د عزت د ګټلو په منظور ترسره کوي، خو دغسې نه ده بلکې د الله ﷻ د پلوه د کفارو دپاره په دنیا او آخرت کښې سپکوونکې عذاب ټاکلی شوی دی نو هیڅکله به په عزت موندلو یې نه شي.

توضیحات

۱- په ﴿وَلَمَّا جَاءَهُمْ كِتَابٌ مِّنْ عِندِ اللَّهِ مُصَدِّقٌ لِّمَا مَعَهُمْ﴾ کښې د "لما" توری د شرط دپاره دی چې مدخوله جمله یې شرطیه جمله ده، د دغه شرط په جواب کښې علماوو کرامو گڼ احتمالات لیکلي دي^(۱)، خو کوم احتمال چې مونږ ته غوره برېښي هغه دا دي چې د ذکر شوي شرط جواب جزائیه جمله^(۲) مقدره ده چې مونږ ترې په "کَفَرُوا بِهِ" سره تعبیر کولی شو^(۳)، په همدغې قدرې جملې باندې په ﴿فَلَمَّا جَاءَهُمْ مَا عَرَفُوا كَفَرُوا بِهِ﴾ کښې د ﴿كَفَرُوا بِهِ﴾ جمله دلالت کوي چې د "فَلَمَّا" دپاره جزائیه جمله ده.

دا د یو پلوه، او د بله پوره په ذکر شوي عبارت کښې د ﴿مُصَدِّقٌ﴾ کلمه دېته اشاره ده چې قرآن کریم د تورات تصدیق کوونکی دی، البته په لاندې معناوو سره:

- الف: دواړه کتابونه په عقیدوي احکامو او د فرعي احکامو په اصولو کښې سره متفق دي.
ب: قرآن کریم د تورات هغه خبره رښتیا کړه چې آخر الزمان پیغمبر به مبعوث شي او یو عظیم الشان کتاب به ورباندې نازل کړی شي.
ج: قرآن کریم دا خبره تصدیق کړه چې تورات په حقه د الله ﷻ د پلوه په موسیٰ (عليه السلام) باندې نازل شوی وه.

استفتاح څه معنی؟

- ۲- په ﴿مِنْ قَبْلُ يَسْتَفْتِحُونَ﴾ کښې د ﴿يَسْتَفْتِحُونَ﴾ کلمه د "استفتاح" - لکه "استخراج" - څخه اشتقاقه شوې ده چې د نصرت غوښتلو په معنی ده^(۴).
په دې مقام کښې علماوو کرامو نصرت غوښتل په لاندې دوه ډوله تفسیر کړي دي او څه لرې نه ده چې د بدلیت په ملحوظ دواړه ډولونه مراد وي:
الف: ځینې علماء کرام وایي چې د بعثت څخه وړاندې به چې کله په اهل الکتابو باندې د مشرکانو د پلوه ظلم او تېري صورت ونیوه نو دوی به د سوال لاسونه اوچت کړه چې: ای الله! ته آخر الزمان پیغمبر مبعوث وگرځوې، ترڅو مونږ د ده په ملګرتیا د مشرکانو کفارو سره جهاد وکړو او خپل کسات ترې واخلو^(۵).
ب: ځینې نور وایي چې اهل الکتابو به د بعثت څخه وړاندې د مشرکانو سره په جنگونو کښې د الله ﷻ څخه د آخر الزمان پیغمبر په برکت فتحه او نصرت غوښت^(۶).

(۱) الباب في علوم الكتاب ج ۲ ص ۲۷۴

(۲) تفسیر القاسمي ج ۲ ص ۱۸۷

(۳) لسان العرب ج ۲ ص ۵۳۷

(۴) تفسیر الطبري ج ۱ ص ۴۱۱

(۵) تفسیر القرطبي ج ۲ ص ۲۷

خونکات

۳- په ﴿بَشِّرْهُمْ بِشَرِّ مَا اشْتَرَوْا بِهِ﴾ الآية کښې لاندې نکات په ذهن کښې ساتل په کار دي:
الف: په ﴿بَشِّرْهُمْ بِشَرِّ مَا اشْتَرَوْا بِهِ﴾ کښې علماوو کرامو متعدد احتمالات لیکلي دي^(۱)، خو مونږ فقط د لاندې ټکو په ذکر باندې اکتفاء کوو:

اول: د "بش" کلمه د "ذم" فعل دی چې ضمیر پکښې مستتر دی او مرجع نه لري.
دوهم: د "ما" کلمه د "شيء" په معنی سره موصوفه ده او ﴿اشْتَرَوْا بِهِ﴾ یې صفت واقع شوې ده.
درېم: دغه صفت او موصوف محلاً مرفوع دی چې د "بش" د مستتر مبهم ضمیر دپاره تفسیر واقع شوی دی.

ب: د ﴿اشْتَرَوْا﴾ کلمه د "شراء" لکه "نداء" - څخه اشتقاقه شوې ده چې د اضدادو څخه ده نو د خرڅولو او اخستلو دواړو په معناوو کښې استعمالېږي، خو په دې مقام کښې د خرڅولو معنی ورکوي^(۲).

ج: د ﴿أَنْ يَكْفُرُوا بِمَا أَنْزَلَ اللَّهُ﴾ کلمات د مقدرې مبتداء (هو) دپاره خبر دی چې همدغه "هو" ﴿بَشِّرْهُمْ بِشَرِّ مَا اشْتَرَوْا بِهِ﴾ ته راجع دی^(۳).

د: د ﴿بَغْيًا﴾ کلمه په ډېرو معناوو کښې استعمالېږي لکه طلب، ظلم، تکبر، حسد او داسې نور. خو په دې مقام کښې ترې علماوو کرامو د حسد معنی اخستې ده^(۴).

ه: په ﴿فَبَاءُوا بِغَضَبٍ عَلَىٰ غَضَبٍ﴾ کښې د ﴿بَغَضٍ عَلَىٰ غَضَبٍ﴾ کلمات علماوو کرامو په غبرگو غضبونو سره تفسیر کړي دي لکه د خوسي عبادت او په عیسی عليه السلام باندې کفر غوره کول یا لکه په آخر الزمان پیغمبر ص باندې کافر کېدل او د خپل کتاب (تورات) تحریفول او داسې نور^(۵).

خو غوره دا ده چې دغه کلمات په دې مقام کښې د غضبونو په کثرت باندې دلالت کوي. او دا ځکه چې د بني اسرائيلو (يهودانو) جنايات خو دومره نه دي چې د حصر لاندې راشي.

نو د ذکر شوو نکاتو په ملحوظ به د ایت شریف د معنی حاصل داسې راڅرګندي شي:
ډېر بد شی وه البته کوم شی چې بني اسرائيلو ورباندې خپل ځانونه خرڅ کړه او د الله ﷻ د غضبونو لایق یې پرې وګرځول، هغه دا چې دوی په هغه کتاب (قرآن کریم) باندې د حسد او کینې د کبله کفر غوره کړ کوم چې الله ﷻ د خپل فضل په بنیاد د دوی څخه په غیر په بل چا (محمد ﷺ) باندې نازل کړ او د دوی څخه یې ورباندې د نبوت سلسله ختمه کړه.

(۱) تفسیر الکشاف ج ۱ ص ۱۶۵: تفسیر القرطبي ج ۲ ص ۲۷: البحر المحیط ج ۱ ص ۴۸۸

(۲) لسان العرب ج ۱۲ ص ۴۲۷

(۳) روح المعاني ج ۱ ص ۳۲۲

(۴) القاموس المحیط ج ۱ ص ۲۹۹: تفسیر البغوي ج ۱ ص ۹۳

(۵) زاد المسیر ج ۱ ص ۹۸

نو د همدغه حسد او کینې د کبله بني اسرائيل د زبنتو ډېرو جناياتو مرتکب وگرځېده او د الله ﷻ زبنت ډېر غضبونه يې د خپلو ځانونو دپاره وگټل چې يوه غضب د بل غضب دپاسه صورت ونيوه. په همدې بنياد د بني اسرائيلو (يهودانو) د نېکۍ استعداد ختم شو نو د ايمان د راوړلو تمه کول ورته بالکل بې گټې دي.

وَإِذَا قِيلَ لَهُمْ ءَامِنُوا بِمَا أُنزِلَ اللَّهُ قَالُوا نُوْمِنُ بِمَا أُنزِلَ عَلَيْنَا وَنَكْفُرُ بِمَا وَرَاءَهُ وَهُوَ الْحَقُّ مُصَدِّقًا لِّمَا مَعَهُمْ ؕ قُلْ فَلِمَ تَقْتُلُونَ أَنْبِيَاءَ اللَّهِ مِنْ قَبْلُ إِنْ كُنْتُمْ مُؤْمِنِينَ ﴿١١﴾ وَلَقَدْ جَاءَكُمْ مُوسَىٰ بِالْبَيِّنَاتِ ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ ظَالِمُونَ ﴿١٢﴾ وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ بِقُوَّةٍ وَأَسْمِعُوا قَالُوا سَمِعْنَا وَعَصَيْنَا وَأُشْرِبُوا فِي قُلُوبِهِمُ الْعِجْلَ بِكُفْرِهِمْ ؕ قُلْ بِئْسَمَا يَأْمُرُكُمْ بِهِ ءِإِمَانُكُمْ إِنْ كُنْتُمْ مُؤْمِنِينَ ﴿١٣﴾

[۹۱] او کله چې بني اسرائيلو ته وويلی شي چې تاسو په هغه (کتاب) ايمان راوړئ کوم چې الله ﷻ (په دې زمانه کېنې) نازل کړی دی، نو هغوی (په جواب کېنې) وايي چې: مونږ (فقط) په هغه (کتاب) باندې ايمان راوړو (او بس) کوم چې مونږ ته نازل شوی دی.

او هغوی په هغه کتاب باندې کفر غوره کوي کوم چې (د هغوی د کتاب) څخه وروسته نازل شوی دی، حال دا چې همدغه (وروسته نازل شوی کتاب) حق دی (او) د هغه کتاب تصديق کوونکی دی کوم چې د هغوی سره دی (ورسره متناقض نه دی).

(ای پیغمبره!) ته (ورته) ووايه چې: نو تاسو مخکېنې ولې د الله ﷻ پیغمبران وژل (او اوس يې هم وژنئ که لاس مو بر شي).

که تاسو (زبنتيا په خپل کتاب باندې) ايمان راوړونکي وی (نو د الله ﷻ د پیغمبرانو د وژلو څخه به مو اجتناب کړی وی).

[۹۲] او بې شکه تاسو ته موسی ﷺ د څرگندو معجزاتو سره درغلی وه، بیا تاسو (د طور غره ته) د موسی ﷺ (د ورتگ) څخه وروسته خوسې (د معبود په حیث) ونيوه حال دا چې تاسو (د عادت په توگه) ظالمان یاست.

[۹۳] او تاسو هغه وخت یاد کړئ چې مونږ ستاسو څخه کلک عهد واخست او (د عهد د تجدید دپاره) مو په تاسو باندې د پاسه غر دراوچت کړ. چې هغه کتاب (تورات) په قوت سره واخلئ کوم چې مونږ تاسو ته درکړی دی (درنازل کړی دی).

البقرة (۲)

(ای پیغمبره!) بني اسرائيلو وويلې چې: دواړه امرونه (خُذُوا، اسْمَعُوا) مو واورېده (قبول مو کړه) خو په عمل کښې يې نه منو، حال دا چې هغوی ته په زړونو کښې د خوسي (محبت) د خپل کفر په سبب ورځنښول شوی وه.

ته (ورته) ووايه چې ډېر بد شی دی (البته داسې شی) چې تاسو ته ورباندې خپل ايمان امر کوي که تاسو (په خپل کتاب باندې) ايمان راوړونکي وی (نو ذکر شوي کارونه به مو نه کولی).

د مطلب خلاصه

په دې ايتونو کښې هم د وړاندېنيو ايتونو مضامين تعقيب شوي دي چې په بني اسرائيلو باندې جناياتو احاطه کړې ده او کلک حسد او عناد نيولي دي چې د ايمان د راوړلو تمه ورته په کار نه ده حتی چې په خپلو خبرو کښې د تناقض مرتکب گرځي. نو حاصل يې داسې راڅرځي:

ای پیغمبره! د بني اسرائيلو په هکله لاندې څه نور معلومات هم په خپل اُمت باندې قرائت کړه:
۱- کله چې هغوی ته وويلی شي چې دغه پیغمبر (محمد ﷺ) خو د بعثت څخه وړاندې تاسو د پیغمبر په صفت قبول کړی وه نو نظر همغه پخوا قبول ته تاسو ورباندې ايمان راوړئ او هغه کتاب حقاني کتاب وپېژنئ کوم چې ورباندې الله ﷻ نازل کړی دی.

نو هغوی په جواب کښې وايي چې مونږ فقط په هغه کتاب باندې عقیده او ايمان خپلور کوم چې په مونږ باندې د موسی ﷺ په سلسله نازل شوی دی، او د همدغه کتاب څخه په غیر مونږ یو کتاب هم د حقاني کتاب په نامه نه پېژنو.

۲- ای پیغمبره! هغوی د خپل کتاب څخه په غیر په بل هر کتاب باندې کفر غوره کوي. حال دا چې همدغه بل کتاب (قرآن کریم) حق دی او د هغه کتاب (تورات) تصدیقوونکی دی کوم چې (هغوی سره شتون لري) چې په عقیدوي موضوعاتو کښې سره دواړه متفق او متحد دي. نو د قرآن کریم څخه انکار په حقیقت کښې د تورات څخه انکار دی حال دا چې هغوی د خپلو خبرو په تناقض نه پوهېږي.

۳- ای پیغمبره! ته یو ځل بیا هغوی مخاطب وگرځوه او د الله ﷻ د پلوه ورته ووايه چې ای بني اسرائيلو! نو که چرته تاسو په خپل کتاب او په خپل پیغمبر (موسی ﷺ) باندې رښتیا ايمان راوړی وی نو تاسو په تېرو وختونو کښې د الله ﷻ پیغمبران ولي وژل؟ یا په بل عبارت تاسو په هره زمانه کښې خپل ناصحان ولي وژنئ؟

ایا تاسو ته خپل کتاب حکم درکوي چې د الله ﷻ پیغمبران ووژنئ؟

ایا د پیغمبرانو وژنه په هغوی باندې ايمان راوړل دي؟

۴- برسېره په دې تاسو چې د خپل پیغمبر (موسی ﷺ) د پیروي دعوه کوئ نو دغه پیغمبر تاسو ته څومره ډېر معجزات او خوراک درڅرگند کړه نو د دغو خوارقو او معجزاتو د لیدلو څخه وروسته تاسو ولي خوسي په معبودیت سره ونږودئ حال دا چې تاسو په خپلو ځانونو باندې ظلم کوونکي

یاست؟ ایا د موسی عليه السلام په پیروی کښې د خوسی عبادت هم شامل وه؟

نو حقیقت دا دی چې تاسو د هیڅ پیغمبر او هیڅ کتاب پیروان نه یاست بلکې تاسو د خپلو خواهشاتو پیروان یاست.

۵- ای پیغمبره! ته هغوی ته زمونږ د پلوه ووايه چې تاسو هغه وخت یاد کړئ چې مونږ ستاسو څخه د خپل کتاب (تورات) په تمیل باندې کلکه وعده اخستې وه خو تاسو بیا خپلې وعدې ته شا کړه.

نو مونږ ستاسو د سرونو د پاسه د وعدې او عهد د تجدید دپاره یو غر دراوچت کړ چې تاسو هغه احکام په قوت سره واخلئ او عمل ورباندې وکړئ کوم چې مونږ تاسو ته په همدې کتاب کښې درکړي او درنازل کړي دي او څه چې په دې کتاب کښې مندرج دي هغه د زړه په غوږونو واوړئ. که بالفرض تاسو په خپله دعوه کښې رښتیني وی چې خپل کتاب منی نو د غره دراوچتولو ته به څه اړتیا وی، بلکې تاسو داسې قوم یاست چې په عهد باندې ودرېدونکي نه یاست.

۶- ای پیغمبره! د همدغه عهد د تجدید په وخت کښې بني اسرائيلو په خوله وویلې چې مونږ دغه مندرج احکام قبول کړي او منلي دي، خو په عین وخت کښې یې په زړونو کښې غوټه کړې وه چې مونږ دغه احکام نه شو عملی کولی مونږ ترې عاصیان یاستو، چې د زمانې په اوږدو کښې یې همدغه عاصیان څرگند کړ.

که بالفرض هغوی په خپله خبره کښې رښتیني وی نو په زړونو کښې به یې د احکامو د عدم تمیل تکل نه خپلولی او د زمانې په اوږدو کښې به ترې عاصیان نه جوړېدلی. ۷- د دغو تناقضونو او جنایاتو بنیاد دا دی چې بني اسرائيلو ته د خوسی محبت په زړونو کښې د اوبو په څېر ورڅښول شوی دی چې زړونه یې په همدغه محبت باندې تازه دي او لا ورباندې تازه کېږي.

۸- ای پیغمبره! زمونږ د پلوه هغوی ته دا هم ووايه چې ای بني اسرائيلو! که ستاسو ایمان تاسو ته امر کوي چې خپل پیغمبران ووژنئ او خوسی د معبود په حیث ونیسی نو دا خو ډېر بد ایمان دی، دا خو په حقیقت کښې بالکل ایمان نه دی، نو که تاسو رښتیني مؤمنان یاست باید چې تاسو پخپله قضاوت وکړئ چې ایا دغه ډول ایمان ته د ایمان لقب ورکول مناسب دي؟

توضیحات

۱- په ﴿وَيَكْفُرُونَ بِمَا وَرَّاءَهُ﴾ کښې د "وَرَاءَ" کلمه د اضدادو څخه ده چې په دوه ضدینو باندې دلالت کوي، چې هغه د وړاندې او وروسته څخه عبارت دي^(۱). د مثال په توګه: الف: الله تعالى فرمایلي دي چې: ﴿وَكَانَ وَرَاءَهُمْ مَلِكٌ يَأْخُذُ كُلَّ سَفِيَةٍ غَضَبًا﴾ [الكهف: ۷۹]

البقرة (۲)

یعنی: حال دا چې د دوی په وړاندې یو داسې پاچا وه چې هره (روغه بې عیبه) بهرې به یې په زور (ظلم) سره نیوله.

ب الله ﷻ فرمایلي دي چې ﴿وَمِنْ وَرَاءِ إِنْشِقَاقِ يَعْقُوبَ﴾ [هود: ۷۱] یعنی: نو مونږ د ابراهیم ﷺ مېرمنې (بې بي ساره) ته په اسحاق ﷺ سره زېږې ورکړ او داسحاق ﷺ څخه وروسته مو په یعقوب ﷺ باندې هم زېږې ورکړ (چې د مور د جوړېدلو څخه وروسته به نیا هم جوړه شي).
په دې مقام کېنې ذکره شوي کلمه په دوه معنی سره ده. یعنی: او یهودان په هغه کتاب باندې اکثر غوره کوي کوم چې د دوی د کتاب (تورات) څخه وروسته نازل شوی دی.

سوالونه او جوابونه

۲- په دې مقام کېنې د سړي په ذهن کېنې لاندې پوښتنې ګرځي راګرځي:
الف. که څوک وايي چې: ظاهرأ د ﴿قُلْ قَلِمٌ تَقْتُلُونَ أَنْبِيَاءَ اللَّهِ مِنْ قَبْلُ﴾ معنی داسې کېږي چې نو تاسو د الله ﷻ پیغمبران ولې وژنئ مخکېنې. حال دا چې د 'ولې وژنئ' کلمات په حال او استقبال دلالت کوي او د 'مخکېنې' څخه تېره شوې زمانه معلومېږي چې دواړه سره تناقض لري؟
مونږ وایو چې: د دغه ظاهري تناقض د اوچتولو دپاره لاندې جوابونه صورت نیولی شي:
اول: د ذکر شوي عبارت معنی دا ده چې: نو تاسو ولې په تېره شوې زمانه کېنې د استمرار په توګه پیغمبران وژل چې تراوسه پورې مو ترې هم لاس نه دی اخستی^(۱)، که بالفرض د محمد ﷺ په وژنه مو وسه وشي نو هیڅ صرفة به ورباندې ونه کړئ.
دوهم: دلته د زیات تقبیح دپاره تېر شوی قتل داسې ګڼل شوی دی لکه چې سمدستي د اجراء لاندې وي^(۲)، د همدې جواب یو مثال د [البقرة: ۸۷] ایت لاندې تېر شوی دی والحمد لله ﷻ، چې دلته ورباندې لاندې وضاحت ورافاضافه کوو:
کله چې یو افغان مجاهد پخوانی حالت څرګندوي نو وايي چې په افغانستان باندې روسانو په ۱۳۵۸/۱۰/۶۰ هـ ش^(۳) نېټه تېرې وکړ، چې دوی راباندې راخېژي او مونږ یې وژنو، ترڅو چې په ۱۳۶۷/۱۱/۶۰ هـ ش^(۴) کال بېرته وتلو ته مجبور شوه.
نو په ذکر شوي کلام کېنې د 'راخېژي' وژنو دواړه کلمې په حال باندې دلالت کوي خو قیصه د تېرې شوې زمانې ده.

شاید چې په دې مقام کېنې به دا ډول تعبیر د دې دپاره خوښ کړی شوی وي چې: اي بني اسرائيلوا! تاسو یو ځل پخوانی حالت حاضر ونیسئ او بیا په انصاف سره ووايست چې: ایا تاسو رښتیا په خپل کتاب (تورات) باندې ایمان راوړی دی؟

ب. که څوک وايي چې: لاندې مطالب په همدې سورت کېنې یو ځل وړاندې نازل شوي وه:

(۱) روح المعاني ج ۱ ص ۳۲۴

(۲) تفسیر السراج ج ۱ ص ۳۸۴

اول: د بني اسرائيلو (يهودانو) د پيغمبرانو وژنه. د [البقرة: ۶۱، ۸۷] ايتونه.

دوهم: د خوسي معبود گرځول. د [البقرة: ۵۴] ايت.

درېم: په هغوی باندې د عهد د تجديد دپاره د غره اوچتول. د [البقرة: ۶۳] ايت.

نو پوښتنه دا ده چې: د څه حکمت په بنياد ذکر و شوو درېواړو مطالبو ته د ايتونو په ذکره شوې مجموعه کښې يو ځل بيا اشاره وکړي شوه؟

مونږ وايو: وَاللّٰهُ عَلٰمٌ. چې: دا د دې دپاره ترڅو واضحه شي چې د بني اسرائيلو دا وعده چې ﴿تُؤْمِنُ بِمَا اُنْزِلَ عَلَيْنَا﴾ دروغ ده. او دا ځکه چې که بالفرض هغوی په رښتيا ايمان راوړي وی نو نه به يې پيغمبران وژلي وی او نه به يې خوسي د معبود په حيث نيولی وی، او بالاخره نه به څه اړتيا وي چې د غره په وراوچتولو سره ورباندې عهد تجديد کړي شي.

ج: که څوک وايي چې: بني اسرائيل خو د غره لاندې په دوه وو امرونو "خُدُوا، اسْمَعُوا" باندې مامور شوي وه حال دا چې هغوی په جواب کښې يوازې د دوهم امر "اسْمَعُوا" په جواب اکتفاء وکړه او اولنی امر "خُدُوا" يې بې جوابه پرېښود؟

مونږ وايو چې: د دوهم امر جواب ﴿سَمِعْنَا﴾ دهغې "سَمِعْ" څخه اشتقاق شوی دی د کوم سره چې قبول ملگری وي نو دغه جواب د "خُدُوا" دپاره هم جواب دی^(۱)، يعنې: مونږ ارشادات په غوږونو واورېده او په عمل کښې مو قبول کړه.

د: که څوک وايي چې: د دغه جواب په بنياد د "عَصَيْنَا" کلمه د "سَمِعْنَا" سره متناقضه واقع کېږي او د "سَمِعْنَا" د جوابيت صلاحيت د منځه وړي.

دا د يو پلوه، او د بله پلوه بني اسرائيلو خو د غره لاندې د "عَصَيْنَا" په ويلو سره خپل عهد تجديد نه کړ بلکې د عهد نقض يې اعلان کړ.

نو پوښتنه دا ده چې: د څه حکمت په بنياد په غره سره چیت پیت ونه گرځولی شوه؟

مونږ وايو چې:

اول: هغوی دغه کلمه "عَصَيْنَا" د غره لاندې سمدستي نه وه ويلې ترڅو اعتراض وارد شي بلکې

ډېر وروسته يې ورباندې قول کړی وه، خو په حکايت کښې د "سَمِعْنَا" سره پيوسته نازله شوې ده.

همدې مضمون ته په بل ايت کښې داسې اشاره شوې ده چې: ﴿ثُمَّ تَوَلَّيْتُمْ مِنْۢ بَعْدِ ذٰلِكَ﴾

[البقرة: ۶۴] يعنې: بيا تاسو د همدغه عهد د تجديد څخه وروسته د تورات ارشاداتو ته شا کړه او

د پښو لاندې مو کړه.

دوهم: په عربي ژبه کښې د هر فعل څخه په "قول" سره تعبير صورت نيولی شي. لکه چې وايي:

البقرة

قَالَ يَبْدُو (په خپل لاس يې اشاره وکړه) يَا لَكَه (په پښه يې وهل وکړه) همدارنگه په نورو ژبو کښې هم دغه ډول استعمال شتون لري لکه په دري کښې چې وايي روسها افغانستان را ترک گفت: يعنې روسيانو افغانستان پرېښود.

نو په همدې بنياد په ﴿ قَالُوا سَمَوْنَا وَعَصَيْنَا ﴾ کښې د ﴿ قَالُوا ﴾ کلمه د هغه قول څخه استفادې شوې ده کوم چې د ﴿ مَا يُطْلَقُ عَلَيْهِ الْقَوْل ﴾ (هر هغه شی چې د قول اطلاق پرې کېږي) په لحاظ فعل (عصيان) ته هم شموليت لري. يعنې بني اسرائيلو په خوله وويلې چې مونږ ارشادات واورېده او قبول مو کړه خو په عمل سره يې وويلې چې قبول مو نه کړه او د پښو لاندې مو کړه.

هـ که څوک وايي چې: په ﴿ وَأَشْرَبُوا فِي قُلُوبِهِمُ الْعِجْلَ بِكُفْرِهِمْ ﴾ کښې د "الْعِجْلَ" کلمه "أَشْرَبُوا" دپاره مفعول واقع شوې ده حال دا چې خوسي جامد دی څښول کېږي نه؟ مونږ وايو چې: دلته د مبالغې په توگه د خوسي محبت پخپله خوسي گڼل شوی دی^(۱)، يعنې د بني اسرائيلو د زړونو سره د خوسي محبت خلط کړی شوی او اغگل شوی دی او په همدغه محبت باندې يې زړونه داسې تازه کېږي لکه چې نباتات په اوبو سره تازگي مومي. نو د همدې کبله د ډول ډول جناياتو مرتکب گرځي.

همدې مضمون ته نبي کریم ﷺ اشاره کړې ده چې: «حُبُّ الشَّيْءِ يُغَيِّي وَيُصِمُّ»^(۲) يعنې: د يو شي سره ستا محبت تا ړوندوي او تا کنوي (چې نه بل شی گوري او نه بل شی اورې).

﴿ قُلْ إِنْ كَانَتْ لَكُمْ أَلْدَارُ آخِرَةٌ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ ﴾ (۹۴) وَلَنْ يَتَمَنَّوْهُ أَبَدًا بِمَا قَدَّمْتُمْ أَيْدِيَهُمْ وَاللَّهُ عَلِيمٌ بِالظَّالِمِينَ (۹۵) وَلَتَجِدَنَّهُمْ أَحْرَصَ النَّاسِ عَلَى حَيَوٰةٍ وَمِنَ الَّذِينَ أَشْرَكُوا يَوَدُّ أَحَدُهُمْ لَوْ يُعَمَّرَ أَلْفَ سَنَةٍ وَمَا هُوَ بِمُزَحَّزٍ مِنْهُ مِنَ الْعَذَابِ أَنْ يُعَمَّرَ وَاللَّهُ بَصِيرٌ بِمَا يَعْمَلُونَ (۹۶)

[۹۴] ته (يهودانو ته) ووايه چې: که چرته وروستنی کور د نورو خلکو څخه په غير د الله ﷻ په نزد سوچه ستاسو دپاره وي (لکه چې تاسو خيال کوئ)، نو تاسو د مرگ آرزو وکړئ، که تاسو رښتيا ويونکي ياست (نو ضرور دغه کار وکړئ).

[۹۵] او هيڅکله به يهودان د مرگ آرزو د همېشه دپاره ونه کړي. (البته) د هغو جناياتو په سبب چې د دوی لاسونو وړاندې استولي دي.

(۱) لسان العرب ج ۱۱ ص ۵۷۷ القاموس المحيط ج ۳ ص ۷۱۸

(۲) تفسير القاسمي ج ۲ ص ۱۹۳ تفسير امي السعود ج ۱ ص ۱۳۱

(۳) مستند احمد بن حنبل ج ۸ ص ۱۶۳

او الله ﷻ په (دغو) ظالمانو باندې پوه دی (چې دغه کار نه کوي).

[۹۶] او هرومرو (ضرور) به ته یهودان په ژوند باندې د ټولو خلکو څخه ډېر حارصان موندنه کړي، او د هغو کسانو څخه به یې هم (پرې زیات حارصان موندنه کړي) کومو چې شرک غوره کړی دی (او په آخرت باندې بالکل عقیده نه لري).

(یا په بل عبارت) د یهودانو هر یو کس خوبښوي چې یو زرکاله (اوږد) عمر ورته ورکړی شي. د یهودانو یو کس هم داسې نه دی چې د الله ﷻ د عذابه به ورته اوږد عمر ورکول خلاصوونکی (نجات ورکوونکی) وگرځي.

او الله ﷻ په هغو جنایاتو باندې بیا دی کوم چې یهودان لگیا دي د عمل جامه وراغوندي.

د مطلب خلاصه

په دې ایتونو کښې د بني اسرائيلو (یهودو) یوه داسې باطله دعوه رده شوې ده کومه چې د هغوی د ایمان راوړلو تمه شکوي کومه چې په هغوی باندې د جنایاتو د احاطې سبب ګرځېدلی وه، هغه دا چې د آخرت ښېګڼې فقط په مونږ پورې اختصاص لري او نور خلک د اور (دوزخ) دپاره پیدا شوي دي. نو حاصل یې داسې راڅرګړي:

ای پیغمبره! د یهودانو دغه باطله دعوه رده کړه (چې جنت یوازې په مونږ پورې خاص دی) او ورته ووايه چې:

۱- ای یهودانو! که چرته رښتیا د الله ﷻ په نزد د نورو ټولو خلکو څخه په غیر جنت سوچه او یوازې تاسو پورې اختصاص لري او جنت ته ستاسو داخلېدل ضروري او یقیني وي نو تاسو د مرګ آرزو وکړئ. او دا ځکه چې:

الف: د آخر الزمان پیغمبر په مبعوثیت سره ستاسو دین منسوخ شوی دی او د خطر سره مخامخ دی چې بالکل به د منځه لاړ شي نو تاسو ته فعلاً د ځمکې د منځ څخه د ځمکې ګېډه بهتره ده.

ب: کله چې د ځنګدن په حالت کښې چاته په یقین سره څرګنده شي چې الله ﷻ ترې راضي دی نو هلته خو هر څوک د خپل روح په تلوار سره د جدا کېدلو آرزو کوي ترڅو د خپل رب ﷻ د رضا سره پیوسته شي. نو څرنگه چې ستاسو په عقیده ستاسو دپاره جنت یقیني دی نو تاسو هم باید د مرګ آرزو وکړئ.

۲- که تاسو د مرګ آرزو ونه کړئ نو څرګنده به شي چې تاسو په خپلو زړونو کښې هم متیقن نه یاست چې رښتیا ستاسو دپاره جنت دی. او دغه دعوه مو په دروغو کلکه کړې ده.

که بالفرض تاسو ورباندې په خپلو زړونو کښې یقین کوونکي یاست او څه دلایل او براهین په لاس کښې لرئ نو هلې ژر شي دغه آرزو وکړئ.

۳- ای پیغمبره! هیڅکله به د همېشه دپاره بني اسرائيل (یهود) د مرګ آرزو ونه کړي. او دا ځکه چې:

البقرة (۲)

الف: هغوی په خپلو لاسونو ډېر پیغمبران علیهم السلام شهیدان کړي دي، او هغوی پوهېږي چې دا کی ناهق او ناجائز وه.

ب: هغوی خپل کتاب تورات ته تحریف ورکړی دی حال دا چې د تحریف د عدم جواز څخه انکار نه شي خپلولی.

۴- ای پیغمبره! برسېره په دې چې یهودان د مرگ آرزو نه کوي هغوی د ژوند اوږدوالی غواړي حتی چې هغوی د ټولو خلکو څخه عموماً او د مشرکانو څخه خصوصاً د ژوند په اوږدوالي باندې ډېر زیات حارسان دي حال دا چې مشرکان بالکل په آخرت باندې عقیده نه لري خو د دې سره سم د عمرو نو په اوږدوالي باندې یې د هغوی څخه حرص لري دی.

۵- د همدې کبله د یهودانو هر کس خوښوي چې یو زر کاله، لا د دې څخه ډېر عمر ورکړی شي، نو دغه زر کلن عمر خو د هغوی یو کس ته هم نه ورکولی کېږي خو که بالفرض یو زر کاله عمر ورته ورکړی شي هم دغه اوږد (زر کلنی) عمر ورته د الله ﷻ د عذابه نجات ورکوونکی نه دی. آخر به په دوزخ کېنې غورځولی کېږي، مگر هلته چې د خرافاتي عقیدې څخه تېر شي او په آخر الزمان پیغمبر باندې عقیده خپله کړي.

او دا ځکه چې الله ﷻ د دغو ظالمانو په ټولو کړو وړو خبردار او بینا دی که د هغوی څخه خپل جنایات پټ یا ورک شي نو د الله ﷻ څخه نه ورکېدلی شي او نه ترې پټېدلی شي.

توضیحات

۱- ځینو علماوو کرامو دغه ایتونه د یهودانو سره په مېاهله باندې تفسیر کړي دي^(۱)، لکه چې په [الجمعة: ۶، ۷] ایتونو کېنې یې هم همدغه ډول تفسیر غوره کړی دی.

د مېاهلې څه زیات تفصیل ان شاء الله ﷻ د [آل عمران: ۶۱] ایت لاندې راروان دی خو دلته فقط همدومره لیکو چې:

مېاهله دې ته وايي چې کله یوه ډله خلک سره مختلف شي او په دوه ډلو باندې وویشل شي چې په دلايلو باندې یو طرف هم قناعت خپل نه کړي، نو بیا دواړه طرفه په اتفاق سره ښهرا وکړي چې ای الله ﷻ په مونږ دواړو طرفو کېنې په هغه طرف باندې خپل لعنت ورنازل کړه او د خپل رحمت څخه یې لرې وگرځوه کوم چې ظالم وي او په ناحقه خبره پورې نېستی وي^(۲).

په دې مقام کېنې به د مېاهلې حاصل داسې راوخېږي چې: ای یهودانو! تاسو وایاست چې آخرن عند الله په مونږ پورې اختصاص لري او مونږ ستاسو همدغه خبره دورغ او باطله گڼو.

نو د حق د اظهار دپاره تاسو د مرگ تمنی او ارزو وکړئ او مونږ به هم د مرگ ارزو وکړو، البته د هغه طرف دپاره چې په ناحقه ولاړ وي.

(۱) تفسیر البغوي ج ۱ ص ۹۶: تفسیر الطبري ج ۱ ص ۴۲۴: تفسیر ابن کثیر ج ۱ ص ۱۲۷
(۲) لسان العرب ج ۱ ص ۷۲

مگر مونږ ته دغه ډول تفسیر د ایتونو څخه لرې برهښي^(۱).

سوالونه او جوابونه

۲- په دې مقام کېنې کېدې شي چې د چا په ذهن کېنې لاندې پوښتنې راپیدا شي:
الف: که څوک وایي چې: ﴿إِنْ كَانَتْ لَكُمْ الدَّارُ الْآخِرَةُ﴾ شرطیه جمله ده، او دا ﴿فَتَمَنُّوا
الْمَوْتَ﴾ یې جزائیه جمله ده، په کار دي چې دغه دواړه جملې سره یو تربله تلازم ولري. نو پوښتنه
دا ده چې د دغو دواړو جملو تلازم په څه ډول سره صورت نیسي؟

مونږ وایو چې: د دغو دواړو جملو تلازم په لاندې دوه وو ډولونو سره صورت نیولی شي:
اول: د آخر الزمان پیغمبر په مبعوثیت سره د یهودانو دین د خطر لاندې واقع دی چې مغلوب به
وگرځي او اسلام به وربا ندي غالب جوړ شي.

نو هغوی مخاطب کړي شوه چې: ای یهودانو! ستاسو دین د اسلام په ظهور سره د خطر لاندې
دی نو تاسو ته په کار دي چې د مرګ آرزو وکړئ ترڅو په مرګ سره خپل دین د خطر څخه بچ کړئ.
دوهم: یهودان د خپلو ځانونو دپاره آخرت اختصاصوي نو دوی په همدې بنیاد مامور کړي شوه
چې تاسو د مرګ آرزو وکړئ ترڅو هغه مطلوب ته ورسېږئ کوم چې (د دوی په عقیده) په همدوی
پورې اختصاص لري په کوم باندې چې دوی ته په دنیا کېنې بشارت ورکړی شوی دی او دوی د
همدغه بشارت دعوه گیر دي.

ب: که څوک وایي چې: ایا د هغه چا دپاره د مرګ آرزو جواز لري چې دین یې د خطر لاندې واقع
شوی وي او یا هغه څوک همدغه آرزو خپلوي کوم ته چې په جنت سره بشارت ورکړی شوی وي؟
مونږ وایو چې: په ذکر شوو دواړو حالاتو کېنې د مرګ آرزو کول صورت نیولی شي. د ښه
وضاحت دپاره لاندې احادیث ولولئ:

اول: نبي کریم ﷺ فرمایلي دي چې: «لَا تَقُومُ السَّاعَةُ حَتَّى يَمُرَّ الرَّجُلُ بِقَبْرِ الرَّجُلِ فَيَقُولُ يَا لَيْتَنِي
مَكَانُهُ»^(۲) یعنې: ترهغه به قیامت قائم نه شي ترڅو چې (داسې حالت نه وي متحقق شوی چې) چې یو
سړی به د بل سړي په قبر باندې تېرېږي نو وبه وایي چې: ای کاش! چې زه د ده په ځای (په همدې
قبر کېنې دفن) وی (چې خپل دین به په خطر کېنې گوري).

دوهم: نبي کریم ﷺ په یوه حدیث کېنې فرمایلي دي چې: «وَإِذَا كَانَتْ أَمْوَالُكُمْ شِرَارَكُمْ وَأَغْنِيَاؤُكُمْ
بُخْلَاءُكُمْ وَأُمُورُكُمْ إِلَيَّ نِسَانِكُمْ فَبَطْنُ الْأَرْضِ خَيْرٌ لَكُمْ مِنْ ظَهْرِهَا»^(۳) یعنې: کله چې ستاسو آمران ستاسو
شریران وي او ستاسو غنیان ستاسو بخیلان وي او کارونه مو خپلو ښځو ته (موګول) وي نو (دغه
وخت) تاسو ته د ځمکې د شا څخه د ځمکې ګېډه غوره ده (چې دین به مو په خطر کېنې واقع شي).

(۱) تفسیر القاسمي ج ۲ ص ۱۹۵

(۲) صحيح مسلم ج ۲ ص ۳۹۴

(۳) جامع الترمذي ج ۲ ص ۵۲

البقرة (۲)

درېم: نبي کریم ﷺ په يوه حديث کښې فرمايلي دي چې: «وَإِذَا أَرَدْتَ فِي النَّاسِ فِتْنَةً فَأَقِمْ ظَنِّي إِلَيْكَ شَيْئًا مَّقْشُونًا»^(۱) يعني: ای الله! کله چې ته په خلکو کښې د فتنې د اچولو اراده وکړې نو ما خپل اندر ذات ته په داسې حال درقبض (مړ) کړه چې په فتنه (امتحان) کښې نه يم اچولی شوی.

خلورم: نبي کریم ﷺ په يوه اوږده حديث کښې فرمايلي دي چې: «وَلَكِنَّ الْمُؤْمِنِينَ إِذَا حَضَرَهُ الْقَوْنُ بُشِّرَ بِرِضْوَانِ اللَّهِ وَكَرَامَتِهِ فَلَيْسَ شَيْءٌ أَحَبُّ إِلَيْهِ مِنْ أَمَانَةٍ»^(۲) يعني: مگر کله چې موږ انسان ته مړی حاضر شي (ځنګدن يې شي) نو د الله ﷻ په رضامندی او د ده ﷻ په کرامت ورته زېری ورکړی شي نو په دغه وخت کښې نوموړي ته د هغو (نعمتونو څخه بل) هيڅ شی ډېر محبوب نه وي کوم چې د ده په وړاندې دي (په کوم سره چې ورته بشارت ورکړی شوی وي نو په دغه وخت کښې د مرګ آرزو کوي چې ژر مړ شي خپل بشارت ته وصل شي).

ج: که څوک وايي چې: ایا هغه چا ته د مرګ آرزو کول جواز لري کوم ته چې مصیبت ورسېږي؟ مونږ وايو چې: دغسې کس ته د مرګ سوال کول جائز نه دي. او دا ځکه چې:

اول: نبي کریم ﷺ فرمايلي دي چې: «لَا يَدْعُونَ أَحَدَكُمْ بِالْمَوْتِ يَضْرِبُ نَزْلَ بِهِ وَلَكِنْ لِيَقُلْ: اللَّهُمَّ أَحْنِي مَا كَانَتْ الْحَيَاةُ خَيْرًا لِي وَتَوَفَّنِي إِذَا كَانَتْ الْوَفَاةُ خَيْرًا لِي»^(۳) يعني: ستاسو يو کس دې هم د داسې ضرر (مصیبت) د کبله مرګ نه غواړي کوم چې ورباندې ورنازل شوی وي مګر (که ضرر يې غواړي) نو هرومرو دې ووايي چې: ای الله! ما ترهغه ژوندې پرېږدې ترڅو چې راته ژوند بهتر وي او ما (په مرګ) سره درواخلې کله چې ماته دراختل (مرګ) بهتر وي.

دوهم: د نبي کریم ﷺ څخه چا پوښتنه وکړه چې: په خلکو کښې څوک بهتر دی؟

جواب يې ورکړ چې: «مَنْ طَالَ عُمُرُهُ وَحَسُنَ عَمَلُهُ» يعني: هغه څوک بهتر دی چې عمر يې اوږد وي او عمل يې ښائسته (ښک) وي.

بيا يې ترې پوښتنه وکړه چې: په خلکو کښې ډېر بد سړی څوک دی؟

نبي کریم ﷺ جواب ورکړ چې: «مَنْ طَالَ عُمُرُهُ وَسَاءَ عَمَلُهُ»^(۴) يعني: هغه څوک شر او بد دی چې عمر يې اوږد وي او عمل يې بد او ناکاره وي.

د: که څوک وايي چې: بي بي مريمې (رضی الله عنها) خود مصیبت او خفګان د رسېدلو د کبله د مرګ آرزو کړې وه چې: ﴿يَلَيْتَنِي مِثُّ قَبْلِ هَذَا وَكُنْتُ نَسِيًا مَنِيًّا﴾ [مريم: ۲۳] يعني: ای کاش چې د دغه وخت څخه وړاندې مړه شوې وی او زه هېره او هېره کړی شوې وی.

نو پوښتنه دا ده چې: ایا د دغه ایت څخه د مصیبت د کبله د مرګ د آرزو جواز نه معلومېږي؟

(۱) موطا الإمام مالک ص ۱۳۱

(۲) صحيح البخاري ج ۲ ص ۹۶۳

(۳) سنن أبي داود ج ۲ ص ۸۷

(۴) مسند احمد بن حنبل ج ۷ ص ۳۱۳، ۳۲۰

مونږ وايو چې: د پخوانيو شريعتونو د حڪم حكايت زمونږ دپاره په هغه وخت كښې شرعي حڪم گرځي چې زمونږ په شريعت كښې منفي نه وي گرځولى شوى حال دا چې دلته منفي گرځولى شوى دى لكه چې لږ وړاندې د احاديثو په رڼا كښې څرگند شو، والحمد لله.

په دې باندې علاوه د بي بي مريمې (عليها السلام) آرزو دا وه چې اى كاش چې زه لا پخوا مړه شوې وى، نه دا چې اى الله! ما مړه كړې، حال دا چې دلته دوهمه خبره مطرح ده نه اوله خبره.

هـ كه څوك وايي چې: كه يهودان د پوښتنې مخ مونږ ته راواړوي چې كه ستاسو دين حق دين وي نو تاسو د مرگ آرزو وكړئ مونږ به ورته څه جواب ورکړو؟

مونږ وايو چې: په دې زمانه كښې د محمد ﷺ څخه په غير مونږ د ټول امت خاتمه مستوره گڼو لكه چې نبي كريم ﷺ فرمايلي دي چې: «إِنَّ الْعَبْدَ لَيَعْمَلُ عَمَلًا أَهْلُ النَّارِ وَإِنَّهُ مِنْ أَهْلِ الْجَنَّةِ وَيَعْمَلُ عَمَلًا أَهْلُ الْجَنَّةِ وَإِنَّهُ مِنْ أَهْلِ النَّارِ وَإِنَّمَا الْأَعْمَالُ بِالنَّوَاتِيمِ»^(۱) يعنې: يقيناً يو بنده هر مړو د اهل النار عمل كړي حال دا چې هغه (په عاقبت كښې) د اهل الجنة څخه وي او يو بنده د اهل الجنة د عمل غوندې عمل كړي حال دا چې هغه يقيناً د اهل النار څخه وي او يقيناً وروستنيو حالتونو ته اعتبار دى (كوم چې د مړه كېدلو حالتونه دي).

نو كله چې خاتمه مستوره شوه نو مونږ ته هغوى پوښتنه نه شي راجع كولى. خو مونږ ورته پوښتنه راجع كولى شو چې هغوى خپله خاتمه مكشوفه گڼي چې هر مړو به جنت وركولى كېږي.

په دې باندې علاوه مونږ اخروي خوشالي په نېك عمل پورې مربوطه گڼو چې د عمر اوږدوالى ورباندې اثر لري او يهودان يې په نسب پورې تړلې بولي چې د عمر اوږدوالى ورباندې څه اثر نه لري. لكه چې نبي كريم ﷺ په يوه حديث كښې فرمايلي دي چې: «وَمَنْ أَتَطَّأَ بِهِ عَمَلُهُ لَمْ يُسْرَعْ بِهِ نَسَبُهُ»^(۲) يعنې: او هر څوك چې عمل يې سست (وروسته) كړي نو نسب به يې تېز (وړاندې) نه كړي.

هوا! كله چې زمونږ كوم كس ته يقيني بشارت وركړى شي نو هغه كولى شي چې د مرگ آرزو وكړي لكه چې وړاندې د "ب" د توضيح په څلورم حديث كښې ورته اشاره شوې ده.

و: كه څوك وايي چې: په ﴿بِمَا قَدَّمْتُمْ أُتَدِيهَمْ﴾ كښې د ﴿أُتَدِيهَمْ﴾ د كلماتو څخه څرگندېږي چې د يهودانو جنايات يوازې هغه جنايات وه كوم يې چې په جوارحو سره كسب كړي وه حال دا چې هغوى ډېر غټ عقيدوي جنايات هم درلوده لكه د نبي كريم ﷺ تكذيب او داسې نور؟

مونږ وايو چې: په عربي كلامونو كښې د كنايې په توگه د اشخاصو څخه په لاسونو سره تعبير صورت نيسي^(۳)، او په دې مقام كښې همدغه كنايه مراده ده. يعنې هغوى د هغو جناياتو د كبله د

(۱) صحيح البخاري ج ۲ ص ۹۷۸

(۲) سنن ابى داود ج ۲ ص ۱۵۷

(۳) تفسير روح المعاني ج ۱ ص ۳۲۹

البقرة (۲)

مرگ آرزو نه کوي د کومو چې هغوی مرتکب گرځېدلي دي برابره خبره ده چې عقیدوي وي او کي عملی وي.

ز که څوک وایي چې آرزو په زړه سره هم صورت نیولی شي نو که یهودان ووايي چې مونږ په زړونو کېنې د مرگ آرزو وکړه نو زموږ عقیده حقه ده چې آخرت یوازې زموږ دپاره دی نو جواب به یې څه وي؟

مونږ وایو چې هغوی د مرگ آرزو نه کړې ده او نه به یې وکړي. او دا ځکه چې: اول الله ﷻ د هغوی حالت بیان کړی دی چې ﴿وَلَنْ يَتَمَنَّوْهُ أَبَدًا﴾ یعنې: هیڅکله به هغوی د همېشه دپاره دغه آرزو ونه کړي.

که بالفرض هغوی په زړونو سره دغه آرزو کړې وی نو د دغه اخبار سره متصل به یې اعلان کړی وی چې ستاسو کتاب دروغ وایي، او ساکت به نه وی پاتې شوي.

دوهم نبي کریم ﷺ فرمایلي دي چې: «وَلَوْ أَنَّ الْيَهُودَ تَمَنَّوْا الْمَوْتَ تَمَاقَاتًا وَرَأَوْا مَقَاعِدَهُمْ فِي النَّارِ» یعنې: او که چرته یقیناً یهودانو د مرگ آرزو کړې وی نو سمدستي به مړه شوي وی او د خپلو کیناستلو ځایونه به یې په اور کېنې لیدلي وی.

درېم هغوی دروغینه دعوه هم ونه شوه کړې چې مونږ د مرگ آرزو کړې ده، سره د دې چې هغوی ته دروغ ویل دېر اسان وه ترڅو ورباندې توبه تېرېدله جوړه نه شي او د څرمې مړه نه شي.

ح که څوک وایي چې: په ﴿أَخْرَصَ النَّاسَ عَلَى حَيَوةٍ وَمِنَ الَّذِينَ أَشْرَكُوا﴾ کېنې د ﴿وَمِنَ الَّذِينَ أَشْرَكُوا﴾ کلمات په څه شي عطف دي؟

مونږ وایو چې: که څه هم ځینو علماوو کرامو په دغه عطف کېنې بل احتمال هم لیکلی دی^(۱)، مگر کوم احتمال چې مونږ ته بهتر برېښي هغه په لاندې ټکو کېنې راخلاصه کوو:

اول: دا کلمات د ﴿النَّاسَ﴾ په کلمه باندې عطف دی د کومې سره چې د "مِنْ" توری مقدر دی، ته به وایي چې داسې "وَأَخْرَصَ مِنَ الَّذِينَ أَشْرَكُوا" یې نزول موندلی دی.

دوهم: د ﴿يَوَدُّ أَحَدُهُمْ﴾ جمله مستانفه ده او د ما قبل دپاره تفسیر واقع شوې ده، او د "هَمْ" ضمیر یې یهودانو ته راجع دی.

درېم: په ﴿لَوْ يُعْمَرُ﴾ کېنې د "لَوْ" توری د مصدری "ان" معنی ورکوي چې د "أَنْ يُعْمَرَ" په تاویل سره د ﴿يَوَدُّ﴾ دپاره مفعول گرځي.

یعنې هر ورو به ته یهودان د ټولو خلکو څخه عموماً او د هغه کسانو څخه خصوصاً کومو چې شرک غوره کړی دی په ژوند باندې دېر حارصان موندل کړي.

یا په بل عبارت د یهودانو هر یو کس خوښوي چې یو زر کاله اوږد عمر ورته ورکړی شي.

(۱) مستد احمد بن حنبل ج ۱ ص ۵۲۳

ط: که خوک وایی چې: د ﴿وَمَا هُوَ بِمُزْحَجٍ مِّنَ الْعَذَابِ﴾ اعرابی حالت په څه ډول سره صورت نیسي؟

مونږ وایو چې: د دغو کلماتو اعرابی حالت په لاندې ټکو کښې راخلاصه کېږي^(۱):
 اول: د ﴿هُوَ﴾ ضمیر په ﴿أَحَدُهُمْ﴾ کښې "أَخَذَ" ته راجع دی چې د "مَا" توري دپاره اسم دی.
 دوهم: د ﴿بِمُزْحَجٍ﴾ کلمه د همدغه "مَا" د توري دپاره خبر ده چې خپل مفعول (ه) ته اضافه ده او د ﴿أَن يُعْمَرَ﴾ کلمات یې د مصدر په تاویل سره فاعل دی.
 یعنې: او د یهودانو یو کس نه دی چې د ده دپاره د الله ﷻ د عذابه ډېر عمری جوړېدل نجات ورکونکی وگرځي (آخر به هم په عذاب ککړېږي).

﴿قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِّمَا بَيْنَ يَدَيْهِ وَهُدًى وَبُشْرَىٰ لِلْمُؤْمِنِينَ ﴿٩٧﴾ مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَلَ فَإِنَّ اللَّهَ عَدُوٌّ لِلْكَافِرِينَ ﴿٩٨﴾ وَلَقَدْ أَنْزَلْنَا إِلَيْكَ آيَاتٍ بَيِّنَاتٍ وَمَا يَكْفُرُ بِهَا إِلَّا الْفَاسِقُونَ ﴿٩٩﴾ أَوْكُلَمَا عَاهَدُوا عَهْدًا نَّبَذَهُ فَرِيقٌ مِّنْهُمْ ﴿١٠٠﴾﴾

[۹۷] (ای پیغمبره!) ووايه چې: هرڅوک چې د جبرائیل ﷺ دښمن وي (هغه ډېر بې انصافه دی) ځکه چې یقیناً جبرائیل ﷺ خو دا قرآن کریم ستا په مبارک زړه باندې د الله ﷻ په اجازه (امس) سره نازل کړی دی (نه په خپله خوښه).

په داسې حال کښې چې همدا (قرآن کریم) د هغو ټولو اسماني کتابونو تصدیق کوونکی دی کوم چې د ده څخه وړاندې (نازل شوی) دی، او (هم) هدایت کوونکی دی او ایمان درلودونکو ته بشارت (زېږي) ورکونکی دی.

[۹۸] هرڅوک چې د الله ﷻ دپاره دښمن وي او د ده ﷻ د پریستو دپاره (هم) او د ده ﷻ د پیغمبرانو دپاره هم او (بالآخره) د جبرائیل ﷺ او میکائیل ﷺ دپاره هم، نو یقیناً (هغوی کفار دي او) الله ﷻ د ټولو کفر غوره کوونکو دپاره دښمن دی (چې هر یوه ته به موافقه سزا ورکړي).
 [۹۹] او بې شکه مونږ تاته واضحه دلایل درنازل کړي دي او په دغو (زمونږ په دلایلو) سره کفر نه غوره کوي مگر (د شریعت د چوکاټ څخه) وتونکي کسان.

[۱۰۰] او هر کله چې یهودانو عهد کړی دی، یو عهد نو هغه (عهد) د دوی څخه یوې ډلې گوزار کړی دی بلکې د دوی اکثریت (په هره زمانه کښې) ایمان نه راوړي (نو ته ورته تمه مه خپلوه).

شان نزول او د مطلب خلاصه

د دې ایتونو په شان نزول کښې یو ډېر اوږد حدیث روایت شوی دی چې مونږ یې د لاندې نځو په ذکر باندې اکتفاء کوو:

د یهودانو یوه ډله یوه ورځ نبي کریم ﷺ ته ورغله او څلور پوښتنې یې ورته وړاندې کړې چې د دغه څلور واړه پوښتنې ستا د پلوه جوابې شوې نو مونږ به په تاباندې ایمان راوړو.

د څلورو پوښتنو څخه یوه دا وه چې تاته د پرېستو څخه کومه یوه پرېسته ډېره نژدې ده (چې وحې درته راوړي)؟ نبي کریم ﷺ جواب ورکړ چې: ما ته ډېره نژدې پرېسته جبرائیل ﷺ دی چې د همدې ﷺ په ذریعه ماته وحې رابښکته کېږي.

د یهودانو ذکرې شوې ډلې سمدستي نبي کریم ﷺ مخاطب کړ چې ای محمده! جبرائیل خو زمونږ دښمن دی مونږ په هغې وحې باندې ایمان نه راوړو کومې چې د ده په ذریعه صورت نیولی وي، که بالفرض بله پرېسته تاته ډېره نژدې وي او په تاباندې یې وحې نازلولی نو مونږ به په تاباندې ایمان راوړی وی.

نو الله ﷻ ذکر شوي ایتونه نازل کړه^(۱)، چې حاصل یې داسې راخېږي:

ای پیغمبره! یهودان مخاطب کړه او د الله ﷻ د پلوه ورته ووايه چې:

۱- ای یهودانو! هرڅوک چې د جبرائیل ﷺ سره دښمني خپلوي او د دښمن په حیث یې نیسي نو هغه ډېره بې انصافي کوي. او دا ځکه چې:

الف: جبرائیل ﷺ خو ستا په مبارک زړه باندې په ډېره امانتدارۍ سره هره یوه وحې او خاصه قرآن کریم نازل کړی دی چې هیڅا پکښې د تغیر او تبدیل توان نه شو درلودلی او نه یې پکښې درلودلی شي.

ب: جبرائیل ﷺ په خپله خوښه نه بلکې د الله ﷻ په امر دغه کار کړی دی چې قرآن کریم یې تاته درنازل کړی دی.

ج: جبرائیل ﷺ خو داسې کتاب نه دی نازل کړی کوم چې د پخوانیو اسماني کتابونو سره متناقض وي، که ورسره متناقض وي نو په دغه وخت کښې به د ایمان د راوړلو جوگه نه وي، دغه قرآن کریم د ټولو پخوانیو اسماني کتابونو تصدیق کوونکی دی او په تېره بیا د تورات مصدق دی. ایا تاسو د دغسې کتاب د راوړونکي سره دښمني خپله کړې ده؟

د: څه چې جبرائیل ﷺ په محمد ﷺ باندې نازل کړی هغه ټول د دوستۍ موجبات دي. هغه دا چې دا قرآن کریم د قیامت د ورځې پورې د ټولو عالمونو دپاره لارښود دی او د ټولو عالمونو دپاره د دنیاوي او اخروي نعمتونو زېری ورکوونکی دی، خو افسوس چې یوازې مؤمنان ترې د هدایت استفاده کوي او په بشارتونو باندې یې باور کوي او نورو خلکو ترې هیڅ گټه اوچته نه کړه.

البقرة (۲)

۲- ای یهودانو! جبرائیل علیہ السلام د پرښتو د جملې څخه یوه پرښته ده او هغه څه کوي په کوم باندې چې ورته د الله ﷻ د پلوه امر وکړی شي.

نو د جبرائیل علیہ السلام سره دښمني غوره کول په حقیقت کښې د الله ﷻ سره دښمني ده او د ټولو پرښتو سره هم او د ټولو پیغمبرانو سره هم او بالاخره د میکائیل علیہ السلام سره هم کوم چې تاسو یې د دوستۍ دعوه کوئ.

او هر څوک چې ذکره شوې دښمني خپله کړي نو هغه د کفارو د جملې څخه دی او الله ﷻ د ټولو کفارو دښمن دی، نو په دې تقدیر تاسو د کفارو د جملې څخه جوړېږئ او الله ﷻ مو دښمن ګرځي چې ډېره سخته سزا به درکړي.

۳- ای پیغمبره! یقیناً مونږ تاته متعدد څرګند دلائل او معجزات درنازل کړي دي چې ستا نبوت ورباندې ښه پوره په اثبات رسېدلی دی. د مثال په توګه:

الف: برسېره په دې چې ته أمي یې په لیک او لوست نه پوهېږې او نه دې د چا شاګردي کړې ده خو د دې سره سره د پخوانیو حالاتو څخه هو بهو! خبر کوي.

ب: تاته د یهودانو هغه حالات در وځي کړي شوي دي کوم چې تا په سترګو نه دي لیدلي او کوم چې هغوی په خپلو زړونو کښې پټ ساتلي دي او زیات کوبښن کوي چې ته ورباندې اطلاع حاصله نه کړې.

نو په دې بنیاد ستا د نبوت څخه انکار نه خپلوي، مګر هغه څوک چې د اسماني شریعت څخه وتونکی وي او د سمې لارې خپلوونکی نه وي بلکې په خپل کفر کښې د حده تجاوز کوونکی وي.

۴- ای پیغمبره! ته په دې باندې مه غمژن کېږه چې یهودانو درسره د ایمان د راوړلو لوظ او عهد وکړ خو په خپل لوظ او عهد باندې ونه درېده او ایمان یې در باندې رانه وور او بهانه یې ونيوه چې مونږ د جبرائیل علیہ السلام سره دښمني لرو. او دا ځکه چې هغوی چې هر کله عهد کړی دی هغوی مات کړی دی او هر کله چې په راتلونکي کښې عهد وکړي هغه به مات کړي، دغه کړنلاره د هغوی د یوې غټې ډلې کار دی بلکې د هغوی اکثریت ایمان نه راوړي او د ایمان د نه راوړلو دپاره رنګارنګ پلمې او بهانې تراشي (خپل عهدونه د پښو لاندې کوي).

توضیحات

۱- په ﴿قُلْ مَنْ كَانَ عَدُوًّا لِجِبْرِيلَ﴾ کښې د "عَدُوًّا" د کلمې په هکله لاندې معلومات په ذهن کښې ساتل په کار دي^(۱).

الف: دا کلمه صفت مشبه ده چې په اصل کښې "عَدُوًّا" لکه "شُکُور" - وه چې مفرد او مثني او هم جمعه درېواړه پکښې یو برابر دي.

ب. دا کلمه د 'غذو' - لکه 'ضرب' - څخه اشتقاقه شوې ده چې د تجاوز معنی ورکوي. خو:
 اول د زړه تجاوز (دبمنۍ) ته 'غذاوة' - لکه 'شرافة' - وايي.
 دوهم د پښو تجاوز (منديو) ته 'غذو' - لکه 'ضرب' - ويل کېږي.
 درېم: په عدالت کېنې تجاوز (بې انصافي) ته 'غذوان' - لکه 'کفران' - وايي.
 څلورم: د يوه شي د اجزاوو تجاوز (خورېدلو) ته 'غذواء' - لکه 'فخشاء' - ويل کېږي.
 ج. (غذو) دبمن په دوه ډول دی يو هغه دبمن دی چې په قصدي توګه دبمنې کوونکی وي او بل هغه دبمن دی چې په نتيجه کېنې سړي ته دبمن جوړېږي لکه چې په [التغابن: ۱۴] ايت کېنې ځينو اولادونو او ځينو مېرمنو ته د دبمنانو لقب ورکړی شوی دی.
 د. د الله ﷻ سره د بنده دبمنې د عصيان څخه عبارت ده او يا د ضالحو بندګانو سره دبمنې کول د الله ﷻ سره دبمنې ګڼله کېږي.
 بالمقابل د بنده سره د الله ﷻ دبمنې د دې معنی ورکوي چې د جناياتو په مطابق سزا ورکړي او عفو او مغفرت ورته ونه کړي.

د 'جبرائيل' د کلمې تحليل

۲- په ذکر شوي عبارت کېنې د 'جبرائيل' کلمه عربي نه ده او د دوه برخو 'جبر' او 'ايل' څخه ترکيب شوې ده. نو 'جبر' او 'ميك' او هم 'اسرا' درېواړه کلمې هره يوه د 'عبد' معنی ورکوي، او د 'ايل' کلمه د 'الله' دپاره وضعه شوې ده.^(۱)
 نو 'جبرائيل' او 'ميكائيل' او هم 'اسرافيل' درېواړه کلمې په 'عبد الله، عبد الله، عبد الله' سره معنی کېدلی شي.

غير عرب لغت په عربي کلام کېنې

۳- کله چې غير عربي کلمه (لغت) په عربي کلام کېنې استعمال شي نو تلفظ يې په خپل حال نه پاتې کېږي، د همدې کبله د 'جبرائيل' په کلمه کېنې لس ډوله تلفظ اورېدلی شوی دی لکه جبرئيل او داسې نور. او د 'ميكائيل' په کلمه کېنې شپږ ډوله قرائت اورېدل کېږي لکه ميکال او داسې نور.

د دبمنۍ بهانې

۴- يهودانو به جبرائيل ﷺ ته په ډېرو بهانو سره د دبمن لقب ورکاوه. د مثال په توګه:^(۲)
 الف: هغوی به ويل چې: بخت نصر (ظالم پاچا) زمونږ پوخ دبمن وه او د کوچنيتوب په وخت کېنې ورباندې مونږ بريالي شوي وه چې د منځه يې يوسو، خو ذکرې شوې پرېستې ورته نجات ورکړ.

(۱) صحيح البخاري ج ۲ ص ۶۴۳

(۲) تفسير البغوي ج ۱ ص ۹۶ - تفسير المراغي ج ۱ ص ۱۰۵
 Downloaded: bawarketab.com

چې په نتیجه کښې په مونږ باندې مسلط شو او بیت المقدس یې تخریب کړ.
ب: مونږ ځکه د نوموړې پرېستې سره دښمني لرو چې هغه زمونږ پټ رازونه محمد ﷺ ته ورپورې
او ورباندې یې خبروي.

ج: جبرائیل ﷺ د الله ﷻ د پلوه مکلف گرځولی شوی وه چې په یهودانو کښې کوم سړي ته وحې
ورپورې او آخر الزمان پیغمبر یې وگرځوي، خو دغې پرېستې دغه کار ونه کړ بلکې محمد ﷺ یې آخر
الزمان پیغمبر جوړ کړ.

د: مونږ ورسره ځکه دښمني لرو چې د ده په لاس افتونه او عذابونه نازلېږي او د میکائیل ﷺ
سره مو ځکه جوړه ده چې د ده په لاس رحمتونه او خوشالۍ نازلېږي.

یوه پوښتنه او د هغې جواب

۵- که څوک وایي چې: جبرائیل او میکائیل علیهما السلام خو دواړه په پرېستو کښې شامل دي، نو د څه
حکمت په بنیاد د دوی دواړو په نومونو باندې په ﴿ وَجَبْرَیْلَ وَمِیْکَیْلَ ﴾ سره صراحت نازل کړی شو؟
مونږ وایو چې: الله ﷻ د خپل کتاب په اسرارو باندې ډېر ښه پوهېږي خو څه لرې نه ده چې د
لاندې حکمتونو په بنیاد به دغه صراحت صورت نیولی وي:

الف: ترڅو د دغو دواړو پرېستو په زیات تشریف او زیات تکریم باندې دلالت وکړی شي، لکه
چې په [الرحمن: ۶۸] ایت کښې د ﴿ فَبِکَیْهٖٓ ﴾ د کلمې څخه وروسته په ﴿ وَنَحْلُ وَرَمَانٌ ﴾ سره صراحت
نازل شو، حال دا چې دغه دواړه (کجورې، انار) په میوجاتو کښې شامل دي.

ب: څرنگه چې یهودانو په خپلو خرافاتو کښې د همدغو دواړو پرېستو نومونه اخستل چې مونږ د
جبرائیل ﷺ سره دښمني لرو او د میکائیل ﷺ سره د دوستۍ درلودونکي یاستو، نو د هغوی د
خرافاتي عقیدې په رد کښې د دواړو پرېستو نومونه واخستل شوه چې د دغو دواړو پرېستو تفریق
پوره جهالت دی.

﴿ وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِیقٌ مِّنَ الَّذِينَ أُوتُوا
الْكِتَابَ كِتَابَ اللَّهِ وَرَاءَ ظُهُورِهِمْ كَأَنَّهُمْ لَا يَعْلَمُونَ ۝ وَاتَّبَعُوا مَا تَتْلُوا
الشَّيَاطِينُ عَلَىٰ مُلْكٍ سَلِيمٍ ۖ وَمَا كَفَرَ سُلَيْمَنُ وَلَٰكِنَّ الشَّيَاطِينَ كَفَرُوا يُعْلَمُونَ
النَّاسَ السِّحْرَ وَمَا أُنزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ ۚ وَمَا يُعْلِمَانِ مِنْ أَحَدٍ
حَتَّىٰ يَقُولَا إِنَّمَا نَحْنُ فِتْنَةٌ فَلَا تَكْفُرْ ۖ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ
وَزَوْجِهِ ۚ وَمَا هُم بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ ۖ وَيَتَعَلَّمُونَ مَا يَضُرُّهُمْ وَلَا

يَنْفَعُهُمْ وَلَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلْقٍ وَلَبِئْسَ مَا شَرَوْا
بِهِ أَنْفُسَهُمْ لَوْ كَانُوا يَعْلَمُونَ ﴿١٠١﴾ وَلَوْ أَنَّهُمْ ءَامَنُوا وَاتَّقَوْا لَمَثُوبَةٌ مِّنْ عِندِ اللَّهِ
خَيْرٌ لَّوْ كَانُوا يَعْلَمُونَ ﴿١٠٢﴾

[۱۰۱] او هر کله چې بني اسرائيلو (يهودانو) ته د الله ﷻ د نزده داسې پیغمبر ورشي چې د هغه شي دپاره تصدیق کوونکی وي کوم چې د هغوی سره دی، نو سمدستي د هغو کسانو د جملې څخه یوه ډله د الله ﷻ کتاب (تورات) خپلو شاگانو ته گوزاروي کومو ته چې کتاب ورکړی شوی دی. لکه چې یقیناً هغوی (په خپل کتاب باندې) نه پوهېږي (او هیڅ معلومات پکښې نه لري).

[۱۰۲] او د هغو (اکاذیبو) پیروي کوي کوم چې شیطانانو د سلیمان ﷺ په واکدارۍ باندې نېل (چې سلیمان ﷻ جادوگر وه او د جادو په زور یې حکومت چلاوه).
حال دا چې سلیمان ﷻ کفر (او جادو) نه وه غوره کړی مگر شیطانانو کفر غوره کړی وه چې خلکو ته یې (بې قیدو شرطه) د جادو بنودانه کوله.

او (هغوی د هغه جادو پیروي هم کوي) کوم چې د بابل په ښار کښې (د الله ﷻ د پلوه د امتحان دپاره) په دوه وو پرېستو هاروت ﷻ او ماروت ﷻ باندې نازل کړی شوی وه.
او دغو دواړو پرېستو به هیڅا ته تر هغه (د جادو) بنودانه نه کوله تر څو به چې ورته دواړو وویلې چې یقیناً مونږ دواړه امتحان یاستو نو (جادو زده کړه خو) کفر مه غوره کوه (چې عمل ورباندې وکړي).

نو یهودانو به د دوی دواړو څخه هغه جادو زده کاوه د کوم په سبب به چې هغوی د سړي او خپلې مېرمنې ترمنځ جدائي واقع کوله (او ذکره شوې توصیه به یې د پښو لاندې کوله).
(حال دا چې) هغوی په جادو سره هیڅا ته ضرر رسوونکي نه وه مگر د الله ﷻ په ارادې سره.
او هغوی به (د ذکر شوي نصیحت په خلاف) هغه جادو زده کاوه کوم چې ورته ضرر رساوه او گټه به یې ورته نه رسوله.

او یقیناً هغوی پوهېده چې هر ورو هغه څوک چې (ذکر شوی جادو) رانیسي، هغه لره په آخرت کښې هیڅ برخه نشته.

او هر ورو ډېر بد شی دی چې په کوم باندې هغوی خپل ځانونه خرڅوي که چرته هغوی وي چې پوهېدلی (په خپلې پوهې باندې یې عمل کړی وی نو دغه کړنلاره به یې نه وی خپله کړې).

[۱۰۳] او که چرته هغوی ایمان راوړي او تقوی غوره کړي نو بې شکه د الله ﷻ د پلوه اجر (او ثواب) ډېر بهتر دی (چې ورته به ورکړی شي).

که چرته هغوی وي (چې په خپل خیر او شر باندې) پوهېږي (نو ضرر به همدغه خط السیر ته ورودانگي).

توضیحات او د مطلب خلاصه

۱- په دې ایتونو کښې د یهودانو اکثره هغه اکاذیب او باطلې دعوي یو ځل بیا په بل اسلوب سره ردې شوې دي د کومو رد ته چې په وړاندېنیو اکثره ایتونو کښې اشارې شوې دي.

"نَبَذَ" څه معنی؟

۲- په ﴿ نَبَذَ فَرِيقٌ مِنَ الَّذِينَ أُوتُوا الْكِتَابَ كِتَابَ اللَّهِ ﴾ کښې د ﴿ نَبَذَ ﴾ کلمه د "نَبَذَ" لکه "ضرب" څخه اشتقاقه شوې ده چې په بې اهمیتی سره د یوه شي غورځولو ته وضعه شوې ده^(۱)، او د ﴿ الْكِتَابَ ﴾ او ﴿ كِتَابَ اللَّهِ ﴾ څخه تورات مطلب دی^(۲) چې حاصل یې داسې راڅیږي:

الف: یهودان په افتخار سره وایي چې مونږ یوازې په خپل کتاب (تورات) باندې عمل کوو او د حقانیت عقیده ورته لرو، دا زمونږ دپاره ډېر لوی امتیاز دی چې مونږ اهل العلم او اهل الکتاب یاستو او نور خلک ناپوه او جهال دي.

حال دا چې هغوی ته آخر الزمان پیغمبر ﷺ په علاماتو سره خپل کتاب داسې ورپېژاندلی وه لکه چې هغوی خپل زامن او اولادونه پېژني.

ب: خو کله چې هغوی ته همدغه ورپېژندل شوی پیغمبر ورغی او د هغوی د کتاب (تورات) تصدیق یې هم وکړ نو هغوی سمدستي خپل کتاب شاته گوزار کړ او په عمل کښې یې پیاده نه کړ چې ایمان یې ورباندې راوړی وی.

بلکې خپل ځانونه یې ورباندې داسې ناخبره او ناپوهه واچول لکه چې هغوی هیڅکله نه د آخر الزمان پیغمبر علامات لوستي وي او نه هغوی اهل الکتاب او اهل العلم وي.

د قرآن کریم توقیر

۳- سفیان بن عروه وایي چې: یهودانو خپل کتاب (تورات) په ورېښمو کښې پېچلی (تاو کړی) وه او په سرو زرو باندې یې ښایسته کړی وه، خو کله یې چې معمول ونه گرځاوه نو الله ﷻ هغوی ته د خپل کتاب (تورات) د شاته گوزاروونکو لقب ورکړ^(۳).

په همدې بنیاد مؤمنانو ته په کار دي چې د خپل کتاب (قرآن کریم) توقیر په عمل کولو سره خپل کړي او په یوازې مچوکولو او پوښولو باندې یې اکتفاء ونه کړي.

همدې مضمون ته یوه پښتون شاعر اشاره کړې ده چې^(۴):
بې عمل که کتاب کېږدي په سر څه شو :: گویا ایښی یې د پښو لاندې کتاب دی

(۱) مفردات الراغب ص ۵۰۲

(۲) تفسیر ابن کثیر ج ۱ ص ۱۳۴

(۳) تفسیر البغوي ج ۱ ص ۶۸

(۴) د عبد الرحمن مومند دیوان ص ۱۸۶

خونکات

۴- په دې مقام کېنې څو نکاتو ته توجه په کار ده هغه دا چې:

الف: په ﴿ مَا تَتْلُوا الشَّيْطَانُ عَلَىٰ مُلْكٍ سَلِيمٍ ﴾ کېنې د "ما" توری د هغو غیبي خبرونو څخه کنایې دی کوم به چې جنې شیطانانو پرېستو ته په غوږ نیولو سره ترلاسه کول او بیا به یې خپل انسي شیطانانو ته ور رسول چې هغوی به ورسره زښت ډېر دروغ ضمیمه کول ترڅو ورباندې عوام تېر باسي.

په همدې ارتباط **ان شاء الله** د [الحجر: ۱۷، ۱۸] ایت لاندې ښه پوره خبرنه راروانه ده.
ب: په همدغه عبارت کېنې د "تتْلُوا" کلمه د "تلاوة" لکه قراءه - څخه اشتقاقه شوې ده چې د لوستلو معنی ورکوي خو کله-کله د دروغو تړلو په معنی هم استعمالېږي^(۱)، چې په دې مقام کېنې همدغه معنی مراده ده.

ج: د ﴿ الشَّيْطَانُ ﴾ د کلمې څخه جنې او انسي دواړه ډوله شیطانان مطلب دي کومو ته چې په [الانعام: ۱۱۲] ایت کېنې اشاره شوې ده.

یعنې: یهودان دروغ وایي چې مونږ د خپل کتاب (تورات) څخه په غیر په بل شي باندې ایمان نه راوړو. او دا ځکه چې هر شی چې دهغوی د خواهشاتو سره برابر وي هر وروږ د همدغه شي اتباع او پیروي کوي که څه هم هغه شی ورته د مقربې پرېستې (جبرائیل عليه السلام) په لاس نه بلکې د شیطانانو په لاس رسېدلی وي، که څه هم هغه سوچه دروغ وي. لکه د شیطانانو خبرې چې د سلیمان عليه السلام په پاچاهۍ باندې یې ورتپلې چې سلیمان عليه السلام جادوگر او ساحر وه او په همدې بنیاد یې په پریانو او انسانانو باندې حکومت چلاوه.

د: په هغه وخت کېنې شیطانانو د غیبي علم دعوه کوله چې مونږ په غیبو باندې پوهېږو، دغه حکومت د ساحر کومک دی او بس.

و: که څه هم سلیمان عليه السلام د دغې افواه او دروغین خبر د مخنیوي دپاره ډېرې هلې ځلې کړې وې، حتی چې د سلیمان عليه السلام وفات هم الله تعالی په هغوی باندې ښه قوي دلیل وگرځاوه چې د یو کاله پورې ورباندې پریان او شیطانان خبر نه شوه لکه چې په [سبا: ۱۴] ایت کېنې ورته اشاره شوې ده، مگر هغوی خپلو دروغینو خبرو ته ادامه ورکړه او خپله دروغینه دعوه یې په خپلو مخلصو شاگردانو کېنې ژوندۍ وساتله.

ز: که څوک وایي چې: د ذکر شوي بیان په بنیاد په کار وه چې د ﴿ وَمَا كَفَرَ سُلَيْمَانُ ﴾ په عوض **وَمَا سَخَّرَ سُلَيْمَانُ** نازل شوی وی؟!

مونږ وایو **والله** تعالی اعلم چې دا د دې دپاره ترڅو خلکو ته ورڅرگنده کړي چې که بالفرض

سليمان عليه السلام ساحر وی او خپل خان يې په دروغو پیغمبر تراشلی وی نو هر ورو به کافر وی. دا د یو پلوه، او د بله پلوه په نازل شوي عبارت کښې لاندې مطلبونو ته هم اشاره ده: اول: ترڅو د هغه اعتراض مخه ونیوله شي کوم چې د یهودانو د پلوه نبي کریم ﷺ ته متوجه کېده هغه دا چې محمد ﷺ پیغمبر نه دی که نه نو سليمان عليه السلام به يې د پیغمبرانو په جمله کښې نه وی شمېرلی هغه خو یو ساحر سپری وه.

د جواب حاصل يې داسې راخبري چې: که بالفرض سليمان عليه السلام ساحر وی نو په دغه وخت کښې به هیڅ مسلمان نه وی بلکې کافر به وی چې دغه لقب تاسو هم نه ورکوی. دوهم: یهودانو غوښتل چې سليمان عليه السلام ته د ساحریت په اثبات سره په خلکو کښې سحر او جادو ته مقبولیت حاصل کړي او په خلکو باندې يې تاثیرات قبول کړي. دهمدې کبله ذکر شوي عبارت په تعقیب د ﴿يُعَلِّمُونَ النَّاسَ﴾ جمله هم نازله شوه. یعنې هغوی څکه سليمان عليه السلام ته د ساحر لقب ورکوي ترڅو د سحر دپاره طرفداران او شاگردان موندل کړي.

خو د ﴿وَمَا كَفَرَ سُلَيْمَنُ﴾ د عبارت په نزول سره د دغه غرض مخه ونیوله شوه چې سحر او جادو د سليمان عليه السلام په ارتباط عین کفر دی حال دا چې هغوی دغه لقب نه ورکوي. ج: په ﴿وَمَا أُنْزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ﴾ کښې د "مَا" توری د سحر او جادو څخه کنایې دی.

که څه هم د اکثر و مفسرینو کرامو په نزد ذکر شوی توری په ﴿يُعَلِّمُونَ النَّاسَ السِّحْرَ﴾ کښې د ﴿السِّحْرِ﴾ په کلمه باندې عطف دی^(۱)، مگر مونږ ته بهتره برېښي چې دغه توری به په ﴿مَا تَتْلُوا﴾ کښې د "مَا" په توري باندې عطف وي.

دا د یو پلوه، او د بله پلوه په همدغه عبارت کښې د ﴿الْمَلَكَيْنِ﴾ کلمه د دوه وو پرېستو څخه عبارت ده په کومو باندې چې جادو او سحر نازل شوی وه^(۲). ط: که څوک وایي چې: په دې کښې څه حکمت دی چې په دوه وو پرېستو باندې د الله ﷻ د پلوه جادو (سحر) نازل کړی شو؟

مونږ وایو چې: څرنگه چې هغه جادو او سحر د ادریس عليه السلام په زمانه کښې^(۳) زېږت وېر عمومیت ترلاسه کړ او په خلکو کښې خور شو د کوم بنیاد چې د سليمان عليه السلام په زمانه کښې جني او انسي شیطانانو ایښی وه حتی چې عوامو د معجزې او جادو ترمنځ فرق نه شو خپلولی. نو الله ﷻ ذکرې شوې دواړه پرېستې د اسمانه رابښکته کړې او جادو يې ورباندې ورنازل کړ، ترڅو د یو پلوه خلک د معجزې او جادو فرق وکړي شي او د بله پلوه خلک امتحان کړي شي چې

(۱) المحرر الوجيز ج ۱ ص ۳۰۷

(۲) تفسیر البغوي ج ۱ ص ۹۹

(۳) تفسیر الخازن ج ۱ ص ۱۶۹

په سحر باندې عمل کوي او که نه^۱:

یعنې: یهودانو برسېره د شیطانانو په جادو باندې د هغه جادو او سحر پیروي هم خپله کړه کوم چې په دوه وو پرېستو باندې نازل کړی شوی وه.

ي: که څوک وايي چې: په دې کښې څه حکمت دی چې د ذکر شوي مطلب د بیان په ارتباط د ﴿بَابِلَ هَارُوتَ وَمَارُوتَ﴾ کلمات هم نازل کړی شوه حال دا چې د دغو کلماتو د نزول څخه په غیر هم مطلب ترلاسه کېده؟

مونږ وايو: والله څڅه اعلم چې:

اول: یهودان په ځمکه کښې بلکې د "بابل" ښار غوندې په گڼ نفوسه ښار کښې د پرېستو د پلوه هغه جادو زده کوي او قبلوي کوم چې د هغوی د خواهشاتو سره برابر وي. حال دا چې د پرېستو اصل مکن اسمان دی.

که نه نو وخت کښې هغوی ته ډېره اسانه بهانه په لاس ورتله چې دغه دواړه پرېستې نه دي مونږ ترې جادو نه زده کوو.

دوهم: هغوی خپل خواهشات د نااشنا پرېستو (هاروت او ماروت) د پلوه هم قبلوي او عمل ورباندې کوي.

که بالفرض د هاروت ﴿هَارُوتَ﴾ او ماروت ﴿مَارُوتَ﴾ په عوض ورته جبرائیل ﴿جِبْرَائِيلَ﴾ د سحر او جادو ښودانه کړې وی نو سمدستي به یې قبوله کړې وی او ضرور به یې دا خبره هېره کړې وی چې مونږ ورسره دښمني لرو.

یا: که څوک وايي چې: هغه جادو کوم چې شیطانانو رواج کړی وه د هغه جادو سره په کوم سره چې هاروت ﴿هَارُوتَ﴾ او ماروت ﴿مَارُوتَ﴾ د اسمانه رابښکته شوي وه څه فرق درلود؟

مونږ وايو چې: که څه هم د جادو دغو دواړو ډولونو په ماهیت کښې فرق نه درلود چې دواړو د پټو اسبابو په بنیاد صورت نیوه حال دا چې معجزه د اسبابو په بنیاد صورت نه نیسي.

مگر په ښودانه کښې یې فرق وه هغه دا چې د شیطانانو جادو ښودانه د فساد اچولو دپاره وه، د همدې کبله یې ورته خلک ترغیبول چې سلیمان ﴿سُلَيْمَانَ﴾ د جادو په زور حکومت چلولی دی چې څوارق

یې معجزات نه وه بلکې د جادو اثرات وه، نو تاسو هم جادو زده کړئ او عمل ورباندې وکړئ چې گټه ترې اوچته کړئ.

نو هغوی به ترې د همدغه غرض په بنیاد زده کړه کوله. همدې مطلب ته الله ﴿اللَّهُ﴾ اشاره کړې ده چې: ﴿وَيَتَعَلَّمُونَ مَا يَضُرُّهُمْ وَلَا يَنْفَعُهُمْ﴾ یعنې: هغوی د جنې او انسي شیطانانو څخه هغه شی زده

کړ کوم به چې ورته په ضرر تمامېده او په گټه به ورته نه تمامېده، چې تر نن ورځې پورې لگیا دي همدغه خط السیر تعقیبوي.

یا په بل عبارت هغوی د جادو د زده کړې څخه دنیاوي ناچیزه متاع په نظر کښې نیولې وه او د آخرت گټې یې د نظره غورځولې وې. او نن ورځ هم فقط په دنیاوي گټو او خواهشاتو پسې تاند وهي او بس.

خو د هاروت عنه او ماروت عنه جادوښودنه د اصلاح په غرض وه چې څوک په معجزې باندې د جادوگومان ونه کړي.

د همدې کبله دوی دواړو عليهما السلام به خپل هر یو شاگرد ترهیب او په ﴿ فَلَا تَكْفُرْ ﴾ جادو وپېژنه خو عمل ورباندې مه کوه، هسې نه چې د کفر غوره کوونکي وگرځي.

یې: که څوک وایي چې: ایا د جادو زده کول کفر دی چې هغوی دواړو هر یو شاگرد په ﴿ فَلَا تَكْفُرْ ﴾ سره مخاطب گرځاوه؟

مونږ وایو چې: لکه چې سود پېژاندل یو شی دی او سود ته عملي صورت ورکول بل شی دی، همدارنگه د جادو پېژاندل جائز دي خو په ځینو ډولونو باندې یې عمل کول کفر دی ^(۱)، چې جادو ډېر ډولونه لري ^(۲).

یې: که څوک وایي چې: دا وقوعي امکان لري چې عوام خلک د پربښتو څخه څه شی زده کړي او شاگردان ورته جوړ شي؟

مونږ وایو چې: دا کار ممکن دی خو هله چې استاذه پربښته د بنیاد په څېره وگرځوله شي. همدې مطلب ته الله ﷻ داسې اشاره کړې ده چې: ﴿ وَلَوْ جَعَلْنَاهُ مَلَكًا لَّجَعَلْنَاهُ رَجُلًا ﴾ [الأنعام: ۹] یعنې: که بالفرض مونږ خپل استول شوی پربښته گرځولې وی نو ضرور به مو سپری (د سپري په څېره) گرځولې وی.

ید: د ذکر و شوو توضیحاتو څخه څرگنده شوه چې جادو په دنیا کښې د دوه وو منابعو څخه نشته کړی دی هغه دا:

اول: یو د هاروت عنه او ماروت عنه د پلوه چې بنیاد یې په اصلاح ایښودلی شوی وه. دوهم: بل د جنی او انسی شیطانانو د پلوه چې بنیاد یې په فساد باندې ایښودل شوی دی. دا د یو پلوه، او د بله پلوه یهودانو په هره زمانه کښې په جادوگرۍ کښې زیات مهارتونه درلودلي دي او د جادو په تعميل کښې یې هم هیڅکله سستي نه ده کړې حتی چې د نبی کریم ﷺ په مسحور گرځولو باندې یې هم صرفه نه ده کړې لکه چې د [البقرة: ۸۷] ایت لاندې ورباندې رڼا اچولې شوې ده، والحمد لله ﷻ.

همدې مطلب ته الله ﷻ اشاره کړې ده چې: ﴿ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ ﴾، یعنې هغوی به د پربښتو توصیه په نظر کښې نه نیوه او جادو به یې په عمل کښې پیاده

(۱) نظم الدرر ج ۱ ص ۲۰۷
(۲) الباب فی علوم الکتاب ج ۲ ص ۳۳۱: تفسیر ابی السعود ج ۱ ص ۱۳۷: التفسیر الکبیر ج ۳ ص ۲۰۶-۲۱۴
Downloaded: bawarketabtoon.com

کاوه حتی چي په همدغه جادو سره به يې د مېرمنې او خاوند ترمنځ تفرقه اچوله او د نياوي ناچيزه مناع به يې ترلاسه کوله.

په ۱۰ و ما هم بضارین به من احو إلا بإذن الله ۱۱ کښې د "إذن" کلمه د اجازې او رخصت (عدم ممانعت) معنی ورکوي خو په دې مقام کښې يې الله ﷻ ته اضافت شوی دی نو د الله ﷻ اراده او قضاء ترې مرادېږي ۱۲. يعنې هغوی په جادو سره هېچا ته ضرر رسوونکي نه شوه جوړېدلی مګر د الله ﷻ په ارادې سره. یا په بل عبارت جادو د مرضونو څخه یو مرض دی چې د الله ﷻ د ارادې څخه به غیر ورباندې هېڅوک چاته ضرر نه شي رسولی.

یو په دې مقام کښې ځینو مفسرینو کرامو ۱۳ د هاروت ۱۴ او ماروت ۱۵ په ارتباط یوه قصه لیکلې ده چې د دغو دواړو پېښو په جنایتکاری باندې دلالت کوي، حال دا چې د ټولو پېښو په هکله الله ﷻ فرمایلي دي چې ﴿تَخَافُونَ رَبَّهُمْ مِنْ قَوْلِهِمْ وَيَفْعَلُونَ مَا يُؤْمَرُونَ﴾ [النحل: ۵۰] يعنې پېښې د خپل رب ﷻ څخه راپېږي چې په دوی باندې يې "قدرت" دپاسه دی او دوی هغه کار کوي په کوم باندې چې ورته (د خپل رب ﷻ) د پلوه امر وکړی شي.

دغه قصه د بني اسرائيلو د دروغینو قيصو څخه یوه قصه ده چې حقیقت او واقعیت نه لري ۱۶. نو مونږ څکه په تفسیر کښې د نظر لاندې ونه نیوه.

بزرګه څوک وايي چې ذکره شوې قصه د احادیثو په ځینو کتابونو کښې ۱۷ نبي کریم ﷺ نه په سند سره مرفوعه ګرځولې شوې ده، نو ایا هغې ته د دروغینې قيصې لقب ورکول صحت لري؟

مونږ وايو چې دغه قصه اصلاً کعب الاحبار ۱۸ پورې موقوفه ده چې د بني اسرائيلو په کتابونو کښې لیکلې شوې ده خو راویان خطا شوې دي او مرفوعه يې ګرځولې ده ۱۹.

بیچ که څوک وايي چې ﴿وَلَقَدْ عَلَّمُوا لَمْ يَشْتَرْنَهُ مَالَهُ فِي الْآخِرَةِ مِنْ خَلْقٍ وَلَفْسٍ مَا شَرَوْا بِهِ أَنْفُسَهُمْ﴾ ۲۰ څخه څرګندېږي چې يهودان د نياوي منافعو دپاره د جادو په سزا باندې په يقين سره پوهېده چې هغوی ته په آخرت کښې برخه نشته او په کوم شي باندې چې هغوی خپل ځانونه خرڅ کړي دي هغه ډېر بد شی دی او ډېره بده سزا ده؛ خو په عين ایت کښې د ﴿لَوْ كَانُوا يَعْلَمُونَ﴾ ۲۱ د جملې څخه فهمېږي چې هغوی د خپلې ګرځندارې په قباحت باندې نه پوهېده، که بالفرض په قباحت باندې يې پوهېدی خپل خط السیر ته به يې ادامه نه وی ورکړې؟

مونږ وايو چې د دغه سوال د جوابولو دپاره ځینو مفسرینو کرامو متعدد جوابونه کړي دي ۲۲.

۱. مفردات الراغب ص ۱۰ تفسیر الطبري ج ۱ ص ۴۴۲
 ۲. زاد المسیر ج ۱ ص ۱۰۶ تفسیر المعوي ج ۱ ص ۱۰۰
 ۳. الامم والایمان والعمود والحدود ص ۱۶۹ تفسیر ص ۱۶۹
 ۴. منه احمد بن حنبل ج ۲ ص ۲۹۵
 ۵. تفسیر ابن کثیر ج ۱ ص ۱۳۸
 ۶. روح المعانی ج ۱ ص ۳۴۶

خو مونږ ته هغه جواب غوره برهښي کوم چې د وروستني متصل ایت ﴿ وَلَوْ أَنَّهُمْ ءَامَنُوا وَاتَّقَوْا لَمَثُوبَةٌ مِّنْ عِندِ اللَّهِ خَيْرٌ ﴾ څخه څرگندېږي هغه دا چې که هغوی د خپل علم په مقتضی عمل کړی وی او په بې بنیاده آرزوگانو باندې یې اعتماد نه وی کړی چې ایمان یې راوړی وی او تقوی یې خپله کړې وی نو په ذکر شوي خط السیر باندې به کلک نه وی پاتې شوي.

د همدې کبله په ﴿ صُمُّ بُكْمٌ عُمَى ﴾ [البقرة: ۱۸] ایت کښې منافقانو ته د کڼو او ګونګانو او هم د ړندو لقبونه ورکړي شوي دي چې هغوی د خپلو حواسو څخه د حق په پېژاندلو کښې استفاده نه ده کړې، نو داسې ګڼل شوي دي لکه چې هیڅ حواس ونه لري.

﴿ يَتَأْتِيهَا الَّذِينَ ءَامَنُوا لَا تَقُولُوا رَاعِنَا وَقُولُوا آنظُرْنَا وَاسْمَعُوا وَلِلْكَافِرِينَ عَذَابٌ أَلِيمٌ ﴾ مَا يَوَدُّ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ أَنْ يُنَزَّلَ عَلَيْكُمْ

مِنْ خَيْرٍ مِّنْ رَبِّكُمْ وَاللَّهُ يَخْتَصُّ بِرَحْمَتِهِ مَن يَشَاءُ وَاللَّهُ ذُو الْفَضْلِ الْعَظِيمِ ﴿۱۰۴﴾

[۱۰۴] ای هغو کسانو کومو چې ایمان راوړی دی! تاسو د (ایمان په زور خپل پیغمبر ﷺ ته) د

“رَاعِنَا” کلمه مه وایاست (چې زموږ رعایت وکړه).
 او تاسو (ورته د همدغې کلمې په ځای) د “آنظُرْنَا” کلمه وایاست (چې مونږ ته ګوره)، او تاسو (خپل پیغمبر ﷺ ته) ښه غوږ ونیسئ (او خبرې یې په دقت سره واورئ ترڅو د دغې کلمې ویلو ته هم اړتیا پاتې نه شي).

او (دا ځکه چې) د کفارو دپاره دردناک عذاب دی (دوی ترې بده استفاده کوي).
 [۱۰۵] هغه کسان نه خوښوي کومو چې کفر غوره کړی دی (نه) د اهل الکتابو څخه او نه د مشرکانو څخه چې په تاسو باندې د خپل رب ﷻ د پلوه څه خیر (ایتونه) درنازل کړي شي.
 حال دا چې الله ﷻ په خپل رحمت (فضل) سره هغه څوک مختص ګرځوي چا ته چې یې اراده وشي او الله ﷻ د ډېر لوی فضل خاوند دی (چې هغوی دغه لوی فضل نه شي وړوکی کولی).

ارتباط او شان نزول

په وړاندېنيو ایتونو کښې د جادو (سحر) په شمول د یهودانو د هغو قبایحو ذکر نازل شوی وه کومو چې د هغوی په اسلافو (پخوانیو) پورې اړه درلوده، او په دې ایتونو کښې یې د هغو قبایحو ذکر ته اشاره کېږي کوم چې په موجوده وو (ژونديو) یهودانو پورې ارتباط لري، لکه د دوه مخو کلماتو استعمال او داسې نور.

څرنگه چې د نبي کریم ﷺ په مجالسو کښې به صحابه وو کرامو ﷺ د “رَاعِنَا” کلمه استعمالوله چې وضاحت یې “إِنْ شَاءَ اللَّهُ ﷻ” راروان دی، خو یهودانو د دغې کلمې څخه داسې معنی اراده کوله

چې د نبي کریم ﷺ توهین او کنخل پکښې نغبتې، وه نو الله ﷻ دغه ایتونه نازل کړه^(۱) چې خلاصه یې داسې راخېږي:

د مطلب خلاصه

- یعنې: ای پیغمبره! د الله ﷻ د پلوه مؤمنان مخاطب کړه او ورته ووايه چې:
- ۱- ای مؤمنانو! تاسو د خپل ایمان په زور خپل ځانونه اداره کړئ او د نبي کریم ﷺ په مجالس کې داسې کلمات مه استعمالوئ د کومو څخه چې یهودان بده استفاده کوي. یا په بل عبارت: تاسو د "رَایِئَا" په کلمه باندې تلفظ مه کوئ چې "زمونږ سره څه مراعات وکړه، ترڅو په خبره باندې ښه پوه شو." او دا ځکه چې یهودان ستاسو په تلفظ باندې استدلال کوي او د ذکرې شوې کلمې په تلفظ سره نبي کریم ﷺ ته توهین آمېزه کلمات اوري.
 - ۲- تاسو د ذکرې شوې کلمې (رَایِئَا) په عوض په "انظُرْنَا" سره خپل پیغمبر مخاطب کړئ چې "مونږ ته وگوره ترڅو ستا ارشادات په دقت سره زده کړو." په دې باندې علاوه تاسو د خپل پیغمبر خبرې ته د ابتداء څخه ښه متوجه اوسئ ترڅو د "انظُرْنَا" کلمې ویلو ته هم اړتیا پاتې نه شي.
 - ۳- کفار د موقع څخه استفاده اوچتوي او په حیلو سره د الله ﷻ پیغمبر ﷺ توهینوي نو تاسو ورته متوجه اوسئ او داسې موقع ورته مه برابرئ چې هغوی ترې خپل مطلب ته ورسېږي، د هغوی دپاره عند الله دردناک عذاب دی چې هر ورو به ورسره مخامخ کړی شي.
 - ۴- ای مؤمنانو! هغو کسانو چې کفر غوره کړی دی برابرې خبره ده چې اهل الکتاب دي او که مشرکان دي یا بله کفري ډله ده، دا خبره نه خوښوي چې په تاسو باندې د خپل رب ﷻ د پلوه څه خیر او گټور مطلب درنازل کړی شي او درته وحې کړی شي.
 - یا په بل عبارت: هغوی ډېر خپه دي چې په تاسو باندې روزمره قرآن کریم درنازلېږي چې ستاسو د دنیا او آخرت منافع او ارشادات پکښې مندرج دي او د استمرار په توگه تاسو په هغو پلانونو او دسانسو باندې پکښې خبرول کېږئ کوم چې د کفارو د پلوه په نظر کېښې نیول کېږي.
 - ۵- که څه هم کفار نه خوښوي چې په تاسو باندې کوم خیر درنازل کړی شي مگر الله ﷻ په خپل فضل سره هغه چا ته اختصاص ورکوي کوم ته یې چې اراده وشي نو د هغوی خوښي او ناخوښي هیڅکله موثره نه شي واقع کېدلی.
 - په دې باندې علاوه الله ﷻ د ډېر لوی فضل خاوند دی چې هیڅوک یې په خپلو ځانونو پورې مختص نه شي گرځولی لکه چې اهل الکتاب په خپلو ځانونو پورې د نبوت د سلسلې اختصاص خوښوي بلکې اختصاص ورکوي.

توضیحات

۱۔ بِرَبِّهَا أَلْبَسَ : اَمَّنُوا ۚ کلمات په قرآن کریم کښې تقریباً اته انیا (۸۸)، ځله نازل شوي دي چې اول ځل يې په همدغو ايتونو کښې نزول موندلی د دغو کلماتو په نزول سره دې ته اشاره ده چې شرعي احکام د ايمان په زور په عمل کښې پياده گرځېدلی شي او بس نو څومره چې ايمان کمزوری کېږي په همدې اندازه به په تعميل کښې خنډونه صورت نیسي.

"رَاعِيًا" څه معنی؟

۲۔ په لَا تَقُولُوا رَاعِيًا ۚ کښې مؤمنان مکلف گرځولي شوي وه چې تاسو ذکره شوې کلمه د نبي کریم ﷺ په حضور کښې مه استعمالوئ ترڅو ترې يهودان بده گټه اوچته نه کړي چې د کنځلو فرصت لاس ته ورشي، بلکې تاسو داسې کلمه استعماله کړئ چې د هغوی دسيسه پکښې ځای ونه شي نيولی هغه دا چې تاسو خپل پیغمبر په أَنْظَرْنَا ۚ سره مخاطب گرځوئ کومه چې دوه معناوې لري يوه دا چې مونږ ته گوره، او بله دا چې زمونږ حالت په نظر کښې ونيسه ترڅو مونږ ستا ارشادات حفظ کړی شو.

دا د يو پلوه، او د بله پلوه د يهودانو په نزد د "رَاعِيًا" کلمه د لاندې وجوهو د کبله په کنځلو باندې مشتمله ده:

الف: د هغوی په لغت کښې د "رَاعِيَنُو" کلمې د شرير معنی ورکوله^(۱) نو هغوی به په ذکرې شوې کلمې باندې خپلې ژبې اړولې. تا به ويل چې هغوی "رَاعِيًا" وايي حال دا چې هغوی به "رَاعِيَنُو" ويل چې ای شريره!

ب: هغوی به ذکره شوې کلمه په اړولو ژبو سره تلفظ کوله لکه چې "رَاعِيًا" وايي حال دا چې هغوی به "رَاعِيَنُو" ويل چې: ای زمونږ شپونکيه! چې په هوښیاری کښې زمونږ شپونکي ته هم نه شې رسېدلی^(۲).

ج: هغوی به ذکره شوې کلمه د "رَعُونَةُ" څخه گڼله چې د بې عقلۍ معنی ورکوي او الف يې پکښې د نداء دپاره ګانه چې ای احمقه! ای بې عقله!^(۳)، حال دا چې دغه کلمه د "مراعاة" څخه اشتقاقه شوې ده چې د مراقبت او څارنې معنی ورکوي^(۴).

هېر مونه شي!

۲۔ نبي کریم ﷺ په فصاحت او بلاغت کښې د هر چا څخه وړاندې وه او انس بن مالک ؓ وايي

(۱) تفسير المراشي ج ۱ ص ۱۸۴

(۲) البحر المحيط ج ۱ ص ۵۴۳

(۳) روح المعاني ج ۱ ص ۲۴۹

(۴) مفردات الراغب ص ۲۰۳

چې «كَانَ رَسُولُ اللَّهِ ﷺ يُعِيدُ الْكَلِمَةَ ثَلَاثًا لِنَقْلِ عَنْهُ»^۱ یعنی د الله ﷻ پیغمبر ﷺ وه چې (مهمې کلمې) به یې درې کرته اعاده کولې (تکرارولې) ترڅو ترې بندې کړی شي (ترې زده کړی شي) په دې باندې علاوه عائشه (أُمُ الْمُؤْمِنِينَ) په یوه حدیث کښې وایي چې «إِنَّ رَسُولَ اللَّهِ ﷺ لَمْ يَكُنْ يَرْوِ الْحَدِيثَ كَرْدَكُمُ»^۲ یعنی د الله ﷻ پیغمبر نه وه چې خپلې خبرې یې ستاسو د خبرو شان زنځیر کولې (چې فرجه به پکښې نه وه).

همدارنگه کله به چې نبي کریم ﷺ خبرې کولې نو صحابه کرام ﷺ به ورته ډېر زیات منوج لکه چې البراء بن عازب ﷺ په یوه حدیث کښې وایي چې: «فَجَلَسَ وَجَلَسْنَا كَأَنَّا عَلَى رُءُوسِ الْأُطْرُفِ»^۳ یعنی: نو نبي کریم ﷺ کیناست او مونږ هم په داسې حال کښې کیناستو لکه چې یقیناً زموږ سره یو باندې مرغان ناست دي.

نو څه اړتیا نه وه چې صحابه وو کرامو ﷺ نبي کریم ﷺ ته د «رَأَيْنَا» کلمه اورولې وی، چې زموږ څه مراعات وکړه عجله مه کوه چې مونږ ستا خبره زده کړو. مگر مونږ ته داسې برېښي چې صحابه کرامو ﷺ به په دغې کلمې سره نبي کریم ﷺ د تکیه کلام په توګه مخاطب ګرځاوه لکه چې مونږ په پښتو کښې د تکیه کلام په توګه وایو چې: «ماته ګوره»^۴ والله ﷻ أعلم.

د ایت شریف ارشادات

۴- ذکر شوی ایت شریف ټولو مؤمنانو ته د قیامت د ورځې پورې په ډېرو مهمو ارشاداتو باندې مشتمل دی. د مثال په توګه:

الف: مونږ ته په کار دي چې نبي کریم ﷺ د «ډاکتر، فیلسوف، پروفیسر» او داسې نورو لقبونو سره یاد نه کړو کوم چې د بلې ژبې القاب دي او په شریعت کښې بنیاد نه لري. څه لري نه ده چې کفار د دغو القابو څخه استفاده وکړي او ووايي چې محمد ﷺ په کسب سره نبوت درجي ته اوچت شوی وه. لکه څنګه چې ذکر شوي القاب په کسب سره ترلاسه کېږي. ب: که مونږ په شرعي احکامو کښې د خپل اطمینان دپاره اسرار لټوو نو باید ووايو چې په دې کښې دا حکمت دی او په هغه کښې دا حکمت دی.

نه دا چې په دې حکم کښې دا فلسفه یا هغه فلسفه ده. او دا ځکه چې شرعي احکام د حکیم احکام دي نو حکمت لټونه پکښې په کار ده، نه د فیلسوف احکام چې فلسفه پکښې ولټوله شي. ج: مؤمنانو ته په کار دي چې د غریبانو په ډیمو کراسۍ باندې هم د حقانیت عقیده خپله نه کړي او دا ځکه چې ځینو علماوو کرامو پنځوس (۵۰) دلائل اقامه کړي دي چې ډیمو کراسي کفر دی.^۵

(۱) ج ۱ الترمذي ج ۲ ص ۲۰۵: شمائل الترمذي ص ۱۴

(۲) صحيح مسلم ج ۲ ص ۳۰۱

(۳) سنن ابن ماجه ص ۱۱۱

(۴) د مفتي علامه عبد المجيد الزعي تصنیف (د پوهنمل زاهدي احمدزي زیاره) ص ۴۸

البقرة (۲)

﴿ مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا أَوْ مِثْلَهَا أَلَمْ تَعْلَمْ أَنَّ اللَّهَ عَلَى كُلِّ شَيْءٍ قَدِيرٌ ﴾ (۱)
 ﴿ أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴾ (۲)
 ﴿ أَمْ تَرِيدُونَ أَنْ تَسْأَلُوا رَسُولَكُمْ كَمَا سَأَلَ مُوسَى مِنْ قَبْلُ
 وَمَنْ يَتَّبِدِلِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ ﴾ (۳)
 ﴿ وَكَثِيرٌ مِنْ أَهْلِ الْكِتَابِ لَوْ يَرُدُّونَكُمْ مِنْ بَعْدِ إِيمَانِكُمْ كُفَّارًا حَسَدًا مِنْ عِنْدِ أَنْفُسِهِمْ مِنْ بَعْدِ مَا تَبَيَّنَ لَهُمُ الْحَقُّ فَاعْفُوا وَاصْفَحُوا حَتَّى يَأْتِيَ اللَّهُ بِأَمْرِهِ إِنَّ اللَّهَ عَلَى كُلِّ شَيْءٍ قَدِيرٌ ﴾ (۴)
 ﴿ وَأَقِيمُوا الصَّلَاةَ وَآتُوا الزَّكَاةَ وَمَا تُقَدِّمُوا لِأَنْفُسِكُمْ مِنْ خَيْرٍ نَجِدُوهُ عِنْدَ اللَّهِ إِنَّ اللَّهَ بِمَا تَعْمَلُونَ بَصِيرٌ ﴾ (۵)

[۱۰۶] په دې شرط چې مونږ یو شی چې د ایت څخه عبارت دی منسوخ کړو یا یې (د اذهانو) څخه هیر کړو نو مونږ د هغه څخه په بهتر ایت یا د هغه په مثل ایت سره راتگ کوو.
 ایا ته نه پوهېږې؟ (بلکې پوهېږې چې) یقیناً الله ﷻ په هر شي باندې قدرت درلودونکی دی.
 [۱۰۷] ایا ته نه پوهېږې (بلکې پوهېږې چې) یقیناً الله ﷻ چې دی همدۀ ﷻ پورې د اسمانونو او ځمکو واکداري (اختصاص) لري.

او (ستاسو د عدم اطاعت په صورت کښې) تاسو ته د الله ﷻ څخه په غیر هیڅ دوست نشته او نه (تاسو ته) نصرت کوونکی شته (چې په شفاعت یا قوت سره نجات درکړي).

[۱۰۸] (ای مؤمنانو!) ایا تاسو اراده کوئ (چې د یهودانو په تحریک سره) د خپل پیغمبر ﷺ څخه داسې غوښتنې (او پوښتنې) وکړئ لکه څنگه چې (د هغوی دپلوه) لا پراندې د موسی ﷺ څخه غوښتلې شوې وې.

او هر څوک چې په ایمان سره (د خپل ځان دپاره) کفر عوض کړي نو یې شک هغه سمه لاره ورکړه (او په منحرفه لاره باندې روان شو).

[۱۰۹] (ای مؤمنانو!) د اهل الکتابو څخه ډېر کسان خوښوي ښو تاسو د خپل ایمان څخه وروسته (کفر ته) د کفارو په حیث ورواړوي.

(البته) د داسې حسد د کبله چې (څه بنیاد نه لري او) هغوی د خپلو ځانونو څخه د هغه وخت څخه وروسته نشته ورکړی دی چې حق ورته څرگند شوی دی (چې ستاسو سره دی).

نو تاسو (د هغوی څخه) عفو وکړئ او تر هغه پورې ترې مخونه واورئ چې الله ﷻ خپل (جهادي) امر راوړي (درنازل کړي).

يَقِينًا اَللهُ ﷻ په هر شي د قدرت خاوند دی (تاسو ته به د جهاد توان درکړي).
 [۱۱۰] او تاسو لمونځ ودرؤی او زکات ورکړئ (جهاد ته خاڼونه چمتو کړئ).
 او هر شي چې تاسو د خپلو خاڼو دپاره وړاندې ولېږئ چې د هر خير څخه عبارت دی هغه به د
 الله ﷻ په نزد موندنه کړئ.
 يَقِينًا اَللهُ ﷻ په هغو کړو وړو بېنا دی کومو ته چې تاسو عملي جامه وراغوندي.

ارتباط او د مطلب خلاصه

په وړاندېنيو ايتونو کېنې د "زاعماً" ويل منسوخ گرځولي شوي وه کوم چې په تقريری احاديثو
 سره په اثبات رسېدلي وه. او دلته په مطلقې نسخې باندې رڼا اچولې شوې ده.
 برسېره په دې، هلته د قرآن کریم په نزول باندې د کفارو ناخوښۍ ته اشاره شوې وه چې الله ﷻ
 خپل لوی فضل نازل کړ او پخواني کتابونه يې ورباندې منسوخ وگرځول او دلته د نسخې حکمتونو
 ته اشاره کېږي ترڅو ورباندې د هغه اعتراض مخه ونیوله شي د کوم څخه به چې کفارو د ايمان دنه
 راوړلو دپاره د پلمې او بهانې په توگه کار اخست هغه دا چې که چرته دا کتاب (قرآن کریم) په حقه
 په محمد ﷺ باندې نازل شوی وی نو په دې کېنې به نسخې صورت نه وی نيولی ځکه چې نسخه د
 کم علمی څخه نمايندگي کوي حال دا چې د الله ﷻ علم کامل دی او هم ازلي او ابدی دی.
 همدارنگه په دې ايتونو کېنې د يهودانو يوه بله دسيسه هم شننه کړې شوې ده. هغه دا چې
 هغوی به ځينې صحابه کرام ﷺ هڅول ترڅو نبي کریم ﷺ په تعنتي او بې گټو پوښتنو باندې مصروف
 کړي چې د دعوت په چلولو کېنې پاتې راشي او تورات ته د منسوخ کتاب لقب ورته کړي.
 نو حاصل يې داسې راخېږي:

ای پیغمبره! د ذکر و شوو مطالبو په تعقيب په خپل دعوتي اُمت باندې زمونږ د پلوه څه نور
 مطالب هم قرائت کړه. هغه دا چې:

۱- د يو شريعت يا يوه شرعي حکم نسخه کول د نبي کریم ﷺ کار نه دی، دا ټول زمونږ د پلوه د
 حکمتونو په بنياد او د بنديگانو د گټو په بنياد صورت نیسي. د مثال په توگه:
 الف: کله چې يو شرعي حکم يا يو قرآني ايت نسخه کړو او يا يې د خلکو د زړونو څخه هېر کړو
 نو په عوض کېنې يې د هغه څخه بهتر حکم يا ايت نازلوو، چې بنديگانو ته د دنيا او آخرت په گټه
 تمامېږي. او يا اقلأً د حکمتونو په بنياد د منسوخ حکم او ايت مثل نازلوو.

نو لنډه دا چې نسخه د کم علمی څخه نمايندگي نه کوي بلکې د علم په کمال باندې دلالت
 کوي چې د بنديگانو د هر حالت سره مطابق احکامو ته نزول ورکوي.
 ب: برسېره پردې الله ﷻ په هر شي باندې د کامل قدرت درلودونکی دی، توان يې درلود چې
 بنديگان يې په داسې ډول سره پيدا کړي وی چې د شرانعو او احکامو تبديل ته يې اړتيا نه درلودې
 خو دا ډول پيدا کول د حکمت غوښتنه وه.

ج په دې باندې علاوه ټول بندگان د الله ﷻ ملکیت دی نو څنگه یې چې خوښه شي همغسې
 احکام او شرائع ورنازلوي.
 ای بنده! ایا ته نه پوهېږې چې یقیناً د اسمانونو او ځمکو واکداري فقط په الله ﷻ پورې
 اختصاص لري او بس.
 ۲- ای بندگانوا! که تاسو د الله ﷻ حکم او شریعت ته غاړې کښېږدئ او انکار ترې وکړئ نو د
 ډېر سخت عذاب سره به مخامخ کړی شئ.
 په دغه وخت کېنې به د الله ﷻ څخه په غیر نه دوست ولرئ او نه نصرت کوونکي، چې په
 شفاعت او یا په زور سره نجات درکړي.
 ۳- ای مؤمنانو! ایا تاسو اراده لرئ چې د یهودانو په تحریک خپل پیغمبر ته داسې پوښتنې
 راجع کړئ لکه څنگه چې پخوا د یهودانو د پلوه موسیٰ ﷺ ته راجع کړی شوې وې؟
 هغوی غواړي چې په همدغه تحریک سره تاسو د خپلو ځانونو غوندې بې لارې کړي ترڅو تاسو
 د کفر په خپلولو سره خپل ایمان عوض او ضائع کړئ او د هغوی غوندې د شریعت عدم تعميل ته
 بهانې او پلمې وتراشي.
 حال دا چې هر څوک دغه کړنلاره خپله کړي نو هغوی خپل ایمان په کفر سره عوض کړ او په
 یقیني توګه یې سمه لاره ورکه کړه او په غلطه لاره باندې روان شوه.
 ۴- ای مؤمنانو! د اهل الکتابو اکثریت خوښوي چې تاسو بې لارې کړي او په هره دسیسه یې
 چې توان ورسېږي تاسو د ایمان د راوړلو څخه بهرته کفر ته واړوي او داسې مو گمراهان وگرځوي
 لکه څنگه چې هغوی گمراهان او بې لارې دي.
 هغوی دغه کړنلاره صرف د عناد او حسد د کبله خپله کړې ده، که نه نو هغوی ډېر ښه پوهېږي
 چې تاسو په حقه لاره باندې روان یاست. نو تاسو ته په کار دي چې څه خاصیتونه خپل کړئ ترڅو د
 هغوی د دسانسو څخه په امن کېنې پاتې شئ. هغه دا چې:
 الف: تاسو د هغوی سره ناندري مه وهي او خپل وختونه ورباندې مه ضائع کوئ او همدارنګه د
 هغوی په اذیتونو باندې صبر وکړئ او د انتقام هڅه مه خپلوئ.
 ب: البته تاسو دغه خاصیت ته تر هغې ادامه ورکړئ ترڅو چې الله ﷻ تاسو ته خپل امر درنازل
 کړي او د همدوی سره مو په جهاد سره مکلف وگرځوي.
 ج: تاسو خپل ځانونه کمزوري مه گڼئ: تاسو په هر وخت کېنې برلاسي یاست چې الله ﷻ ستاسو
 ملګری دی حال دا چې الله ﷻ په هر شي باندې د کامل قدرت درلودونکی دی.
 د: فعلاً تاسو د خپلو ځانونو اصلاح ته ډېر متوجه شئ نو لمونځونه ودرؤئ او زکاتونه ورکړئ
 په بدني عبادتونو او په مالي عبادتونو باندې کلک شئ.
 ملګري هر یو عبادت او نېک عمل چې تاسو د خپلو ځانونو دپاره ورباندې ولېږئ هغه به هیڅکله
 د الله ﷻ په نزد ضائع نه کړی شي او هر وروسته به تاسو ورسره ملګري شئ او گټه به ترې اوچته کړئ.

ه: یقیناً الله څو ستاسو په ټولو کړو وړو باندې بینا دی او هر څه څاري نو تاسو ته په کار دي چې په ټولو خبره کارونو کې اخلاص وکړئ او د الله څخه وډار شئ.

توضیحات

۱- د څو ما نسخ من آية أو نسيها نات بخير منها أو مثلهاء کېنې لاندې نکاتو ته توجه په کار دي:
الف: په ذکر شوي عبارت کېنې د "ما" کلمه شرطیه ده او د "شيء" څخه کنایې ده چې په هر
آية کېنې په "آية" سره تفسیر شوې ده.

ب: که څه هم د څو آية څو کلمه دلته ځینو علماوو کرامو په معجزې او خارق العاده سره تفسیر کړې ده^(۱)، مگر د مقام غوښتنه دا ده چې دغه کلمه په قرآني ایت یا شرعي حکم سره تعبیر کړې شي.
ج: د څو نسخ څو کلمه د "نسخ" لکه "ضرب" څخه اشتقاقه شوې ده چې په لغت کېنې په یوه شېره د بل شي د محوه کولو معنی ورکوي چې هغه شی د دې شي په ځای ودرېږي، لکه چې زوړوالی ځواني د منځه وړي او په ځای یې ودرېږي^(۲).

خو "نسخ" په شریعت کېنې د دې دپاره وضعه شوې ده چې د یوه شرعي حکم د انتها، موده یا کړې شي^(۳)، یا په بل عبارت چې د شارع د پلوه سابق شرعي حکم ته په سابق حیثیت سره انتها ورکړې شي، که څه هم من کل الوجوه د منځه محوه نه کړې شي.
د: د همدغه شرعي تعریف د قیوداتو څه وضاحت دا دی:

اول: د شرعي حکم نسخه کول په شارع پورې اختصاص لري نو د نبي کریم ﷺ په وفات سره دې قطع شوې ده او د نسخې دروازه تړلې شوې ده.

دوهم: د نبي کریم ﷺ په حیات کېنې صرف په شرعي احکامو کېنې نسخې تحقق موندلی دی او بس، چې په قصصو او اخباراتو کېنې نسخه د تکذیب معنی ورکوي. ته به وایي چې سابقه قصه او سابق خبر دروغ وه.

درېم: همدارنگه نسخې په شرعي عملي احکامو کېنې صورت نیولی دی او په عقیدوي احکامو کېنې یې هیڅکله تحقق نه دی موندلی، د همدې کبله د ټولو پیغمبرانو شریعتونه په عقیدوې احکامو کېنې متحد دي او هیڅ تفاوت پکېنې نشته.

ه: د ایت او حدیث په لحاظ نسخه لاندې ډولونه درلودلی شي:

اول: چې یو ایت په بل ایت سره نسخه شي، لکه چې په [التوبة: ۵] ایت سره هغه ټول ایتونه منسوخ گرځولي شوي دي په کومو کېنې چې مؤمنان د وسلوال جهاد څخه منعه کړې شوې ده.

(۱) تفسیر المنارج ۱ ص ۴۱۶

(۲) تفسیر ابن کثیر ج ۱ ص ۱۴۹: تفسیر البغوي ج ۱ ص ۱۰۳

(۳) مفردات الراغب ص ۵۱۱

(۴) احکام القرآن للعصام ج ۱ ص ۵۹

البقرة (۲)

دوهم نسخہ د یوه حدیث په بل حدیث سره لکه چې نبی کریم ﷺ په یوه حدیث کښې ناسخ او منسوخ دواړو ته اشاره کړې ده چې: «كُنْتُ نَهَيْتُكُمْ عَنْ زِيَارَةِ الْقُبُورِ فَزُورُوهَا»^(۱) یعنی: ما تاسو د قبرونو د زیارت کولو څخه منعه کړې وئ، نو (اوس تاسو ته اجازه ده) د قبرونو زیارت وکړئ.

درېم په [البقرة: ۱۸۰] ایت سره په مؤمنانو باندې وصیت کول فرض کړی شوي وه، خو د میراث د ایتونو په نزول سره د وصیت فرضیت د استحباب رتبې ته راښکته کړی شو.

اما وارثانو ته وصیت کول د نبی کریم ﷺ د پلوه بالکل منسوخ وگرځول شو چې: «إِنَّ اللَّهَ قَدْ أَنْطَى كُلَّ ذِي حَقٍّ حَقَّهُ فَلَا وَصِيَّةَ لِبُورِثٍ»^(۲) یعنی: یقیناً الله ﷻ د حق هر خاوند ته خپل حق ورکړی دی، نو بالکل د وارث دپاره وصیت نشته (او که چا ورته وکړ هغه لغوه او باطل دی).

څلورم نسخہ د حدیث په ایت سره لکه چې د هجرت په اولنیو وختونو کښې دڅو میاشتو دپاره د لمانځه قبله د نبی کریم ﷺ د پلوه بیت المقدس قبله ګرځولې شوې وه خو د [البقرة: ۱۴۲-۱۵۰] ایتونو سره دغه حکم منسوخ وگرځولی شو او کعبه شریفه د قبلې په حیث وټاکله شوه.

و: د قرآن کریم د ایتونو په ملحوظ نسخه په لاندې ډولونو سره تحقق موندلی شي:
اول: چې شرعي حکم منسوخ ګرځولی شوی وي خو هغه ایت چې په همدغه حکم باندې دلالت کوي په خپل حال پریښودلی شوی وي چې د لمانځه د قرائت فرضیت ورباندې اداء کېږي او په قرآن کریم کښې په عثمانی لیکنه کښې هم شامل وي. لکه چې د [البقرة: ۲۴۰] ایت سره د هغې زنانه عدت یو کال فرض کړی شوی وه د کومې چې مېړه (خاوند) وفات شي. خو همدغه عدت د [البقرة: ۲۳۴] ایت سره څلورو میاشتو او لسو ورځو ته راټیټ کړی شوی دی حال دا چې منسوخ ایت د قرآن کریم یو جزء دی او د مصحف څخه نه دی غورځولی شوی، دغسې ایت ته د منسوخ الحکم لقب ورکولی کېږي.

دوهم: چې حکم په خپل ځای پاتې وي خو دلالت کوونکی ایت منسوخ التلاوة ګرځولی شوی وي. لکه د «الشَّيْخُ وَالشَّيْخَةُ إِذَا زَنَّا فَاَرْجُمُوهُمَا»^(۳) یعنی: کله چې واده والا سړی او واده والا ښځه زنا وکړي نو تاسو دغه دواړه رجم کړئ (په کاهو سره یې قتل کړئ).

د دغه ایت حکم باقی دی چې نبی کریم ﷺ او خلفاوو راشدینو ورباندې عمل کړی دی خو ایت شریف د تلاوة څخه غورځولی شوی دی او د لمانځه د قرائت فرضیت ورباندې نه اداء کېږي.

د همدغه ایت په هکله امیر المؤمنین عمر ؓ ویلي دي چې: «لَوْ أَنَا أَنْ يَقُولَ: زَادَ عُمَرُ بْنُ الْخَطَّابِ لِي كِتَابَ اللَّهِ تَعَالَى لَكُنْتُ بِهَا»^(۴) یعنی: که چرته د دې خبرې ډار نه وی چې کوم ویونکی به ووايي چې:

(۱) معجم مسلم ج ۱ ص ۳۱۴

(۲) سنن ابی داود ج ۲ ص ۴۰

(۳) سنن ابن ماجه ص ۱۸۳

(۴) موطا الامام مالک ص ۵۳۶

عمر بن الخطاب په کتاب الله (قرآن کریم) کښې زیادت وکړ، نو ما به دغه ایت په مصحفونو کښې لیکلې وي (دغه ایت به مونږ قرائت کاوه).

همدغه مضمون ته د احادیثو په ځینو نورو کتابونو کښې هم اشاره شوې ده^(۱).
درېم: چې شرعي حکم او دلالت کوونکی ایت دواړه منسوخ گرځولي شوي وي او د لوستونکو د اذهانو څخه هېر کړی شوي وي چې دغه ډول ته په ۱۰ نښه ۱۰ کلمې سره اشاره کړې شوې ده.

په همدې ارتباط ابو موسیٰ الأشعري ۱۱ په یوه حدیث کښې ویلي دي چې: «وَإِنَّا كُنَّا نَقْرَأُ سُورَةَ كُنَّا نُشَيِّهَهَا فِي الطُّولِ وَالْبَدَّةِ بَرَاءَةً فَأَلْبَيْنَاهَا»^(۲) یعنې: او یقیناً مونږ وو چې په قرآن کریم کښې به مو داسې سورت قرائت کاوه چې په اوږدوالي او شدت کښې به مو د "براءة" د سورت غوندې ګاڼه، خو زما څخه هېر کړی شو (او نورو صحابه وو کرامو ۱۲ ته هم یاد پاتې نه شو).

ز: په ۱۳ بَخْتَرِ مَنَاهَا ۱۳ کښې د نسخې لاندې دوه وو صورتونو ته اشاره ده:

اول: چې ناسخ حکم د عمل په لحاظ د منسوخ حکم څخه خفیف وي چې د ناکامۍ احتمال پکښې لږ وي، لکه د هغې ښځې عدت د کومې چې خاوند وفات شوی وي چې لږ وړاندې یې د الله ښکېله په توفیق په (و- اول) توضیح کښې وضاحت تېر شو.

دوهم: چې ناسخ حکم د منسوخ حکم څخه په عمل کښې ثقیل وي خو د ثواب او اجر په لحاظ د هغه څخه خیر (بېتر) وي لکه د وسلوال جهاد فرضیت چې په (ه- اول) توضیح کښې ورته اشاره شوې ده، والحمد لله ښکېله.

ح: په ۱۴ أَوْ مِثْلَهَا ۱۴ کښې د نسخې هغه صورت ته اشاره کېږي په کوم کښې چې ناسخ او منسوخ دواړه حکمونه په عمل او ثواب کښې برابر وي خو د امتحان او نورو حکمتونو په بنیاد یې تحقق موندلی دی لکه د قبلې بدلون چې د الله ښکېله په توفیق په (ه- څلورم) کښې یې بیان تېر شو.
ط: که څوک د نسخې په هکله د ذکر و شوو وضاحتونو څخه اضافه وضاحتونه غواړي نو هیله ده چې ځینو نورو کتابونو ته مراجعه وکړي^(۳).

سوالونه او جوابونه

۲- په ۱۵ أَمْ تُرِيدُونَ أَنْ تَسْأَلُوا رَسُولَكُمْ ۱۵ الآیه کښې لاندې پوښتنې په ذهن کښې راپیدا کیدی شي:

الف: که څوک وایي چې: په ۱۶ أَمْ تُرِيدُونَ ۱۶ کښې په مستتر ضمیر سره څوک مخاطب گرځولي شوي دي؟

(۱) سنن ابی داود ج ۲ ص ۲۵۰

(۲) صحیح مسلم ج ۱ ص ۳۳۵

(۳) مناهل العرفان فی علوم القرآن ج ۲ ص ۱۹-۱۶۶

مونږ وايو چې ځينو مفسرينو کرامو په دغه ضمير سره مشرکان مخاطب گڼلي دي^(۱)، خو مونږ هغوی مخاطب گرځول په زړه پورې نه برېښي چې د وړاندې بېرته کلامونو سره هيڅ پيوند نه شي چې هغوی دلته هيڅ مطرح نه دي. او ځينې نور مفسرين کرام وايي چې دا خطاب يهودانو ته متوجه دی^(۲)، خو مونږ ته دغه نظر هم بې مزې برېښي. او دا ځکه چې: اول: دغه نظر د «رَسُولُكُمْ» سره مناسب نه دی چې هغوی خو محمد ﷺ د خپلو خاتونو دپاره پيغمبر نه گانې.

دوهم: که بالفرض ذکر شوي نظر صحت درلودی نو ضرور به د «كَمَا سَبَلَ مُوسَىٰ مِنْ قَبْلُ» په عوض «كَمَا نَأْتُمُ مُوسَىٰ مِنْ قَبْلُ» نازل شوی وی، چې همدا عبارت ورسره تناسب لري. نو مونږ ته غوره برېښي چې: په دغه خطاب سره به صحابه کرام ﷺ مخاطب گرځولي شوي وي. لکه چې لږ وړاندې په [البقرة: ۱۰۴] ایت کښې همدوی مخاطب گرځېدلي دي. ب: که څوک وايي چې: نو هغه کومې پوښتنې وې چې هغو ته د ارادې کولو څخه صحابه کرام ﷺ منعه کړې شوه؟

مونږ وايو چې: د ځينو مفسرينو کرامو په نزد دلته هغه پوښتنه ممنوعه گرځولې شوې ده کومه چې صحابه کرام ﷺ د حنين په غزا کښې کړې وه^(۳). هغه دا چې صحابه وو کرامو ﷺ يوې شنې غټې ونې ته اشاره وکړه چې: «يَا رَسُولَ اللَّهِ! اجْعَلْ لَنَا ذَاتَ الْوِطَاطِ»^(۴)، يعنې: ای د الله رسول! مونږ ته دغه ونه ذات انواط وگرځوه لکه څنگه چې د کفارو دپاره په همدې نامه سره يوه ونه ده.

د همدې موضوع زيات وضاحت ان شاء الله ﷻ د [الأعراف: ۱۳۸] ایت لاندې راروان دی. خو مونږ ته دغه ډول تفسير په زړه پورې نه برېښي. او دا ځکه چې په ایت شريف کښې هغه غوښتنه رد شوې ده کومې ته چې اراده کړې شوې وه، نه دا چې بالفعل ورته صورت ورکړی شوی وه حال دا چې په ذکر شوي حديث کښې د «ذَاتَ الْوِطَاطِ» د ونې ټاکل بالفعل غوښتل شوي وه. مونږ ته داسې ښکاري_والله ﷻ اعلم_ چې په دغه وخت کښې به يهودانو ځينې جديد الايمان مومنان هڅولي وي چې خپل پيغمبر ته ځينې پوښتنې راجع کړي. د مثال په توگه: اول: ای پيغمبره! څه وجه ده چې مونږ بايد تاته په «رَايِنَا» سره خطاب ونه کړو بلکې په «انظُرْنَا» سره درته خطاب وکړو؟

دوهم: ای پيغمبره! څه وجه ده چې د هغې ښځې عدت د يو کال څخه څلورو مياشتو او لسو

(۱) زاد المسير ج ۱ ص ۱۱۲

(۲) التفسير الكبير ج ۳ ص ۲۳۵

(۳) البحر المحیط ج ۱ ص ۵۵۴. حاشیه الشيخ زاده علي تفسير البضاوي ج ۱ ص ۲۸۷

(۴) مسند احمد بن حنبل ج ۸ ص ۲۰۸

البقرة (۱)

ورخو نه رايست کړی شو د کومې چې خاوند وفات شوی وي؟

څه لري نه ده چې د کوم یوه صحابي ﷺ سره به د دغسې پوښتنو اراده پیدا شوې وي خو الله ﷻ د ذکر شوی ایت په نزول سره دغه ډول اراده هم ممنوعه وگرځوله.

د همدې موضوع په ارتباط ان شاء الله ﷻ د [المائدة: ۱۰۱] ایت لاندې د احادیثو په رڼا کې په پوره خوندور بحث راروان دی

ج که څوک وايي چې د يهودانو په دغسې هڅولو کې څه مطلب وه؟

مونږ وايو دهغوی مطلب دا وه چې د يو پلوه ځينو جديد الايمان مومنانو ته تشویش ورواچوي او بېرته يې کفر ته ورنناو کړي لکه چې متصل ایت $\text{وَدَّ كَثِيرٌ مِّنْ آلَاةِكُمْ كَيْ يَفْرَقَهُم بِمِثْقَلِ ذَرَّةٍ مِّنَ الْأَرْضِ وَهُمْ لَا يَسْتَوُونَ}$ ته اذیت ورسوي چې دا دهغوی د پرمهم اميد وه د که څوک وايي چې په $\text{كَمَا سَبَّلَ مُوسَىٰ مِن قَبْلُ}$ کې کومو پوښتنو ته اشاره ده؟

مونږ وايو چې بني اسرائيلو موسى ﷺ ته زښتې ډېرې پوښتنې راجع کړې وې ترڅو د احکامو عدم تعمیل ته بهانه جوړه کړي. د مثال په توګه

اول هغوی د موسى ﷺ څخه وغوښتل چې مونږ ته په دنيا کې الله ﷻ راوليد کړه: [البقرة: ۱۵۵] ایت

دوهم هغوی وويل چې ای موسى! د کومې غوا په ذبحه باندې چې مونږ مامور کړی شوي یاستو هغه څنګه څنګه غوا ده؟ [البقرة: ۶۷-۷۴] ایتونه.

درېم هغوی وويل چې ای موسى! مونږ ته غیر الله يو معبود ودرره لکه څنګه چې نور خلک د غیر الله د معبودانو درلودونکي دي: [الأعراف: ۱۲۸] ایت.

”حَسَدٌ“ څه معنی؟

۳- په $\text{حَسَدًا مِّنْ عِندِ أَنْفُسِهِمْ}$ کې د ”حَسَدٌ“ کلمه دپته وضعه شوې ده چې څوک د هغه چا د نعمت د زوال آرزو وکړي کوم يې چې مستحق وي^(۱)، چې په لاندې صورتونو کې تحقق موندلی شي:

الف: چې څوک د بل چا څخه د نعمت د زوال آرزو کوي خو د خپل ځان دپاره يې نه خوښوي لکه چې يهودانو د صحابه و وګرامو ﷺ د ايمان د زوال آرزو کوله خو پخپله ايمان راوړلو ته تيار نه وه.
ب: چې د بل چا څخه يې زوال غواړي او خپل ځان ته يې د ثبوت غوښتونکی وي. لکه چې يهودانو د نبوت نعمت فقط د خپلو ځانو دپاره اختصاصاوه.
ج: چې د بل چا څخه د نعمت د زوال آرزو د دې دپاره کوي چې بل څوک ورباندې فوقيت موندنه کړي.

هېر مو نه شي

۴. په دې مقام کښې بايد لاندې مطالب هېر نه کړي شي:

الف: "خَدَّ" کول په ټولو صورتونو کښې په ډېرو نصوصو سره قطعي حرام دي. د مثال په توګه: اَرَلَّ اللَّهُ ﷻ فرمايلي دي چې: ﴿وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ﴾ [النساء: ۳۲] يعني او تاسو د هغه شي آرزو مه کوئ په کوم سره چې الله ﷻ ستاسو ځينو کسانو ته په ځينو نورو باندې بهري او فضيلت ورکړي دی (ترڅو ستاسو ترمنځ کينه او عداوت واقع نه شي).

دوهم: نبي کریم ﷺ په يوه حديث کښې ويلي دي چې: «الْحَسَدُ يَأْكُلُ الْحَسَنَاتِ كَمَا تَأْكُلُ النَّارُ الْخَطِيئَةَ»^(۱) يعني: هر حسد نيکي داسې خوري (محوه کوي) لکه چې اور لرګي خوري (سوزوي).

ب: که څوک د "خَدَّ" په هکله زيات معلومات خوښوي چې د "خَدَّ" اسباب کوم کوم دي او د خلاصون چاره ترې څه ده نو ځينو اوږدو کتابونو ته دې مراجعه وکړي^(۲).

ج: د "خَدَّ" په مقابل کښې د "غِيْظَة" - لکه "جِئَمَة" - کلمه استعمالېږي، چې دا کلمه (غِيْظَة) دې نه وضعه شوې ده چې څوک د خپل ځان دپاره د بل چا د نعمت غوندې نعمت وغواړي (خوښ کړي) خو د بل چا څخه يې د زوال آرزو خپله نه کړي^(۳).

د: همدغه خاصيت کله-کله په "تَنَافُس" سره تعبير کېدلی شي^(۴)، لکه چې الله ﷻ فرمايلي دي چې: ﴿وَفِي ذَلِكَ فَلْيَتَنَافَسِ الْمُتَنَافِسُونَ﴾ [المطففين: ۲۶] يعني: او په دغه (جنت) کښې دې رغبت کوونکي رغبت وکړي (د جنت په تحصيل کښې دې يو تر بله مسابقه وکړي).

"عَفُو" او "صَفَح" څه فرق لري؟

۵. په ﴿فَاعْفُواْ وَاصْفَحُواْ﴾ کښې د "اعفوا" کلمه د "عَفُو" - لکه "قَوْل" - څخه اشتقاقه شوې ده چې ډېره شي د پرېښودلو او د ډېرولو معنی ورکوي^(۵)، لکه چې نبي کریم ﷺ په يوه حديث کښې فرمايلي دي چې: «وَأَعْفُوا اللّٰحِيَّ»^(۶) يعني: او تاسو ډېرې ډېرې کړئ (په حال يې پرېږدئ چې اوږدې شي، مه يې لنډوئ او مه يې خړبيئ).

او د "اصفحوا" کلمې پکښې د "صَفَح" - لکه "ضَرْب" - څخه اشتقاق موندلی دی چې د اعراض او مخ اړولو دپاره وضعه شوې ده^(۷).

(۱) سنن ابن ماجه ص ۳۱۰

(۲) احیاء علوم الدین للقرطبي ج ۹ ص ۱۲۷، ۱۵۲

(۳) القاموس المحيط ج ۴ ص ۴۱۵

(۴) تفسیر القرطبي ج ۲ ص ۷۱

(۵) لسان العرب ج ۱۵ ص ۷۲

(۶) صحيح البخاري ج ۲ ص ۸۷۵

(۷) لسان العرب ج ۲ ص ۵۱۵

البقرة (۱)

که څه هم ذکرې شوې دواړه کلمې په مقصودي معنی کېنې سره ډېرې نژدې دي، مگر څه لرې نه ده چې په دې مقام کېنې يې په لاندې ډول سره د معنی په حاصل کېنې فرق وکړو:

الف. ای مؤمنانو! تاسو هغوی ته د الله ﷻ د امر پورې عفو وکړئ او په خپل حال يې پرېږدئ (وسلې ته مه لاس کوئ).

ب. تاسو د هغوی څخه د الله ﷻ د امر پورې مخونه واپوئ او اعراض ترې وکړئ (د هغوی په ستغو خبرو باندې مه نارامه کېږئ او ناندري ورسره مه وهئ).

﴿وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرَىٰ ۚ تِلْكَ أَمَانِيُّهُمْ ۚ قُلْ هَاتُوا بُرْهَانَكُمْ إِن كُنْتُمْ صَادِقِينَ﴾ (۱۱۱) بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ

عِنْدَ رَبِّهِ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۱۲﴾ وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ وَقَالَتِ النَّصْرَىٰ لَيْسَتِ الْيَهُودُ عَلَىٰ شَيْءٍ وَهُمْ يَتْلُونَ الْكِتَابَ ۚ كَذٰلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ ۚ فَاللَّهُ يَحْكُمُ بَيْنَهُمْ يَوْمَ الْقِيٰمَةِ فِيمَا كَانُوا فِيهِ يَخْتَلِفُونَ ﴿۱۱۳﴾

شَيْءٍ ۚ وَقَالَتِ النَّصْرَىٰ لَيْسَتِ الْيَهُودُ عَلَىٰ شَيْءٍ وَهُمْ يَتْلُونَ الْكِتَابَ ۚ كَذٰلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ ۚ فَاللَّهُ يَحْكُمُ بَيْنَهُمْ يَوْمَ الْقِيٰمَةِ فِيمَا كَانُوا فِيهِ يَخْتَلِفُونَ ﴿۱۱۳﴾

لَا يَعْلَمُونَ مِثْلَ قَوْلِهِمْ ۚ فَاللَّهُ يَحْكُمُ بَيْنَهُمْ يَوْمَ الْقِيٰمَةِ فِيمَا كَانُوا فِيهِ يَخْتَلِفُونَ ﴿۱۱۳﴾

﴿۱۱۱﴾ او اهل الكتاب وايي چې: هيڅکله به هيڅوک جنت ته ور داخل نه شي مگر هغه څوک چې (هغوی) يهودان وي يا نصارا وي، دغه د هغوی د دروغينو اټکلونو څخه (يو اټکل) دی.

(ای پیغمبره! ورته) ووايه چې: (په دغې خبرې باندې) خپل قوي دليل حاضر کړئ.

که تاسو (په خپله خبره کېنې) رېښتيني ياست (نو دغه کار وکړئ).

﴿۱۱۲﴾ دغسې نه ده (لکه چې تاسو خيال کوئ بلکې) هر څوک چې خپل مخ (خپل ذات) الله ﷻ ته تسليم کړي حال دا چې نيکي کوونکی هم وي، نو خاص د همدې دپاره د ده د خپل رب ﷻ په نزد د

ده اجر (ټاکلی شوی) دی، چې نه به په دوی باندې (د رب ﷻ دپلوه) ډار وي، او نه به دوی غمژن شي.

﴿۱۱۳﴾ او يهودان وايي چې نصارا په هيڅ اعتباري شي (دين) باندې نه دي (په غلطه روان دي).

او نصارا وايي چې يهودان په هيڅ اعتباري شي (دين) باندې نه دي (بلکې په غلطه روان دي)، حال دا چې دغه دواړه ډلې اسماني کتاب لولي (چې د دواړو ډلو د اصلي دين حقانيت پکېنې په اثبات رسېدلی دی).

(ای پیغمبره! د اهل الكتابو) غوندې هغه کسان هم (بې دليله) وايي کوم چې نه پوهېږي (اهل الكتاب نه دي) البته د هغوی غوندې خبره (چې زمونږ څخه په غير بله يوه ډله هم په سمه لاره باندې روانه نه ده).

نو الله ﷻ به د قيامت په ورځ د ټولو خلکو ترمنځ په هغو مسائلو کېنې (په حقه) فيصله وکړي په

کومو کېنې چې دوی لگيا دي اختلاف کوي.

ارتباط او د مطلب خلاصه

په وړاندېني متصل ایت کښې د هغه حسد بیان نازل شوی وه کوم چې یهودان او نصارا (اهل الکتاب) یې د مؤمنانو سره لري او په دې ایتونو کښې هغه حسد ته اشاره کېږي په کوم باندې چې ذکرې شوې دواړه ډلې په خپلو منځو کښې اخته دي. نو حاصل یې داسې راخېږي: ای پیغمبره! په خپل امت باندې د اهل الکتابو د خپلمنځي حالت بیان قرائت کړه ترڅو د هغوی دغه په تشویش کښې واقع نه شي هغه دا چې:

۱- که څه هم هغوی په اتفاق سره ستاسو ارتداد ته سترگې په لار دي مگر هغوی په خپلو منځو کښې یوه ډله د بلې ډلې دښمنه ده. او دا ځکه چې:

الف: یهودان وایي چې د همدوی څخه په غیر به بله هیڅ ډله جنت ته داخله نه شي که څه هم نصارا وي، نو جنت فقط په خپلو ځانونو پورې مختص ګڼي.

ب: بالمقابل نصارا وایي چې جنت په همدوی پورې اختصاص لري چې د دوی څخه په غیر به ورته هیڅوک ور داخل نه شي که څه هم هغوی یهودان وي.

۲- ای پیغمبره! دغه ذکره شوې خبره د هغوی دواړو د دروغینو آرزوګانو څخه یوه آرزو ده چې د هرې ډلې همدغه مطلب زړه غواړي حال دا چې یوه ډله هم د هغه په ثبوت باندې څه قاطع دلیل نه لري. نو د تخجیل دپاره د هغوی هره یوه ډله مخاطبه کړه او ورته ووايه چې تاسو په همدغه اختصاص باندې خپل دلیل او برهان وړاندې کړئ.

نو که تاسو په خپل قول کښې رښتیني یاست هلې ژر شی دغه کار ته اقدام وکړئ ترڅو ورباندې نورو خلکو ته قناعت ورکړی شي، که نه نو تاسو به په خپله خپله دعوه کښې دروغژنان یاست.

۳- دغسې نه ده لکه چې اهل الکتاب (یهودان او نصارا) خیال کوي او خپل زړونه خوشالوي بلکې جنت ته د داخلېدلو هر هغه څوک جوګه دي او د ور داخلېدلو لیاقت لري چې:

الف: چا چې خپل ځان خاص الله ﷻ ته تسلیم کړی وي چې د وحدانیت عقیده یې خپله کړې وي او په عبادت کښې ورسره شریک نه دروي.

ب: چا چې شریعت عملي کړی وي او د ټولو پیغمبرانو علیهم السلام په حقانیت عقیده لري او بالاخره عبادت ته په هغه شکل سره صورت ورکوي په کوم شکل سره چې د الله ﷻ د پلوه تشریح شوی وي.

۴- هر څوک چې په ذکرې شوې طریقې سره ایمان درلودونکی وي نو د هغه دپاره جنت تیار کړی شوی دی. نو:

الف: د دغسې کسانو دپاره د خپل رب ﷻ په نزد اجر و نه ټاکلي شوي دي.

ب: په دغو کسانو باندې د خپل رب ﷻ د پلوه هیڅ ډار نشته چې دوزخ ته به یې ورواچوي او نه به دغه کسان غمژن وگرځي چې ای کاش! چې په دنیا کښې مو سمه لاره خپله کړې وی.

۵- ای پیغمبره! د اهل الکتابو ذکرې شوې دواړه ډلې یوه بلې ته یوازې د جنت څخه په معرومیت سره د پیغور په ورکولو باندې اکتفاء نه کوي بلکې

البقرة (۱)

الف یهودان وایی چې نصارا هیخ صحیح دین نه لري او په خرافاتو باندې اخته دي په دغه قول سره هغوی د عیسی (علیه السلام) او هم د انجیل څخه انکاری گړځي حال دا چې د هغوی په کتاب (تورات) کې د عیسی (علیه السلام) بشارت هم ورنازل شوی دی کوم چې د هغوی په لاس کې دې او تلاوت یې کوي

ب. نصارا (بالعکس) وایی چې د یهودانو دین څه واقعیت نه لري او محض خرافات او خیالان دي. حال دا چې انجیل د تورات متمم دی او هر یو د بل تصدیق کوي چې د تلاوت په وخت کې هغوی ته پوره څرگندېږي.

۶. هسې نه چې یوازې د اهل الکتابو یوه ډله د بلې تکذیب کوي او د گمراه ډلې لقب ورکوي، بلکې د دوی څخه په غیر نورې ناپوهې ډلې هم یوه په بلې باندې د ضلالت پړه اچوي حال دا چې د دغو نورو ډلو د ادیانو د بنیاد ډېره په باطله ایښودلې شوې ده.

نو لکه څنگه چې د اهل الکتابو یوې ډلې ته هم د خپلې دعوی په اثبات کوم دلیل او برهان نشته، همدارنګه د هغوی پرته نورې ډلې هم په خپلو خپلو دعوو باندې کوم دلیل او برهان نه لري. ۷. د قیامت ورځ ډېره نژدې راروانه ده چې په دغې ورځ کې به الله (تعالی) د ټولو ډلو په هکله په هغو مسائلو کې حقاني فیصله وکړي په کومو کې چې هغوی لګیا دي اختلاف ته پکې ادامه ورکوي.

هلته به څرګنده شي چې حقه ډله کومه یوه ده او د جنت نعمتونه د کومې ډلې دپار مختص گرځولی شوي دي، خو په هغه وخت کې به پېښماني او ندامت هیڅ ګټه ونه لري.

توضیحات

په دې مقام کې کېدای شي چې د چا په ذهن کې لاندې پوښتنې وگرځي:

۱. که څوک وایی چې: په ﴿وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرَى﴾ کې د "قَالُوا" مستتر ضمیر په وړاندېني [البقرة: ۱۰۹] ایت کې د "اهل الکتاب" کلمې ته راجع دی، نو په کار ده چې د معنی حاصل یې داسې راوڅیږي چې اهل الکتاب وایی چې هیڅکله به جنت ته څوک داخل نه شي مګر هغه څوک چې یا یهودي وي او یا نصراني وي (دغه دواړه ډلې په حقه دي). نو پوښتنه دا ده چې: دغه ډول معنی د راتلونکي ایت ﴿وَقَالَتِ الْيَهُودُ﴾ الآية سره بالکل مناقضه ده چې د هرې یوې ډلې څخه د بلې ډلې د دین بطلان حکایت شوی دی؟ مونږ وایو چې: په ذکر شوي عبارت کې د "قَالُوا" مستتر ضمیر "اهل الکتاب" ته راجع دی، خو

د "أَوْ تَوْرَى" پکې د تقسیم دپاره دی چې دغه توری د همدې معنی دپاره هم استعمالېږي^(۱)، نو حاصل یې داسې راڅیږي چې یهودان وایی چې هیڅکله به څوک جنت ته داخل نه شي مګر هغه

البقرة (۲)

(۱) څوک چې يهودي وي. همدارنگه نصارا وايي چې هيڅکله به څوک جنت ته داخل نه شي مگر هغه څوک چې نصراني وي.

دغه ډول اسلوب د بديع په علم کښې د "الف والشر" په نامه سره يادېږي^(۱)، چې په راتلونکي [البقرة: ۱۳۵] ايت کښې هم په کار اچولی شوی دی.

۲- که څوک وايي چې: په ﴿تِلْكَ أَمَانِيُّهُمْ﴾ کښې د "أَمَانِي" کلمه جمع ده حال دا چې په ﴿تِلْكَ﴾ کښې ذکرې شوې يوې دروغينې خبرې ته اشاره شوې ده؟

مونږ وايو چې: د ذکرې شوې کلمې سره د "مِنْ" تورې مقدر دی - والله اعلم- يعنې: دغه دروغينه خبره د هغوی د دروغينو خبرو د جملې څخه يوه دروغينه خبره ده. د هغوی دروغينې خبرې ډېرې دي. د مثال په توگه:

الف: هغوی وايي چې: مونږ ابناء الله او احباء الله ياستو، مونږ په گناه نه نيولی کېږو: [المائدة: ۱۸] ايت.

ب: مونږ به هيڅکله اور مسه نه کړي که بالفرض زمونږ کوم يو عاصي دوزخ ته لاړ شي هغه به فقط څو ورځې وي: [البقرة: ۸۰] ايت.

ج: د هغوی په عقیده هغوی ته د اُميانو د مالونو خوراک جائز دی چې ورباندې نه نيولی کېږي: [آل عمران: ۶۵] ايت.

۳- که څوک وايي چې: په ﴿قُلْ هَاتُوا بُرْهَانَكُمْ﴾ کښې د "هَاتُوا" کلمه څه صيغه ده او د "بُرْهَان" کلمه پکښې د څه شي دپاره وضعه شوې ده؟

مونږ وايو چې: د "هَاتُوا" د کلمې په تحليل کښې علماوو کرامو متعدد اقوال کړي دي^(۲)، خو کوم چې غوره تحليل دی هغه دا دی چې^(۳):

اول: دا کلمه په اصل کښې د "هَتَوْ" - لکه "ضَرَب" - څخه اشتقاقه شوې ده چې د حاضرولو او راټږدې کولو معنی ورکوي.

دوهم: دا کلمه د "مفاعلي" د باب څخه د بي لامله امر صيغه ده چې په اصل کښې "هَاتُوا" - لکه "ضَارِبُوا" - وه، خو د تخفيفونو د کبله ترې د "هَاتُوا" کلمه جوړه شوې ده.

او د "بُرْهَان" کلمه د هغه قوي دليل دپاره وضعه شوې ده چې هيڅکله پکښې په ابدې توگه خلاف تحقق نه شي موندلی^(۴).

يعنې: ای پيغمبره! يهودانو او نصاراوو هرې يوې ډلې ته د هغوی د ذکرې شوې خبرې په رد

(۱) مختصر المعاني علم البديع ص ۴۸۴

(۲) الباب في علوم الكتاب ج ۲ ص ۳۹۸

(۳) القاموس المحيط ج ۴ ص ۴۷۹: روح المعاني ج ۱ ص ۲۵۹

(۴) مفردات الراغب ص ۴۲

کنې ووايه چې تاسو د خپلې خبرې د اثبات دپاره نقلي يا عقلي دليل حاضر کړئ او رايې ورئ، که تاسو دا کار نه شئ کولی نو يقيناً تاسو دروغژنان ياست

۴- که څوک وايي چې: مسلمانې څو الله ﷻ ته د ټولو اندامونو د تسليمۍ څخه عبارت ده، نو د څه حکمت په بنياد په ﴿يَلَىٰ مَنْ أَسْلَمَ وَجْهَهُ لِلَّهِ﴾ کېنې يوازې د مخ په تسليمۍ باندې صراحت نازل شو؟

مونږ وايو چې په هره ژبه کېنې ځينې اصطلاحات شهرت لري چې ټولو ته منلي وي او هيڅوک ورباندې اعتراض نه کوي، د همدې جملې څخه د "وجه" کلمه هم ده، چې د "ذات" څخه د کنايې په توګه استعمالېږي، نو د مخ تسليمي او د "ذات" تسليمي يوه معنی ورکوي چې ټولو اندامونو ته شموليت لري.

په پښتو کېنې د ټولو اندامونو تسليمي د غاړې په اېښودلو سره تعبيرېږي چې نه ورباندې څوک اعتراض کوي او نه پکېنې چاته شک ورلوېږي.

۵- که څوک وايي چې: کله چې د ﴿وَجْهَهُ﴾ کلمه ټولو اندامونو او ټول ذات ته شامله شوه نو ښکاره ده چې د ﴿وَهُوَ أَحْسَنُ﴾ مفهوم هم پکېنې شامل شو.

نو پوښتنه دا ده چې: په همدغه مفهوم باندې په صراحت کېنې څه حکمت دی؟
مونږ وايو چې: د يوه عبادت يا يوه نېک عمل د قبول دپاره دوه شيان ضرور دي. هغه دا چې: الف: يو عقيدوي اخلاص دی چې الله ﷻ شرکي او ريائي عبادت نه قبلوي، چې همدغه شرط ته په ذکر شوي عبارت کېنې اشاره شوې ده.

ب: بل شی دا دی چې بايد عبادت يا نېک عمل په هغه ډول سره اداء کړی شي کوم چې په شريعت کېنې ټاکلی شوی وي، که نه نو د راهبانو غير مقبول عبادت ترې جوړېږي.

همدې مضمون ته نبي کریم ﷺ اشاره کړې ده چې: «مَنْ عَمِلَ عَمَلًا لَيْسَ عَلَيْهِ أَمْرًا فَهُوَ زِدٌّ»^(۱) يعني هر څوک چې عمل وکړي يو داسې عمل چې په هغه باندې زمونږ ارشاد موجوديت ونه لري نو هغه "عند الله" مردود او نامقبول دی.

خلک وايي چې: "هندو ستري او خدای ناراض".

نو د قبول همدغه شرط ته په ﴿وَهُوَ أَحْسَنُ﴾ کېنې اشاره شوې ده. يعني اخروي اجرونه د هغه چا شرعي چوکاټ کېنې صورت نيسي.

۶- که څوک وايي چې: په ﴿كَذَلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ﴾ کېنې د "مِثْلَ قَوْلِهِمْ" مفهوم د "مِثْلَ قَوْلِهِمْ" په کلماتو سره اداء شوی دی، نو د دغه مفهوم په تکراري نزول کېنې څه حکمت دی؟

(البقرة ۲)

مونڊ وایو چي: دلته تکرار نشته ترڅو اعتراض وارد شي او جوابولو ته یې اړتیا پېښه شي. او دا ځکه چې په ﴿كَذَلِكَ﴾ کښې په "ذلك" سره د اهل الکتابو د کلام کیفیت ته اشاره ده چې بې ثبوته ده او برهان نه لري. او په ﴿مِثْلَ قَوْلِهِمْ﴾ سره د هغوی عین کلام ته اشاره ده چې یوازې زمونږ دین حق دی او بس.^(۱)

دا د یو پلوه، او د بله پلوه د ﴿الَّذِينَ لَا يَعْلَمُونَ﴾ کلمات د اهل الکتابو څخه په غیر نورو ټولو کفرې ډلو ته شامل دي.^(۲) لکه مشرکان او بودایان او نور.

نو حاصل یې داسې راخېږي چې د اهل الکتابو څخه په غیر نورې ټولې کفرې ډلې هم هره یوه ډله د هغوی غوندې یوازې خپل دین ته په حقانیت قائله ده او بس.

حال دا چې په همدغې خبره باندې څه برهان نه شي قائمولی او په سوچه اټکل باندې روان دي، لکه څنګه چې هغوی په خپله خبره برهان نه شي قائمولی او په اټکل باندې روان دي او بس.

۷- که څوک وایي چې: په ﴿وَقَالَتِ الْيَهُودُ﴾ الآية کښې د یهودانو او نصاراوو د هرې یوې ډلې خبره حقه ده چې نن ورځ نه د یهودانو دین حق دی او نه د نصاراوو دین حقانیت لري، نو په څه وجه ذکره شوې خبره د هرې یوې ډلې په قبائحو کښې وشمېرله شوه او آفرین ورته ورنه کړی شو؟

مونږ وایو چې: که څه هم ذکره شوې خبره د هرې یوې ډلې حقه ده مګر د لاندې وجود کبله ورته قیاحت سرایت وکړي:

الف: په ذکره شوې خبره کښې د هرې یوې ډلې خپلې ډلې ته د حقانیت اختصاص مطلب وه لکه چې په ﴿وَقَالُوا لَنْ يَدْخُلَ الْجَنَّةَ﴾ الآية کښې د هغوی څخه همدغه اختصاص راځکایت شوی دی. که بالفرض هرې یوې ډلې ویلي وی چې د بلې ډلې دین داسې باطل دی لکه چې زمونږ دین باطل دی او حقانیت نه لري، نو آفرین به ورباندې ویلی شوی وی.

ب: هره یوه ډله د بلې ډلې د مطلق دین څخه انکاری شوه حال دا چې اصلي دین د هرې یوې ډلې حق دی خو د تحریفاتو د کبله باطل ګرځېدلی دی نو که بالفرض د هغوی هرې ډلې بلې ډلې ته د اصل دین په حقانیت اقرار کړی وی او تحریفات یې باطل ګڼلي وی نو د ملامتۍ پرته به ورباندې نه وی اچولې شوې.

﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهَا أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۚ لَهُمْ فِي الدُّنْيَا جِزْيٌ وَلَهُمْ فِي الْآخِرَةِ عَذَابٌ عَظِيمٌ﴾ وَلِلَّهِ الْمَشْرِقُ وَالْمَغْرِبُ فَأَيْنَمَا تُولُوا فَثَمَّ وَجْهُ اللَّهِ ۚ إِنَّ اللَّهَ وَاسِعٌ عَلِيمٌ ﴿٢١٥﴾

وَقَالُوا اتَّخَذَ اللَّهُ وَلَدًا سُبْحَنَهُ بَلْ لَّهُ مَا فِي السَّمَوَاتِ وَالْأَرْضِ كُلٌّ لَّهُ قَدِيرٌ
بَدِيعُ السَّمَوَاتِ وَالْأَرْضِ وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۱۱۴﴾

[۱۱۴] او د هغه جا څخه بل غټ ظالم څوک دی کوم چې د الله ﷻ جوړماتونه د دې څخه نه کوي چې د الله ﷻ نوم پکښې ياد کړي شي؟

او (په دې باندې علاوه) د جوړماتونو په تخریب کښې زیار باسي (او کونښې پکښې گوښه دي منع کونکي کسانو ته مناسبه نه ده چې جوړماتونو ته داخل شي مګر په داسې حال کښې چې د موټرانو څخه) ډارېدونکي وي (نه دا چې جوړماتونه په خپله ولکه کښې راولي د دغو منع کونکو ډبارو) (د الله ﷻ په نزد) په دنیا کښې شرمندګي ده او په آخرت کښې ورته ډېر لوی عذاب (ټاکلی شوی) دی.

[۱۱۵] او خاص الله ﷻ ته (ملکیت) د مشرق او مغرب دی، نو په هر ځای کښې چې تاسو (ټاکلي قبلي ته) مخونه ورواړوي نو هملته د الله ﷻ اقدس ذات دی. یقیناً الله ﷻ (د رحمت د حیثه) ډېر پراخ دی (او ستاسو په ټولو حالاتو باندې) پوره دی (په هر ځای کښې عبادت قبلوي).

[۱۱۶] او (کفران) وایي چې: الله ﷻ ولد نیولی دی. الله ﷻ ته (د ولد نیولو څخه) پاکي ده، بلکې خاص الله ﷻ ته (د ملکیت د حیثه) هغه ټول مخلوقات دي کوم چې په اسمانونو او ځمکو کښې دي ټول مخلوقات خاص الله ﷻ ته اطاعت کونکي (او غاړې ایښودونکي) دي (چې هر شی یې په تسبیحاتو مشغول دی).

[۱۱۷] الله ﷻ د اسمانونو او ځمکو بدون د سابق قدیم اصل څخه پیدا کونکی دی (په دې صفت کښې ټول مخلوقات یو برابر دي). او کله چې الله ﷻ د یوه کار (د موجودولو) فیصله وکړي نو هغه ته وایي چې: (موجود) شئ او هغه (سعد مني) موجود (او شته) شي.

ارتباط او د مطلب خلاصه

په وړاندېنيو ایتونو کښې د کفرې ډلو د کفرې اقوالو ذکر نازل شوی وه او په دې ایتونو کښې هغوی د افعالو حکایت ته اشاره کېږي چې حاصل یې داسې راڅیږي: ای پیغمبره! یهودان دي او که نصارا دي او یا نورې کفرې ډلې دي دوی ټول ډېر غټ ظالمان دي، لکه څنګه چې د دوی اقوال د دوی د غټ ظلم څخه نمایندګي کوي، همدارنګه د دوی افعال او کارونه هم د دوی د ظلم په لویوالي باندې شهادت ورکوي. نو په همدې ارتباط په خپل امت باندې لاندې مطالب قرانت کړه:

۱- د هغه جا څخه بل غټ ظالم څوک دی کوم چې د جوړماتونو دروازي ترې ترڅو پکښې د الله ﷻ

په دې باندې علاوه کوم چې په دې هڅه کېنې دي او کوښښ کوي چې جوماتونه تخریب کړي او ټولکې یې ابادي د منځه یوسي.

حال دا چې د دغو ظالمانو د ظلم سره مناسبه دا وه چې هغوی توان نه درلودی چې جوماتونو ته ور داخل شوي وی مگر په داسې حال کې چې د مؤمنانو څخه ډارېدونکي وی.

په بل عبارت: مناسبه دا وه چې هغوی د جوماتونو څخه منع کړي شوي وی نه دا چې هغوی جوماتونه دخپل حاکمیت لاندې راولي او د عبادت په مخ یې دروازي وتړي (مؤمنان ترې منع کړي).

۲- ای پیغمبره! د ذکر و شوو ظالمانو دپاره د الله ﷻ په نزد په دنیا کېنې رسواني او شرمندګي ټاکلې شوې ده چې هر ورو به ورسره مخامخ کړي شي، او په آخرت کېنې ورته ډېر لوی عذاب لیکلی شوی دی چې د هغوی د ظلم سره مطابق دی.

۳- که څه هم هغوی زیار وباسي او کوښښ کوي چې د جوماتونو په تړلو سره به د الله ﷻ د ذکر او عبادت مخه بنده کړي خو په دغه مطلب کېنې هغوی کامیابی ته نه شي رسېدلی.

دا ځکه چې ای مؤمنانو! د مشرق او مغرب بلکې د ټولې دنیا واکداري او ملکیت د الله ﷻ پورې اختصاص لري نو کله چې تاسو د هغوی د پلوه د عبادت په هکله د مشکلاتو سره مخامخ شوی نو په ځمکه کېنې هجرت وکړئ.

نو تاسو چې په هر ځای کېنې یاست او په هر ځای کېنې درته د خپل رب ﷻ عبادت اسان وي هلته د الله ﷻ اقدس ذات ته مخونه ورواړوئ او رضامندي یې ترلاسه کړئ.

یقیناً الله ﷻ د رحمت د حیثه ډېر پراخوونکی دی او د علم د حیثه په هر شي باندې پوه دی نو تاسو به هیڅکله د خپل پراخه رحمت څخه بې برخې نه کړي.

۴- ای پیغمبره! غټ ظالمان (یهودان او نصارا او نور کفار) ځکه د الله ﷻ د جوماتونو دروازي تړي او د عبادت مخه پکېنې نیسي چې هغوی ټول الله ﷻ په صحیحو معناوو کېنې نه پېژني.

د همدې کبله هغوی وايي چې الله ﷻ ولد نیولی دی چې یهودان په عزیر ﷺ باندې د ابن الله نوم ږدي او نصارا عیسیٰ ﷺ ته همدغه لقب ورکوي او بالاخره مشرکان پرېستو ته د بنات الله په نامه

قائل دي. حال دا چې الله ﷻ د دغسې نواقصو څخه پاک دی او د هغوی اقوال یو هم د واقعیت سره مطابقت نه شي درلودی. او دا ځکه چې:

الف: څومره مخلوقات چې په ځمکو کېنې دي او یا په اسمانونو کېنې دي ټول د الله ﷻ ملکیت دی ایا ملوک ولد ګرځېدلی شي؟

ب: د پرېستو او عیسیٰ ﷺ او هم د عزیر ﷺ په شمول ټول مخلوقات د الله ﷻ بندګان او عبادت کوونکي دي چې په ډېره عاجزی ورته عبادت کوي. ایا بنده او مخلوق ولد جوړېدلی شي؟

ج: ټول مخلوقات په مخلوقیت کېنې یو برابر دي ایا یوه مخلوق ته په ولدیت سره ترجیح ورکول

بلا دلیل صحت لري؟

البقرة (۱)

د الله ﷻ اسمانونه او ځمکې بدون د سابق مثال په پيدا کړي دي. ايا دا خبره حقانيت پيدا کولای شي چې ځينې مخلوقات دې د الله ﷻ اجزاء وي او سابق اصل دې ولري؟
 ه الله ﷻ هيڅ شي ته اړ او احتياج نه دی، کله چې د يوه شي د پيدا کولو اراده وکړي نو هغه شي ته فقط همدومره ووايي چې "شه"، نو هغه سمدستي موجود پېږي. نو ايا الله ﷻ د ولد نيولونه څه اړتيا لري؟

توضیحات

۱- که څوک وايي چې د ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ﴾ الآية غوښتنه دا ده چې د هغه چا څخه غټ ظالم بل نشته کوم چې په عبادت کوونکو باندې د جوماتونو دروازي تړي، حال دا چې د ﴿وَمَنْ أَظْلَمُ مِمَّنْ افْتَرَى عَلَى اللَّهِ كَذِبًا أَوْ كَذَّبَ بِآيَاتِهِ﴾ [الأنعام: ۲۱] ایت غواړي چې د هغه چا څخه دې بل غټ ظالم نه وي کوم چې په الله ﷻ باندې دروغ تړي او يا د الله ﷻ د ایتونو تکذيب کوي؛ نو پوښتنه دا ده چې ايا دغه دواړه ایتونه يو تربله په غوښتنه کې منافات نه لري؟
 مونږ وايو چې^(۱)

الف: دغه دواړه ایتونه سره يو تربله منافات نه لري او دا ځکه چې د هر يوه غوښتنه دا ده چې د ده د مدلول څخه دې بل څوک غټ ظالم موجودیت ونه لري، اما د مساوات خبره په سکوت کې پاتې ده، نو څه لري نه ده چې د دواړو مدلول کسان سره مساوات ولري.
 ب: په عربي کلام کې د بيان ذکره شوې طريقه محض د جنايت د غټوالي څخه د کنایې په توګه استعمال پېږي او مقایسه پکې مطلب نه وي چې اعتراض وارد شي.

د "مَنْ" کلمه د کومې ډلې څخه کنایې ده؟

۲- په ﴿وَمَنْ أَظْلَمُ﴾ کې د "مَنْ" په کلمه کې اختلاف دی چې ځينو مفسرينو کرامو د نصاراو څخه کنایې اخستې ده^(۲)، او ځينې نور علماء کرام وايي چې دغه کلمه دلته د مشرکانو څخه د کنایې په توګه نازل شوې ده^(۳).

خو مونږ ته بهتره برېښي چې ذکره شوې کلمه په خپل عموم سره پرېښودله شي ترڅو د قيامت د ورځې پورې ټولو کفري ډلو ته شامله شي. او دا ځکه چې يوه کفري ډله هم په جوماتونو باندې صرفه نه کوي چې دروازي يې وتړي او عمارتونه يې تخریب کړي، او نه به ورباندې (د لاس بري په صورت کې صرفه وکړي). د ښه وضاحت دپاره لاندې مثالونه ولولئ:

الف: يو ځل نبي کریم ﷺ په المسجد الحرام کې لمونځ کاوه او په سجده پروت وه چې يوه کافر

(۱) الباب في علوم الكتاب ج ۲ ص ۴۰۵

(۲) تفسير الطبري ج ۱ ص ۴۹۹

(۳) تفسير ابن کثير ج ۱ ص ۱۵۶

۱) لنگې او بڼې پيروان وروږ او په مبارکه شاپاندي يې وروغورځاوه^(۱)، ترڅو بل ځل المسجد الحرام نه د لمانځه دپاره تشریف رانه وړي.

ب: لکه چې په [الأنفال: ۳۵] ایت کښې ورته اشاره شوې ده چې کله به نبي کریم^(ص) په حرم شریف کښې په لمانځه وه نو د مشرکانو ځینې کسان به يې چې خوا او ځینې ښي خوا ته ودرېده او شپېلۍ به يې وهلې او هم به يې لاسونه پر قول او د تخرگونو څخه به يې تیزونه ویستل، تر څو په نبي کریم^(ص) باندې لمونځ گډوډ کړي.

ج: نبي کریم^(ص) د مشرکانو د لاسه مجبور کړی شو چې د مکې معظمې څخه هجرت وکړي او د المسجد الحرام د لمانځه څخه لاس واخلي.

د: نو د مکې مشرکانو که څه هم د المسجد الحرام تعمیر نه خراب کړی او نه ړنگ کړی وه مگر د عبادت کوونکو څخه يې خالي کول ډېر غټ او لوی معنوي تخریب دی چې هغه يې عملی کړی وه. د: د روسیانو (او کمونستانو) مشر (مارکس) اصلاً يهودي وه چې يوازې په ترکستان کښې يې څوار لس زره (۱۴۰۰۰) جوماتونه د عبادت کوونکو په مخ وتړل او مسلمانان يې ترې منع کړه^(۲).

ه: الله^(ج) پوهېږي چې کمونستانو (روسیانو) د يهودي "مارکس" شاگردانو په افغانستان کښې څومره جوماتونه بمبار کړي وي او څومره به يې په سکت توغوندیو ویشتلې وي، خو پنځه پنځوس لکه (۵۵۰۰۰۰۰) مسلمانان يې د مسلماني د کبله هجرت ته مجبور کړه او وفادار ملگري يې (خلقیان او پرچميان) لا اوس هم لگيا دي د هغوی تگلاره تعقيبوي.

و: څو ورځې مخکښې مو واورېده چې د هندوستان بودايانو قصد کړی دی چې هلته يو جومات ړنگ کړي کوم چې پنځه سوه (۵۰۰) کاله پخوا جوړ شوی دی او د "بابري" جومات په نامه يادېږي. ز: همدا نن^(۳) د تهران راډيو نشر کړه چې چينايانو په چين کښې پنځوس (۵۰) جوماتونه وتړل او يو سلو پنځوس (۱۵۰) نور جوماتونه ترميم ته نه پرېږدي په دې بهانه چې اړتيا ورته نشته.

ح: نصاراوو هم زښت ډېر جوماتونه تخریب کړي دي، که څوک د صليبي جنگونو په تاريخ باندې نظر واچوي نو زښت ډېر مثالونه به يې وگوري.

ط: د امريکا نصارا همدا اوس هم لگيا دي په عراق او کويت باندې بې رحمانه بمونه وروي نو الله^(ج) پوهېږي چې څومره جوماتونه به يې تخریب کړي وي او څومره به تخریب کړي.

سوال جواب

۳- که څوک وايي چې: د ﴿مَنْ مَنَعَ مَسْجِدَ اللَّهِ﴾ مضمون داسې راڅېړي چې: ظالمان جوماتونه د ذکر څخه منع کوي، نه دا چې ډاکرين پکښې د ذکر څخه منع کوي.

۱) صحيح البخاري ج ۱ ص ۴۵۲

۲) تاريخکېهاي سرخ تاليف احمد حاسي ص ۷۰
۳) ۱۳۶۹/۱۱/۲۱ ش

نو پوښتنه دا ده چې: د څه حکمت په بنیاد په همدغه مطلب باندې صراحت نازل نه شو؟
مونږ وایو (والله اعلم) چې نازل شوی عبارت د منعې په قوت باندې دلالت کوي، نه به وایو
چې هغوی په جوماتونو باندې خپل امر چلوي چې ډاکرینو ته د ذکر کولو دپاره ځای ورنه کړي
نو که نازل شوی عبارت نه وی نازل شوی دغه اشاره به پټه پاتې وی او د هغوی د زیات کونښ
او تاند وهل واندازه به نه وی ښودلې شوې.

وجه الله څه معنی؟

۴- په ﴿فَإِنَّمَا تُؤَلُّوا فَمَنْ وَجْهُ اللَّهِ﴾ کښې د «وَجْه» کلمه د الله ﷻ په توفیق د [البقرة: ۱۱۲] ایت
لاندې واضحه کړې شوې ده، چې په دغې کلمې سره د (ذات) څخه تعبیر کېږي.
خو په دې مقام کښې ورباندې لاندې وضاحتونه وراضافه کوو:
الف: د قرآن کریم د اعجاز یوه وجه بې انتهای بلاغت دی چې د مخاطبینو د مقتضی الحال سره
مطابق دی.

ب: د مخاطبینو په هکله نبي کریم ﷺ په یوه حدیث کښې فرمایي چې: «النَّاسُ مَقَادِنُ»^(۱) یعنې
خلک (په استعدادونو کښې) د معدنونو غوندې دي لکه د زرو معدن او د سپینو زرو معدن، او نور
د دغه تفاوت مقتضی او غوښتنه دا ده چې باید د هر یو مطلب اداء کول په متعددو طریقو سره
امکان ولري.

ج: د طریقو تعدد په حقیقت کښې تحقق نه شي موندلی بلکې دغه کار په کنایې او مجاز کښې
ممکن دی^(۲)، د همدې کبله په قرآن کریم کښې ځینې مطالب په کنایه او مجاز سره نازل شوي دي
د: خو په یاد ولری چې هره کنایه او هر مجاز تاویل نه دی بلکې تاویل د هغې معنی د اراده
کولو څخه عبارت دی کومه چې متبادره نه وي.

نو کومه معنی چې متبادره وي او په محاوراتو کښې استعمالېږي (خلک ورسره عادت وي) د
هغې اراده کول تاویل نه دی که څه هم هغه مجازي معنی وي او یا کنایې معنی وي.
د همدې کبله علماء وایي چې د حقیقي غیر متعارفې معنی څخه د مجازي متعارفې معنی
اراده کول غوره او بهتر دي^(۳).

په همدې اړه به ان شاء الله ﷻ د [الأعراف: ۵۴] ایت لاندې څه نور وضاحت هم اضافه کړې شي
ه: د ذکر و شوو وضاحتونو په بنیاد عبد الله بن عباس رضی الله عنهما ویلي دي چې د ﴿وَجْهُ اللَّهِ﴾ څخه
د کنایې په توګه الله ﷻ مطلب دی^(۴).

(۱) صحیح مسلم ج ۲ ص ۲۳۰

(۲) مختصر المعانی ج ۳ ص ۳۰۹

(۳) نور الانوار ص ۱۰۸

(۴) تفسیر القرطبي ج ۲ ص ۸۴

خو دا تاویلې معنی نه ده بلکې کنایې معنی ده چې د احترام دپاره یې زیادت موندلې دی، لکه په پښتو ژبه کې په دې عبارت کې د "حضور" کلمه د احترام دپاره زیاته شوې ده او پخپله د "خه" کنایې ده چې "د امیر صاحب حضور ته عرض کوم".

لنډه دا چې په دغه عبارت کې هیڅوک نه وایي چې دلته د "حضور" خه د تاویل په توګه د امیر صاحب مراد دی او نه د تاویل خبره د چا په ذهن کې ګرځي.

ر هو! که چرته متبادره (څرګنده) معنی خپل تبادر د لاسه ورکړي نو په هغه صورت کې ورته بیا تاویلې معنی ویلې شو. د مثال په توګه:

نن ورځ چې جهادروان دی هر څوک په تبادر سره پوهېږي چې په دې عبارت کې چې (مجاهدینو د افغانستان ټول لوی لوی ښارونه محاصره کړي دي او لګيا دي په چاپیریال کې یې پښې ښخوي) د پښو د ښخولو خه د خپلو مورچو قوي کول مطلب دي، او همدا یې تفسیري معنی ده.

خو که بالفرض العیاذ بالله د جهاد سره خلک ناآشنا شي او ننې اصطلاح د خلکو خه هېره شي نو بیا به د ذکرې شوې معنی اراده کول تاویلې معنی وګرځي.

په همدې اړه د دې کتاب په دوهمه سريزه کې څه زیات وضاحت تېر شوی دی والحمد لله. ز: څرنگه چې: د "وَجْه" د کلمې خه د "ذات" اراده کول په عربي محاوره کې متبادر او څرګند دي، نو پکار دي چې ذکرې شوې کلمه په همدغې معنی سره تفسیرې کړي شي او څه اړتیا نشته چې د ځینو مفسرینو کرامو غوندې په "رضامندی" یا "ثواب" سره معنی کړي شي.

ح: نو د ایت شریف حاصل به داسې راوڅیږي چې: ای موټنانو! که تاسو ته په یوه وطن کې د کفارو د لاسه د خپل رب ﷻ عبادت سخت شي چې د جوماتونو دروازې درباندي وتړلې شي، نو تاسو د جهاد په نیت په ځمکه کې هجرت وکړئ چې شرق او غرب بلکې ټوله دنیا د الله ﷻ ملکیت دی، تاسو چې په هر ځای کې خپل رب ﷻ ته په عبادت کې مخونه واړوئ، نو هملته تاسو سره الله ﷻ موجود دی، هیڅ تشویش مه کوئ.

ط: همدغه مضمون په ډېرو نصوصو کې شتون لري. لاندې مثالونه یې ولولئ:

اول: الله ﷻ فرمایلي دي چې: ﴿يَعْبَادِيَ الَّذِينَ آمَنُوا إِنَّ أَرْضِي وَاسِعَةٌ فَإِنِّي فَاعْبُدُونِ﴾ [العنكبوت: ۱۵۶] يعني: ای زما هغو بندګانو کومو چې ایمان راوړی دی یقیناً زما ځمکه پراخه ده نو تاسو خاص ماته عبادت وکړئ (په هر ځای کې چې تاسو ته اسان وي).

دوهم: الله ﷻ فرمایلي دي چې: ﴿مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَى مِنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا﴾ [المجادلة: ۷] يعني: هیڅ د درېو کسانو د راز مجلس نه جوړېږي مګر الله ﷻ یې څلورم دی او نه د پنځو کسانو د راز مجلس جوړېږي مګر الله ﷻ یې شپږم دی، او نه د دغه (عدد) خه کم او نه ډېر (د راز مجلس جوړېږي) مګر الله ﷻ ورسره دی په هر ځای کې چې د راز شورا کوونکي موجودیت ولري.

هبر مونه شي

۵- هبر مونه شي چې مونږ د الله ﷻ په توفيق په وړاندې دوهه توضيح كېښي ليكلي دي چې په ﴿ وَمَنْ أَظْلَمُ ۚ الْآبَاءُ كَفَرُوا ۖ كَفَرْنَا وَمَنْ يَكْفُرْ أَكْثَرُ عِلَّةً ۖ وَكَانَ اللَّهُ بِكُلِّ شَيْءٍ عَلِيمًا ۚ ﴾ وايو چې په ﴿ وَقَالُوا اتَّخَذَ اللَّهُ وَلَدًا ۚ كَذِبٌ عَظِيمٌ ۚ ﴾ مستتر ضمير ټولو كفارو ته راجع دی. خو په ټولو كفارو كېښي يهودان او نصارا او هم مشركان الله ﷻ ته د ولدیت په عقیده باندې شهرت لري چې په ترتيب سره ورته عزير ﷺ او عيسى ﷺ او ملائڪ عليهم السلام اولادونه گڼي.

نو څه لري نه ده چې د ولدیت عقیده به ټولو كفارو ته يا د تغليب په توگه منسوبه شوې وي او يا به نور كفار هم د ذكرې شوې عقیدې درلودونكي وي خو شهرت ته به نه وي رسېدلي.

د الله ﷻ څخه د ولدیت تنزيه ته په نورو ايتونو كېښي هم اشارې شوې دي لكه د [الانعام: ۱۰۰-۱۰۲] ايتونه او داسې نور، مگر په دې مقام كېښي يې لاندې دلايلو ته اشاره كېږي:

الف: په ﴿ سُبْحَنَهُ ۚ ﴾ كېښي دې ته اشاره ده چې ولدیت د الوهیت سره منافات لري، ځكه چې اول: د ولدیت سره فنا لازمه ده، چې په توالد سره د څه وخته پورې بقاء مونده كړي حال دا چې الله ﷻ ازلي او ابدی دی.

دوهم: د ولدیت سره احتياج لازم دی ترڅو د خپل اصل سره د ضعف او اړتيا په وخت كې همكاري وكړي حال دا چې الله ﷻ د دغو شيانو څخه پاك او بې پروا دی.

درېم: د ولدیت سره تشابه ملگري ده حال دا چې د الله ﷻ سره هېڅ شی تشابه نه شي موندلی. څلورم: د ولدیت دپاره ازدواج ضروري دی حال دا چې الله ﷻ ته په زوجه درلودلو باندې هېڅ كافر قول نه دی كړی (البته څومره چې مونږ ته معلومات دي).

ب: په ﴿ بَلْ لَهُ مَا فِي السَّمَوَاتِ وَالْأَرْضِ ۚ ﴾ كېښي دېته اشاره ده چې ټول مخلوقات د الله ﷻ ملكیت دی حال دا چې د ولدیت سره ملكیت منافي دی.

ج: په ﴿ كُلُّ لَهُ قَبِيلٌ ۚ ﴾ كېښي دېته اشاره ده چې ټول مخلوقات دالله ﷻ محكومين او اطاعت كوونكي دي حال دا چې هېڅ ولد د خپل اصل دپاره محكوم او مطيع (عبادت كوونکی) نه وي.

د: په ﴿ بَدِيعُ السَّمَوَاتِ وَالْأَرْضِ ۚ ﴾ كېښي دېته اشاره ده چې الله ﷻ ټول مخلوقات بدون د سابق اصل څخه پيدا كړي دي چې يو هم قديم اصل نه لري.

كه بالفرض المحال الله ﷻ ولد درلودلی نو هر ورو ضرور به هغه د قديم اصل (الله ﷻ) درلودونکی وي، حال دا چې الله ﷻ ټول مخلوقات د نشت څخه پيدا كړي دي.

ه: په ﴿ وَإِذَا قُضِيَ أَمْرًا فَإِنَّمَا يَقُولُ لَهُ كُنْ فَيَكُونُ ۚ ﴾ كېښي دېته اشاره ده چې الله ﷻ ټول مخلوقات بالاختيار پيدا كړي دي.

كه بالفرض المحال الله ﷻ ولد درلودلی نو هغه به يې هم په اختيار سره پيدا كړی وي، نه دا چې

معه به بلا اختیاره موجود شوی وی، لکه د اور سره حرارت او د گلاب سره خوشبویی او داسې نور.

سوالونه او جوابونه

ع به دې مقام کښې کېدی شي چې د چا په ذهن کښې لاندې پوښتنې راپیدا شي:
 اَلَمْ يَكُنْ لَهُ خُوكٌ وَايِيْ جِيْ: په ﴿بَلْ لَهُ مَا فِي السَّمٰوٰتِ وَالْاَرْضِ كُلُّ لَهٗ قَبِيْطُوْنَ﴾ کښې د "نه" صبر د "نما" کلمې ته راجع دی کومه چې په بې تمیزه شيانو کښې استعمالېږي، حال دا چې د بې تمیزه شيانو صفت په موثني جمعې سره جمعه کېږي؛ نو پوښتنه دا ده چې: د څه حکمت په بنیاد په دې مقام کښې د ﴿قَبِيْطُوْنَ﴾ په عوض "قَائِنَات" نازل نه کړی شو؟

مونږ وايو چې: د "نما" کلمه د بې تمیزه شيانو او د تمیز والا شيانو په مجموعه کښې هم استعمالېږي^(۱)، چې په دې مقام کښې همدغه استعمال مراد دی. اما د ﴿قَبِيْطُوْنَ﴾ کلمه د تغليب په توګه مذکره روغه جمعه نازله کړی شوه، ته به وايي چې جمادات هم د الله ﷻ اطاعت کوي او په اطاعت کښې د غیر جماداتو څخه کم نه دي، نو په نظر سره اطاعت ته تغليباً ټول د تمیز والا دي.

ب. که څوک وايي چې: په ﴿وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ﴾ کښې د ﴿كُنْ﴾ په کلمې هغه شی مخاطب ګرځولی کېږي کوم ته چې الله ﷻ اراده وکړي چې موجود یې کړي خو لا موجود ګرځي بې نه وي، نو ایا په دغه وخت کښې چې لا موجود شوی نه وي د خطاب صلاحیت لري؟
 مونږ وايو چې^(۲):

اول: امر په دوه ډوله دی، یو تکلیفي امر دی، او بل تګویني امر دی. په تکلیفي امر کښې د مامور موجودیت ضرور دی ترڅو اطاعت وکړي. اما په تګویني امر کښې مامور شی پخپله په امر سره د موجودیت درلودونکی ګرځي. پوره واضحه ده چې د ﴿كُنْ﴾ کلمه د تکلیفي امر دپاره نه ده وضعه شوې ترڅو اعتراض وارد شي بلکې د تګویني امر دپاره وضعه شوې ده.

دوهم: د هر شي موجود بدل صرف د الله ﷻ په اراده پورې ارتباط لري خو الله ﷻ زموږ د پوهولو دپاره د خپلې ارادې څخه په ﴿كُنْ﴾ سره تعبیر نازل کړ، که نه نو دا محض د امر صورت او شکل دی (حقیقي امر نه دی چې اعتراض وارد شي).

﴿وَقَالَ الَّذِينَ لَا يَعْلَمُونَ لَوْلَا يُكَلِّمُنَا اللَّهُ أَوْ تَأْتِينَا آيَةٌ كَذٰلِكَ قَالَ الَّذِينَ مِنْ قَبْلِهِمْ مِثْلَ قَوْلِهِمْ تَشَبَّهَتْ قُلُوْبُهُمْ قَدْ بَيَّنَّا الْآيٰتِ لِقَوْمٍ يُوقِنُوْنَ ﴿٢٢٩﴾﴾ إِنَّا أَرْسَلْنَاكَ

البقرة (۲)

بِالْحَقِّ بَشِيرًا وَنَذِيرًا وَلَا تُسْأَلُ عَنْ أَصْحَابِ الْجَحِيمِ ﴿۱۱۸﴾ وَلَنْ تَرْضَى عَنْكَ الْيَهُودُ وَلَا
النَّصَارَى حَتَّى تَتَّبِعَ مِلَّتَهُمْ قُلْ إِنْ هَدَى اللَّهُ هُوَ أَهْدَىٰ وَلَئِنْ أَتَبَعْتَ أَهْوَاءَهُمْ بَعْدَ
الَّذِي جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ﴿۱۱۹﴾ الَّذِينَ ءَاتَيْنَاهُمُ الْكِتَابَ
يَتْلُونَهُ حَقَّ تِلَاوَتِهِ ءَأُولَٰئِكَ يُؤْمِنُونَ بِهِ ءَوَمَن يَكْفُرْ بِهِ ءَأُولَٰئِكَ هُمُ الْخَاسِرُونَ ﴿۱۲۰﴾

[۱۱۸] او هغه کسان وايي کوم چې نه پوهېږي (کومو چې کفر غوره کړی دی) چې زمونږ سره «
نبوت په باره کښې) الله ﷻ ولې خبرې نه کوي؟ يا ولې مونږ ته (فرمايشي) معجزه نه راځي (کوم
چې مونږ غواړو)؟

همدارنگه د دوی د وينا په مثل وينا هغو کسانو هم کړې وه کوم چې د دوی څخه وړاندې نږ
شوي دي.

(او دا ځکه چې) د (ټولو) کفارو زړونه (په حسد او عناد کښې) متشابه دي (يو بل ته ورته دي).
يقيناً مونږ خپل څرگند دلايل واضحه نازل کړي دي (د فرمايشي معجزاتو نزول ته څه اړتيا نشته).
(البته) د داسې قوم دپاره چې يقين کوونکي وي (عناد او حسد نه وي نيولي چې همدوی ترې
گټه اوچتوي).

[۱۱۹] (ای پیغمبره!) يقيناً مونږ ته په داسې حال کښې استولی یی، چې ته زېږی ورکوونکی او
ډاروونکی یی (او بس د معجزاتو راوړل ستا دنده نه ده).

او ته به د اور د ملگرو (کفارو په هکله) ونه پوښتلی شې (چې هغوی ولې کافران پاتې شوه)؟
[۱۲۰] او ستا څخه به هيڅکله يهودان راضي (خوشاله) نه شي او نه به (درڅخه) نصارا خوشاله
شي ترڅو چې ته د هغوی (د تحريف شوي) دين پيروي خپله کړې.

ته ورته ووايه چې د الله ﷻ هدايت (دين) همدا غوره هدايت (او دين) دی (زه د دغه غوره دين
څخه بل دين ته اوښتونکی نه یم).

او (ای پیغمبره!) که (بالفرض المحال) ته د هغوی د خواهشاتو (تحريف شوي دين) د هغه شي
څخه وروسته پيروي وکړې کوم چې تاته درغلی دی چې د واقعي علم څخه عبارت دی نو تاته به د
الله ﷻ څخه په غير نه دوست (شتون) ولري او نه نصرت کوونکی (چې په شفاعت سره يا په زور سره
نجات درکړي).

[۱۲۱] هغه کسان کومو ته چې مونږ کتاب ورکړی دی حال دا چې هغوی یې په خپل حق
قرائت سره قرائت کوي (تحريف پکښې نه کوي) همدغه کسان ورباندې ايمان راوړي (او همدوی
کاميابان دي).

او هرڅوک چې ورباندې کفر غوره کړي نو دغه کسان همدوی تاوانيان (او زیانکاران) دي

ارتباطونه

- ۱- وړاندېنيو ایتونو په توحید پورې ارتباط درلود او دا ایتونه په نبوت پورې اړوند دي.
- ۲- وړاندې د موجودو کفارو (یهودانو او نصاراوو) اقوال د موجوده کفارو (مشرکانو) د اقوالو سره تشبیه کړی شوي وه او دلته د دې زمانې د ټولو کفارو اقوال د هغو کفارو سره تشبیه کړی شوي دي کوم چې پخوا تېر شوي دي. لکه عاديان او ثمودیان او نور.
- ۳- هلته د کفارو د اقوالو تشابه په دې کښې وه چې براهین یې نه درلوده او دلته په دې کښې چې ټولې کفرې ډلې د فرمايشي معجزاتو غوښتونکې دي او غوښتونکې وې.
- ۴- هلته د اهل الکتابو د قبائحو بیان نازل شوی وه او دلته د هغوی د یوې ډلې ذکر ته اشاره شوې ده چې په ذکر و شوو قبائحو کښې د شمولیت درلودونکې نه ده.
- ۵- هلته د کفرې عقائدو د ابطال دلایل نازل شوي وه او دلته نبي کریم ﷺ ته ډاډ او تسلي ورکړه شوې ده ترڅو د کفارو په کفر باندې باقي پاتې کېدل یې ډېر غمژن ونه گرځوي.

د مطلب خلاصه

ای پیغمبره! په خپل امت باندې د کفارو په ارتباط د تسکین او ډاډینې دپاره څه نور مطالب هم لرائت کړه او د هغو کفرې عقائدو ابطال ورته څرگند کړه کوم چې ستا د نبوت پورې اړوند دي. هغه دا چې:

- ۱- د یهودانو او نصاراوو په شمول ټولې کفرې ډلې داسې خبرې کوي کومې چې د هغوی د ناپوهۍ او بې علمۍ څخه نمایندګي کوي چې:
- الف: ای محمده! که ته په رښتیا پیغمبر یې، نو زموږ سره په دې باره کښې ولې الله ﷻ خبرې نه کوي؟ که موږ ته وحې وکړه شي او مستقیماً اطلاع راکړه شي چې ته په حقه پیغمبر یې، نو موږ به درېاندې باور وکړو او ایمان به درېاندې راوړو.
- ب: که دا نه کېږي نو موږ ته ستا د نبوت د اثبات دپاره هغه معجزه ولې نه راځي، د کومې چې موږ تاته فرمایش درکوو، او د کومې چې موږ غوښتونکي یاستو.
- کله چې نه هغه کار کېږي او نه دا کار کېږي نو موږ به هیڅکله په تاباندې د حقانیت او صدالت عقیده خپله نه کړو.
- ۲- ای پیغمبره! لکه څنګه چې ستا د زمانې کفار عناد او تکبر نیولي دي همدارنګه د پخوانیو زمانو کفار هم په عناد او تکبر باندې کلک وه.
- نو د دې زمانې د کفارو خبرې او غوښتنې کټ مټ د پخوانیو زمانو د کفارو خبرو او غوښتنو ته ورته دي، ته به وایي چې هغوی دوی ته وصیت کړی دی چې دغسې خبرې به وایاست او دغسې کارونه به کوي.
- دغسې تشابه وجه دا ده چې د هغوی او د دوی بلکې د ټولو کفارو زړونه په عناد او تکبر کښې

سره تشابه لري او خاصیتونه یې سره یو رنگ دي.

۳- ای پیغمبره! مونږ تاته دومره معجزات او خوارق درکړي دي چې ستا د نبوت او صدفات دپاره کفایت کوي او څه اړتیا نشته چې فرمايشي معجزې درکړو.

خو د دغو معجزاتو څخه هغه قوم گټه اوچتوي کوم چې د ایمان راوړلو اراده لري او غواړي چې په خوارقو سره خپل قناعت حاصل کړي نو هغه قوم ترې گټه نه شي اوچتولی کوم چې عناد او تکبر نیولي وي او د هیڅ معجزې د اثر لاندې نه واقع کېږي.

۴- په دې باندې علاوه د معجزاتو او خوارقو غوښتنه ستا څخه بې ځایه ده. او دا ځکه چې نه مونږ د خوارقو د ښودنې دپاره نه یې استولی او نه دا ستا دنده ده.

بلکې مونږ ته د دې دپاره استولی یې، چې موټنانو ته په حقه سره د جنت زېږی ورکړي او کفار په حقه سره د دوزخ د عذابو وړ کړي او د توحید عقیدې ته یې دعوت کړي.

۵- ای پیغمبره! ته د کفارو په تگلاره خپلولو باندې مه غمژن کېږه، په دې هکله تاته هیڅ مسئولیت متوجه نه دی او نه به د قیامت په ورځ ستا څخه د هغوی د کافر پاتې کېدلو پوښتنه وکړي شي. او دا ځکه چې هغوی د خپلو خانو دپاره اور او دوزخ خوښ کړی دی او په همدې تگلاره کلک دي.

۶- ای پیغمبره! که ته بالفرض یهودانو او نصاراوو ته، بلکې نورو کفارو ته، فرمايشي معجزې وروړې او ورڅرگندې یې کړې هم، په تاباندې به ایمان رانه وړي او په خپل لوظ به ونه دریږي لکه څنگه چې د صالح عليه السلام قوم په خپل لوظ باندې ونه درېده.

لنډه دا چې ستا څخه به نه یهودان راضي شي او نه نصارا او نه نور کفار ترڅو چې ته د هغوی د کفری دین پیروي خپله کړې، د هغوی اصلي هدف فقط همدغه دی چې تا خپل دین ته ورواړوي، نو د معجزاتو فرمایش محض د بهانو په توگه نیسي او بس.

خو ته کفارو ته ووايه او په جدي ډول یې غوښتنه رده کړه چې زه هیڅکله ستاسو دین ته دراوښتونکی نه یم. او دا ځکه چې:

دالله تعالی هدایت او حقه لاره فقط همدغه ده چې زه ورباندې روان یم او زه ورته په دعوت چلولو باندې مکلف شوی یم او بس.

۷- ای پیغمبره! که بالفرض المحال ته د کفارو د دین او د هغوی د خواهشاتو پیروي خپله کړې البته د هغه علم او حقاني پوهې څخه وروسته چې تاته د الله تعالی د پلوه درغلې ده، نو په دې صورت کېنې به ته د الله تعالی څخه په غیر د خپل ځان دپاره نه دوست مونده کړې او نه نصرت کوونکې، چې په شفاعت یا په قوت سره تاته د عذاب څخه نجات درکړي.

۸- ای پیغمبره! په خپل امت باندې دا خبره هم قرانت کړه چې په هغو کسانو کېنې کومو ته چې مونږ کتاب (تورات، انجیل) ورکړی دی په حقه لاره باندې یوه روانه ډله هم شته نو تاسو هغوی ټولو ته په کرکه مه گورئ.

په ډله خپل کتاب په حقه توگه تلاوت کوي او تحریف پکښې نه کوي، د همدې کبله دوی آخر
په پیغمبر پېژني او د حقانیت او صداقت عقیده ورباندې خپلوي او نصرت ورسره کوي
موافقه کسان چې د دغې ډلې څخه مغایر دي او په آخر الزمان پیغمبر ﷺ باندې کفر غوره کوي
په خپل کتاب په تحریف باندې اخته دي نو همدغه کسان همدوی تاوانیان او خساره مندان دي،
چې دنیا او آخرت یې دواړه خراب کړه.

توضیحات

۱- په ﴿وَقَالَ الَّذِينَ لَا يَعْلَمُونَ﴾ الآية کښې لاندې نکاتو ته توجه په کار ده:
الف که څه هم په ذکر شوي عبارت کښې ځينو علماوو کرامو د ﴿وَقَالَ الَّذِينَ لَا يَعْلَمُونَ﴾ کلمات د
یهودانو څخه^۱ او ځينو د نصاراوو څخه^۲ او بالاخره ځينو د مشرکانو څخه^۳ کنایې اخستي دي،
مگر مونږ ته بهرته برېښي چې دا کلمات د ټولو کفارو څخه کنایې وگڼل شي^۴. په دې تقدیر به د
ټولو څخه په ﴿وَقَالَ الَّذِينَ لَا يَعْلَمُونَ﴾ سره د تغليب په توگه بصورت نیولی وي، که نه نو په قرآن کریم
کښې د یهودانو او نصاراوو څخه اکثراً په «أَهْلَ الْكِتَابِ» یا «الَّذِينَ أُوتُوا الْكِتَابَ» سره تعبیر صورت
نېي. نو لکه څنگه چې وړاندې په [البقرة: ۱۱۴، ۱۱۶] ایتونو کښې ټول کفار مطلب وه دلته به
هم ټول کفار مطلب شي.

ب: الله ﷻ د مشرکانو فرمایشي غوښتنو ته په [الإسراء: ۹۰-۹۳] ایتونو کښې او د یهودانو
فرمایشي غوښتنو ته په [النساء: ۲۵۴] ایت کښې او د نصاراوو فرمایشي غوښتنو ته په [المائدة:
۱۱۲] کښې اشارې کړې دي، مگر څه لرې نه ده چې نورو کفارو به هم دغسې غوښتنې کړې وي
خو مونږ ته به نه وي راحکایتې شوې.

په دې باندې علاوه، مونږ د الله ﷻ په توفیق د [البقرة: ۷۳] ایت لاندې لیکلي دي چې کله-کله د
ځينو کسانو کار ټول قوم ته نسبت کول کېږي.
نو دلته به د ځينو کفارو فرمایشي غوښتنې په همدغه اساس ټولو کفارو ته نسبت کړي شوې
دي والله ﷻ اعلم.

ج: په ﴿كَذَلِكَ﴾ کښې په «ذَلِكَ» سره د دې زمانې د کفارو د فرمایشي غوښتنو کیفیت
ته اشاره ده چې د قلبي عناد او تکبر څخه یې منشا نیولې ده. او په ﴿قَوْلِهِمْ﴾ کښې د دې زمانې د
کفارو فرمایشي غوښتنو ته اشاره ده. هغه دا چې:

۱- تفسیر القاسمي ج ۲ ص ۲۳۹: تفسیر البغوي ج ۱ ص ۱۰۹
۲- زاد المسیر ج ۱ ص ۱۲۰: تفسیر الطبري ج ۱ ص ۵۱۳
۳- تفسیر القرطبي ج ۲ ص ۹۱
۴- السمر الوجيز ج ۱ ص ۲۴۱: الدر المنثور ج ۱ ص ۲۲۹

البقرة (۲)

ای محمد! کہ تہ پہ رشتیا پیغمبر بی، نو زمونہ سرہ پہ دے ھکله ولے الله ڄڻ خبری نہ کوی ڄی
تا راتہ معرفي کړي؟، او یا ولې مونږ ته خپلې فرمايشي معجزې نه راځي (نه راکولی کېږي)؟
زمونږ ایمان راوړل به په هغه وخت کې صورت ونیسي چې د دغو دواړو کارونو څخه یو کار یا
دواړه کارونه متحقق شي.

د د پخوانیو کفارو فرمايشي غوښتنې د دې زمانې د کفارو فرمايشي غوښتنو ته ورته وې،
مثال په توګه:

اول: ثمودیانو د خپل پیغمبر (صالح ځ) څخه خاصه معجزه غوښتې وه، چې په [الشعراء: ۱۵۴-۱۵۸] ایتونو کې ورته اشاره شوې ده.

دوهم: پخوانیو یهودانو د موسی ځ څخه همدغسې د خاصې معجزې غوښتنه کړې وه، چې په
[البقرة: ۵۵] ایت کې ورته اشاره شوې ده.

هـ په دې مقام کې الله ځ د دې زمانې د کفارو فرمايشي معجزې فقط راځکایت کړې دي او د
پخوانیو کفارو د غوښتنو سره یې تشبیه کړې دي، ترڅو نبي کریم ځ ته تسلي او ډاډ ورکړي چې
دغسې غوښتنې د ټولو پیغمبرانو څخه شوې دي.

اما د دغو غوښتنو رد ته په نورو ایتونو کې اشاره شوې ده، لکه په [الأنعام: ۷-۱۰] او
[الأنعام: ۱۰۹-۱۱۰] ایتونو کې، او داسې په نورو کې.

و: په ﴿ تَشَبَّهَتْ قُلُوبُهُمْ ﴾ کې دېته اشاره ده چې د وړاندېنیو او وروستیو کفارو اقوال او
غوښتنې ځکه متشابهي دي چې د ټولو معتقدات متشابه دي.

همدې مضمون ته الله ځ اشاره کړې ده چې: ﴿ أَتَوَاصَوْنَ بِهِمْ ۚ بَلْ هُمْ قَوْمٌ طَاغُونَ ﴾ [الذاریات: ۵۳]
یعني: ایا کفارو د مرګ په وخت کې یو تر بله وصیت کړی دی؟ بلکې دوی ټول سرکشان دي
(په سرکشی کې سره متشابه دي).

په دې باندې علاوه د تشابه بله وجه یې دا ده چې د ټولو کفارو استاذ یو دی چې د ابلیس علیه السلام
څخه عبارت دی.

دغه ملعون د خپل ملعونیت په وخت کې اوه ګوني شبهات مطرح کړه چې د قیامت د ورځې
پورې ټول شبهات په دغو اوه ګونو شبهاتو کې شمولیت لري او ترې وتلي نه دي.

ز: د ابلیس اوه ګوني اعتراضات او شبهات د "الْمَلَلِ وَالنَّحْلِ" ځینو کتابونو په تفصیل سره
لیکلي دي^(۱)، که څوک یې د لوستلو شوق لري او د ځه علمي پانګې درلودونکی هم وي نو هغه
دې مراجعه وکړي. مونږ دلته ځکه رانقل نه کړه چې د هغو جوابول ځینو مقدماتي علومو ته
ضرورت لري کوم چې عوام یې درلودونکي نه دي، او بدون د جوابه اعتراضات او شبهات عوام ته
په ضرر تمامېږي او په تشویش کې یې غورځوي.

مونږ غواړو او د الله ﷻ څخه اميد لرو چې په دې کتاب سره زمونږ د اولاد په شمول ټولو افغانانو ته د عقيدې او عمل په اصلاح کښې گټه ورسوو ترڅو ورباندې د دنيا او آخرت دواړو معادات ترلاسه کړي، نه دا چې تشويش ورته ورواچوو.

ح: د ټولو کفارو د استاذ (ابليس) د خولې څخه الله ﷻ دا کلمات راځکايټ کړي دي چې: ﴿ اَنَا خَيْرٌ مِنْهُ ﴾ [الأعراف: ۱۲] يعنې: زه آدم ﷺ ته سجده نه کوم ځکه چې زه د هغه څخه بهتر یم. د نوموړي همدغه خبره ټولو کفارو په نظر کښې نيولې ده او په هره زمانه کښې خپل ځانونه د مؤمنانو څخه غوره او بهتر گڼي. لاندې مثالونه يې ولولئ:

اول: الله ﷻ د فرعون د خولې څخه حکايت کوي چې: ﴿ اَمْرًا اَنَا خَيْرٌ مِنْ هَذَا الَّذِي هُوَ مَهِينٌ ﴾ [الزخرف: ۵۲] يعنې: فرعون موسى ﷺ ته اشاره وکړه او ويې ويلې چې ايا زه ددغه هغه سړي څخه بهتر یم چې سپک دی (چې نه حکومت لري او نه يې په لاسونو کښې د سرو زرو بنگرې شته)؟
دوهم: الله ﷻ فرمايي چې: ﴿ قَالُوا اَنُؤْمِنُ لَكَ وَاتَّبَعَكَ الْاَزْدَلُونَ ﴾ [الشعراء: ۱۱۱] يعنې: د نوح ﷺ نوم خپل پيغمبر مخاطب وگرځاوه او ورته يې وويلې چې: ايا مونږ تا ته د رښتيني پيغمبر عقیده وکړو حال دا چې ستا پيروي حقيران او سپک خلک کوي؟ (او مونږ خو معزز او درانه خلک یاستو).
درېم: د مکې مشرکانو هم د نبي کریم ﷺ څخه غوښتي وه چې: ﴿ اَطْرُدُ هَؤُلَاءِ ﴾^(۱) يعنې: دغه فقيران مؤمنان د خپل مجلسه وشړه نو بيا به مونږ ستا سره ناسته ولاړه وکړو که نه نو د دغو سره په مجلس کښې په اشتراک باندې مونږ شرمېږو، نو الله ﷻ ايت نازل کړ چې: ﴿ وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ ﴾ [الأنعام: ۵۲] يعنې: ای پيغمبره! ته د مشرکانو په غوښتنې سره هغه کسان د خپل مجلس څخه مه شړه کوم چې سبا او بېگانه خپل رب ﷻ بلي او عبادت يې کوي.
څلورم: نن ورځ^(۲) هم کفري دولتونه مؤمنانو (مجاهدينو) ته په حقارت سره گوري او د ذليلانو لقب ورکوي. د همدې کبله ټول کفار په اتفاق سره وايي چې په افغانستان کښې د کمونستانو او غرب مشريه مسلمانانو څخه په غير يوازې مجاهدين (مؤمنان) د حکومت د جوړولو جوگه نه دي او لياقت يې نه لري بايد د هغوی سره مختلط حکومت جوړ کړي.

دلته نبي کریم ﷺ مخاطب دی

۲- که څه هم په ﴿ وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ﴾ کښې په ﴿ تَرْضَىٰ ﴾ سره نبي کریم ﷺ مخاطب دي مگر مطلب پکښې د قيامت تر ورځې پورې ټول مؤمنان دي ترڅو دوی پوه شي چې:

الف: ټول کفار او په تېره بيا يهود او نصارا به د دوی څخه ترهغه راضي او خوشاله نه شي ترڅو

البقرة (۲)

چې د هغوی سره په خپل دین (اسلام) باندې سودا بازی وکړي او د خپل دین د څه برخو څخه د مده انت په توګه ورته شي او بالاخره ترڅو چې ارتداد خپل کړي او د هغوی دین ته ورواوري. ب: په دې باندې علاوه مؤمنانو ته په کار دي چې په حکومتي سیاسي قوانینو کې هم د کفارو قوانین مخلوط او ګډوډ نه کړي. دا ځکه چې حکومتي سیاسي قوانین هم دین دی، د همدې کبله الله ﷻ د مصر پخوانی حکومتي قانون په دین سره تعبیر کړی دی چې: ﴿ مَا كَانَ لِأَخَاهُ فِي دِينِ الْمَلِكِ ﴾ [يوسف: ۷۶] يعني: يوسف ﷺ نه وه چې خپل ورور د مصر د پاچا د قانون په ښاد ونيسي. حال دا چې الله ﷻ فرمایلي دي چې: ﴿ أَلَا لِلَّهِ الدِّينُ الْخَالِصُ ﴾ [الزمر: ۳] يعني: اګاه اوسې چې الله ﷻ ته (مقبول دین) سوچه (غیر مخلوط) دین دی او بس.

”مِلَّة“ څه معنی؟

۳- په ﴿ حَتَّى تَتَّبِعَ مِلَّتَهُ ﴾ کې د ”مِلَّة“ کلمه د هغو احکامو د مجموعې څخه عبارت ده کوم چې الله ﷻ د پیغمبرانو علیهم السلام په سلسله ځمکې ته رالېږلي ده ترڅو په همدغې مجموعې سره د دواړو دنیاوو سعادت حاصل کړي شي.^(۱)

همدغه مجموعه د ”دین“ په کلمې سره هم یادېږي چې د ”مِلَّة“ د کلمې سره یې صرف په استعمال کې فرق دی. هغه دا چې د ”دین“ کلمه الله ﷻ ته هم اضافه کېدلی شي. لکه چې اشخاصو ته هم اضافت مومي او ویلی شي چې: ”دین الله ﷻ“ او ”دین زېد“.

اما د ”مِلَّة“ کلمه صرف هغه پیغمبر ته اضافت کېږي په کوم باندې چې نازل شوی وي. لکه ”مِلَّة إِبْرَاهِيمَ“ او ”مِلَّة مُحَمَّد“ او داسې نور. خو ”مِلَّة الله ﷻ“ او ”مِلَّة زېد“ نه استعمالېږي. خو دلته په ﴿ مِلَّتَهُ ﴾ کې د ”مِلَّة“ د کلمې څخه د اهل الکتابو د تحریف شوو قوانینو مجموعه مراده ده. د همدې مقام ښه وضاحت ان شاء الله ﷻ د [المائدة: ۴۸] ایت لاندې راروان دی.

د دې ایت ارشاد

۴- په دغه ایت کې الله ﷻ د قیامت تر ورځې پورې ټولو مؤمنانو ته ارشاد نازل کړی دی چې د کفارو په خبرو او لاپو شاپو باندې ونه غولېږي چې مونږ ستاسو څخه راضي او خوشال یاستو، مونږ ستاسو وطن ته ستاسو د خدمت دپاره راغلي یاستو. هغوی په حقیقت کې خپلو شومو اغراضو ته د پردې تر شا وده ورکوي چې په ښکاره سړکونه جوړوي، د ښوونځیو ودانۍ ابادوي، زده کوونکو ته په خپله خوښه او د خپل نظر مطابق درسي کتابونه چاپوي او داسې نور کارونه سرته رسوي، خو دغه کارونه د هغوی فرعي مطالب دي چې د حیلې کار ترې اخلي، د هغوی اصلي مطلب د اسلام له منځه وړل دي.

(۱) مفردات الراغب ص ۴۹۲

الله ﷻ فرمایلی دی چې: ﴿وَمَنْ أَضْدَقُ مِنَ اللَّهِ حَدِيثًا﴾ [النساء: ۸۷] یعنی: او د الله ﷻ څخه د خبرې د حیثه څوک ډېر رښتینى دی؟
نو هر څوک چې د کفارو په خبرو باور کوي داسې برېښي چې هغه ته د الله ﷻ څخه کفار ډېر رښتینى ښکاري۔ العیاذ بالله.

هېر مونه شي

۵۔ په کار دي چې په ﴿الَّذِينَ آتَيْنَهُمُ الْكِتَابَ﴾ الآية۔ کښې لاندې مطالب هېر نه کړي شي:
الف: مؤمنانو ته په کار دي چې ټولو اهل الكتابو ته په سپک او بد نظر ونه گوري او دا ځکه چې په دوی کښې نيکان خلک هم شته کوم چې خپل کتاب (تورات) په حقه توگه قرائت کوي او تحريف پکښې نه اجراء کوي. لکه عبد الله بن سلام او نور. د همدې کبله په قرآن کریم باندې هم ايمان راوړي لکه څنگه يې چې په تورات باندې ايمان راوړی دی.
ب: همدغه ډله د دې وړتيا لري چې د اهل الكتاب لقب ورکړی شي ځکه چې د خپل کتاب حق يې ښه پوره اداء کړی دی.
ج: په دې ايت کښې نبي کریم ﷺ ته ډاډ او تسلي ورکړه شوې ده چې ستا دعوت بې نتيجې نه دی پاتې شوی چې که په ډېرو اهل الكتابو باندې يې اثر نه دی غورځولی په يوه ډله باندې يې خو ښه پوره اثر اچولی دی چې په ايمان باندې مشرف گرځېدلي دي، نو ته په همدغې ډلې باندې سترگې پخې کړه.
د: په دې ايت کښې د معاندينو هغه خبره رد شوې ده چې وايي که قرآن حق وی نو اهل الكتاب به ورباندې ايمان راوړي ځکه چې دوی اهل العلم (د علم خاوندان) دي.
د رد کېدلو وجه يې دا ده چې د اهل الكتابو مخلصو اشخاصو ورباندې ايمان راوړی دی چې خپل کتاب په حقيقي معناو کښې قرائت کوي او تحريف ته پکښې ځای نه ورکوي. نو د دوی هغه کسان په ايمان نه مشرفېږي کوم چې عناد نيولي دي او د خپل کتاب په تحريف باندې اخته دي.
ه: د همدې ايت مضمون ته نبي کریم ﷺ اشاره کړې ده چې: «وَالَّذِي نَفْسُ مُحَمَّدٍ بِيَدِهِ لَا يَسْمَعُ بِيْ اَحَدٌ مِنْ اُمَّةٍ يَهُودِيٍّ وَلَا نَصْرَانِيٍّ لَّمْ يَمُوتْ وَلَمْ يُؤْمِنْ بِالَّذِي اُرْسِلْتُ بِهِ اِلَّا كَانَ مِنْ اَصْحَابِ النَّارِ»^(۱)
يعني: زما دې په هغه اقدس ذات باندې سوگند وي چې د محمد ﷺ ځان يې په لاس کښې دی چې (نن ورځ به) د دغه امت (اهل الكتابو او نورو کفارو) څخه هيڅوک زما په مبعوثيت سره اورېدل ونه کړي (خبر نه شي) نه يهودي او نه نصراني (او نه بل کافر) او بيا په داسې حال کښې مړ شي چې په هغه شي باندې ايمان رانه وړي په کوم باندې چې زه رالېږلی شوی يم مگر هغه به د اور (دوزخ) د ملگرو څخه وي.

﴿يٰٓبَنِيٓ اِسْرٰٓءِٓلَ اذْكُرُوا نِعْمَتِيَ الَّتِيۤ اَنْعَمْتُ عَلَیْكُمْ وَاَنّٰی فَضَّلْتُكُمْ عَلَی الْعٰلَمِیْنَ ۝۱۲۲ وَاتَّقُوا یَوْمًا لَا تَجْزِی نَفْسٌ عَنْ نَفْسٍ شَيْئًا وَلَا یُقْبَلُ مِنْهَا عَدْلٌ وَلَا تَنْفَعُهَا شَفَعَةُ وَلَا هُمْ یُنصَرُونَ ۝۱۲۳﴾

[۱۲۲] ای د یعقوب ﷺ اولادې تاسو زما هغه نعمت درپه یاد کړئ کوم چې ما په تاسو (و ستاسو په پلرونو) باندې پېرزو کړی وه. او (بل دا نعمت هم درپه یاد کړئ) چې یقیناً ما تاسو ته (د خپلې زمانې) په ټولو عالمونو باندې فضیلت (بھتری) درکړې وه.

[۱۲۳] او تاسو (په ایمان سره) د داسې ورځې (د عذابو د خپلو ځانونو) ساتنه وکړئ، چې په هغې کښې هېڅ نفس د بل نفس څخه څه شی په غاړه نه شي اخستی، او نه ترې فدیو قېلېږي او نه ورته (د الله ﷻ د اجازې پرته) شفاعت څه گټه رسولی شي، او (بالآخره) نه به دوی وي چې (د کومه پلوه) ورسره نصرت وکړي شي.

ارتباط او توضیحات

۱- په وړاندېني متصل ایت کښې د بني اسرائيلو (اهل الکتابو) د هغې ډلې ذکر نازل شوی ده کومه چې خپل کتاب (تورات) په حقه توگه قرائت کوي او په نتیجه کښې په ایمان باندې مشرفه گرځي. په دې ایتونو کښې هغوی ټول همدغه چال چلند ته دعوت کړی شوي دي چې تاسو ټول د الله ﷻ نعمتونه درپه زړه کړئ او په شکریه کښې یې د همدغې ذکرې شوې ډلې تگلاره خپله کړئ ترڅو په ایمان مشرف جوړ شئ.

۲- دغو دواړو ایتونو ته ورته دوه ایتونه [البقرة: ۴۷، ۴۸] په ډېر لږ تغیر سره وړاندې تېر شوي دي، نو هیله ده چې د هغو دواړو ایتونو توضیحات په دې دواړو ایتونو کښې په نظر کښې ونيولی شي چې مونږ یې په بیا تکرارولو سره کتاب نه شو اوږدولی.

سوال جواب

۳- که څوک وایي چې: د ذکر و شوي ایتونو په تکراري نزول کښې څه حکمت دی؟ مونږ وایو چې: په دغو دواړو ایتونو کښې په دقیق نظر سره تکرار نشته، بلکې اعتباري تغایر لري هغه دا چې هلته دواړه ایتونه د مدعی په اعتبار نازل شوي وه او دلته د ډېرو دلایلو څخه وروسته د نتیجې په اعتبار سره نازل شوه.

منطقیان وایي چې مدعی او نتیجه فقط اعتباري فرق لري، چې د یوه مطلب د استدلال څخه وړاندې د "مدعی" په نامه او د استدلال څخه وروسته همدغه مطلب د نتیجې په نامه یادېږي. د بڼه وضاحت دپاره لاندې مثال ولولئ:

مدعی - **الْعَالَمُ خَادَثٌ**. یعنی: ٲول عالم حادث دی.
دلیل - **بِأَنَّهُ مُتَغَيِّرٌ وَكُلُّ مُتَغَيِّرٍ خَادَثٌ**. یعنی: ځکه چې ٲول عالم متغیر دی او هر متغیر حادث دی.
نتیجه - **فَالْعَالَمُ خَادَثٌ**. یعنی: نو ٲول عالم حادث دی.

یوه پوښتنه او د هغې جواب

۴- که څوک وایی چې: ایا په اعتباري تغایر سره د تکرار مخه نیوله کېږي؟
مونږ وایو چې: دغه تغایر په شریعت کېنې مقبول دی او د حکم په تغیر باندې اثر غورځوي. د
بہ وضاحت دپاره د یوه حدیث لاندې مضمون ولولی:
الف: نبی کریم ﷺ نه فرضي خیراتونه خواړه لکه زکات او عشر. او نه استحبابي خیراتونه لکه
نفلي ورکړی شوي مالونه او خوراکونه. بلکې یوازې سوغات یې اخست او هم یې سوغاتي
خوراکونه خواړه.
ب: یوه ورځې د نبی کریم ﷺ حضور ته څه پخه غوښه وړاندې کړی شوه ترڅو ترې استفاده
وکړي، خو په عین حال کېنې ورته وویلی شوه چې: ای د الله رسوله! دا خیراتي غوښه ده چې بریرې
رضی الله عنها ته ورکړه شوې ده (او ته خو خیرات نه خوري).
نبی کریم ﷺ وفرمایل چې: «هُوَ عَلَيْهَا صَدَقَةٌ وَهُوَ لَنَا هَدِيَّةٌ»^(۱) یعنی: دا غوښه په بریرې رضی الله عنها
باندې خیرات ده خو همدا غوښه زمونږ دپاره (د بریرې رضی الله عنها د پلوه) سوغات ده (او د سوغات
څخه خوزه استفاده کوم).

هېر مو نه شي!

۵- هېر مو نه شي! چې د قرآن کریم ځینې قیصې بیابیا ذکرې شوې دي خو په دغو ٲولو کېنې
تکرار نشته بلکې په اعتباراتو سره یوه د بلې څخه جدا او بېله ده.
دغه اعتبارات د مقامونو په لحاظ فرق لري نو که مونږ ته بېل بېل اعتبار څرگند نه شي نو هغه
به زمونږ علمي قصور وي او بس.
د مقامونو په مقتضی په یوه ځای کېنې یو ډول عبارت نازل شوی دی او په بل ځای کېنې بل
ډول عبارت نزول موندلی دی.
یوه قیصه په یوه مقام کېنې لنډه نازله شوې ده او په بل مقام کېنې یې په ښه تفصیل سره نزول
موندلی دی حتی چې په ځینو مقامونو کېنې ورته محض اشاره شوې ده. د ښه وضاحت دپاره په
ذکر شوو دواړو ایتونو کېنې د ځینو کلماتو د تقدیم او تاخیر اعتبارونه ولولی، هغه دا:
الف: هلته اول د شفاعت عدم مقبولیت ته اشاره شوې ده او بیا د فدیې عدم اخذ ذکر شوی دی
چې **وَلَا يُقْبَلُ مِنْهَا شَفَعَةٌ وَلَا يُؤْخَذُ مِنْهَا عَدْلٌ** نازل شوی دی. دا ځکه چې د جنایتکار د نجات

البقرة (۲)

دپاره اول شفاعت صورت نیسی خو چې کله شفاعت قبول نه شي نو فديه ورکوله کېږي.
 ب. دلته بالعکس لومړی د فديې د عدم اخذ (نه اخستلو) او بیا د شفاعت عدم قبول ذکر نازل شوی دی چې: ﴿وَلَا يُقْبَلُ مِنْهَا عَدْلٌ وَلَا تَنْفَعُهَا شَفَعَةٌ﴾ نزول موندلی دی. او دا ځکه چې هلته په راتلونکو متصلو ایتونو کې د پیغمبرانو ذکر نه وه او دلته شته دی لکه ابراهیم عليه السلام، یعقوب عليه السلام او اسحاق عليه السلام. نو په ذکر شوي ترتیب سره د شفاعت عدم مقبولیت د هغو کسانو سره اتصال مومي د کومو شفاعت ته چې بني اسرائيل په تمه وه.

ته به وایي چې هغوی په غوږ باندې وهلي شوي دي چې د دغو پیغمبرانو شفاعت هم د الله جل جلاله اجازې څخه پرته په ګټه نه تمامېږي او نه دوی بدون د اجازې شفاعت کولو ته اقدام کوي او بالاخره نه د دوی شفاعت د ظالمانو په هکله د قبول درجې ته پورته کېږي لکه چې په راتلونکي متصل ایت کې ورباندې صراحت نازل شوی دی.

﴿وَإِذْ أَتَىٰ إِبْرَاهِيمَ رَبُّهُ بِكَلِمَتٍ فَأَتَمَّهُنَّ ۖ قَالَ إِنِّي جَاعِلُكَ لِلنَّاسِ إِمَامًا ۖ قَالَ وَمِنْ ذُرِّيَّتِي ۖ قَالَ لَا يَنَالُ عَهْدِي الظَّالِمِينَ ﴿١٢٤﴾ وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنَا وَاتَّخِذُوا مِن مَّقَامِ إِبْرَاهِيمَ مُصَلًّى وَعَهِدْنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ ﴿١٢٥﴾ وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا ءَامِنًا وَارْزُقْ أَهْلَهُ مِنَ الثَّمَرَاتِ ۖ مَنْ ءَامَنَ مِنْهُمْ بِاللَّهِ وَالْيَوْمِ الْآخِرِ ۖ قَالَ وَمَنْ كَفَرَ فَأُمَتِّعُهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ ۖ وَبِئْسَ الْمَصِيرُ ﴿١٢٦﴾ وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا ۖ إِنَّكَ أَنْتَ السَّمِيعُ الْعَلِيمُ ﴿١٢٧﴾ رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ وَأَرِنَا مَنَاسِكَنَا وَتُبْ عَلَيْنَا ۖ إِنَّكَ أَنْتَ التَّوَّابُ الرَّحِيمُ ﴿١٢٨﴾ رَبَّنَا وَابْعَثْ فِيهِمْ رَسُولًا مِّنْهُمْ يَتْلُوا عَلَيْهِمْ ءَايَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۚ إِنَّكَ أَنْتَ الْعَزِيزُ الْحَكِيمُ ﴿١٢٩﴾﴾

[۱۲۴] او هغه وخت (یاد کړه) چې کله ابراهیم عليه السلام لره خپل رب ﷻ په څو کلماتو (ارشاداتو) سره امتحان کړ نو ابراهیم عليه السلام دا (ارشادات) پوره کړه (او په امتحان کې کېدای شو).
 (ابراهیم عليه السلام ته) خپل رب ﷻ وویل چې: (ای ابراهیمه!) یقیناً زه د خلکو دپاره ناامام ګرځوونکی (جوړوونکی) یم.

ابراہیم عليه السلام وويلې چې: (ای ربه!) ته زما د اولادې څخه (هم د ځينو کسانو امام جوړوونکي) شه. د ابراهيم عليه السلام رب ﷻ وويلې چې: (دا کار به وکړم خو زما وعده ظالمانو ته نه رسېږي) د ظالمانو پکښې برخه نشته).

[۱۲۵] او هغه وخت (هم یاد کړه) چې مونږ بیت الله (حرم شریف) د خلکو دپاره د بیا بیا ورتلو ځای او هم د امن ځای وگرځاوه.

او (مو ويلي چې) تاسو د ابراهيم عليه السلام د مقام څخه د لمانځه ځای ونیسئ (د هغه په شاوخوا کښې لمونځ وکړئ).

او (هغه وخت هم یاد کړه چې) ابراهيم عليه السلام او اسماعيل عليه السلام ته مونږ کلکه توصیه وکړه چې تاسو دواړه زما کوټه پاکه وساتئ (البته) د طواف کوونکو او هلته د کیناستونکو او هم د رکوع کوونکو (او) سجده کوونکو (لمونځ کوونکو) دپاره.

[۱۲۶] او هغه وخت (هم یاد کړه) چې ابراهيم عليه السلام وويلې چې ای زما ربه! دا (بیدیا ځمکه) امن درلودونکې ښار وگرځوه، او اهل (اوسېدونکو) ته یې د میوجاتو څخه (ښې پرمانه) ور روزي کړه. (البته) د دوی څخه د هغو اوسېدونکو دپاره کومو چې په الله ﷻ او په وروستنۍ ورځ (د قیامت په ورځ) ایمان راوړی وي.

د ابراهيم عليه السلام رب ﷻ وويلې چې: (دا کار به وکړم) او هر چا چې کفر غوره کړی وي نو هغه ته به هم لږ وخت ناچیزه متاع ورکړم، بیا به یې د اور عذاب ته ورمجبور کړم او اور د بهرته ورگرځېدلو ډېر بد ځای دی.

[۱۲۷] او هغه وخت (هم یاد کړه) چې د بیت الله (کعبې شریفې) څخه ابراهيم عليه السلام او (هم) اسماعيل عليه السلام (په گډه سره) بنیادونه اوچتول (لوړول).

دوی دواړو وويلې چې: ای زمونږ ربه! زمونږ څخه (دا کوټه جوړول) قبول کړې. یقیناً ته همدا ته اورېدونکي (او) پوه یې.

[۱۲۸] ای زمونږ ربه! مونږ دواړه تاته غاړه ایښودونکي وگرځوه (چې غاړې ایښودلو ته ادامه ورکړو).

او زمونږ دواړو د اولادونو څخه هم یوه ډله تاته غاړه ایښودونکي وگرځوه (چې زمونږ خط السیر تغیب کړي).

او (ای زمونږ ربه!) مونږ ته خپل د حج مواقع (او عبادتونه) راوлиده کړې او په مونږ باندې په رحمت سره رجوع وکړې. یقیناً ته همدا ته ډېر توبه قبلوونکي (او) ډېر مهربان یې.

[۱۲۹] ای زمونږ ربه! ته زمونږ په اولاده کښې د همدوی ځانه داسې پیغمبر مبعوث کړې چې په همدوی باندې ستا ایتونه قرائت کوي او د کتاب او احادیثو ښودانه ورته کوي او (هم) یې تزکیه کوي یقیناً ته همدا ته د کلکې ارادې درلودونکي (او) د حکمت څښتن یې.

ارتباط

البقرة (۲)

۱- که څوک وایي چې: د [البقرة: ۴۰] ایت څخه راپه دې خوا آن د ذکر شوي ایت پورې پنځه اتیا (۸۵) ایتونه د بني اسرائیلو په هکله نازل شوي دي، نو پوښتنه دا ده چې په څه مناسبت سره په دې مقام کېښې ناڅاپه د کلام مخ د هغوی څخه د ابراهیم عليه السلام د حالاتو بیان ته واړولی شو؟
مونږ وایو چې: د دې څخه وړاندې چې مونږ ذکر شوی اعتراض جواب کړو، غواړو چې د یوې لنډې مقدمې په توګه څه معلومات وړاندې کړو. هغه دا چې:

۲- ځینې علماء کرام وایي^(۱) چې د قرآن کریم د ایتونو ترمنځ د ارتباطاتو او مناسباتو لټول بالکل عبثه خبره ده په کار دي چې هیڅوک ورپسې هڅه ونه کړي. او دا ځکه چې:
الف: قرآن کریم په تقریر سره نازل شوی دی، (نه په کتابت سره) چې په دروېشتو (۲۳) کلونو کېښې یې تکمیل موندلی دی، نو څه اړتیا نشته چې د ایتونو د ارتباطاتو دپاره یې په تکلف سره وجوه و تراشو.

ب: د قرآن کریم اکثره ایتونه د حوادثو په سبب نازل شوي دي نو لکه څنګه چې د حوادثو په منځکېښې تناسب موجودیت نه لري، نو د ایتونو ترمنځ به د کومه شي.

ج: یا په بل عبارت د یوه خطیب خطبات د مخاطبینو په لحاظ او د مقام په لحاظ او همدارنګه د زمانې په لحاظ فرق کوي او داسې نور. نو که د یو خطیب د دروېشتو (۲۳) کلونو خطبات راغونډ کړی شي هیڅوک د خطباتو ترمنځ تناسبات نه لټوي او نه ورباندې څوک اعتراض کوي چې دا خطبه د بلې څخه ولې بې ارتباطه ده؟

د: د قرآن کریم نزولي ترتیب د موجوده عثمانی ترتیب څخه مغایر دی او په دغه ترتیب کېښې د نبی کریم صلی الله علیه و آله څخه د مناسباتو احادیث نه دي روایت شوي.

نو که څوک په ایتونو کېښې مناسبات لټوي هغه به صرف په عقل باندې اتکاء کوي او پوره څرګنده ده چې دغسې لټونه د فلاسفه وو لټون ته ورته ده. په کار دي چې په قرآن کریم کېښې په کار وانه چوله شي.

۳- اکثره علماء کرام وایي چې د قرآن کریم ایتونه سره یو تریله پوره تناسب لري. همدا نظر د [الزمر: ۳۲] ایت څخه هم په اشارې سره څرګندېږي، او مونږ ته هم همدغه نظر په زړه پوری برېښي هو! په کومو ځایونو کېښې چې مونږ ورباندې نه پوهېږو نو د هغه سبب زمونږ علمي قصور دی.

نو په کار دي چې د الله صلی الله علیه و آله په کومک په دغې باره کېښې د بشري توان په اندازه هڅې وکړي شي. او دا ځکه چې:

الف: د کوم کلام چې مضامین او مطالب تناسب ونه لري هغه کلام خوندور او مزه ناک نه وي.

البقرة (۲)

د په کار ده چې د ایتونو تناسبات وموندل شي ترڅو د قرآن کریم فصاحت او بلاغت لا زیات
په داسې مثال ولري لکه چې ملغلرې په یوه مزي کښې پیلې شوې وي.

ب: دا هم د قرآن کریم د اعجاز نښه ده چې په درویشټو (۲۳) کلونو کښې د بېلابېلو حوادثو په
نازل شوی دی، خو د دې سره سره د ایتونو تناسب یې په ځای پاتې دی، ته به وایي چې ټول
ایتونه په یوه وخت او یوه مقام کښې نازل شوي دي.

ج: نو په کار دي چې د قرآن کریم ایتونه په بشري خطباتو باندې قیاس نه کړی شي کومې چې په
وخت او ځای او هم په عمر او اغراضو سره فرقونه مومي.

د: که څه هم د قرآن کریم ایتونه د حوادثو په سبب نازل شوي دي مگر منظور پکښې خاص
حوادث او خاص واقعات نه دي بلکې د مفهوم عموم ته اعتبار دی، چې د مفهوم په عموم باندې د
حوادثو خصوص کوم اثر نه لري.

ه: که څه هم د قرآن کریم نزولي ترتیب د عثمانی ترتیب څخه جدا وه مگر په لوح محفوظ کښې
په همدغه عثمانی ترتیب باندې موجود دی په کوم باندې یې چې مونږ قرائت کوو^(۱). نو په نزول سره
بې اصلي ترتیب د منځه نه دی تللی، لکه چې څوک یو کتاب پانې پانې کړي چې ټول تیت پرک شي
خو بېرته یې راغونډ کړي او په اصلي ترتیب باندې یې د دوهم ځل دپاره مرتب کړي.

و: د ایتونو تناسب ته په احادیثو کښې اشاره شوې ده، نو صرف په عقل باندې اتکاء نه لري. دا
ځکه چې مونږ د الله ﷻ په توفیق د دې کتاب په دوهمه سریزه کښې د یوه حدیث په رڼا کښې لیکلي
دي چې د ایتونو ترتیب بالاتفاق توقیفی دی او د سورتونو ترتیب د جمهورو علماوو کرامو په نزد
هم توقیفی دی چې اجتهاد ته پکښې دخل نشته.

د اعتراض جواب

۴- د ذکرې شوې مقدمې څخه وروسته مونږ د ذکر شوي سوال په هکله وایو چې: دغه ایتونه د
دراندېنیو ایتونو سره د لاندې وجوهو د کبله ارتباط لري:

الف: په تېر شوو پنځه اتیا (۸۵) ایتونو کښې په عقلي او نقلي دلایلو سره بني اسرائيل دعوت
کړی شوي وه چې په آخر الزمان پیغمبر (محمد ﷺ) باندې ایمان راوړي او همکاري ورسره وکړي.

په دې ایتونو کښې همدغه کار ته د خپلو پلرونو په توصیو سره دعوت کېږي چې ابراهیم ﷺ او
عقوب ﷺ خپلو اولادونو ته څنگه څنگه پیغامونه پرېښي دي.

ب: هلته د بني اسرائيلو څخه دا خبره هم راځکایته شوې وه چې هغوی مختار امت دی، او دلته
همدغه خبره د اشارې په توګه رده شوې ده چې بني اسرائيل او بني اسماعیل ﷺ د نسب په لحاظ
دواړه په ابراهیم ﷺ ګډه پېرې، نو د نسب په لحاظ یوه ډله په بلې ډلې باندې څه فضیلت نه لري. نو
حاصل یې داسې راڅېږي:

د مطلب خلاصه

ای پیغمبره! په خپل ټول دعوتي امت باندې عموماً او په بني اسرائيلو باندې خصوصاً د خپل رب ﷻ د پلوه څه مطالب قرائت کړه. هغه دا چې:

۱- تاسو هغه وخت یاد کړئ په کوم کښې چې ابراهیم ﷺ د خپل رب ﷻ د پلوه په څو ارشاداتو سره امتحان کړی شو.

۲- ابراهیم ﷺ په دغه امتحان کښې بریالی شو نو خپل رب ﷻ ورته وویلې چې: ای ابراهیمه! ته په امتحان کښې کامیاب شوې او د دې خبرې جوگه شوې چې د قیامت د ورځې پورې ټولو خلکو ته امام وگرځې، نو زه د دغه کار کوونکی یم او د ټولو خلکو دپاره تا امام جوړوونکی یم، نورو خلکو ته په کار دي چې هرڅوک په خپل امتحان کښې ستا غوندې بریالی ووځي او په تاسې اقتداء وکړي.

۳- ابراهیم ﷺ وویلې چې ای زما ربه! زما د اولادې څخه هم ځینې داسې کسان جوړ کړه چې خلک ورپسې په نېکیو کښې اقتداء وکړي.

۴- ابراهیم ﷺ ته خپل رب ﷻ د ذکر شوي سوال په هکله وفرمایل چې: زه د دغه کار کوونکی یم، نو ستا په اولاده کښې به هم ځینې کسان امامان جوړ کړم، خو په یاد ولره چې زما دغه وعده ظالمانو ته نه رسېږي او هغوی امامان نه شي جوړېدلی او هغوی پکښې برخه نه شي موندلی.

۵- ای پیغمبره! ته هغه وخت هم یاد کړه چې مونږ بیت الله (کعبه شریفه) د خلکو دپاره د اجتماع او راغونډېدلو ځای وگرځاوه او هم مو په همدغه ځای کښې ټولو خلکو ته امن ورپېرزو کړ چې په دغه ځای کښې به هیڅوک د خپل ځان دپاره خطر نه احساسوي که څه هم هلته ورسره ډېر سخت دښمن پیوستون ولري.

په دې باندې علاوه هغه وخت هم یاد کړه چې مونږ د ابراهیم ﷺ په ذریعه خلکو ته وویلې چې: تاسو د ابراهیم ﷺ د مقام څخه د خپلو ځانونو دپاره د لمانځه ځای ونیسئ او لمونځونه پکښې اداء کړئ، البته کله چې د حج ارکان اداء کوئ.

۶- دا هم خلکو ته وریاده کړه چې مونږ ابراهیم ﷺ او د ده زوی (اسماعیل ﷺ) ته کلکه توصیه کړې وه چې تاسو دواړه زما کوټه (کعبه شریفه) جوړه کړئ او د بوتانو او پلټیو څخه یې پاکه وساتئ. البته د طواف کوونکو او هلته د ناستو کسانو دپاره چې د بیت الله په لیدلو باندې سترگې یخوي او هم د رکوع کوونکو او سجده کوونکو دپاره چې په لمانځه باندې مشغول وي.

۷- ای پیغمبره! ته هغه وخت هم یاد کړه چې ابراهیم ﷺ خپل رب ﷻ ته سوال وکړ چې: الف! ای زما ربه! دغه ځای چې سمدستي یوه بیدیا ده داسې ښار وگرځوي چې د خلکو گنه متضرر کېږي او د دې سره سره د امن ځای وي چې هیڅوک پکښې د خپل دښمن د پلوه نه

البقرة (۲)

ب: اي ربه! ددغه مقام او ددغه ښار اوسېدونکو ته د هر ډول ميوجاتو څخه ور روزي کړې او ښه پرېمانه خوراکونه ورته ورکړې، البته د دې ښار هغو اوسېدونکو ته کوم چې مؤمنان وي (ظالمان نه دي) چې په الله ﷻ او په وروستۍ ورځ باندې سمه شرعي عقیده ولري او ايمان ورباندې راوړي.

۸- ابراهيم ﷺ ته د ذکرې شوې غوښتنې په ارتباط خپل رب ﷻ جواب ورکړ چې:

الف: ستا سوال قبول دی د دغه ښار اوسېدونکو ته به ښې پرېمانه مېوې ورکړم او د رزق پراخي به ورپېرزو کړم.

ب: خو څرنگه چې ذکر شوي نعمتونه دنياوي نعمتونه دي نو ظالمان به ترې ونه باسې بلکې نفوي ته به هم پکښې برخه ورکړم. يا په بل عبارت د دغه ښار د اوسېدونکو څخه چې هرڅوک کفر او شرک غوره کړي نو هغه ته به هم د لږ وخته پورې د نعمتونو څخه د استفادې کولو موقع ورکړم چې د مرگ د ورځې پورې ترې گټه اوچته کړي.

نو بيا به همدغه ظالم او کافر د قيامت په ورځ د مرگ څخه وروسته مجبور کړم چې دوزخ ته ور داخل شي او پکښې معذب شي حال دا چې دوزخ د بېرته ورگرځېدلو ډېر بد ځای دی.

۹- او ای پيغمبره! هغه وخت هم ياد کړه چې ابراهيم ﷺ او اسماعيل ﷺ دواړو په گډه د کعبې شريفې هغه تاداوونه د خاورو څخه رالوځ کړه او دواړو شروع وکړه چې دغه تاداوونه اوچت کړي او د يوې کوچنۍ شکل ورکړي.

نو په همدغه حال کښې ذکر و شو دواړو پيغمبرانو خپل رب ﷻ ته د سوال لاسونه پورته کړه او دواړو وويلې چې:

الف: اي زمونږ ربه! زمونږ دغه محبت په خپل نزد کښې قبول وگرځوې چې مونږ لگيا ياستو د کعبې تاداوونه اوچتوو.

ب: اي زمونږ ربه! يقيناً همدا ته زمونږ د سوالونو اورېدونکي يې او همدا ته زمونږ په زړونو باندې پوه يې چې په سوچه اخلاص مو کار پيل کړی دی.

ج: اي زمونږ ربه! مونږ دواړه تاته د مرگ د وخته پورې په دوامداره توگه غاړه ايښودونکي وگرځوه او په همدغه حالت باندې مو ثابت قدم ولره.

د: اي زمونږ ربه! زمونږ دواړو د اولادې څخه هم يوه ډله د مرگ د وخته پورې خپل اقدس ذات ته غاړه ايښودونکي او ثابت قدمه وگرځوه.

ه: اي زمونږ ربه! مونږ ته په خپل فضل سره د حج مناسک او ارکان راوښيه او هم په مونږ باندې په رحمت سره رجوع وکړه. دا ځکه چې يقيناً يوازې همدا ته ډېر توبه قبلوونکي او ډېر مهربان يې.

و: اي زمونږ ربه! زمونږ دواړو په اولاده کښې د همدوی څخه داسې يو پيغمبر مبعوث کړې کوم چې په همدوی باندې ستا ايتونه وخت په وخت قرائت کوي او د توحيد دعوت ته ادامه ورکوي، کوم چې دوی ته ستا کتاب تعليموي او د حکمت خبرې (احاديث) ورته زده کوي، او بالاخره کوم چې

همدوی د شرکياتو او کفریاتو څخه پاکوي او د پليسي څخه پاک پاتې کېدلو لارې چارې ورښايي.

ز: ای زمونو ربه! یقیناً همدا ته د کلکې ارادې درلودونکی یې، چې هیڅوک ستا د ارادې په وړاندې خنډ نه شي جوړېدلی. او یقیناً همدا ته د حکمت والا یې، چې هر کار دې د حکمت په بنیاد صورت نیسي، ستا په یوه کار باندې هم د عیب لگولو او د گوتې د ایښودلو ځای نشته.

توضیحات

۱- په ﴿وَإِذِ ابْتَلَىٰ إِبْرَاهِيمَ رَبُّهُ﴾ کښې د «إِبْرَاهِيمَ» کلمه په قرآن کریم کښې نهه نوي (۹۹) کرته نازله شوې ده، دا کلمه د نبی کریم ﷺ د یو دېرشم (۳۱) نیکه نوم ده^(۱). د همدې کلمې په ارتباط لاندې معلومات ولولئ:

الف: دا کلمه اعجمي ده چې په اعجمي او عربي دواړو کښې د «أَب رَحِيم»^(۲) ډېر مهربان پلار معنی ورکوي.

ب: که څه هم دا نوم د ابراهیم ﷺ د ماشومتوب نوم دی خو الله ﷻ نوموړی په نتیجه کښې د همدغه نامه مصداق وگرځاوه چې د ټولو خلکو دپاره امام جوړ شو او د ډېر مهربان پلار غوندې ورباندې زړه سواندې جوړ شو.

الله ﷻ همدغه مطلب ته اشاره کړې ده چې: ﴿إِنْ إِبْرَاهِيمَ لَحَلِيمٌ أَوْهٌ مُّنبِتٌ﴾ [هود: ۷۵] یعنی: یقیناً ابراهیم ﷺ حوصله ناک (او) زړه سواندې (او هم الله ﷻ ته) رجوع کوونکی وه.

ج: خواخوږي او زړه سواندې مشر ته د مهربان پلار لقب ورکولی کېږي، د همدې کبله نبی کریم ﷺ په یوه حدیث کښې خپل ځان د پلار سره تشبیه کړی دی چې: «إِنَّمَا أَنَا لَكُمْ بِمَنْزِلَةِ الْوَالِدِ»^(۳) یعنی: یقیناً زه ستاسو دپاره د والد (پلار) غوندې یم (حتی چې د بیت الخلا، آداب هم درزده کوم). د همدې کبله په پښتو کښې نامتو شاعر عبد الرحمن مومند د «بابا» په نامه شهرت موندلی دی. د: د همدغې زړه سواندې او خواخوږې اثرات دي چې ابراهیم ﷺ په عالم برزخ کښې د مسلمانانو د ماشومانو د اجتماع ځای گرځولی شوی دی او ماشومان ترې داسې راتاو دي لکه چې په دنیا کښې د خپل مهربان پلار څخه راتاو وي همدغه مضمون نبی کریم ﷺ په خوب کښې لېدلی وه^(۴) حال دا چې د پیغمبر خوب وحی دی.

دا د یو پلوه، او د بله پلوه څرنگه چې د الله ﷻ علم ازلي او ابدی دی نو امتحان ته څه اړتیا نه لري خو بندگان د دې دپاره د امتحان لاندې نیسي ترڅو چې هر چا ته د خپلې نیکی یا خپلې بدې اندازه څرگنده شي، چې نېکان د نورو نېکانو سره سیالي ونه کړي او بدان په خپله سزا باندې قناعت خپل کړي.

(۱) البحر المحيط ج ۱ ص ۵۹۹

(۲) تفسیر القرطبي ج ۲ ص ۹۶

(۳) سنن ابی داود ج ۱ ص ۳

(۴) صحیح البخاري ج ۱ ص ۱۸۵

کلمات څه معنی؟

۲. په «يَكَلِّمُكَ فَاتَّعَهُنَّ» کښې د «كَلِمَات» کلمه په دې مقام کښې د اوامرو او نواهیو (شرعي ارشاداتو) څخه عبارت ده^(۱). پاتې شوه دا خبره چې هغه کوم ارشادات وه چې الله ﷻ ورباندې ابراهیم ﷺ امتحان کړی وه؟، نو په دې کښې علماوو کرامو متعدد اقوال کړي دي چې تقریباً شپاړسو (۱۶) قولونو ته رسېږي^(۲). د مثال په توګه:

الف: دغه ارشادات د لسو (۱۰) احکامو څخه عبارت دي^(۳)، هغه دا دي: خوله وینځل، پوزه وینځل، د بریتونو لنډول، د مسواک وهل، د ږیرې پرېښودل، د نوکانو قلم کول، د نامه څخه لاندې وینستان اخستل، د تخرګونو وینستان وسترل، استنجاء کول، ختنه کول. په دغو لسو ارشاداتو کښې لسم ارشاد دروند ارشاد وه او ابراهیم ﷺ پکښې کامیاب شو. او دا ځکه چې نبي کریم ﷺ فرمایلي دي چې: «اَخْتَنَنَّ اِبْرَاهِيْمُ النَّبِيَّ ﷺ وَهُوَ ابْنُ ثَمَانَيْنِ سَنَةً بِالْقُدُومِ»^(۴)، یعنې: ابراهیم ﷺ چې د الله ﷻ پیغمبر وه خپل ځان یې په تخډې سره په داسې حال کښې ختنه کړ چې عمر یې اتیا کاله وه.

ب: د «كَلِمَات» په کلمې سره لاندې ارشاداتو ته اشاره ده^(۵):

اول: د توحید دپاره اور ته د وړاچولو زغمل چې په [الانبیاء: ۶۸] ایت کښې ورته اشاره شوې ده. دوهم: د خپل زوی د ذبحه کولو ماموریت ترسره کول، چې په [الصفات: ۱۰۵] ایت کښې ورته اشاره شوې ده.

درېم: د الله ﷻ د رضامندی دپاره هجرت کول، چې په [التکویات: ۲۶] ایت کښې ورته اشاره شوې ده.

څلورم: د الله ﷻ په امر خپله مېرمن (هاجر رضی الله عنها) او خپل ماشوم زوی (اسماعیل رضی الله عنه) د مکې په بیدیا کښې پرېښودل، چې په [ابراهیم: ۳۷] ایت کښې ورته اشاره شوې ده.

تبصره

۳. مونږ ته داسې برېښي چې دلته د ابراهیم ﷺ د عالي شان بیان مطلب دی چې په هغو ټولو امتحاناتو کښې کامیاب شو د کومو لاندې چې خپل رب ﷻ واقع کړی وه. دلته د امتحاناتو د تشخیص بیان مطلب نه دی او نه ورته څه اړتیا شته، که بالفرض تشخیص نه یې څه اړتیا وی نو هرومرو به الله ﷻ تشخیص کړی وی.

(۱) تفسیر ابن کثیر ج ۱ ص ۱۶۴
(۲) زاد المسیر ج ۱ ص ۱۲۴؛ روح المعانی ج ۱ ص ۳۷۴؛ الدر المنثور ج ۱ ص ۲۷۳؛ تفسیر الطبري ج ۱ ص ۵۲۴
(۳) السمر الوجيز ج ۱ ص ۳۴۸
(۴) صحيح البخاري ج ۱ ص ۴۷۳؛ صحيح مسلم ج ۲ ص ۲۶۵
(۵) تفسیر لمي السعدي ج ۱ ص ۱۵۵

په دې باندې علاوه که دلته د ټولو علماوو کرامو اقوال اراده کړې شي هم څه منافات سره نه لري او د "کَلِمَات" د کلمې په تفسیر کېنې شمولیت موندلی شي.

زمونږ په نظر دغه ایت هغه ایت ته ورته دی کوم چې د موسی عليه السلام په ارتباط نازل شوی دی چې ﴿وَقَتَّنَا فُتُونًا﴾ [طه: ۴۰] یعنی: او ای موسی! مونږ ته په ډېرو امتحانونو سره امتحان کړې.

امام څه معنی؟

۴- په ﴿قَالَ إِنِّي جَاعِلُكَ لِلنَّاسِ إِمَامًا﴾ کېنې د "امام" کلمه د هغه کس یا هغه شي دپاره وضعه شوې ده کوم چې د نورو کسانو دپاره یا د نورو کارونو او شيانو دپاره د اقتداء کولو ځای وي^(۱)، لکه رئیس د قوم دپاره، یا لکه د رجي تار د تعمیراتي کارونو دپاره.

دغه کلمه په "أئِمَّة" سره جمعه کېږي او په نېکانو او بدانو دواړو کېنې استعمالېږي، لکه: الف: ﴿وَجَعَلْنَاهُمْ أَئِمَّةً يَتَذَوْنَ بِأَمْرِنَا﴾ [الأنبياء: ۷۳] یعنی: مونږ ذکر شوي پیغمبران امامان ګرځولي وه چې زموږ په امر به یې خلکو ته د سمې لارې ښودانه کوله.

ب: ﴿وَجَعَلْنَاهُمْ أَئِمَّةً يَدْعُونَ إِلَى النَّارِ﴾ [القصص: ۴۱] او مونږ فرعونیان امامان ګرځولي وه چې اور (دوزخ) ته به یې بلنه کوله.

ابراهیم عليه السلام په څه شي کېنې امام ګرځولی شوی وه؟

۵- پاتې شوه دا خبره چې د الله تعالى د پلوه ابراهیم عليه السلام په څه شي کېنې امام ګرځولی شوی وه حال دا چې هر یو پیغمبر د خپل امت دپاره امام دی؟، نو د دې خبرې جواب دا دی چې ابراهیم عليه السلام په عام مقبولیت او هم په ولاء او براء (پیوستون او پرېکړه) کېنې د قیامت تر ورځې پورې د ټولو خلکو دپاره امام دی چې تګلاره یې د توحید معیار دی، نو که څوک ورته د رئیس الموحدين لقب ورکړي هم باک به یې نه وي -ان شاء الله تعالى، لکه چې ځینو مفسرینو کرامو^(۲) په همدې لقب یاد کړی دی. په همدې ارتباط لاندې وضاحتونه ولولئ:

الف: هره ډله ابراهیم عليه السلام خپل هم مسلکی ګني چې یهودان ورته یهودي وايي او نصارا ورته نصراني وايي او مشرکان ورته مشرک وايي او داسې نور.

نو هره یوه ډله ورته د نژدېکت دعوه کوي خو الله تعالى په دې باره کېنې داسې فیصله کړې ده چې ﴿مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ﴾ ابراهیم عليه السلام نه یهودي وه او نه نصراني وه مګر د ټولو باطلو ادیانو څخه حق دین (توحید) ته ګرځېدونکی وه، او (بلاخره) نه د مشرکانو څخه وه. یقیناً د خلکو څخه ابراهیم عليه السلام ته ډېر نژدې

(۱) لسان العرب ج ۱ ص ۲۴

(۲) روح المعاني ج ۱۴ ص ۲۴۹

البقرة (۲)

(۱) هر مرد هغه ڪسان دي کومو يي چي په خپله زمانه ڪښي اتباع (پيروې) كړي وه او (بل) دغه پيغمبر محمد ﷺ او هغه ڪسان دي کومو چي (په دې زمانه ڪښي) ايمان راوړي دي.
 ب: الله ﷻ فرمايلي دي چي: ﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ﴾ [الممتحنة: ۴]
 يعني: يقيناً ستاسو دپاره په ابراهيم ﷺ او په هغو ڪسانو ڪښي کومو چي ورسره ايمان راوړي وه،
 بنائسته اقتداء ده (چي د خپلو كفري قوميانو او كفري اقاربو څخه بېزاره شوي وه).
 ج: ابراهيم ﷺ خپل رب ﷻ ته سوال وکړ چي: ﴿وَأَجْعَلْ لِي لِسَانَ صِدْقٍ فِي الْآخِرِينَ﴾ [الشعراء: ۸۴]
 يعني: اي زما ربه! ماته په وروستيو خلکو ڪښي بنائسته (نېک) يادښت وگرځوي.
 شايد چي د ابراهيم ﷺ به په دغه سوال ڪښي مطلب دا وه چي همدغه نېکنامي په خلکو باندې
 باعث وگرځي او په توحيد او هم په ولاء او براء (پيوستون او پرېکړه) ڪښي راپسې اقتداء وکړي او د
 کفارو د نژدېکت څخه لاس واخلي.

سوال جواب

۶- که څوک وايي چي: ځينو علماوو کرامو په دې مقام ڪښي امامت په نبوت سره تفسير کړي
 دي^(۱)، نو پوښتنه دا ده چي تاسو دغه تفسير ولې خوښ نه کړي؟
 مونږ وايو چي: دغه تفسير په دې مقام ڪښي د لاندې وجوهو د کبله په زړه پوري نه برېښي:
 الف: د ﴿جَاعِلُكَ﴾ د کلمې څخه څرگندېږي چي ابراهيم ﷺ ته د نبوت څخه وروسته امامت
 ورکړې شوي وه، که نه نو د "كَ" په کلمې سره به مخاطب نه وي گرځولي شوي.
 ب: د ﴿لِلنَّاسِ﴾ کلمه هم دلالت کوي چي دلته د امامت څخه نبوت مراد نه دی. او دا ځکه چي
 ابراهيم ﷺ د ټولو خلکو دپاره پيغمبر نه وه خو په "وَلَاء" او "بِرَّاء" ڪښي امام وه او دی.
 او که بالفرض د "النَّاس" څخه د خپلې زمانې خلک اراده کړي شي نو بيا د نوموړي پيغمبر ﷺ
 امتياز د منځه ځي چي هر پيغمبر د خپلې زمانې د خلکو دپاره امام وه.
 ج: د کلام د سوق څخه څرگندېږي چي ابراهيم ﷺ ته د ابتلاء په نتيجه ڪښي امامت ورکړې
 شوي دي او په کسب باندې يې ترتيب موندلی دی، حال دا چي نبوت کسبي شی نه دی بلکې موهبي
 او فضلي شی دی.

اهل التشيع څه وايي؟

۷- اهل التشيع وايي چي په دې مقام ڪښي د "إِمَامِيَّت" څخه هغه مرتبه مراده ده کومه چي د
 نبوت او رسالت څخه لوړه ده، د کومې درلودونکي چي مطلب ته رسولونکي او د اسلامي حکومت
 لاندونکي وي چي شرعي احکام په ځمکې ڪښي جاري او عملي کړي^(۲).

(۱) زاد المسیر ج ۱ ص ۱۲۵
 (۲) تفسیر نمونه لاهل التشيع ج ۱ ص ۴۳۷-۴۴۶

یا په بل عبارت: هغوی د نبوت، رسالت او هم د امامیت درجات په تکاملي توګه تفسیروي چې په لاندې توګه واضحه کېږي:

الف: د نبوت مقام دا دی چې چا ته د الله ﷻ د پلوه وحې ورنازلې کړې شي.
ب: د رسالت مقام دا دی چې څوک په وحې باندې علاوه د احکامو په ابلاغ او نشر باندې هم مکلف وګرځول شي.

ج: د امامیت مقام دا دی چې څوک د احکامو په نشر او ابلاغ باندې علاوه د اسلامي حکومت په جوړولو باندې هم مکلف کړې شي چې شرعي احکام په ځمکه کېنې عملي کړي او خلک مطلب ته ورسوي (چې خلافت او امارت قائم کړي).

د ذکر شوي نظر رد

۸- د اهل التشيع ذکر شوي نظر د قبول قابل نه دی. او دا ځکه چې:

الف: الله ﷻ هر یوه پیغمبر ته د "إمام" لقب ورکړی دی چې: ﴿يَوْمَ نَدْعُوا كُلَّ أُنَاسٍ بِإِمْعَامِهِ﴾ [الإسراء: ۷۱] يعني: هغه ورځ یاده کړئ چې کله مونږ هره یوه ډله خلک د خپل پیغمبر په نامه راوبلو (چې: ای د فلانکي پیغمبر امتیانو! را اوچت شئ).

ب: مطلب ته رسول، الله ﷻ پورې اختصاص لري او هیڅ پیغمبر دغه کار نه شي کولی. الله ﷻ فرمایلي دي چې: ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ [القصص: ۵۶] يعني: ای پیغمبره! یقیناً ته هغه چا ته هدایت نه شي کولی (چې مطلب ته یې ورسوي) د کوم هدایت (او مطلب ته رسول) چې ستا زړه غواړي، مګر الله ﷻ هغه چا ته هدایت کوي (مطلب ته یې رسوي) کوم ته یې چې اراده وشي. یا په بل عبارت: نبي کریم ﷺ لارښودونکی دی خو مطلب ته رسولونکی نه دی. الله ﷻ فرمایي: ﴿وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ [الشورى: ۵۲] او یقیناً (ای پیغمبره!) هر ورو ته سمې لارې ته ښودانه کوي.

ج: د ذکر شوي تفسیر او نظر په بنیاد ابراهیم ﷺ هم امام نه شي جوړېدلی، ځکه چې په ﴿إِنِّي جَاعِلُكَ لِلنَّاسِ إِمَامًا﴾ کېنې د "الناس" کلمه ټولو خلکو ته شامله ده، حال دا چې ابراهیم ﷺ په ټولو زمانو کېنې خلکو ته اسلامي حکومت نه دی قائم کړی.

د: د ذکر شوي نظر سره دا خبره هم لازمه ګرځي چې نبوت ختم دی خو هغه نبوت ختم نه دی په کوم باندې چې امامیت مشتمل دی.

ه: د دغې نظر څخه دا هم لازمه ګرځي چې ځینې مؤمنان (که څه هم پیغمبران نه دي) د پیغمبرانو څخه غوره او بهتر دي، لکه علي ﷺ چې د اهل التشيع په نزد امام دی خو بالاتفاق پیغمبر نه دی که څه هم هغوی د دغه لازم تناقض د رفعه کولو دپاره څه هلې ځلې کړې دي مګر څه ګټور او قناعت ښوونکی جواب یې نه دی وړاندې کړی.

یو صرفي تحلیل

۹. په ﴿وَمِنْ ذُرِّيَّتِي﴾ کښې د "ذُرِّيَّة" په کلمه کښې علماوو کرامو گڼ تحلیلونه کړي دي^(۱)، خو کوم تحلیل چې مونږ ته غوره برېښېدلی دی هغه په لاندې ټکو کښې راخلاصه کوو:

الف: په "ذُرِّيَّة" کښې مشدده "ي" د نسبت دپاره ده چې په "ذَر" لکه "شد" پورې یې الحاق موندلی دی.

ب: د "ذَر" کلمه سرو کوچنیو مېرېانو ته او یا هغو کوچنیو شیانو ته وضعه شوې ده کوم چې د لږ په رڼا کښې لېدل کېږي البته په هغې رڼا کښې کومه چې یوې بندې کوتې ته د کوم منفذ (سوري) د لارې ورننوځي.

ج: که څه هم پکار وه چې د "ذُرِّيَّة" په کلمه کښې د "ذ" توري په زور لوستلی شوی وی مگر څنگه چې د نسبتي "ی" په پیوستون سره زښت ډېر غیر قیاسي تغیرات صورت نیسي نو دلته په همدغه ښاد د ذکر شوي توري (ذ) زور په پېښ سره بدلون موندلی دی^(۲).

دا د یو پلوه، او د بله پلوه ټول علماء کرام متفق دي چې د "ذُرِّيَّة" کلمه د "اولاد" معنی ورکوي او ځینې لا وایي چې دا کلمه په ماشومانو اولادونو پورې اختصاص لري.

خو غالبه دا ده چې په دې مقام کښې به ترې بالغان اولادونه مطلب وي ځکه چې ماشومان امامان نه شي جوړېدلی، حال دا چې ابراهیم عليه السلام خپل رب ﷻ ته سوال وکړ چې ای زما ربه! زما د اولادې څخه هم ځینې امامان جوړ کړه.

د لته د "عهد" معنی

۱۰. که څه هم په ﴿لَا يَنْتَهِ عَهْدِي الظَّالِمِينَ﴾ کښې د "عهد" کلمه د کلکې وعدې څخه عبارت ده، خو ظاهره دا ده چې په دې مقام کښې به ترې د امامیت ګرځولو وعده مطلب وي، کومې ته چې په عین ایت کښې وړاندې اشاره شوې ده.

اهل التشيع بيا څه وايي؟

۱۱. مونږ د الله ﷻ په توفیق وړاندې په اومه (۷) توضیح کښې لیکلي دي چې اهل التشيع دلته د "امامت" څخه خليفه او امير اراده کوي.

نوهغوی دهمدغه ایت شریف په استناد د نبی کریم ﷺ د وفات څخه وروسته د خلافت وړ یوازې علي عليه السلام گڼي چې په طفولیت کښې یې ایمان راوړی وه او د ظالمیت دوره یې نه ده تېره کړې^(۳).

اما د دوی په نزد د ده ﷺ څخه په غیر نور ټول صحابه کرام رضی الله عنہم (د ابو بکر الصديق رضی الله عنہ او عمر

^(۱) الطب في علوم الكتاب ج ۲ ص ۴۵۲

^(۲) لسان العرب ج ۴ ص ۳۰۴

^(۳) تفسير نمونه لاهل التشيع ج ۱ ص ۴۴۴

الفاروق ؓ په شمول، ظالمان دي او د خلافت جوگه نه دي چې هر یوه د شرک دوره تېره کړې ده حال
دا چې شرک د هر لوی ظلم دی.

د ذکر شوي نظر رد

۱۲- دغه نظر د دېرو وجود کبله مردود دی، د مثال په توگه:

الف: د "ظالم" کلمه د اسم فاعل صیغه ده چې د عربیت په لحاظ په حال یا استقبال کېږي استعمالېږي، نو هغه چاته ظالم ویل کېږي کوم چې سمدستي په ظلم اخته وي او یا په راتلونکي کېږي په ظلم لگیا کېږي^(۱).

اما هغه کس چې په تېره زمانه کېږي د ظلم مرتکب گرځېدلی وي او بیا یې ترې په اخلاص سره توبه وېستلې وي په هغه باندې د ظالم اطلاق صحت نه لري.

نو په همدې بنیاد صحابه کرام ؓ د "ظالمین" په کلمه کېږي په هیڅ وجه شمولیت نه شي درلودلی.
ب: نبي کریم ﷺ په یوه حدیث کېږي فرمایلي دي چې: «يَا عَمْرُو بَايِعْ فَإِنْ الْإِسْلَامَ يَجِبُ مَا كَانَ قَبْلَهُ»^(۲) یعنې: ای عمرو! بیعت وکړه (د پخوانیو جنایاتو په هکله تشویش مه کوه) چې یقیناً مسلمانېدل (ایمان راوړل) هغه جنایات پرې کوي (محوه کوي) کومو چې د اسلام راوړلو (ایمان راوړلو) څخه پخوا صورت نیولی وي.

ج: عجیبه ده چې الله ﷻ ابو بکر الصديق ؓ ته د خپل پیغمبر ﷺ د ملګري لقب ورکوي چې: «إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا» [التوبة: ۴۰] یعنې: هغه وخت چې پیغمبر ﷺ خپل ملګري (ابو بکر الصديق ؓ) ته وویل چې مه خپه کېږه یقیناً الله ﷻ زموږ سره دی. حال دا چې اهل التشیع یې د ظالمانو په ډله کېږي شمېري چې پخوا یې د شرک دوره تېره کړې ده. ته به وایې چې د ابو بکر الصديق ؓ په شرکي دوره باندې الله ﷻ علم نه درلود، او اهل التشیع ورباندې پوه وه او پرې خبر وه.

د: که داسې وی لکه چې هغوی یې وایي نو نبي کریم ﷺ به خپل رسالت نه وی انجام کړی چې: «وَأَمَرْتُ لَا أُعْدِلُ بَيْنَكُمْ» [الشوری: ۱۵] یعنې: او ای پیغمبره! خلکو ته ووايه چې زه د دې دپاره بلکې ټول عمر به یې د ظالمانو په ډله کېږي تېر کړی وی، العیاذ بالله.

یا په بل عبارت: په دې تقدیر به نبي کریم ﷺ د ظلم مخنیوی کړی وی خو خپله ناسته ولاړه به یې د ظالمانو سره وه او همدغه ظالمان به ورباندې ګران وه او حتی د دغو ظالمانو ځینو کسانو ته به یې په جنت سره زېږی هم ورکړی وي.

(۱) شرح ملا جامي فی البحر ص ۲۸۰
(۲) مسند احمد بن حنبل ج ۶ ص ۲۴۲

۱۲- په دې مقام کښې په کار دي چې لاندې نکات په ذهن کښې وساتل شي:

الف: په ﴿وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنَا﴾ کښې که څه هم د ﴿الْبَيْتَ﴾ کلمه د کعبې شریفې دغه عبارت ده مگر په دې مقام کښې ترې ټول حرم شریف مراد دی^(۱) او دا ځکه چې د ﴿لِّلنَّاسِ مَثَابَةً وَأَمْنَا﴾ دواړه کلمې یوازې په کعبې شریفې پورې اختصاص نه لري بلکې ټول حرم ته شاملې دي.

ب: په همدغه عبارت کښې د ﴿مَثَابَةً﴾ کلمه د هغه ځای دپاره وضعه شوې ده کوم ته چې خلک ځي راځي او بیابیا ورته رجوع کوي^(۲)، چې د "ة" توری یې په مبالغه دلالت کوي^(۳).

ج: د همدغه مضمون په هکله ابراهیم عليه السلام د الله تعالى څخه سوال کړی وه چې: ﴿فَأَجْعَلْ أَفْئِدَةً بَنِی النَّاسِ تَهْوِي إِلَيْهِمْ﴾ [ابراهیم: ۳۷] یعنی: ای زموږ رب! نو د ځینو خلکو (مسلمانانو) زړونه داسې وگرځوه چې دوی (اسماعیل عليه السلام، هاجره) ته میلان وکړي (چې بیا بیا هلته ورشي).

د: د ﴿وَأَمْنَا﴾ کلمه د "ذَا أَمْنٍ" په تاویل سره په ﴿مَثَابَةً﴾ باندې عطفه ده. یعنې ته هغه وخت یاد کړه چې مونږ د کعبې شریفې په برکت ټول حرم د بیابیا ورتللو ځای او هم د امن خاوند وگرځاوه.

ه: په ﴿وَاتَّخِذُوا مِن مَّقَامِ إِبْرَاهِيمَ مُصَلًّى﴾ کښې د "اتَّخِذُوا" کلمه د "قَلْنَا" په تقدیر په ﴿جَعَلْنَا﴾ باندې عطفه ده^(۴).

و: که څه هم ظاهره دا ده چې د "اتَّخِذُوا" په ضمیر سره ټول خلک مخاطب ګرځولي شوي وي چې په عین ایت کښې ورته په "الناس" سره اشاره شوې ده مګر د شان نزول په بنیاد باید چې په دغه ضمیر سره آخر الزمان امت مخاطب وګرځولی شي. هغه دا چې:

عمر الفاروق رضی الله عنه په یوه حدیث کښې وایي چې ما د نبی کریم صلی الله علیه و آله څخه وغوښتل چې ای د الله رسول! کاشکې چې مونږ د مقام ابراهیم عليه السلام په شاوخوا کښې د لمانځه ځای ونیسو «فَنَزَلَتْ»^(۵) نو ذکره شوې جمله نازل شو.

ز: د همدې کبله ابو حنیفه رحمته الله علیه او ځینو نورو علماوو کرامو عليهم السلام ویلي دي چې په هر طواف کورنکي باندې دوه رکعت له مونږ واجب دی چې د طواف په اختتام کښې یې د مقام ابراهیم عليه السلام په شاوخوا کښې اداء کړي^(۶).

ح: که څه هم د "مقام ابراهیم عليه السلام" په تعین کښې اختلاف شته مګر غوره خبره دا ده چې دغه مقام

(۱) البحر المحیط ج ۱ ص ۶۰۷

(۲) لسان العرب ج ۱ ص ۲۴۴

(۳) المعرر الوجیز ج ۱ ص ۳۵۱

(۴) تفسیر ابي السعود ج ۱ ص ۱۵۷

(۵) مصبیح البخاري ج ۱ ص ۵۸

(۶) احکام القرآن للجصاص ج ۱ ص ۷۴

د هغې ډېرې څخه عبارت دی کومه چې فعلا په مطاف کښې په یوه بنسټیزې پوښ کښې بنده ده. ^(۱) د کومې په ارتباط چې ځینو مفسرینو کرامو ډېر اوږد بیان لیکلی دی، چې مونږ یې د لاندې څو ټکو په ذکر باندې اکتفاء کوو:

اول. دغه ډېره په اصل کښې دکعبې ترڅنګ ایښې وه خو عمر الفاروق رضی الله عنه د مطاف د پراخوالي دپاره لږ څه وړاندې کېښودله.

دوهم. په دغې ډېرې باندې به ابراهیم عليه السلام د کعبې د جوړولو په وخت کښې درېده ترڅو وګرځي شي چې د دېوال سرته یې لاس ورسېږي، حال دا چې دغه ډېره به په دغه وخت کښې په خارق العاده توګه اوچتېده او ښکته کېده.

ط: د وَإِنْ أَنْظَرْنَا نَبِيًّا څخه مطلب دا نه دی چې فعلا هلته پليسي ده هغه ترې لرې کړي، بلکې مطلب دا دی چې دغه کوټه پاکه وساتي چې څوک پکښې بوتان داخل نه کړي، ته به وايي چې: قیامت تر ورځې پورې یې ټول خلک په همدغه پاک ساتلو باندې مامور ګرځولي دي.

ي: په وَإِنْ أَنْظَرْنَا نَبِيًّا کښې د "عَهْدَنَا" کلمه د "عَهْد" څخه اشتقاقه شوې ده چې د کلکې وعدې څخه عبارت ده. خو دلته د "امر" او "توصیه" کولو معنی ورکوي ^(۲)، یعنې: او مونږ ابراهیم عليه السلام د اسماعیل عليه السلام دواړو ته امر او توصیه کړې وه.

دا د یو پلوه، او د بله پلوه د "إِسْمَاعِيل" کلمه اصلاً اعجمي ده چې د "مطيع الله" معنی ورکوي. یا د "اسمع ایل" څخه تخفیفه شوې ده چې ابراهیم عليه السلام سوال کړی وه چې: ای الله! ماته اولاد راکړي، نو کله یې چې ورته اولاد ورکړ همدغه د سوال کلمات یې ورته په څه تغیر سره نوم وګرځاوه ^(۳).

یا: په لِلطَّائِفِينَ وَاللُّكَّعِ السُّجُودِ کښې د "الطَّائِفِينَ" کلمه خاص د مقام پ ملحوظ د هغو کسانو څخه عبارت ده چې نه طواف کوونکي وي چې په "الطَّائِفِينَ" سره ورته اشاره شوې ده او نه لمونځ کوونکي وي چې په "الرُّكَّعِ السُّجُودِ" سره ورته اشاره شوې ده بلکې چې هلته ناست وي او کعبې شریفې ته ګوري ^(۴).

لنډه دا چې د ذکر و شوی درېواړو ډلو فرق اعتباري دی، کېدی شي چې یوه ډله په درېو لحاظونو سره په ذکر و شوی درېواړو لقبونو سره یاده کړي شي.

سوالونه او جوابونه

۱۴- په وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا الایه کښې د سړي په ذهن کښې څو

(۱) تفسیر القرطبي ج ۲ ص ۱۱۲

(۲) تفسیر ابن کثیر ج ۱ ص ۱۷۰: تفسیر البغوي ج ۱ ص ۱۱۳: الدر المنثور ج ۱ ص ۲۸۷، ۲۹۵

(۳) المحرر الوجیز ج ۱ ص ۵۳۵

(۴) روح المعانی ج ۱ ص ۳۸۰

(۵) تفسیر الطبري ج ۱ ص ۵۴۰

پوښتنې ګرځي راګرځي، هغه دا چې:

البقرة (۲)

الف: که څوک وايي چې: د ﴿ هَذَا بَلَدًا ءَامِنًا ﴾ د جملې مفهوم دا دی چې: ای ربه! دغه د مکې ځمکه (چې بیدیا او بیابان دی) امن درلودونکی ښار وګرځوه؛ حال دا چې الله ﷻ د ابراهیم ﷺ د خولې څخه په بل ایت کښې داسې سوال راحکایت کړی دی چې: ﴿ رَبِّ اجْعَلْ هَذَا الْبَلَدَ ءَامِنًا ﴾ [ابراهیم: ۳۵] یعنې: ای زما ربه! دغه د مکې ښار امن درلودونکی ښار وګرځوه. نو پوښتنه دا ده چې ایا د دغو دواړو ایتونو ترمنځ منافات نشته؟

مونږ وایو چې: ابراهیم ﷺ د مکې معظمې په هکله دوه کرته سوالونه کړي دي چې یو د ښار جوړېدلو څخه مخکښې وه چې په همدې ایت کښې ورته اشاره شوې ده په کوم کښې چې بحث روان دی او بل د ښار د جوړېدلو څخه وروسته وه، کوم چې په بل ایت کښې راحکایت شوی دی. ب: که څوک وايي چې: په دې کښې څه حکمت دی چې ابراهیم ﷺ مکې معظمې ته د امن په غوښتلو باندې ډېر ټینګار کړی دی او دوه کرته یې غوښتی دی؟ مونږ وایو چې: امن ډېر لوی نعمت دی چې د عبادت فراغت او د تجارتو تګ راتګ په همدې نعمت پورې موقوف دی.

نو که بالفرض په مکه معظمه کښې دغه نعمت موجودیت نه درلودی نو هلته به بیا بیا خلک نه وی ورغلي او د میوجاتو بهیر به په پټه درېدلی وی او کومه غټه ګڼه ګوڼه چې هلته د حج په موسم کښې جوړېږي هغه به نه وی جوړه شوې.

ج: که څوک وايي چې د دغه ایت څخه فهمېږي چې مکه معظمه د ابراهیم ﷺ په سوال سره د امن ځای ګرځېدلې ده، حال دا چې د وړاندېني متصل ایت او د وړاندېني دیارلسمې (۱۳) توضیح د "الف" د بند څخه څرګندېږي چې دغه امنیت ورته د الله ﷻ د پلوه د ابراهیم ﷺ د سوال څخه په غیر ورکړی شوی وه؟!

مونږ وایو چې: په وړاندېني ایت او په وړاندېني توضیح کښې د مکې معظمې هغه امن ته اشاره ده کوم چې ورته د الله ﷻ په ازلي علم کښې ټاکلی شوی وه، او په دې ایت کښې د ابراهیم ﷺ په سوال سره د همدغه ازلي امن ظهور صورت ونیوه.

په دې باندې علاوه دا هم څه لرې نه ده چې په هغه ایت کښې تکویني امن ته اشاره وي چې حیوانات او ځناور یې هم د اثر لاندې واقع دي چې هلته یو تریله تجاوز نه کوي، او په دې ایت کښې ابراهیم ﷺ د تشریعي امن سوال کړی دی چې: ای ربه! هر څوک چې د مکې معظمې امن ته ضرر رسوي نو هغه ته سزا ورکړې.

په همدې مطلب باندې په بل ایت کښې صراحت نازل شوی دی چې: ﴿ وَمَنْ يُرِدْ فِيهِ بِإِلْحَادٍ بِظُلْمٍ نَذَقْهُ مِنْ عَذَابِ أَلِيمٍ ﴾ [الحج ۲۵] یعنې: او هر څوک چې په مکه معظمه کښې اراده وکړي چې ظلم (ګناه) ته میلان خپل کړي مونږ به ورته د عذاب څخه وروځکوو (پرې اخته به یې کړو).

د که څوک وايي چې: په مکه معظمه کښې د رزق پراخي د کفارو دپاره منظوره شوه چې ﴿وَمَنْ كَفَرَ فَأُمَتِّعُهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ﴾، حال دا چې ابراهيم عليه السلام د رزق او ميوجاتو پراخي صرف د هغه ځای د مومنانو اوسېدونکو دپاره غوښتي وه؟

مونږ وايو چې: د مومنانو په هکله ذکر شوی سوال په دلالة النص سره قبول شوی او منظور شوی دی چې په ﴿وَمَنْ كَفَرَ﴾ کښې ورباندې د "و" توري دلالت کوي، ته به وايي چې د سوال په اجابت کښې داسې عبارت نازل شوی وی چې: "أَرْزُقُ مَنْ آمَنَ وَمَنْ كَفَرَ" ستا سوال قبول دی زه به دغه شيان هغه چاته ور روزي کړم کومو چې ايمان راوړی وي او هغه چاته هم کومو چې کفر غوره کړی وي.

همدغه مضمون ته بل ايت کښې داسې اشاره شوې ده چې: ﴿كُلًّا نُمِدُّ هَتُوْلًا وَهَتُوْلًا مِّنْ عَطَاٰ رَبِّكَ﴾ [الإسراء: ۲۰] يعنې: هرې يوې ډلې ته مونږ امداد ورکوو هغې ډلې ته (چې دنيا غواړي) او هغې ډلې ته (چې آخرت غواړي).

ه: که څوک وايي چې: د څه حکمت په بنياد د مومنانو په هکله د سوال په اجابت باندې صراحت نازل نه شو بلکې په دلالة النص سره اکتفاء وکړی شوه؟

مونږ وايو -والله اعلم- چې: حکمت پکښې دا دی چې مومنان په دنياوي نعمتونو کښې اصل دي او کفار ترې په طفيلي توگه استفاده کوي. دا ځکه چې دلالة النص د حکم په جدیت او بهتری باندې دلالت کوي. د مثال په توگه:

الله ﷻ فرمايلي دي چې: ﴿فَلَا تَقُلْ هُمَا أَفْيَ﴾ [الإسراء: ۲۳] يعنې: نو تاسو مور او پلار ته أف مه وایاست (او تاسو د خپل مور او پلار د وهلو څخه په جدي ډول اجتناب وکړئ).

و: که څوک وايي چې: ځينو مفسرينو کرامو په دې مقام کښې يوه قيصه ليکلې ده، هغه دا چې کله الله ﷻ د ابراهيم عليه السلام سوال قبول کړ نو د فلسطين څخه يې يوه توتيه مېوه داره څمکه راجدا کړه او د مکې معظمې د مربوطاتو څخه يې هغه ځای ته راانتقال کړه کوم چې اوس د "طائف" په نامه يادېږي^(۱).

نو پوښتنه دا ده چې ايا دغه قيصه صحت لري؟
مونږ وايو چې: مفسرينو کرامو دغه قيصه بالکل دروغه او باطله گڼلې ده^(۲) او ځينو پکښې سکوت غوره کړی دی، چې الله ﷻ هر څه کولی شي^(۳).

"قَاعِدَة" څه معنی؟

۱۵- په ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ﴾ کښې د "قَوَاعِدَ" کلمه د "قَاعِدَة"

(۱) الدر المنثور ج ۱ ص ۴۰۳، تفسير ابي السعود ج ۱ ص ۱۵۸
(۲) تفسير المنار ج ۱ ص ۴۶۴
(۳) روح المعاني ج ۱ ص ۳۸۲

جمعه ده، دا د کوتې هغو بنيادونو (تاداوونو) ته ويل کېږي په کومو باندې چې د پاسه ديوالونه اوچت ولاړ وي^(۱).

ځينو مفسرينو کرامو ليکلي دي چې کعبه شريفه لس (۱۰) کرته جوړه کړې شوې ده او اصلي باني يې ابراهيم عليه السلام نه دی، چې بنياد يې د ده عليه السلام څخه وړاندې ايښودل شوی وه^(۲)، او هر څوک چې ورته د اولني باني او بنياد ايښودونکي لقب ورکوي هغوی خرافات وايي او اسرانيليات يې راحکايث کړي دي^(۳)، مگر ځينې نور مفسرين کرام وايي چې ابراهيم عليه السلام د کعبې شريفې اولنی باني او بنياد ايښودونکی دی.

څرنگه چې په دغې موضوع پورې کوم شرعي حکم توقف نه لري نو تعمق او بحث ته پکښې چندان حاجت نشته، د همدې کبله مونږ په همدې ارتباط فقط د هغو مطالبو په ذکر باندې اکتفاء کوو کوم چې ثبوت ته رسېدلي دي. هغه دا:

الف: په دغه ايت شريف کښې په کوم کښې چې بحث روان دی، د ﴿يَرْفَعُ إِبْرَاهِيمُ الْقَوَاعِدَ﴾ د جملې څخه ظاهراً څرگندېږي چې ابراهيم عليه السلام د کعبې شريفې اولنی باني او بنياد ايښودونکی نه دی، بلکې د هغو بنيادونو (تاداوونو) اوچتوونکی دی کوم چې وړاندې ايښودل شوي وه.

نور نو الله تعالى پوهېږي چې اولنی بنياد ايښودونکی به يې د الله تعالى په امر څوک وه؟
ب: د کعبې شريفې اولنی ساختمان داسې وه چې حطيم پکښې شامل وه او دوه وروڼه يې درلوده چې يو شرقي وه او بل غربي وه او دواړه وروڼه يې د ځمکې سره هوار وه^(۴).

ج: د نبي کریم صلى الله عليه وسلم د بعثت څخه وړاندې يو ځل کعبه شريفه د سيلابونو په اثر ورانه شوې وه چې قرشو ترميم کړه.

په دغه ترميم کښې نبي کریم صلى الله عليه وسلم هم برخه اخستې وه چې عمر يې په دغه وخت کښې پنځه دېرش (۳۵) کاله وه^(۵)، او په خپلو مبارکو اوږو باندې يې ورته ډبرې د غره څخه راښکته کړې وې^(۶).

په دغه ترميم کښې قرشو د کعبې شريفې دپاره فقط يو وړ پرېښود او دغه وړ يې هم د ځمکې د مخ څخه تقريباً دوه متره اوچت کړ ترڅو هغه څوک د ورداخلېدلو توان ونه لري کوم چې د قرشو څخه اجازه وانخلي.

په دې باندې علاوه "حطيم" يې هم په کعبه شريف کښې شامل نه کړ او دباندې يې پرېښود چې مصارف ورباندې زياتېدل او قرشو يې توان نه درلود^(۷).

(۱) لسان العرب ج ۳ ص ۳۶۱: مفردات الراغب ص ۴۲۴
(۲) تفسير ابن السعدي ج ۱ ص ۱۶۰
(۳) السارج ۱ ص ۴۶۶
(۴) سنن الترمذي ج ۲ ص ۳۴
(۵) سيرت ابن هشام ج ۱ ص ۲۰۹
(۶) مسند احمد بن حنبل ج ۹ ص ۲۱۰
(۷) صحيح البخاري ج ۱ ص ۲۱۵: سنن الدارمي ج ۱ ص ۳۸۲

البقرة (۲)

الم (۱)

د کله چې کعبه شریفه د مسلمانانو د خپلمنځي جنگونو د کبله تخریب شوه نو عبد الله بن الزبیر رضی الله عنه په هغه شکل سره ترمیم کړه په کوم چې د ابراهیم رضی الله عنه څخه پاتې وه ^(۱) نو خطیم یې پکښې شامل کړ او د ځمکې د مخ سره هوار یې دوه ورونه ورته پرېښودل چې یو شرقی وه او بل غربی وه. د عبد الله بن الزبیر رضی الله عنه د شهادت څخه وروسته حجاج بن یوسف د عبد الملک بن مروان په امر کعبه شریفه بېرته هغه شکل ته واړوله په کوم باندې چې قریشو ترمیم کړې وه. چې تر نن ورځې پورې په همدغه شکل سره پاتې ده ^(۲).

الله تعالی د قیامت تر ورځې پورې په همدغه شکل سره پاتې لري او الله تعالی دې ورته د تخریب څخه حفاظت ورکړي لکه څنګه یې چې د اصحاب الفیل په وخت کښې حفاظت ورکړی وه. و نبي صلی الله علیه و آله په یو حدیث کښې فرمایلي دي چې: «يُخَرَّبُ الْكَعْبَةَ ذُو السُّوَيْقَتَيْنِ مِنَ الْحَبَشَةِ» ^(۳) یعنې کله چې بیا عمر تقریباً آخر ته ورسېږي نو کعبه شریفه به یو حبشي سړی خرابه کړي چې د دوه لینگکیو خاوند به وي.

“مَنَاسِكَ” څه معنی؟

۱۶- په «وَأَرْبَا مَنَاسِكًا» کښې د “مَنَاسِكَ” کلمه د “نَسَك” - لکه “شغل” - څخه اشتقاقه شوې ده او د اسم ظرف “مَنَسَك” - لکه “منصر” - جمعه ده.

که څه هم “نَسَك” د عبادت معنی ورکوي خو په استعمال کښې هغه عبادت پورې مختصه شوې ده کوم چې په حج پورې ارتباط لري ^(۴)، یعنې او ای زمونږ ربه! مونږ ته هغه مواقف او هغه ځایونه راولید کړې (راوښيي) په کومو کښې چې مونږ د حج کولو په وخت کښې عبادتونو ته صورت ورکړو.

د حج مناسک په څه ډول وروښودل شوه؟

۱۷- پاتې شوه دا خبره چې الله تعالی ابراهیم رضی الله عنه او اسماعیل رضی الله عنه ته د حج مناسک په څه ډول سره وروښودل؟ نو ځینو مفسرینو کرامو لیکلي دي ^(۵) چې دغو دواړو پیغمبرانو سره جبرائیل رضی الله عنه په ټولو مواقعو باندې وګرځېد، او د عرفات د ورېښاندلو په وخت کښې یې ابراهیم رضی الله عنه مخاطب وګرځاوه چې “عَرَفْتَ، عَرَفْتَ، عَرَفْتَ” چې مناسک دې وپېژاندل، وپېژاندل، وپېژاندل. نو د دغه مقام عرفات نوم شو، چې درې کرته پکښې د “عَرَفْتَ” کلمه ویله شوې ده.

مونږ وایو چې: دغه ښودانه ګټه مې د پنځو لمونځونو ښودنې ته ورته ده، چې د دغو لمونځونو د فرضیت څخه وروسته سر په سر دوه ورځې نبي کریم صلی الله علیه و آله ته جبرائیل رضی الله عنه رابښکته شو چې په اوله

(۱) صحیح مسلم ج ۱ ص ۴۳۰

(۲) صحیح مسلم ج ۱ ص ۴۳۰

(۳) صحیح البخاري ج ۱ ص ۲۱۶: مستد احمد بن حنبل ج ۲ ص ۶۸۴

(۴) مفردات الراغب ص ۵۱۲

(۵) تفسیر القرطبي ج ۲ ص ۱۲۸

(۱) د رځ کښې یې ورته په اولنیو وختونو کښې امامت وکړ او په دوهمه ورځ کښې یې ورته په آخرنیو وختونو کښې امامت وکړ او بیا یې مخاطب کړ او ورته یې وویل چې: «یهدا اموت»^(۱) یعنې: ای پیغمبر! ته مامور کړی شوی یې چې په دغو وختونو کښې لمونځونه ادا کړې.

د ایتونو ارشاد

۱۸- په دغو ایتونو کښې د قیامت تر ورځې پورې ټولو مؤمنانو ته یو ارشاد نغښتی دی هغه دا چې باید هرڅوک د خپل عبادت د انجام په وخت کښې خپل رب ﷻ ته سوالونه وپاندې کړي. د هر امید دی چې الله ﷻ به یې سوالونه قبول کړي لکه څنگه یې چې د ابراهیم ﷺ او اسماعیل ﷺ سوالونه قبول کړي وه.

د قبول یو مثال

۱۹- څرنگه چې ابراهیم ﷺ او اسماعیل ﷺ دواړو خپل رب ﷻ ته سوالونه کړي وه او په سوالونو کښې یې د یوه پیغمبر د مبعوثیت سوال هم شامل وه کوم چې د دواړو اولاد وي چې: ﴿رَبَّنَا وَأَنْتَ فَيَهُمْ رَسُولًا مِنْهُمْ﴾ یعنې: ای زموږ رب! زموږ په اولاده کښې د همدوی د جملې څخه یو پیغمبر هم راولېږي؛ نو الله ﷻ د هغوی دواړو سوالونه قبول کړي وه چې د قبول یو مثال یې د محمد ﷺ مبعوثیت دی چې د دواړو اولاد دی. یا په بل عبارت: د ابراهیم ﷺ څخه راپه دېخوا ټول پیغمبران علیهم السلام د ابراهیم ﷺ اولادونه دي خو یوازې په محمد ﷺ کښې ورسره اسماعیل ﷺ هم شریک دی نو ځکه د محمد ﷺ مبعوثیت د دواړو سوالونو د قبول دپاره مثال جوړېږي.

همدې مطلب ته نبی کریم ﷺ په یوه حدیث کښې اشاره کړې ده^(۲).

﴿وَمَنْ يَرْغَبُ عَنْ مِلَّةِ إِبْرَاهِيمَ إِلَّا مَنْ سَفِهَ نَفْسَهُ وَلَقَدْ اصْطَفَيْنَاهُ فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ﴾ (۱) إِذْ قَالَ لَهُ رَبُّهُ أَسْلِمَ قَالَ أَسْلَمْتُ لِرَبِّ الْعَالَمِينَ (۲) وَوَصَّىٰ بِهَا إِبْرَاهِيمُ بَنِيهِ وَيَعْقُوبُ بَنِيَّ إِنَّ اللَّهَ اصْطَفَىٰ لَكُمْ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ (۳) أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ إِلَهَكَ وَإِلَهَ آبَائِكَ إِبْرَاهِيمَ وَإِسْمَاعِيلَ وَإِسْحَاقَ إِلَهُهَا وَاحِدًا وَنَحْنُ لَهُ مُسْلِمُونَ (۴) تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ

^(۱) صحيح البخاري ج ۱ ص ۷۵

^(۲) مسند احمد بن حنبل ج ۶ ص ۸۴ ج ۸ ص ۲۹۵

وَلَا تُسْقَلُونَ عَمَّا كَانُوا يَعْمَلُونَ ﴿۱۳۰﴾

[۱۳۰] او هغه څوک دی چې د ابراهیم ﷺ د ملت (دین) څخه بل دین ته میلان کوي؟ (هیڅوک نه دی) مگر هغه څوک دی چې خپل ځان یې سپک کړی (او ذلیل کړی) وي.

او یقیناً مونږ ابراهیم ﷺ په دنیا کېنې (په امتیازاتو سره) غوره کړی وه، او یقیناً ابراهیم ﷺ په آخرت کېنې د صالحانو د ډلې څخه دی (د لوړو درجاتو درلودونکی دی).

[۱۳۱] (او دا ځکه چې) کله ابراهیم ﷺ ته خپل رب ﷻ وویلې چې غاړه کېږده، نو هغه ﷺ وویلې چې: ما رب العالمین ته غاړه ایښې ده (زه صرف د همدې ﷻ اطاعت کوم او بس).

[۱۳۲] او په همدې ملت (توحیدي دین) سره ابراهیم ﷺ خپلو زامنو ته توصیه کړې وه او یعقوب ﷺ هم (خپلو زامنو ته ورباندې توصیه کړې وه هغه دا چې):

ای زما زامنو! یقیناً الله ﷻ ستاسو دپاره توحیدي دین غوره کړی دی، نو تاسو هیڅکله هر ورو مه مړه کېږئ مگر په داسې حال کې چې تاسو رب العالمین ته غاړې ایښودونکي یاست (د مړې د وخته پورې په همدغه دین باندې کلک اوسی).

[۱۳۳] (ای بني اسرائیلو!) ایا تاسو په هغه وخت کېنې حاضر وئ چې کله یعقوب ﷺ ته مړې ورغی چې کله یې خپلو زامنو ته وویلې چې:

(ای زما زامنو!) تاسو به زما د مرګ څخه وروسته د کوم شي عبادت کوئ؟

هغوی ټولو (په یوه خوله په جواب کېنې) وویلې چې:

مونږ به (ستا د مرګ څخه وروسته) ستا د معبود او ستا د پلرونو ابراهیم ﷺ او اسماعیل ﷺ او اسحاق ﷺ د معبود عبادت کوو.

(یا په بل لفظ: مونږ به) د یو معبود (عبادت کوو چې د رب العالمین ﷻ څخه عبارت دی) او مونږ به همدې ﷻ ته (په دوامداره توګه) غاړې ایښودونکي یاستو.

[۱۳۴] دغه (د پیغمبرانو ټولګی) یو ټولګی وه چې تېر شوی دی.

د دوی دپاره هغه څه دي کوم یې چې کسب کړي دي او ستاسو دپاره (ای بني اسرائیلو!) هغه څه دي کوم چې تاسو کسب کړي دي.

او تاسو به د هغو کارونو څخه ونه پوښتلی شئ کوم چې دوی وه چې عملي کول به یې (او نه به دوی ستاسو د کارونو څخه وپوښتلی شي).

ارتباط او د مطلب خلاصه

په دې ایتونو کېنې په هغو مطالبو باندې صراحت نازل شوی دی کومو ته چې په وړاندېنیزو ایتونو کېنې اشارې شوې وې. نو حاصل یې داسې راڅیږي چې:

ای پیغمبره! په خپل دعوتي امت باندې د ابراهیم ﷺ او د اسماعیل ﷺ او هم د اسحاق ﷺ او د یعقوب ﷺ څه حالات قرائت کړه ترڅو د ټولو کفارو عموماً او د مشرکانو او بني اسرائیلو

(۱) خصوصاً د هغو بهانو او فاسدو استدلالاتو مخه ونیوله شي کوم چې هغوی د خپلو کفریانو دپاره تراشلي دي. څه حالات یې دا دي:

۱- وړاندې څرگنده شوه چې د ابراهیم عليه السلام ملت او دین د الله تعالی په وحدانیت باندې ولاړ وه او د محمد ص په شمول په وړاندېنيو او وروستنیو ټولو پیغمبرانو عليهم السلام باندې یې د حقانیت عقیده درلوده. نو په همدې بنیاد د ابراهیم عليه السلام د دین او د ده عليه السلام د عقیدوي خط السیر څخه بل طرف ته میلان نه خپلوي مگر هغه څوک کوم چې خپل ځان سپکوي او په لوی لاس خپل ځان د سادگانو په قطار کېنې دروي. او دا ځکه چې:

الف: ابراهیم عليه السلام خو مونږ په دنیا کېنې غوره بنده گرځولی وه چې د ټولو اهل المللو دپاره مو په توحید کېنې او هم په "ولاء او براء" کېنې امام جوړ کړی وه.

ایا دا عجیبه نه ده چې مشرکان د یو پلوه ابراهیم عليه السلام غوره بنده گڼي او د بله پلوه د ده عليه السلام د عقیدې په خلاف شرکي عقیده خپلوي؟ ایا دا کار سادگي او بي عقلي نه ده؟ ایا دا کار د خپلو ځانونو توهین نه دی؟

همدارنگه دا عجیبه نه ده او سادگي نه ده چې یهود او نصارا د یو پلوه وایي چې ابراهیم عليه السلام غوره بنده وه او د بله پلوه په آخر الزمان پیغمبر (محمد ص) باندې ایمان نه راوړي او د پیغمبر په حیث یې نه پېژني؟

حال دا چې ابراهیم عليه السلام د یوه عالي شان پیغمبر د مبعوثیت سوال کړی وه او د الله تعالی په نزد دغه سوال قبول شوی هم وه، چې ذکر شوی آخر الزمان پیغمبر یې مبعوث کړ.

ب: ابراهیم عليه السلام په آخرت کېنې هم د غوره او صالحانو بندگانو څخه دی نو هر څوک چې ورپسې اقتداء خپله کړي هغه به هم د همدغو صالحانو بندگانو د ډلې څخه وشمېرل شي، او که نه نو خپل ځان به توهین کړي.

۲- ای پیغمبره! ته هغه وخت یاد کړه چې:

الف: کله ابراهیم عليه السلام او اسماعیل عليه السلام دواړو خپل رب تعالی ته سوال وکړ چې: ای زموږ ربه! موږ دواړه تاته غاړه ایښودونکي وگرځوه او تاته د غاړې د ایښودلو او انقیاد توفیق راکړه.

ب: نو خپل رب تعالی د دواړو سوال قبول کړ او په تکویني توګه یې ورته امر وکړ چې تاسو دواړه غاړه ایښودونکي جوړ شئ او توفیق قبول کړئ.

ج: نو دواړه توفیق موندونکي او غاړه ایښودونکي وگرځېده او دواړو وویل چې: موږ یوازې رب العالمین ته غاړه ایښودونکي یاستو، نو زموږ اولادې ته هم په کار دي چې زموږ غوندې فقط رب العالمین ته غاړه ایښودونکي جوړ شي او بس.

۳- ای پیغمبره! هغه وخت هم یاد کړه چې:

الف: ابراهیم عليه السلام او هم یعقوب عليه السلام هر یوه خپلو خپلو اولادونو ته په توحیدي دین سره کلکه توصیه وکړه او هر یوه ورته وویل چې: ای زما زامن! یقیناً الله تعالی ستاسو دپاره هغه توحیدي دین

غوره کړی دی په کوم باندې چې مونږ روان یاستو.
ب: نو تاسو په همدغه توحیدي دین باندې د مرګ د وخته پورې کلک اوسئ او رب العالمین
ته تر وروستنۍ سلګۍ پورې غاړه ایښودونکي اوسئ، ترڅو په همدغې عقیده باندې مړه شئ او په
مونږ پسې پیوستون ومومئ.

۴- ای پیغمبره! ته د یعقوب عليه السلام توصیه څه نوره هم توضیح کړه او بني اسرائيل (یهود او نصارا)
مخاطب وگرځوه چې:

الف: ای بني اسرائيلو! ایا تاسو په هغه وخت کې چې حاضر وی په کوم کې چې ستاسو نیکه
(یعقوب عليه السلام) ته مرګ ورسېد او د ځنګدن په حالت کې پرېوت؟

ب: تاسو په دغه وخت کې حاضر نه وی خو الله تعالى حاضر وه او هغه سوال جواب ورته وپېژند
معلوم دی کوم ته چې په دغه وخت کې یعقوب عليه السلام (ستاسو نیکه) صورت ورکړ. هغه دا چې:

اول: ای زما زامنو! تاسو ما ته خبر راکړئ چې زما د مرګ څخه وروسته به تاسو د څه شي
عبادت کوئ؟

دوهم: هغوی ټولو په یوه خوله جواب ورکړ چې ای پلاره! مونږ به ستا د مرګ څخه وروسته
صرف د الله تعالى عبادت کوو. لکه څنګه چې همدا اوس فقط د الله تعالى په عبادت باندې مشغول
یاستو، او د همدغه تعالى ارشاداتو ته به د مرګ د وخته پورې غاړه ایښودونکي یاستو.

یا په بل عبارت مونږ به ستا د معبود او ستا د پلرونو د معبود عبادت کوو او بس چې ستا
پلرونه د ابراهیم عليه السلام او اسماعیل عليه السلام او هم د اسحاق عليه السلام څخه عبارت دي.

نو ته هیڅ تشویش مه کوه چې مونږ به ذکره شوې سمه لاره پرېږدو او په غلطو لارو به سر شو.
۵- ای پیغمبره! یو ځل بیا خپل دعوتي امت د الله تعالى د پلوه مخاطب کړه او ورته ووايه چې:

الف: ای زما دعوتي امت! دغه ذکر شوی د پیغمبرانو ټولګی یو ټولګی وه چې خپل عمر یې په
دنیا کې انجام کړ او تېر شو. لکه چې هر څوک په دنیا کې خپل عمر پوره کوي او تېرېږي.

ب: دغه تېر شوي ټولګي چې هرڅومره نېکۍ کړې دي هغه یې د خپلو ځانونو دپاره کړې دي
چې نه یې ستاسو دپاره کړې دي او نه یې تاسو ته ګټه رسېږي.

نو په همدې بنیاد تاسو هیڅ تمه مه خپلوئ چې د پلارولۍ په سبب به د هغوی نېک اعمال
ستاسو په درد باندې وځوري او جنت ته به ورباندې داخل شئ.

ج: همدارنګه ستاسو نېک عملونه یوازې همدا ستاسو دپاره ګټور واقع کېدلی شي او بس. نو
که تاسو په آخر الزمان پیغمبر ﷺ باندې ایمان راوړئ فقط خپلو ځانونو ته به د دوزخ څخه نجات
ورکړئ او ګټه به ورته ورسوي.

د: بالمقابل ستاسو به عملي همدا ستاسو په اوږو بار ده ستاسو پلرونه (که څه هم پیغمبران دي)
ستاسو جنايات نه په خپلو اوږو اخلي او نه یې اخستی شي.

البقرة (۲)

هـ: بالآخره د پيغمبرانو ذکر شوی ټولگی (ستاسو پلرونه) د گناهونو څخه په عصمت کښې دي او
که بالفرض المحال هغوی د څه جنايت مرتکب شوي وي نو د هغه جنايت پوښتنه به ستاسو څخه
ډنه کړی شي، بلکې هغوی به يې پخپله مسئول وي.

توضیحات

۱- په ﴿وَمَنْ يَرْغَبْ عَنْ مِلَّةِ إِبْرَاهِيمَ﴾ کښې لاندې ټکو ته توجه په کار ده:
الف: که څه هم د ایت شریف مفهوم عام دی مگر ځينو مفسرينو کرامو ليکلي دي، چې دا ایت
د عبد الله بن سلام ؓ د ورېرونو په هکله نازل شوی دی چې دواړه "سلمه"، مهاجر نومېده. هغه دا
چې کله نوموړي جلیل القدر صحابي ؓ (چې د يهودانو څخه وه) ايمان راوړ نو خپل دواړه ورېرونه
يې هم ايمان راوړلو ته دعوت کړه چې تاسو دواړو ته په تورات کښې معلومه ده چې د بني
اسماعيلو څخه به يو پيغمبر مبعوثېږي چې نوم به يې "احمد" وي نو په همدې بنياد تاسو دواړه زما
غوندې په محمد ﷺ باندې ايمان راوړئ چې د بني اسماعيلو څخه دی.

خو په نتيجه کښې يې يوه وراره (سلمه) ايمان راوړ او دعوت يې قبول کړ او بل وراره (مهاجر)
کافر پاتې شو چې دعوت يې قبول نه کړ او ذکر شوی ایت نازل شو^(۱).

ب: په دغه عبارت کښې د "مَنْ" توری د انکاري استفهام دپاره دی چې په نافيۀ "مَا" باندې
دلالت کوي.

ج: په ﴿إِلَّا مَنْ سَفِهَ نَفْسَهُ﴾ کښې د ﴿سَفِهَ﴾ کلمه د "سَفِهَ" - لکه "شرف" - څخه اشتقاقه شوې ده
چې د عقل د سپکوالي او د سادګۍ معنی ورکوي^(۲)، خو حقارت او ذلت ورسره ملګری دی.
د: دلته د ﴿سَفِهَ﴾ کلمه متعدي ده او د "جَعَلَ" معنی ته متضمنه ده چې د ﴿نَفْسَهُ﴾ کلمه يې
مفعول واقع شوې ده^(۳).

نو پورتنیو ټکو ته په پام سره يې د معنی حاصل داسې راڅېړي چې: او هغه څوک دی چې د
ابراهيم ؑ د دين څخه څنګ کوي او د توحيدې عقيدې څخه بل طرف ته رغبت او ميلان کوي؟
(هېڅوک نه دی) مګر هغه څوک دی چې خپل ځان يې سپک او ذلیل ګرځولی وي او د بې عقلانو
او سادګانو په ډله کښې يې شامل کړی وي.

سوال جواب

۲- که څوک وايي چې: ظاهره دا ده چې په ﴿إِذْ قَالَ لَهُ رَبُّهُ أَسْلِمَ﴾ کښې به ابراهيم ؑ په
﴿أَسْلِمَ﴾ سره د نبوت څخه وروسته مخاطب ګرځولی شوی وي چې د ﴿قَالَ لَهُ رَبُّهُ﴾ معنی خود

(۱) تفسير البغوي ج ۱ ص ۱۱۷
(۲) لسان العرب ج ۱۳ ص ۴۹۷
(۳) روح المعاني ج ۱ ص ۳۸۷

وحي څخه به غير بل شي نه دی، حال دا چې د نبوت سره خو انقياد لازم وي، مکلفيت ته هېڅ ضرورت نه لري؟

مونږ وایو چې د دغه سوال د جوابولو دپاره علماوو کرامو دوه جوابونه کړي دي. هغه دا چې: اول: دلته **قَالَ لَهُ رَبُّهُ** کلمات په هغې وحي باندې دلالت نه کوي کومه چې د نبوت وحي ده ترڅو اعتراض وارد شي. بلکې دلته ترې هغه وحي معلومېږي کومه چې د الهام سره په مصداق کېښي متحده ده او په نبوت پورې اختصاص نه لري. لکه چې الله **يُفَصِّلُ الْآيَاتِ لِقَوْمٍ يَعْلَمُونَ** فرمایلي دي چې: **هُوَ وَأَوْحَيْنَا إِلَىٰ أَرْمُؤَسَىٰ** [القصص ۷] يعني او مونږ د موسی **عَلَيْهِ السَّلَام** مور ته وحي (الهام) وکړه چې ته خپل زوی ته د اطمینان په حالت کېښي ټی ورکوه.

لنډه دا چې ذکر شوی الهام ابراهیم **عَلَيْهِ السَّلَام** ته په هغه وخت کېښي صورت نیولی دی په کوم کېښي چې لا نبوت نه وه ورکړی شوی، په کوم کېښي یې چې په کواکبو سره د الله **عَلَيْهِ السَّلَام** په وحدانیت باندې استدلال قائم کړ چې په [الانعام ۷۴-۷۹] ایتونو کېښي ورته اشاره شوې ده.

دوهم په ذکر شوي خطاب سره ابراهیم **عَلَيْهِ السَّلَام** د نبوت څخه وروسته مخاطب ګرځولی شوی دی خو په دې معنی نه چې ته غاړه کېږده (چې تر اوسه پورې دې غاړه نه ده ایښي) بلکې په دې معنی چې ته د غاړې ایښودلو ته ادامه ورکړه.

دغه خطاب ته په ورته خطاب باندې نبي کریم **صَلَّى اللَّهُ عَلَيْهِ وَسَلَّمَ** هم مخاطب ګرځولی شوی دی چې: **هُوَ فَانْتَبِهْ كَمَا أُبْرِئَ** [هود: ۱۱۲] يعني ای پیغمبره! نو ته داسې استقامت خپل کړه (استقامت ته ادامه ورکړه) لکه څنګه چې د خپل رب **عَلَيْهِ السَّلَام** د پلوه پرې مامور ګرځولی شوی یې.

دا هم څه لري نه ده چې په جواب کېښي ویلی شي چې په **هُوَ أُسْلِمَ** کېښي په تګویني توګه د هغه سوال اجابت ته اشاره ده کوم چې الله **عَلَيْهِ السَّلَام** د ابراهیم **عَلَيْهِ السَّلَام** او اسماعیل **عَلَيْهِ السَّلَام** څخه په [البقرة: ۱۲۸] ایت کېښي راحکایت کړی دی چې: **أَيُّ زَمُونٍ رِبِّهِ** مونږ دواړه تاته غاړه ایښودونکي وګرځوه.

نو د دې جواب په بنیاد به یې حاصل یې داسې راوڅېږي چې: ای ابراهیمه! مونږ ستاسو دواړو سوال قبول کړ او په تګویني امر سره ته غاړه ایښودونکي وګرځه، نو ابراهیم **عَلَيْهِ السَّلَام** به ورته د حال په ژبه جواب کړی وي چې ما ستا په تګویني امر سره رب العالمین ته غاړه ایښې ده، او زما زوی اسماعیل **عَلَيْهِ السَّلَام** هم ورته غاړه ایښودونکي دی.

تَوْصِيَةٌ څه معنی؟

۳- په **هُوَ وَوَصَّىٰ بِهَا إِبْرَاهِيمَ بَنِيهِ وَيَعْقُوبَ** کېښي د **وَصَّى** کلمه د **تَوْصِيَةٌ** لکه **تَكْرِيمٌ** څخه اشتقاقه شوې ده. **تَوْصِيَةٌ** هغه عهد او هغه امر ته ویل کېږي کوم چې عهد اخستونکي ته او امر کوونکي ته ډېر زیات اهمیت لري او په تعميل باندې یې ډېر زور اچوي.^۱

البقرة (۲)

د همدې کبله په شرعي احکامو کېنې هم کله-کله په "تَوْصِيَّة" سره تعبیر صورت نیسي لکه چې الله ﷻ فرمایلي دي چې: ﴿وَوَصَّيْنَا الْإِنْسَانَ بِوَالِدَيْهِ حُسْنًا﴾ [العنكبوت: ۸] یعنی: او مونږ انسان ته د خپل مور او پلار په ارتباط بنایسته توصیه کړې ده (چې اطاعت یې وکړي او خپه یې نه کړي).
څرنگه چې د څنګدن (د روح د قبض) په حالت کېنې هر څوک خپلوانو ته په هغه کار سره امر کوي او د هغه کار عهد ترې اخلي کوم چې ورته زیات اهمیت لري او په تعميل باندې یې زور اچوي، نو په عرف کېنې د همدغه حالت د خبرو څخه په "تَوْصِيَّة" کولو سره تعبیر صورت نیسي بلکې همدغه تعبیر ورپورې اختصاص موندلی دی^(۱).

دا د یو پلوه، او د بله پلوه په ذکر شوي عبارت کېنې د "بَيَّاه" ضمیر د مرجع په لحاظ دوه احتمالونه درلودلی شي چې دواړه په مصداق کېنې متحد دي^(۲) هغه دا چې:

الف: دغه ضمیر لږ وړاندې په ﴿عَنْ مَلَّةٍ إِبْرَاهِيمَ﴾ کېنې د ﴿مَلَّةٍ﴾ کلمې ته راجع دی کومه چې په صراحت سره ذکره ده.

ب: دغه ضمیر په نژدې متصل ایت کېنې د ﴿أَسْلَمْتُ لِرَبِّ الْعَالَمِينَ﴾ جملې ته د "کلمه" په تاویل سره راجع دی.

د ابراهیم ﷺ زامن

۴- په ذکر شوي عبارت کېنې د ﴿بَنِيهِ﴾ په کلمې سره د ابراهیم ﷺ زامنو ته اشاره ده چې ټول تعداد یې اتو (۸) تنو ته رسېده چې څه معلومات یې دا دي^(۳):

الف: د ابراهیم ﷺ د ټولو مشر زوی اسماعیل ﷺ وه (چې مور یې بی بی هاجره وه) او په یو سلواوه دېرش (۱۳۷) کلن عمر کېنې وفات شوی دی.

ب: بل زوی یې اسحاق ﷺ وه چې د اسماعیل ﷺ څخه څوارلس کاله کشر وه (مور یې بی بی ساره رضاعیه نومېده) چې په خپل یو سلواتیا (۱۸۰) کاله عمر کېنې وفات شو.

ج: کله چې بی بی ساره رضاعیه وفاته شوه نو بیا ابراهیم ﷺ یوه بله بی بی هم په نکاح واخسته چې "قطوره" یا "قنطوره" (رضاعیه) نومېده چې په نتیجه کېنې د شپږو زامنو مور جوړه شوه او د ابراهیم ﷺ د زامنو شمار یې اتو (۸) تنو ته اوچت کړ.

یو نحوي تحلیل

۵- په ذکر شوي عبارت ﴿إِبْرَاهِيمَ بَنِيهِ وَيَعْقُوبَ﴾ کېنې د "يَعْقُوب" کلمه د "إِبْرَاهِيم" په کلمه باندې عطفه ده^(۴). نو څه چې هلته مذکور دي هغه ټول دلته مقدر دي، ته به وایې چې داسې عبارت

^(۱) روح المعاني ج ۱ ص ۳۸۹

^(۲) تفسیر ابن کثیر ج ۱ ص ۱۸۵

^(۳) تفسیر القرطبي ج ۲ ص ۱۲۵، تفسیر القاسمي ج ۲ ص ۲۶۴

^(۴) تفسیر الکشاف ج ۱ ص ۱۹۱

نازل شوی دی چې: «وَوَصَّى بِهَا يٰعَقُوبُ بَنِيهِ» یعنې: یعقوب عليه السلام هم د ابراهیم عليه السلام غونډې د یوسف عليه السلام په شمول خپلو دولسو (۱۲) زامنو ته توصیه وکړه چې ای زامنو!

دوه ځله توصیه

۶- خینو مفسرینو کرامو لیکلي دي^(۱) چې یعقوب عليه السلام خپلو زامنو ته دوه کرته په توحیدي ډول سره توصیه کړې وه. هغه دا چې:

الف: کله چې یعقوب عليه السلام په اول ځل مصر ته لاړ هلته یې ولیده چې خلک بوت پرستان او آتش پرستان دي نو خپل ټول زامن یې ورغونډ کړه او په توحید سره یې ورته توصیه وکړه، همدغې توصیه ته په همدغه ایت کې اشاره شوې ده په کوم کې چې بحث روان دی.

ب: بیا کله چې یعقوب عليه السلام د ځنګدن حالت ته ورسېد نو خپل زامن او لمسیان او کپوسیان یې بیا راغونډ کړه او د اشارې په توګه یې ورته ذکره شوې توصیه تکراره کړه په کومې باندې چې په راتلونکي ایت کې په ﴿إِذْ قَالَ لِبَنِيهِ مَا تَعْبُدُونَ مِنْ بَعْدِي﴾ کې صراحت نازل شوی دی او د سوال جواب په شکل یې صورت موندلی دی.

دا د یو پلوه، او د بله پلوه الله تعالی د یعقوب عليه السلام د زامنو د خولو څخه د ﴿قَالُوا نَعْبُدُ إِلَهَكَ وَإِلَٰهَ آبَائِكَ إِبْرَاهِيمَ وَإِسْمَاعِيلَ وَإِسْحَاقَ إِلَٰهًا وَاحِدًا﴾ کلمات راځکایت کړي دي، چې خپل پلار ورته اسماعیل عليه السلام د پلرونو په ډله کې شمېرلی دی، شاید چې د دغو شمارلو وجه به دا وي چې:

اول: نبي کریم ص په یوه حدیث کې فرمایلي دي چې: «فَإِنَّمَا عِمُّ الرَّجُلِ صَبُؤُ أَبِيهِ»^(۲) یعنې نو یقیناً د سړي تره د هغه د پلار یوه څانګه ده (چې دواړه د یوه اصل نیکه څخه راجدا کېږي). دوهم: څه لرې نه ده چې هغوی ته به د خپل پلار عادت معلوم وه چې اسماعیل عليه السلام ته به یې د پلار لقب ورکاوه.

نو هغوی به د خپل پلار د عادت په مطابق ورته په پلرونو کې شمېرلی وي او د همدې کبله به یعقوب عليه السلام د هغوی خبره نه وي رده کړې چې اسماعیل عليه السلام خو زما پلار نه دی بلکې تره مې دی.

هېر مونه شي!

۷- هېر مونه شي! چې په ذکر و شوو ایتونو کې د «أَسْلِمْتُ، أَسْلَمْتُ، مُسْلِمُونَ، مُسْلِمُونَ» کلماتو څخه څرګندېږي چې د اسلام دین د ټولو پیغمبرانو دین دی.

یا په بل عبارت هر اسماني شریعت د «اسلام» په نامه یادېږي^(۳). خو په عرف کې د «اسلام» نوم د محمد ص په شریعت پورې خاص شوی دی^(۴).

(۱) تفسیر البغوي ج ۱ ص ۱۱۸

(۲) جامع الترمذي ج ۲ ص ۲۱۷: مستند احمد بن حنبل ج ۶ ص ۱۹۴

(۳) تفسیر ابن کثیر ج ۱ ص ۱۸۶

(۴) روح المعاني ج ۱ ص ۳۸۹

البقرة (۲)

﴿وَقَالُوا كُونُوا هُودًا أَوْ نَصَارَى تَهْتَدُوا قُلْ بَلْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾ ﴿قُولُوا ءَامَنَّا بِاللَّهِ وَمَا أُنْزِلَ إِلَيْنَا وَمَا أُنْزِلَ إِلَى إِبْرَاهِيمَ وَإِسْمَاعِيلَ وَيَعْقُوبَ وَآلِ سَبَاطٍ وَمَا أُوتِيَ مُوسَى وَعِيسَى وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ﴾ ﴿فَإِنْ ءَامَنُوا بِمِثْلِ مَا ءَامَنَ بِهِءُ فَقَدْ آهَتُوا وَإِنْ يَنْزِلُوا فَلَا تُنَاجِيهِمْ فِي شِقَاقٍ فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ﴾ ﴿صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عَابِدُونَ﴾ ﴿

[۱۳۵] او (تاسو ته) يهود او نصارا (بني اسرائيل) وايي چې تاسو يهودان يا نصارا جوړ شئ ترخوسه لاره مونده كړئ.

(اي پيغمبره! ته د ټولو مؤمنانو په نيابت سره ورته په جواب كښې) ووايه چې بلكې مونږ د ابراهيم ؑ د دين (پيروي) كوو، چې د ټولو باطلو اديانو څخه يې خپل ځان په څنگ ساتلى وه، او د مشركانو څخه هم نه وه.

[۱۳۶] تاسو ټول (په يوه خوله كفارو ته) وواياست چې: مونږ په الله ﷻ باندې ايمان راوړى دى او په هغه شي باندې هم چې مونږ ته نازل كړى شوى دى او په هغه شي باندې هم كوم چې ابراهيم ؑ او اسماعيل ؑ او (يا) اسحاق ؑ او يعقوب ؑ او (يا) اسباط (د يعقوب ؑ د اولادې پيغمبران) ته نازل كړى شوى دى.

او (همدارنگه مونږ) په هغه شي باندې ايمان راوړى دى كوم چې موسى ؑ ته او (كوم) چې عيسى ؑ ته ور كړى شوى وه.

او (په هغه شي باندې هم) كوم چې نورو پيغمبرانو ته د خپل رب ﷻ د پلوه ور كړى شوى وه. مونږ د پيغمبرانو څخه د يو پيغمبر په منځكښې هم فرق نه خپلوو (چې ايمان ورباندې رانه وړو). (لنډه دا چې) مونږ خاص الله ﷻ ته غاړه ايښودونكي ياستو.

[۱۳۷] نو كه چرته كفارو د هغه شي په مثل باندې ايمان راوړو په كوم باندې چې تاسو راوړى دى (ستاسو غوندې موحدين جوړ شوه) نو يقيناً سمه لاره يې مونده كړه.

او كه شا يې وگرځوله (په كفري عقیده كلك شوه) نو يقيناً (په دې صورت كښې) كفار (ستاسو سره) په عداوت او مخالفت كښې دي.

نوده بر زړ دى چې الله ﷻ به د هغوى څخه ستا دپاره كافي شي (او چاره به يې درته وكړي). او (دا ځكه چې) الله ﷻ اورېدونكى (او) پوه دى.

[۱۳۸] (ناسو ورته وواياست چې: مونږ) الله ﷻ د اسلام په دين (رنگ کړي ياستو خپل رنگول) البقرة (۱)
(د پخې عقيدې توفيق يې راکړی دی).

او د الله ﷻ څخه د رنگولو د حيثه څوک ډېر ښه دی؟
او (دا هم ورته وواياست چې) مونږ خاص الله ﷻ دپاره عبادت کوونکي ياستو (او بس).

ارتباط او د مطلب خلاصه

د وړاندېني [البقرة: ۱۲۴] ايت څخه را پدېخوا الله ﷻ په يوولسو (۱۱) ايتونو کښې د توحيدې ابراهيمي دين حقيقت بيان کړ او په همدې ارتباط يې د ابراهيم عليه السلام په شمول د اسلافو نصائح او توصيې تشرېح کړې. په دې ايتونو کښې د موجودو کفارو عموماً او د يهودو او نصاراوو خصوصاً عکس العمل ته اشارې کېږي چې د خپلو اسلافو د نصائحو سره يې څه ډول خط السير خپل کړی دی. نو حاصل يې داسې راڅرگنديږي:

ای پیغمبره! اوس په خپل امت باندې د پخوانیو پیغمبرانو عليهم السلام د اولادونو د حالاتو څه بیان قرائت کړه چې د هغوی خط السیر یې تعقیب کړی دی او که رد کړی یې دی. هغه دا چې:
۱- موجودو کفارو د خپلو اسلافو عقیدوي تگلاره تعقیبه نه کړه بلکې یوې ډلې یهودیت غوره کړ او بلې ډلې نصرانیت ته لاس واچاوه او بالاخره مشرکان په خپله شرکي عقیده کلک پاتې شوه. برسېره په دې ذکرې شوې درېواړه ډلې هره یوه خپل باطل دین ته دعوت هم چلوي چې:
الف: یهودان وايي چې ای د محمدي (ﷺ) دین پیروانو! تاسو یهودان جوړ شئ ترڅو سمه لاره مونده کړئ.

ب: نصارا ورته وايي چې ستاسو هدایت او د سمې لارې موندل فقط په نصرانیت کښې نغښتي دي.

ج: بالاخره، مشرکان ورته د هدایت د موندلو دپاره د شرکي عقیدې وړاندیز کوي چې سمه سیده لاره دغه ده..

۲- ای پیغمبره! د دغو درېواړو ډلو په جواب کښې ووايه چې دغسې نه ده لکه چې تاسو خیال کوئ بلکې حق دین د ابراهيم عليه السلام دین دی چې په توحید باندې ولاړ دی.
ابراهيم عليه السلام نه یهودي وه او نه نصراني وه او بالاخره نه مشرک وه او نه د بلې باطلې عقیدې درلودونکی وه، نو سمه سیده لاره فقط همدغه ده او بس.

۳- ای پیغمبره! ته (او ستا پیروان) د هغوی په جواب کښې څه زیات وضاحت وکړئ او ورته وواياست چې:

الف: مونږ په الله ﷻ باندې ایمان راوړی دی چې په عبادت کښې هیڅ شریک او سیال نه لري.
ب: مونږ په هغه کتاب باندې ایمان راوړی دی کوم چې مونږ ته نازل شوی دی کوم چې د قرآن کریم څخه عبارت دی.

البقرة (۲)

اله (۱)

ج: مونږ په هغو ټولوشيانو باندې ايمان راوړي دي كوم چې پخوانيو پيغمبرانو عليهم السلام ته ورنازل شوي وه، لکه ابراهيم عليه السلام او اسماعيل عليه السلام او هم اسحاق عليه السلام او يعقوب عليه السلام او بالاخره هغه پيغمبران كوم چې د يعقوب عليه السلام په اولاده كېنې تېر شوي دي، لکه يوسف عليه السلام او نور.

د: مونږ په هغو كتابونو باندې هم ايمان راوړي دي كوم چې موسى عليه السلام او عيسى عليه السلام ته ورکړي شوي وه، لکه تورات او انجيل.

ه: بالاخره مونږ په هغې وحې باندې هم ايمان راوړي دي كوم چې نورو پيغمبرانو عليهم السلام ته د خپل رب ﷻ د پلوه ورکړه شوې وه، لکه د داود عليه السلام زبور او نورې صحيفې او خوارق، که څه هم تفصيلوار راته معلوم نه دي.

و: لنډه دا چې مونږ په ټولو پيغمبرانو عليهم السلام باندې د حقانيت او صداقت عقیده لرو که څه هم د ځينو نومونه پېژنو او د ځينو نورو نومونه نه دي راښودلي شوي.

مونږ د ټولو پيغمبرانو عليهم السلام په هکله په تفريق باندې معتقد نه ياستو چې يو ومنو او د بل څخه انکاري جوړ شو.

ز: بالاخره، مونږ خاص خپل رب ﷻ ته غاړه ايښودونکي ياستو او په هغې توحيدې عقیده باندې کلک ولاړ ياستو کومه چې ابراهيم عليه السلام او يعقوب عليه السلام خپلو اولادونو ته توصيه کړې وه چې په توحيدې عقیده ټينگ شي او کفري عقيدې ته ميلان مه کوي.

۴- اي پيغمبره! بالمقابل تاسو يهودان او نصارا او هم مشرکان او نور کفار خپلې توحيدې عقيدې او ابراهيمي دين ته دعوت کړئ، نو:

الف: که چرته هغوی ستاسو دعوت قبول کړ او ستاسو غوندې ايمان يې راوړ چې ټول پيغمبران عليهم السلام او ټول ما انزل الله يې قبول کړه، نو يقيناً په دغه صورت کېنې هغوی ستاسو غوندې سمه لاره مونده کړه.

ب: که ستاسو دعوت يې قبول نه کړ او هغې عقيدې ته يې شا کړه کومه چې تاسو خپله کړې ده، نو يقيناً هغوی په دغه صورت کېنې فقط په دښمنۍ او هم ستاسو په مخالفت باندې اخته دي او عناد نيولي دي.

ج: نو اي پيغمبره! ډېر ژر به الله ﷻ د هغوی چاره وکړي او ستا په وړاندې به يې د شکست سره مخامخ کړي چې ستا د دعوت په وړاندې به خنډ ونه شي گرځېدلی.

دا ځکه چې يقيناً الله ﷻ اورېدونکی دی، ستاسو دعوت او د هغوی عنادي جوابونه يې اورېدلي دي او هم پوه دي چې ستاسو د زړونو اخلاص او د هغوی د زړونو عناد ورته ښه پوره معلوم دی، نو تاسو هغوی ته يو ځل بيا وواياست چې:

د کومه عقیده چې مونږ خپله کړې ده هغه په مونږ پورې داسې کلکه نښتې ده لکه څنگه چې د يوې جامې پورې خپل اصلي رنگ نښتی وي. مونږ په دغه اسلامي رنگ سره الله ﷻ رنگ کړي ياستو چې د همدغه توحيدې دين هدايت يې راته کړی دی.

ایا داسې څوک شته چې د رنگ ورکولو د حیثه د الله ﷻ څخه ډېر ښه او بهتر وي؟
نو د همدې کبله مونږ په همدغه دین باندې کلک یاستو او خاص خپل رب (الله ﷻ) ته عبادت
کوونکي یاستو او بس.

توضیحات

- ۱- په ﴿بَلْ مَلَأَ إِبْرَاهِيمَ حَنِيفًا﴾ کښې لاندې ټکو ته توجه په کار ده:
الف د ﴿مَلَأَ﴾ کلمه په مقدار "تَتَبَعُ" سره منصوبه ده چې په عین ایت کښې ورباندې د معنی په
لحاظ د ﴿كُونُوا هُودًا أَوْ نَصْرَىٰ تَتَذَوَّاءُ﴾ کلمات دلالت کوي^(۱).
ب: د ﴿حَنِيفًا﴾ کلمه د "حَنَفٌ" لکه "شَرَفٌ" څخه اشتقاقه شوې ده، د لغت په لحاظ "حَنَفٌ"
دېته و "کېرې چې د چا د یوې پښې غټه گوته د بلې پښې غټې گوټې ته مائله وي"^(۲).
که څه هم ذکر شوي ډول بنیادم ته په پښتو کښې کوم خاص نوم نشته، مگر کېدی شي چې د
"کجې" په نامه یاد شي. په پښتو کښې هغه څوک د کجې په نامه یادېږي چې د چا د یوې پښې
پونده د بلې پښې پوندې ته مائله وي.
ج: که څه هم ځینو علماوو کرامو ذکره شوې کلمه ﴿حَنِيفًا﴾ د ﴿مَلَأَ﴾ د کلمې څخه په حالت
باندې منصوبه کېلې ده^(۳)، خو مونږ ته بهتره برېښي چې د ﴿إِبْرَاهِيمَ﴾ د کلمې څخه په حالت سره
منصوبه وکړل شي او دا ځکه چې په ﴿وَلَكِنْ كَانَتْ حَنِيفًا مُّسْلِمًا﴾ [آل عمران: ۶۷] کښې همدغه
کلمه د ابراهیم ؑ په صفت باندې دلالت کوي نه د ملت په صفت باندې.
یا په بل عبارت: ابراهیم ؑ د ټولو باطلو ادیانو څخه حق دین ته ګرځېدونکی وه نو ذکر شوی
لقب یې ګټلی وه.
یعنې: ای بني اسرائیلو! ای یهودانو او نصاراوو! مونږ ستاسو د دین اتباع نه خپلوو لکه چې
تاسو ورباندې ټینګار کوی بلکې مونږ په داسې حال کښې د ابراهیم ؑ د دین اتباع خپلوو چې د
ټولو باطلو ادیانو څخه حق دین ته تاوېدونکی او راګرځېدونکی وه او ورباندې کلک وه.

سوال جواب

- ۲- که څوک وایي چې: په دې کښې څه حکمت دی چې د "حَنِيفٌ" لقب یوازې په ابراهیم ؑ
پورې خاص ګرځولی شوی دی حال دا چې هر یو پیغمبر د باطلو ادیانو څخه حق دین ته ګرځېدونکی
وه او په توحیدي عقیده باندې کلک وه؟
مونږ وایو - والله ﷻ أعلم: څرنگه چې د ټولو باطلو ادیانو خاوندانو هرې یوې ډلې خپل باطل

(۱) تفسیر ابي السعود ج ۱ ص ۱۶۶

(۲) لسان العرب ج ۹ ص ۵۶

(۳) اللباب فی علوم الکتاب ج ۲ ص ۵۱۵

﴿۱﴾ دین په ابراهیم ﷺ پورې ورتاپه، نو الله ﷻ هغه ﷻ ته په ذکر شوي لقب باندې صراحت نازل کړ ترڅو په هغوی ټولو باندې رد صورت ونیسي.

«أَسْبَاطُ» څه معنی؟

۳- په ﴿وَيَعْقُوبَ وَالْأَسْبَاطَ﴾ کې د «أَسْبَاطُ» کلمه د «سَبَطُ» لکه «عِلْمُ» - جمعه ده، چې د لمسي دپاره وضعه شوې ده^(۱)، نبي کریم ﷺ په یوه حدیث کې فرمایلي دي چې: «حُسَيْنُ سَبَطٌ مِنْ الْأَسْبَاطِ»^(۲) یعنې: حسین ﷺ زما د لمسیانو څخه یو لمسی دی. په عرف کې دغه کلمه (أَسْبَاطُ) د یعقوب په اولادې پورې مختصه ګرځولې شوې ده چې زامنو اولمسیانو او کروسیانو ټولو ته شمولیت لري. که څه هم د یعقوب ﷻ په نسل کې زبنت ډېر پیغمبران تېر شوي دي. حتی ځینو علماوو ګرامر لیکلي دي^(۳) چې د لسو پیغمبرانو څخه په غیر نور ټول پیغمبران علیهم السلام د یعقوب ﷻ د نسل څخه دي. د دغو لسو پیغمبرانو نومونه دا دي: نوح ﷻ، شعیب ﷻ، هود ﷻ، صالح ﷻ، لوط ﷻ، ابراهیم ﷻ، اسحاق ﷻ، یعقوب ﷻ، اسماعیل ﷻ، محمد ﷺ (خاتم الأنبياء). مګر د یعقوب ﷻ په زامنو کې یوازې د یوسف ﷻ نبوت ثابت دی او د نورو یوولسو زامنو په نبوت کې یې شک دی^(۴)، والله ﷻ أعلم.

یوه پوښتنه او د هغې جواب

۴- که څوک وایي چې: د څه حکمت په بنیاد په ﴿قُولُوا آمَنَّا بِاللَّهِ﴾ آیه کې د ځینو پیغمبرانو علیهم السلام په نومونو باندې صراحت نازل شو حال دا چې موسی ﷻ او عیسی ﷻ په «أَسْبَاطُ» کې شامل دي او ابراهیم ﷻ، اسماعیل ﷻ، اسحاق ﷻ او یعقوب ﷻ د ﴿الْأَنْبِيَاءِ﴾ په کلمه کې شمولیت لري؟ مونږ وایو والله ﷻ أعلم چې: دا د دې دپاره ترڅو مشرکان او هم یهود او نصارا ایمان راوړلو ته ترغیب شي ځکه چې دغو پیغمبرانو هغوی ته مقبولیت درلود چې ځینې یوه ته معتقد وه او ځینې بل ته او ابراهیم ﷻ خو د ټولو په نزد مقبول وه.

«شِقَاقُ» څه معنی؟

۵- په ﴿وَإِنْ تَوَلَّوْا فَلَنَمَّا هُمْ فِي شِقَاقٍ﴾ کې د ﴿شِقَاقٍ﴾ کلمه د مخالفت دپاره وضعه شوې

^(۱) لسان العرب ج ۷ ص ۳۱۰: مفردات الراغب ص ۲۲۷

^(۲) جامع الترمذی ج ۲ ص ۲۱۸: مستد احمد بن حنبل ج ۶ ص ۱۷۸

^(۳) تفسیر ابن کثیر ج ۱ ص ۱۸۵: تفسیر القرطبي ج ۲ ص ۱۴۱

^(۴) روح المعاني ج ۱ ص ۳۹۵

ده (۱) چې د عناد او تعصب څخه نمایندګي کوي، لکه چې یو سړی د بل چا په څنګ کېښې نه بلکې په مقابل طرف کېښې قرار ونیسي. یعنې سره د دې چې تاسو په هغو ټولو پیغمبرانو مېلمه مېم باندې ایمان راوړئ دی کوم چې هغوی ته مقبول دی خو هغوی په هغه پیغمبر (محمد ﷺ) باندې ایمان نه راوړي په کوم باندې چې تاسو ایمان راوړئ دی. دغه ډول خط السیر نیول د دې خبرې دلیل دی چې هغوی ستاسو سره په ډېر زیات تعصب او عناد او هم په مخالفت او دښمنۍ کېښې اخته دي.

د "نَصْرَة" وعده

ع- په ﴿فَتَكْفِيكَهُمُ اللَّهُ﴾ کېښې الله ﷻ خپل پیغمبر ﷺ ته د اشارې په توګه د نصرت وعده ورکړې ده. دا ځکه چې د "تَكْفِي" کلمه د "كِفَايَة" - لکه "رِغَايَة" - څخه اشتقاقه شوې ده چې مراد ته د رسېدلو دپاره د بسوالي معنی ورکوي (۱)، یعنې ای پیغمبره! د کفارو د مخالفت او عداوت په صورت کېښې به الله ﷻ تاته د هغوی په مقابل کېښې کفایت او بسوالی وکړي او ورباندې به دې غالب وګرځوي.

الله ﷻ خپله وعده رښتیا کړه چې د مشرکانو قوت یې مات کړ او مکه معظمه یې ورته فتحه کړه او هم یې مدینه منوره د یهودانو د درېواړو قبیلو څخه پاکه او خالي کړه، والحمد لله ﷻ.

د "صِبْغَة الله" معنی

۷- د ﴿صِبْغَة اللَّهِ﴾ الآية په ارتباط لاندې معلومات ولولئ:

الف: ﴿صِبْغَة﴾ کلمه مصدر ده، او په هغه حالت باندې دلالت کوي کوم چې په رنگ کړی شوی شي کېښې د رنگ کولو څخه وروسته قرار نیسي (۲)، چې تک سور یا تک تور یا په بل رنگ باندې واوړي.

په دې مقام کېښې علماوو کرامو هغه په متعددو معناوو سره تفسیره کړې ده (۳)، مګر عبد الله بن عباس رضی الله عنهما وايي چې دلته دغه کلمه (صِبْغَة) د "دين" معنی ورکوي (۴)، ته به وايي چې "دين الله" نازل شوی وي.

ب: د دغې کلمې د اعراب (نصب) په هکله هم علماوو کرامو متعدد احتمالات لیکلي دي (۵)، خو د مقام سره مناسب احتمال دا دی چې دغه کلمه د هغې مقدرې جملې دپاره د مفعول مطلق په

(۱) القاموس المحيط ج ۲ ص ۹۳۹

(۲) مفردات الراغب ص ۴۵۴

(۳) تفسير ابن السعدي ج ۱ ص ۱۶۸: لسان العرب ج ۸ ص ۴۲۷

(۴) المحرر الوجيز ج ۱ ص ۲۷۰

(۵) الدر المنثور ج ۱ ص ۲۴۰

(۶) اللباب في علوم الكتاب ج ۲ ص ۵۲۵: تفسير ابن كثير ج ۱ ص ۱۸۸

البقرة (۲)

ایہ (۱) حیث منصوبہ ده په کومې باندې چې وړاندېنی کلام دلالت کوي، دغه ډول مفعول مطلق ته نحو بیان د تاکید لفسه لقب ورکوي^(۱).

یا په بل عبارت: د ﴿قُولُوا ءَامَنَّا بِاللّٰهِ﴾ څخه تر ﴿وَهُوَ السَّمِيعُ الْعَلِيمُ﴾ پورې کلمات د "صبغنا الله" په جمله باندې دلالت کوي، ته به وایي چې: "صبغنا الله صبغة" جمله نازل شوې ده. ج: بیا د "صبغنا" کلمه حذفه شوې ده او د "الله" مبارکه کلمه د ﴿صِبْغَةَ﴾ دپاره مضاف الیه ګرځولې شوې ده، چې نازل شوی عبارت ﴿صِبْغَةَ اللّٰهِ﴾ ترې جوړ شوی دی.

یعنې: ای مؤمنانو! تاسو کفارو ته وواياست چې مونږ د الله ﷻ په توفیق په ټولو پیغمبرانو ﷺ باندې او هم په ټول ما أنزل الله باندې ایمان راوړی دی.

او دا هم ورته وواياست چې مونږ الله ﷻ په حقیقي معناوو کېنې د خپل غوره دین (اسلام) په رنگ باندې رنگ کړي یاستو. نو تاسو هم توحیدي عقیده خپله کړئ چې زمونږ غوندې مو د اسلام د غوره دین په رنگ باندې رنگ کړي او پرې دینداره مو وګرځوي.

د: پاتې شوه دا خبره چې په څه مناسبت سره په دې مقام کېنې د ایمان د راوړلو او د دیندار ګرځولو څخه په رنگولو سره تعبیر نازل کړی شو؟

نو که څه هم ځینو علماوو کرامو دغه تعبیر په مشاکلت باندې حمل کړی دی چې پوره بیان یې په علم البدیع کېنې ذکر دی^(۲)، مګر مونږ ته بهتره برېښي چې په دغه تعبیر سره د ایمان قوت ته اشاره ده چې مونږ الله ﷻ په ایمان سره داسې ښایسته کړي یاستو چې زمونږ د ایمان او زمونږ د دیندارۍ اثار د ورايه څرګند دي لکه څنګه چې په رنگ کړی شوې جامه باندې د رنگ اثار د ورايه په سترګو ښکارېږي او د هیچا څخه پټ نه وي.

﴿قُلْ أَتُحَاجُّونَنَا فِي اللَّهِ وَهُوَ رَبُّنَا وَرَبُّكُمْ وَلِنَا أَعْمَلُنَا وَلَكُمْ أَعْمَلُكُمْ وَنَحْنُ لَهُ مُخْلِصُونَ﴾ (۳) أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَىٰ قُلْ ءَأَنْتُمْ أَعْلَمُ أَمِ اللَّهُ وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ وَمَا اللَّهُ بِغَفِلٍ عَمَّا تَعْمَلُونَ (۴) تِلْكَ أُمَمٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ (۵)﴾

[۱۳۹] (ای پیغمبره! اهل کتابو ته) ووايه چې: ایا تاسو زمونږ سره د الله ﷻ په هکله جګړې کوئ؟ حال دا چې الله ﷻ زمونږ رب دی او ستاسو رب هم دی او زمونږ دپاره خپل عملونه دي او

(۱) شرح ملا جامي في التحو ص ۱۰۰

(۲) مختصر المعاني قسم البديع ص ۴۵۱

ستاسو دپاره خپل عملونه دي. (حال دا چې) مونږ خاص الله ﷻ ته اخلاص درلودونکي یاستو (او) تاسو ورته اخلاص نه لرئ.

[۱۴۰] ایا تاسو وایاست چې: یقیناً ابراهیم ﷺ او اسماعیل ﷺ او (هم) اسحاق ﷺ او یعقوب ﷺ او د یعقوب ﷺ اولاده یهودان یا نصارا وه؟

(بیا ورته) ووايه چې: ایا تاسو ښه پوهېږئ او که الله ﷻ ښه پوهېږي؟ (الله ﷻ وايي چې ذکر شوي پیغمبران نه یهودان وه او نه نصارا وه بلکې موحدین وه او بس).

او د هغه چا څخه بل غټ ظالم څوک دی کوم چې (د خپل کتاب) داسې شهادت پتوي کوم چې د هغه په نزد د الله ﷻ د پلوه په ثبوت رسېدلی وي؟

او الله ﷻ ستاسو د هغو کارونو څخه ناخبر نه دی کوم چې تاسو لگیا یاست چې روزمره یې عملي کوئ (نو موافقه سزا به درکړي).

[۱۴۱] دغه (د پیغمبرانو ټولګۍ) یو ټولګی وه چې تېر شوی دی د دوی دپاره هغه څه دي کوم یې چې کسب کړي دي او ستاسو دپاره (ای اهل الکتاب) هغه څه دي کوم چې تاسو کسب کړي دي. او تاسو به د هغو کارونو څخه ونه پوښتلی شئ کوم چې دوی وه چې کسب کول به یې (او نه به دوی د هغو کارونو څخه وپوښتلی شي کوم چې تاسو لگیا یاست چې کسب کوئ یې او یا مو پخوا کسب کړي دي).

ارتباط او د مطلب خلاصه

په وړاندېنيو ایتونو کېنې هغه دعوت رد شوی وه کوم چې د بني اسرائيلو (یهودو او نصاراوو) د پلوه مؤمنانو ته صورت نیولی وه چې تاسو زمونږ دین ته راواوړئ.

په دې ایتونو کېنې هغه استدلالات رد شوي دي د کومو په بنیاد چې هغوی ذکر شوي دعوت ته صورت ورکاوه. هغه دا چې هغوی به ویل چې زمونږ اتباع او پیروي حقه ده چې زمونږ دین سابقه تېر شوی دی او نه ورباندې کوم شریعت نازل شوی دی، په عربو کېنې خو (د هغوی په قول) نه کوم پیغمبر په دې باندې علاوه زمونږ پلرونه پیغمبران وه چې د قیامت په ورځ به هر ورو زمونږ ته شفاعت کوي چې یوازې همدا مونږ په ابراهیمي دین باندې باقي پاتې یاستو^(۱).

۱- ای بني اسرائيلو او اهل الکتابو! ایا تاسو زمونږ سره د الله ﷻ په هکله جګړه کوئ حال دا چې: الف. الله ﷻ لکه څنګه چې ستاسو رب دی همدارنګه زمونږ رب هم دی، بلکې الله ﷻ د ټولو الزمان پیغمبر (محمد ﷺ) مبعوث کړ.

نو لکه څنگه چې مونږ په هغو ټولو پیغمبرانو مېلمه باندې ایمان راوړی دی کوم چې په تاسو کې تېر شوي دي باید تاسو هم زمونږ غوندې په آخر الزمان پیغمبر ﷺ باندې ایمان راوړی کوم چې د عربو د نسل څخه دی.

ب: مونږ تاسو ته د آخر الزمان پیغمبر د اتباع دعوت د دې دپاره درکوو چې په دې کې ستاسو ګټه ده چې نن ورځ د نجات لاره فقط همدغه ده او بس. که نه نو ستاسو دپاره خپل عمل دی، ښه وي او که بد او زمونږ دپاره خپل عمل دی، ښه وي او که بد.

ج: خو څرنگه چې زمونږ عبادت او نېک اعمال د اخلاص په بنیاد صورت نیسي نو هیله ده چې زمونږ د رب ﷻ په نزد به مقبول وگرځي او ستاسو عبادت په اخلاص ولاړ نه دی (چې د خپل رب ﷻ ټول پیغمبران نه قبلوي) نو د قبول درجې ته به هم ونه رسېږي.

۲- ای اهل الکتابو! که بالفرض محض نسب د افضلیت سبب ګرځېدلی شوی نو ابراهیم ﷺ به د ټولو خلکو دپاره امام نه وی جوړ شوی چې پلار یې (آزن) کافر او مشرک وه.

۳- ایا تاسو په ابراهیم ﷻ او په اسماعیل ﷻ او هم په اسحاق ﷻ او په یعقوب ﷻ او بالاخره په هغو پیغمبرانو باندې کوم چې د یعقوب ﷻ په نسل کې تېر شوي دي، یهودیت او نصرانیت ورتېږي حال دا چې د هغوی په زمانو کې څو نه یهودیت موجودیت درلود او نه نصرانیت، بلکې دغه دواړه لقبونه خو تاسو د هغوی د وفات څخه وروسته اختراع کړي دي.

۴- که تاسو ذکره شوې خبره نه منئ او د یهودیت او نصرانیت په سابقیت باندې معتقد یاست نو جواب راکړئ چې ایا تاسو ښه پوهېږئ او که الله ﷻ ښه پوهېږي؟ الله ﷻ خو وایي چې ذکر شوي دواړه لقبونه سابقه نه لري او تاسو ورته په سابقه قائل یاست.

۵- او ای اهل الکتابو! تاسو ته خو په خپلو کتابونو (تورات او انجیل) کې معلومه ده چې آخر الزمان پیغمبر څه شکل او څنگه څېره لري، ایا همدغه شکل او څېره په محمد ﷺ باندې تطبیقه نه ده؟

ذکره شوې څېره ورباندې تطبیقه ده خو تاسو ورباندې سترګې پټوي او تحریف ورکوي او هم په همدغې څېرې باندې د شهادت څخه انکار خپلوي.

نو ایا د هغه چا څخه ډېر غټ ظالم شته؟ کوم چې د خپله ځانه سره داسې علم او شهادت پټوي چې د الله ﷻ د پلوه ورته د دې دپاره ورکړی شوی وي چې پخپله ورباندې ایمان راوړي او نورو خلکو ته یې د ایمان راوړلو په غرض اظهار او څرګند کړي.

۶- ای اهل الکتابو! نو په همدې بنیاد ستاسو څخه نور غټ ظالمان نشته چې د الله ﷻ درکړی علم پټوي او تحریف کړی شوی علم خلکو ته څرګندوي، ترڅو هغوی هم د خپلو ځانونو په څېر بې لارې کړي.

نو الله ﷻ د هغه خط السیر او هغو کړو وړو څخه ناخبر نه دی کوم چې تاسو یې مرتکبین یاست، نو هرومرو به مطایفه سزا درکړي.

۷- ای اهل الکتابو! تاسو یو ځل بیا واورئ چې ستاسو دپاره د اسلافو نیکی څه په درد نه خوري، د هر چا نیکی فقط د خپل ځان دپاره دي او بس. همدارنگه د هر چا بد عمل د خپلې غاړې هار دی او د قیامت په ورځ به یې په اوږو باندې بار وي، ستاسو بدی ستاسو د اسلافو په اوږو نه وراچولی کېږي.

توضیحات

۱- په ﴿قُلْ أَتُحَاجُّونَنَا فِي اللَّهِ﴾ کې د اهل الکتابو هغې جگړې ته اشاره شوې ده کومه چې د الله ﷻ په توفیق د [البقرة: ۱۱۱] ایت په توضیحاتو کې تېره شوې ده چې مونږ په گناه باندې د الله ﷻ په نزد نه مواخذه کېږو او جنت په مونږ پورې اختصاص لري، او بالاخره د اُمیانو مالونه مونږ ته حلال دي. نو په دې مقام کې د هغوی جگړې ته داسې جواب ورکړی شوی دی چې:

الف ای اهل الکتابو! تاسو په مونږ باندې هیڅ امتیاز نه لرئ بلکې زمونږ او ستاسو ټولو رب الله ﷻ دی او مونږ تاسو ټول د همدې ﷻ مربوبین یاستو.

ب: بلکې مونږ د الله ﷻ په نزد په تاسو باندې د امتیاز درلودونکي یاستو چې زمونږ د اعمالو او کړو وړو سره اخلاص ملگری دی او تاسو نه عقیدوي اخلاص لرئ او نه مو په اعمالو کې اخلاص شتون لري. دا ځکه چې تاسو عزیر ﷺ ته د ابن الله لقب ورکړی او عیسیٰ ﷺ مو خپل معبود ګرځولی دی حال دا چې مونږ دغه دواړه د الله ﷻ مقرب بندګان ګڼو او بس.

همدغه مضمون ته په بل ایت کې داسې اشاره شوې ده چې: ﴿فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ﴾ [آل عمران: ۲۰] یعنې: نو ای پیغمبره! که ستا سره اهل الکتابو د الله ﷻ په هکله جگړه پیل کړه نو ته ورته په جواب کې ووايه چې ما خپل مخ (خپل ذات) په اخلاص سره الله ﷻ ته منقاد او غاړه ایښودونکي ګرځولی دی او هغه چا هم (دغه کار کړی دی) کوم چې زما پیروي کوي، حال دا چې تاسو نه اخلاص لرئ او نه یوازې الله ﷻ ته غاړه ایښودونکي یاست.

هېر مو نه شي

۲- هېر مو نه شي چې د ﴿أَمْ تَقُولُونَ إِنَّ إِبْرَاهِيمَ﴾ الآية مضمون د [آل عمران: ۶۵-۶۷] ایتونو کې ښه تفصیلوار نازل شوی دی، نو هیله ده چې لوستونکي هلته یو ځل د زیات وضاحت دپاره مراجعه وکړي.

یو تفسیري تحلیل

۳- د ﴿وَمَنْ أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ﴾ جمله ځینو مفسرینو کرامو د تفسیر په لحاظ په متعددو طریقو سره تحلیل کړې ده^(۱)، خو مونږ ته غوره تحلیل دا دی چې:

(البقرة (۲)

(۱) اله

په ذکر شوي عبارت کښې د ﴿عِنْدَهُ﴾ او ﴿مِنْ اِلٰهِ﴾ دواړه کلمات د يوه مقدر متعلق په اعتبار سره د "شهادة" دپاره دوه صفتونه دي، ته به وايي چې داسې نازل شوی دی چې: "شهادة ثابتة مجتدة من الله" يعنې: د هغه چا څخه بل غټ ظالم څوک دی چې د خپل کتاب داسې شهادت پتوي کوم چې د هغه په نزد د الله ﷻ د پلوه په ثبوت رسېدلی وي او هم ترې تعهد اخستلی شوی وي چې دغه شهادت به خلکو ته ابلاغوي، نه به يې ترې پتوي او نه به تحريف ورکوي.

د همدغه ايت مضمون ته په بل ايت کښې داسې اشاره شوې ده چې: ﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ﴾ [آل عمران: ۱۸۷] يعنې: او ته هغه وخت ياد کړه چې الله ﷻ د هغو کسانو څخه کلکه وعده واخسته کومو ته چې کتاب ورکړی شوی دی چې په سوگند سره به هرومرو خلکو ته هوبهو خپل کتاب څرگندوی چې نه به يې پتوي او نه به پکښې تحريف ته صورت ورکوي. حال دا چې هغوی هم پټ کړ او هم يې پکښې تحريف ته صورت ورکړ چې ترڅو آخر الزمان پيغمبر (محمد ﷺ) څوک په نبوت سره ونه پېژني او زمونږ رشوت اخستل زيانمن ونه گرځي.

سوال جواب

۴- که څوک وايي چې: دغه ايت ﴿تِلْكَ أُمَّةٌ قَدْ خَلَتْ﴾ الآية خو لږ وړاندې يو ځل نازل شوی دی نو په عين موضوع کښې يې په دوهم کړت نزول کښې څه حکمت دی؟

مونږ وايو -والله ﷻ اعلم- چې:

الف: دغه ايت وړاندې د اسلافو د وصاياوو په تعقيب نازل شوی وه چې ای اهل الکتابوا! که بالفرض ستاسو دعوي صحت درلودی چې جنت يوازې په تاسو پورې اختصاص لري نو ستاسو اسلافو به ورباندې ضرور په خپلو وصاياوو کښې صراحت کړی وی چې ستاسو جنت ته داخلول زمونږ ذمه واري ده، نو تاسو به اوس نقلي دليل په لاس کښې درلودلی وي.

او دلته دغه ايت د هغو استدلالاتو د رد په تعقيب نازل شوی دی کوم چې هغوی به د خپل دعوت د اثبات دپاره اقامه کول.

ته به وايي چې هغوی مخاطب کړی شوي دي چې ای اهل الکتابوا! که بالفرض ستاسو دعوي څه صحت درلودی نو عقل به يې هم غوښتنه کړې وی، او تاسو به عقلي دليل په لاس کښې درلودی.

نو په همدې بنياد تاسو اوس د خپلې مدعي د اثبات دپاره نه عقلي دليل په لاس کښې لرئ او نه نقلي دليل راحکايات کولی شئ، نو ستاسو دعوه عقلا او نقلا باطله ده.

لنډه دا چې ذکر شوی اعتراض به په هغه وخت کښې په ځای وی چې ذکر شوو دواړو ايتونو په حيثيت سره هم تغير نه درلودی بلکې من کل الوجوه کټ مټ متحد وی.

ب: په دې باندې علاوه که مونږ ذکر شوی د حيثيت تغير په نظر کښې ونه نيسو نو بيا په جواب کښې وايو چې:

خرنگه چې اهل الكتابو د دغې پلمې څخه د عوامو په غولونه کښې زښت ډېر کار اخست چې زمونږ د جناياتو ذمه واري زمونږ د اسلافو په غاړه ده چې په شفاعت سره هرومرو ترې نجات راگوږي او جنت ته به داخلېږي او همدارنگه دغه پلمه د زياتو مفسدو بنسټ وه، نو الله ﷻ يې په رد باندې تاکيد وکړ او دوه کرته يې رده کړه چې ترڅو هغوی قناعت خپل کړي او عوام ورباندې ونه غولېږي د قرآن کریم په نورو ايتونو کښې هم په مهمو مطالبو کښې دغه ډول تاکيد صورت نيولی دی لکه چې الله ﷻ فرمايلي دي چې: ﴿كَلَّا سَيَعْلَمُونَ﴾ (۱) ثُمَّ كَلَّا سَيَعْلَمُونَ ﴿۲﴾ [النبا: ۴-۵] يعنې: دغسې نه ده ژر ده چې مشرکان به پوه شي، بيا وایم چې دغسې نه ده ژر ده چې مشرکان به پوه شي (چې په غلطه لاره باندې روان دي).

ج: دا هم څه لرې نه ده چې وړاندې په [البقرة: ۱۳۴] ايت کښې اهل الكتاب مخاطب کړی شوي دي او په دې ايت کښې چې بحث پکښې روان دی د آخر الزمان پيغمبر ﷺ امت ته د کلام مخ وراړولی شوی دی چې پام کوئ چې تاسو د اهل الكتابو غوندې لاره غلطه نه کړئ چې په خپلو اسلافو باندې اتکاء او اعتماد خپل کړئ او د نېک عملۍ څخه لاس واخلي^(۱).

په همدې ځای د اولې سپارې پښتو ترجمه او تفسير د الله ﷻ په توفيق ختم شو، والحمد لله ﷻ

اللَّهُمَّ ارْزُقْنَا التَّقَى وَالْغَفَاةَ وَالْإِسْتِقَامَةَ وَالنُّبَات.

اللَّهُمَّ لَا تَكِلْنَا إِلَى نَفْسِنَا طَرَفَةَ عَيْنٍ وَاهْدِنَا إِلَى مَا تُحِبُّ وَتَرْضَى.

۱۴۱۱/۸/۲۰ هـ ق = ۱۳۶۹/۱۲/۱۶ هـ ش.

سَيَقُولُ السُّفَهَاءُ مِنَ النَّاسِ مَا وَلَنَهُمْ عَنِ قِبْلَتِهِمُ الَّتِي كَانُوا عَلَيْهَا قُلْ لِلَّهِ الْمَشْرِقُ
وَالْمَغْرِبُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿۱۴۲﴾ وَكَذَلِكَ جَعَلْنَاكُمْ أُمَّةً وَسَطًا
لِتُكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا وَمَا جَعَلْنَا الْقِبْلَةَ الَّتِي كُنْتَ
عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلَى عَقْبَيْهِ وَإِنْ كَانَتْ لَكَبِيرَةٌ إِلَّا عَلَى
الَّذِينَ هَدَى اللَّهُ وَمَا كَانَ اللَّهُ لِيُضِلَّ عَمَلَكُمْ إِنَّ اللَّهَ بِالنَّاسِ لَرَّءُوفٌ رَحِيمٌ ﴿۱۴۳﴾

[۱۴۲] ژر دی چې د خلکو څخه به ساده گان ووايي چې (مسلمانان) څه شي د هغې قبلې څخه
واړول چې تر اوسه ورباندې کلک ولاړ وه (چې هغه د بیت المقدس څخه عبارت ده).
ورته ووايه چې خاص الله ﷻ لره مشرق او مغرب دی (توله دنیا د ده ﷻ ده) هر چا لره یې چې
اراده وشي سمې لارې ته یې هدایت کوي.

[۱۴۳] او همدارنگه (لکه چې هدایت یې درته کړی دی) غوره ټولنه یې گرځولي هم یاست ترڅو
ناسو په خلکو باندې شاهدان (څارونکي) شي او ترڅو نبي کریم ﷺ په تاسو باندې څارونکی شي
(چې تاسو ته احکام درزده کوي او تاسو یې خلکو ته ابلاغوي).
او مونږ ستا قبله هغه جهت چې ته ورباندې (په مکه معظمه کښې) وې د بل شي دپاره قبله نه
گرځوو مگر د دې دپاره چې هغه څوک معلوم کړو چې هغه د پیغمبر ﷺ متابعت کوي د هغه چا څخه
چې بېرته په خپلو پوندو باندې تاوېږي.

او بې شکه د قبلې تاوول په هر چا درانه تمامېږي مگر په هغو کسانو باندې نه کومو ته چې الله ﷻ
هدایت کړی دی (چې هغه مسلمانان دي) او نه دی الله ﷻ چې ستاسو ایمان (لمونځونه) ضائع کړي.
بې شکه الله ﷻ په خلکو باندې د ډېرې نرمۍ خاوند (او هم پرې) ډېر مهربان دی.

څو مقدمات

- ۱- قرآن کریم په داسې وخت کښې الله ﷻ نازل کړ چې د نړۍ ټولو انسانانو د حال په ژبه غوښته
اونول ورته احتیاج وه چې خلک په ډول-ډول بدبختیو اخته وه او د حیواناتو سره یې مشابهت درلود.
- ۲- نو الله ﷻ د نړۍ والو سوال قبول کړ او د قرآن کریم د نزول او د نبي کریم ﷺ د مبعوثیت اراده
یې وکړه چې د قیامت تر ورځې پورې د خلکو مشکلات حل کړي.
- ۳- قرآن کریم د خلکو مشکلات هغه وخت حل کولی شي چې په عملي ساحه کښې پیاده شي،
معض په تلاوت او قرائت باندې که څه هم ثوابونه لري خو د مفسدو مخه پرې نه نیوله کېږي.
- ۴- د قرآن کریم ﷻ د عملي کولو دپاره با نفوذه جامعه ضرور ده چې خپل سیاسي قدرت ولري
چې د ایمان او عقیدې په رڼا کښې یې په ډېر اخلاص سره په خلکو تطبیق کړي. که بالفرض

مسلمانان بانفوذه خپلواکه جامعہ ونه لري او په دنيا کښې د نورو د سوري لاندې ژوند کوي او سره د دې دوی آرزو ولري چې قرآن کریم به په ځمکه کښې پیاده کړي او د مفاسدو مخه به ورباندې ونیسي دا محض خام فکر دی او بس. خلک وايي چې د سوال په اوبو باندې ژرنده نه ګرځي.

۵- د خپلواکه جامعې تېره په مدینه منوره کښې کېښودله شوه ځکه چې مسلمانانو په مکه معظمه کښې بانفوذه جامعہ نه درلوده. د همدې کبله الله ﷻ عملي احکام هم نه نازلول چې په دوی کښې یې د پیاده کولو توان نه وه.

په مدینه منوره کښې هم چې څومره د مسلمانانو د جامعې توان او نفوذ زیاتېده په همدې اندازه د احکامو د نزول کیفیت هم زیادت پیدا کاوه. د مثال په توګه په اولو وختونو کښې د منافقانو سره لږ څه په نرمه وضعه د ګوزارې امر کېده، خو په آخر کښې چې اسلامي جامعې پوره وده وکړه نبي کریم ﷺ ته امر وشو چې: ﴿وَأَعْلَظْ عَلَيْهِمْ﴾ [التوبة: ۷۳] یعنې: په دوی (منافقانو) باندې د غلظت څخه کار واخله.

۶- د بانفوذه جامعې مخه څلورو طائفو نیوله او په هغه وخت کښې د لارې څنډه وې چې هغوی د مشرکانو او یهودو او نصاراوو او منافقانو څخه عبارت وې.

۷- په دې سورت کښې د اول څخه تر آخره پورې د همدغو څلورو ډلو سره د مبارزې طرز او طریقه بیان کړه شوی ده او هم پکښې د همدغو څلورو ډلو خاصیتونه او عادتونه بیان شوي دي تر څو ورته مسلمانان متوجه وي چې په جامعہ جوړونه کښې یې د دسیسو مخه ونیسي.

۸- په دې سورت کښې مسلمانان پوه کړي شوي دي چې اصلاً د ځمکې په مخ باندې انسان خلیفه ګرځول شوی دی خو په هیڅ وخت کښې نوموړی خلیفه بې دښمنه شوی نه دی او نه به یې دښمنه شي. نو باید چې مسلمانان د خپلې زمانې د دښمنانو سره بې حوصلې هم نه شي او ثبات او استقامت هم د لاسه ورنه کړي.

۹- د انسان حوصله په دوه شیانو ډېره ښه وده کوي چې یو د پخوانیو تاریخ دی او بل د امتحاني مراحلو څخه په کامیابی سره تېرېدل دي. د همدې کبله نسبت عامو خلکو ته په پیغمبرانو علیهم السلام باندې ډېرې امتحاني دورې تېرې شوې دي، لکه چې الله ﷻ موسی ﷺ ته وایي چې: ﴿وَقَتَّلَكَ قُتُونًا﴾ [طه: ۴۰] یعنې: او ته مو په ډېر ازمېښتونو باندې ازمېښت کړې.

د دې امت د حوصلې د غټولو دپاره په دوی باندې په اولو وختونو کښې د تهجد لمونځ فرض وده ترڅو چې د دوی حوصله قوي شوه، صبر او استقامت یې زیات شو او ویې کړی شوه چې د خواږه خوب څخه صرف نظر شي او د الله ﷻ په عبادت باندې خپلې سترګې روښانه کړي همدا موضوع د "الْمُزْمَل" په سورت کښې پوره بیان شوې ده.

۱۰- نو د پخوانیو تواریخو څخه ورته په همدې سورت کښې د آدم ﷺ او ابلیس سرگذشت او هم د بني اسرائيلو او د هغوی د پیغمبرانو علیهم السلام حوادث او بالآخره د ابراهیم ﷺ اخلاص او کړه ډل.

البقرة (۲)

په ۱۶۷۱ کال کړی شوه، ترڅو چې دوی ترې عبرت واخلي او یوه چاندې جامعې جوړه کړي شي. او د امتحان دورې د تېرېدلو دپاره الله ﷻ قبله تحویل کړه چې نبي کریم ﷺ په مدینه منوره کې شپاړلس (۱۶)، یا اولس (۱۷)، میاشتې بیت المقدس طرف ته لمونځونه کول، خو بیا ورته امر وکړی شو چې کعبې شریفې ته ورتاوشی او خپل لمونځونه د هغې طرف ته وکړی.

۱۱- څرنگه چې د قبلې تحویل ډېر لوی امتحان وه، حتی چې ځینې خلک بېرته کافر شوه او په امتحان کې ناکام شوه نو الله ﷻ د ﴿ مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا ﴾ [البقرة: ۱۰۶] څخه تر دې ځایه پورې څه مقدماتې خبرې بیانې کړې ترڅو مسلمانان د دې لوی امتحان څخه بريالي راووشي، او په همدې ایتونو کې یې هم دوی پوه کړه چې د قبلې په تحویل کې به درته ښمنان ډول-ډول خبرې کوي خو تاسو ورته بې حوصلې کېږئ مه، او په ډېر استقامت او صبر سره ورته جوابونه ورکړئ، چې لنډیز یې دا دی:

د مطلب خلاصه

ای پیغمبره! په خپلو صحابه وو کرامو باندې څه مطالب قرائت کړه چې د کفارو د اعتراضاتو مخه ورباندې ونیسي هغه دا چې:

۱- ژر دی چې ساده گان به اعتراضونه وکړي چې په دوی باندې څه شی باعث شو چې خپله هغه قبله یې پرېښودله چې تراوسه پورې یې ورته لمونځونه کول. دوی به هره ډله (په بېل بېل طرز سره) شېت وکړي. مثلاً:

الف: مشرکان به وایي چې په دوی باندې بل باعث نشته بې له دې چې په خپله خطا او سهوه باندې پوه شوه چې تر اوسه یې بیت المقدس ته لمونځ کاوه ايله په ايله چې اوس یې عقل سر ته راغی په نژدې ورځو کې به وگورئ چې بېرته به پلارني دین ته راواوړي.

ب: اهل الكتاب به وایي چې په دوی باندې بل باعث نشته بې له دې چې زمونږ سره تعصب کوي او خپله قومېزه پالي مونږ یې خپه کړو او خپل عزیزان (قریش) یې خوشاله کړه د هغوی قبلې ته یې مخ ورواړاوه، تر اوسه یې لا د هغوی سره وطنداري د زړه څخه نه ده وتلې، نو مونږ به په دغې متعصب سړي باندې څنگه ایمان راوړو.

ج: منافقان به وایي چې که بیت المقدس په حقه قبله وي نو ولې یې حق ته شا کړه او حق یې پرېښود، او که کعبه شریفه حقه وي نو تر اوسه پورې شپاړلس (۱۶)، یا اولس (۱۷) میاشتې یې ولې بیت المقدس ته لمونځونه کول. نو تر اوسه پورې یې چې هرڅه لمونځونه کړي دي هغه ټول هدر او عبث شوه.

کله به لا وایي چې د قبلې د تحویل څخه پخوا چې څوک مړه شوي دي د هغوی مرگ خو خراب شو، هغوی لا حق ته نه وه رسېدلي چې مړه شوه او د توبې فرصت هم ورته نشته چې د ژوند یو په شان توبه وباسي.

البقرة (۲)

کله به لا وایی چې نبي کریم ﷺ په خپل دین کښې متحیر دی بلکې د خپل دین څخه زیات په تنگ شوی دی په همدې چرت کښې دی چې مشرکانو ته ورواوري او که اهل کتابو ته.

کله به وایی چې د داسې سړي متابعت څه په کار دی چې فکري استقلال او استقرار نه لري بله ورځ به یې گوري چې بېرته به بیت المقدس ته راتاو شي.

لنډه دا چې چا ته چې څه په خوله ورځي درته به یې وایی، خو تاسو به ورته حوصله نه تنگوي، ټولو ته همدومره وایی چې مونږ خو نه د کعبې عبادت کوو او نه د بیت المقدس، بلکې مونږ د الله ﷻ بندگان یو او د الله ﷻ عبادت کوو، او د الله ﷻ د امر تابعداران یو. مونږ ته بیت المقدس، کعبه بلکې مشرق او مغرب ټول یو شی دي. که د دغه دواړو قبلوڅخه په غیر مونږ ته بل ځای تعین کړي نو مونږ به سمدستي هملته مخ ورواړوو، دغه کړنلاره د بندگۍ سره مناسبه او سمه لاره ده خو ستاسو نه ده په برخه شوې.

۲- ای مؤمنانو! د دښمنانو پروښاند ته اعتناء مه کوئ د قبلي تحويل ستاسو دپاره یوه امتحاني مرحله ده. لکه څنگه مو چې د سمې لارې هدایت درته په نصیب کړ، همدارنگه مونږ غواړو چې ستاسو څخه یوه غوره بانفوذه جامعه جوړه کړو. نو په کار ده چې تاسو دغسې امتحاني مراحل طی کړئ او په کامیابه توگه ترې تېر شئ.

ترڅو تاسو په دغسې ساده گانو باندې په هر وخت کښې حاکمیت ولری، ساده گان خو یوازې همدوی نه دي بلکې په هره زمانه کښې د دوی امثال شته نو مونږ غواړو چې تاسو په دوی باندې څارنه ولری چې په دنیا کښې به یې د اصلاح لاندې نیسي او د دسیسو څخه به یې ځانونه ساتي او په آخرت کښې به ورباندې شاهدي وایی.

مونږ غواړو چې ستاسو بانفوذه جامعه د نبي کریم ﷺ د اشراف لاندې وده وکړي، نو ځکه ورباندې د ده ﷺ په ژوند کښې دغسې امتحاني دورې تېروو، چې د قیامت تر ورځې پورې د ټولو مسلمانانو دپاره سرمشق جوړ شي.

۳- په همدې منظور مو یو ځل بیت المقدس ته ورتاو کړئ ترڅو مو درڅخه هغه خلک جدا کړه چې هغوی د الله ﷻ بندگي نه کوله بلکې د کعبې بندگان وه، او دا ځل به مو بېرته کعبې ته ورتاو کړو ترڅو درڅخه هغه خلک بېل کړو چې هغوی د بیت المقدس بندگي کوي او د الله ﷻ بندگي نه کوي. نو په دې توگه به ستاسو ټولنه یوه چاندې ټولنه جوړه شي.

۴- د قبلي تحويل خو دروند کار دی خلک ورباندې گمراه کېږي لکه چې ساده گان ورباندې اعتراضات او شبهات واردوي، مگر دغه کار په هدایت موندونکو باندې څه اثر نه لري، تاسو نه خو الله ﷻ هدایت کړی دی چې د قبلي د تحويل په اسرارو او حکمتونو باندې پوهېږئ، تاسو خو مختاره او معززه ټولنه یاست، پام کوئ چې د ساده گانو په خبرو باندې ونه غولېږئ او په زړوند کښې وسواس ته ځای ور نه کړئ.

۵۔ الله ڏي ڏسو نه ايمان ضائع ڪوي او نه عمل، بلڪي شواهد جي ستاسو عقيدتي لا پهي
او ڏي ڏسو نه الله ڏي ڏسو نه ٿولو خلڪو باندې مهربان دي حسي به نوموڻو ساده گمانو هم روف او
رحيم دي جي د دوي د شهبانو د جوابولو دپاره يي دغه ايتونه نازل ڪر ترڏو د شهبانو ڇخه لاس
واخلي او به رحمة للعالمين پيغمبر ڏي باندې ايمان راوڍي.

ڪه به دوي باندې هم روف او رحيم نه وي نو د دوي سره خولا دا مناسبه وه جي د سره يي د دوي
ايمان نه وي قبول ڪري، مگر د دي بدې ساڳي سره سره ڪه دوي توبه تائب شي، ايمان يي قبولي او
به پخوانيو ڪفر ياتو باندې يي نه نيسي.

نو ستاسو پخواني لمونځونه به ولي ضائع ڪوي ڪوم مو جي هغي بلي قبلې نه ڪري دي، او د
وفات شو او يا شهيدان شو مومنانو ايمان به ولي ضائع ڪوي جي د هغي بلي قبلې د حقيقت به
عقيد باندې مڙه شوي دي.

توضيحات

۱۔ مفسرينو ڪرامو ليکلي دي جي د قرآن ڪريم ذڪر شوي ٽڪره ايتونه به نزول ڪنبي وروسته دي
او راتلونڪي [۱۴۴] ايت ترې مخڪنبي دي، دوي د "سَيَقُولُ" مضارع د "قَالَ" ماضي به معني
اخلي^(۱) دوي وايي جي دا ايتونه د هغو ايتونو به خبر وړاندې او بيرته دي لکه جي د بني اسرائيلو
د غوا به قيصه ڪنبي ﴿وَإِذْ قَتَلْتُمْ نَفْسًا فَادَّارْتُمْ فِيهَا﴾ [البقرة: ۷۲] ايت د قيصي اول سر دي، دلته
هم د قبلې د تحويل به موضوع ڪنبي راتلونڪي [۱۴۴] ايت د موضوع اول سر دي.

مگر مونڙ ته دا بنه ٻنڪاري جي نزولي او عثماني ترتيب سره تفاوت نه لري او دا ڇڪه جي:
الف: هغه ترتيب د تبادر ڇخه مخالف دي، سڙي ته به منڊه ذهن ته نه ورڃي، بيرسره پر دي به
﴿سَيَقُولُ﴾ ڪنبي د "س" ڪلمه يي مانع ده جي د استقبال پوري خاصه ده، يعني ڙر دي جي ويه وايي،
نه داسي جي ويلي دي.

ب: په دي ترتيب ڪنبي د قرآن ڪريم د حقانيت يوه لويه معجزه هم پرته ده لکه څنگه جي قرآن
ڪريم پخوا خبر ورڪري وه، همغسي وشوه او د تحويل سره سم د هره طرفه به مسلمانانو باندې د
اعتراضونو باران جوڙ شو، يوه دښمن به يو ڏول اعتراض ڪاوه او بل به بل ڏول.
ج: د قبلې د تحويل ڇخه مخڪنبي ڇڪه مسلمانان به اعتراضاتو باندې خبر ڪري شوه ترڏو دوي
ورنه به حوصله ڪنبي وي او ورته وارخطا نه شي جي اعتراضات زينت ڏهر او د هره طرفه وه.

د هجرت ڇخه وړاندې قبله ڪومه يوه وه؟

۲۔ د قبلې به باره ڪنبي د دي ڇخه پخوا قرآن ڪريم نه وه نازل شوي، اول خل جي پڪنبي نازل
شر مضمون يي همدا وه جي د بيت المقدس ڇخه ڪعبي شريفي ته قبله تاوه ڪري شوه.

د همدې کبله پکښې د سلفو صالحينو څخه لاندې دوه نظره نقل شوي دي:

اول نظر:

هلته په مکه معظمه کښې قبله بيت المقدس وه خو نبي کریم ﷺ کعبه شریفه هم د نظره نه وه، غورځولې، يعنې په داسې طرف کښې به يې لمونځ کاوه چې دواړو قبلو ته به يې مخ کېده، چې کعبه شریفه به يې د خپل ځان او بيت المقدس په منځکښې واقع کوله.^(۱)

مگر دا کار په مدينه منوره کښې ممکن نه وه، ځکه چې مدينه منوره د دواړو قبلو په منځکښې واقع ده چې بيت المقدس يې په شمال کښې دی او کعبه يې په جنوب کښې ده. نو ځکه يې د شپاړس يا اولس مياشتو پورې په مدينه منوره کښې يوازې بيت المقدس ته لمونځ وکړ، چې بيا نسخه شوه نو په قبله کښې همدا يو ځل نسخه راغلې ده.

دوی لاندې دوه دليله وړاندې کوي چې

الف: د قبلې تحويل اولنۍ نسخه وه چې په اسلام کښې واقع شوه د همدې کبله يې ډېر شور ماحور جوړ کړ، که د هجرت څخه وړاندې قبله کعبه وې، نو اوله نسخه به هغه وې چې کعبه بيت المقدس ته واړوله شوه او دا به دوهمه نسخه وې.

ب: د قبلې تحويل دروند کار گڼل شوی دی چې: ﴿وَإِنْ كَانَتْ لَكَبِيرَةً﴾، که نسخه دوه کرته شي نو بيا خو به دا ځل نسخه په خلکو باندې درنه نه تمامېده؛ ځکه چې خلک به ورسره اموخته وې، ډېره درنه خو وړياندې هله تمامېږي چې دا اول ځل نسخه شي.

دوهم نظر:

د هجرت څخه وړاندې قبله کعبه شریفه وه، خو ثبوت يې د نبي کریم ﷺ د پلوه شوی وه، قرآن کریم پکښې نه وه نازل شوی او تحويل يې هم د نبي کریم ﷺ په اشاره باندې شوی دی. نو دلته نسخې د يو حديث په بل حديث سره صورت نيولی دی.^(۲)

د دوی دلايل

اول: ددې خبرې چې مشهوره ده چې د قبلې تحويل اولنۍ نسخه وه، معنی دا ده چې په قرآن کریم سره چې په اسلام کښې اوله نسخه واقع شوې ده هغه همدا ده، داسې يې مطلب نه دی چې د دې څخه پخوا مطلقاً نسخه نه وه واقع شوې.

نه گوري چې په نبي کریم ﷺ باندې د معراج په شپه پنځوس لمونځونه فرض شوي وه خو الله ﷻ يې شمېر د پنځوسو څخه پنځو ته راټیټ کړ. ايا دا نسخه نه ده؟

دوهم: د بيت المقدس څخه کعبې شریفې ته د قبلې تحويل ځکه په خلکو باندې دروند تمام شو

(۱) تفسير ابن کثير ج ۱ ص ۱۸۹

(۲) تفسير القرطبي ج ۲۸ ص ۱۵۱

البقرة (۲)

بقره (۲)

په دغه تحويل د يهودانو خوښ نه وه او دېر شور ماشور جوړوونکي همدوی وه. اول تحويل خود

مغوی د فکر سره برابر وه. دېرېم: د قبلې په تحويل کښې خو مهم مطلب ابتلاء او ازموېنت وه چې يو ځل د کعبې څخه بيت المقدس ته واړوله شوه ترڅو بني اسماعيل امتحان کړي چې د هغوی قبله کعبه وه، او بل ځل د بيت المقدس څخه کعبې ته ورتاو کړی شوه ترڅو بني اسرائيل پرې وازمويل شي چې قبله يې بيت المقدس وه.

نو په دې نظر کښې دوه امتحانه راځي او په اول کښې يو امتحان تحقق مومي او ښکاره ده چې د دې نظر گټه زياته ده.

څلورم: نبي کریم ﷺ خو د کعبې په انتظار کښې وه، خو د انتظار روايتونه ترې په مدينه منوره کښې روايت کړی شوي دي. که په مکه معظمه کښې هم کعبې ته انتظار وی نو څه روايات به ترې هلته هم رانقل شوي وی.

پنځم: ترڅو چې بيت المقدس قبله وه نبي کریم ﷺ د کعبې قبله توب ته په انتظار وه، د سړي ذهن ته ورځي چې ايله په ايله شپاړس يا اوولس مياشتې انتظار به يې ويستلی وي، نو که نسخه يو کړت شي نو بيا خو څه د پاسه څوارلس کاله انتظار کېږي، دومره اوږد انتظار به الله ﷻ په نبي کریم ﷺ باندې نوي تېر کړی.

شپږم: په دې تقدير باندې دا خبره ښه واضحه کېږي چې محمدي (ﷺ) ملت ابراهيمي (ﷺ) ملت دی چې اول او آخر ورته کعبه شريفه قبله وټاکله شوه، هغسې نه ده لکه چې يهودان يا نصارا يې وايي چې دوی په ابراهيمي (ﷺ) ملت باندې دي او بس.

يعنې په دې نظر باندې د بيت المقدس عارضيتوب د ورايه ښکاري چې صرف خو مياشتې وه او بس. او د عارضي شي دپاره چې څومره لږ موده وي همغومره ورسره ښه مناسبه په نظر راځي.

يادونه

۳- په ﴿وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ﴾ الآية کښې د ذکر شوو دواړو نظرونو گنجایش

شته دی، دا ځکه چې: الف: که د ﴿الَّتِي كُنْتَ عَلَيْهَا﴾ څخه بيت المقدس مراد شي لکه په ﴿قِبْلَتِهِمُ الَّتِي كَانُوا عَلَيْهَا﴾ کښې چې ترې بيت المقدس مرادوو. نو د معنی حاصل به يې داسې شي چې ای پیغمبره! که څه هم ستا قبله اصلاً کعبه شريفه ده چې ته په ابراهيمي (ﷺ) ملت باندې يې مگر تر اوسه پورې مو ستا قبله ځکه بيت المقدس گرځولې وه چې په خلکو باندې امتحان وکړو چې کله ته خپلې اصلي قبلې (کعبې) ته ورارول کېږې چې ستا متابعت کوي او که نه، که بالفرض تر اوسه پورې درته قبله بيت المقدس نه وی گرځول شوې او د اولنۍ ورځې څخه مو درته په کعبې باندې امر کړی وی نو نه به د قبلې تحويل وه او نه به د خلکو امتحان.

البقرة (۱)

ب: او که د ﴿ اَلَّتِي كُنْتَ عَلَيَّهَا ﴾ څخه کعبه شریفه مراده کړې شي. نو د معنی حاصل به یې داسې شي چې ای پیغمبره! ته خو پوهېږې چې ستا اصلي قبله کعبه ده، د همدې کبله دې د هجرت څخه پخوا همغې ته لمونځ کاوه، او د دې کبله چې هغه د ابراهیم عليه السلام د ملتیت یو غټ دلیل ده، ته ورباندې خوښ او خوشاله هم وې.

په مدینه منوره کښې چې څو میاشتې ستا قبله بیت المقدس وگرځول شوه دا کار عارضې دی او د لاندې دوه امتحانونو دپاره ترسره شوی دی:

اول: تر څو بني اسماعیل امتحان کړو چې د خپلې پلرنۍ قبلې (کعبې) څخه درسره بیت المقدس ته تاوېږي او که نه.

دوهم: تر څو بني اسرائیل امتحان کړو چې کله ته خپلې اصلي قبلې ته بهر ته وراړول کېږي او د پلارنۍ قبله (بیت المقدس) پرېږدي دوی درسره اوږي او که نه.

که بالفرض ستا قبله مو په دانسي توګه کعبه شریفه ګرځولې وی او دا تحولات مو پکښې نه وي واقع کړي، نو ذکر شوي دواړه امتحانونه به نه وي ترلاسه شوي.

مونږ ته ستا د زړه میلان معلوم دی چې کعبې شریفې ته ډېر زیات دی، ته خو همدې خبرې ته په تمه ناست یې، چې کله به درته د تحویل امر کېږي، همدومره انتظار دې بس دی، نور دې د زړه مرام حاصلو خپه کېږه مه.

وَسَطٌ څه ته وايي؟

۴- وَسَطٌ مختار او غوره ته وايي^(۱)، چې د [آل عمران: ۱۱۰] ایت کښې په ﴿ خَيْرَ اُمَّةٍ ﴾ سره تعبیر کړی شوی دی. د وَسَطٌ کلمه یا د دې کبله د "بهر" معنی ورکوي چې د هر شي وسط (منځ) په امن کښې وي خطرات او حوادث اکثره په اطرافو کښې واقع کېږي، او یا د دې کبله چې محمدي عليه السلام شریعت د افراط او تفريط دواړو په منځکښې دی، نه پکښې د نصاراوو په شان افراط شته چې عیسی عليه السلام یې د الوهیت درجې ته رسولی دی، او نه پکښې د یهودو په شان تفريط شته چې د پیغمبرانو په وژلو باندې یې صرفه نه ده کړې.

د دې امت شاهدي په دنیا کښې ده که په آخرت کښې؟

۵- علماء کرام په دې موضوع کښې په متعددو ګروپونو وېشلي شوي دي. مثلاً:

الف: ځینې مفسرین کرام وايي چې د دې امت شاهدي په نورو خلکو باندې په آخرت کښې تحقق مومي کله چې هغوی منکر شي چې مونږ ته خپلو پیغمبرانو د الله تعالی احکام نه دي رسولې لکه چې په همدې باره کښې اوږد حدیث د نبی کریم ص څخه روایت شوی دی^(۲).

(۱) تفسیر القاسمي ج ۲ ص ۲۸۱ المحرر الوجيز ج ۲ ص ۳
(۲) صحيح البخاري ج ۱ ص ۴۷۰

پہلول (۱) نو په دې تقدیر باندې د شاهد څخه هغه شاهد مراد دی چې د دعوي د اثبات دپاره شاهدي ورکوي او د نبي کریم ﷺ شاهدي د تزکيې په معنی کېږي، چې په رښتيا ما خپل امت ته رسولې وه چې ټولو پیغمبرانو ﷺ خپل امتیان د الله ﷻ په احکامو باندې خبر کړي دي، او په تبلیغ کېږي په قصور نه دی کړی، که څه هم د نورو پیغمبرانو په زمانو کېږي دوی نه وه پیدا شوي چې هغوی یې په خپلو سترگو باندې لیدلي وی خو دوی زما خبره داسې گڼلې ده لکه چې په سترگو یې د نورو پیغمبرانو احکام رسونه لیدلي وي او په غوږو یې اورېدلي وي.

ب: ځینې نور مفسرین کرام وايي چې لکه څنگه چې شاهدي ورکونکي د مدعي سره د دعوي په اثبات کېږي کومک کوي همدارنگه محمدي (ﷺ) امت په نورو خلکو باندې د دې کبله شاهدان دي چې هغوی ته امر بالمعروف او نهی عن المنکر کوي چې همدغه شی دوی ته نبي کریم ﷺ ښودلی او ورزده کړی دی.^(۱)

ج: ځینو نور مفسرین کرام وايي چې دلته د شاهد گرځېدلو معنی دا ده چې د محمدي (ﷺ) امت څخه یوه بانفوذه جامعه جوړه شي ترڅو ټول سیاسي قدرت د همدوی سره وي، نو نور خلک به د دوی د قیادت او څارنې لاندې ژوند کوي چې د دغه قیادت اولنۍ تیره نبي کریم ﷺ ایښې ده.^(۲)

مونږ ته داسې ښکاري چې ذکر شوي درېواړه تفسیرونه او همداسې نور تفاسیر چې کړي شوي دي څه منافات سره نه لري. هر یوه مفسر د بهتر امت یو مصداق ذکر کړی دی، په دې غوره او عادل امت کېږي دا ټولې بهتری شته.

یوه پوښتنه او د هغې جواب

ع: که څوک وايي چې: د ﴿لِنَعْلَمَ﴾ څخه ظاهراً داسې معنی سړي ته ذهن ته ورځي کومه چې د الله ﷻ د شان سره مناسبه نه ده؛ او دا ځکه چې الله ﷻ خو په هر شي باندې ازلاً او ابداً پوه دی د علم حدوث او نوي حاصلول د ممکناتو کار دی.

مونږ وايو چې: د همدې اشتباه د مخنیوي دپاره مفسرینو کرامو لاندې توجیحات کړي دي:

الف: ځینې مفسرین کرام وايي چې دلته الله ﷻ د دوستانو علم داسې گڼلی دی لکه خپل علم، که څه هم مونږ ته دغه ډول اطلاق روا نه دی، مگر الله ﷻ د خپلو مخلصو بندگانو پورې مربوط صفت کله خپل ځان ته نسبتوي. لکه چې نبي کریم ﷺ په قدسي حدیث کې فرمایي چې: «إِنَّ اللَّهَ غَرُوجٌ يَقُولُ يَوْمَ الْقِيَامَةِ يَا ابْنَ آدَمَ مَرَضْتُ فَلَمْ تُعْدِنِي» يعني: الله ﷻ به د قیامت په ورځ ووايي چې ای ښادمه! زه مریض وم، پوښتنه دې زما ونه کړه. بنده به ووايي چې: «يَا رَبِّ كَيْفَ أَعُودُكَ وَأَنْتَ رَبُّ الْعَالَمِينَ» ای ربه! ما به څنگه ستا عیادت کړی وی ته خو رب العالمین یې؟ (مریضی خو د بندگانو

د صفاتو څخه ده. ورته به ووايي چې «اَنَا عَلِمْتُ أَنَّ عَبْدِي فَلَانًا مَرِيضٌ فَلَمْ تُعْذَهُ» (الحديث) «۱» ایا نه نه پوهېدلې چې فلانی مریض وه او تا یې عبادت ونه کړ؟

نو په دې حدیث کېنې یې د بنده مرض د خپل خان مرض گڼلی دی. په دې اعتبار سره یې د معنی حاصل داسې کېږي چې ترڅو زمونږ بندگان پوه شي «۲» چې د قیامت په ورځ پرې شاهدې اداء کړي.

ب د عبد الله بن عباس رضی الله عنهما څخه روایت دی چې دلته علم د تمیز په معنی سره دی، لکه چې الله ﷻ فرمایي ﴿مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ﴾ [آل عمران ۱۷۹] یعنی الله ﷻ داسې نه دی چې مؤمنان په همغه حالت باندې پرېږدي چې ناسو وریاندې یا ست ترڅو چې ناپاک د پاک څخه بېل کړي.

نو معنی یې داسې کېږي چې ترڅو مونږ هغه څوک چې د پیغمبر ﷺ متابعت کوي د هغه چا څخه جدا سو چې هغه بېرته گرځي «۳».

ج ځینې مفسرین کرام وایي چې بې شکه د الله ﷻ علم ازلي او ابدی دی مگر تعلقات یې حادث دي مثلاً الله ﷻ په ازل کېنې عالم وه چې ابو جهل ایمان نه راوړي خو کله چې موجود شو هم الله ﷻ وریاندې عالم وه چې ایمان نه راوړي خو د الله ﷻ علم په ازل کېنې په معدوم پورې تعلق نیولی وه او چې ابو جهل موجود شو نو په موجود پورې یې تعلق وموند.

نه گورئ چې د الله ﷻ علم د ابو جهل په عدم کېنې او د هغه په وجود کېنې هیڅ تفاوت نه دی موندلی. محض تعلقات یې تغیر شوي دي چې په اول کېنې په معدوم پورې نښتی وه او چې موجود شو په موجود پورې یې تعلق ونيوه.

نو په دې اعتبار سره یې د معنی حاصل داسې کېږي چې: د دې دپاره چې زمونږ علم په موجوده مطیع او عاصي پورې هم تعلق ونيسي لکه څنگه یې چې په معدومانو پورې تعلق نیولی وه، ترڅو هر یوه ته مناسبه جزا ورکړو، الله ﷻ هیڅا ته په ازلي علم باندې جزا نه ورکوي ترڅو چې هغه شی موجود نه شي «۴».

ځینو نورو مفسرینو کرامو نور جوابونه کړي دي، مگر مونږ ته د ټولو څخه دا ښه ښکاري چې په دغسې مقامونو کېنې نه سوال وکړی شي او نه جواب، او نه وریاندې وخت ضائع کړی شي ځکه چې د قرآن کریم د مضامینو په بیانولو کېنې د بشري محاوراتو دود او دستور د نظره نه دی غورځولی ترڅو یې اعجاز په بهتره طریقه باندې څرگند شي، که بالفرض په خپل بیان کېنې یې نااشنا طریقه غوره کړې وی نو د ښمنانو به ویلی چې مونږ ځکه د قرآن کریم مقابله نه شو کولی چې

۱. مجمع مسلم ج ۲ ص ۳۱۸

۲. تفسیر الطبري ج ۲ ص ۱۳

۳. الد. المنور ج ۱ ص ۳۵۲

۴. البحر المحیط ج ۲ ص ۱۶

البقرة (۲)

مېنول (۲)

زمونږ د محاورې په قواعدو باندې برابر نه دی که زمونږ د محاورې په قواعدو ولاړ وی نو تاسو به بدلې وی چې مونږ یې څنگه مقابله کوله.
په دغسې مقامونو کېنې د محاوراتو طریقه مشهوره ده چې وایې دا کار مو ځکه وکړ ترڅو مونږ پوه شو چې څوک مو خبره مني او که نه.
د همدې کبله پرې د قرآن کریم د نزول د زمانې کافرانو هیڅ اعتراض ونه کړ چې ایا الله ﷻ اوس خپل علم حاصلوي؟ سره د دې چې هغوی خو اعتراض ته شنه ناست وه.
همدا موضوع د [البقرة: ۱۱۵] ایت لاندې ښه شرحه شوې ده، هیله ده هغه یو خل بیا وکتله شي
رَعُوفٌ رَحِيمٌ څه معنی؟

۴- رَعُوفٌ د رَأْفَةٍ څخه اخستل شوی دی چې د رَحْفَةٍ په معنی سره دی، مگر نظر رحمة ته پکښې مبالغه زیاته ده^(۱).

نو معنی یې داسې کېږي چې: الله ﷻ په خلکو باندې زښت ډېر نرمي کوونکی او بې اندازې مهربان دی نو باید چې مؤمنان د منافقانو شبهاتو ته هیڅ اعتناء ونه کړي چې د مؤمنانو د بیت المقدس لمونځونه او یا یې پخوانی ایمان ضائع شو باید چې اوس د سره بیا ایمان راوړي؛ دا ځکه چې د اعمالو او یا د ایمان ضائع کول د روښت او رحیمیت سره بالکل منافي کار دی.

﴿قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ وَمَا اللَّهُ بِغَفِلٍ عَمَّا يَعْمَلُونَ﴾ (۱۴۴)

[۱۴۴] بې شکه مونږ ستا بیا بیا مخ اړول اسمان طرف (وحي) ته گورو.
نو ژر دی چې هغې قبلې ته به دې ورتاو کړو چې ستا خوښه ده (زړه دې غواړي).
نو خپل مخ دې د المسجد الحرام طرف (جهت) ته ورتاو کړه، او هر چرته چې تاسو یاست نو مخونه مو هغه طرف ته ورتاو کړئ.
او بې شکه هغه کسان چې هغوی ته کتاب ورکړی شوی دی، دوی ښه پوهېږي چې دا (تحويل) د دوی د رب ﷻ له خوا څخه حق دی.

او الله ﷻ د هغه شي څخه چې دوی یې کوي ناخبره نه دی.

د مطلب خلاصه

د قبلې په باره کېنې چې د پخوانیو ایتونو څخه د اشارې په توگه څه معلومېده هغه په دې ایت کېنې په صراحت سره ذکر شوه، چې لنډیز یې دا دی:

ای پیغمبر! مویر سنا یا ایما استعان ته مخ ارول گورو چې سات په سات په تمه یې چې کله به راباندې د قبلې د تحویل امر وکړی شي، زړ دی چې دا مراد به دي حاصل کړو.
 مو هغې قبلې ته چې ورته په انتظار یې مخ وړناو کړه چې د المسجد الحرام په داخل کښې واقع ده. دا کار نه یوازې ما پورې خاص دی او نه د یوې زمانې یا یو ځای پورې اختصاص لري بلکې نه او سنا امت په هره زمانه او هر ځای کښې چې یاست همدغې قبلې ته په لمانځه کښې مخ وړاوی.
 د دېسمانو اعتراضونو ته هېڅ التفات مه کوئ او مه پرې چورت خرابوئ، هغوی ټول د عناد د کبله هماغه او دغه کوي، خصوصاً اهل الکتاب خو یې په حقیقت باندې ښه پوهېږي چې د آخر الزمان پیغمبر څه اصلي قبله کعبه شریفه ده باید چې د دوی دپاره د قبلې تحویل د ایمان راوړلو باعث گرځېدلی وي او پوه شوی وي چې نه په حقه پیغمبر یې، خو چې اوس هم درسره دښمني کوي نو الله څه به یې ټوله کړلاره معلومه ده او ترې غافل نه دی، سمدستي چې ورته جزا نه ورکوي او د څه وخته پورې یې تالوي دا د څه حکمت غوښتنه ده، او که نه نو دوی في الحال هم د جزا لیاقت لري.
 یا په بل عبارت ته خپله وظیفه وړاندې بوځه، په عنادیانو باندې خپل وخت مه ضائع کوه، زه پوهېږم او هغوی

توضیحات

- ۱- د بیت المقدس څخه د قبلې په تحویل کښې زښت ډېر احادیث روایت شوي دي چې مونږ د څو احادیثو په ذکر سره دلته اکتفاء کوو. هغه دا چې
 الف- نبي کریم ﷺ د هجرت څخه وروسته په مدینه منوره کښې شپاړس (۱۶) یا اولس (۱۷) میاشتې بیت المقدس ته لمونځ کاوه خو په تمه وه چې کعبه شریفه یې قبله وگرځوله شي، نو بیا ذکر شوی ایت نازل کړی شو «فَتَوَّجَّهٓ اِلَى الْقِبْلَةِ»^(۱) یعنې: نو موجوده قبلې (کعبه) ته یې مخ واراوه.
 ب- کله چې د بیت المقدس څخه قبله کعبې ته تحویل شوه نو یوه صحابي داسې یوه قوم ته پرې خبر ورکړ کوم چې په لمانځه باندې ولاړ وه «فَاخْرَفُوا اِلَى الْكَعْبَةِ»^(۲) یعنې: دغه قوم په عین لمانځه کښې کعبې شریفې ته تاو شو.
 ج- ځینې صحابه کرام ﷺ د قباء په جومات کښې د سهار په لمانځه باندې ولاړ وه نو د قبلې په تحویل باندې خبر کړی شوه نو سمدستي یې د شام څخه کعبې شریفې ته مخونه واورول^(۳).
 د- البراء ﷺ وایي چې: «أَوَّلُ صَلَاةٍ صَلَّاهَا النَّصْرُ»^(۴) یعنې: نبي کریم ﷺ اولنی لمونځ چې کعبې ته اداء کړ د مازیگر لمونځ وه.

(۱) صحیح البخاري ج ۱ ص ۵۷

(۲) سنن النسائي ج ۱ ص ۱۲۲

(۳) صحیح مسلم ج ۱ ص ۲۰۰ موطا الامام مالک ص ۱۱۸

(۴) صحیح البخاري ج ۱ ص ۱۰

البقرة (۱)

مېټول (۲)

۵. یوه صحابي ۵۰ د نبي کریم ﷺ سره د مازیگر لمونځ کعبې ته اداء کړی وه، بیا په څو لمونځ کورونکو باندې تېرېده چې بیت المقدس ته په لمانځه باندې د رکوع په حال کې وه نو د قبلي په تحويل باندې یې خبر ورکړ «فَانْخَرِقُوا وَهُمْ رُكُوعٌ»^(۱) یعنې: نو هغوی سمدستي کعبې ته ورتاو شوه حال دا چې د رکوع په حالت کې یې قرار درلود.

تبصره

۲. د ښه وضاحت دپاره مونږ یوه تبصره وړاندې کوو، هغه دا چې:

الف. د اکثرو علماوو کرامو نظر دا دی چې د قبلي د تحويل ایت په نبي کریم ﷺ باندې د لمانځه په حالت کې نه دی نازل شوی بلکې د لمانځه څخه دباندې پرې نازل شوی دی^(۱).

ب. ځینې علماء کرام وایي چې نبي کریم ﷺ د بني سلمه وو په قبيله کې د ماسپښین په لمانځه باندې ولاړ وه چې امر ورباندې وشو چې د کعبې شریفې طرف ته مخ واړوه نو په عین لمانځه کې یې د بیت المقدس څخه کعبې شریفې طرف ته مخ ورتاو کړه چې شا ته صفونه یې هم په همدې ډول باندې ورتاو شوه تردې چې ښځې د سړیو په ځای ودرېدې او سړیو د ښځو په ځای قرار ونیوه (د اولنیو صفونو ځای وروستنیو صفونو ونیوه)، نو نیمايي لمونځ یې بیت المقدس ته اداء کړ او نیمايي کعبې شریفې ته^(۲).

مګر سمه خبره دا ده چې ذکر شوی لمونځ په ذکرې شوي قبيله کې په ذکر شوي کیفیت سره اداء کړی شوی دی د همدې کبله دغه جومات د ذو القبلتين په نامه یادېږي، خو نبي کریم ﷺ پکې امام نه وه بلکې دغه لمونځ د کوم صحابي ۵۰ په امامت اداء کړی شوی وه^(۳).

ج. که څه هم د ځینو علماوو په نظر ذکر شوی لمونځ په ذکر شوي کیفیت سره په بني حارثه وو کې اداء کړی شوی دی^(۴) مګر څه لرې نه ده چې د ذکر شوي جومات په شاوخوا کې به ځینې کورونه د بني حارثه وو هم مېشت وه، نو چا به د یوې قبيلې نوم اخستی وي او چا د بلې.

د ځینې علماء کرام وایي چې نبي کریم ﷺ کعبې شریفې ته د قبلي د تحويل په بنیاد په اول ځل د ماسپښین لمونځ اداء کړی دی^(۵) خو صحیح خبره دا ده چې اولنی لمونځ یې د مازیگر لمونځ وه^(۶).

اوس زړونه سخت شوي دي

۳. عجیبه ده چې صحابه کرام ۳ د احکامو په تعميل کې څومره زیات گړندي او چوست وه؟

(۱) جامع الترمذي ج ۲ ص ۱۲۵

(۲) تفسير القرطبي ج ۲ ص ۱۴۹

(۳) تفسير القوي ج ۱ ص ۱۲۵

(۴) روح المعاني ج ۲ ص ۹

(۵) تفسير ابن کثير ج ۱ ص ۱۹۳

(۶) الدر المنثور ج ۱ ص ۳۵۴ المحرر الوجيز ج ۲ ص ۱

(۷) تفسير القرطبي ج ۲ ص ۱۴۹

او زړونه یې څومره نرم وه؟! او د دې زمانې د خلکو زړونه څومره کلک او سخت دي او د احکامو په تعميل کښې څومره ست او لټان دي؟! د ښه وضاحت دپاره لاندې دوه مثالونه ولولئ:

الف: د بني سلمه وو صحابه وو کرامو ۷ د قبلې د تحويل حکم په عين لمانځه کښې تعميل کړ

او د لمانځه د فراغت پورې یې ټال نه کړ.

ب: یوه ورځ نبي کریم ۷ د یوه صحابي ۷ په دورازه کښې ودرېد او غږ یې ورته وکړ (حال دا چې نوموړی صحابي ۷ د خپلې مېرمنې سره په جنسي ارتباط اخته وه)، نو نوموړی سمدستي د کوره په داسې کیفیت سره رابهر شو چې لنگ یې په پښو کښې تاوېده او په ځمکه یې رابښکوده، کله چې نبي کریم ۷ ولید نو ویي فرمایل چې: «أَعْجَلْنَا الرَّجُلَ»^(۱) یعنې په سړي باندې مو ګرندیتوب تحمیل کړ (چې خپل کار یې نیمګړی پرېښود).

همدغه مضمون ته د [الحديد: ۱۶] ایت کښې اشاره شوې ده نو هیله ده چې هلته یو ځل مراجعه وکړئ شي او د زړونو د سختوالي اندازه واخستله شي.

د قبلې تحويل ته انتظار

۴- نبي کریم ۷ د قبلې بدلون ته ځکه په انتظار وو چې:

الف: بیت المقدس ته په لمانځه باندې خو د بني اسرائيلو د زړونو تالف لاس ته ورنغی او په عناد کښې لاپسې وړاندې لاړه، نو امکان لري چې په ذهن کښې به یې تېرېدله چې که قبله کعبې شریفې ته ورتاو کړی شي. نو د عربو د ایمان راوړلو سبب خو به شي، دوی به د بني اسرائيلو د پروډاګند د کبله ایمان نه راوړي که دا مانع لرې شي ښه به وي.

ب: څرنگه چې نبي کریم ۷ اعلان کاوه چې په ابراهیمي (ع) ملت باندې همدا مونږ یو او بس نو غوښتا یې چې ابراهیمي قبلې ته ورتاو شي ترڅو د همدې مطلب دپاره سند په لاس کښې ولري.

ج: دا هم څه لرې نه ده چې د الله ۷ د پلوه ورسره وعده کړه شوې وي او د همدغې وعده په اثر یې ورته تمه زیاته شوې وي چې کله به دغه وعده پوره کېږي.

که څه هم نبي کریم ۷ د قبلې بدلون ته ډېره تلوسه وه او د مبارک زړه څخه یې هیڅکله نه وتله، مګر د کمال آدب د کبله یې په مبارکه خوله باندې نه غوښتله ترڅو یې د آدب په کمال کښې څه نقصان واقع نشي.

اسمان ته کتل

۵- په خلکو کښې عادت دی چې د کوم یو شي اسباب موجود نه وي نو وایي چې ته غواړې چې د اسمان څخه درېاندي راولوېږي، نو څرنگه چې د قبلې بدلون د وحې پورې مربوط وه او وحې غیبی شی دی په اسبابو پورې اړه نه لري، نو ځکه د نبي کریم ۷ انتظار دکنایې په توګه داسې

په لکه چې بيا بيا يې اسمان ته کتل، او که حقيقه يې اسمان ته کتلي وي هم څه لري خبر نه ده، ځکه چې کله سړی يو شي ته ډېر په تمه وي نو بنسټه پورته کوي.

سوال جواب

۱- که څوک وايي چې: په ايت شريف کښې خو ورته امر کړی شوی دی چې د المسجد الحرام شطر ته مخ واړوي او د ﴿شَطْر﴾ کلمه څنډې ته وايي^(۱)، نو د معنی حاصل يې داسې راخېژي چې: د لمانځه قبله د المسجد الحرام يوه څنډه ده؛ د کعبې شريفې د قبله توب ذکر خو پکښې نشته؟ مونږ وايو چې: د ټولو مفسرينو کرامو په اتفاق سره دلته د شطر څخه طرف او جهت (لوری) مراد دی، او همدارنگه ټول متفق دي چې په هغه سړي باندې کعبې شريفې ته مخ کول فرض دي کوم چې کعبه گوري حتی که عين کعبې ته يې مخ نه کړ نو لمونځ يې نه کېږي^(۲).

نو معلومه شوه چې په پورتنی ايت شريف کښې د کعبې شريفې قبله گرځول مطلب دی، مگر څرنگه چې آيت په مدينه منوره کښې نازل شوی دی نو د کعبې په عوض باندې د شطر (جهت) کلمه نازله کړی شوه، تر څو د اول وخت څخه څرگنده شي چې په اطرافيانو باندې د کعبې طرف ته مخ اړول فرض دي، نه عين کعبې ته؛ په دين کښې اساني ده، تنگي پکښې نشته، ﴿هُوَ أَجْتَبَنَكُمْ وَمَا جَعَلَ عَلَيْكُم فِي الدِّينِ مِنْ حَرَجٍ مِّلَّةَ أَبِيكُمْ إِبْرَاهِيمَ﴾ [الحج: ۷۸] يعنې: الله ﷻ تاسو غوره گرځولي باست او په دين کښې يې درباندي داسې حرج نه دی ايښی (چې ستاسو د توان څخه بهر وي) دا ملت مو د خپل پلار ابراهيم ﷺ ملت دی.

که څه هم دغه مطلب د "المسجد الحرام" د کلمې څخه پرته هم ادا، کېدلی شو چې "شَطْرَ الْكَعْبَةِ" نازل کړی شوی وي، مگر دغسې نازل نه کړی شو او د ﴿الْمَسْجِدِ الْحَرَامِ﴾ کلمه ورسره زياته کړی شوه، ترڅو د کعبې په قبله توب باندې ښه تاکيد راشي، يعنې کعبه به ولې قبله نه وي چې چارچاپير شاوخوا يې حرم گرځولی شوی دی چې د هغې جملې څخه المسجد الحرام هم دی کوم چې د کعبې څخه راتاو دی.

علاوه په دې، امکان لري چې المسجد الحرام ورسره ځکه نازل کړی شوی وي چې مونږ ته قبله ښه مشخصه کړي. دا ځکه چې يوازې د کعبې شريفې تيرې او ختمې قبله نه ده، حتی که څوک يې بالفرض بل ځای ته انتقال کړي او هلته ترې کوټه جوړه کړي نو هغه قبله نه گڼله کېږي. که د فعلي تعميري موادو په عوض په نورو تيرو او خاورو باندې په همدې ځای کښې جوړه کړي شي نو هغه قبله گڼله کېږي.

او که بالفرض -العياذ بالله- هيڅ کوټه نه وي هم همغه مقام چې المسجد الحرام ترې راتاو دی د

^(۱) تفسير القرطبي ج ۲ ص ۱۵۹: تفسير المنار ج ۲ ص ۱۵
^(۲) روح المعاني ج ۲ ص ۹۰: حاشيه الشيخ زاده على تفسير البضاوي ج ۱ ص ۲۵۵

الطه (۲)

سیقول (۲)

مسلمانانو دپاره قبله ده، ته به وایې چې کعبه شریفه داسې کوته ده چې تاداوونه یې د اوومې څمکې څخه راپورته شوي دي او بام یې عرش العظیم ته رسېدلی دی. لنډه دا چې: د کعبې شریفې د دیوالونو او نورو اجزاوو بدلون ممکن دی، اما د حرم شریف (چې د هغه د جملې څخه المسجد الحرام هم دی) بدلون ممکن نه دی، نو که المسجد الحرام ورسره نه وي ذکر شوی، د قبلې په تشخیص کېنې دومره وضاحت نه حاصلېده لکه په ذکر سره یې چې حاصل شوی دی، والله څښاک اعلم.

کعبې ته کتل هم عبادت دی

۷- بیت الله شریف ته چې سړی محض گوري دا کتل هم الله څښاک په عبادت کېنې حسابوي او د لمانځه غوندې پرې ثواب ورکوي^{۱۱}. نو زیارت کوونکو ته په کار دي چې د المسجد الحرام په داخل کېنې د کیناستلو دپاره داسې ځای غوره کړي چې کعبه شریفه ورته ښکاري ترڅو ورته د کتل عبادت هم حاصل کړي شي.

سوال جواب

۸- که څوک وایې چې: اهل الكتاب په څه دلیل باندې پوه وه چې د قبلې تحویل حق دی چې الله څښاک فرمایي: ﴿وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ﴾. مونږ وایو چې:

الف: دوی ته په خپلو کتابونو کېنې معلومه وه چې د آخر الزمان پیغمبر ﷺ اصلي قبله کعبه شریفه ده او د څه وخت دپاره به بیت المقدس هم خپله قبله وگرځوي، نو کله چې د قبلې تحویل واقع شو نو د هغوی علم لا پسې زیات شو چې نبي کریم ﷺ په حقه پیغمبر دی، خو افسوس چې د خپل علم په مقتضی یې عمل ونه کړ.

ب: څرنگه چې د نبي کریم ﷺ رسالت هغوی ته په معجزاتو سره پوره څرگند وه نو هغوی پوهېدل چې پیغمبر ﷺ دروغ نه وایې د قبلې تحویل حق دی، خو خپل ځانونه یې گونگان واپول چې مونږ ته هیڅ معلوم نه دي.

ج: هغوی ته معلومه وه چې الله څښاک په فرعي احکامو کېنې د خلکو د مصالحو دپاره نسخه واقع کوي، خو په دې خبره باندې یې خوله پټه کړې وه، او ویلې به یې چې په اسماني شراعتو کېنې نسخه نه شته.

یادونه

۹- که څه هم دا امر ﴿قَوْلٍ وَجْهَكَ﴾ د نبي کریم ﷺ ټول امت ته شامل دی مگر د دوهم ځل دپاره دوی په ﴿قَوْلُوا وَجْهَكُمْ﴾ کېنې ځکه مامور شوه چې:

الف د قبلې تحویل خو د هر عظیم الشان شی وه نو په ضمنې امر سره یې اکتفاء ونه کړه او په راحت سره نول امت مکلف وگرځول شو.

ب د دې دپاره په صراحت سره مخاطب کړی شوه چې د دوی اطمینان ښه حاصل شي چې د لاه حکم په نبي کریم ﷺ پورې مختص نه دی او هم ورته د الله ﷻ په خطاب سره اعزاز او اکرام په نصیب شي. ج ترڅو چې د منافقانو او شیطانانو د شبهاتو د اچولو مخه په ښه توګه ونیوله شي چې په دې حکم کې خو تاسو نه یاست مخاطب کړی شوي تاسو ولې کعبې ته مخونه ورتاوه وئ.

وَلِئِنْ أَتَيْتَ الَّذِينَ أُوتُوا الْكِتَابَ بِكُلِّ آيَةٍ مَا تَبِعُوا قِبْلَتَكَ وَمَا أَنْتَ بِتَابِعٍ قِبْلَتِهِمْ وَمَا يَنْتَهِم بِتَابِعٍ قِبْلَةَ بَعْضٍ وَلِئِنْ أَتَيْتَهُمْ أَهْوَاءَهُمْ مِنْ بَعْدِ مَا جَاءَكَ مِنَ الْعِلْمِ إِنَّكَ إِذَا لَمِنَ الظَّالِمِينَ ﴿١٤٥﴾ الَّذِينَ أَتَيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ وَإِنَّ فَرِيقًا مِنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿١٤٦﴾ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ ﴿١٤٧﴾

[۱۴۵] او که چرته هغو کسانو ته چې هغوی ته کتاب ورکړی شوی دی، هره یوه معجزه او دلیل درې هم ستا د قبلې (کعبې) متابعت به ونه کړي.

او ته د دوی د قبلې متابعت کوونکی نه یې. او هغوی هم ځینې د ځینو نورو د قبلې متابعت کوونکي نه دي. او که ته چېرې د دوی د خواهشاتو متابعت د هغه څخه وروسته وکړې چې تاته د علم څه برخه درغلې ده (نو) بې شکه ته به په دغه وخت کې ضرور د ظالمانو څخه اوسي.

[۱۴۶] هغه کسان کومو ته چې مونږ کتاب ورکړی دی هغه (محمد ﷺ) داسې پېژني لکه چې خپل زامن پېژني او بې شکه د دوی یوه ډله ضرور حق پټوي، حال دا دی چې دوی پرې پوهېږي. [۱۴۷] هر یو حق د جانب د رب ستا څخه دی، نو خامخا د شک کوونکو څخه مه کېږه.

د مطلب خلاصه

د قبلې د تحویل په باره کې د پورتنیو ایتونو څخه لاندې مطالب معلومېږي:

۱- کله چې د یوې موضوع په ثبوت باندې پوره کلک دلایل تېر کړی شي خو سره د هغه مدعي او مقابل طرف ورته التفات ونه کړي نو سړي ته لږ څه ځپګان پېښېږي.

نو څه لري نه ده چې په نبي کریم ﷺ باندې به د کافرانو د لجاجت (ضد) د امله ځپګان پرېوتلی وي نو د تسلی دپاره ورته الله ﷻ واضحه کړه چې دوی د خپل زیل څخه لاس نه اخلي او همغسې درېسې پروياګند کوي د دې باعث یوازې عناد او حسد دی، نه د دلایلو کمزوري. بالفرض که د دنیا هر یو دلیل او برهان ورته بېل بېل راوړي او د دوی هره یوه فرمایشي غوښتنه ورته په مخکې کېږدي هم ستا د قبلې متابعت به ونه کړي.

۲- ای پیغمبره! نظر هغو دلایلو ته چې ستا په باره کې د اهل الکتابو سره شته تا داسې پېژني

البقرة (۲)

لکه خپل زامن چې پېژني، نو د نه متابعت وجه یې دا هم نه ده چې دوی دې د پیغمبر په صفت نه پېژني. نورو معجزاتو ته ضرورت دی چې د دوی علم پرې حاصل شي.

او دا ځکه چې هغه څوک چې د نه منلو وجه یې شبهه وي د هغه قانع کول اسان دي، په دلايلو سره یې قناعت حاصلېدلی شي چې شبهات یې رفعه شي، مگر هغه څوک چې عنادي وي هغه ته دلايل او معجزات هیڅ فائده نه کوي او بلکې عناد یې پرې لا اضافه کېږي.

۳- یهودانو نبي کریم ﷺ ته تمه ورکوله چې که یو ځل بیا بیت المقدس ته لمونځ وکړي نو مونږ به درباندي ایمان راوړو او خبره به دې ومنو^(۱)، نو الله ﷻ یې دغه خبره په لاندې وجو سره رد کړه. الف: دوی دروغ وايي، که بالفرض ته بیت المقدس ته بېرته وروگرځي او هره یوه غوښتنه یې پوره کړي هم دوی به ایمان رانه وړي، دوی عناديان دي، عنادي سړي ته دلايل څه گټه نه کوي.

ب: ای پیغمبره! ته اوس اصلي قبلې ته ورواوښتي، تر اوسه پورې چې دې بیت المقدس ته لمونځ کاوه هغه د څه مالحو په خاطر وه، نور نو کعبه شریفه ستا دائمي قبله شوه، لکه څنگه چې ته آخر الزمان پیغمبر یې، همدارنگه دې قبله هم آخرنۍ قبله ده، نو د یهودانو تمه به څایه ده چې ته به بېرته هلته ورتاو شي.

ج: څرنگه چې یهود او نصارا یوه ډله د بلې ډلې قبلې ته مخ نه اړوي او ورڅخه نفرت لري، نو نه به څنگه دوی خوشاله کړي شي، که د هر یوه قبلې ته بالفرض مخ ورتاو کړي، بله ډله به خپه وي او دواړو قبلو ته خو مخ نه شي ورتاوه ولی.

ځکه چې بیت المقدس د مدینې منورې تقریباً په شمال کښې پروت دی چې د یهودو قبله ده، څوک چې بیت المقدس ته مخ کړي ضرور به یې مشرق (چې د نصاراوو قبله ده) ښې طرف ته واقع کېږي، دواړو قبلو ته مخ کول په هغه وخت کښې ممکن وه چې دواړه د مدینې منورې په یو سمت کښې واقع وي.

د: کله چې هغوی په منسوځه او باطله قبله باندې کلک دي چې هیڅ برهان او دلیل ورسره نشته نو تاسو به ولې په خپله حقه قبله (کعبه) باندې کلک نه اوسئ چې د حقیقت دلايل یې هم لري، نو په کار دي چې د بېرته تاوېدلو تمه ستا څخه ونه کړي او نه ته د هغوی څخه د ایمان راوړلو تمه وکړي. ه: یهودانو ته وروښودله شوه چې نبي کریم ﷺ په اسلامي احکامو کښې د خپله ځانه څه نه شي کولی، بلکې د الله ﷻ امر ته منتظر دی، که د ده خپله خوښه وي نو قبله به یې لا ډېره پخوا تبدیله کړي وي، که بالفرض د الله ﷻ د حکم څخه یې مخالفت کړی وي نو د ظالمانو څخه به شمېرل شوی وي.

توضیحات

۱- که څه هم د یهودو او نصاراوو دواړو ډلو اصلي قبله په بیت المقدس کښې هغه تېره وه چې

مېټول (۲) ښي کريم ﷺ ورپورې د معراج په شپه براق ترلې وه چې ټولو پيغمبرانو مله الله ته يې امامت کاوه (۱). خو نصاراوو د خانو دپاره لمر خاته طرف قبله ټاکلې وه او دليل يې دا نيولی وه چې په عيسى عليه السلام باندې په شرقي طرف کښې بي بي مريم اميدواره شوې وه. الله ﷻ فرمايي: ﴿إِذْ أَنْتَبَذْتَ مِنْ أَهْلِهَا مَرْثَا شَرْقِيًّا﴾ [مريم: ۱۶] يعني: کله چې (مريم) شرقي ځای ته د خلکو څخه په څنگه شوه.

بېهودانو د خانو دپاره صندوق السکينه، چې د [البقرة: ۲۴۸] ايت لاندې يې بيان راځي، د قبلې په صفت گرځولی وه چې هغه به يې په ذکره شوې تيرې باندې ايښوده خو کله چې ترې صندوق ضائع شو نو بيا يې نوموړې تيرې د قبلې په صفت باندې د مجبوري د کبله ومنله (۲).

د معقول تشبيه د محسوس سره

۲- د عربي ژبې په محاوره کښې دا خبره پوره مشهوره ده چې ډېر څرگند شيان د زامنو سره تشبيه کوي (۳).

په همدې اساس الله ﷻ د اهل الكتابو علم او معرفت چې د نبي کريم ﷺ په باره کښې يې درلوده دهغوی د زامنو سره تشبيه کړ. دوی د لاندې وجو د کبله نبي کريم ﷺ پېژاند چې په حقه پيغمبر دی: الف: ددوی په کتاب کښې داسې نښې او علامې نازلې شوې وې چې هغه ټولې په نبي کريم ﷺ باندې تطبيق وې. الله ﷻ فرمايي: ﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ﴾ [الأعراف: ۱۵۷] يعني: هغه کسان چې د هغه لېږلي شوي نالوستي پيغمبر متابعت کوي کوم چې په خپل نزد باندې يې ليکل شوی مومي هم په تورات کښې او هم په انجيل کښې.

ب: د نبي کريم ﷺ څخه يې علاوه په قرآن کريم باندې چې لويه دانمي معجزه ده، نور خوارق او معجزات هم ليدل چې ښه باور يې پرې راته چې په حقه پيغمبر دی.

ج: که بالفرض دوی نه پېژاندلی نو د قرآن کريم خبره به يې رده کړې وی چې مونږ خو يې نه پېژنو، حال دا چې د نوموړي ايت د نزول په وخت کښې ټول ساکت شوه.

د مگر هغه چا دغه سکوت مات کړ کوم چې د همدوی د ډلې څخه وه او په ايمان باندې مشرف شوی وه، او د قرآن کريم خبره يې تائيد او تصديق کړه. د همدې جملې څخه عبد الله بن سلام ؓ هم وه، کله چې ترې عمر بن الخطاب ؓ پوښتنه وکړه، په جواب کښې يې ويلې چې: «يَا عُمَرُ! لَقَدْ عَرَفْتُهُ حِينَ رَأَيْتُهُ كَمَا عَرَفْتُ ابْنِي، وَمَعْرِفَتِي بِمُحَمَّدٍ ﷺ أَشَدُّ مِنْ مَعْرِفَتِي بِابْنِي» اي عمره! کله مې چې وليد داسې مې وپېژاند لکه خپل زوی چې پېژنم، بلکه د محمد ﷺ پېژاندنه مې لا ډېره قوي ده.

عمر ؓ وويلې چې دا څنگه؟ هغه وويلې چې: «أَشْهَدُ أَنَّهُ رَسُولُ حَقٍّ مِنَ اللَّهِ تَعَالَى، وَقَدْ نَعَتْهُ اللَّهُ فِي

(۱) الطبقات الكبرى لابن سعد ج ۳ ص: تفسير ابن كثير ج ۳ ص ۶

(۲) تفسير القاسمي ج ۲ ص ۳۰۳

(۳) في ظلال القرآن ج ۱ ص ۱۳۶

کتابنا، ولا اذري ما تصنع النساء»^(۱) زه شاهدي وایم چې دا په حقه د الله ﷻ د پلوه رالېږلی شوی دی او زمونږ په کتاب کښې یې هم د ده صفات بیان کړي دي، مگر په دې نه پوهېږم چې ښځې څه کوي یعنې که بالفرض زما ښځې خیانت کړی وي نو بیا به زما زوی نه وي.

سوال جواب

۳- که څوک وایي چې: کله چې د اهل الکتابو علم د نبی کریم ﷺ په باره کښې دومره قوي وي، نو باید چې د نفس سره یې تشبیه ورکړه شوې وي چې داسې یې پېژني لکه ځانونه چې پېژني؟
مونږ وایو چې: ځکه یې داسې ونه کړه -والله ﷻ اعلم- چې په ځینو وختونو کښې سړی خپل ځان نه پېژني، لکه د ماشوموالي په وخت کښې. اما د زامنو په باره کښې دغسې وخت متصور نه دی ځکه چې د زامنو پلاران خو به ضرور بالغان وي.

یادونه

په یاد ولرئ! چې علم په دوه ډوله دی: یوه ته تصور وایي او بل ته تصدیق.
تصور د هغه علم نوم دی چې یو شی محض وپېژاندل شي او نور څه حکم ورباندې ونه کړي شي. او تصدیق هغه علم ته وایي چې برسېره په پېژندلو په هماغه پېژندل شوي شي باندې څه حکم هم وکړي شي، لکه چې مومنان وایي نبی کریم ﷺ په حقه د الله ﷻ لېږلی شوی بنده دی.
اهل الکتابو نبی کریم ﷺ د تصور په علم باندې پېژانده او د تصدیق مرتبې ته نه وه رسیدلي چې د پیغمبري تصدیق یې هم کړی وي. نو ځکه دوی مومنان ونه گڼل شوه.
لنډه دا چې محض تصوري علم ته ایمان نه شي ویلی ترڅو چې ورسره تصدیق نه وي. د هغوی د علم سره تصدیق نه وه که تصدیق ورسره وي نو ضرور به یې ددوی په کړنلاره باندې څه تاثیر کړی وي او ددوی کړه وړه به یې لږ څه کنترول کړي وي، افسوس چې د تصدیق څخه یې برخې پاتې شوه.

د شک کوونکو څخه مه کېږه

۴- باید چې د ﴿فَلَا تَكُونَنَّ مِنَ الْمُتَمَرِّينَ﴾ څخه د چا په ذهن کښې دا خبره ونه گرځي -العباد بالله- چې نبی کریم ﷺ د قبلې په حقیقت کښې څه شک درلود. دا ځکه چې:
الف: په دې مقام کښې د نهې څخه په تعريضی توګه دې ته اشاره ده چې اهل الکتاب شک کوونکي دي که ته هر څه وکړې د شک څخه به یې وانه روې. دا یې مطلب نه دی چې ته شک کوونکی یې، شک دې لرې کړه.
ب: دلته که څه هم خطاب نبی کریم ﷺ ته دی مګر مطلب پکښې ټول امت دی چې د قبلې په تحویل کښې د انسي او جني شیطانانو شک اچولو ته التفات ونه کړي.

(البقرة ۲)

سوال (۲)

ج دهنه هم اشاره ده چې د قبلې په تحويل باندې عقیده کول دومره مهم دي که بالفرض المحال بهي کریم ﷺ پکښې څه تردد وکړي، نو دی به هم د معتزینو څخه وشمېرل شي، پاتې خولا نور امت د په دې ټولو باندې د پاسه د یو شي څخه منعه کول دا معنی نه ده چې هغه شی به د منعه کړی شوي په امکان کښې وي او د دې خطر به موجود وي چې چرته ورباندې مبتلی نه شي بلکې په دغسې مواردو کښې چې د وقوع امکان یې هم نه وي نهې واردېږي او مطلوب پکښې زیات ناکیدېږي، لکه چې الله ﷻ فرمایي: ﴿وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ [الزمر: ۶۵] یعنې او بې شکه تا ته هم وحې شوې ده او هغو کسانو ته هم چې ستا څخه پخوا وه (د دې خبرې که بالفرض) ته چېرې د الله ﷻ سره په شرک باندې قائل شي نو خامخا عمل به دې ضائع شي او د زیانکارانو څخه به شي.

سوال جواب

۵- که څوک وایي چې د قبلې په تحويل باندې خو یوازې اهل الکتابو اعتراضونه نه وه کړي بلکې مشرکان او منافقان هم پکښې اخته وه، نو په دې کښې څه حکمت دی چې د اعتراضاتو په جوابولو کښې د هغوی نومونه وانهستل شوه؟

مونږ وایو دا ځکه چې:

الف: د اعتراضاتو اصلي منشا همدوی وه، ځکه چې د دوی قبله پرېښودله شوې وه او نورو ورسره پکښې همکاري کوله.

ب: د اهل الکتابو اعتراضاتو څه اهمیت درلود ځکه چې دوی ته د وخت ټولو کافرانو د ملایانو په نظر کتل، دوی به هم خپل اعتراضات د خلکو د غولونې دپاره وحې ته نسبتول، نو خلک یې نسبتاً اسان غولولی شوه، نو کله چې د دوی اعتراضات جواب کړی شوه نو د نورو خو په طریق اولی سره جواب کړی شوي وگرځېده.

﴿وَلِكُلِّ وِجْهَةً هُوَ مُوَلِّيَهَا فَاسْتَبِقُوا الْخَيْرَاتِ أَيْنَ مَا تَكُونُوا يَأْتِ بِكُمُ اللَّهُ جَمِيعًا إِنَّ اللَّهَ عَلَىٰ كُلِّ شَيْءٍ قَدِيرٌ﴾

[۱۴۸] او د هر چا دپاره د مخ اړولو ځای شته چې همغه ته د خپل مخ ورارونکي دی، نو (بحث پکښې مه کوي) نهکیو ته وروړاندې شی، په هر ځای کښې چې یاست الله ﷻ به مو ټول (د قیامت حساب کتاب ته) راوړي. بې شکه (لکه څنګه چې) الله ﷻ (د قبلې په تبدیل باندې قدرت لري) همدارنګه په هر شي باندې د قدرت والا دی.

د مطلب خلاصه

په تېرو شوو ایتونو کښې د شبه کوونکو سببونه نه شته، ځکه چې جوابونه ویل شوي وه، په دې ایت

البقرة (۱)

شریف کنبې مسلمانان هڅول کيږي چې معاندین عناد نیولي دي، د عناد څخه لاس نه اخلي، نو بڼه دا ده چې په همدومره دلایلو باندې چې مخکښې تېر شوه اکتفاء وکړي او نور د هغوی په خبرو باندې خپل وخت ضائع نه کړي. چې لنډیز یې دا دی:

هره یوه طائفه د خپل خان دپاره یوه خاصه قبله لري چې همغې ته خپل مخونه وراړوي تاسو هم د محمدي (ﷺ) شریعت پیروان یاست، یوه خاصه طائفه یاست نو تاسو ته هم په کار ده چې خاصه قبله او سنبول ولری، په همدې منظور مو درته کعبه د قبلې او سنبول په حیث وټاکله.

ستاسو او د نورو طوائفو دومره فرق دی چې تاسو ته الله ﷻ سنبول تعین کړ چې د الله ﷻ بندگان یاست، نو په دې شکر وکړئ او د الله ﷻ احسان ومنئ، او هغوی چې د خپلو خواهشاتو بندگي کوي هغوی خپلو خپلو خانو ته پخپله سنبولونه ټاکلي دي.

لکه څنگه چې نورې طائفې کله-کله خپل سنبولونه بدلوي او څوک ورباندې اعتراض نه کوي، نو ستاسو په سنبول بدلونې باندې (چې الله ﷻ د بیت المقدس څخه کعبې شریفې ته ورتبديل کړې هم باید څوک اعتراض ونه کړي.

د هر مسلک سنبول اصلي رکن نه وي بلکې محض د معرفت او پېژندنې نشان وي، د همدې کبله په اسماني ادیانو کښې قبلې بدلون رابدلون موندلی دی چې د بني اسرائيلو پیغمبرانو ته بیت المقدس بنودل شوی وه او ابراهیم (ع) او اسماعیل (ع) ته کعبه تعینه شوې وه، او محمد ﷺ ته چې جامع الکملات دی. یو ځل د دواړو قبلو افتخار ورپه برخه شو او بیا ورته د قیامت تر ورځې پورې په دائمې توګه کعبه شریفه سنبول او قبله وټاکله شوه.

نو نور پکښې سر مه خوږوئ او بحث پکښې مه کوئ، باید چې هغو قوانینو او احکامو ته متوجه شئ چې د سنبول د سوري لاندې اجراء کيږي چې هغه د اسلام ټول احکام او یا د دنیا او آخرت ټولې ښېګڼې دي.

په دې کښې مخ په وړاندې قدم واخلي او په عملي میدان کښې یې پیاده کړئ. ځکه چې تاسو نه ډېر لوی حساب او کتاب په مخکښې پروت دی د هغه دپاره تیاری ونیسئ په دنیا کښې چې هرڅومره خلکو د یو سنبول لاندې ژوند کړی وي د قیامت په ورځ به د هغه سنبول لاندې یو ځل راغونډه ږي. تاسو او ستاسو دښمنان به هم په هر ځای او په هره زمانه کښې چې یاست یو ځل قیامت په ورځ راغونډه کړی شئ چې هر چا ته به د هغه د کړو وړو مطابق جزا ورکړی شي.

لکه چې الله ﷻ په ټوله دنیا کښې په خپل اختیار سره تصرفات کوي او تغیر او تبدیل پکښې واقع کوي، همدارنګه په احکامو کښې هم د نسخې واک او اختیار لري، نو چې قبله یې د بیت المقدس څخه کعبې ته واړوله، دا یې هم د لوی قدرت اثار او ښېګڼې دي.

بې شکه چې الله ﷻ په هر شي باندې قادر دي. "قادر" هغه چاته وایي چې کارونه یې په اختیار سره وي، نه ورباندې څوک زور کولی شي او نه یې پکښې اختیار سلب شوی وي. لکه د ګوزن وهلې حرکت.

د عبد الله بن عباس رضی اللہ عنہما څخه روایت دی چې دلته د ﴿وَجْهَةٌ﴾ څخه قبله مراده ده^(۱)، چې د مخ اړولو ځای ته یې وایي. دغه معنی ترې په لاندې طریقو سره اخستلی شي^(۲):

الف: چې «وَجْهَةٌ» مصدر شي په معنی د مفعول سره لکه «خَلَقَ» په معنی د مخلوق سره. یعنې هغه ځای چې هغه ته مخ کړی شوی دی.

ب: چې «وَجْهَةٌ» اسم شي د هغه ځای دپاره چې هغه ته مخ اړول کېږي، په دواړو طریقو سره یې د معنی حاصل یو شی راووخې.

﴿وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَإِنَّهُ لَلْحَقُّ مِنْ رَبِّكَ وَمَا اللَّهُ بِغَافِلٍ عَمَّا تَعْمَلُونَ﴾ (۱۱۱) وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ لِئَلَّا يَكُونَ لِلنَّاسِ عَلَيْكُمْ حُجَّةٌ إِلَّا الَّذِينَ ظَلَمُوا مِنْهُمْ فَلَا تَخْشَوْهُمْ وَاخْشَوْنِي وَلِأَتِيَنَّهُمْ نِعْمَتِي وَعَذَابِي وَلَعَلَّكُمْ تَهْتَدُونَ ﴿۱۱۲﴾ كَمَا أَرْسَلْنَا فِيكُمْ رَسُولًا مِنْكُمْ يَتْلُو عَلَيْكُمْ آيَاتِنَا وَيُزَكِّيَكُمُ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ﴿۱۱۳﴾ فَادْكُرُونِي أذكُرْكُمْ وَأَشْكُرُوا لِي وَلَا تَكْفُرُونِ ﴿۱۱۴﴾

[۱۴۹] او د هر ځای څخه چې ته خارج شي (او هر ځای ته لاړ شي) نو خپل مخ د المسجد الحرام طرف ته وړاړوه. او بې شکه همدا (مخ اړول) ستا د رب د پلوه حق (ثابت) دي.

او الله ﷻ د هغه څه څخه چې تاسو یې کوي ناخبر نه دی.

[۱۵۰] او د هر ځای څخه چې ته خارج شي (او هر ځای ته لاړ شي) نو خپل مخ د المسجد الحرام طرف ته وړاړوه.

او په هر ځای کېنې چې تاسو اوسېږئ نو مخونه د هغه طرف ته وړاړوئ، د دې دپاره چې په تاسو باندې د خلکو دپاره (مستند) حجت نه وي، مگر هغه کسان چې د هغوی د جملې څخه ظلم کوونکي (عنادیان) دي (د هغوی د جنجال څخه نه شی خلاصېدلی) نو د هغوی څخه مه وېرېږئ او زما څخه ووېرېږئ.

او د دې دپاره چې خپل نعمتونه په تاسو باندې پوره کړو (او بل د دې دپاره) شاید چې تاسو په سمه سیده لاره باندې روان اوسېږئ.

[۱۵۱] (لکه څنګه مو چې در باندې نعمتونه پوره کړه) همدارنګه مو په تاسو کېنې ستاسو د جنس څخه خپل پیغمبر در استولی دی چې په تاسو باندې زمونږ ایتونه لولي او تاسو تزکیه کوي او هم تاسو ته د کتاب او حکمت ښودنه کوي او هم درته هغه څه زده کوي چې هغه پخوا ستاسو زده نه وه.

[۱۵۲] نو تاسو ما یادوی زه به تاسو یادوم، او خاص زما شکریه کوئ او ناشکري مه کوئ.

د مطلب خلاصه

څرنگه چې د قبلې تحویل یو لوی بدلون وه او هم اولنۍ نسخه وه چې په قرآن کریم سره ثابته شوه نو الله ﷻ په هغو ټولو خواګانو باندې صراحت وکړ چې هغه په غیر صریحي توګه معلومېدلې ترڅو د ټولو بهانو آند مخه ونیوله شي او دښمن ته د شک اچولو هیڅ وت پاتې نه شي. نو د همدې کبله الله ﷻ نبي کریم ﷺ ته یو ځل بیا امر وکړ چې:

۱- د قبلې تحویل یوازې د مدینې منورې د ښار پورې خاص نه دی، هر طرف ته چې ته لاړ شي او سفر وکړي هم په لمانځه کېنې المسجد الحرام ته مخ اړوه. ځکه چې د قبلې تحویل د هغه ځای د پلوه تثبیت شوی دی چې هغه ستا تربیه کوونکی دی، هر شی چې د تربیه کوونکي د پلوه وي په هغه کېنې ضرور د ودې او ترقۍ وړکولو مطلب نغښتی وي.

الله ﷻ خو ستاسو د اعمالو څخه ناخبر نه دی بلکې ستاسو ټول کړه وړه د تل دپاره د هغه ﷻ د څارنې لاندې دي او مراقبت یې کوي.

۲- ای پیغمبره! دا حکم (چې د مدینې څخه هر ښار ته سفر وکړي هم مخ به کېنې شریفې ته اړوي) یوازې تا پورې خاص نه دی بلکې ټول امت دې مکلف دی چې د هر ځای څخه کېنې شریفې ته مخونه ورواړوي. حتی که تاسو پخپله د بیت المقدس په شاوخوا کېنې استوګنه لرئ او یا په المسجد الأقصى (هغه جومات چې د بیت المقدس څخه راتاو دی) کېنې لمونځونه اداء کوئ هم قبله به مو کېنې شریفه وي نه بیت المقدس.

نو په دې اعتبار سره به ستاسو مخونه کله شرق طرف ته ګرځي که تاسو د کېنې په غرب کېنې اوسئ، نو پام کوئ چې دا خیال در ونه لوېږي چې مشرق خو د نصاراوو قبله ده او زمونږ مخونه ورتاو شوه.

۳- او کله چې په داسې وطن کېنې استوګنه ولرئ چې کېنې ته په مخ اړولو کېنې به مو بیت المقدس ته هم مخونه واړوي نو پام کوئ چې دا فکر درنه شي چې بیت المقدس خو د یهودو قبله ده دي او بس. نور نو په مخه کېنې مو چې څه درځي پاک یې نشته.

۴- برسېره په دې تاسو چې د هر طرفه کېنې شریفې ته مخ ګرځئ که د شرق څخه وي او که د غرب

(البقرة ۲)

سنبول (۲)

خځه، د جنوب خځه وي او که د شمال خځه، د ټولو اتفاق او اتحاد په پوره پيمانه تحقق مومي خځه چې د نولو په يو سنبول پورې د زړه سترگې تړلې دي، د دښمنانو وسواس ته التفات مه کوئ چې دښته وړايي چې تاسو خو ځينې جنوب ته، ځينې شمال ته، ځينې شرق ته، او ځينې غرب ته ودرېږئ. علاوه په دې دا فکر هم مه کوئ چې که قبله نه وي تحويل شوي نو د خلکو د اعتراضونو خځه به بې غمه وي. او يا دا چې ځينې خلک چې د قبلې په تحويل سره مرتد شوه هغه به نه وي مرتد نوي دغه ډول فکر کول هم د منافقانو د پلوه يو تشويش دی چې تاسو ته يې دراجوي.

۵- نو د دې دپاره چې تاسو (مسلمانان) د قبلې په تحويل باندې ښه اطمینان ترلاسه کړئ لاندې نکاتو ته توجه وکړئ:

الف: که بالفرض مونږ قبله نه وي تحويل کړې نو په دې وخت کې به هم د خلکو د اعتراضونو خځه نه وي خلاص شوي بلکې په دې وخت کې خو به د هغوی اعتراض څه قوت هم درلودی مثلاً: اول: مشرکانو به ویلي چې د محمدي (ﷺ) امت باید د ابراهیمي (ﷺ) ملت دعوه ونه کړي، خځه چې قبله یې د دوام په توګه بیت المقدس ده، هغې کعبې ته چې ابراهیم (ﷺ) د قبله توب دپاره اباده کړې وه دوی د قبلې په نظر نه ګوري.

دوهم: یهودو به ویلي چې د آخر الزمان پیغمبر یوه ښه دا ده چې هغه به ذو القبلتين (د دوه وو قبلو خاوند) وي. محمد (ﷺ) ځکه آخر الزمان پیغمبر نه دی چې د ده قبله خو یوازې بیت المقدس ده. درېم: منافقانو به هم مسلمانانو ته تشویشونه وراچولی چې محمدي (ﷺ) شریعت د یهودانو د دین پیرو او تابع دی، دوی د مستقل ملک خاوندان نه دي.

نو کله چې قبله کعبې ته ورتاوه کړی شوه د دغو ټولو اعتراضاتو مخه ونیوله شوه او مستند اعتراض درباندي هیڅوک نه شي درلودی.

هو! ځينې معاندین خلک چې هغوی درباندي ظلم کوي او بې دلیله اعتراض درباندي کوي د هغه خځه په هیڅ وخت کې نه شي خلاصېدلې. مثلاً چې وړايي چې محمد (ﷺ) په خپل دین کې مضطرب دی په سر او بسر باندې نه پوهېږي، کله یو طرف ته مخ کړي او کله بل طرف ته او یا داسې نور بې اساسه اعتراضات.

لنډه دا چې د اساسي اعتراضاتو مخه مو درځخه ونیوله او غیر اساسي اعتراضونو ته څه التفات مه کوئ او په خپل دین باندې منګولې ولګوئ او پرې کلک شی ترڅو د عذاب مستحق ونه ګرځئ. ب: د قبلې په تحويل سره غواړو چې په تاسو باندې خپل نعمتونه د پوره کولو په لور باندې لا ګړندي کړو، د قبلې تحويل خو ستاسو د استقلال په لور یو لوی قدم دی چې په بل قدم سره به درته کعبه شریفه فتحه کړو او په هغو دښمنانو باندې به مو برلاسي کړو چې تاسو یې د کعبې شریفې خځه شړلي وئ.

ج: د قبلې په تحويل کې یوه بله لویه ګټه هم شته هغه دا چې مخالفانو درباندي د نبی کریم (ﷺ) په ژوند کې چې د الله (ﷻ) د پلوه ورتنه و چې جاري ده. ډول-ډول اعتراضات او شبهات وارد کړه او

په مقابل کښې یې الله ﷻ درته د ښه مقاومت او صبر او استقامت لارې چارې دروښودلې چې د قیامت تر ورځې پورې به ترې استفاده کوي، او ټولو دښمنانو ته به په حوصله ښوابونه ورکوي او خپل ثبات به نه خرابوي. که بالفرض بالکل د قبلې تحویل نه وی راغلی نو نه به درباندي مخالفانو شور او غوغا جوړه کړې وی او نه به ستاسو تجربه پخه شوې وی نو د نبی کریم ﷺ د وفات څخه وروسته که درباندي په کومه حادثه کښې د دښمنانو د پلوه اعتراضات کېدلی نو تاسو به یې په جوابولو کښې ښه تجربه نه درلودی او ورته به وارخطا شوي وی.

۶- علاوه په دې، دا یوازې نن ورځ نه ده چې تاسو ته مونږ د نعمتونو د پوره کولو په لور حرکت درکوو او په هره موضوع کښې ستاسو تربیه قوي کوو، بلکې د دې احساناتو لپړۍ د هغه وخت څخه مونږ شروع کړې ده چې په تاسو کښې مو همدا ستاسو د جنس څخه پیغمبر درواستاده چې هغه ستاسو دپاره لاندې کارونه کوي:

الف: زمونږ ایتونه درباندي لولي، که دا مو نه وی مبعوث کړی د دې لوی شرف څخه به تاسو بې نصیبه وی.

ب: په عملي ساحه کښې تاسو تربیه کوي د جاهلیت د فاسدو عقایدو او د فاسدو اخلاقو څخه مو ترکيه کوي.

ج: تاسو ته د کتاب (قرآن) تعلیم کوي؛ ځکه چې د هغه هره وینا د قرآن کریم شرحه او بیان دی. د: تاسو ته د حکمت ښودنه کوي. یعنې هغه څه یې چې ستاسو دپاره راوړي دي هغه درته په عملي میدان کښې پیاده کوي نو تعلیمات یې یوازې نظریات نه دي چې عملي ښه ونه لري. د همدې کبله تاسو چې څه پېژنئ د واقع مطابق یې پېژنئ، او د حقائقو په پېژندلو کښې تاسو ملکه لرئ چې معلومات مو ټول د حقیقت په بنیاد دي.

ه: نور داسې شیان درښيي چې پخوا ترې محروم وئ او هیڅ مو نه پېژانده. نو څرنگه چې د نعمتونو لپړۍ لا روانه ده او څه انتها نه لري نو تاسو ما یادوئ زه به تاسو یادوم او زما شکریه کوئ او ناشکري مه کړئ، لکه څنگه چې زه په شکر سره نعمتونه اضافه کوم، همدارنگه یې په ناشکري سره بهرته اخلم.

توضیحات

۱- هغه امر چې د قبلې تحویل وړباندي ثابت شوی دی په [۱۴۴، ۱۴۹، ۱۵۰] ایتونو کښې نازل شوی دی. په [۱] او [۳] ایت کښې ورسره د امت دپاره امر هم ذکر دی: ﴿قُولُوا وَجُوهَكُمْ﴾ او په منځني کښې ورسره د امت امر نشته او یوازې نبی کریم ﷺ ته خطاب شوی دی چې ﴿قُولْ وَخَبْرَكَ﴾ یعنې مخ دې درواړوه.

که څه هم ځینو مفسرینو کرامو دغه تکرار د تاکید دپاره ګڼلی دی ځکه چې د قبلې تحویل په ډېر مهم حکم وه نو د دې دپاره چې د خلکو په زړه کښې ښه کښې درې ځله تاکید تکرار شو، او

نور مفرینو کرامو پکڻي نور څه ليکلي دي^(۱)؛ مگر مونږ ته داسي ښکاري ڇي په دغه تڪرار کڻي يوازي تاڪيد مطلب نه دي بلکي په هر يو ځاي کڻي په تازه مطلب باندې هم دلالت کوي. ڇي تشریح يي په لاندې ډول ده:

الف: د اول مقام څخه دوه مطلبه معلومېږي: يو دا ڇي نبي کریم ﷺ خوشاله کړي: ﴿فَلْيُؤَلِّتْكَ نِزْلَةً نَّرْضٰهَا﴾ الآية [۱۴۴]، او بل دا ڇي د مخالفينو د اعتراضاتو مخه ونيسي: ﴿وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ﴾ الآية [۱۴۴].

څرنگه ڇي د مخالفينو اعتراضاتو يوازي په نبي کریم ﷺ پورې اختصاص نه درلود بلکي په ټولو مؤمنانو باندې يي پوره اچوله نو ځکه مؤمنانو ته هم امر وکړي شو ڇي: ﴿فَوَلُّوا وُجُوهَكُمْ﴾ الآية. ب: په دوهم مقام کڻي هم دوه مطلبه په نظر راځي: يو دا ڇي د قبلي تحويل يوازي په مدينه منوره پورې خاص نه دي بلکي ټوله دنيا پکڻي شامله ده: ﴿وَمِنْ حَيْثُ خَرَجْتَ﴾ الآية.

او بل دا ڇي دا حکم دائمي دي، بل وار نسخه نه قبلوي، نو ټولو زمانو ته شامل دي: ﴿وَإِنَّهُ لَلْحَقُّ مِنْ رَبِّكَ﴾ الآية، څرنگه ڇي په دې مقام کڻي د امت ذکر ته اړتيا نه وه نو د دوی دپاره پکڻي امر ذکر نه کړي شو.

ج: په درېم مقام کڻي ډېر لوی مطلب دا ذهن ته راځي ڇي د مؤمنانو اطمینان او ډاډينه حاصله شي ځکه ڇي د مخالفينو اعتراضات ډېر په شدت سره جاري وه، نو په کار وه ڇي څه د ډاډيني دلايل هم ذکر کړي شي، ﴿لِئَلَّا يَكُونَ لِلنَّاسِ عَلَيْكُمْ حُجَّةٌ﴾ الآية.

که څه هم په دې مقام کڻي د نبي کریم ﷺ د امر ذکر کولو ته چندان اړتيا نه وه ځکه ڇي هغه ﷺ خولا د پخوا څخه د قبلي تحويل ته لېوال وه او د اعتراضاتو د اغېزې لاندې د راتلو خطر ورته نه وه، مگر د مؤمنانو د اطمینان په خاطر ورته په درېم ځل هم امر وشو ڇي ﴿فَوَلِّ وَجْهَكَ﴾ الآية.

يادونه

په ياد ولړئ ڇي د اطمینان حاصلول د بني پخې عقيدې سره څه منافات نه لري، لکه، ڇي ابراهيم عليه السلام د مړو په ژوندي کېدلو کڻي د الله ﷻ څخه د ښه اطمینان دپاره غوښتنه کړې ده، ڇي مکمل بحث يي په [البقره: ۲۶۰] ايت کڻي راروان دی.

پوښتنه او د هغې جواب

۲- که څوک وايي ڇي: "خوف" او "خائفه" څه فرق لري ڇي ﴿فَلَا تَخْشَوْهُمْ وَاخْشَوْنِي﴾ نازل، ڇي سر او ﴿فَلَا تَخَافُوهُمْ وَخَافُونِي﴾ نازل نه کړي شو؟
مونږ وايو ڇي: "خوف" هغه ډار او وېرې ته وايي ڇي په زړه کڻي وارخطاني پيدا شي او د هغې

البقرة (۲)

په سبب د مُخَوَفْ عَنْهُ کار څخه سړی خان وساتي. او "خَشِيَّة" هغه اطمینان او ډاډینه ده چې په زړه کښې ځای ونیسي او د هغه په اثر د سړي په زړه کښې تقوی (وېره) موجوده شي^(۱).

ځینې مفسرین کرام وايي چې "خَوْف" هغه ډار ته وايي چې د داسې حادثې د کبله پيدا شي کوم چې تر اوسه نه وي واقع شوې، او "خَشِيَّة" هغه ډار ته وايي چې د واقع شوې حادثې څخه یې منشا نیولې وي^(۲).

که اولنۍ توضیح څوک یو خل بیا ولولي پوه به شي چې دلته د "خَشِيَّة" کلمه څومره ښه مناسبه ده چې هم د قبلې تحویل واقع شوی دی او هم په دې مقام کښې اطمینان حاصلول مطلب دي. دا د یو پلوه، او د بله پلوه په ﴿وَلَا تَمْنَعُكُمْ عَلَيْهِمْ﴾ کښې د "و" توری په دې دلالت کوي چې دلته د تعمیم دپاره یوه جمله مقدره ده چې مونږ ترې په "فَعَلْتُ مَا فَعَلْتُ بِجَنَّتِ كَثِيرَةً" سره تعبیر کولی شو. یعنې: ما هغه کارونه وکړه کوم مې چې وکړه (البته) د ډېرو حکمتونو د کبله او هم د دې کبله چې په تاسو باندې خپل نعمت پوره کړم.

د ذکر ډولونه

۳- د الله ﷻ یادول (ذکر) په لاندې درې طریقو سره کېږي^(۳):

الف: په ژبه، چې د الله ﷻ کتاب ولولي او پاکي او تقدیس یې بیان کړي. همدا ذکر نبي کریم ﷺ د ابو هريره رضی الله عنه په روایت په قدسي حدیث کښې بیان کړی دی چې فرمایلي یې دي چې: «يَقُولُ اللَّهُ ﷻ أَنَا مَعَ عَبْدِي حِينَ يَذْكُرُنِي فَإِنْ ذَكَرَنِي فِي نَفْسِهِ ذَكَرْتُهُ فِي نَفْسِي وَإِنْ ذَكَرَنِي فِي مَلَأٍ ذَكَرْتُهُ فِي مَلَأٍ هُمْ خَيْرٌ مِنْهُمْ وَإِنْ اقْتَرَبَ إِلَيَّ شَيْئًا اقْتَرَبْتُ إِلَيْهِ ذَرَأًا وَإِنْ اقْتَرَبَ إِلَيَّ ذَرَأًا اقْتَرَبْتُ إِلَيْهِ بَاعًا فَإِنْ أَتَانِي يَمْشِي أَتَانَا هَرَوَلَةً»^(۴) یعنې: الله ﷻ فرمایي چې زه د خپل بنده سره یم کله چې ما یادوي، که د خان سره مې باد کړي نو زه یې هم د خانه سره یادوم، او که په یو ټولګي کښې ما یاد کړي زه یې په داسې ټولګي کښې یادوم چې د ده د ټولګي څخه بهر دی، که ماته یوه لوېشت رانژدې کېږي زه ورته یو ګز ورنژدې کېږم، او که دی یو ګز رانژدې کېږي زه یو باغ (چې سړی دواړه لاسونه غزول شوي ونیسي) ورنژدې کېږم، او که ماته په ارامۍ سره راځي زه ورته په جلتۍ سره ورځم.

د دغه حدیث شارحین وايي چې د جلتۍ یا نژدې کېدلو نسبت چې دلته الله ﷻ ته شوی دی، مقصد پکښې دا دی چې الله ﷻ بنده ته څو چنده ثوابونه او اجر وونه ورکوي البته د مجاز په طریقه سره او یا د مشاکلت په قانون باندې چې د [البقرة: ۱۳۸] ایت لاندې ورته څه اشاره شوې ده، هلته دې وکتل شي.

(۱) تفسیر القرطبي ج ۲ ص ۱۷۰

(۲) البحر المحیط ج ۱ ص ۴۴۲

(۳) حاشیه النسخ زاده علی تفسیر البضاوي ج ۱ ص ۴۶۶

(۴) صحيح البخاري ج ۲ ص ۱۱۰۱: مسند أحمد بن حنبل ج ۳ ص ۵۵

البقرة (۲)

البقرة (۲)

ب هغه ټول اعمال چې انسان ورباندې مامور دی او په جوارحو اداء کېږي د ذکر په نامه یادېږي لکه چې الله ﷻ فرمایي: ﴿يَتْلُهَا الَّذِينَ ءَامَنُوا إِذَا تَوَدَّىٰ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ﴾ [الجمعة: ۹] یعنې: ای مؤمنانو! کله چې د لمانځه دپاره د جمعې په ورځ اواز وشي نو د الله ﷻ ذکر (لمانځه) ته د ورتلو کوښښ وکړي.

ج د زړه ذکر، چې په لاندې درې گروپونو باندې وېشل کېږي:
اول: په هغو دلایلو کې چې په هغو سره ټولې فاسدې شېبې او شکونه د منځه ځي، چې د دې جملې څخه د دښمنانو اعتراضات هم شمېرل کېږي چې د قبلي په تحویل کې یې په کار اچولي وه.

درهم: په هغو دلایلو کې تفکر کول، چې د الله ﷻ په احدیت (بیووالي) او نورو صفاتو باندې دلالت کوي، لکه چې فرمایي: ﴿سَتَرْنَاهُمْ ءَايَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ﴾ [فصلت: ۵۳] یعنې: ژر دی چې دوی ته به مونږ خپل دلایل په اطرافو او په نفسونو کې وربکاره کړو ترڅو دوی ته واضحه شي چې یوازې همدی ﷻ حق دی.

درهم: په هغو دلایلو کې فکر کول، چې هغه د الله ﷻ په تشریعي احکامو باندې دلالت کوي لکه فرض، واجب، سنت او داسې نور.

په درې لحاظونو سره د الله ﷻ یادونه

که د الله ﷻ یادونه څوک د عظمت په لحاظ سره وکړي نو هیبت ترې پیدا کېږي، او که د قدرت په لحاظ سره یې وکړي وېره او ډار پیدا کوي، او که د نعمت په لحاظ یې وکړي نو سړی شکر ته مخوي، باید چې سړی دغه درېوېره لحاظونه د نظره ونه غورځوي.

د شکر ډولونه

۴- شکر په لغت کې د نعمت اظهار ته ویل کېږي چې په مقابل کې یې کفر استعمالېږي چې د نعمت د پټولو څخه عبارت دی.

په شکر کې هم د ذکر درېوېره ډولونه تحقق موندلی شي چې:
الف: په ژبه باندې شکر کول، چې د الله ﷻ نعمتونه یاد کړي شي لکه چې فرمایي: ﴿وَأَمَّا بِنِعْمَةِ رَبِّكَ فَحَدِّثْ﴾ [الضحی: ۱۱] یعنې: او هر چې په تاباندې د خپل رب نعمتونه دي نو هغه بیان کړه.
ب: په نورو جوارحو باندې شکر کول، چې سړی خپل مکلفیت پوره کړي لکه چې الله ﷻ فرمایي: ﴿اعْمَلُوا ءَالَ دَاوُدَ شُكْرًا﴾ [سبا: ۱۳] یعنې: ای د داود ﷺ کور کډواله! تاسو د شکر د پوره کولو په

جېت عمل وکړئ.

ج: په زړه باندې شکر کول چې د الله ﷻ د نعمتونو تصور د خانه سره وساتي^(۱).

یوه پوښتنه او د هغې جواب

۵- که څوک وایي چې: د پورتنۍ شرحې په مطابق سړي ته ذهن ته ورځي چې په دې مقام کېږي د ﴿فَاذْكُرُونِي﴾، ﴿وَأَشْكُرُوا لِي﴾، ﴿وَلَا تَكْفُرُون﴾، درېواړه جملې یوه معنی ورکوي، نو په دې کې څه حکمت وه چې د درېواړو څخه په یوه جمله باندې اکتفاء ونه کړی شوه؟

مونږ وایو چې: د همدې کبله مفسرینو کرامو د "ذکر" څخه د ژبې ذکر اخستی او د "شکر" څخه یې د عمل شکر مراد کړی دی او د ﴿وَلَا تَكْفُرُون﴾ څخه یې د ذکر او شکر اختصاص اراده کړی دی چې خاص زما ذکر او شکر کوی نه د بل چا، او دغسې څه نور جوابونه یې هم کړي دي^(۱).

مگر مونږ ته دا هم لرې نه ښکاري چې د قبلې د تحویل په باره کېږي (لکه چې په اوله توضیح کېږي پوره شرحه شوی دی) الله ﷻ د متعددو مطالبو دپاره درې کرته امر کړی وه نو د درېواړو اوامرو په مقابله کېږي یې دلته په هغو باندې عمل کول درې ځله په بېله-بېله بڼه کېږي بیان کړه، والله ﷻ أعلم.

یادونه

۶- که د دې سورت [۱۵۱] ایت سړی د [۱۲۹] ایت سره مخامخ کړي نو د ورايه پوهېږي چې نبي کریم ﷺ د ابراهیم ؑ او اسماعیل ؑ د سوال اجابت او قبول دی.

نو څرنگه چې هغوی دواړو د یو پیغمبر غوښتنه یوازې د عربو دپاره نه وه کړې نو معلومه شوه چې دلته د ﴿يُنْكُم﴾ څخه مطلق انسانان مراد دي چې الله ﷻ پیغمبر د ملکو او جنیانو څخه راونه لېږه، د بشر د جنس څخه یې راولېږه.

نو چا چې د ﴿يُنْكُم﴾ خطاب یوازې عربو ته معنی کړی دی^(۲) هغه صحیح فکر نه دی کړی.

سوال جواب

که څوک وایي چې: دا ایت او هغه ایت سره دومره فرق لري چې هلته د تعلیم څخه تزکیه وروسته ذکر شوې ده او دلته بالعکس د تزکیې څخه تعلیم وروسته ذکر شوی دی، په دې کې څه حکمت دی؟

مونږ وایو چې: دلته خو د طبیعي حالت سره مطابقت شوی دی چې تزکیه (تخلیه) په تعلیم (تحلیه) باندې مقدمه وي، دا ایت خو عملي ساحه بیانوي او په هغه ایت کېږي خو محض د یوه پیغمبر - چې دغه، دغه صفات ولري - غوښتنه ذکر ده او ښکاره ده چې د وجودي صفاتو ارزښت زیات دی نسبت عدمي صفاتو ته، نو ځکه یې تزکیه وروسته ذکره کړه.

لنډه دا چې هلته د غوښتنې بیان وه او دلته د عمل بیان دی، د غوښتنې د بیان سره (چې محض

۱۱ حاشیه التبیح زاده علی تفسیر البیضاوي ج ۱ ص ۴۶۶
۱۲ تفسیر سوره ج ۱ ص ۵۱۱

مذکور جیت لری، تزکیه وروسته ذکر کول بیه مناسب وه چې عدمی صفت دی او د عمل د بیان
مذکور جیت لری، تزکیه وروسته ذکر کول بیه مناسب وه چې وجودی صفت دی.

بَنَاتِهَا الَّذِينَ ءَامَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ﴿١٥٣﴾ وَلَا تَقُولُوا
لِمَن يُقْتَلُ فِي سَبِيلِ اللَّهِ أُمُوتٌ بَلْ أَحْيَاءٌ وَلَٰكِن لَّا تَشْعُرُونَ ﴿١٥٤﴾ وَلَنَبْلُوَنَّكُمْ بِشَيْءٍ
مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَنَشِيرِ الصَّابِرِينَ ﴿١٥٥﴾
الَّذِينَ إِذَا أَصَابَتْهُمُ مُّصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿١٥٦﴾ أُولَٰئِكَ عَلَيْهِمْ صَلَوَاتٌ
مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ ﴿١٥٧﴾

[۱۵۳] ای هغو کسانو چې ایمان یې راوړی دی! د الله ﷻ څخه په صبر او لمانځه سره کومک
وغواړئ. بې شکه الله ﷻ د صبر کوونکو سره دی.
[۱۵۴] او تاسو هغه چا ته چې د الله ﷻ په لاره کې ووژل شي مه وایئ چې (دوی) مړي دي،
بلکې دوی ژوندي دي مگر ستاسو د شعور لاندې نه راځي.
[۱۵۵] او ضرور به تاسو امتحان کړو په څه ناڅه ډار، لوږې، د مالونو په نقصان، د نفسونو په
کمږد او د میو جاتو په لږوالي سره او زېږی ورکړه صبر کوونکو ته.
[۱۵۶] هغو کسانو ته چې کله ورته مصیبت ورسېږي نو دوی وایي چې بې شکه مونږ الله ﷻ لره
یو او بې شکه مونږ خاص همده ﷻ ته رجوع کوونکي یو.
[۱۵۷] دغه کسان په همدوی باندې د خپل رب ﷻ د پلوه مغفرتونه او رحمتونه دي او همدغه
کسان همدوی سیده لاره موندونکي دي.

ارتباطونه

- ۱- په وړاندینو ایتونو کې موثمان د قبلې په تحویل باندې وازمویل شوه، لکه چې فرمایي:
﴿إِلَّا لِنَعْلَمَ مَنْ يَتَّبِعَ الرَّسُولَ مِمَّنْ يَنْقَلِبُ عَلَىٰ عَقِبَيْهِ﴾ [البقرة: ۱۴۳].
په دې ایتونو کې اشاره ده چې ستاسو امتحان یوازې د قبلې په تحویل نه وه چې خلاص شو
بلکې تاسو به په آینده کې په ډېرو شیانو باندې وازمویل شئ لکه جهاد او د جهاد متعلقات.
- ۲- په وړاندینو ایتونو کې بیان شوې وه چې ستاسو د مخالفینو د اعتراضاتو مخه مو ونیوه
خو عنادي مخالفین مو د جگړې څخه لاس نه اخلې: ﴿إِلَّا الَّذِينَ ظَلَمُوا مِنْهُمْ﴾ [البقرة: ۱۵۰]، د
دوی سره به آخر ستاسو خبره مسلح جهاد ته ورسېږي چې هلته به د ډېرو کړاوونو سره مخامخ شئ
لکه شهادت، لوږه، تنده او نور. نو ځانونه ورته تکره کړئ او حوصله ورته غټه کړئ.
- ۳- په وړاندینو ایتونو کې د شکر غوښتنه شوې وه: ﴿وَأَشْكُرُوا لِي﴾ [البقرة: ۱۵۲]. په دې

البقرة (۱)

سبقول (۲)

ابتونو کسي به صبر باندې امر کړی شوی دی ترڅو مومنان د دواړو کمالاتو درلودونکي وگرځي ځکه چې د مومنانو د مادي او معنوي پرمختګ عوامل همدا دوه شيان (شکر، صبر) دي او بس

شان نزول

د عبد الله بن عباس رضی الله عنه څخه روایت دی چې کله د بدر په غزا کې خوارلس (۱۴) کس مجاهدین شهیدان شوه، د همدوی په باره کې الله ﷻ وفرمایيل چې دوی ته مړي مه وایي بلکې دوی د الله ﷻ په نزد ژوندي دي.

امکان لري چې د اسلام مخالفانو به پرويا کاند هم کړي وي چې مسلمانانو به فائدي خپل ځانونه مرګ ته ورکړي دي چې محض د محمد ﷺ د خوشالولو دپاره ځانونه وژني، نو د دې دپاره چې مسلمانانو ته څه تشویش ورپېښ نه شي الله ﷻ د مخالفينو خبره په کلکه رده کړه.

د مطلب خلاصه

۱- څرنگه چې د قرآن کریم د نزول حادثه د مفهوم عموم ته څه ټکان نه ورکوي نو ځکه عمومي مومنان مخاطب وگرځول شوه چې ای مومنانو! تاسو باید د خپل دین په ساتنه کې او د مخالفينو په مقابل کې د مقاومت دپاره د الله ﷻ څخه په لاندې دوه شيانو باندې کومک وغواړئ: الف. صبر او استقامت، چې ورته بهي حوصلې نه شي او ثبات د لاسه ورنه کړئ.

ب. لمونځ، چې ستاسو علاقه د الله ﷻ سره قوي کوي او تاسو ته الله ﷻ په ډېره موثره توګه درې زړه کوي، چې فرمائي: ﴿الَّذِينَ ءَامَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾ [الرعد ۲۸] يعنې الله ﷻ ته رجوع کوونکي هغه کسان دي چې دوی ایمان راوړي او د الله ﷻ په یادولو سره بهي زړونه ټاټوبه ترلاسه کوي، خبردار چې د الله ﷻ په ذکر سره زړونه مطمئن کېږي. (الله ﷻ د رکوونکو او لمونځونه کوونکو سره دی).

۲- ستاسو ثبات په دې خبره هم خرابېږي چې د الله ﷻ په لار کې شهیدان درته مړه ښکاره شي او هغوی ته مړه ووايي، نو دوی ته مړه مه وایي بلکې هغوی د الله ﷻ په نزد کې ژوندي دي خو تاسو بهي ژوند نه شی حس کولی، تاسو ته هغسې مشاعر نه دي درکړي شوي چې د هغوی په ژوند باندې مو شعور راشي، ستاسو دښمنان چې ورته مړه وایي د هغوی مطلب دا دی چې ستاسو زړونه وغورځوي ترڅو د جهاد څخه لاس په سر شي.

دنیا د امتحان او ازموینې ځای دی، د عیش او عشرت ځای جنت دی چې چارچاپېره ترې په ډول ډول نکاليف او مشقتونه ځای په ځای شوي دي، ترڅو چې د هغو څخه ورتېر نه شي نو جنت نه نه شي داخلېدلی.

یوازې همدا یو غم نه دی چې په تاسو باندې راغی او څه مجاهدین وروڼه مو شهیدان شوه، په

البقرة (۲)

کڻي به تاسو د دغسې نورو ډېرو امتحانونو سره هم مخامخ شئ. مثلاً:
 ۱- څه ناڅه خوف او ډار به درباندي د دښمن د پلوه راشي چې تعرض به درباندي وکړي.
 ۲- په لوږه او تنده به وازمايل شئ چې د سخت اوږي په ورځو کښې به درباندي روژه راشي او يا
 ۳- کفارو د پلوه په محاصره کښې واقع شئ او ټوله اذوقه (خوراک، څښاک) به درباندي بند شي.
 ۴- د مالونو او شتمنيو د نقصان سره به مخامخ شئ چې د کافرو د لاسه به هجرت ته مجبور
 شئ او ټوله شتمني به درځخه په وطن کښې پاتې شي چې يو سر او غوږ به ترې ووځي، برسېره
 به دې په جهاد باندې به مشغول اوسئ تجارت او کارو کسب ته به فرصت نه شي موندلی او مالونه
 به مو مخ په کمډو باندې روان وي.

د دسړيو نقصان به هم درته پېښ شي چې ځوانان به مو په جهاد کښې څوک شهيدان او څوک
 مېيان شي او سپين ږيري به مو مړه شي، کېدې شي چې د قحط الرجالی سره لاس او گړېوان
 نن چې اتفاقي مشر به نه شي موندلی او د همدې ډول مشر په موندلو کښې به په لوی مصيبت
 باندي اخته شئ.

د لکه څنگه چې په جهاد باندې د مشغوليت د کبله په شتمني کښې تجارت ته فرصت نه لري
 مدارنگه به د خپلو ځمکو خدمت او دهقاني ته هم اوزگار نه اوسي، پتي به مو پوره حاصل نه
 ږکوي او باغونه به مو پوره ميوجات نه نيسي چې خدمت ته به يې رسېدگي نه شي کولی.
 دغسې د نورو امتحاناتو سره به مخامخ شئ دا خو محض د مثال په توگه درته ياد کړی شو، نو
 ډېلې حوصلې به نه خرابوي او په پراخو سينو به د حوادثو مقاومت کوي؛ او دا ځکه لکه څنگه چې
 د الله ﷻ په لار کښې وژل کېدل مرگ نه دی بلکې ژوند دی.

مدارنگه دغه تلفات نه بلکې منافع دي چې تاسو يې ځانونو ته راجلبوي مگر سمدستي
 ورباندې شعور نه لري خو بيا به پرې پوه شئ.

۲- نو ای پیغمبره! صبر کوونکو ته بشارت او زېری ورکړه چې ستاسو هيڅ يو درد او غم به
 اجره نه دی، خو صبر کوونکي وپېژنئ.

صبر کوونکي چې الله ﷻ ورته بشارت ورکوي هغه کسان دي چې کله ورته مصيبت ورسېږي، لږ
 وي او که ډېر، نو دوی وايي چې مونږ ټول د الله ﷻ ملک يو او هغه ﷻ مو مالک او واکدار دی هرڅه
 چې مونږ ته راپېښوي مونږ پرې راضي يو، برسېره په دې د همدغه مهربان الله ﷻ سره زمونږ هيڅ
 غم او درد به اجره نه دی، هغه ﷻ ته به ضرور رجوع کوو او په اجرونو باندې به سترگې رنې کوو.

۳- نو ای پیغمبره! دوی ته دا زېری ورکړه چې په همدوی باندې د خپل رب ﷻ د پلوه مغفرتونه
 دي چې گناهونه به ورته عفوه شي او په دوی باندې رحمت دی چې لوړو درجو ته به وځېږول شي، او
 ددوی ته هدايت کړی شوی دی چې په سمه لار باندې روان دي.

ددوی په شان بل څوک هدايت موندونکي نشته، نو په دوی باندې به هيڅکله مصيبتونه دومره

فسار وارد نه کړي چې د کافرانو په شان بهي صبري وکړي او خپل ځانونه انتحار کړي.

توضیحات

۱- مونږ د صبر او لمانځه په باره کښې د [البقرة: ۱۴۵] ایت لاندې څه معلومات لیکلي دي. هيله ده چې لوستونکي هلته یو ځل بیا مراجعه وکړي، مگر دلته لاندې څو مطالب وراضافه کړو. الف: څرنگه چې د انسان د کامیابی یو لوی عامل صبر دی نو په قرآن کریم کښې تقریباً (۷۰) ځله د صبر کلمه او د هغې مشتقات ذکر شوي دي او د هغې په شاوخوا کښې بحث شوی دی. د همدې کبله صابرينو ته په ډېره لویه پېمانه د اجر وعده ورکړه شوې ده ﴿إِنَّمَا يُؤْمِلُ الظَّالِمُونَ﴾ [الزمر: ۱۰] یعنې: بهي شکه صبر کوونکو ته به بهي حساب اجر ورکړی شي. خو په یاد ولری چې د ظالم په مقابل کښې سر تیتول او د هغه ظلم ته تسلیمېدل هیڅکله د صبر معنی نه ده. یعنې په نورر صیبتونو باندې صبر واجب دی مگر د ظالم په ظلم باندې واجب نه دی. په دې صورت کښې باید د ظالم حالت ته وکتل شي که حالت یې داسې وو چې سړی پوهېده چې عفو کول ورباندې تاثیر راوړي او خجالت کېږي، نو هلته صبر کول او هغه ته عفو کول بهتر دي او که د هغه حالت داسې وه چې په عفو باندې یې لا ظلم اضافه کېده او تکبر یې پرې مخ په وړاندې روان وه نو هلته انتقام بهتر دی، لکه چې الله ﷻ فرمایي: ﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ﴾ [الشوری: ۳۹] یعنې: او مؤمنان هغه کسان دي چې کله دوی ته بغاوت ورسېږي (ظلم پرې وکړي شي) دوی انتقام اخلي.

ب: د صابرانو یو مثال د نبي کریم ﷺ په زمانه کښې موجود وه او هغه دا چې: ﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ﴾ [آل عمران: ۱۷۳] یعنې: مؤمنان هغه کسان دي چې کله دوی ته خلک ووايي چې بهي شکه خلک ورته راټول شوي دي نو ويې ډار کړي (خو دوی نه ډارېږي) دغه خبره یې لا ایمان زیات قوي کوي او وايي چې الله ﷻ مو بس دی او هغه ډېر ښه کارساز دی.

ج: صبر په انسان پورې خاص دی ملائکو ته صابران نه ویل کېږي ځکه صبر هلته تحقق مومي چې د عقل او شهوت مقابله وکړي او په نتیجه کښې عقل بریالی شي، او ملائک خو شهوت نه لري. د: لمونځ د صبر یو ژوندی مثال دی، د همدې کبله یې په ﴿إِنَّ اللَّهَ مَعَ الصَّابِرِينَ﴾ باندې اکتفا وکړه، سره د دې چې وړاندې خو لمونځ هم ذکر شوی وه.

نو معنی یې داسې شوه چې: بهي شکه الله ﷻ د صبر کوونکو ملگری دی په نصرت، علم او قدرت سره، چې د هغوی د جملې څخه لمونځ کوونکي هم دي.

د شهیدانو په باره کښې څه مطالب

۲- مونږ غواړو چې د شهیدانو په باره کښې لاندې مطالب محترم لوستونکو ته وړاندې کړو.

د شهید د کلمې معنی

الف: د شهید کلمه یا په معنی د شاهد سره ده یعنې د شهادت خاوند، ځکه چې د قیامت په ورځ به د هر شهید دپاره د هغه زخمونه شهادت وایی. لکه چې نبي کریم ﷺ فرمایي: «وَالَّذِي نَفْسِي بِيَدِهِ لَا يَكَلِّمُ أَخَذَ فِي سَبِيلِ اللَّهِ وَاللَّهُ أَعْلَمُ بِمَنْ يَكَلِّمُ فِي سَبِيلِهِ إِلَّا جَاءَ يَوْمَ الْقِيَامَةِ وَاللَّوْنُ لَوْنُ الدَّمِ وَالرَّيْحُ رِيحُ الْمَلَائِكَةِ»^(۱) یعنې: په هغه ذات مې دې قسم وي چې زما وجود د هغه په قدرت کښې دی چې میخوک په لار د الله ﷻ کښې نه زخمي کېږي (الله ﷻ ښه پوهېږي په هغه چا باندې چې هغه یې په لار کښې زخمي کېږي) مگر د قیامت په ورځ به په داسې حالت کښې راشي چې د وینو رنگ به یې د وینو په شان (سور) وي خو خوشبويي به یې داسې وي لکه مشک.

او یا شهید د شاهد (حاضر) په معنی دی چې هر یو شهید د قیامت څخه لا پخوا د شنو مرغانو په جوړو کښې جنت ته حاضرېږي^(۲)، ته به وایی چې په څرخي الوتکه کښې سور دی. یا شهید د "مشهود" په معنی دی، چې د روح د قبضې په وخت کښې ورته د بشارت او رحمت ملائک حاضرېږي. الله ﷻ فرمایي: ﴿تَنْزَلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾ [فصلت: ۳۰] یعنې: په دوی باندې ملائک رابښکته کېږي چې مه وېرېږئ او مه خپه کېږئ او زېری قبول کړئ په هغه جنت سره چې ستاسو سره یې وعده کړه شوې وه.

شهیدان ژوندي دي

ب: په دې کښې شک نشته چې شهیدان د خلکو په وړاندې همېشه ژوندي دي چې د تل دپاره په نېک نامه سره یادېږي او رحمتونه ورته غوښتل کېږي. او په دې کښې هم شک نشته چې د شهیدانو ارواگانې وروسته د هغه چې د بدنونو څخه یې جدا شي د شنو مرغانو په جوړو کښې د قیامت د ورځې څخه مخکښې په جنت کښې ګرځي راګرځي او د برکاتو څخه یې استفاده کوي. خو په دې کښې اختلاف دی چې شهیدان د شهادت څخه وروسته جسماً ژوندي دي او که نه؟ ځینې مفسرین کرام وایی چې جسماً ژوندي نه دي ځکه چې بدن یې منحل کېږي، که بدني حیات یې درلودی نو بدنونه به یې نه خاورې کېدلې. اکثره مفسرین کرام وایی چې هر کله چې ورته الله ﷻ ژوندی وایی نو خامخا ژوندي دي، خو هغه داسې ژوند نه دی چې مونږ پرې په دې دنیا کښې پوه شو. د همدې کبله راته الله ﷻ فرمایي چې ﴿وَلَيْكُنْ لَا تَشْعُرُونَ﴾ یعنې: مګر تاسو پرې شعور نه لرئ.

زمونږ (اهل السنة والجماعة) عقیده دا ده چې د ژوند دپاره ضرور نه ده چې بدن دې منحل نه شي، بلکې الله ﷻ کولی شي چې شهیدان سره د دې چې بدنونه یې بالکل توته-توته شوي وي هم

البقرة (۲)

ژوندي وساتي چې د ورکړي شوي رزق څخه استفاده هم وکړي. لکه چې فرمايي: ﴿يُرْزَقُونَ﴾ [آل عمران: ۱۶۹] يعني: دوی ته روزي ورکول کېږي.

يوه قيصه

ج: د "ارشاد العقل السليم إلى مزايا القرآن الكريم" تفسیر مصنف (أبو السعود، جليل القدر مفسر وایي چې زه په دې خیال وم چې د شهیدانو ژوند روحاني ژوند دی، جسماني نه دی، تردې چې په (۹۳۹ هـ کال) په خوب کېنې گورم چې د أحد شهیدانو ته ورغلم او په خوب کېنې د [البقرة: ۱۵۵] او د [آل عمران: ۱۶۹، ۱۷۰] ایتونه لولم او د دوی په ژوند کېنې فکر کوم چې دا به روحاني وي او که جسماني؟ په همدغه حال کېنې وینم چې یو ځوان په قبر کېنې ناست دی چې د نامه څخه ښکته راته نه ښکاري يعني هغه اندامونه کوم چې عورت دي. بدن یې ډېر ښایسته او غښتلی دی، چې ما ورته وکتل نو هغه راته مسکي شو، ته به وایې چې راته وایي چې مونږ ستا د خیال په خلاف په جسماني ژوند سره ژوندي یو^(۱).

مونږ ته همدا خبره یقیني ښکاري چې شهیدان په جسماني ژوند سره ژوندي دي. که څوک غواړي چې نور معلومات هم پکښې حاصل کړي نو د دې بحث مراجعو ته دې مرجعه وکړي^(۲).

حکمي شهیدان

د: حکمي شهید هغه ته وایي چې د چا د خوا څخه وژل شوی نه وي خو الله تعالی یې د شهیدانو په ډله کېنې شمېري او د هغوی درجه ورکوي. چې ځینې ډولونه یې دا دي^(۳):

اول: چې څوک په اوبو کېنې غرق شي.

دوهم: چې څوک په اور باندې وسوزي.

درېم: چې دېوال یا کوټه پرې راولوېږي او یا د کمره څخه لاندې شي.

څلورم: چې په جهاد کېنې یا د علم په تحصیل کېنې او یا په حج کېنې مشغول وي او په خپل مرگ مړ شي.

پنځم: چې ښځه په اولاد باندې مړه شي.

شپږم: چې څوک د گېډې د امراضو د کبله مړ شي او داسې نور.

اووم: څوک چې د جمعې په شپه او یا ورځ وفات شي.

اتم: څوک چې په ناڅاپي مرگ سره مړ شي، چې مرگ مفاجات ورته وایي.

(۱) تفسیر أبي السعود ج ۱ ص ۱۸۰

(۲) تفسیر المنارج ۲ ص ۳۹، روح المعاني ج ۲ ص ۲۰: حاشیة الشيخ زاده علی تفسیر البضاوي ج ۱ ص ۴۶۷، ۴۶۸: في ظلال القرآن ج ۱ ص ۱۴۳، تفسیر ابن کثیر ج ۱ ص ۱۹۷، ۴۲۶، ۴۲۸، تفسیر الطبري ج ۱ ص ۱۲: تفسیر البغوي ج ۱ ص ۱۳۰: التفسیر الكبير ج ۲ ص ۱۶۲

(۳) التفسيرات الأحمدية ص ۴۱

يادونه

د حکمي شهداؤو په باره کښې ډېر احاديث وارد شوي دي مگر مونږ دلته په لاندې يو حديث باندې اکتفاء کوو:

د ابو هريره ؓ څخه روايت دی چې نبی کریم ﷺ فرمايلي دي چې: «الشهداء خمسة المبطون والمبطون والغرق وصاحب الهدم والشهيد في سبيل الله»^(۱) يعنې: شهيدان پنځه دي د وباء په مرض چې مړ شي او چې د گېډې د امراضو څخه مړ شي، چې په اوبو کښې غرق شي، چې دېوال پرې راولوبړي او بل شهيد في سبيل الله دی.

نور نو الله ﷻ پوهېږي چې د حکمي شهيدانو ټوله شمېره به څو ته رسېږي، خو اميد ورته ډېر دی.

د حکمي شهيدانو فقهي حکم

د دوی فقهي حکم دا دی چې جنازه ورباندې اداء کېږي، غسل به ورکول کېږي او په مسنونه کفن کښې به راتاوول کېږي. يعنې د جامو سره به نه دفن کېږي.

د شهيد پېژندنه

۱: په حنفي فقه کښې شهيد د هغه چا نوم دی چې په ظلم سره ووژل شي، برابره خبره ده چې قاتل (وژونکی) يې کافر وي او که مسلمان، باغي وي او که لوتمار، قاطع الطريق (د لارې شکوونکی) وي او که غاصب، غل وي او که بل څوک.

او هغه څوک چې په حق باندې ووژل شي هغه شهيد نه گڼل کېږي. لکه:

اول: مرتد چې بېرته اسلام ته راجع نه شي.

دوهم: قاتل چې قصاص شي.

درېم: زاني چې رجم شي.

څلورم: غل، قاطع الطريق، باغي چې د خپل عمل په جريان کښې ووژل شي او داسې نور.

څکه چې دا ټول په حق باندې وژل کېږي، مظلومان نه دي.

د شهيد ډولونه

۱: شهيد په درې ډوله دی: اول: کامل شهيد. دوهم: د آخرت شهيد. درېم: د دنيا شهيد.

مونږ غواړو چې درېواړه ډولونه محترمو لوستونکو ته وروپېژنو:

کامل شهيد

ح: کامل شهيد هغه څوک دی چې په دنيا او آخرت دواړو کښې شهيد گڼل کېږي او لاندې صفات ولري^(۲):

(۱) صحيح البخاري ج ۱ ص ۳۹۷

(۲) الفقه على المذاهب الأربعة ج ۱ ص ۵۲۸: بدائع الصنائع في ترتيب الشرائع ج ۱ ص ۳۲۲

اول عقل ولری که لیونی ووژل شی نو ابو حنیفه رضی الله عنه وایي چې باید غسل او کفن دواړه ورکړی شي، اما یاران (محمد، ابو یوسف رضی الله عنه) پکښې دا شرط ضرور نه گڼي.

دوهم بلوغ ته رسېدلی وي دا شرط هم د امام صاحب په نزد دی، یاران دا شرط ضرور نه بولي په دواړو کښې د امام صاحب دلیل دا دی چې د احد شهیدان نه لیونیان وه او نه صغیران مگر مونږ ته د یارانو رایه غوره ښکاري، ځکه چې په احد کښې خو ښځه هم نه ده شهیده شوې او سره د دې چې امام صاحب پکښې ذکر ت شرط نه بولي.

درېم د شهادت په وخت کښې د جنابت، حیض، نفاس څخه خلاص وي.

څلورم د زخمي کېدلو څخه وروسته د شهادت د وخته پورې پرې داسې کیفیات تېر نه شي چې نوموړی د شهیدانو د ډلې څخه وباسي او په ژوندیو کښې وشمېرل شي. مثلاً څه وځوري، څه وڅښي، اخستل او خرڅول وکړي، او یا اوږدې خبرې وکړي، او یا څه دنیاوي وصیت وکړي او یا د زخمي کېدلو د ځای څخه ژوندي بوتلل شي، یا وپوړل شي او یا یې ورته څه دارو درمل وکړي شي.

د کامل شهید حکم

ط: د دې شهید حکم دا دی چې غسل به نه ورکول کېږي او د جامو سره به دفنېږي. ځکه چې دوی د احد د شهیدانو حکم لري او نبي کریم ﷺ د احد شهیدانو په باره کښې فرمایلي دي چې: «ادْفِنُوهُمْ فِي دِمَانِهِمْ وَلَمْ يُغْتَلَبْ»^(۱) یعنی: د وینو سره یې ښخ کړئ او نبي کریم ﷺ غسل ور نه کړ، یعنی په غسل ورکولو باندې یې امر ونه کړ.

علاوه په دې، نبي کریم ﷺ د بدر د شهیدانو او هم د خندق د شهیدانو سره همداسې معامله کړې وه چې غسل یې نه وه ورکړی او د جامو سره یې دفن کړي وه^(۲).

د آخرت شهید

ي: د آخرت شهید هغه ته وایي چې د کامل شهید ټول صفات ونه لري. د مثال په توګه یو مجاهد د جنابت په حال کښې شهید شي او یا کومه حائضه یا نفاسه ښځه شهیده شي او یا کوم زخمي خوراک، څښاک، دارو درمل وکړي او یا څه ډېرې خبرې او یا دنیاوي وصیتونه وکړي او یا د شهادت جام وڅښي.

هوا په لږو خبرو باندې او همدارنګه په دیني وصیتونو باندې د کامل شهید د درجې څخه نه رابښکته کېږي. ځکه کله چې د احد جګړه سره شوه نو نبي کریم ﷺ وفرمایلي چې د سعد بن الربیع ؓ حال به څوک واخلي چې څنګه دی؟

عبد الله بن عبد الرحمن النجاري ؓ وایي چې زه ورپسې وګرځېدم، په شهیدانو کښې مې موندله کړ چې زخمي پروت وه، سا پکښې لا ښورېده. ما ورته وویل چې نبي کریم ﷺ تا پسې راولېږم چې

(۱) صحیح البخاري ج ۱ ص ۱۷۹

(۲) بدائع الصنائع فی ترتیب الشرائع ج ۱ ص ۲۲۴

میزان (۲) به ژوندیو کښې یې که په ورو کښې؟

د آخرت د شهيد حکم

اول: د احد په شهيدانو کښې حنظلہ ؑ هم وه نبي کریم ﷺ وفرمايل چې نوموړي ته ملائکو غسل ورکړ نو تاسو يې پوښتنه وکړئ چې دا ولې؟

کله چې د هغه د بي بي رضیٰ عا څخه پوښتنه وشوه هغې وويلې چې نوموړی جنب وه. نونبي کریم ﷺ وفرمايل چې: ده ته ځکه ملائکو غسل ورکړي^(۲).

نو معلومه شوه چې که په جنابت کښې څوک شهيد شي نو غسل دې ورکړی شي.
دوهم: عمر ښه او علي ښه دواړه د زخمي کېدلو څخه متصل شهيدان نه شوه نو دواړو ته صحابه
د کرامو ښه غسلونه ورکړه او په جامو کښې دفن نه کړی شوه، ځکه چې دوی خبرې وکړې
د صينونه يې وکړه او دارو درمل به يې هم کړي وي.

بالمقابل عثمان رضی اللہ عنہ چھ خای پہ خای شہید کړی شو نو غسل ورنه کړی شو او د جامو سره دفن کړی شو ^(۳).

درېم: سعد بن معاذ ؓ چې د خندق په غزا کېنې زخمي شوی وه او څه وخت وروسته شهید شو،
نبي کریم ؐ او صحابه کرام ؓ دومره په چالاکی سره ورغله چې د ځینو صحابه وو ؓ د خپلیو
وڼدني وشکېدل، کله چې د نبي کریم ؐ څخه د دې چالاکی پوښتنه وشوه نو ویې ویلې چې: ځکه په
چالاکی باندې ورغلو چې غسل ورکړو ترڅو ملانک راڅخه د ده په غسل کېنې مخکېنې نه شي
لکه څنگه چې د حنظله ؓ په غسل کېنې راڅخه مخکېنې شوي وه^(۴).

١٠، موطأ الإمام مالك ص ٢٧٥: بدائع الصنائع في ترتيب الشرائع ج ١ ص ٣٢٢
١١، الإبراهيمية.

٢٦١

١٠ طالع الصناع في ترتيب الشرائع ج ١ ص ٣٢١، ٣٢٢

جواز الكبرى لابن سعد ج ٢ ص ٤٢٨

د دنیا شهید

پہ: د دنیا شهید د هغه شهید نوم دی چې د الله د پاره جهاد ته نه وي تللی، بلکې نور
موجبات ولري، چې په جهاد کېنې بې اشتراک کړي وي او هلته شهید شوی وي. مثلاً:
اول د دې د پاره جهاد کوي چې خلکو ته خپل شجاعت ورڅرگند کړي.
دوهم د سیالۍ د پاره جهاد کوي، ترڅو د نورو خلکو سره یې په جهاد یا قومندانۍ کې
سیالۍ برابره شي.

درېم چې په جهاد کېنې بې مطلب غنیمت وي.
څلورم غواري چې په مجاهدینو کېنې خان وشمېري ترڅو د مجاهدینو د امتیازاتو څخه
استفاده وکړي یعنې بوت، جمبر، موټر، نقدي کومک، او نورې مرستې ترلاسه کړي.
پنځم چې په وري باندې جهاد ته تللی وي مثلاً یو قوم په دې اتفاق وکړي چې د هر کور په
سر دې یو یو سړی جهاد ته لار شي، بیا نو د یو کور خاوند مزدور ونیسي او د خپل خان په عوض
یې جهاد ته ولېږي او هغه هلته شهید شي.

شپږم: د دنیا شهیدانو د جعلي څخه جاسوسان یا دستوري کسان هم شمېرل کېږي.
د دې ډول مثالونه ډېر دي خو دلیل پکېنې دا دی چې یوه ورځ یو سړی نبي کریم ﷺ ته راغی او
پوښتنه یې ورڅخه وکړه چې یو سړی د غنیمت د پاره جهاد کوي، یو سړی د شهرت د پاره، یو سړی
د خپل خان د شجاعت ښودنې د پاره، نو کوم یو فی سبیل الله ﷻ گڼل کېږي؟ نبي کریم ﷺ وفرمایېل
چې «مَنْ قَاتَلَ لِيَكُونَ كَلِمَةً لِلَّهِ هِيَ الْغَلِيَّةُ فَهُوَ فِي سَبِيلِ اللَّهِ»^(۱) یعنې: هغه څوک چې د دې د پاره جهاد
کوي چې کلمه الله لوره شي نو یوازې همدغه (جهاد) د الله ﷻ په لار کېنې گڼل کېږي اوبس.

د دنیاوي شهید حکم

بیج: دغه شهید د خپل شهادت له درکه په آخرت کېنې هیڅ برخه نه لري اما په دنیا کېنې به یې
حالاتو ته کتل کېږي که د کامل شهید په شروطو برابر وه نو غسل به نه ورکول کېږي او د جامو سره
به دفنېږي او که نه نو د نورو مړو په شان معامله به ورسره کېږي.

یوه پوښتنه او د هغې جواب

بد: که څوک وایي چې: که جهادي وسائل او نورې جهادي مرستې ټولې د دې لامل ګرځي چې د یو
مجاهد جهاد ورباندې خراب شي نو هغه صورت راپه گوته کړئ چې بې وسائلو امکان ولري. بیا په
بل عبارت: د جهادي وسائلو برابرول خو فرض دي الله ﷻ امر کوي چې: «وَأَعِدُّوا لَهُمْ مَا أَنْشَأْنَاهُ
مِنْ قُوَّةٍ» [الأنفال: ۱۶۰] یعنې: او تیار کړئ د دوی (کفارو) د مقابلي د پاره هر څه مو چې وسه کېږي

مونږ وایو چې: زمونږ مطلب دا دی چې د مجاهد نیت باید الله فی الله وي، دا مو مطلب نه دی چې وسائل ناجائز دي. نبي کریم ﷺ فرمایي: «إِنَّمَا الْأَعْمَالُ بِالنِّيَّةِ»^(۱)، یعنی: د عملونو دارمدار په نیت پورې اړه لري.

که په دقت سره فکر وشي دا دواړه جملې سره ډېر فرق لري چې: فلانی سړی د دې دپاره جهاد کوي چې وسائل او مرستې ترلاسه کړي او فلانی سړی د دې دپاره وسائل تیاروي او مرستې اخلي چې جهاد وکړي، فلانی سړی د دې کبله هجرت کوي چې راشن او نور کومکونه واخلي او فلانی د دې کبله راشن او نورې مرستې اخلي چې هجرت یې کړی دی.

لنډه دا چې په دغسې شیانو کې باید څوک په چاباندې بدگومانه نه شي. دا د زړه خبره ده یوازې الله ﷻ پرې پوهېږي او یوازې الله ﷻ به ورسره مطابقه معامله کوي، او د قیامت په ورځ به معلومېږي مگر مجاهدینو ته په کار دي چې خپل نیتونه پاک وساتي.

د مجاهدینو د تنخاگانو مسئله

په: په همدې قانون باندې د مجاهدینو د تنخاگانو او معاشاتو مسئله هم حل شوه چې د مجاهدینو په سنگرونو کېنې د انضباط په صفت معاش اخلي او یا ورته ډوډۍ پخوي، یا ورته موټرې چلوي یا ورته قچرې چلوي او یا داسې نور کارونه ورته کوي او معاش اخلي.

داسې حل شوه چې په دنیا کېنې خو مجاهد دی او که شهید شو نو د شهید په سترګه ورته کتل کېږي، او حتی په غنیمت کېنې برخه اخلي، مگر نور کار یې د الله ﷻ په لاس کېنې دی، هغه ﷻ یې په زړه باندې پوه دی چې ورسپارله شوې وظیفه یې په جهاد کېنې د معاش د کبله اشغاله کړې وه او که معاش د دې کبله اخلي چې نوموړی په جهاد کېنې په یوه وظیفه بوخت دی.

یعنې الله ﷻ پوهېږي او دی پوهېږي چې اصلي مقصد یې جهاد دی او که اصلي مقصد یې معاش دی، هر یو یې چې اصلي مقصد وي د قیامت په ورځ به ورته د هغه مطابق جزا ورکړه شي.

د مجاهد په شهادت کېنې جارحه وسله شرط نه ده

یو: د دښمن د پلوه چې یو مجاهد په هر شي باندې شهید شي هغه شهید دی، دا پکېنې شرط نه ده چې ضرور دې یا په گولی، بمبارد، ماین او په بله جارحه وسله باندې شهید شوی وي.

که یو مجاهد په آس یا قچره باندې سور وي او د بمبارد د کبله آس یا قچره تور وخوري او مجاهد په ځمکه راولوېږي او دستي وفات شي نو باید چې د جامو سره دفن شي او غسل ورنه کړی شي. هوا که آس یا قچرې د داسې شي څخه تور وخوړ چې هغه دښمن پورې مربوط نه وه بیا به کفن او غسل دواړه ورکول کېږي^(۲).

(۱) صحیح البخاري ج ۱ ص ۱۳

Downloaded: bawarketabtoon.com

(۲) بدائع الصنائع فی ترتیب الشرائع ج ۱ ص ۲۲۳

په هغه ضد برسولن ماین باندې چې د دښمن د پلوه ځای په ځای شوی وي او یو مجاهد پرې والوزي او دستي شهید شي نو که هیڅ جگړه نه وي او حتی که په هغه منطقه کښې د دښمن سره جهاد بالکل پای ته رسېدلی هم وي، نو د دې شهید سره به د نورو شهیدانو په شان معامله کېږي. غسل به نه ورکول کېږي او د جامو سره به دفنېږي. هو! هغه مجاهد چې د بل مجاهد د پلوه سېوا شهید شي او یا په هغو ماینونو باندې شهید شي چې هغه مجاهدینو پخپله ځای په ځای کړي وي نو باید چې په دنیا کښې ورسره د عادي مړو معامله وشي. یعنې نوموړی د آخرت شهید گڼل کېږي او بس.

د یوې اشتباه لرې کول

یز: د ځینو خلکو سره داسې ذهنیت شته چې یوازې هغه کسان ورته شهیدان ښکاري چې بدن یې تعفن (بد بوی) ونه کړي که څه هم ډېر وخت ورباندې تېر شي، مگر دا فکر غلط دی، باید چې هر څوک ترې خپل ځان وساتي. ځکه چې د شهید په تعریف کښې همدا ده چې په ظلم سره وژل شوی وي او نیت یې صرف الله في الله وي. په هیڅ حدیث او په هیڅ کتاب کښې پکښې دا علامه نه ده گڼله شوې چې د هغه بدن دې خراب نه شي.

هو! کله-کله الله ﷻ ځینو شهیدانو ته څه کرامات ورکوي چې جسد یې نه خرابېږي او یا یې په وینو باندې د شپې د مخې شغلې او رڼاگانې تاوېږي راتاوېږي. د مثال په توګه خبیب ؓ مشرکانو شهید کړ او څلوېښت (۴۰) ورځې په دار باندې زوړند وه، چې په نتیجه کښې دوه صحابه وو (الزبیر ؓ، المقداد ؓ) د شپې د خوا په پټه باندې د دار څخه راخلاص کړ چې هیڅ نه وه خراب شوی. تا به ویل چې دستي شهید شوی دی! ^{۱۱}

د افغانستان په روان جهاد کښې مونږ د شهیدانو ډېر کرامات ولېدل. مثلاً د کونړ په ولایت کښې یو مجاهد شهید شو چې هملته مجاهدینو دفن کړ، مگر پلار یې څه سوداني مزاجه سړی وه، مجاهدینو ته یې وویلې چې ضرور به زما د زوی یا مړې راوړئ او یا به یې ژوندی راته راوړئ، مجاهدینو چې هر څه وکړه او هر څه بهانې آنې یې ورته وکړې نوموړی د خپل تصمیم څخه په بله خوا نه شو، تردې چې مجاهدین مجبور شوه چې د شهید قبر لوڅ کړي او پلار ته یې وسپاري نو شېر مياشتې وروسته یې د هغه مړی د قبر څخه واوړست چې هیڅ نه وه خراب شوی تا به ویل چې همدا اوس دستي شهید شوی دی.

د شهید د وینو بوی مې پخپله حس کړی دی چې د عطر و څخه لا ښه خوندور بوی یې کاوه. مگر د دې ټولو خبرو سره سره مونږ وایو چې په شهیدانو باندې کرامات ښکاره کېدل د شهید د شهادت سره لازم شی نه دی. که د الله ﷻ اراده وشي ورباندې یې ښکاره کوي او که اراده یې ونه شي نه یې ښکاره کوي، خو د نه ښکاره کولو معنی دا نه ده چې د هغه شهادت د الله ﷻ په نزد منظور نه دی.

بلکې په دنیا کې د ټولو اولیاء الله حالات همداسې دي چې ځينو ته الله ﷻ په دنیا کې کرامات ورکوي او ځينو ته یې نه ورکوي خو د نه ورکولو معنی دا نه ده چې هغه د الله ﷻ ولي نه دی.

مصیبت څه ته وايي؟

۲- هغه شی چې یو مومن ته ضرر (تکلیف) رسوي لږ وي او که ډېر وي غم وي او که درد هغه نول د مصیبت په نوم باندې یادېږي^(۱).

یادونه

۴- په ﴿إِنَّ اللَّهَ مَعَ الصَّابِرِينَ﴾ کې عام صبر کوونکي مطلب دي، برابره خبره ده چې د گناه څخه صبر کوونکي (خپل ځانونه اداره کوونکي) وي او که په عبادت باندې صبر کوونکي (محکم درېدونکي) وي بالاخره که په مصیبت باندې صبر کوونکي وي.

خو په ﴿وَنَشِيرُ الصَّابِرِينَ﴾ کې خاص په مصیبت باندې صبر کوونکي مراد دي، ځکه چې الله ﷻ یې پخپله بیان کړی دی چې: ﴿الَّذِينَ إِذَا أَصَابَتْهُمْ مُصِيبَةٌ قَالُوا هَذَا الَّذِي كُنَّا نَعْتَدُ﴾ یعنې: هغه کسان چې هغوی ته کله مصیبت ورسېږي نو هغوی دا کلمات لولي چې: ﴿إِنَّا لِلَّهِ وَإِنَّا إِلَيْهِ رَاجِعُونَ﴾.

د دې کلماتو په ژبه باندې لوستل مستحب دي ترڅو د یو پلوه نور خلک ورپسې اقتداء وکړي او پوه شي چې د صابرانو څخه دی او د بې صبره گومان پرې ونه کړي، او د بل پلوه دښمنان وپوهول شي چې مصیبت پرې دومره تاثیر نه دی کړی چې یې لارې یې کړي او هغوی پرې خوشاله شي. خود همدغو کلماتو په مضمون باندې په زړه کې قناعت کول او خپل ځان الله ﷻ ته سپارل او په قضاء باندې راضي کېدل فرض دي^(۲).

د استرجاع اجرونه او ثوابونه

۵- د استرجاع (إِنَّا لِلَّهِ وَإِنَّا إِلَيْهِ رَاجِعُونَ) لوستونکو ته الله ﷻ دغه درې اجرونه مقرر کړي دي: (۱) صلوات یعنې مغفرتونه، (۲) رحمت، (۳) هدایت.

په همدې ارتباط لاندې معلومات ولولئ:

الف: عمر ﷺ ویلي دي چې څومره ښه دوه اندې (صلوات، رحمت) دي او څومره ښه سرباري (هدایت) ده^(۳)، دغه درېواړه اجرونه زما په معلوماتو سره د بل هیڅ عمل دپاره الله ﷻ په مجموعي توګه نه دي ښودلي.

ب: د سعید بن جبیر رحمه الله څخه (چې جلیل القدر تابعي او د حجاج بن یوسف د لاسه شهید شوی دی) روایت دی چې نوموړي کلمات په همدې محمدي (ﷺ) امت باندې د الله ﷻ د پلوه پېرزو شوي

(۱) تفسیر القرطبي ج ۲ ص ۱۷۵

(۲) التفسیر الکبیر ج ۴ ص ۱۷۵

(۳) تفسیر ابن کثیر ج ۱ ص ۱۹۷

دي چې د دوی څخه پخوا بل امت ته نه دي ورکړی شوي.
 د همدې کبله کله چې په یعقوب عليه السلام باندې د يوسف عليه السلام په فراق سره غمونو فشار راوړ نو ویې
 وويل چې: **يَا سَفَى عَلَى يَوْسَفَ** [يوسف: ۸۴] يعنې: ای زما غمه په يوسف باندې.
 که ذکر شوي کلمات الله تعالى ورښودلي وی نو ضرور به یې ویلي وی چې: **إِنَّا لِلّٰهِ وَإِنَّا إِلَيْهِ رَاجِعُونَ**^(۱)
 ج: د أم سلمه رضی الله عنها څخه روایت دی چې ما د نبی کریم ﷺ څخه اورېدلي دي چې: **«مَا مِنْ عَبْدٍ**
تُصِيبُهُ مُصِيبَةٌ فَيَقُولُ إِنَّا لِلّٰهِ وَإِنَّا إِلَيْهِ رَاجِعُونَ اللَّهُمَّ أَجْرُنِي فِي مُصِيبَتِي وَأَخْلِفْ لِي خَيْرًا مِنْهَا إِلَّا أَجْرَهُ اللَّهُ فِي
مُصِيبَتِهِ وَأَخْلَفَ لَهُ خَيْرًا مِنْهَا»^(۲) يعنې: هيڅ بنده نه دی چې هغه ته څه مصيبت ورسېږي چې ووايي
 مونږ ټول الله تعالى لره يو او بې شکه مونږ ټول همده تعالى ته رجوع کوونکي يو، ای الله! په دې مصيبت
 کښې اجر راکړې او د دې څخه یې بهتر عوض راکړې؛ مگر الله تعالى به ورته په دې مصيبت کښې اجر
 ورکړي او د هغه څخه به بهتر عوض ورکړي.
 په همدې اړوند په تفاسيرو کښې^(۳) زبنت ډېر احاديث راغونډ کړي شوي دي چې دلته په
 همدومره باندې اکتفاء کوو، علاقمندان دې هملته مراجعه وکړي.

د مصيبت خپلي د توجه وړ

۶- هر مصيبت خپلی باید چې لاندې خبرې هېرې نه کړي:
 الف: صبر هلته اجر او ثواب لري چې د مصيبت د رسېدلو په اول وخت کښې وکړی شي. ځکه
 چې نبی کریم ﷺ فرمايي: **«إِنَّمَا الصَّبْرُ عِنْدَ الصَّدْمَةِ الْأُولَى»**^(۴) يعنې: بې شکه مقبول صبر هغه دی چې
 د مصيبت په اوله حمله کښې وکړی شي، صابر سړی باید د غم په اول وخت کښې داسې حالت غوره
 کړي چې بې صبره سړی یې درې ورځې وروسته غوره کوي.
 ب: که زور غم په سړي باندې تازه حمله وکړي او سړی یې په مقابل کښې صبر اختيار کړي او د
 استرجاع کلمې ولولي داسې اجر ورکول کېږي لکه چې په ابتداء کښې ورکول کېږي^(۵)، مثلاً څوک
 د نبی کریم ﷺ وفات راپه زړه کړي او د دې مصيبت په مقابل کښې صبر وکړي، امید دی چې داسې
 اجر ورکړی شي لکه چې د نبی کریم ﷺ په وفات کښې حاضر وي.
 ج: که په مړو او ښکو باندې وژاړي چې په زوره چغې ونه وهي، گریوان ونه شکوي، په سر خاورې
 باد نه کړي او خپل ځان په خپرو ونه وهي او یا د شریعت څخه مخالفې خبرې ونه کړي نو بې صبر
 نه گڼل کېږي او اجر ورباندې نه خرابېږي. لکه چې نبی کریم ﷺ د خپل ماشوم زوی (ابراهیم) په وفات

(۱) تفسیر الطبري ج ۲ ص ۲۶: تفسیر روح المعاني ج ۲ ص ۲۳

(۲) صحیح مسلم ج ۱ ص ۳۰۰

(۳) تفسیر البغوي ج ۱ ص ۱۳۱: روح المعاني ج ۲ ص ۲۳: في ظلال القرآن ج ۱ ص ۱۴۴: تفسیر المظهر ج ۱ ص ۱۵۵

(۴) صحیح البخاري ج ۱ ص ۱۷۱

(۵) تفسیر القرطبي ج ۲ ص ۱۷۵، ۱۷۶

د مصیبتونو فوائد

۷- په تفسیر القاسمي کښې د عزالدین بن عبدالسلام رحمه الله په حواله د مصیبتونو څه فوائد لیکلي شوي دي (۲)، زه غواړم چې دلته یې څه اجمال ولیکم، د تفصیل دپاره دې مینه وال هملته مراجعه وکړي. هغه فوائد دا دي:

الف: د الله ﷻ قهاریت پېژندل.

ب: خپل ذلت او ناتوانی پېژندل.

ج: د الله ﷻ سره اخلاص زیاتېدل چې د خلاصون توان یې د بل چا سره نشته.

د: الله ﷻ ته توبه تائب گرځېدل.

ه: الله ﷻ ته سوال او تضرع کول چې دا هم لوی عبادت دی.

و: په بنده کښې حلم او حوصله پیدا کېدل.

ز: د عفوې اجر موندل (که عفو وکړي).

ح: د صابرينو د ډلې څخه شمېرل کېدل (که صبر وکړي).

ط: په هغه اجر باندې خوشاله کېدل چې صابرينو ته ورکول کېږي (که صبر یې په نصیب شي).

ي: په مصیبت باندې شکر کول (که وتوانېږي).

یا: د گناهونو عفو کېدل.

یب: هغه رحمت موندل چې هغه د محنتونو خاوندانو ته په دنیا کښې ورکول کېږي.

یج: د نعمتونو قدر پېژندل چې باید شکریه یې وکړي.

ید: هغه درجات موندل چې هغه صابرينو ته په آخرت کښې ورکول کېږي.

یه: هغه پټ خپرونه ترلاسه کول چې سړی پرې د شر گومان کوي او هغه ټول خیر او ښېګڼې وي.

یو: د کبر او غرور ماتېدل او تواضع لاس ته راوستل.

یز: د الله ﷻ رضا گټل، ځکه چې مصیبتونه په هغو خلکو باندې ډېر واقع کېږي د چا څخه چې

الله ﷻ راضي وي.

﴿إِنَّ الصِّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ

يَطُوفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ﴾

[۱۵۸] بې شکه صفا او مروه (دواړه) د الله ﷻ (د دین) د علاماتو څخه دي.

نو هغه څوک چې بیت الله شریف ته د حج کولو قصد وکړي او یا عمره کوي نو په هغه باندې

(۱) صحیح البخاري ج ۱ ص ۱۷۴

(۲) تفسیر القاسمي ج ۲ ص ۳۲۹، ۳۴۰

هيڅ گناه (مواخذة) نشته چې د همدغودواړو په منځکښې تگ راتگ وکړي. او هرڅوک چې په نېک کار کښې ښه اطاعت وکړي نو بهي شکه الله ﷻ (به نېکه جزا وړکړي) ځکه چې همدې قبلوونکي (او) پوه دي.

شان نزول

د دې ايت په شان نزول کښې مفسرينو کرامو څه متعدد روايات ذکر کړي دي چې د ټولو څخه ثابتېږي چې ځينې مسلمانانو د صفا او مروه دواړو غونډيو د سعې څخه خودداري کوله^(۱). البته چې لاندې وجوه يې درلوده:

۱- د جاهليت په زمانه کښې مشرکانو يو بوت د صفا په غونډۍ نصب کړی وه چې اساف نومېده او بل بوت يې د مروه په غونډۍ ايښی وه چې هغه ته به يې "نائله" ويلې او د دې دواړو بوتانو په منځکښې به يې سعیه کوله. نو کله چې په اسلام باندې دنيا رڼا شوه، مسلمانانو ته د جاهليت د زمانې سعیه وريادېدله نو زړونو يې نه غوښته چې سعیه وکړي. امکان لري چې دا تشویش به د اسلام مخالفينو وراچاوه.

۲- په جاهليت کښې په مشرکانو کښې رواج وه چې چا به د "مناة" بوت په نامه باندې احرام وتاړه نو هغه به د صفا او مروه سعیه نه کوله ځکه چې په دې دواړو غونډيو باندې نور بوتان ايښودل شوي وه او په سعې سره د دوی په نزد د "مناة" سپکاوی راته. کله چې اسلام راغی نو مسلمانانو د نبی کریم ﷺ څخه د همدې سعې په باره کښې پوښتنه وکړه چې د صفا او مروه سعیه وکړو او که نه؟
۳- ځينو مسلمانانو ته دا خيال پيدا شوی وه چې الله ﷻ خود کعبې شريفې د طواف ذکر کړی دی چې: ﴿وَلْيَطَّوَّفُوا بِالْبَيْتِ الْعَتِيقِ﴾ [الحج: ۲۹] يعنې: دوی دې ضرور د قديمي کوټې (کعبې) طواف وکړي. اما د صفا او مروه د طواف ذکر خو په قرآن کریم کښې نشته البته چې دغه طواف به د شعائرو څخه نه وي.

نو د دې ټولو اشتباهاتو د لرې کولو دپاره الله ﷻ ذکر شوی ايت شريف نازل کړ.

ارتباطونه

۱- د دين دښمنانو مسلمانانو ته د قبلي د تحويل په باره کښې تشویشونه وراچول چې الله ﷻ په ډېره دقيقه طريقه باندې جواب کړه، نو الله ﷻ مونږ د اشارې په توگه پوهوي چې دوی د خپل عادت څخه لاس نه اخلي، نه گوري چې دا څل درته د صفا او د مروه د سعې په باره کښې تشویش وراچوي او بله ورځ به په بل شي کښې دا کار کوي.

۲- په تېرو شوو ايتونو کښې الله ﷻ فرمايلي دي چې خپل نعمتونه به درياندې نور هم درېوره کړم: ﴿وَلَا تَمْنُنْ بِعَمَلِكُمْ﴾ [البقرة: ۱۵۰]، او هم يې فرمايلي وه چې صابرانو ته زېږی ورکړه.

(۱) تفسير القرطبي ج ۲ ص ۱۷۸: تفسير القاسمي ج ۱ ص ۱۷۸
Downloaded: bawarketab.com

﴿وَنُفِثَ الْوَسْوَاسَ الْخَافِیْنَ﴾ [البقرة: ۱۵۵]. نو په دې ایت کښې یې د نعمت د پوره کولو او د بشارت یوه نمونه وښودله چې د مکې معظمې فتحه به الله ﷻ درکړي او د حج او عمرې مناسک به په ځای کوي نو په یاد وساتئ چې صفا او مروه د منځ طواف (سعیه) د اسلام د مشاعرو څخه ده، په اطمینان سره یې کوي او د مخالفینو تشویشونو ته التفات مه کوي.

د مطلب خلاصه

ای مسلمانانو! ستاسو دښمنان نه غواړي چې تاسو په اطمینان سره د الله ﷻ عبادت وکړئ چې څومره یې توان رسېږي د قیامت تر ورځې پورې به تاسو ته تشویشونه دراجوي خو تاسو د دوی شیطانت ته څه التفات مه کوي او په خاطر جمعی سره د خپل رب ﷻ اطاعت کوي او ذات البیني اختلاف څخه ځانونه وساتئ.

صفا او مروه د شعائر الله څخه دي د شعائر الله په اداء کولو کښې وسواس په کار نه دی، د شعائر الله اداء کول برسېره په دې چې څه باک نه لري بلکې اجرونه لري او اداء کول یې ضرور دي. د جاهلیت په زمانه کښې خو کعبه شریفه هم د بوتانو څخه ډکه وه ایا تاسو به د مشرکانو د دې کار د امله د بیت الله شریف طواف پرېږدئ؟ نو همدارنگه د صفا او مروه سعیه هم درواخلي، نو هرڅوک چې حج کوي او یا عمره کوي د زړه په اطمینان سره دې د دې دواړو غونډیو ترمنځ سعیه هم وکړي، الله ﷻ به ورته اجرونه ورکړي.

په یاد ولرئ! چې په هر نېک کار کښې چې څوک په کلکه اطاعت وکړي او د مخالفینو د تشویشونو په مقابل کښې مقاومت وکړي هغوی ټولو ته به الله ﷻ عوضونه ورکړي. ځکه چې الله ﷻ منونکی دی او پوه دی چې په اخلاص سره لږ عمل وکړي شي اجرونه یې څو چنده ورکوي برابره خبره ده چې هغه عبادت نفلي وي او که فرضي.

توضیحات

۱- د لاندې څو لغاتو معناوې ولولئ:

الف: "صفا" په اصل کښې د ښویه تیرې نوم دی او "مروه" سپینې او یا نرمې تیرې ته ویل کېږي، خواوس د هغو دوه غونډیو نومونه دي کومې چې د کعبې شریفې د ختیځ لوري په څو مترې کښې پرتې دي^(۱). اوس مهال د غونډیو نښې ډېرې کمې معلومېږي او د المسجد الحرام د تعمیر د اغېز لاندې راغلي دي، بلکې دغه ټوله مسافه دوه چته پته شوې ده چې حاجیان او عمره کوونکي یې په دواړو چتونو کښې سعیه کوي.

ب: شعائر د "شعيرة" جمع ده، هغه شیان چې د الهي دین نښې او علامې وي د شعائر الله په نامه باندې یادېږي.

د همدې حروفو څخه د "مشاعر الحج" کلمه هم اخستله شوې ده^(۱). یعنې هغه نښې او علامې چې هغه په سترگو باندې لېدل کېږي او د حج احکام پکښې اجراء کېږي، لکه مزدلفه، عرفات او داسې نور.

په دې مقام کېنې د صفا او مروه د دوه غونډکیو څخه په شعائر الله سره تعبیر وکړی شو ترڅو مسلمانان پوه شي چې دا شعائر الشیطان نه دي لکه څنگه چې دوی ته تشویش پیدا شوی وه. ج: حج په لغت کېنې محض قصد ته ویل کېږي، او په شریعت کېنې هغه مخصوص احکام چې په مخصوصو ځایونو کېنې ترسره کېږي د حج په نامه یادېږي. نو په دې معنی کېنې بیت الله شامل دي. مگر د زیات اهتمام او تشریف دپاره د ﴿حَجَّ الْبَيْتِ﴾ عبارت اداء کړی شو، او د بیت کلمه په صراحت سره ذکره کړی شوه^(۲).

د: عمره په لغت کېنې محض زیارت ته وايي^(۳)، او په شریعت کېنې د مخصوصو قوانینو لاندې د کعبې شریفې زیارت د عمرې په نامه یادېږي، چې مهم یې دغه درې څیزونه دي:

- ۱- احرام. ۲- طواف الزیارة. ۳- د صفا او مروه سعیه.

ه: "جَنَاحٌ" اصلاً د میلان په معنی سره دی لکه چې الله ﷻ فرمایي: ﴿وَإِنْ جَنَحُوا لِلسَّلَامِ﴾ [الأنفال: ۶۱] یعنې او که دوی صلحې ته میلان وکړي. خو دلته ترې مراد گناه او نیونه ده.

نو معنی یې داسې کېږي چې: د صفا او مروه په سعیه باندې مواخذه او گناه نشته، داسې نه ده لکه چې مسلمانانو ته سعیه کول گناه ښکاري.

نو په دې عبارت کېنې مطلب فقط همدومره دی چې په سعیه باندې د گناه خیال کول غلط دي. پاتې شوه دا خبره چې دغه سعیه واجبه ده او که مستحبه؟ ضرور ده او که ضرور نه ده؟، دا عبارت ورته نه "هو" وايي او نه "نه".

مگر د نورر عبارتو څخه یې جواب معلومېږي چې وروسته به ان شاء الله راشي.

و: که څه هم "طواف" گردچاپېر تاوېدلو ته ویل کېږي خو دلته ترې مراد محض تگ راتگ دی. نو معنی یې داسې کېږي چې: گناه او نیونه ورباندې نشته چې څوک د صفا او مروه په منځکښې تگ راتگ یعنې سعیه وکړي.

ز: د ﴿تَطَوُّعٌ﴾ کلمه د "طوع" څخه اخستله شوې ده، چې د خوښۍ معنی ورکوي او په مقابل کېنې یې "کراهه" (ناخوښۍ) استعمالېږي. او یا د طاعت څخه اخستله شوې ده، چې د فرمان مننې معنی ورکوي او په مقابل کېنې یې عصیان (نافرماني) راځي، مگر د "تَفَعُّلٌ" باب پکښې د مبالغې دپاره دی.

(۱) مفردات الراغب ص ۲۶۹

(۲) روح المعاني ج ۲ ص ۲۵

(۳) التفسير الكبير ج ۴ ص ۱۷۹

نو دلته یې معنی داسې کېږي هرڅوک چې نېک کار په ښه خوښۍ سره وکړي، او یا هرڅوک چې په نېک کار کېښې ښه اطاعت وکړي.

ح: شکرت په لغت کېښې د نعمت اظهار ته ویل کېږي خو کله یې چې الله ﷻ ته نسبت وشي نو بیا نږدې نېکه جزا او اجر ونه مراد کېږي. نو دلته یې د معنی حاصل داسې کېږي چې: الله ﷻ منونکی دی چې د هرې نېکۍ په عوض په څو چنده باندې جزا ورکوي.

احکام په دوه ډوله دي

۲- د اسلام احکام په دوه ډوله دي: یو هغه دي چې صرف تعبدي حیثیت لري او معاملاتو پورې یې ارتباط نه وي لکه لمونځ، روژه، حج او داسې نور. دې ډول ته شعائر الله ویل کېږي. بل ډول احکام هغه دي چې د خلکو په معاملاتو پورې مربوط وي لکه بیع، شراء او داسې نور. دې ډول ته شعائر الله نه ویل کېږي ځکه چې د انسان فکر پکښې کار کولی شي او صرف په نقل پورې توقف نه لري.

اما په اول ډول کېښې هیڅوک اختیار نه لري چې د یوه عبادت شکل بدل کړي او یا د یوه نوي عبادت تېره کېږي، چې د حج او عمرې عبادتونه او همدارنګه د صفا او مروه ترمنځ سعیه کول د همدې ډول څخه دي.^(۱)

د صفا او مروه تاریخي سابقه

۳- د حج او عمرې اکثره احکام داسې دي چې باید مسلمان ورته بې قید او بې شرطه تسلیم شي ترڅو ښه څرګنده شي چې بې شکه نوموړی د الله ﷻ تابع دی او د خپل عقل تابع نه دی، که عقل یې ورته نه رسېږي هم د الله ﷻ د اطاعت او امر مننه کوي.

د صفا او د مروه تاریخ مونږ د دې دپاره نه لیکو چې د سعې د وجوب دپاره یې دلیل پیدا کړو بلکې صرف د دې دپاره یې لیکو ترڅو یې محترم لوستونکي په څه ناڅه حکمتونو باندې پوه شي. نو تاریخي سابقه یې داسې وه چې:

کله چې ابراهیم ﷺ د الله ﷻ په امر خپله یوه بی بی (هاجره رضی الله عنها) او د هغې ماشوم زوی (اسماعیل ﷺ) د مکې معظمې په چول بیابان کې پرېښوده او د بی بی هاجرې رضی الله عنها سره چې څه اذوقه (خوراک، څښاک) وه هغه هم ختم شو، نو بی بی خپل زوی د کعبې شریفې د مقام په څنګ کې پرېښود او د صفا په غونډۍ باندې وختله ترڅو ورته کوم انسان ښکاره شي او یا یې د اذوقې څه چاره وشي. شاوخوا یې وکتل چې هیڅ شی په نظر ورنغی، نو د دې غونډۍ څخه ښکته شوه او د مروه د غونډۍ په لور باندې روانه شوه، په هغې غونډۍ باندې ودرېده او د شاوخوا څارنه یې وکړه مګر څه ورته ښکاره نه شوه، د هغې څخه بیرته د صفا غونډۍ ته لاړه او بیا بیرته د مروه غونډۍ ته

ورغله. دغه عمل یې اوه کرته تکرار کړ، چې الله ﷻ زمونږ دپاره د شعائر الله څخه وگرځاوه ترڅو دغه واقعہ راته کال په کال راپه زړه کړي او عبرت ترې واخلو.

بي بي هاجرې رضی الله عنها ته په خپل ټول مزل کښې چې د صفا او مروه په منځکښې یې کاوه چې تقریباً اوه سوه او شپېته (۷۶۰) متره مسافه ده خپل زوی بنیکارېده، خو په لږ مسافه کښې (چې تقریباً دېرش، څلوېښت متره به کېږي) د هغې د نظره بلې کومې غونډه کې پناه کاوه. نو د همدې کبله نوموړې بي بي په هغه لږ ځای کښې جلتې کوله، چې اوس یې په دواړو طرفونو کښې شننه شنه گروپونه رڼا کړي شوي دي ترڅو په هغې مسافه کښې سعي کوونکي هم جلتې وکړي. په دې اړه که څوک نور معلومات حاصلوي نو د دې قيصې مراجعو ته دې مراجعه وکړي.^(۱)

یادونه

۴- د عبد الله بن عباس رضی الله عنهما څخه روایت دی چې د صفا او مروه په منځکښې تگ راتگ واجب دی. همداسې حکم ترې بي بي عائشه رضی الله عنها هم استنباط کړی دی.^(۲)

همدا د امام ابو حنیفه رحمه الله مذهب دی، او ښه قوي دلیل یې دا دی چې هر کله چې د شعائر الله څخه وشمېرل شو نو باید چې د واجبو څخه خواقلًا ټیټ نه وي.

مگر ځینې امامان ورته مستحب وايي، هغوی په ﴿وَمَنْ تَطَوَّعَ﴾ باندې دلیل نیسي چې نفل ترې معلومېږي ځکه د «تَطَوَّعَ» کلمه په نفلي عبادت کښې استعمالېږي.

امام صاحب وايي چې «تَطَوَّعَ» چې په نفلي عبادت کښې استعمال مومي. دا فقهي اصطلاح ده چې ډېره وروسته رواج شوې ده او د عربیت په لحاظ په نفلي عبادت پورې خاصه نه ده. لکه څنگه چې مخکښې په اوله توضیح کښې پوره شرحه شوې ده.

د سعي کیفیت

سعي باید په دې کیفیت باندې وکړه شي چې د صفا څخه به شروع کوي او په مروه باندې به یې ختموي، چې د صفا څخه د مروه په لور څلور مزله پوره کېږي او د مروه څخه د صفا په لور درې مزله پوره کېږي چې ټول اوه مزله کېږي. یعنې تگ او راتگ دواړه مجرا کېږي.

﴿إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّاعِنُونَ﴾ ۱۱۰ ﴿إِلَّا الَّذِينَ تَابُوا وَأَصْلَحُوا وَبَيَّنَّاهُ فَأُولَٰئِكَ أَتُوبُ عَلَيْهِمْ وَأَنَا التَّوَّابُ الرَّحِيمُ﴾ ۱۱۱ ﴿إِنَّ الَّذِينَ كَفَرُوا وَمَاتُوا وَهُمْ كُفَّارًا أُولَٰئِكَ

(۱) صحيح البخاري ج ۱ ص ۴۷۲: تفسير ابن كثير ج ۱ ص ۲۲۲
(۲) صحيح البخاري ج ۱ ص ۲۲۲

البقرة (۲)

عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿۱۵۹﴾ خَالِدِينَ فِيهَا لَا يُخَفَّفُ عَنْهُمْ
الْعَذَابُ وَلَا هُمْ يُنظَرُونَ ﴿۱۶۰﴾

[۱۵۹] بی شک هغه کسان چې دوی هغه شی پتوي چې مونږ نازل کړی دی چې هغه د ښکاره
دلایلو او هدایت څخه عبارت دی د هغه څخه وروسته چې مونږ هغه د خلکو دپاره په کتاب کښې
ښه واضحه کړی دی، په دغو کسانو باندې الله ﷻ هم لعنت کوي (د رحمت څخه یې لرې کوي) او
نول لعنت کوونکي ورباندې هم لعنت غواړي.

[۱۶۰] مگر هغه کسان د لعنت څخه خلاص دي چې هغوی توبه وباسي او ځانونه اصلاح کړي
او هغه څه بیان کړي چې پت کړي یې وه، نو په همدغو باندې زه په رحمت سره رجوع کوم او همدا
زه ښه توبه قبلوونکی او ښه مهربان یم.

[۱۶۱] بی شک هغه کسان چې دوی کافر شوي دي او په داسې حال کښې مړه شي چې کافر وي
دغه کسان په همدغو باندې د الله ﷻ لعنت دی او د ټولو ملائکو او د ټولو انسانانو هم.

[۱۶۲] دوی به پکښې همېشه وي چې نه به ترې عذاب تخفیف کړی شي او نه به ورته وځه
ورکړی شي چې اعتذار وړاندې کړي (او نه به ورته معطل وکړی شي چې د عذاب وخت یې راشي)

ارتباط

په مدینه منوره کښې د قبلې تحویل ځکه لویه غوغا جوړه کړه چې یهودانو حق پټ کړ څه
نبي کریم ﷺ یې ښه پېژانده چې په حقه آخر الزمان پیغمبر ﷺ دی، چې دواړو قبلو ته لمونځ کوي،
دوی هغه حق چې دوی ته معلوم وه نه وی پټ کړی او تحریف یې نه وی ورکړی، نه به شور وی او
به غوغا. لکه چې همدې مطلب ته په ﴿الَّذِينَ ءَاتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ وَإِ
لْرِيفَاءِ مِنْهُمْ لَعَنَهُمُ الْحَقُّ وَهُمْ يَعْلَمُونَ﴾ [البقرة: ۱۴۶] کښې اشاره شوې ده.

په وړاندینو ایتونو د ځینو مناسباتو په اثر ځینې نور مضامین بیان کړی شوه خو اوس الله ﷻ د
حق د پتوونکو د گناه لویه جزا بیانوي ترڅو ترې محمدي (ﷺ) امت عبرت واخلي او د یهودانو په
شان حق پټ نه کړي چې خلاصه مطلب یې دا دی:

د مطلب خلاصه

۱- بی شک هغه کسان چې حق پتوي داسې حق چې:
الف: هغه مونږ نازل کړی وي په خپلو پیغمبرانو باندې او دوی غواړي چې په پتولو سره یې د
صحنې څخه وباسي.
ب: مونږ په کتاب کښې نازل کړی وي چې په دوامداره توګه لارښودونکی وګرځي، او دوی یې د
دوام مخه نیسي.

ج مونږ د خلکو دپاره نازل کړی وي او دوی به د خلکو څخه پټوي چې د دغه لوی هڅې څخه
گټه وانخلي.

دغسې حق پټونه که په هره زمانه او هر ځای کېږي وي پټوونکي به د لوی لعنت مستحق دي،
چې الله ﷻ هم په دوی باندې لعنت کوي او د خپل رحمت څخه به لري کوي او هم هر لعنت
کوونکی الله ﷻ ته سوال کوي چې ای الله! دوی د خپل رحمت څخه لري کړه او په دوی باندې خپل
غضب نازل کړه.

۲- هوا د دوی د جملې څخه هغه څوک د لعنت څخه بچ کېږي چې هغوی په خپلو ځانولو کېږي
لاندې تغیرات راولي:

الف: چې الله ﷻ ته رجوع وکړي، د حق پټونې څخه توبه تائب شي او ایمان راوړي.

ب: چې ځانونه اصلاح کړي یعنې صالح عملونه وکړي.

ج: چې هغه څه ښکاره کړي چې تر اوسه به پرې خوله پټه کړې وه، خلک په دې پوه کړي چې
مونږ لویه غلطې کړې وه چې حق مو درڅخه پټ کړی وه، یعنې صرف په همدومره باندې د لعنت
څخه نه بچ کېږي چې سکوت اختیار کړي ترڅو چې په حق باندې صراحت وکړي، او ترڅو چې خپله
توبه هم خلکو ته ښکاره کړي چې مونږ د حق پټونې څخه توبه تائب یو.

که څوک په خپلو ځانو کېږي دغسې انقلاب راولي، نو زه د هغوی سره دېمنې نه کوم بلکې د
لعنت په عوض پرې په رحمت سره رجوع کوم، او دا ځکه چې زه ښه توبه قبلوونکی او ښه مهربان یم
۳- هوا که هغوی حق پټولو ته د مرګ د ورځې پورې ادامه ورکړي او په خپل کفر باندې کلک
شي چې د کفر په حالت کېږي مړه شي نو هغوی د لعنت څخه د بچ کېدلو چانس د لاسه ورکوي،
دوی به الله ﷻ د رحمت څخه په دائمې توګه لرې کړي او لعنت کوونکي به (چې هغوی ملائک او
ټول انسانان دي) ورته دائماً د الله ﷻ څخه لعنت غواړي.

دوی به د لعنت په آثارو (دوزخ) کېږي همېشه وي، کله به چې دوزخ ته د وراچولو وخت راشي
نو نه به ورته څه مهلت ورکړي شي چې په دوزخ کېږي د وراچولو نېټه لم څه وروسته کړي شي، ترڅو
پکېږي دوی څه معذرت وړاندې کړي او نه به ورته دنیا ته د ورستېدلو او هلته د توبه تائب کېدلو
فرصت ورکړي شي.

او بالاخره نه به ترې عذاب څه تخفیف کړي شي، او دا ځکه چې په عذاب کېږي معطل کول او
تخفیفول هم د لعنت څخه یو ډول وتل دي او دوی خو د لعنت څخه په هېڅ ډول سره نه شي وتلی او
پکېږي همېشه به وي.

توضیحات

۱- که څه هم پورتنی ایتونه د اهل الکتابو په باره کېږي نازل شوي دي چې د نبی کریم ﷺ هغه
صفات به چې الله ﷻ په پخوانیو کتابونو کې نازل کړي وه خلکو ته نه واضحه کول بلکې تحریف
Downloaded: hawarkatabtoon.com

بې ورکاوه، مگر د مفسرينو کرامو په اتفاق سره د ايتونو په عموم کښې ټول حق پټوونکي شامل دي.^{۱۱} الله څو مو دې ترې وساتي.

سوال جواب

که څوک وايي: که د مفهوم عموم ته اعتبار شي خو مسلمان حق پټوونکو ته به هم شامل شي نو ايا مسلمان حق پټوونکي به هم په دوزخ کښې همېشه وي؟
مونږ وايو چې: د حق پټولو جزا خو دوزخ ده لکه چې نبي کریم ﷺ فرمايي: څوک چې حق پټ کړي «الْجَمُّ يَوْمَ الْقِيَامَةِ بِلِجَامٍ مِنْ نَارٍ»^{۱۲} يعني: د قيامت په ورځ به د اور په قيزه باندې قيزه شي.
اما د خلود (دائم) جزا صرف هغه حق پټوونکي ته ورکول کېږي چې برسېره په هغه کافر هم وي.
د همدې حکمت د کبله ترې په هغه مقام کښې چې د خلود جزا ورته بنودله شوې ده. د ﴿إِنَّ الَّذِينَ كَفَرُوا وَمَاتُوا وَهُمْ كُفَّارٌ﴾ سره تعبیر نازل شوی دی. يعني: بې شکه هغه کسان چې کافر دي او د کفر په حالت کښې مړه شي. او داسې تعبیر ترې ونه شو چې: بې شکه هغه کسان چې ما انزلنا (هغه څه چې مونږ نازل کړي دي) يې پټ کړي دي او په داسې حال کښې مړه شي چې د ما انزلنا پټوونکي وي؛ ترڅو د ذکر شوي اعتراض مخه ونيسي.

پټول يا کتمان

۲_ دلته بايد محترم لوستونکي لاندې بحثونه د نظره تېر کړي:

الف: کتمان څه ته وايي؟

د کتمان کلمه په هغو پټولو کښې استعمالېږي چې ښکاره کول يې په ژبه او بيان سره کېږي. يا په بل عبارت: د خولې پټولو ته کتمان وايي، نه په لاس سره پټول.

ب: د کتمان ډولونه څو دي؟

کتمان په دوه ډوله دی: يو هغه دی چې سړی ورباندې سکوت وکړي لکه چې يهودو د رجم په حکم باندې خولې پټې کړې وې. او بل هغه دی چې په عوض يې بل شی خلکو ته وښودل شي لکه چې دوی د نبي کریم ﷺ په صفاتو کښې تحريف کاوه او په عوض يې بدل صفات بيانول چې د [البقرة: ۷۹] ايت لاندې بيان کړی شوي دي.

همدې مضمون ته الله ﷻ اشاره کوي چې فرمايي: ﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ، فَنَبَذُوهُ وَرَاءَ ظُهُورِهِمْ﴾ [آل عمران: ۱۸۷] يعني: او هغه وخت ورپه زړه کړه چې الله ﷻ د هغو کسانو څخه کلک عهد واخست چې هغوی ته کتاب ورکړی شوی وه چې ضرور به يې خلکو ته بيانوي او پټوي به يې ترې نه، نو هغوی ورکړی شوی کتاب شاته واچاوه.

^{۱۱} روح المعاني ج ۲ ص ۲۶

^{۱۲} جامع الترمذي ج ۲ ص ۹۳

عنی په ځینو احکامو باندې یې سکوت اختیار کړ او ځینې یې تحریف کړه.

أبو هريره ؓ وايي چې که دغه دواړه ایتونه ([البقرة: ۱۵۹] او [آل عمران: ۱۸۷]) په قرآن کریم کې نه وې نازل شوي ما به یو حدیث هم نه وې بیان کړی، خو د خپل مسئولیت د رفعه کولو دپاره ډېر احادیث بیانوم، هغه وخت چې د علم د زده کړې وخت وه (نبي کریم ؐ ژوندی وه) مهاجرین وروڼه په بازارونو کې په اخستلو او خرڅولو بوخت وه، او انصار وروڼه د خپلو مالونو په اصلاح باندې مصروف وه او ما د نبي کریم ؐ څخه په مړه کېده علم زده کړ، هلته ورسره حاضر وم چې هغوی به حاضر نه وه او هغه څه چې حفظ کړه چې هغوی حفظ نه کړه^(۱). یعنې نه غواړم چې د یهودو غوندې په زده کړې شوو احادیثو باندې خوله پټه کړم.

یوه پوښتنه او د هغې جواب

ج: که څوک وايي چې: أبو هريره ؓ، خو پخپله اقرار کوي چې ما د نبي کریم ؐ څخه دوه ډوله علم زده کړی دی، یو ډول چې په خلکو کې نشر کړ او بل ډول که نشر کړم نو سر به مې پرې شي^(۲)، ایا دا د علم کتمان او پټول نه دي؟

مونږ وايو چې: علم په دوه ډوله دی، یو هغه دی چې د خلکو د عقائدو او اعمالو د برابرولو دپاره نازل کړی شوی وي او روزمره ورته خلک اړتیا لري. او بل هغه دی چې روزمره حوادث ورته اړتیا نه لري خو محض څه معلومات وي چې نبي کریم ؐ د وړاندوینې او پیش گوښي په توګه ورکړي وي او د یوې معجزې مثال لري.

هغه څه چې أبو هريره ؓ خلکو ته بیان کړه هغه د اول ډول څخه وه چې په ایت شریف کې ترې په ﴿الْيَتَنَّتْ وَالْهَدَىٰ﴾ سره تعبیر کړی شوی دی، او سخت وعید د همدغه ډول په پټولو نازل شوی دی. اما دوهم ډول علم چې نشرول یې څه فتنې او فساد زیاتوي او خلک ورته څه خاص ضرورت نه لري د هغه پټول بهتر دي.

امکان لري چې أبو هريره ؓ ته د ظالمانو حاکمانو څه نومونه بنودل شوي وي لکه د یزید او نورو. د نوموړي صحابي ؓ څخه روایت دی چې نبي کریم ؐ فرمایلي دي چې: «تَعَوُّذُوا بِاللَّهِ مِنْ رَأْسِ السَّبْعِينَ»^(۳) یعنې: تاسو د (۷۰ هـ) کال د اول سر څخه په الله ؐ سره پنا وغواړئ، (د همدغه په شاوخوا کې د یزید امارت وه).

او نوموړی صحابي ؓ په (۵۷ هـ) کال کې وفات شوی دی^(۴)، فَإِنَّا لِلَّهِ وَإِنَّا إِلَيْهِ رَاجِعُونَ. د همدې قبیلې څخه د حذیفه ؓ علم هم وه چې نبي کریم ؐ ورته د منافقانو نومونه بنودلي و^(۵) خو هغه د خانه سره وساتل او فاش یې نه کړه.

(۱) صحيح البخاري ج ۱ ص ۲۲

(۲) صحيح البخاري ج ۱ ص ۲۳

(۳) مسند احمد بن حنبل ج ۳ ص ۲۱۵

(۴) الإصابة في تمييز الصحابة ج ۴ ص ۲۱۱: تاريخ الإسلام ج ۱ ص ۲۸۴

ایا سکوت هم کتمان گنل کېږي؟

د ی څوک وايي چې: که سکوت کتمان وگنل شي نو هيڅوک به ترې خلاص نه شي. ایا د چا د
په څخه پوره ده چې په هر وخت کېنې ټول حقائق بیان کړي؟
مونږ وايو چې: هغه سکوت کتمان گنل کېږي او د حق پټولو نوم ورباندې ایښودل کېږي چې د
حاجت په وخت کېنې پرې سړی چپ شي او د بیان څخه یې خوله ونیسي. په همدې مطلب باندې د
(الناس) کلمه د اشارې په توگه دلالت کوي چې الله ﷻ د خلکو د حاجت پوره کولو دپاره نازل
کړی وي خو سړی پرې د خلکو اړتیا پوره نه کړي او ورباندې غلی شي، ته به وايي چې هيڅ پرې نه
پوهېږي. نو هغه سکوت چې په اعتراض کېنې ذکر شوی دی هغه ته عدم تبلیغ ویلی شو، خو کتمان
ورته نه شو ویلی.

ایا تبلیغ فرض نه دی؟

مونږ وايو چې: د احکامو تبلیغ کفائي فرض دی چې یوه ډله مسلمانان ورته ملا وتړي د نورو
غاړه ورباندې خلاصېږي، د همدې کبله الله ﷻ امر کوي چې دغه وظیفه دې د مسلمانانو یوه ډله په
غاړه واخلي لکه چې فرمایي: ﴿وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْعُرْفِ وَيَنْهَوْنَ عَنِ
الْمُنْكَرِ﴾ [آل عمران: ۱۰۴] یعنې: او هر وروستاسو د جملې څخه دې یوه ډله شتون ولري چې خیر
ته بلل کوي او په نیکو سره امر کوي او په شریعت کېنې د نا اشنا کارونو څخه منعه کوي.
هو! په هغه وخت کېنې په سړي باندې فرض عین گرځي چې د سړي څخه د حق د بیان غوښتنه
وشي او په هغه موقع کېنې بل څوک نه وي چې جواب ورکړي. خو په دې صورت کېنې دا هم شرط
ده چې سوال کوونکی ترې بده استفاده نه کوي او د مسلمانانو عمومي مصالح پکېنې د پښو نه
لاندې کېږي، د مثال په توگه:

اول: یو مجاهد - الله دي نه کړي - د کافرانو په لاس کېنې اسیر وي، نو د تحقیق په وخت کېنې
پرې واجب نه ده چې د مسلمانانو مجاهدینو اسرار ورته بیان کړي، بلکې دلته د حقائقو کتمان او
پټول واجب دي.

دوهم: بې دینه سړي ته داسې احکام وربښودل په کار نه دي چې د اهل الحق سره پرې مجادله او
جگړې وکړي شي.

درېم: ظالم پاچا او یا بدعتیانو خلکو ته داسې احکام ښودل ممنوع دي چې هغوی پرې د رعیت
مالونه وخوري او یا پرې د واجباتو د پرېښودلو دپاره لاره جوړه کړي او د بې دینۍ دپاره یې وسیله
وگرځوي او داسې نور^(۱). نو په دغسې مواقعو کېنې باید سړی داسې کار وکړي لکه ابو هریره ؓ او
حذیفه ؓ چې کړی وه، یعنې باید چې چاته یې بیان نه کړي چې لږ مخکېنې یې څه بیان تېر شو.

ټول حقائق بیان شوي دي

۳- د لاندې دوه ایتونو په بناء په قرآن کریم کښې ټول حقائق بیان شوي دي:
الف: ﴿وَنَزَّلْنَا عَلَيْكَ الْكِتَابَ بَيِّنَاتٍ لِّكُلِّ شَيْءٍ﴾ [النحل: ۸۹] یعنې: او مونږ په تاباندې داسې کتاب نازل کړی دی چې هر شي لره ډېر ښه بیانوونکی دی.
ب: ﴿مَا فَرَّطْنَا فِي الْكِتَابِ مِنْ شَيْءٍ﴾ [الأنعام: ۳۸] یعنې: مونږ په کتاب (قرآن کریم) کښې هېڅ شي (بې بیانه) نه دی پرېښی.

په ذکر شوي مطلب باندې هلته سړی ښه پوهېږي چې د اصول الفقه کتابونو ته مراجعه وکړي او پوه شي چې قرآن کریم په معانیو باندې په اتیا (۸۰) ډوله باندې دلالت کوي، او سړی کولی شي چې د دغو اتیا ډولو څخه په یو ډول باندې د قرآن کریم څخه معناگانې استفاده کړي، چې هلته یې شروط او قواعد ښه پوره شرحه شوي دي^(۱).

نو په همدې بنیاد مونږ ویلی شو چې د نبی کریم ﷺ احادیث پټول او یا په اجتهادي مسائلو باندې خوله پټول په وعید کښې داخل دي. دا ځکه چې دغو ټولو ته "بَيِّنَات" او "هُدًى" ویل کېږي او ټول په قرآن کریم کښې په یوه وجه باندې بیان شوي دي، نو باید چې سړی ترې خپل ځان وساتي.

د لعنت په باره کښې معلومات

۴- د لعنت په باره کښې باید محترم لوستونکي لاندې بحثونو ته متوجه شي:
الف: لعنت په غضب او قهر سره شپلو ته وايي، چې کله یې نسبت الله ﷻ ته وکړی شي. نو په دنیا کښې یې مطلب دا کېږي چې الله ﷻ ورته توفیق ور نه کړي او خپل رحمت یې پرې قطع کړي، او په آخرت کښې خو معلوم دی چې د دوزخ عذاب دی.

او چې کله یې نسبت بنده ته وکړی شي نو بد آزاری او ښېرې ترې مرادېږي چې: ای الله! د فلاني څخه خپل رحمت پرې کړې او په آخرت کښې یې په دوزخ کښې واچوي^(۲).

ب: د ﴿الْأَعْمُورُ﴾ لعنت کوونکو څخه چې په [۱۵۹] ایت کښې ذکر دي هغه لعنت کوونکي مراد دي کوم چې الله ﷻ په [۱۶۱] ایت کښې پخپله تفسیر کړي دي: ﴿وَالْمَلٰٓئِکَةُ وَالنَّاسُ أَجْمَعِیْنَ﴾ چې ټول ملائک او ټول انسانان دي.

پاتې شوه دا خبره چې په ظالمانو باندې (چې د دوی د جملې څخه حق پټوونکي هم دي) حشران او ټول حیوانات څنګه او ولې لعنت غواړي؟
نو د دې جواب دا دی چې دهغوی د ظلم د کبله وچکالي راځي چې په نتیجه کښې ټول ساکنان پرې متضرر کېږي.

۱. نور الانوار ص ۱۲ او شروح یې.
۲. مفردات الراغب ص ۴۷۱

بالمقابل ټول ساکینان با عملہ عالم ته د الله ﷻ څخه مغفرت غواړي. دا ځکه چې د دوی د نېک عملی د کبله پرې بارانونه کېږي او پراخي ورباندې راځي، چې استفاده ترې کوي، لکه چې په احادیثو کې ثابت ده^(۱).

په یاد ولری

په یاد ولری چې په لومړني ایت ﴿يَلْعَنُهمُ اللهُ وَيَلْعَنُهمُ اللَّعْنُونَ﴾ کې دغه مضمون د مضارع په کلماتو کې اداء کړی شوی دی چې په تجدد او تحدث باندې دلالت کوي او د ژوندیو سره ښه مناسب دی چې گړۍ په گړۍ د لعنت موجبات زیاتېږي او نوي نوي پیدا کېږي. اما په دوهم ایت ﴿أُولَئِكَ عَلَيْهِمُ لَعْنَةُ اللهِ وَالْمَلَائِكَةِ وَالنَّاسِ أَجْمَعِينَ﴾ کې د اسمي جملې په قالب کې اداء شوی دی چې په دوام او استمرار باندې دلالت کوي. دا ځکه چې دلته د مرگ څخه وروسته لعنت مراد دی، هلته خو تجدد او تحدث نشته بلکې استمرار دی، چې اسمیه جمله پرې ښه دلالت کوي.

سوال جواب

ج: که څوک وايي چې: په دې کې څه حکمت دی چې د الله ﷻ د لعنت د ذکر سره د ملائکو او انسانانو د لعنتونو ذکر وشو، ایا یوازې د الله ﷻ لعنت کفایت نه کاوه؟ مونږ وايو چې: په دې کې دوه مطلبه دي:

اول: د دوی جنایت دومره لوی او دومره څرگند دی چې هر څوک ورباندې لعنت وايي او هر څوک پوهېږي چې دوی د لعنت لیاقت لري چې ورباندې پوهېدل یوازې الله ﷻ پورې خاص نه دي. دوهم: څرنگه چې یهودو خپلو ځانونو ته امتیاز ثابتاوه چې زمونږ شفاعت به هرومرو کېږي نو الله ﷻ وفرمایل چې: هغه څوک چې دوی ورته د شفاعت تمه کوي لکه ملائک او پیغمبران، هغوی پرې د الله ﷻ د پلوه د لعنت د ورېدلو غوښتنه کوي، دا خو لا پرېږده چې دوی ته رحمت وغواړي او شفاعت یې وکړي.

پوښتنه او د هغې جواب

د: که څوک وايي چې: په ټولو خلکو کې خو پخپله کافران هم داخل دي نو ایا کافران په خپلو ځانو باندې لعنت وايي؟

مونږ لاندې جوابونه کوو:

اول: د قیامت په ورځ په کافرانو باندې داسې حالت راځي چې یو به په بل باندې لعنت وايي^(۲)، لکه چې الله ﷻ فرمایي: ﴿ثُمَّ يَوْمَ الْقِيَمَةِ يَكْفُرُ بَعْضُكُمُ بِبَعْضٍ وَيَلْعَنُ بَعْضُكُمُ بَعْضًا وَمَأْوَنُكُمْ

(۱) جامع الترمذي ج ۲ ص ۹۷

(۲) تفسیر القرطبي ج ۲ ص ۱۹۰

سیقول (۲)

البقرة (۱)

النَّارُ وَمَا لَكُمْ مِنْ نَصْرٍ ۚ [العنكبوت: ۲۵] یعنی: بیا د قیامت په ورځ به ستاسو ځینې به ځینو نورو باندې کافر شي (انکار به ترې وکړي) او ځینې به مو په ځینو نورو باندې لعنت غواړي او د اوسېداني ځای مو اور دی او نشته تاسو لره هیڅ کومک کوونکی.

دوهم: دلته د خلکو څخه اکثریت مراد دی، اکثر لره حکم د کُل وي او یا ترې یوازې مومنان مراد دي، ته به وایي چې کافران د سره خلک نه دي^(۱).

درېم: هر څوک - که کافر وي هم - په ظالم باندې لعنت وایي، نو کله چې پخپله ظالم وي نو طبعاً داسې کېږي لکه چې په خپل ځان باندې یې لعنت غوښتي وي.

یا په بل عبارت دوی هم په ظالمانو باندې لعنت وایي خو نهایت د ظالم په تشخیص کې غلطېږي: خپل ځانونه ورته ظالمان نه ښکاري^(۲).

مگر مونږ ته داسې ښکاري چې بې مجبه ایت شریف ته تخصیص ورکول څه خوندوره خبره نه ده نو ښه دا ده چې د ذکر شوي سوال څخه لاندې دوه جوابه وکړي شي:

لومړی: هر یو کافر چې د کفر فساد او خصوصاً د حق د پټولو لوی جنایت ته وگوري او د تعصب څخه د لرې وخت دپاره صرف نظر شي نو داسې به په فساد کوونکو باندې لعنت ووايي، که څه هم پخپله فساد کوونکی وي، مگر دا بېله خبره ده چې لږ ساعت هم د تعصب څخه لاس نه شي اخستی او یا په لعنت باندې اقرار نه کوي.

دویم: د کافر جسد په طبعي ډول باندې په کافر باندې لعنت وایي، ځکه چې جسد یې د الله تعالیٰ تابع دی. یا په بل عبارت: که د قال په ژبه باندې لعنت ونه غواړي د حال په ژبه باندې خو هر کافر د ځان دپاره هم لعنت غواړي. الله فرمایي: **إِنْ كُلُّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا** [مريم: ۹۳] یعنی: هیڅوک نه په اسمانونو کې شته او نه په ځمکو کې مگر مهربان الله ته د بنده په صفت ورتلونکی دی.

په تکویني او امری کې د کافرانو جسدونه هم د الله اطاعت کوي که وژني یې مړه کېږي، که مریضان کوي یې مریضان کېږي او که زړه وي یې زړه پري او داسې نور.

په کافر باندې لعنت غوښتل

په دې کې څه شک نشته چې په کافرانو باندې لعنت غوښتل جائز دي اما په معین کافر باندې په لعنت غوښتلو کې اختلاف دی خو د علماوو کرامو لویه ډله یې جائز نه بولي ځکه دوی وایي چې مونږ نه پوهېږو چې خاتمه به یې په ایمان کې تېره شي او که په کفر کې. یعنې احتمال لري چې ایمان راوړي، نو باید چې داسې ونه ویل شي چې په فلاني کافر باندې دې لعنت وي^(۳).

(۱) تفسیر المارح ۲ ص ۵۱ - تفسیر کبرج ۴ ص ۱۸۸

(۲) روح المعانی ج ۲ ص ۲۹

(۳) تفسیر ابن کثیر ج ۱ ص ۲۰۱

وَاللَّهُ كُذِّبَ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ ﴿۱۶۳﴾ إِنَّ فِي خَلْقِ السَّمَوَاتِ وَالْأَرْضِ وَآخْتِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَضَرِيفِ الرِّيحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِقَوْمٍ يَعْقِلُونَ ﴿۱۶۴﴾

[۱۶۳] او ستاسو ټولو معبود یو معبود دی په حقه بل معبود نشته مگر همدی ﷻ دی، چې بی اندازې مهربان او بی اندازې رحم والا دی.

[۱۶۴] بی شکه د اسمانونو او ځمکو په پیدا کولو کښې او د شپې او ورځې په بدلون رابدلون کښې، او په هغو بهرنيو کښې چې په دریاوونو کښې د هغه شي سره چلېږي کوم چې خلکو ته ګټه رسوي او په هغه شي کښې چې الله ﷻ یې د اسمانه (د پاسه) نازلوي چې هغه د اوبو (باران) څخه عبارت دي، نو ځمکه پرې د هغې د مرګ (وچوالي) څخه وروسته راژوندي کوي، او هم پرې د هر ډول ساکینانو څخه خوروي (ژوندي ساتي او ډېروي). او د بادونو په چلولو کښې، او (بالآخره) په داسې ورځې کښې چې د اسمان او ځمکې په منځکښې مسخره ده (نه پورته خېژي او نه رابښکته کېږي، په دې هر یوه کښې) د داسې قوم دپاره چې د عقل څخه کار اخلي لوی دلایل او براهین دي (چې هم ښه الله ﷻ په وجود او هم یې په وحدانیت باندې دلالت کوي).

د ارتباط په هکله څه معلومات

په دې مقام کښې د ایتونو د ارتباط او اړوند په هکله لاندې معلومات ولولی:

۱- څرنگه چې د تېرو شوو ایتونو د مبحث مخه اهل الکتابو ته اوږي او دوی خو د الله ﷻ په وحدانیت باندې قائل وه، دې ته حاجت نه وه چې د توحید دلایل ورته وړاندې کړي شي. نو ځکه ځینو مفسرینو کرامو د ذکر و شوو دوه ایتونو دپاره داسې شان نزولونه بیان کړي دي چې د دې ایتونو مخه یې مشرکانو ته اړولې ده. دوی لیکلي دي چې:

الف: د مکې مشرکانو نبي کریم ﷺ ته وویلې (ممکن مطلب به یې دا وي چې د مکې معظمې څخه یې ورته سوال ورواستاوه) چې مونږ ته د الله ﷻ اوصاف بیان کړه، نو د دې سورت (۱۶۳) ایت اورد "الإخلاص" سورت نازل شو^(۱).

ب: بیا مشرکانو وویلې چې د همدې مدعا دپاره - چې الله ﷻ یو دی - دلایل څه شی دي؟ ایا یو الله ﷻ ټول عالم ته کفایت کولی شي؟ نو الله ﷻ ورپسې [۱۶۴] ایت نازل کړ^(۲).

(۱) زاد السیر ج ۱ ص ۱۵۰
(۲) تفسیر القرطبي ج ۲ ص ۱۹۱

البقرة (۲)

سورۃ (۲)

۲۔ مگر مونږ ته د الله طرفه تفسير ډېر بعيد ښکاري دا ځکه چې:

الف: دا سورت خو مدني دی او د [الإخلاص] سورت مکي دی، که دا [۱۶۳] ایت د [الإخلاص] د سورت سره په يو ځل نازل شوی وي نو يا به دا منو چې دا ایت مدني نه دی، او يا به منو چې سورة الاخلاص مکي نه دی، که د هرې خبرې التزام وکړو خوند به ونه کړي او لمر به مو په گونډه پټ کړی وي.

ب: د توحيد په باره کښې خو نبي کریم ﷺ ديارلس (۱۳) کاله مشرکانو ته په مکه معظمه کښې توضيحات ورکړي وه او ښه يې ورته شرحه کړې وه چې په نتيجه کښې هجرت ته مجبور کړی شو، نو دا به څنگه زړه ته ولوېږي چې ديارلس کاله وروسته يې نبي کریم ﷺ ته پوښتنه رالېږي وي چې مونږ ته د الله ﷻ توحيد بيان کړه؟ ايا تر اوسه پورې په دې باره کښې دوی ته د نبي کریم ﷺ دريځ نه وه معلوم؟ ايا دوی غوښتل چې د شرک څخه لاس واخلي او حق دين ته راواوړي؟ نو ښه دا ده چې د دغو ايتونو اړوند او ارتباط د تېرو شوو ايتونو څخه ونه شکوو، او که دا کار وکړو نو داسې به ښکاره شي لکه د ملغلرو او جواهرو اميل چې په منځکښې قطعه شي.

په ياد ولری!

۳۔ په ياد ولری چې په دې کښې زمونږ دا مطلب نه دی چې په دې ايتونو کښې د مشرکانو دپاره جواب نشته، بلکې مطلب مو فقط همدومره دی چې د دې ايتونو سوق د هغوی د جواب دپاره نه دی، که څه هم د ټولې دنيا مشرکانو دپاره او هم د ټولو دهریانو دپاره چې بالکل د الله ﷻ څخه منکران دي۔ پکښې پوره غاښ ماتوونکي جوابونه بيان شوي دي.

۴۔ د دې دواړو ايتونو ارتباط مونږ ته د لاندې وجوهو د امله ټينگ ښکاري:

الف: د اهل الكتابو د حق پټولو غټه وجه دا وه چې د نبوت لوی نعمت يې په بل چا باندې نه لوړېده، په دې ايتونو کښې الله ﷻ دوی وپوهول چې په حقه معبود خو د ټولو يو دی، چې هغه ﷻ په خپلو بندگانو باندې څه پېرزوينه کوي، نو تاسو پرې ولې بخيلي کوئ؟، ايا دوی د الله ﷻ په حقه عبادت کوونکي نه دي؟

ب: الله ﷻ لکه څنگه چې خپل مادي نعمتونه يوازې تاسو پورې نه دي خاص کړي (مثلاً د اسمانونو او ځمکو څخه گټې اخستل او يا د بهرنيو څخه استفادې کول او داسې نور) نو خپل معنوي نعمتونه (لکه نبوت او کتاب) به تاسو پورې څنگه مختص وگرځوي.

ج: د هغو حقائقو د جملې څخه چې اهل الكتابو يې کتمان کاوه او پټول يې د الله ﷻ توحيد هم وه؛ دا ځکه چې دوی هم په آخره کښې مشرکان شوي وه. لاندې دلايلو ته متوجه شئ:

اول: وَقَالَتِ الْيَهُودُ عُزَيْرُ ابْنُ اللَّهِ وَقَالَتِ النَّصْرَى الْمَسِيحُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ يُضَاهِيُونَ قَوْلَ الَّذِينَ كَفَرُوا مِنْ قَبْلُ [التوبة: ۳۰] يعني: او يهود وايي چې عزير ﷺ د الله ﷻ زوی دی (په معبوديت کښې ورسره شريک دی)، او نصارا وايي چې مسيح (عیسی) ﷺ د الله ﷻ

زوی دی (په معبودیت کښې ورسره شریک دی) دا د دوی محض د خولې خبره ده (کوم دلیل ورسره نشته) دوی په خپله خبره کښې د هغو خلکو د خبرې سره مشابهت کوي چې هغوی لا پخوا کافران (شرکان) وه.

دوهم: ﴿قُلْ يٰٓاَهْلَ الْكِتٰبِ تَعَالَوْاْ اِلٰی کَلِمَةٍ سَوَآءٍ بَيْنِنَا وَبَيْنَکُمْ اَلَّا نَعْبُدَ اِلَّا اللّٰهَ وَلَا نُشْرِكَ بِهِ شَيْۤا وَلَا يَتَّخِذَ بَعْضُنَا بَعْضًا اَرْۡبَابًا مِّنْ دُوۡنِ اللّٰهِ﴾ [آل عمران: ۶۴] يعني: ورته ووايه چې ای اهل کتابو! راشی فقط یوې خبرې ته چې هغه زمونږ او ستاسو په منځکښې یو برابره ده، هغه دا چې د الله ﷻ څخه به په غیر د بل چا عبادت نه کوو او نه به ورسره څه شی شریکوو، او هم به مو ځینې ځینو نورو لره اربابان (کارسازان) نه جوړوي، دالله ﷻ څخه به غیر.

۵- لنډه دا چې اهل کتاب د توحید د عقیدې څخه منحرف شوي وه حتی چې تحلیل او تحریم یې خپلو مشرانو او ملایانو ته سپارلی وه لکه چې په همدې مطلب باندې راتلونکی [۱۶۸] ایت ښه دلالت کوي چې د شیطانانو په متابعت سره یې په ځانونو باندې ځینې شیان حلال کړي وه او ځینې یې پرې حرام کړي وه.

نو د دوی پوهول ضرور وه چې د توحید دلایل ورته وویل شي. نو ځکه دوی او هغو خلکو ته چې دوی یې غولولي وه یو ځل بیا د توحید دلایل ورپه یاد کړی شوه چې خلاصه یې لاندې لوستلی شی:

د مطلب خلاصه او توضیحات

يعني: ستاسو ټولو معبود يکي يو دی چې الله ﷻ دی، دا ځکه چې:

۱- د الله ﷻ څخه پرته بل په حقه معبود نشته چې بې اندازې مهربان او بې اندازې رحم والا دی. نو ای اهل کتابو! تاسو ته په کار دي چې د محمدي (ﷺ) شریعت سره عناد ونه کړئ، د دې شریعت پیروان خو ستاسو وروڼه دي خو تاسو د دوی څخه د شرکي عقیدې په درلودلو سره ځانونه لرې کړي او جدا کړي دي، د هغې څخه بهرته توحید ته راتاو شئ او د الله ﷻ بې اندازې مهربانۍ په ځانونو پورې خاصې مه گرځوئ او بني اسماعیلو ته هم د نبوت په لوی نعمت باندې قائل شئ چې د الله ﷻ معنوي نعمتونه ټولو مخلصو بندگانو ته شامل دي، هغه څوک به ترې محروم وي چې په اخلاص کښې یې نقصان راشي لکه چې تاسو اوس د توحید د عقیدې څخه د شرک عقیدې ته اوبښي یاست او د نبوت سلسله درڅخه قطع شوه.

۲- اما د الله ﷻ مادي نعمتونه خو ټول مخلوق ته شامل دي تردې چې کافران هم ترې استفاده کوي. د مثال په توګه د لاندې څو غټو نعمتونو نومليک ولولی چې د یو پلوه د الله ﷻ نعمتونه دي چې هیڅوک ترې انکار نه شي کولی، او د بله پلوه د الله ﷻ په موجودیت او هم د الله ﷻ په وحدانیت باندې د عقل د خاوندانو دپاره غټ دلایل دي. دا ځکه چې دغه اته واره شیان هر یو داسې نه دي چې هوښیار سړی پرې قناعت وکړي چې دا به پخپله پیدا شوې وي او خالق به نه لري لونه داسې دي چې د سړي پرې قناعت راشي چې خالق به یې یکي یو نه وي.

نو مونږ غواړو چې اول بهي د الله ﷻ په وجود باندې دلالت بيان کړو او بيا بهي د هغه الله ﷻ وحدانيت باندې لارښوونه شرحه کړو.

دا هر يو د الله ﷻ په وجود باندې دلالت کوي

۳- دا ټول اته واړه شيان په الله ﷻ باندې دلالت کوي چې واجب الوجود او ازلي او ابدې دي. ځکه چې دغو اتو شيانو يوه هم خپل ځان پخپله نه دی پيدا کړی او نه څوک په دې عقیده باندې شته همدارنگه يوه هم بل نه دی پيدا کړی ځکه چې هر يو په خپل وجود کېسې محتاج دی او هر شی چې په خپل وجود کېسې بل ته اړ وي نو بل شی ته خو هيڅکله وجود نه شي ورکولی نو ضرور به د ټولو خالق د دوی (د ممکناتو) د سلسلې څخه دباندې وي او په دوی کېسې به داخل نه وي.

طبیعت هم خالق نه شي کېدلی

۴- طبیعت هم خالق نه شي کېدلی ځکه چې

الف- طبیعت خو پخپله د ممکناتو څخه دی نو تېر شوی بيان کت مټ په همدې کېسې هم جاري کېږي چې نه يې خپل ځان پخپله پيدا کړی او نه بل ممکن وجود ورکړی دی او نه بل شی ته وجود ورکولی شي.

ب- طبیعت خو د هغه کیفیت نوم دی چې د ترکیب څخه وروسته حاصلېږي. او په وجود ورکونکي کېسې خو دا شرط ده چې د وجود ورکولو څخه لا پخوا پخپله موجود وي. مثلاً تر هغه چې د يوه معجون اجزاء نه وي ترکیب شوي د هغه طبیعت هم وجود نه لري، نو چې پخپله معدوم وي، بل شی ته به څنگه وجود ورکړي؟

ج- طبیعت خو يو کیفیت دی چې بې علمه، بې ارادې او بې حیاته شی دی، نو دا به کوم يو عقل ومني چې هغه دې داسې شيان موجود کړي کوم چې علم لري، اراده لري او حتی ژوند لري؟

سوال جواب

۵- که څوک وايي چې: که دهریان طبیعت ته په علم، اراده او حیات باندې قائل شي نو بيا بهي جواب څه دی؟

مونږ وايو: که دهریان ومني چې طبیعت داسې موجود دی چې ازلي او ابدې دی، علم او اراده لري او حتی حیات لري، نو دا خو به ډېره ښه شي او جگړه به پای ته ورسېږي. ځکه په دې تقدیر خو دوی په الله ﷻ باندې قائل شوه خو دومره ده چې د الله ﷻ په نوم يې نه يادوي او د طبیعت نوم ورباندې ږدي، نو جگړه يوازې په نامه کېسې پاتې کېږي چې مونږ ورته الله ﷻ وايو او دوی ورته طبیعت وايي مگر دهریان داسې چرته کوي.

دا هر يو د الله ﷻ په وحدانيت باندې دلالت کوي

۶- دغه ټول د الله ﷻ د توحيد دلائل هم دي، ځکه چې ټول يو هدف تعقيبوي، العباد بالله که

ټولو خالق واحد لا شریک نه وی نو موجوده نظام به درې ورې شوی وی او د انسان د خلافت دوره به ختمه شوې وی او یو کپ ډوډۍ به یې د ژوند دپاره نه وی موندلې. لاندې بیان ته متوجه شی:

الف: د شریکانو به کله د یو بل سره د اسمانونو په کمیت او کیفیت کښې جگړه وی او کله د ځمکې په کیفیت او کمیت کښې، بې شمېره ستوري او بې شمېره غرونه، خاورې او تیرې به یو هم د جگړې څخه خلاص نه وی.

ب: د شپې او ورځې په بدلون رابدلون کښې خو به یې همېشه سره اختلاف وی.

ج: په دریابونو کښې خو به هیڅکله یوه بهرې هم په ارامه ارامۍ سره نه وی چلېدلې، یوه به ډوبولی او بل به یې مخه نیولی.

د: د واورې، ډلۍ او باران په هر یوه څاڅکي به لانجې او جگړې وی.

ه: د ځمکې یو بوټی به هم د کم او کیف په لحاظ د دعوو او دنگلو څخه په غیر په ارامه فضا کښې نه وی زرغون شوی او نه به یې وده کړې وی.

و: په ځمکه کښې چې څومره ژوندي شیان اوسېږي، د هغوی په شکل، حجم خوراک او څښاک عمرونو او د اوسېدنې په ځایونو کښې به سات په سات بحثونو صورت نیولی.

ز: د بادونو په چلونو کښې به هم هره ورځ جگړه جوړه وی؛ یوه به د شرق د طرفه حرکت ورکولی او بل د غرب د پلوه، یوه به نری باد چلولی او بل به ترې سیلی جوړولی، او داسې نور.

ح: د ورځې په تاوېدلو او راتاوېدلو په سر خو به هر وخت جنگ وی؛ د یوه به سپینه وریځ خوښه وی او د بل توره، یوه به چالاکه حرکت ورکولی او بل به په ورو-ورو، او داسې نور.

د دې جگړو پایلې

۷- د دې جگړو پایلې او نتائج به د لاندې صورتونو څخه خالي نه وی:

الف: هر یو خالق به د بل خالق د ارادې مخنیوی کولی شوی، چې په دې صورت کښې خو به د ذکر شوو شیانو څخه یو هم نه وی موجود شوی او هم به دوی یو هم خالق او الله نه وی گڼل شوی. ځکه چې د الله ﷻ په صفاتو کښې دا صفت لازم او ضروري دی چې څوک یې د ارادې مخه نه شي نیولی. نو د دې صورت نتیجه د دهریت څخه پرته بل شی نه دی چې هغه مخکښې باطل شوی دی.

ب: د یوه اراده به قوي وی او د بل اراده به کمزورې وی چې په دې صورت کښې کمزوری خالق نه شي کېدلی. نو د دې صورت نتیجه توحید ته اوږي، نو باید چې د اوله توحید ومنل شي.

ج: د مجبوری د کبله به یې سره صلحه او ایتلاف کولی، او د کارونو په وېشلو باندې به یې اتفاق کولی. نو:

اول: دا صورت خو بالکل هوښیار سړي ته محال ښکاري. ځکه چې نه یوه جگړه او یوه لانجه ده او نه سل او زر دي. ایا په دغو ټولو بې شمېره جگړو کښې په ټولو زمانو کښې تر اوسه پورې په یوه باندې هم بې اتفاقي رانغله او نه به راشي؟

دوهم: دا چې صلحه كول هم د ناتوانۍ علامه ده چې يا به دواړه ناتوانه وي او يا به يو كمزورى وي، چې دغه دواړه صورتونه مخكېنې باطل شوي دي.

درېم: يا به يو محض په نامه خالق وي، په يو كار كېنې به هم كار نه لري او محض د سنېول او يا د يو بوت مثال به لري.

نو په دې صورت كېنې دا پوښتنه مطرح كېږي چې: ايا د كاره لاس اخستل د مجبورۍ د كبله دي چې د عمل ميدان ته نه شي وروړاندې كېدلى او كه څه يې د لاسه نه كېږي؟، چې په دغو دواړو صورتونو كېنې بايد شريك ونه گڼل شي ځكه چې د الوهيت حيثيت نه لري.

او كه بې كاره كېناستل يې د مجبورۍ د كبله نه وي او قدرت هم لري خو دغه وضعه يې موقته اختياره كړې وي په يو وخت كېنې به د عمل ميدان ته وروړاندې شي.

مونږ وايو چې: په هر وخت كېنې يې چې په كار لاس پورې كړ د "الف" او د "ب" دوه صورتونو څخه به خالي نه وي چې دواړه د الوهيت سره منافي دي.

نو معلومه شوه چې ذكر شوي اته شيان (چې نومونه يې په ايت شريف كېنې اخستل شوي دي) هر يو د الله ﷻ په وحدانيت باندې هم دلالت كوي.

د توحيد يو بل دليل

۸- د الله ﷻ د وحدانيت يو بل لوى دليل دا هم دى چې د الله ﷻ وجود داسې دى لكه لمر كه څوك ترې منكر شي هم د مجبوريت د كبله به يې مني، ځكه چې بې د الله ﷻ وجود د حق گڼلو څخه امكان نه لري چې يوشى هم موجود شي. لكه چې مخكېنې په اثبات ورسېد.

مگر دغه مجبوريت د يكي يو الله ﷻ په حق گڼلو سره پورته كېږي څه مجبوريت نشته چې شريك ورسره ومنل شي نو معلومه شوه چې الله ﷻ واحد لا شريك دى.

يا په "عبارت: ټول موجودات لكه چې په يكي يو الله ﷻ باندې دلالت كوي همدارنگه يې په لاشريكت باندې هم دلالت كوي.

د دې ټول بحث نتيجه

۹- د توحيد عقیده داسې عقیده ده چې سړي ته د آبرو او عزت ژوند ورپه برخه کوي چې:

الف: موحد سړی يوازې د الله ﷻ څخه ډارېږي، هغه پوهېږي چې د الله ﷻ څخه په غير نور د هېچا په وسه كېنې د ضرر رسولو توان نشته، د همدغې عقيدې برکت وه چې رئيس الموحدين (ابراهيم عليه السلام) د نمرود په اور باندې څه چرت خراب نه كړ.

ب: موحد سړی د الله ﷻ څخه په غير بل هېچا ته تمه نه کوي، هغه پوهېږي چې هر څه د الله ﷻ په واک او اختيار كېنې دي، بل هېڅوك چاته څه شی نه شي ورکولی. د همدې عقيدې په برکت خاتم الانبياء (محمد ﷺ) كافرانو ته قاطع او پرېکنده جواب ورکړ، کله چې هغوی ورته وړاندیز وکړ چې د الله ﷻ د توحيد څخه لاس واخله هر څه چې غواړي مونږ به يې درکړو. قاطع جواب يې دا وه

چې: «لَوْ جِئْتُمُونِي بِالْشَّمْسِ حَتَّى تَضَعُوهَا فِي يَدَيَّ مَا سَأَلْتُكُمْ غَيْرَهَا»^(۱) یعنی: که بالفرض لمر راوړئ او زما په لاس کښې یې کېږدئ هم د توحید د کلمې څخه په غیر به په بل شي باندې راضي نه شم او نه به یې درڅخه وغواړم.

ج: موحد سړی یوازې الله ﷻ ته د عبادت او بندګۍ سر تېټوي او بس، او یوازې همدۀ ﷻ ته تواضع او عاجزي کوي.

څوک چې د توحید عقیده ونه لري، هغه به په زرګونو قیدونو کښې راګېروي، د هر چا څخه به ډارېږي، هر چا ته به تمه کوي او هر چا ته به عاجزي کوي، سره د دې چې د الله ﷻ د ارادې څخه په غیر ورته نه څوک نفعه رسولی شي او نه ضرر.

د: د توحید په عقیده باندې د سړي د زړه اضطراب ختمېږي او زړه یې ارام نیسي: ﴿أَلَا بِذِكْرِ اللَّهِ تَطْمَئِنُّ الْقُلُوبُ﴾ [الرعد: ۲۸] یعنی: اګاه اوسئ چې د الله ﷻ په یادولو سره زړونه ارام نیسي.

لنډه دا چې څومره چې د سړي د توحید عقیده کلکېږي په همغې اندازې به یې عزت زیاتېږي او وارخطائي به یې لرې کېږي. او څومره چې دغه عقیده کمزورې کېږي هغومره به سړي کښې ذلت او تشویش اضافه کېږي.

د اسلام څخه پرته نور ټول ادیان د بندګانو بندګي ده. یهودیت او نصرانیت که څه هم په اصل کښې اسماني ادیان دي خو د تحریف څخه وروسته یې پیروان په حقیقت کښې د تحریف کوونکو عبادت کوي. بوت پرستان او مشرکان خو د خپله ځانه ټیټ مخلوق ته عبادت کوي چې شعور هم نه لري او حس او حرکت هم نه شي کولی.

د دهریانو او ملحدانو د بنده بندګي خو لا د بوت پرستانو څخه هم ډېره بدتره ده. ځکه چې د بوت پرستانو معبودان (مجسمې) خو د هغوی سره په معاملاتو کښې کار نه لري، مګر د ملحدانو معبودان (د دوی مشران) خو ورسره په روزمره کارونو او معاملاتو کښې مداخله کوي او د وسلې په زور پرې خپل عبادت فرضوي.

په یاد ولرئ!

۱- په یاد ولرئ چې د توحید عقیده دا معنی نه لري چې سړی به بالکل د اسبابو څخه لاس په سر کېږي که د مرض علاج کوي دا به هم د توحید سره مخالف وي او که کارو کسب کوي دا به هم ورسره ضدیت لري، بلکې د توحید معنی دا ده چې هر څه الله ﷻ کوي او د هر شي موجودیت او یا د هرې بلا دفعه یوازې الله ﷻ پورې مربوطه ده او بس. نو صرف الله ﷻ د عبادت او بندګۍ لیاقت لري. اسباب څه تاثیر نه لري مونږ فقط خپل مکلفیت ګڼو چې ځان پرې مشغول کړو، نتیجه باید په هر حال د الله ﷻ په قدرت کښې وګڼو او بس.

که څوک وايي چې مرض دوا درمل لري کوي هغه مشرک دی، او که وايي چې مرض الله ﷻ لري کوي او دارو محض اسباب دي دا موحد دی او داسې نور.

سوال جواب

۱۱- که څوک وايي چې: ﴿وَالنَّهْكَزُ إِلَهُ وَاحِدٌ﴾ هم په توحيد دلالت کوي او ﴿لَا إِلَهَ إِلَّا هُوَ﴾ هم همدغه معنی ورکوي، نو په دې کښې څه حکمت دی چې دغه مطلب تکراراً نازل شو؟
مونږ وايو چې: تکرار نه شته. د اولې جملې څخه دا معلومېږي چې ای انسانانو! ستاسو معبود واحد (يو) دی. او دوهمه جمله په دې دلالت کوي چې د همدغه يو معبود څخه پرته په حقه بل معبود بالکل شته نه دی. که بالفرض ورستنی جمله نه وی نازل شوې نو دوهم مطلب به پټ پاتې وی.

هېر مو نه شي

۱۲- هېر مو نه شي چې د توحيد د بيان سره الله ﷻ د خپلو صفاتو د جملې څخه ﴿الرَّحْمَنُ الرَّحِيمُ﴾ څکه پيوسته کړه چې:

الف: وروسته چې د توحيد د بيان دپاره کوم دلايل ذکر کېږي هغه په واقع کښې نعمتونه هم دي چې د الله ﷻ د رحمانيت او رحيميت ته اشارې کوي.
ب: د الله ﷻ د وحدانيت سره بې نيازي او بې پروايي لازمه ده چې نه چا ته محتاج دی او نه په چا څه پروا لري، نو ذکر شوي دواړه صفات يې ورسره ضميمه کړه ترڅو بندگان مايوسه او نا اميده نه شي او تمه يې قطعه نه شي.

د شپې او ورځې اختلاف

۱۳- د شپې او ورځې د اختلاف مفسرينو کرامو دوه معناوې کړې دي^(۱):
الف: چې شپه د ورځې ځای نيسي او يا ورځ د شپې په عوض راځي چې دغه کار منظم روان دی او هيڅ تخلف پکښې نه واقع کېږي.
ب: چې شپه لنډه ږي او څه برخې يې د ورځې سره يو ځای کېږي او ورځ پرې اوږده ږي او کله بالعکس شپه اوږده ږي او د ورځې څه برخې شپې ته ورائتقالېږي.
مگر مونږ ته اوله معنی غوره برېښي. ځکه چې الله ﷻ ورباندې په [القصص: ۷۱-۷۳] ايتونو کښې تصريح کړې ده. «وَالْقُرْآنُ يُفَسِّرُ بَعْضُهُ بَعْضًا» او د قرآن کریم ځينې ايتونه ځينې نور تفسيروي.

بېړۍ په دريا بونو کښې

۱۴- بېړۍ د دې وجې څخه د الله ﷻ په لوی قدرت باندې دلالت کوي چې سره د دې چې څو تنه وزن لري، خصوصاً په دې زمانه کښې چې داسې بېړۍ هم شته چې د الوتکو هوايي ډگر پکښې وي

ته به وايي چې يو لوی ښار د اوبو په سر باندې روان دی، خو بيا هم پکښې نه ډوبېږي.
يعني الله ﷻ د اوبو جوړښت داسې پيدا کړی دی چې يوه ډېره وړه شگه پکښې ډوبېږي خو بهرې
پکښې نه ډوبېږي. دا د دې دپاره ترڅو ترې خلک گټې او فائدي اوچتې کړي.
په نني عصر کښې خو هغه مملکت د بل هر يو مملکت څخه موږ او غني دی کوم چې د اوبو
سره اتصال ولري. ځکه کوم وزن چې يوه بهرې وړي او راوړي هغه وزن په کلونو-کلونو موټر او
اورگاډي نه شي انتقالولی او نه يې د درياب بلې خواته تېرولی شي.
روسانو چې په ۱۳۵۸/۱۰/۶۰ هـ ش نېټه په افغانستان باندې تعرض وکړ يو هدف يې دا هم وه
چې د افغانستان او بلوچستان په سلسله گرمو اوبو ته ځان ورسوي ترڅو پکښې تجارتي مالونه نقل
ارانتقال کړي. په بحر منجمد شمالي کښې (چې روسيه ورپورې پيوسته ده) بهرې نه شي گرځېدلی.

باران هم د الله ﷻ د قدرت لويه نښه ده

۱۵- د اسمان د طرفه د باران نازلېدل هم ډېره عجيبه خبره ده خو خلک ورسره عادت شوي دي
څه عجيبه ورته نه ښکاري. لاندې څو لنډ مطالب په دې باره کښې ولولئ:
الف: دنيا چې اباد شوي ده بارانونه ورپېږي، هېڅ خلاصون يې نشته، څومره لويه بې انتها
خزانه ده؟!

ب: که ټوله دنيا سره لاس يو کړي نو يو څاڅکی به هم د اسمانه رابښکته نه کړي.
ج: باران د څاڅکو په شکل نازلېږي، ته به وايي چې په هوا کښې ورته غلبېل او يا چاڼ ايښی
دی او غټ او واړه څاڅکي ترې جوړوي، که د څاڅکو په شکل نه وی نو په ځمکه کښې به يې د
نفې په ځای ضرر رسولی، داسې به وی لکه چې د چا په کور باندې د ژرندې ناوه ورسره شي، او
بل به په هر ځای باندې نه اورېدلی، ډېر ځايونه به وچ پاتې کېدلی.
د: کله-کله باران د پوډرو په شکل اړول کېږي چې د واورې او ډلۍ په شکل راوړېږي ترڅو ترې
دغرونو په سرونو کښې ذخيرې جوړې شي او په تدريج سره ترې خلک استفاده وکړي.

د ځمکې ژوندي کېدل

۱۶- په باران باندې وچه کلکه ځمکه راژوندي کېږي او ډول ډول نباتات رازرغونوي چې د
ځمکې ټول ژوندي شيان ترې د خپل ژوند دپاره استفاده کوي. د انسان دپاره خو داسې دی لکه چې
اوی ورباندې راوړېږي. الله ﷻ فرمايي: ﴿وَمَا أُنْزِلَ اللَّهُ مِنَ السَّمَاءِ مِنْ رِزْقٍ﴾ [الباقية: ۵] يعنې: په
هغه شي کښې هم (د الله ﷻ د قدرت نښې دي) چې د اسمانه يې نازلوي چې هغه عبارت د روزی
څخه دی. يعنې چې هغه د خوراک او څښاک او دارو درمل او داسې نورو څخه عبارت دی.

ټوله ځمکه په ژونديو مخلوقاتو باندې ډکه ده

۱۷- ټوله ځمکه د حيواناتو څخه ډکه ده چې هر يوه ته الله ﷻ د هغه سره مناسبه خبره ورکړې ده
او مناسب ځای يې ورته برابر کړی دی چې ځينې په وچه کښې دي او ځينې په دريابونو کښې او

بالآخره هر يوه ته يې د هغه د حال سره موافقه روزي هم وربرابره کړې ده (هر نوعې ته يې د هغې سره مناسب خوراک او څښاک وړتیار کړی دی) چې يوه نوعه د بلې روزي نه شي خوړلی، بلکه ډېر زيات داسې دي چې سړی نه پوهېږي چې دا به څه خوري او په څه ډول ځای کښې به اوسېږي او په خلقت کښې به يې څه اسرار وي.

د بادونو چلول

۱۸- د باد چلېدل يا د هوا حرکت هم د الله ﷻ د قدرتونو لويه نښه ده. په دې باره کښې لاندې معلومات ولولئ:

الف: په باد سره يخني او گرمي د يو ځای څخه بل ځای ته انتقالېږي.
ب: باد د نباتاتو په وده کښې لوی لاس لري، چې ميوه دارې ونې پرې بارداري کېږي هم.
ج: د هغو ټولو حيواناتو دپاره د روح مثال لري چې په ځمکه ژوند کوي، که يو ساعت هوا ودرېږي د اسمان او ځمکې منځ به ټول بوی وکړي.^(۱)
د: باد مختلف حرکتونه لري د ځينو بادونو سرعت په يو ساعت کښې يو ميل مسافه وي. آن تردې پورې چې په يو ساعت کښې يو سلو شل (۱۲۰) ميله او يا د دې څخه زياته مسافه وهي.^(۲)
ه: د صفاتو په اعتبار سره باد بېل بېل نومونه لري. د مثال په توګه:
اول: "قبول" يا "صبا" هغه باد ته وايي چې د شرق د طرفه غرب ته حرکت کوي، چې مونږ ورته "ښکېنی باد" وايو.

دوهم: "ذبور" د هغه باد نوم دی چې د لوېديځ (غرب) څخه د ختيځ (شرق) په لور روان وي، چې مونږ ورته "برو باد" وايو.

درېم: د جنوب څخه چې د شمال په لور روان وي هغه ته "جنوب" وايي، د جيم په فتحې (زور) سره، او چې بالعکس د شمال څخه جنوب ته الوزي هغه ته "شمال" وايي، د شين په زور سره.

څلورم: تېز باد ته "عاصف" وايي، او ډېر تېز ته چې ونې د بېخه وباسي "زغراع" وايي.

پنځم: هغه باد چې د خانه سره تېرې کولوي د "حساء، خاصبة" په نومونو يادېږي.

شپږم: چې د ځمکې څخه په عمودي ډول د اسمان طرف ته حرکت کوي هغه ته "اغصار، زوينة" وايي، چې مونږ يې د "بربورکی" په نوم يادوو.

اووم: د دورو په لحاظ سره ورته "هبة" وايي.

اتم: ډېر يخ او تېز باد د "صرصر" په نامه يادېږي چې د چلېدلو په وخت کښې اواز کوي.

نهم: گرم باد ته د "سفوم، خرور" نومونه اخلي.

(۱) روح المعاني ج ۲ ص ۲۳

(۲) الجواهر للطنطاوي ج ۱ ص ۱۵۵

البقرة (۲)

لم په هغه باد باندې چې نه ونې بللاره کوي او نه وریځې خوروي د 'غفيم' (شنه) باد نوم
پر دې شوی دی

وریځ هم عجیبه شی دی

۱۹. بل د الله ﷻ د قدرتونو لویه نښه وریځ ده چې د اسمان او ځمکې ترمنځ په شنه اسمان کې راپیدا شي او په کراره کراره د اسمان مخ پټ کړي، نه ځمکې ته رابښکته کېږي چې ټوله نښه نوره تیاره کړي او نه پورته اسمان ته خېژي، بلکې د اسمان او ځمکې ترمنځ په قدرتي توګه ګرځي راګرځي او د باران د ورېدلو امیدونه خلکو ته ورکوي. او کله ترې د یو لوی تجیر کار اخیستل کېږي، لکه چې د بني اسرائيلو دپاره د تیه په بیدیا کېنې همداسې ګرځوله شوې وه.

یادونه

۲۰. مونږ یو ځل بیا دا خبره کوو چې که د دغو ذکر شوو نعمتونو خالق یو نه وی نو دوی به په فعالیت کېنې سره دغسې لاس نه وی یو کړی لکه چې اوس په یو اتفاق باندې په فعالیت بوخت دي او یو د بل موند دي، نو دغه شیان او بلکې ټول موجودات لکه چې د الله ﷻ په وجود دلالت کوي همدارنګه یې په وحدانیت باندې هم غټ غټ دلایل دي.

﴿وَمِنَ النَّاسِ مَن يَتَّخِذُ مِن دُونِ اللَّهِ أَندَادًا يُحِبُّونَهُمْ كَحُبِّ اللَّهِ وَالَّذِينَ ءَامَنُوا أَشَدُّ حُبًّا لِلَّهِ وَلَوْ يَرَى الَّذِينَ ظَلَمُوا إِذْ يَرُونَ الْعَذَابَ أَنَّ الْقُوَّةَ لِلَّهِ جَمِيعًا وَأَنَّ اللَّهَ شَدِيدُ الْعَذَابِ﴾ (۱۶۵) ﴿إِذْ تَبَرَأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ الْأَسْبَابُ﴾ (۱۶۶) ﴿وَقَالَ الَّذِينَ اتَّبَعُوا لَوْ أَن لَّنَا كَرَّةٌ فَنتَّبرَأُ مِنْهُمْ كَمَا تَبَرَّءُوا مِنَّا كَذَلِكَ يُرِيدُهُمُ اللَّهُ أَعْمَلَهُمْ حَسَرَاتٍ عَلَيْهِمْ وَمَا هُمْ بِخَارِجِينَ مِنَ النَّارِ﴾ (۱۶۷)

[۱۶۵] د خلکو څخه ځینې داسې (بې عقلان) هم شته چې د الله ﷻ څخه په غیر نور دوستانېسي، داسې محبت ورسره کوي لکه د الله ﷻ سره چې محبت کوي. او هغه کسان کومو چې ایمان راړی دی هغوی (د کافرانو څخه) د الله ﷻ په محبت کېنې ډېر کلک دي.

او کله چې هغه کسان چې ظلم یې کړی دی په هغه وخت کېنې چې عذاب ګوري دا هم وګوري چې ټول قوت او توانايي خاص الله ﷻ لره ده او بې شکه د الله ﷻ عذاب ډېر سخت او کلک دی (نو به خپلو کړو وړو به پښه مانه شي).

[۱۶۶] په دې وخت کېنې به هغه کسان چې د هغوی متابعت (او عبادت) کړی شوی دی د هغو کسانو څخه بېزاره شي چې د دوی متابعت (عبادت) یې کاوه او دوی به ټول (تابعین او متبوعین)

عذاب وگوري او د اتصال او پیوند اسباب به یې ټول پرې شي (نه به یو د بل په غم کښې وي او نه به یې څه د لاسه کېږي).

[۱۶۷] او هغه کسان به چې متابعت یې کاوه ووايي چې: کاشکې چې مونږ لره بېرته دنیا ته تاوېدل وي چې د دوی (متبوعینو) څخه داسې بهزاره شوي وی لکه چې (نن ورځ) دوی زمونږ څخه بهزاره شوه.

همدارنگه الله ﷻ دوی ته خپل عملونه په دوی باندې د حسرت په شکل ورڅرگندوي، او دوی د اور څخه وتونکي نه دي.

ارتباط

په دغو ایتونو کښې الله ﷻ د هغو بې عقلانو (سادگانو) څه حالت بیانوي چې د ذکر شوو دلایلو څخه استفاده نه کوي او سترگې ورباندې پټوي او د شرک په گرداب کښې ځانونه ورغوبه کوي چې خلاصه یې داسې کېږي:

د مطلب خلاصه

۱- د خلکو څخه داسې هم شته چې د الله ﷻ څخه په غیر نور دوستان نيسي او داسې محبت او مینه ورسره لري لکه چې د الله ﷻ سره یې لري، دوی ته په کار وه چې ذکر شوو دلایلو ته یې په دقت سره کتلي وي او د الله ﷻ سره یې - چې وجود یې ورکړی دی او بې شماره نعمتونه یې پرې پېرز کړي دي - بل شی په محبت کښې نه وي برابر کړی. ځکه چې هیڅ شی د الله ﷻ سره نه سیالي کولی شي او نه ورسره شریک کېدلی شي.

که دوی الله ﷻ پېژندلی وي نو دغسې به یې نه وي کړي او د الله ﷻ سره به یې داسې کلک محبت درلودی لکه چې مومنان یې ورسره لري چې په هیڅ حالت کښې هغه محبت کمزوری کېږي نه، نه پرې غم تاثیر کوي او نه خوشالي، په دنیا کښې لا څه چې د مرګ څخه وروسته لا ورپسې قوي کېږي.

۲- د مشرکانو محبت خود الله ﷻ سره دومره ضعیفه دی چې صرف د بېړۍ په امواجو کښې یې ورته فکر کېږي خو مجردې چې وچې ته ورسېږي او د دریاب د خطر څخه بچ شي بیا نو د الله ﷻ محبت ترې هېر شي او د بوتانو په عبادت مشغول شي، نو دوی په سختۍ کښې د الله ﷻ سره محبت لري او په خوشالي کښې د بوتانو سره، نو د دوی محبت متزلزل دی.

۳- کله چې دغه ظالمان د عذاب د لېدنې په وخت کښې د زړه په سترگو وگوري او علم یې حاصل شي چې ټول قوت د الله ﷻ سره دی او عذاب یې هم ډېر سخت دی چې نه ترې خلاصېدل شي او نه یې څوک مخه نیولی شي، نو په هغه وخت کښې به د معبودانو په محبت باندې پښېمان ساتلی وي او بس: ځکه چې په دغه وخت کښې به د یوې خوا د الله ﷻ عذاب گوري چې دوی نه

د روان دی او د بلې خوا به د خپلو معبودانو ناتواني او کمزوري گوري او حتی د هغوی بیزاري به هم گوري او په هر سبب سره یې چې په دنیا کېږي ورسره علاقه او محبت ټینګ کړې وه هغه سبب به د منځه لاړ شي، نه به قرابت په ښه ورځي، نه قومیت، نه به وطنداري ورته څه ګټه رسوي او نه د یو ګوند غړیتوب، نه به یې استاذي او شاګردی خلاصولی شي او نه د ژبې یووالی او داسې نور ټولې اړیکې به د منځه لاړې شي.

۴- په دغه وخت کې به خپلو معبودانو ته خطاب کوي چې کاشکې چې مونږ یو ځل بیا بېرته دنیا ته تللي وی چې د یو پلوه مو ستاسو څخه دغسې بیزاري اعلان کړې وی لکه چې تاسو زموږ څخه نن ورځ اعلان کړه، ستاسو د لاسه خو هیڅ شی پوره نه دي مونږ دریاندې چې غولېدلې وه او د بله پلوه مو د الله ﷻ سره مینه، محبت کلک کړې وی لکه چې موښانو ورسره کلک کړې دی. ځکه چې مونږ اوس پوه شوو چې هر څه واک او اختیار د همدې ﷻ دي او بس.

۵- په دغه ډول سره به الله ﷻ دوی ته خپل عملونه ورولیده کړي چې هیڅ فائده یې ورته ونه کړه ترڅو حسرت او افسوس دوی ته یو بل عذاب جوړ شي، بلکې لکه څنګه یې چې عذاب همېشه دی دغه حسرت او انتها درجه پښیماني به یې هم همېشه وي. هوا که هغوی هرڅومره حسرتونه او ارمانونه وکړي نو نه به د اوره وتونکي وګرځي او نه به بېرته دنیا ته ګرځېدونکي جوړ شي.

توضیحات

۱- د الله ﷻ سره محبت د اطاعت او حکم مننې څخه عبارت دی چې د شرعي حکم په مقابل کې نه د پلار حکم، نه د زوی حکم، بلکې د هیچا د حکم مننه نه کوي او د شرعي څخه په غیر بل حکم منل ورته داسې ښکاري لکه چې سړی په اور کېږي وراچول کېږي. څوک چې د الله ﷻ د محبت دعوه کوي او سره د دې د هغه ﷻ حکم د پښو لاندې کوي نو دا په حقیقت کې محبت نه دی، باید چې د قیامت په ورځ یې نتائجو ته په تمه نه شي. په لاندې څو احادیثو کې ایماني محبت ښه شرحه شوی دی:

الف: د انس ﷺ څخه روایت دی چې نبی کریم ﷺ فرمایلي دي چې: «لَا يُؤْمِنُ أَحَدُكُمْ حَتَّىٰ أَكُونَ أَحَبُّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ»^(۱) یعنی: ستاسو یو کس به تر هغه پوره ایماندار نه شي ترڅو چې ورته زه د پلار او زوی او ټولو خلکو څخه زیات محبوب شم.

ب: د انس ﷺ په بل روایت کې نبی کریم ﷺ فرمایي چې: «لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ»^(۲) یعنی: تر هغه به ستاسو یو تن د کامل ایمان خاوند نه شي ترڅو چې د خپل ورور دپاره هغه څه ښه وګڼي کوم چې د خپل ځان دپاره ښه ګڼي.

ج د انس ۛ په بل روایت کښې نبي کریم ۛ فرمایي چې «ثَلَاثٌ مَنْ كُنْ لَهُ وَجَدَ حَافِظَهُ الْمَلَكُ»^(۱) من کان الله ورسوله أحب إليه مما سواهما ومن أحب عبدا لا يحببه إلا الله الله ومن يكثر أن يقول في الله بعد إذ أنقذه الله منه كما يكثر أن يلقى في النار»^(۲) یعنی درې شيان دي چې په چا کښې موجود شي د ایمان خوږوالی به ومومي (هغه دا دي) چا ته چې الله ۛ او د هغه ۛ پیغمبر ۛ د بل هر شي څخه گران او محبوب وي. او څوک چې د هیڅ بنده سره د الله ۛ د رضا څخه په لاس د بل شي د محبت نه کوي، او څوک چې کافر کېدل ورته دومره بد ښکاري د هغه څخه وروسته چې الله ۛ ورته ترې نجات او خلاصون ورکړی دی. لکه چې ورته بد ښکاري چې په اور کښې ورواچول شي.

۲- مونږ د دې سورت د [۲۲] ایت لاندې لیکلي وه چې «أَنذَادُ» د «نَذَة» جمع ده او «نَذَة» هغه منار ته وایي چې د مثلیت سره سره د خپل مقابل سره ضدیت او دښمني هم لري.

هغه څوک او یا هغه شی چې د هغه د الله ۛ څخه په غیر اطاعت او یا عبادت وکړی شي هغه «نَذَة» په نامه یادېږي، برابره خبره ده چې هغه بوت وي او یا انسان او یا بل څوک.

خو ځینې مفسرین کرام وایي^(۳) چې «نَذَة» د «أَنذَادُ» څخه هغه مشران مراد دي چې د الله ۛ اطاعت په عوض د هغوی اطاعت کېږي او خبره یې منله کېږي. لکه چې په همدې مطلب باندې راتلونکی ایت دلالت کوي چې همدغه «أَنذَادُ» (معبودان) به د خپلو عابدینو څخه بېزاري او برائت اعلان کړي. ځکه چې برائت د ژوند یو سره ښه مناسب دی.

مگر که عام واخستل شي هم صحت لري چې الله ۛ ورته جمادات معبودان (بوتان) گویا کړي لکه چې د قیامت په ورځ ځمکه هم خبرې کوي: «يَوْمَئِذٍ تُخَدِّثُ أَخْبَارَهَا» [الزّوال: ۴] یعنې په دې ورځ به ځمکه هم خپل اخبار (معلومات) بیان کړي.

او دا هم کېدلی شي چې د حال په ژبه خپله بېزاري اعلان کړي.

کافران او د معبودانو محبت

۳- که څه هم ځینو مفسرینو کرامو د دې جملې «تُحِبُّوهُمْ كَحُبِّ اللَّهِ»^(۴) معنی داسې کړې ده چې دوی د خپلو معبودانو سره داسې محبت لري لکه چې موټان یې د الله ۛ سره لري^(۵)، مگر مونږ دغه معنی ځکه ونه کړه چې

الف: دا ډول معنی اخستل تقدیر ته حاجت لري چې باید د «الْمُؤْمِنِينَ» کلمه ورسره مقدره کړي شي (كَحُبِّ الْمُؤْمِنِينَ الله). او کومه معنی چې مونږ اخستې ده هغه تقدیر ته حاجت نه لري.

ب: همدا معنی الله ۛ د کافرانو د خولې څخه حکایت کړې ده لکه چې فرمایي: «قَالُوا زُفَرًا»

(۱) صحیح البخاري ج ۱ ص ۸

(۲) تفسیر الفسی ج ۳ ص ۲۰

(۳) تفسیر کسری ج ۳ ص ۲۳۰

البقرة (۲)

يَا مَعْشَرَ الْكُفَّارِ إِنَّا نَعْلَمُ أَنَّكُمْ كُنْتُمْ تُبْغُونَ أَنْ تُضِلُّوا بَنِي إِسْرَءِيلَ أَنْ يَدْعُوا بِهِمْ رَبَّهُمْ فَلْيَاذَنْبُوا رَبَّهُمْ إِنَّهُمْ ظَالِمُونَ ﴿٩٨﴾

بني و به وایي (کافران عبادت کوونکي) حال دا چې دوی به په دوزخ کښې سره جگړې کوي چې
نم دی چې بې شکه مونږ په ښکاره غلطۍ کښې وو چې تاسو مو د رب العالمین سره (په عبادت
و محبت کښې) برابر او مساوي ګرځولي وئ.

ج: په همدې معنی باندې دغه جمله ﴿وَالَّذِينَ آمَنُوا أَشَدُّ حُبًّا لِلَّهِ﴾ هم دلالت کوي. ځکه چې د
معنی حاصل یې داسې راځي چې د کافرانو محبت د الله ﷻ سره کمزوری دی او د مؤمنانو محبت
ورسره ډېر قوي دی.

د: په همدې معنی کښې د کافرانو حماقت هم ښه څرګندېږي چې خالق او مخلوق سره برابروي.

د کافرانو دپاره خپل عملونه حسرت جوړېږي

۴- د قیامت په ورځ به د کافرانو دپاره ټول عملونه د حسرت او افسوس اسباب جوړ شي ^(۱) مثلاً:
الف: کوم یو ښک عمل یې چې کړی وي هغه خو به لکه د ایرو په توپن باندې چې توند باد
وچلېږي، تار په تار شي ځکه چې بې ایمانه ښک عمل د الله ﷻ په نزد مقبول نه دی.
ب: مؤمنان به په ښکو اعمالو سره جنت ته لاړ شي او د دوی ښک اعمال به د سراب په شان پوچ
او بې مغزه وښکاره شي.

ج: د دوی دپاره به بد اعمال هم لوی حسرت شي چې دوی ته په دنیا کښې ښه ښکاره کېده، په
همدې حسرت باندې به د معبودانو برائت د پاسه مالګې وډوړوي او لا به یې زیات کړي.

عذاب لېدل په آخرت کښې

۵- که څه هم د "تَوْ" او د "إِذْ" دواړه کلمې د ماضي دپاره وضعه شوې دي خو کله چې په مضارع
کښې استعمالې شي لکه چې دلته استعمالې شوې دي نو دې خبرې ته اشاره ګرځي چې د قیامت
په ورځ به د عذاب لیدنه او ندامت ضرور واقع کېږي.

ځینو مفسرینو کرامو یې معنی داسې اخستې ده چې که بالفرض دوی د آخرت عذاب په دنیا
کښې وګوري نو ډېر ژر به د کفر څخه لاس واخلي ^(۲). ایت شریف د دې معنی تحمل هم کولی شي.

﴿بَنَاتُهَا النَّاسُ كُلُّوا مِمَّا فِي الْأَرْضِ حَلَلًا طَيِّبًا وَلَا تَتَّبِعُوا خُطُوَاتِ الشَّيْطَانِ إِنَّهُ ر
لَكُمْ عَدُوٌّ مُبِينٌ﴾ ﴿٩٩﴾ إِنَّمَا يَأْمُرُكُمْ بِالسُّوءِ وَالْفَحْشَاءِ وَأَنْ تَقُولُوا عَلَى اللَّهِ مَا لَا تَعْلَمُونَ
﴿١٠٠﴾ وَإِذَا قِيلَ لَهُمْ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ ءَابَاءَنَا أُولَؤ

^(۱) تفسیر البقرې ج ۱ ص ۱۳۸: تفسیر القرطبي ج ۲ ص ۲۰۷: تفسیر کبیر ج ۳ ص ۲۳۹

كَانَ ءَابَاؤُهُمْ لَا يَعْقِلُونَ شَيْئًا وَلَا يَهْتَدُونَ ﴿١٦٨﴾ وَمَثَلُ الَّذِينَ كَفَرُوا كَمَثَلِ
الَّذِي يَتَّبِعُ بِمًا لَا يَسْمَعُ إِلَّا دُعَاءً وَنِدَاءً صُمُّ بَكْمٌ عُمَىٰ فَهُمْ لَا يَعْقِلُونَ ﴿١٦٩﴾

[۱۶۸] ای خلکو! د هغه شیانو څخه خورئ چې په ځمکه کښې دي په داسې حال کښې چې
حلال وي (حرام نه وي) پاکیزه وي (خبیث نه وي)، او د شیطان د قدمونو متابعت مه کوئ. بې شک
هغه (شیطان) ستاسو دپاره ښکاره دښمن دی.

[۱۶۹] بې شکه شیطان تاسو ته په بدو او بې شرمه کارونو او قولونو باندې او په دې خبره
باندې چې په الله ﷻ باندې هغه څه ووايي چې تاسو ته پرې علم نه وي، امر کوي.

[۱۷۰] او کله چې دوی ته وویلی شي چې: د ما انزل الله (څه چې الله ﷻ نازل کړي دي) متابعت
وکړئ، دوی وايي چې بلکې مونږ د هغه څه متابعت کوو چې په هغه باندې مو خپل پلرونه موندلي
دي. (ورته ووايه چې) ایا تاسو دا متابعت (ړوند تقلید) کوئ اگر که پلرونو مو په هېڅ شي کښې هم
د عقل څخه کار نه وي اخستی او نه یې د چا په هدایت باندې عمل کړی وي.

[۱۷۱] او د هغو کسانو (د بلونکي) مثال کومو چې کفر اختیار کړی دی د هغه شپانه د حال په
شان دی چې هغه داسې څارویو ته اواز کوي چې هغه نه اوري (نه پوهېږي) مگر د بلنې په اواز او د
رتلو په اواز. (ځکه چې) دوی کانه دي، گونگان دي، پانده دي. نو دوی د عقل څخه کار نه اخلي.

ارتباطونه

۱- ځینې خلک د الله ﷻ سره داسې محبت نه لري چې اطاعت یې وکړي او واحد او لا شریک
یې وگڼي مگر الله ﷻ په دنیا کښې په دوی باندې روزي نه ودروي.

۲- لکه څنگه چې یوازې یو الله ﷻ د عبادت لایق دی چې دلایل یې وړاندې تېر شوه،
همدارنگه هغه ﷻ قانون جوړوونکی هم دی چې د هر شي تحلیل او تحریم په همدې ﷻ پورې مختص
دي. نو ای خلکو! د همدې ﷻ حکم ومني! او بس.

۳- مخکښې د محبت بیان تېر شوی وه چې د الله ﷻ سره د کافرانو محبت او د مؤمنانو محبت
یو برابر نه دی د مؤمنانو محبت ترې ډېر قوي دی، نو په دې ایتونو کښې د دواړو محبتونو
مصادقونه ښودلي شوي چې کافران د خپلو معبودانو (شیطانان وي او که مشران، پلرونه یې وي او
که دیني امامان) امر مني او مؤمنان صرف د الله ﷻ د امر اطاعت کوي او بس.

د مطلب خلاصه

په دې ایتونو کښې لاندې څو مهم او عمده مطالب بیان شوي دي:

۱- ای خلکو! ناحقه معبودان د الله ﷻ سره په اطاعت او محبت کښې مه برابروي څه شی چې
درته الله ﷻ حلال کړی وي هغه حلال وگڼئ او څه یې چې درې باندې حرام کړي وي هغه حرام وگڼئ.

البقرة (۲)

نو پردي مالونه مه خورئ او خپل حلال مال په ځان باندې مه حراموي، برسېره په دې په خپلو مالونو او يا په لا مالکه شيانو کښې د خبيثو او ناپاکه شيانو څخه ځانونه وساتي، که د حرامو او ناپاکو څخه ځانونه وساتي نو امکان لري چې په زړه کښې مو څه رڼا پيدا شي چې خپل واحد او لشریک الله ﷻ وپېژني.

۲- څوک چې تاسو د الله ﷻ د اطاعت او محبت څخه اړه وي هغه ستاسو ښکاره دښمن دی چې ستاسو د پلار او مور (آدم ﷺ، حواء رضی الله عنها) څخه یې لا دښمني راپیل شوې ده او د قیامت تر ورځې پورې به جاري وي، نو دغه پوخ دښمن به هیڅکله تاسو ته د خیر خبره ونه کړي.

هغه غواړي چې تاسو په تدریج سره یې لارې کړي لکه څوک چې یو ماشوم د لاسه ونیسي او په کراره-کراره په وړو وړو قدمونو یې روان کړي چې ترڅو یې په مزل باندې اموخته کړي او منډې ته یې جوړ کړي، نو هغه تاسو په منظمه توګه غولوي او په غولونه کښې ډېر ماهر دی.

۳- شیطان غواړي چې په وړو وړو په تاسو باندې خپل ځان امر جوړ کړي چې په هر څه درته امر وکړي هغه ومنئ. یعنې شیطان به ترهغې ستاسو د ګمراه کولو څخه لاس وانخلي ترڅو چې تاسو هغه ته یې قیده او شرطه تسلیم شی.

۴- کله مو چې د شیطان باداري ومنله نو بیا به درته په لاندې شيانو باندې امر کوي، چې نه به مو عمل روع پرېږدي او نه عقیده:

الف: هغه شی به درته په ګوته کوي چې د هغه شي عاقبت او نتیجه دا وي چې تاسو ورباندې خپه شئ چې هغه د بد په نامه یادېږي، چې د همدې جملې څخه حرام خوري هم ده.

ب: فحشاء ته به مو ترغیبوي، چې برسېره په بدې باندې یې شرمي هم پکښې ده. لکه زنا او نور لوازم یې.

ج: تاسو به دې ته هڅوي چې په الله ﷻ باندې داسې څه وروترئ چې په هغو باندې علم نه لری او محض په ګومان او اټکل سره پرې بې دلیل او بې برهانه قول وکړئ. لکه چې ووايي: العیاذ باللہ - عیسیٰ ﷺ د الله ﷻ زوی دی. او یا د خپله ځانه ووايي چې دا حلال دی او دا حرام دی.

د- نو ای خلکو! کله چې په تاسو کښې شیطان یوه ډله د ځان دپاره تربیه کړه چې بالکل د هغه په لومړنۍ کښې راګیره شوه نو هغوی چې هر کله د ما انزل الله متابعت ته راوبلل شي، نو وایي به چې مونږ ته څو الله ﷻ دومره محبوب نه دی چې پلارنۍ دود او دستور ورته پرېږدو، بلکې مونږ څو خپل پلرونه په همدې تګلاره باندې موندلي دي چې مونږ ورباندې روان یو، او په همدې باندې به څو یعنې دغه ډله بیا داسې مرحلې ته رسېږي چې خپله بده لاره ورته ښه ښکاري.

ه- نو د هغوی همدومره متوجه کول په کار دي چې ورته وویل شي چې: الف: ایا تاسو په هر حالت د خپلو پلرونو متابعت کوئ، که هغوی د جاهلانو په لار باندې تللي وي هم او د عقل څخه یې کار نه وي اخستی هم، تاسو به ورپسې ځئ؟

ب: علاوه په دې که هغوی په خپل وخت کښې د هدایت کوونکي هدایت ته غوږ نه وي ایښی او

په سمه لاره باندې نه وي تللي هم تاسو به د هغوی په قدم باندې روان یاست؟

ج. تاسو باید د خپلو پلرونو په کړنلاره کې فکر وکړئ که د حق سره برابره وه خو ډېره ښه ده او که نه نو بیا هم ورپسې تلل د عاقلانو کار نه دی، بلکې د ځناورو کار دی چې په خبره کې سوچ او فکر نه شي کولی او محض په اواز پسې خفلي.

د. تاسو یو مثال لږ څه په خیال کې راوړئ، امکان لري چې په خپل جهالت او گمراهۍ باندې پوه شئ او د دغسې ږوند تقلید څخه لاس واخلئ. هغه دا چې:

۷- دغسې کافران د مېړو او څارویو سره په لاندې خاصیتونو کې ورته والی لري:

الف. مېړې د خپل شپانه یوازې په اواز باندې پوهېږي چې دا اواز د رابللو دپاره دی او دا اواز د شړلو دپاره دی، مګر په دې نه پوهېږي چې په رابللو کې یې څه مطلب دی او په شړلو کې یې څه مرام دی؟

ب. که مېړو ته خپل شپانه د هغه خاص اواز څخه په غیر چې مېړې ورسره اموخته وي په بل اواز سره غږ وکړي، نو نه به ورته راشي او نه به ترې لارې شي؛ بلکې د هر وطن مېړې د خپل وطن د شپنو په اوازونو باندې عمل کوي، که د بل وطن شپانه ورته داسې اواز وکړي چې په دې وطن کې ورسره مېړې عادي نه وي، هم چرت به پرې خراب نه کړي. حتی که د هغه خاص اواز په ځای چې د رابللو دپاره ورسره عادت شوې وي په صراحت ورته ووايي چې راشئ! چې وابنه درکړم او یا اوبه وڅښئ، هم نه به پرې پوه شي او نه به ورته ورشي.

ج. که د توبیخ دپاره ورته خاص اواز ونه کړي، او حتی په ډېر قهر او په غصه ورته ووايي چې ذبحه کومه مو، خو لارې شي، هم مېړې به پرې هیڅ پروا ونه کړي او د خبرې اجابت به یې ونه کړي.

تطبیق

۸- نو لکه چې مېړې د خپل شپانه د خاصو اوزونو څخه په غیر بل هیڅ اواز باندې نه پوهېږي او نه یې د اجراء لاندې نیسي همدارنگه دغه دیند تقلید خاوندان د هغې خپلې پلرنۍ تننۍ څخه په غیر نه په بله خبره پوهېږي او نه پرې عمل کوي.

که بالفرض نبی کریم ﷺ او یا بل د خبر داعي یې د پلرونو تقلید ته وردعوت کړي مني یې او پرې خوشالېږي او که نه نو بله هیڅ یوه د خبر خبره یې نه په زړونو کې کېښي او نه ورته غوږ نیسي، ته به وایی چې دوی هم د پلرونو په خبر کانه دي حقه خبره نه اوري، گونگان دي په حق خوله پهنندون [۱۷۰] وه چې نه یې د چا په هدایت باندې عمل کاوه او نه یې د عقل څخه کار اخیست نو ای پیغمبره! ستا په دعوت کې نقصان نشته ته څه کېږه مه، دا د دوی خپل نقصان دی، که دوزخ ته ځي، ځي به، تا خو خپله غاړه خلاصه کړه او خپله فریضه دې ادا کړه.

توضیحات

۱۔ د لاندې څو لغاتو معناوې او فرقونه ولولئ:

الف: د "حلال" په مقابل کېښې "حرام" راځي او د "طیب" په مقابل کېښې "خبیث" استعمالېږي لکه چې الله ﷻ فرمایي: ﴿قُلْ لَا يَسْتَوِي الْخَبِيثُ وَالطَّيِّبُ﴾ [المائدة: ۱۰۰] یعنې: ورته ووايه چې پلېت او پاکیزه سره برابر نه دي.

ځینو مفسرینو کرامو "طیب" د دې څخه عبارت اخستی دی چې بدبویه نه وي او یا پکښې شېتات نه وي او یا د بدن او یا عقل سره ضدیت ونه لري چې سړی نه بې هوشه کوي^(۱). مګر مونږ ته دا خبره غوره ښکاري چې حلال د هغه مال څخه عبارت دی چې د سړي خپل حق وي او طیب د هغه مال څخه عبارت دی چې خپل حق خو وي مګر برسېره په دې ذاتي خبث هم نه لري. نو د دواړو حاصل داسې کېږي چې: خپل مالونه خورئ، پردې مالونه مه خورئ او خپلو مالونو کېښې هم هغه مالونه خورئ چې هغه پاکیزه وي مثلاً د خپلو انگورو شراب هم مه څښئ. مونږ ځکه په بېله-بېله معنی باندې واخستل چې د عربیت په لحاظ تاسیس د تاکید څخه بهر دی.

ب: د "سوء" کلمه د حزن او خپګان په معنی سره ده او په مقابل کېښې یې خوشالي استعمالېږي. الله ﷻ فرمایي: ﴿إِنْ تَمْسَسْكُمْ حَسَنَةٌ تَسُؤْهُمْ وَإِنْ تُصِيبْكُمْ سَيِّئَةٌ يَفْرَحُوا بِهَا﴾ [آل عمران: ۱۲۰] یعنې که تاسو ته خوښي او ښکې ورسېږي هغه دوی خپه کوي او که درته بدې ورسېږي دوی ورباندې خوشالېږي. ناروا کار یا فعل ته ځکه "سوء" وايي چې په یو وخت کېښې پکښې ضرور خپګان رانېکاره کېږي، که په دنیا کېښې وي او که په آخرت کېښې.

ج: "فحشاء" هغه قول او یا عمل ته وايي چې قباحت یې ډېر لوی وي او د حده یې تجاوز کړی وي^(۲)، چې مونږ ترې دلته په "بې شرمه" سره تعبیر کوو ترڅو واضحه شي چې علاوه په هغه خپګان سره چې یو وخت کېښې به راڅرګندېږي، بې حیايي او بې شرمي هم پکښې وي.

د: "نفاق" یا "نعیق" هغه اواز ته وايي کوم چې مېړو ته استعمالېږي، د همدې کبله مونږ ذکر شوی مثال په مېړو کېښې شرحه کړ، که دا خبره نه وی نو دغه مثال خو په خرو، قچرو، اوبنانو او بلکې په ټولو ځناورو کېښې تطبیق موندلی شي. مثلاً مونږ د خرو رابللو ته "کرو کرو" اواز او تېزولو ته یې "اوشا" اواز کوو، همدارنګه د سپیو رابللو ته "تو تو" او شړلو ته یې "چغې چغې" اواز کوو. یعنې زمونږ د وطن خړه او سپې د همدغو اوازونو سره بله دي او بس. د پخوانیو خرو او سپیو څخه ورته همدا عادت پاتې دی.

امکان لري چې د مېړو مثال به ځکه غوره کړی شوی وي. والله ﷻ اعلم. چې په مېړو کېښې د

(۱) تفسیر المنارج ۲ ص ۸۷: تفسیر تبصیر الرحمن ج ۱ ص ۶۸: تفسیر ابن کثیر ج ۱ ص ۲۰۳
(۲) مفردات الراغب ص ۳۸۷

البقرة (۲)

روند تقلید حس و ہر قوی دی، کہ فرضاً د مہر و سرکین دریاب تہ و رودانگہ نوری مہرہ ہی ہم ورپسی خانوہ ورغورخوی، او حتی کله لا د خپل شپونکي هم همدغسې کلک تقلید کوي چې په هر طرف باندې هغه منډې وھی مہرہ ہی هم ورپسی خفلي.

۵. د "دُعاء" څخه د رابللو اواز مطلب دی او د "بِداء" څخه د توبیخ کولو اواز مراد دی. او دا ځکه چې کله یو اندیوال د بل اندیوال څخه وغواړي چې څاروي ژر ژر بوځه، نو ورته وایي چې: علم پرې وکړه. او "بِداء" خو د غږ څخه په غیر بل شی نه دی.

د "وسواس" او "الهام" فرق

۲. د شیطان په انسان باندې نوره وسه نه رسېږي فقط همدومره کولی شي چې وسواس (وسوسه) ورواچوي، خو بالمقابل هر انسان ته د وسواس (وسوسې) د مخنیوي دپاره یوه پرنښته هم په فعالیت لگیا ده، نبي کریم ﷺ فرمایي چې: «إِنَّ لِلشَّيْطَانِ لَمَّةً بِأَنْ أَدْمَ وَلِلْمَلِكِ لَمَّةً»^(۱)، یعنی: بې شکه شیطان لره دا وسه شته چې بنیادم ته څه ورنژدې شي (او څه خبره ورته وکړي) او ملکي لره هم شته چې ورنژدې شي (او څه خبره ورته وکړي).

د شیطان خبره دا ده چې فسق او فجور او د حق تکذیب ته یې وربلي، او د ملکي خبره دا ده چې نېکیو او د حق تصدیق ته یې وربلي نو چا چې دغه د ملکي خبره په زړه کښې وموندله نو پوه دي شي چې دا د الله ﷻ د پلوه ده (چې د الهام په نامه یادېږي) او د الله ﷻ حمد دي ووايي، او چا چې هغه بله د شیطان خبره په زړه کښې وموندله نو په الله ﷻ باندې دي د شیطان څخه پنا وغواړي. نو د الهام او د وسوسې فرق په همدې کښې دی که د زړه خبره یې ناروا وه نو هغه شیطاني وسواس دی باید چې ځان ترې وساتي او که جائزه وه نو هغه د الله ﷻ د پلوه الهام دی، باید چې عمل پرې وکړي.

وسواس او تلفظ

۳. د سړي په زړه کښې چې هر څومره د کفر خبره خطور وکړي پاک یې نشته ترڅو چې پرې تلفظ ونه کړي او ورته تسلیم نه شي، په همدې باندې د ﴿وَأَنْ تَقُولُوا﴾ کلمه دلالت کوي. یعنی: شیطان غواړي چې تاسو په هغو باطلو خیالاتو او وسوسو باندې تلفظ وکړئ چې په هغو باندې علم نه لری، شیطان په دې باندې اکتفاء نه کوي چې باطل خیالات مو محض په زړو کښې خطور وکړي. دا خبره په یوه حدیث شریف کښې ښه واضحه شوې ده چې یوه ورځې نبي کریم ﷺ ته یو سړی راغی او ورته یې وویل چې: ای د الله رسول! زموږ په زړونو کښې کله-کله داسې خبرې هم خطور کوي چې تلفظ وکړو. یعنی ایا په دې خبره باندې نیول کېږو چې په زړه کښې مو د کفر خبره تاو راتاو شي؟

(۱) جامع الترمذي ج ۲ ص ۱۲۸

نبی کریم ﷺ وفرمایا: «اللَّهُ أَكْبَرُ اللَّهُ أَكْبَرُ اللَّهُ أَكْبَرُ اللَّهُ الَّذِي رَزَقَنَا هَذِهِ الْأَرْضَ وَالنَّاسَ فِيهَا»^(۱) یعنی: اللہ بڑا بڑا خیالاتو خخہ پورته دی، اللہ بڑا بڑا خیالاتو خخہ پورته دی، توله ستاینه هغه اللہ لره ده چې د ده کار یې وسوسې ته اړولی دی، چې په دغسې خطوراتو باندې یې نه نیسي، که پرې نیولی یې نو دغسې سړی به کافر شوی وی.

تقلید خه ته وایي؟

۴- د تقلید کلمه د هغو حروفو خخه اخستله شوې ده د کومو خخه چې "قلاذة" اخستله شوې ده، او "قلاذة" غاړکۍ ته وایي، نو تقلید د دې خخه عبارت دی چې سړی د بل چا خبره بلا علمه او بلا دلیل ومني او د خپل خان دپاره یې غاړکۍ وگرځوي چې په هغې کښې یې خپل سر ننوښتلی وي چې په هیڅ شان سره ترې سر نه راوباسي، کافرانو د پلرونو عادات او رسوم همدا سې کلک کړي ده لکه غاړکۍ.

یوه پوښتنه او د هغې جواب

که څوک وایي چې: علم خو هغه ته وایي چې یقیني وي او مجتهدین خو ټول خپل احکام په ظن (گومان) باندې بنا کوي ایا د هغوی متابعت جواز لري؟ حال دا چې ټول کفارو اسلاف په گومان باندې روان وه نو ځکه یې متابعت پر وند تقلید وگڼل شو.

مونږ وایو چې: څرنگه چې په مجتهدینو باندې د خپل اجتهاد متابعت په عمل کښې واجب دی، کوم حکم چې واجب العمل وي هغه که په ظن باندې ثابت وي هم داسې گڼل کېږي لکه چې په علم باندې ثابت وي، نو د مجتهدینو متابعت د کافرانو د متابعت په شان نه دی.

د همدې کبله مونږ وایو چې د پیغمبرانو متابعت او یا په دې زمانه کښې د مجتهدینو متابعت په حقیقت کښې پر وند تقلید نه دی بلکې د ما أنزل الله اتباع ده. ځکه هر یو مجتهد چې د خپل قول استنباط د ایت او حدیث خخه ونه کړي او ووايي چې دا زما شخصي حکم دی د هغه حکم متابعت نه هغه مجتهد ته جواز لري او نه نورو خلکو ته.

الحمد لله د مجتهدینو (لکه امام ابو حنیفه او امام الشافعي رحمه الله علیهما) خخه دا خبره نقله شوې ده چې زمونږ خبره که د ایت او یا حدیث خخه مخالفه وي هغه په دېوال باندې وولی، یعنی هغې ته په حقارت سره وگورئ او هغه مردوده وگڼئ.

د زیات تفصیل دپاره باید چې اوږدو تفاسیرو ته مراجعه وکړی شي^(۲).

سوال جواب

۵- که څوک وایي چې: د وړاندینۍ شرحې خخه څرگندېږي چې په ﴿وَمَثَلُ الَّذِينَ كَفَرُوا كَمَثَلِ

(۱) سنن ابی داود ج ۲ ص ۲۴۱
(۲) تفسیر القرطبي ج ۲ ص ۲۱۱، ۱۲۳: روح المعاني ج ۱ ص ۲۱۱، ۲۱۲: تفسیر البیضاوي ج ۱ ص ۴۷۸

البقرة (۱)

الَّذِي يَنْتَقِ بِنَا لَا يَسْمَعُ إِلَّا دُعَاءً وَنِدَاءً ۖ كُنِيَ دوه تشبیه گانې واخستلی شوي، چې نبي کریم ﷺ د شپانه سره او کافران د څارویو سره تشبیه کړی شوه، او عبارت د مضاف په تقدیر سره حمل کړی شو، یعنی: وَمَثَلُ ذَا عِی الدِّینَ کَفَرُوا ۖ الآية. که عبارت په خپل حال باندې پرېښودل شي هم صحیح معنی ورکوي، چې حاصل یې داسې کېږي چې: د کافرانو مثال داسې دی لکه شپانه چې خپلو مېړو ته اواز کوي، نو لکه چې مېړې څه شی نه اوري همدارنگه د دوی بوتان هم څه شی نه اوري. په همدې مضمون باندې یو بل آیت هم شته چې ﴿إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ﴾ [فاطر: ۱۴] یعنی که تاسو یې وبلی، بلل به مو ونه اوري، او که بالفرض وایې وري نو جواب به درنه کړي.

نو پوښتنه دا ده چې څه باعث وه چې د دې بې تکلفه معنی څخه مو صرف نظر وکړ؟ مونږ وایو چې: د لاندې وجوهو د کبله د دغې معنی څخه صرف نظر شو:

الف: د عبد الله بن عباس رضی الله عنهما څخه روایت دی چې: یوه ورځ نبي کریم ﷺ یهودان اسلام ته دعوت کړه او د الله ﷻ د عذاب څخه یې وډار کړه، چې په جواب کېنې د یهودانو دوه کسانو چې یو رافع بن خارجه او بل مالک بن عوف نومېده، وویلې چې: مونږ د هغه شي متابعت کوو چې په هغه باندې مو خپل پلرونه موندلي دي، ځکه هغوی زمونږ څخه ښه پوهېدل او زمونږ څخه بهتر وه. نو دا ایت ﴿وَإِذَا قِيلَ لَهُمْ اتَّبِعُوا ۖ الْآيَةَ- نازل شو^(۱)، نو معلومه شوه دغه مثال د اهل الکتابو دپاره بیان شوی دی نه د مشرکانو دپاره.

ب: که څه هم ذکر شوی مثال مفسرینو کرامو په نهه ډوله تفسیر کړی دی^(۲)، خو ځکه پکېنې مونږ نوموړی ډول تفسیر غوره کړ چې د همدې تفسیر غوښتنه همدا مقام کوي چې وړاندې بیرته ټول بحث په اهل الکتابو کېنې روان دی.

ج: د دې ۱ شال وروستنی برخه ﴿إِلَّا دُعَاءً وَنِدَاءً﴾ د هغه تفسیر مانعه ده چې معترض یې وایي ځکه چې بوتان خو هیڅ شی نه شي اورېدلی، او دلته خو ورته د لږ څه اواز اورېدل ثابت کړی شوي دي، نو د مېړو سره ښه مناسب ښکاري.

او کوم ایت چې په سوال کېنې ذکر شوی دی هغه خو د مکي سورت ایت دی او د مشرکانو په باره کېنې نازل شوی دی، هغه د دې ایت تفسیر نه شي واقع کېدلی.

اما د مضاف (داعی) د تقدیر خبره څه مشکله نه ده، د قرآن کریم په نورو ځایونو کېنې هم پېښه شوې ده. لکه چې فرمایي: ﴿وَسَلَّوْهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ﴾ [الأعراف: ۱۶۳] یعنی: او پوښتنه ترې د هغې قریې د اوسېدونکو څخه وکړه چې هغه د دریاب په غاړه وه چې د لکه "اهل" مقدار دی، همدارنگه مقدرات په عربي ژبه کېنې زښت ډېر دي څه خفا پکېنې نشته.

(۱) تفسیر الطبري ج ۲ ص ۸۰ زاد المسیر ج ۱ ص ۱۵۵
(۲) البحر المحیط ج ۲ ص ۱۰۴

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ ﴿۱۴۱﴾ إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَلَحْمَ الْخَيْزِرِ وَمَا أَهْلُ بِهِ لَعَنَ اللَّهُ فَمَن أَضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَّحِيمٌ ﴿۱۴۲﴾

[۱۷۲] ای هغو کسانو کومو چې ایمان راوړی دی! د هغو پاکیزه شیانو څخه چې مونږ درته روزي کړي دي خوری او الله ﷻ لره شکریه کوی که چېرې یاست (چې رښتیا) خاص الله ﷻ لره تاسو عبادت کوی.

[۱۷۳] بې شکه (الله ﷻ) په تاسو باندې مرداره حرامه کړې ده، او وینه او د خنزیر (خوگ) غوښه او هغه شی (ذبیحه) چې په هغه باندې (د ذبحې په وخت کې) د الله ﷻ د نامه څخه په غیر د بل شي دپاره اواز پورته کړی شوی وي.

نو هغه څوک چې مضطر (مجبور) شي په داسې حال کې چې بغاوت کوونکی نه وي (رښتیا مجبور وي او د مردارې خوراک ته بهانه نه جوړوي) او تجاوز کوونکی هم نه وي (چې د ضرورت څخه زیاته وځوري) نو په هغه باندې څه گناه نشته.

بې شکه الله ﷻ بښونکی دی (که کومه لقمه ترې زیاته وخورله شي بښنه به ورته وکړي) او مهربان دی (چې په دې حالت کې یې ورته اجازه ورکړه).

ارتباط

په وړاندینو ایتونو کې د ټولو خلکو دپاره دعوت وه، او په دې ایتونو کې صرف د مومنانو دپاره دعوت دی. خو ددې او د هغو په لاندې وجوهو کې سره فرق شته:

الف: هلته ټول خلک دې ته رابلل شوي وه چې په ځمکه کې دې حلال او پاکیزه شیان خوري او د الله ﷻ په مخلوقاتو او نعمتونو کې دې فکر کوي او د شیطان دې نه مني. ځکه چې شیطان د انسان دښمن دی ترڅو په نتیجه کې په ایمان باندې مشرف شي.

دلته صرف مومنان نوموړې خبرې ته وربلل کېږي ترڅو په نتیجه کې په شکر کولو باندې هم بریالي شي لکه چې په ایمان باندې مشرف شوي دي.

ب: هلته حرامو شیانو ته محض همدومره اشاره شوې وه چې د شیطان د قدمونو متابعت مه کوئ او دلته په هغو باندې صراحت شوی دی چې په تاسو باندې فلانی شی او فلانی شی حرام دی. نو د مطلب خلاصه یې داسې کېږي:

د مطلب خلاصه

ای مومنانو! تاسو خو د شیطان متابعت ونه کړ او ایمان مو راوړ خو شیطان ستاسو د غولونې غنده اوس هم نه دی صرف نظر شوی پخوا یې په تاسو باندې په دې لحاظ حرام خوړل چې حلال یې

المطرفة (۱)

وگنی او اوس مو د حرامو خوړلو ته په دې بیت هڅوي چې افلا په عمل کښې خو مو بې لارې کړي
او د الله ښه د نعمتونو ناشکري خو وکړي

تاسو خو د کافرو په شان نه یاست چې د څارویو په شان خورئ او څښئ تاسو خو پوهېږئ چې دا
نعمتونه مونږ در روزي کړي دي او ستاسو د استفادې دپاره مو تیار کړي دي

الله ښه په دې نه راضي کېږي چې حلال کړی شوی نعمت په ځان باندې حرام کړي بلکې په دې
راضي کېږي چې د نعمت څخه استفاده وکړي او د الله ښه شکر وکړي، دا علامه د محبت ده نه هغه
نو تاسو یوازې د الله ښه شکريه وکړئ او خپل عمل د عقیدې مطابق وگرځوئ ترڅو دا خبره په
عمل کښې هم تصدیق ته ورسېږي چې تاسو رښتیا د الله ښه عبادت کوونکي او ورسره محبت
کوونکي یاست.

شیطان لکه چې په دې کښې کوښښ کوي چې د الله ښه نعمتونه تاسو په ځانو باندې حرام کړي
نکه چې د اهل الکتابو رهبانو په ځانو باندې حرام کړي وه، همدارنگه زیار باسي چې مرداري او
نور ناپاکه شیان هم وخورئ لکه چې نور کافران یې خوري، او د پاکیزه شیانو نوم ورباندې ږدي
دوی مرداري، وښي، د خنزیر غوښې او بالآخره هغې مذبوحې ته چې دالله ښه د نامه څخه په غیر
د بل شي په نامه باندې ذبحه شوي وي ټولو ته طبیات او پاکیزه شیان وایي.

خو ای موښانو! تاسو په دې باندې پوه شئ چې دا حلال او پاکیزه نه دی بلکې خبره بالعکس
ده، دا شیان حرام او خبائث دي بل څه نه دي.

څرنگه چې فعلا دغه څلور واړه شیان ټول کافران او د وخت عمومي خلک حلال او پاکیزه گڼي
او شیطان غواړي چې تاسو هم په همدې گرداب کښې ورگډ کړي؛ نو ځکه مو درته د همدې څلورو
شیانو نومونه واخستل که څه هم نور محرمات او خبائث هم شته چې هغه به هم درته په وخت سره
بیان کړي شي.

خو په یاد ولرئ چې که تاسو د اضطراب په حالت کښې یاست او د لوږې مړه کېدلئ، نو په هغه
وخت کښې یې ورباندې نوموړي شیان نه دي حرام کړي، او په خوراک کښې یې ورباندې گناه نشته
خو لاندې شرطونه لري:

الف. باید خوړونکي یې د الله ښه څخه بغاوت نه وي کړی چې مطلقاً یې حلال وگڼي او بایې د
اضطرار د حالت څخه مخکښې وخوري.

ب. باید د ضرورت د اندازې څخه تجاوز ونه کړي چې ځان ورباندې موږ کړي او د هغې اندازې
څخه چې د مرګ څخه ورباندې بچ کېږي اضافه وخوري، او یا په بل مضطر باندې تجاوز وکړي چې
په غصب (زور) سره یې ترې واخلي.

بې شکه الله ښه ښوونکی دی که د کفایت په اندازې کښې غلط شئ او پوره یې تشخیص نه کړي
شئ او کوم یو کپ درڅخه زیات وخورل شئ هغه به درته وښيي، او مهربان دی چې د اضطراب په
حالت کښې یې درته د حرامو شیانو په خوړلو کښې رخصت درکړي.

۱- الله ﷻ لکه چې په دغې ځای کې موټن د پاکو شیانو خوړلو ته هڅولي دي همدارنگه یې پیغمبرانو ته هم په همدې باندې امر کړی دی لکه چې فرمایي: ﴿يَتَأْتِيَا الرُّسُلُ كُلُّوَا مِنَ الطَّيِّبَاتِ وَتَمْلَأُوا صُلْحًا إِنِّي بِمَا تَعْمَلُونَ عَلِيمٌ﴾ [المؤمنون: ۵۱] یعنی ای پیغمبرانو! د پاکیزه شیانو څخه خوړئ او نېک عمل کوئ بې شکې زه په هغه شي باندې چې تاسو یې کوئ پوه یم نو باید چې مونږ په پاکیزه شیانو باندې ډېر کلکوالی وکړو چې دا د ټولو پیغمبرانو خوراک وه.

“مَيْتَةٌ” څه ته وايي؟

۲- “مَيْتَةٌ” په شریعت کې د هغه حیوان نوم دی چې د شرعي ذکات (حلالولو) څخه په غیر یې روح خارج شي، چې مونږ ورته په پښتو کې “مرداره” وایو.

هغه شی چې بې د ذبحې حلال دی

۲- دوه حیوانات بې د ذبحې څخه حلال دي چې په وچه کې “ملخ” دي او په دریاب کې “ماهی” دي. ځکه چې نبی کریم ﷺ فرمایلي دي: «أُحِلَّتْ لَنَا مَيْتَتَانِ الْخُيْتُ وَالْجَرَادُ»^(۱) یعنی: مونږ ته د الله ﷻ ډېلوه دوه ډوله حیوانات پرته د ذبحې څخه حلال کړي شوي دي چې یو ماهي دی او بل ملخ دی.

کومه یوه وینه حرامه ده؟

۳- کومه وینه چې حرامه ده هغه په بل ځای کې تفسیر شوې ده چې الله ﷻ فرمایي: ﴿أَوْ دَمًا مُسْفُوحًا﴾ [الأنعام: ۱۴۵] یعنی: یا وینه وي چې په شدت سره وتونکې وي. یعنی د رگونو وینه حرامه ده. نو هغه وینه چې غوښې پورې نښتې وي حرامه نه ده. نو که څوک غوښه ونه وینځي او پخه یې کړي ورته نه حرامېږي.

د وینې د خوراک ډولونه

۴- د هغه وخت خلکو وینه په ډول-ډول صورتونو باندې خوړله. د مثال په توګه^(۲):
الف: یو حیوان به یې ذبحه کړ او د هغه وینه به یې په داسې کولمه کې پچې به یې ورڅخه لرې کړې وې، واچوله، او دواړه سرونه به یې وتړل بیا به یې ورته کړه. دا د دوی ډېر لوړ طعام وه.
ب: کله به یې د ژوندي څاروي څخه د ضرورت په اندازه وینه وویستله او دريښته به یې کړه او بیا به یې خوړه.

سوال جواب

۵- که څوک وايي چې: په دې زمانه کې د یو کس وینه بل کس (مريض) ته پیچکاري کول

رواج دي، ايا دا جواز لري او كه څنگه؟

البقرة (۲)

مونږ وايو چې د دې مسئلې جواب پخپله د ايت شريف څخه څرگندېږي چې كه د ضرورت او اضرار حالت وه چې مريض د مرگ په حالت كېنې وه جائزه ده او كه نه نو بيا نه ده جائزه. مگر د جهاد په مرحله كېنې مونږ د وينې ضرورتونه زېت ډېر وليده او گټې او فائدي موندلې ترلاسه كړې چې ډېر زخميان مجاهدين په همدې طريقه باندې الله ﷻ د مرگ څخه بچ كړه. ما هم - الله ﷻ الحمد - يوه زخمي مجاهد ته چې وينه يې ډېره ضائع شوې وه پنځه سوه (۵۰۰) سيسي وينه په داسې وخت كېنې وركړه چې عمر به مې د پنځوسو كالو په شاوخوا كېنې وه. نو ټولو مسلمانانو ته توصيه كوم چې زخميانو مجاهدينو ته د وينې په وركولو كېنې څه تشويش ونه كړي. سړي ته هيڅ نقصان نه كوي او خپل ورور ته پرې گټه رسېږي.

خنزير نجس العين دى

۶- كه څه هم په ايت شريف كېنې د خنزير په يوازې غوښه باندې صراحت شوى دى چې حرام ده، مگر وازده يې هم حرامه ده. په غوښه باندې يې ځكه صراحت وكړى شو چې په كافرانو كېنې د خنزير غوښه ډېره قدرمنه او باعزته ده او وه. يا په بل عبارت: خنزير نجس العين دى، ټول نجس دى، هيڅ شى پكېنې د استفادې قابل نه دى، چې څوك ايمان لري د ټول خنزير (خوگ) څخه دې ځان وساتي.

هېر مونه شي!

۷- هېر مونه شي چې په خنزير كېنې دوه خاصيتونه ډېر راسخ او قوي دي چې هغه دواړه د انسان دپاره قاتل زهر دي، چې يو "بې غيرتي" ده او بل "حرص" دى. دا ځكه چې خوگ نجاسان (غول، خورشايه) خوري او د ناولو شيانو سره يې ډېره جوړه ده. الله ﷻ د دې دپاره د خنزير غوښه په موټرانو باندې حرامه كړې ده چې دغه دواړه خويونه دوى ته سرايت ونه كړي.

سوال جواب

۸- كه څوك وايي چې: بې غيرتي او حرص دواړه روحي صفات دي او خوراك او څښاك نور ماديات دي، نو په څه دليل باندې به د خوگ د غوښې څخه په انسان كېنې بې غيرتي او حرص پيدا شي؟

مونږ وايو چې: انسان د روح او بدن دواړو څخه عبارت دى، په جنت كېنې دواړه د نعمتونو څخه استفاده كوي او په دوزخ كېنې به دواړه معذبېږي - الله ﷻ دې راته ترې نجات راكړي. ځكه چې دواړو علاقه سره دومره قوي ده چې ضرور يو د بل څخه متاثر كېږي. لاندې مثالونو ته متوجه شئ: الف: كله چې سړى ډېر خوشاله شي په مخ او تنده كېنې يې خوشالي ښكاري، كه څوك خجالت شي مخ يې ټك زير واوړي، او همدارنگه په ډېر غم كېنې د سړي رنگ ټك تور گرځي او اشتها يې سوزي. سره د دې چې خوشالي، خجالت او غم ټول روحي شيان دي خو په بدن باندې تاثير كوي.

ب. بالمقابل د یونانی طب په بنیاد د ځینو شیانو په خوراک سره د سړي روح بې تاثیر نه پاتې کېږي. مثلاً څوک چې د ماهي غوښه ډېره خوري او یا خام پیاز ډېر استعمالوي هغه ته بې عقلي او نادګې عارضېږي. همدارنګه ځینې معجونات سړي ته ذکاوت (د ذهن تېزي) او پوهه زیاتوي او حفظ بې ورباندې قوي کېږي، سره د دې چې ماهي او پیاز او معجونات ټول مادي شیان دي. نو د تېرو شوو بیاناتو څخه ثابتېږي چې د انسان د روحي پاکیزګۍ دپاره د پاکو او سپېڅلو شیانو خوراک او څښاک څومره ګټه رسوي! همدا مطلب په لاندې احادیثو ښه واضحه کېږي:

اول: یوه ورځې حسن بن علي رضی الله عنهما د زکات د خرماوو څخه یوه خرما واخستله او په خوله یې کړه، نو نبی کریم ﷺ ورته وفرمایل چې: «کِخْ کِخْ» یعنې: تو کړه، تو کړه؛ د دې دپاره چې ایسته یې واچوي. بیا نبی کریم ﷺ وفرمایل چې: «أَمَا شَعَرْتَ أَنَّا لَا نَأْكُلُ الصَّدَقَةَ»^(۱) یعنې ایا ته شعور نه لرې چې مونږ زکات نه خورو؟

دوهم: یوه ورځې عمر بن الخطاب رضی الله عنه څه شوده وڅښل او خوښ یې شوه، نو چا چې ورکړي وه د هغه څخه یې پوښتنه وکړه چې: دا شوده دې د کومه کړي وه؟ هغه ورته خبر ورکړ چې: د یو ځای اوبو نه ورغلم چې هلته د زکات اوبښان وه چې خلکو رالوشل، ما هم ترې څه اندازه شوده په خپله شکړه کښې واچول چې هغه همدغه دي «فَأَذْخَلَ عُمْرُيْدَهُ فَاسْتَقَاءَهُ»^(۲) یعنې: نو عمر رضی الله عنه خولې ته لاس کړ (ستوني ته یې ګوته وروړه) او خورلې شوي شوده یې بېرته راقی کړه.

هر څوک پوهېږي چې تو کړی شوی او یا قی کړی شوی شی د هیچا په ښه باندې نه راځي خو د دې دپاره یې په ګډه کښې نه پرېښوده چې د هغوی بدنونه پرې تغذیه نه شي او په روحونو کښې یې کثافت او خبری پیدا نه کړي.

دوه تجربې

- ۹- د ذکر شوي بیان مضمون مونږ ته په تجربې سره هم ثابت شوی دی. لاندې مثالونه یې ولولئ:
- الف: د ځینو دیندارو خلکو اولادونه مونږ ولیدل چې د پلرونو په څېر دینداره نه شوه، بلکې ډېر بې دینه او بې تقوی غټ شوه، مونږ چې پکښې فکر کړی دی پلرونو یې د دیندارۍ سره سره په اولادونو باندې حرام خواړه، یعنې زکاتونه یې اخستل، حال دا چې هغه ورته جائز نه وه (غنیان وه)؛ او زکات خود فقیرانو حق دی.
- ب: نو که څوک غواړي چې اولاد یې بادیانته او باتقوی وروزل شي باید چې حرام ورباندې ونه خوري.
- ب: فحش او فحشاء په کفري دولتونو کښې زښته ډېره ده. مثلاً یوه ورځې د لندن رادیو (BBC) په خپلو نشریاتو کښې دا هم وویلې چې د انګلستان خلک تقریباً ۴۰٪ برخې حرامیان دي. د دې غټ وجه دا ده چې هغوی د څوګ غوښه خوري او د څوګ بې غیرتي هغوی ته وړانتقاله شوې ده.

د الله ﷻ څخه په غیر په بل نامه ذبحه

۱۰- "هلال" د اولې شپې او دوهمې شپې میاشتې ته وايي، چې د دوه وو شپو څخه واورې نو بیا ورته "قمر" وايي چې مونږ یې د سپوږمۍ په نامه بولو. اما "اهلال" هغه اواز ته وايي چې د میاشتې د اول لیدلو په وخت کې یې لیدونکي پورته کوي چې: "هغه ده میاشت"، د همدغه "اهلال" څخه د "أهل" کلمه اختله شوې ده^(۱).

نو دلته ترې هغه اواز مطلب دی چې د ذبحې په وخت کې یې ذبحه کوونکي پورته کوي، طبعي ده چې په دغسې موقع کې به د همدغه چا په نامه باندې اواز پورته کېږي د کوم د احترام دپاره چې ذبحه کول صورت نیسي. نو ځکه مونږ ویلي شو چې دغه اواز په دوه ډوله دی:

الف یو سغه اواز دی چې د الله ﷻ په نامه باندې پورته کړی شي چې: «بِسْمِ اللَّهِ وَاللَّهُ أَكْبَرُ».
ب: بل هغه دی چې د الله ﷻ د نامه څخه پرته په بل نامه پورته کړی شي چې دا په ډېرو صورتونو کې تحقق مومي. ذابح ته چې هر څوک او یا هر شی د قدر وړ وي نو د همدغه نوم به یادوي. د مثال په توګه مشرکانو به ویلي چې: "بِسْمِ اللّٰه، بِاسْمِ الْعَزْزِيِّ" په نامه د لات، او په نامه د عزى بوت^(۲).

که د الله ﷻ د نامه سره د بل چا نوم یاد شي

۱۱- که د الله ﷻ د نامه سره د بل چا نوم ذکر شي نو هغه به د لاندې ډېرو صورتونو څخه بهرون نه وي:

اول: که متصل ورسره ذکر شي او د الله ﷻ په نامه باندې عطف شي نو ذبحه بالکل مرداره ده، لکه چې ووايي: "بِسْمِ اللَّهِ وَمُحَمَّدٍ" یعنې په نامه د الله او محمد ﷺ.

دوهم چې متصل ورسره ذکر شي خو ورباندې عطف نه شي لکه "بِسْمِ اللَّهِ مُحَمَّدٍ" یعنې په نامه د الله محمد ﷺ. نو ذبیحه مرداره نه ده، خو مکروه ده.

درېم چې متصل ورسره ذکر نه شي، د ذبحې څخه وروسته چې ذبحه تمامه شي او یا ترې وړاندې د بل چا نوم یاد کړی شي نو په دې صورت کې یې باک نشته^(۳).

سوال جواب

۱۲- که څوک وایي چې: په اول صورت کې چې ذبیحه مرداره ده، پخپله ذابح ورباندې کافر کېږي او که څنګه؟

مونږ وایو چې کافر کېږي نه، ځکه چې کفر باطني شی دی خو ګناهګار دی^(۴). لکه چې ښي

(۱) مفردات الراغب ص ۵۴۲

(۲) تفسیر مدارک ج ۱ ص ۲۴۳

(۳) التفسیرات الاحمدیه ص ۴۵: هدایه ج ۲ ص ۴۳۴

(۴) رد المحتار المشهور بالشامی ج ۵ ص ۲۱۱

کریم ﷺ فرمایلی دی چې: «لَعَنَ اللَّهُ مَنْ ذَبَحَ لِغَيْرِ اللَّهِ»^(۱) یعنی: اللہ ﷻ د خپل رحمت څخه لرې کړی دی هغه څوک چې د اللہ ﷻ د نامه څخه په غیر ذبحه وکړي. داسې یې نه دي ويلي چې کافر دی.

سوال جواب

۱۳- که څوک وايي چې: د مشرک ذبیحه خو مرداره ده او د ذکر شوي بيان څخه معلومېږي چې د اهل الكتابو ذبیحه هم باید مرداره وي ځکه چې هغوی خو د اللہ ﷻ د نامه سره د عزیز ﷻ یا مسیح ﷺ نوم یو ځای ذکر کوي او یا خو یې یوازې د همدوی په نامه باندې ذبحه کوي، سره د دې چې اللہ ﷻ فرمایي: ﴿وَطَعَامُ الَّذِينَ أُوتُوا الْكِتَابَ حِلٌّ لَكُمْ﴾ [المائدة: ۵] یعنی: او د هغو کسانو طعام (ذبیحه) چې کتاب ورکړی شوی دی تاسو ته حلاله ده.

نو پوښتنه دا ده چې ایا دغه دواړه حکمونه سره متناقض واقع نه شوه؟ مونږ وايو چې: تناقض ځکه نشته چې اهل الكتابو په دوه ډوله ذبحه کوله: یو د اللہ ﷻ په نامه او بل د غیر اللہ په نامه. نو په یو ایت کښې یو ډول بیان شوی دی او په بل کښې بل ډول. لکه چې ځینو صحابه وو کرامو ويلي دي چې: «إِذَا سَمِعْتَ الْكُتَّابِي يُسَمِّي بِغَيْرِ اسْمِ اللَّهِ فَلَا تَأْكُلْ»^(۲) یعنی: کله چې نه د اهل الكتابو څخه واورې چې د اللہ ﷻ د نامه څخه پرته په بل نوم ذبحه کوي نو هغه مه خوره.

سوال جواب

۱۴- که څوک وايي چې: ایا د هغې مذبوحې خوراک حلال دی چې ذبحه یې یوازې د اللہ ﷻ په نامه وي خو سره د دې د غیر اللہ ﷻ دپاره نذر کړی شوی وي. یعنی چې د ذبحې په وخت کښې ورسره د غیر اللہ نوم یاد نه کړی شي مگر قصد او نیت یې د غیر اللہ نذر پوره کول وي. مونږ وايو چې: دغه ذبیحه حلاله ده، حرامه نه ده. ځکه چې د شرعې په قانون باندې برابره ذبحه شوې ده^(۳). هو! دا بېله خبره ده چې ذبح کوونکی په نذر بغیر اللہ باندې گناهگار دی. مگر مونږ ته داسې ښکاري چې نوموړې مذبوحه که څه هم شرعاً حلاله ده مگر خوړل یې جائز نه دي، ترڅو نذر بغیر اللہ ته خلک ترغیب نه شي.

د همدې خبرې، چې ذبیحه حلاله وي خو خوړل یې حرام وي، لاندې څو مثالونه ولولی: الف: هغه ذبائح چې د فخر او تکبر په غرض ذبحه شوې وي لکه چې عبد الله بن عباس رضی الله عنهما وايي چې: «إِنَّ النَّبِيَّ ﷺ نَهَى عَنْ طَعَامِ الْمُتَبَارِكِينَ أَنْ يُؤْكَلَ»^(۴) یعنی: نبي کریم ﷺ منعه کړې ده چې د فخر کوونکو دودۍ وخورله شي. ب: چې د غیر اللہ د تعظیم دپاره ذبحه کړی شوي وي، که څه هم د غیر اللہ نوم ورباندې نه وي

۱، صبح مسلم ج ۱ ص ۱۶۰

۲، أحكام القرآن للجصاص ج ۱ ص ۱۲۵

۳، التفسيرات الأحدثية ص ۴۵

۴، سنن أبي داود ج ۲ ص ۱۷۱

یاد شوی په دې باره کښې یوه قيصه ولولئ:

په ۱۳۶۳/۷/۳ هـ ش نېټه د سودان په هېواد کښې یو نړیوال اسلامي کانفرانس جوړ شوی وه چې د مجاهدینو په استازیتوب پکښې زما په شمول اتو کسانو ګډون کړی وه. د سودان خلکو د جهاد په خاطر زموږ دېر تود هرکلی وکړ حتی چې په یوه کلي کښې یې زموږ په ناخبرۍ کښې زموږ دغه غیر شرعي تعظیم هم وکړ، پسونه او اوبښان یې د سرک په غاړه باندې ودرولې وه، څه چې زموږ موټر وربښکاره شوه دسټي یې ذکر شوي څاروي حلال کړه، انا لله وانا الیه راجعون.

ج: د هغه څاروي غوښه چې هغه د غشو ویشتلو دپاره تړل شوی وي ترڅو پرې د غشو ویشلار یا په دې زمانه کښې د توپک ویشتل زده کړی شي او په پای کښې ذبحه شي.

أبو الدرداء «وایي چې: «نَهَى رَسُولُ اللَّهِ ﷺ عَنْ أَكْلِ الْمُجْتَمَةِ»^(۱) یعنی: نبي کریم ﷺ منع کړې ده د هغې مذبحې د خوړلو څخه چې هغه ژوندۍ د غشو ویشتلو دپاره تړل شوې وي ترڅو ورباندې د غشو ویشتل زده کړی شي.

د همدې جملې څخه د غلا شوي او یا غصب شوي څاروي حکم هم دی.

د دې مسئلې یو نظیر

۱۵- که یو سړی دارو درمل وڅوري او ورباندې مست شي نو که په همدې حالت کښې خپله ښځه طلاقه کړي طلاق یې نه واقع کېږي، مګر که په شرابو باندې مست شوی وه او طلاقه یې کړه ورباندې طلاقېږي؛ ترڅو خلک د شراب څښلو څخه ځان ساتنه وکړي^(۲).

اضطرار څه ته وایي؟

۱۶- اضطرار د هغه حالت څخه عبارت دی چې سړی د حرامو شیانو خوړلو ته مجبور کړی شي دغه حالت د لاندې دوه لارو څخه سړي ته وړاندې کېدلی شي:

الف: چې سړی وېږي شي او د حرامو شیانو څخه په غیر بل شی نه وي چې خپل ځان پرې د مرګ څخه بچ کړي، چې د لوږې مړ نه شي.

ب: چې کوم ظالم یې پرې په زور او اکراه باندې وڅوروي، چې که ویې نه څوري وژل کېږي په دغو دواړو حالاتو کښې یې خوړل ورته عزیمت دی، یعنی که ویې نه څوري او مړ شي او یا ووژل شي، ګناهګار دی^(۳).

مرداره او که پردی حق؟

۱۷- که سړي ته د اضطرار په حالت کښې دوه صورتونه مخې ته شوه، یو دا چې په مرداره ځان د مرګ څخه بچ کړي او بل دا چې پردی مال وڅوري، کوم یو ورته بهتر دی؟

(۱) جامع الرمدي ج ۱ ص ۲۷۲

(۲) هدایه کتاب الطلاق ج ۲ ص ۵۳

(۳) تفسیر ابن کثیر ج ۱ ص ۲۰۶. تفسیر البغوي ج ۱ ص ۱۴۱

په دې کښې حکم دا دی چې په پردي مال باندې چې اضطرار رفعه کړي ښه ده خو د مال خاوند نه د مال ضامن گرځي. په دې باره کښې څه نور تفصیل او قیدونه هم شته^{۱۱}.

ایا محرمات څلور دي؟

۱۸- ځینو خلکو ته په دې مقام کښې داسې اشتباه ورلوېږي چې محرمات خو په څلورو کښې منحصر نه دي بلکې د دې څخه اضافه نور هم شته. لکه سپی، پېشو او نور. سره د دې چې دلته د ﴿إِنَّمَا﴾ په کلمه باندې ذکر شوی ﴿إِنَّمَا حَرَّمَ عَلَيْكُمُ الْمَيْتَةَ﴾ الآية چې صرف همدغه څلور حرام کړي شوي دي نه نور ځکه چې ذکره شوي کلمه حصر افاده کوي.

خو د دې اشتباه لرې کول په لاندې طریقو سره کېدی شي:

الف- دلته قصر اضافي دی: چې کافرانو په خپلو خانو باندې ځینې حلال شیان حرام کړي وه. نو ورته وویل شوه چې په هغو کښې حراموالی نشته بلکې حراموالی د دغو څلورو څخه چې تاسو ورته حلال وایئ هغو ته تجاوز نه کوي او په همدې څلورو کښې منحصر دی، که څه هم نور حرام شته چې هغو ته تاسو هم حرام وایئ او یا افلاً په هغو کښې سکوت کوئ.

ب- دلته قصر قلب دی: چې کافرانو دغه څلور شیان پاکیزه حلال گڼل. نو ورته وویل شوه چې خبره بالکل سرچپه ده، دا حلال او پاکیزه نه دي، بلکې بې شکه حرام او خیانت دي. پاتې شوه د نورو محرماتو خبره، هغه دلته هیڅ مطرح نه ده.

د قصر اضافي او قصر قلب د ښه پېژندنې دپاره دې علم المعاني ته مراجعه وکړئ شي^{۱۲}.

څلور شیان څلور کرته نازل شوي دي

۱۹- څرنگه چې دغه څلور محرمات هغه وخت په خلکو کښې زښت ډېر رواج وه او ټولو ته ښه ښکارېده، مشرکان او اهل الكتاب ټول پکښې شریک وه، نو الله ﷻ په قرآن کریم کښې د تفصیل په تفاوت سره څلور کرته ذکر کړي دي، دوه ځلې په مدني سورتونو کښې او دوه ځلې په مکي سورتونو کښې. لکه:

الف: ﴿إِنَّمَا حَرَّمَ عَلَيْكُمُ الْمَيْتَةَ﴾ [البقرة: ۱۷۳].

ب: ﴿حُرِّمَتْ عَلَيْكُمُ الْمَيْتَةُ﴾ [المائدة: ۳].

جې دا دواړه مدني سورتونه دي.

ج: ﴿قُلْ لَا أَجِدُ فِي مَا أُوحِيَ إِلَيَّ مُحَرَّمًا﴾ [الأنعام: ۱۴۵].

د: ﴿إِنَّمَا حَرَّمَ عَلَيْكُمُ الْمَيْتَةُ﴾ [النحل: ۱۱۵].

جې دغه دواړه مکي سورتونه دي.

﴿إِنَّ الَّذِينَ يَكْتُمُونَ مَا أَنزَلَ اللَّهُ مِنَ الْكِتَابِ وَيَشْتُرُونَ بِهِ ثَمَنًا قَلِيلًا أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَمَةِ وَلَا يُزَكِّيهِمْ وَلَهُمْ عَذَابٌ أَلِيمٌ﴾ (۱) ﴿أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ وَالْعَذَابُ بِالْمَغْفِرَةِ لَمَّا أَصْبَرَهُمْ عَلَى النَّارِ﴾ (۲) ﴿ذَٰلِكَ بِأَنَّ اللَّهَ نَزَلَ الْكِتَابَ بِالْحَقِّ وَإِنَّ الَّذِينَ اخْتَلَفُوا فِي الْكِتَابِ لَفِي شِقَاقٍ بَعِيدٍ﴾ (۳)

[۱۷۴] بي شڪه هغه ڪسان چي دوي هغه شي چي الله ﷻ نازل ڪري دي پتوي چي هغه د الله ﷻ د ڪتاب خخه عبارت دي او ورباندي ناچيزه پيسي اخلي، همدغه خلڪ په گهلو ڪنبي نه خوري (نه اچوي)، مگر اور (پڪنبي اچوي)، او د دوي سره به نه الله ﷻ د قيامت په ورځ خبري وکړي او نه به دوي د گناه خخه پاک (تزکيه) کړي او دوي لره دردناک عذاب دي.

[۱۷۵] همدوي هغه ڪسان دي چي ضلالت يي په هدايت اخستي دي او عذاب يي په مغفرت رانيولي دي، نو دوي په اور باندي څومره ډېر کلک دي!

[۱۷۶] دا ذکر شوي بيان خکه واقعي لري چي بي شڪه الله ﷻ هر يو ڪتاب په حقه نازل کړي دي او بي شڪه هغه ڪسان چي په ڪتاب ڪنبي اختلاف کوي په داسي عداوت ڪنبي دي چي د (بېرته راتاوېدلو خخه) ډېر لري دي.

ارتباط

لکه څنگه چي اهل الکتابو د نبي کریم ﷺ اوصافو ته تغیر ورکاوه او په خپل شکل باندي يي خلکو ته نه ښکاره کول ترڅو يي ونه پېژني او ايمان ورباندي رانه وړي او لکه څنگه يي چي د قبلې تحويل پېژانده چي حق دي خو هغه يي هم د خلکو خخه پټاوه، همدارنگه يي د الله ﷻ احکام هم خلکو ته لکه څنگه يي چي شان وه نه ښودل. بلکي شريعت يي د خپلو خانو تابع گرځولي وه او په خپل طبيعت باندي يي ځيني شيان حلال کړي وه او په ځينو باندي يي د تحریم حکم کاوه. نو په دي ايتونو ڪنبي يو خل بيا الله ﷻ د حق پټوونکو جزا بيانوي، چي لنډيز يي په لاندې ډول سره وړاندي کوو:

د مطلب خلاصه

هغه ڪسان چي هغوي ڪله ما انزل الله ته راوبلل شي نو:

۱- هغوي برسېره په دي چي پخپله يي متابعت نه کوي او وايي چي مونږ د خپلو پلرونو متابعت کوو، نورو خلکو ته هم موقع نه ورکوي چي په ما انزل الله ڪنبي فکر وکړي او متابعت يي وکړي، بلکي ما انزل الله د هغوي خخه پټوي او د بيا ناچيزه متاع پرې اخلي. څوک چي دغسې لوي

البقرة (۲)

جنایت د پیسو او ټکو دپاره کوي که بالفرض هغوی ته ټوله دنیا هم ورکړی شي بیا هم دېره ناچیزه او بې ارزښته ده چې بقا نه لري او د همدغې بدلې څخه ورته اور جوړېږي چې د قیامت په ورځ به یې په مړو گېلو وځوري.

۲- دوی خو عوامو ته ذمه واري کوي چې په الله ﷻ باندې به مو وېشو او د گناهونو پېټي به درڅخه لرې کړو مگر داسې نه ده، د دوی سره به الله ﷻ خبرې قدرې هم ونه کړي پاتې خو لا د شفاعت قبول، چې ورته ووايي چې فلانی وېشه او نه به الله ﷻ دوی تزکیه کړي چې گناهونه ورته عفو کړي ترڅو دوی د شفاعت کولو جوگه شي، بلکې د قیامت په ورځ دوی ته مستقیماً دردناک عذاب متوجه دی.

نو چې کله خپل ځانونه د عذاب څخه نه شي خلاصولی د بل چا به څه شفاعت وکړي شي او د عذابه به یې څه خلاص کړي.

۳- دوی به ولې په غضب باندې ککړ نه وي؟ دوی خو هغه خلک دي چې د هدایت په ځای ځانونو ته ضلالت اختیاروي او د مغفرت په عوض ځانونو ته عذاب غوره کوي، سره د دې چې هدایت او مغفرت چې د شفاعت کولو ذرائع دي، دواړه نن ورځ د ځانونو دپاره گټلې شي. مگر دوی دغه دواړه ضائع کړه او ځانونه یې ورباندې کاڼه اچولي دي، په مقابل کېنې ورځ په ورځ په ضلالت او عذاب باندې کلکېږي او منگولې ورباندې څښوي.

عجیبه خلک دي هرڅومره دلایل چې ورته وویل شي او هرڅومره چې د عذاب څخه وډارول شي بیا هم د خپلو کړو وړو څخه لاس نه اخلي.

۴- دوی ځکه د همدې سرنوشت سره مخامخ کېږي چې الله ﷻ هر یو کتاب په حقه نازل کړی دی چې خلک ترې استفاده وکړي.

خو دوی یې پټوي (که څه هم ټول کتاب نه پټوي مگر د یو حکم پټول او د ټول کتاب پټول یو شی دی) او د خلکو د استفادې مخه نیسي، پیسې ورباندې اخلي او تجارت یې ورباندې پیل کړی دی چې سات په سات یې جنایت درنېږي، ترڅو چې آخر د ختم او مهر درجې ته رسېږي.

۵- ولې به د مهر درجې ته نه رسېږي؟ څوک چې د الله ﷻ په کتاب کېنې تجزیه او تبعیض اچوي چې ځینې ښکاره کوي او ځینې پټوي، هغه خپل ځان په داسې عداوت کېنې اچولی دی چې د حق څخه روزمړه فاصله پیدا کوي او ترې لرې کېږي.

نو څوک چې د دغسې لوی خیر مخه نیسي د دغسې لویې جزا سره به مخامخ کېږي.

توضیحات

۱- د عبد الله بن عباس رضی الله عنهما څخه روایت دی چې ذکر شوي ایتونه د یهودانو د مشرانو په باره کېنې نازل شوي دي چې د خپلو تابعانو او کشرانو څخه به یې هدایا او تحفې اخستې، خو کله چې نبي کریم ﷺ مبعوث شو نو دوی د همدغو تحفو په قطعه کېدلو وډار شوه او د نبي کریم ﷺ هغه

خصوصیات (چې دوی ته په خپلو کتابو کښې معلوم وه) د کشرانو څخه پټ کړه.^{۱۱} ځینو مفسرینو دا هم روایت کړې ده چې د یهودو مشرانو او واکدارانو، د علماوو څخه په هغه وخت کښې چې لا نبي کریم ﷺ نه وه مبعوث شوی پوښتنه وکړه چې د آخر الزمان پیغمبر په هکله په تورات کښې څه شته او که نه؟

دوی ورته وویلې چې مونږ په تورات کښې گورو چې د آخر الزمان پیغمبر "محمد" نوم دی. سره، شراب، د مبارزې او د وینو تویول به منعه کړي. خو کله چې مبعوث شو بیا یې ترې پوښتنه وکړه چې رښتیا دا هغه آخر الزمان پیغمبر دی؟ دوی وویلې چې: نه، دا هغه نه دی؛ ترڅو هغوی ورباندې پیسې ونه دروي او مقررې جیره ورته جاري وساتي.^{۱۲}

برسېره په دې ځینو مفسرینو کرامو لیکلي دي چې دوی به حتی د عربو څخه هم تحفې او هدایا ترلاسه کولې. ځکه چې هغوی د دوی پلرونو ته په درنه سترگه کتل او دوی ورته علماء ښکارېدل چې په ځینو مسائلو کښې به یې همدوی ته رجوع کوله.^{۱۳}

مگر د دې ټولو سره سره ذکر شوی حکم عام دی، د شان نزول خاص مورد ورباندې څه اثر نه غورځوي، نو په محمدي (ﷺ) امت کښې چې څوک حق پټوي او د دنیا ناچیزه متاع ترلاسه کوي هم په همدې حکم کښې شامل دی.

سوال جواب

۲- که څوک وايي چې: خوراک خو ضرور په گېډه کښې اچول کېږي نو که د ﴿فِي بُطُونِهِمْ﴾ کلمه نه وی ذکره شوې هم معنی یې معلومه ده، نو په دې کښې څه حکمت دی چې په صراحت سره ذکره شوه؟

مونږ وايو چې: ځینو مفسرینو کرامو ویلي دي چې د دې دپاره ورسره ذکره شوه چې "اکل" یعنې "خوړل" کله-کله مجازاً د رانیولو په معنی سره اخستل کېږي لکه چې وايي: "فَلَانٌ أَكَلَ أَرْضِي" فلاني مې ځمکه وخوړه یعنې ویې نیوله.

نو کله چې په بطن باندې صراحت وشو نو دغه احتمال یې لرې کړ.^{۱۴} الله ﷻ قدرت لري چې همدغه د رشوت مالونه ورته د قیامت په ورځ اور وگرځوي او گېډې یې ورباندې ډکې کړي. مگر مونږ ته دا ښه ښکاري چې په دې کښې مطلب دا دی - والله ﷻ اعلم - چې د گېډې ذکر په اکثره وخت کښې د حرص څخه نمایندګي کوي لکه چې زمونږ په محاوره کښې هم دا ډول استعمال شته چې فلاني سړی په حرامو باندې خپله گېډه ډکه کړې ده. د همدې کبله حارص سړي ته خیتو وايي.

۱۱- التفسير الكبير ج ۵ ص ۲۸
۱۲- البحر المحیط ج ۱ ص ۴۹۱
۱۳- تفسير ابن کثیر ج ۱ ص ۲۰۶
۱۴- تفسير القرطبي ج ۲ ص ۲۳۴

لنبد دا چې د ۴ فی بطونهم ۴ کلمه د یو پلوه د دوی په حرص باندې دلالت کوي او د بله پلوه د عذاب د شدت څخه هم کنایه کېدلی شي چې عذاب یې دومره شدید دی چې په مړه کېده دی نو که دغه کلمه نه وی نازل شوی نه به د هغوی په حرص باندې څه شي دلالت کړی وی او نه د عذاب په شدت باندې.

د حق پتوونکو سره به الله ښه خبرې ونه کړي

۳- که څوک وایي چې: په بل ځای کېنې الله ښه فرمایي چې کافرو (دوزخیانو) ته به ووايي چې: **اٰخٰتُوا فِیْهَا وَلَا تَكْلِمُوْنَ** [المؤمنون: ۱۰۸] یعنې: چېغې شی په دوزخ کېنې او خبرې مه کوی؛ نو دا خو هم یو ډول خبرې دي، ایا د دې آیت **وَلَا یُکَلِّمُهُمُ اللّٰهُ** ۴ سره یې څه مناقضه نه راځي؟ مونږ وایو چې:

الف: ځینو مفسرینو کرامو ویلي دي چې د خبرو نه کول د غضب څخه کنایه ده. یعنې: الله ښه به په دوی باندې په غضب وي^(۱).

ب: ځینو ویلي دي چې د رحمت خبرې به ورسره ونه کړي، چې دا د غضب د خبرو کولو سره څه منافات نه لري^(۲).

مگر مونږ ته هغه جواب ښه ښکاري چې پخوا مو ورته اشاره کړې ده چې دوی به عوامو ته وږغې ورکولې چې شفاعت به مو وکړو او ستاسو په باره کېنې به د الله ښه سره خبرې وکړو ترڅو چې تاسو ته نجات درکړو، نو الله ښه د دوی دغه خیال رد کړ.

دوی به تزکیه هم نه شي

۴- نو په دې تقدیر د عدم تزکيې معنی هم واضحه کېږي چې دوی خپل ځانونه د گناه څخه پاک گڼل او د عوام فریبی دپاره به یې ویلي چې مونږ الله ښه د گناه څخه تزکیه کوي. نو الله ښه د دوی دغه باطله عقیده ور رده کړه، چې دوی به هیڅکله د شفاعت کولو لیاقت ونه لري. برسېره په دې، په دوزخ کېنې د دوی تعذیبول د دې دپاره نه دي چې دوی د گناه څخه پاک شي او بیا جنت ته لاړ شي لکه چې گناهکاران مؤمنان په دوزخ کېنې تزکیه کېږي او بیا جنت ته ځي، بلکې دوی به هلته همېشه وي.

په کتاب کېنې اختلاف

۵- د حق پتوونکو د الله ښه یو کتاب هم بې اختلافه نه دی پرېښی، بلکې په هر یوه باندې به یې په انتخابي ډول سره عمل کاوه، کوم یو حکم به یې چې په طبعه برابر وه هغه به یې قبلواوه او چې نه به وه، نو نه به یې قبلواوه.

(۱) تفسیر القرطبي ج ۲ ص ۱۳۵

(۲) تفسیر کبیر ج ۵ ص ۳۰

څرنگه چې طبائع مختلف دي چې څوک يو شی خوښوي او څوک بل شی، نو د همدې کبله به د دوی په منځکښې اختلاف هم واقع کېده، چا به په يو حکم رشوت اخست او چا په بل، بلکې يو سړي به هم په يوه موقع کښې يو حکم پټاوه او په بل ځای کښې بل حکم. ^۱ الله ﷻ فرمايي: ﴿فَافْتَوِیْهُمْ بِبَعْضِ الْكِتَابِ وَتَكْفُرُوتَ بَعْضٍ﴾ [البقرة: ۸۵] ايا نو تاسو په ځينې کتاب باندې ايمان راوړئ او په ځينې يې نه راوړئ.

امکان لري چې دوی به د قرآن کریم په باره کښې د مشرکانو شاګردي هم کړې وي او لکه چې هغوی به چا ورباندې د شعر، چا د جادو او چا د ځانه جوړ شوي نومونه اېښودل. دوی به هم په قرآن کریم باندې د غسې مختلف نومونه اېښي وي.

سوال جواب

۶- که څوک وايي چې: د "ما اصبوهم" کلمه خو په عربي ژبه کښې د تعجب دپاره ده او تعجب څر د الله ﷻ سره مناسب نه دی، ځکه چې دا خو په يو نااشنا شي باندې د علم راتللو په سبب صورت نيسي چې منځکښې يې ورباندې علم نه وي؟
مونږ واپو چې:

الف: دغه کلمه په دې مقام کښې د تعجب دپاره نه ده، بلکې د تعجب دپاره ده چې بايد خلک د دوی د کلکوالي او د دوی د جرئت څخه په تعجب کښې شي او ورته حيران شي چې په باطله لار باندې څومره کلک دي او دوزخ ته په څومره جرئت ورروان دي.

ب: او يا دلته هغه تعجب مراد دی څنگه چې د الله ﷻ د شان سره مناسب وي لکه چې دا معنی د [البقرة: ۱۵] ايت لاندې ښه واضحه شوې ده.

﴿لَيْسَ الْبِرُّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ ءَامَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَءَاتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَءَاتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ﴾ [البقرة: ۱۷۷]

[۱۷۷] پوره اطاعت (چې د الله ﷻ رضا ورباندې حاصله شي) صرف دا نه دی چې خپل مغرب ته مشرق طرف ته واړوي او يا مغرب ته، مګر کامل اطاعت د هغه چا اطاعت دی چې ايمان يې په

الله ﷻ باندې، او په وروستۍ ورځ باندې، او په ملانکو باندې، او په ټولو کتابونو باندې او په ټولو پیغمبرانو باندې راوړی وي او هم خپل مال د محبت سره سره د قرابت خاوندانو ته، یتیمانو ته، مسکینانو ته، د لارې بچي (مسافر) ته، سوال کوونکو ته، (او غلامانو ته) د غاړو په ازادولو کې ورکوي او هم لمونځونه ودروي او زکاتونه ورکوي او هم په خپل عهد باندې وفا کوونکي وي چې کله عهد وکړي (وفا ورباندې کوي) او هم صبر کورنکي وي چې په سختیو کې، په مرضونو کې او د سختی (جهاد) په وخت کې صبر کوي.

دوی هغه کسان دي (چې خپل اطاعت یې) رښتیا کړ او همدوی متقیان دي.

ارتباط او د مطلب خلاصه

۱. دغه ایت د وړاندینو ایتونو سره د لاندې وجوهو د کبله اړوند لري.

الف: کله چې قبله کعبه شریفه وگرځوله شوه نو اهل الکتابو او منافقانو بدکې د اسلام مخالفینو هېڅ داسې یوه ذریعه پرې نه شوه چې د دوی په فکر په هغې ذریعې سره په اسلام باندې څه وروکي یا غټ عیب لگېدلی شو او دوی ونه لگاوه د مثال په توګه شکونه یې خلکو ته ورواچول چې نبي کریم ﷺ فکري قرار او ثبات نه لري، او د تحویل څخه پخوا چې څوک مړه شوي دي د هغوی ایمان او عمل باطل شو. نن دی که سبا محمد ﷺ به مشرکانو ته وروگرځي باید چې د محمدي (ﷺ) شریعت په وړاندې بېولو کېږي څوک ځان شهید نه کړي او داسې نور.

بالآخره د نبي کریم ﷺ د رسالت معلومات یې پټ کړه او د خپلو پلرونو متابعت یې د هغه ﷺ په متابعت باندې غوره وګاڼه. د دې ټولو هلو ځلو باعث دا وه چې د مسلمانانو قبله کعبې شریفې ته ولې ورتاو کړی شوه؟

نو په دې ایتونو کې دوی پوه کړی شوه چې تقوی او دینداری خو یوازې په قبله کې منحصره نه ده که تاسو رښتیا دومره د الله ﷻ دوستان یاست او د الله ﷻ په محبت باندې ډېر کلک ولاړ یاست نو دغه احکام عملي کړئ چې د ایمان او تقوی عملي نصديق مو وکړي شي او معلومه شي چې تاسو په دین باندې ډېر خواخوږي یاست.

ب: په وړاندینو ایتونو کې د حق پټوونکو په باره کې د سخت عذاب ذکر شوی وه، نو امکان لري چې اهل الکتابو به ويلي وي چې مونږ خو اهل قبله یاستو څه مشرکان او د هریانو نه یو چې مونږ ته به دومره لوی عذاب راکول کېږي.

نو په دې ایتونو کې وروښودله شوه چې تاسو خو یوازې په دې نه شئ خلاصېدلی چې یوې قبلې ته ودرېږئ په داسې حال کې چې نه مو عقیده برابره ده، نه عمل او نه انساني معاشرت. نو تاسو په کوم دلیل سره خپل ځانونه د نورو کافرانو څخه بهر ګڼئ سره د دې چې ټول کره وړه مو د هغوی په شان دي.

ج: امکان لري چې ځینو مسلمانانو به هم اهل الکتابو ته څه باتې وهلې وي چې زمونږ قبله

ستاسو څخه جدا شوه نور نو په هر صورت مونږ ستاسو څخه بهتر يو.
نو په دې ايتونو کښې د اشارې په توگه مسلمانان هم پوه کړي شوه چې يوازې په قبله باندې
تاسو د هغوی څخه نه شئ بهتر کېدلی ترڅو چې ټول اسلام عقیده او عملاً تسليم نه کړئ.
نو په دې تقدير د قيامت تر ورځې پورې ټولو مسلمانانو ته د عبرت درس شو چې محض په
همدومره خبره باندې نجات نه شئ موندلی چې اهل قبله ياست ترڅو چې د اسلام په ټولو احکامو
کښې ور داخل نه شئ.

لکه چې په [۲۰۸] ايت کښې په همدې مطلب باندې صراحت نازل شوی دی چې: **يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً** الآية يعنې: ای هغو کسانو کومو چې ايمان راوړی دی!
تاسو په ټول اسلام کښې داخل شئ.

۲- نو خلاصه يې داسې راخبري چې: يوې قبلې ته مخ وراړول د الله ﷻ د هغو احکامو څخه نه
دي چې هغه په ټولو اديانو کښې د تبديل قابل نه دي. د همدې کبله تاسو ته په کار دي چې د قبلې
تحويل د خپلې تقوی او ديندارۍ معيار ونه گرځوئ. که تاسو رښتيا با تقوی خلک ياست او د
ايمان په ادعا کښې صادق ياست لاندې احکام عملي کړئ او خپل کلکوالی پکښې ښکاره کړئ،
چې په ټولو اديانو کښې ثابت احکام دي، هغه دا دي:

الف: په الله ﷻ باندې ايمان راوړل، چې دانمي حکم دی، نو واحد لا شریک يې وگڼئ، نه داسې
چې يا ورسره عزير ﷺ او يا عیسیٰ ﷺ شریک وگرځوئ او نه داسې چې د ده ﷻ محبت د پلرونو د
محبت څخه يا ټينگ کړئ او يا يې ورسره برابر کړئ.

ب: په وروستۍ ورځ باندې عقیده کول، چې هلته ټول خلک د الله ﷻ په حضور کښې ودرېږي
او هر چا ته به لکه څنگه چې د الله ﷻ د عدل غوښتنه ده همغسې فيصلې ورکړي شي، داسې نه
لکه چې تاسو وایئ چې مونږ ته دوزخ نشته، زمونږ دپاره جنت دی که دوزخ ته لاړ شو هم، هغه به د
څو ورځو څخه اضافه نه وي.

ج: په ملانکو باندې په رښتيني توگه ايمان راوړل، چې دوی ټول د الله ﷻ اطاعت کوونکي
بندگان دي او پيغمبرانو ته د وحې د وړولو مسئوليت د همدوی په غاړه دی، داسې نه لکه چې
تاسو وایئ چې مونږ د جبرائيل امين ﷺ سره دښمني او عداوت لرو.

د: په ټولو کتابو باندې ايمان راوړل، نه داسې چې د الله ﷻ يو کتاب منئ، لکه تورات او يا
انجيل، مگر د الله ﷻ بل کتاب نه منئ لکه قرآن، او داسې نه لکه چې په يو کتاب (تورات) کښې
ځينې احکام منئ او ځينې نه منئ.

ه: په ټولو پيغمبرانو باندې عقیده کول، داسې نه چې ځينې درته پيغمبران ښکاري، او ځينو
نورو ته د دروغمنانو نسبت کوي.

و: د خپل مال ورکول، سره د دې چې مال در باندې گران دی او مينه او محبت ورسره لری خو په
لاندې کسانو باندې يې په اخلاص سره اتفاق کړئ.

اول: په خپلوانو او اقاربو باندې. برابره خبره ده چې نسبي خپلوان وي او که سببي، لکه د ښځې پاره د مېړه خپلوان او د مېړه د پاره د ښځې خپلوان.

دوهم: په بې پلاره ماشومانو باندې، خصوصاً چې لا پلار يې په جهاد کېښې شهيد شوی وي چې هم يې په نفقه باندې مصرف کوي او هم په تعليم او تربيه.

درېم: په مسکينانو باندې، چې د ډېر مسکنت د کبله په ځای ناست وي چې يا بالکل څه نه لري او يا څه لري خو گذاره يې ورباندې نه کېږي.

څلورم: په مسافر باندې، چې نه څوک پېژني او نه د چا سره بلد وي، ته به وايي چې د لارې بېچي دی ځي چې په ځينو وختونو کېښې لا بالکل ملگری هم نه لري. نو دغه کس که څه هم په وطن کېښې څه دارايي لري خو په لاس کېښې يې څه نه وي.

پنځم: په سوال کوونکو باندې، ترڅو هغوی خالي لاس ونه رتئ (ونه شړئ). شپږم: په غلامانو باندې، چې په بيه يې اخلي او بيا يې ازادوي، او يا هغه مکاتب غلام وي چې د خپل ځان قيمت نه شي پوره کولی. او بالاخره په قرضدارانو باندې چې د قرض څخه يې خلاص کړئ.

مگر تاسو خو په دې عوض چې د ذکر شوو کسانو سره کومک وکړئ د هغوی مالونه خوري، حق پټوي او د هغوی څخه پرې تحفي او هدايا ترلاسه کوي.

ز: لمونځونه ودرول او ټول حقوق يې اداء کول، حال دا چې تاسو ترې نور خلک منعه کوي. ح: د خپلو مالونو فرض کړی شوی زکات ورکول، مگر تاسو خو نه نقلي اتفاق کوي او نه فرضي. ط: په خپلو عهدونو باندې وفا کول، برابره خبره ده چې د بندگانو سره عهدونه وي او که د الله ﷻ سره عهدونه وي. تاسو خو په خپل يو عهد باندې هم نه ودرېږئ: ﴿أَوْكُلْمَا عَهْدُؤَا عَهْدًا نَبَدُّهُ﴾

[البقرة: ۱۰۰] يعنې: او ايا هر کله چې يهودان عهد وکړي يو عهد هغه شاته گوزاروي. ي: خپل ثبات او استقامت قوي ساتل، چې په يو حالت کېښې هم حوصله د لاسه ورنه کړئ. د مثال په ډول:

اول: په فقيرۍ او نادارۍ کېښې شکايتونه نه کول، او د الله ﷻ په امر باندې راضي کېدل او فيصله يې منل.

دوهم: په زخمونو، دردونو او مرضونو باندې صبر کول او بيا خصوصاً د جهاد تکليفونه گالل. درېم: د جنگ په وخت کېښې ښه په مېړانه جنگېدل. هې نه چې خپل پيغمبر ﷺ ته جواب ورکړي چې ﴿فَاذْهَبْ أَنْتَ وَرَبُّكَ فَقَتِلَا إِنَّا هَاهُنَا قَاعِدُونَ﴾ [المائدة: ۲۴] يعنې: نو ته او رب دې لار

شونو جهاد وکړئ مونږ به همدلته ناست يو. کله چې تاسو ذکر شوي احکام نه شي عملي کولی او يا يې نه عملي کوي او خپله تقوی مو پراني په قبله کېښې خلاصه کړې ده، نو معلومه شوه چې تاسو دغه جارو جنجال د تقوی د امله نه

دی بلکې د خپل ریاست او خپلو قلنگونو د راغونډولو دپاره دی او بس. که د دینداری د امله وی نو ذکر شوي د دینداری کارونه به مو کړي وی.

توضیحات

۱- د لاندې څو لغاتو معناوې ولولئ:

الف د "بِرّ" کلمه د صداقت او اطاعت څخه عبارت ده چې په مقابل کېنې یې عقوق (نافرمانی) استعمالېږي.^۱ په دې مقام کېنې ترې هغه اطاعت او صداقت مراد دی چې په هغو باندې الله ډیر راضي کېږي.

نو د معنی حاصل یې داسې کېږي چې: نه مشرق ته مخ اړول اطاعت گڼل کېږي او نه مغرب ته، او نه رکنې د الله ﷻ رضا حاصلېږي لکه چې تاسو خیال کوئ ای اهل الکتابوا، بلکې اطاعت، صداقت او د الله ﷻ د رضا سبب "إِطَاعَةٌ مِّنْ آمَنٍ" الآیه د هغه چا اطاعت دی چې هغه ایمان راوړي وي. تر آخره پورې.

دا د یو پلوه، او د بله پلوه نصاراوو خان ته مشرق (ختیځ) قبله گرځولې وه او یهودو هغې خاصې تېرې ته مخ وړاړاوه چې هغه په بیت المقدس کېنې ده، خو څرنگه چې د مدینې منورې یهودانو ته بیت المقدس په غربي طرف کېنې پروت وه، نو ځکه دوی غرب ته په لمانځه باندې ودرېدل. لکه چې همدا موضوع د همدې سورت د [۱۴۵] ایت لاندې پوره شرحه شوې ده.

ب: "ابن السبیل" د مسافر څخه عبارت دی. او دا ځکه چې هر کله یو شی د بل شي سره زیان ملازمت ولري، نو په محاوراتو کېنې یې یا د پلار په نامه یادېږي او یا د زوی، بلکې چې مونږ به مجاهد ته د جهاد بچی وایو او یا لکه چې د نحوې علم ته د "علومو پلار" وایي. نو څرنگه چې د مسافر ټول سروکار د لارې سره وي نو په عربي ژبه کېنې ورته ابن سبیل (د لارې بچی) وایي، نه به وایي چې د لارې څخه زېږېدلی دی، او لار یې مور ده.

ج: "الْبَاسَاءُ" د "بؤس" څخه اخستله شوې ده چې د شدت په معنی سره ده. د همدې کبله یې عبد الله بن مسعود ؓ د فقر په شدت سره تفسیر کړی دی^۲، او په "وَجِنَ الْبَاسِ" کېنې شدید جنگ مراد دی^۳. کله-کله ورته د شدید کلمه صفت هم واقع کېږي چې شدت یې لا قوي کېږي لکه چې فرمایي: "بِأَسْهُمَ بَيْنَهُمُ شَدِيدٌ" [الحشر: ۱۴] یعنی: خپلمنځي جنگ یې زینت ډېر شدید او سخت دی.

د: "الضَّرَاءُ" کلمه د "ضَرَّ" څخه اخستله شوې ده، چې د بدحالی معنی ورکوي، برابره خبره ده چې دغه بدحالی د هر حیثه وي، مثلاً د مال د کمبود څخه، د علم د کمبود څخه، د صحت د کمبود

(۱) مفردات الراغب ص ۳۷: لسان العرب ج ۴ ص ۵۱

(۲) تفسیر القرطبي ج ۲ ص ۲۴۳

(۳) تفسیر القاسمي ج ۳ ص ۵۲

البقرة (۲)

منقول (۱)

څخه او یا د نورو شیانو د کمبود څخه. خو په دې مقام کېنې مفسرینو کرامو د صحت په کمبود
تفسیر کړې ده. یعنې چې د مرض په حالت کېنې صبر کوونکي وي^(۱).
که څه هم د صبر ځایونه زینت ډېر دي، مگر دغه درې ځایونه فقر، مرض، جهاد په دې مقام
کېنې ځکه خاص کړي شوه چې په دغو حالتونو کېنې صبر کول سخت دي، نو هر څوک چې په دغو
حالتونو کېنې صبر وکړي شي هغه په هر ځای کېنې صبر کولی شي، او په هیڅ ځای او هیڅ حالت
کېنې استقامت او حوصله د لاسه نه ورکوي.

په پنځو شیانو عقیده خپلول

۲- د عقایدو په باره کېنې صرف په پنځو شیانو (په الله ﷻ، په آخره ورځ، په ملانکو، په
کتابونو او په پیغمبرانو عليهم السلام) باندې د ایمان راوړل د کامل اطاعت نښه ښودل شوې ده، که څه هم
مؤمن به شیان خو نور هم شته. دا ځکه چې:
الف: اهل الكتابو په همدغو پنځو باندې په صحیح صورت سره ایمان نه وه راوړی، نو ورته
ښودل شوه چې ستاسو سعادت په دې کېنې دی چې په دغو پنځو باندې مو خپله عقیده سمه کړئ.
ب: څوک چې په دغو پنځو باندې ایمان راوړي هغه به ضرور د دین په ټولو ضروریاتو باندې
ایمان راوړي، ته به وایي چې ورته ویل شوي وي چې په ټولو عقیدوي شیانو ایمان راوړئ.

د مال ورکړه او محبت

۳- په ځینو وختونو کېنې د مال ورکول (خیراتول) د محبت په حالت کېنې نه وي لکه چې د
سړي څخه څه خوراكي شیان اضافه شي او د انتقال وسائل هم ورسره نه وي، بیا نو فکر وکړي چې
همدغه یې پرېږدم چې سپی یې وخورې او بوی وکړي، د هغه څخه دا ښه ده چې کوم فقیر ته یې
ورکړم. داسې نور هم ډېر مثالونه شته، مگر لاندې یو مثال یې بل هم ولولئ چې:
یوه ورځ د نبی کریم ﷺ څخه چا پوښتنه وکړه چې: یا رسول الله! د کومې صدقې اجر زیات دی؟
نبی کریم ﷺ ورته وفرمایل چې: «أَنْ تَصَدَّقَ وَأَنْتَ صَاحِبُ شَيْءٍ تَخْشَى الْفَقْرَ وَتَأْمُلُ الْغِنَى وَلَا تُفْهِلُ حَتَّى
إِذَا بَلَغْتَ الْخُلُقُومَ قُلْتَ لِفُلَانٍ كَذَا وَلِفُلَانٍ كَذَا وَقَدْ كَانَ لِفُلَانٍ»^(۲) یعنې: چې ته په داسې حال کېنې خیرات
وکړې چې جوړ یې، په مال کېنې دې رغبت هم وي، د فقرې خطر هم درسره وي، او د غنا آرزو هم
لري، او هغه وخت ته یې پرېږدي چې سا دې ستونې ته راوخېږي، بیا نو وایي چې د فلاني دې
ډېره وي او د فلاني دې دومره وي، په دغه وخت کېنې خوستا د وینا څخه په غیر هم د فلاني دي.
نو د مال اتفاق هلته د کامل اطاعت څخه نمایندګي کوي چې د محبت په حال کېنې وي او بس.
لکه چې فرمایي: «لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ» [آل عمران: ۹۲] یعنې: هیڅکله به

^(۱) تفسیر القرطبي ج ۲ ص ۲۴۳
^(۲) صحيح البخاري ج ۱ ص ۱۹۰

ناسو تر هغه پراخه اطاعت نه و نه رسېږي چې ترڅو د هغو مالونو څخه اتفاق وکړي چې ناسو ورسره
محبت لري

په خپلوانو باندې د خیرات اجر دې دی

۴- د عبد الله بن مسعود رضی الله عنه زوجه ابی بی زینب رضی الله عنها په یوه اوږده حدیث کښې وایي چې د
نبي کریم صلی الله علیه و آله څخه مې د بلال رضی الله عنه په خوله پوښتنه وکړه چې زه په خپل مېړه او یا په هغو بنسټوالو
باندې چې زما سره اوسېږي خیرات وکړم، دا خیرات مې کېږي؟
نو نبي کریم صلی الله علیه و آله وویل چې «نَعِمَ لَنَا أَجْرَانِ أَحَرُّ الْقَرَابَةِ وَأَجْرُ الصَّدَقَةِ»^۱ یعنې: هو، دې لره دره اجر
دي، یو یې د قرابت اجر دی او بل یې د خیرات اجر دی.

ایا سوالگر ته څه ورکول ضروري دي؟

۵- که څه هم نبي کریم صلی الله علیه و آله فرمایلي دي چې «مَنْ سَأَلَ النَّاسَ أَمْوَالَهُمْ تَكْثُرًا فَإِنَّمَا يَسْأَلُ جَفْرًا
فَلْيُسْقِلْ أَوْ لِيُتَكْتَر»^۲ یعنې څوک چې د خلکو څخه مالونه په سوال غواړي د دې دپاره چې خپله
سرمایه پرې غټه کړي نو بې شکه هغه په حقیقت کښې د اور سرکوټې غواړي نو خوښه یې چې لږ
اخلې او که ډېرې.

دا خو د سوال کوونکي په باره کښې وه، اما د هغه چا دپاره چې سوال کوونکی ورته ودرېږي او
څه ترې وغواړي نبي کریم صلی الله علیه و آله فرمایي «لِلسَّائِلِ حَقٌّ وَإِنْ جَاءَ عَلَى فَرَسٍ»^۳ یعنې: سوال کوونکی حق
لري که څه هم په اس باندې سور راشي یعنې چې سړې ورباندې گومان کوي چې دی به فقیر نه وي
ځکه په اس باندې سور دی.

مونږ وایو چې که سوال کوونکي ته څه ورکړی شي او یا ورته کړی شي مگر رټل او توبیخول یې
ښه کار نه دی، لکه چې الله عز و جل فرمایي: ﴿وَأَمَّا السَّائِلُ فَلَا تَنْهَرْ﴾ [الضحی: ۱۰] یعنې: او هر چې
سوال کوونکی دی نو هغه مه رټه.

د خیرات خوړو ترتیب

۶- په ایت شریف کښې چې د خیرات وړ کسان په کوم ترتیب سره ذکر شوي دي غالبه دا ده چې
ارتيانوي به یې هم په همدغه ترتیب سره وي، ځکه چې په اوله درجه کښې مستحقین خپلوان دي،
چې سړی یې په اړتیاوو باندې د هر چا څخه مخکښې خبرېږي او هغوی ورته امید هم کوي چې
خیرات به راکړي، په دې باندې علاوه نور خلک هم ورته په دې گومان خیرات نه ورکوي چې فلاني
(غني خپلوان) به ورته یا خیرات ورکړی وي او یا به یې ورکړي.

۱- صحیح البخاري ج ۱ ص ۱۹۸
۲- صحیح مسلم ج ۱ ص ۲۳۲
۳- سنن ابی داود ج ۱ ص ۲۳۵

په دوهمه درجه کښې یتیمان دي چې سرپرست نه لري، نو غالبه دا ده چې نوموړي به محتاج دي چې خپله هم توانايي نه لري.
په درېمه درجه کښې مسکینان دي چې مسکنت او فقيري يې د حالت څخه معلومېږي، که څه هم سوال نه کوي.

په څلورمه درجه کښې مسافران دي چې دوی هم په پردي وطن کښې وي امکان لري چې اړتیا به يې پوره نه وي. شاید چې په افراد (ابن السبیل) سره به د دې دپاره نازل شوی وي چې دا ډول خلک د نورو په نسبت لږ وي که نه نو په جمعیت (ابناء السبیل) سره به يې نزول موندلی وي.
په پنځمه درجه کښې سوال کوونکي دي چې سړی دا گومان کوي چې سوال به د مستی څخه نه کوي او محتاج به وي.

په شپږمه درجه کښې مکاتبین دي چې د مولا سره يې د ازادۍ خبره کړې وي خو خپل قیمت په لاس کښې نه لري، که کومک ورسره وکړي شي ترڅو د غلامۍ څخه ژر خلاص شي بده نه ده.
مونږ ته خو د قرضدارانو قرض خلاصول هم په ﴿وَفِي الرِّقَابِ﴾ کښې داخل ښکاري؛ ځکه چې د نوموړي سر هم په یوه وجه سره د مال والا په لومه کښې بند دی.

سوال جواب

۷- که څوک وايي چې: الله ﷻ خو د مال ورکړه یو ځل بیان کړه چې د مصارفو شپږ ځایونه يې ورته وټاکل چې خپلوان او نور دي، نو په دې کښې څه حکمت دی چې دوهم ځل يې په ﴿وَأَتَى الزُّكُوَّةَ﴾ سره ذکر کړه، ایا دا تکرار نه دی؟

مونږ وايو چې:

الف: هلته نفلي خيرات مطلب وه او دلته فرضي صدقات مطلب دي، نو حاصل يې داسې کېږي چې په کامل اطاعت کښې څوک نه په نفلي انفاق باندې صرفه کوي او نه په فرضي باندې، مگر څرنگه چې د فرضي انفاق مستحقين په [التوبة: ۶۰] ایت کښې بيان شوي دي، نو ځکه دلته ونه ښودل شوه او یوازې د نفلي انفاق مصارف بيان کړی شوه.

په نوموړي ډول باندې د تکرار مخه نیول ځکه بهتر دي چې:

اول: هلته د انفاق په مستحقينو کښې مطلق خپلوان ښودل شوي دي او ښکاره ده چې په خپلوانو کښې خو ځينې داسې شته چې زکات ورباندې نه خلاصېږي، نو معلومه شوه چې هلته نفلي انفاق مطلب دی او بس.

دوهم: په قرآن کریم کښې چې کله فرضي صدقات ذکر کېږي نو اکثره د لمانځه سره مقارن او پورته وي نو معلومه شوه چې دلته فرضي صدقات (زکات) مطلب دي.

هوا په فرضي انفاق باندې نفلي انفاق مخکښ ذکر کړی شو او مستحقين يې هم ورته وښودل ترڅو د مالدارو رغبت ښه وراضافه کړي شي او انفاق ته ښه وځل شي.

ب: د غنيانو په مالونو کښې د زکات څخه په غیر نور حقوق شته، نو په اولني اتفاق کښې د زکات څخه په غیر نور حقوق مطلب دي لکه چې لاندې دلايل ورباندې دلالت کوي:

الف: يوه ورځې نبي کریم ﷺ وفرمايل چې: «إِنَّ فِي الْمَالِ لَحَقًّا سَوَى الزَّكَاةِ»^(۱) يعني: يقيناً ضرر په مال کښې د زکات څخه په غیر نور حقوق هم شته او بيا يې همدغه ايت شريف د استدلال په توگه ولوست چې اوس پکښې بحث کوو.

ب: د عبد الله بن عباس رضی الله عنهما څخه روايت دی چې نبي کریم ﷺ فرمايلي دي: «لَيْسَ الْمُؤْمِنُ الَّذِي يَتَّبِعُ وَجَارُهُ جَانِعٌ إِلَى جَنْبِهِ»^(۲) يعني: هغه څوک مؤمن نه دی چې په مړه گېډه يې خوري او په څنگ کښې يې گاوندې وږي وي.

ج: د ټولو مسلمانانو په دې خبره باندې اجماع او اتفاق دی چې کله د چا اړتيا د ضرورت حالت ته ورسېږي نو په نورو خلکو باندې واجبه ده چې ضرورت يې پوره کړي او د هرک څخه يې بچ کړي، که څه هم زکات ورباندې فرض نه وي، او که خلکو دغه اشد ضرورت نه پوره کاوه نو روا ده چې اسلامي حکومت يې په زور سره ترې واخلي^(۳).

سوال جواب

۸- که څوک وايي چې: د علي ؑ څخه روايت دی چې په زکات سره ټول فرضي صدقات نسخ شوي دي^(۴)، نو معلومه شوه چې د زکات څخه په غیر نور حقوق په غنيانو باندې نشته.

مونږ وايو چې: د دې جواب ډېر واضحه دی، ځکه چې د صحابي ؓ قول د نبي کریم ﷺ د حديث په مقابل کښې لکه چې وړاندې ذکر شوه څه مقاومت نه شي کولی او د اعتبار قابل نه دی. نو په کار ده چې لاندې تاويل يې وکړي شي:

اول: د علي ؑ مقصد دا دی چې هغه فرضي صدقات نسخ شوي دي د کومو اندازه چې د شريف د پلوه تعين شوې وي لکه زکاتونه. داسې مطلب نه دی چې هر ډول حقوق يې نسخه کړي دي. دوهم: د علي ؑ د حديث مطلب دا دی چې په عادي حالاتو کښې خبره همداسې ده او داسې يې مطلب نه دی چې په اضطراري حالاتو کښې هم ورباندې بل حق نشته.

يو اعرابي تحليل

۹- په عربي ژبه کښې دا قانون دی چې کله کله په معطوفاتو کښې د يو معطوف اعراب ته تغيير ورکوي ترڅو لوستونکي د هغه اهميت ته متوجه شي، د همدې قبيلې څخه په ذکر شوي ايت شريف کښې د ﴿وَالصَّابِرِينَ﴾ کلمه هم ده چې په ﴿مَنْ آمَنَ﴾ باندې عطفه ده، هغه خود ټکن

(۱) جامع الترمذي ج ۱ ص ۱۴۳

(۲) السنن الكبرى للبيهقي ج ۱۰ ص ۵

(۳) روح المعاني ج ۲ ص ۴۷: تفسير القرطبي ج ۲ ص ۲۴۲

(۴) حاشية الشيخ زاده على تفسير البيضاوي ج ۱ ص ۲۸۵: روح المعاني ج ۲ ص ۴۷۰

پاره خبر دی او محلاً مرفوع دی نو باید چې معطوف یې "وَالصَّابِرُونَ" لوستل شوی وی. مگر څرنگه چې صبر یو عظیم الشان صفت دی چې ټول عبادت او حتی ایمان هم ورپورې تړلی دی؛ نو دلته یې اعراب ته تغیر ورکړی شو؛ ترڅو لوستونکي ورته ښه متوجه کړي. که بالفرض تغیر نه وی ورکړی شوی نو اهمیت ته به یې د چا نه وی پام شوی.

نو مفسرینو کرامو یې تقدیر "أَمْدَحُ الصَّابِرِينَ" کښلی دی، یعنې: چې د صبر کوونکو مدحه کوم. مگر مونږ ته داسې ښکاري چې د ﴿مَنْ أَمَّنْ﴾ کلمه د مضاف په حذف سره ده او په حقیقت کې محلاً مجروره ده ترڅو یې خبریت صحت ومومي. نو تقدیر به یې داسې شي چې: (وَلَكِنَّ الْبِرَّ بِرُّمَنْ أَمَّنْ)، یعنې: مگر پوره اطاعت د هغه چا اطاعت دی چې ایمان یې راوړی وي، تر آخره پورې. نو ﴿مَنْ أَمَّنْ﴾ دوه محلي اعرابه لري، یو قریب، چې هغه رفعه ده او د مضاف لحاظ پکښې نشته او ﴿وَالْمُوفُونَ﴾ ورباندې عطف دی، او بل بعید، چې هغه جر دی او د مضاف لحاظ پکښې ساتل شوی دی او ﴿وَالصَّابِرِينَ﴾ ورباندې معطوف دی.

زمونږ په تعریب باندې یوه کلمه "بِرُّ" حذفه راځي او د مفسرینو په تعریب سره دوه کلمې "بِرُّ" "أَمْدَحُ" حذف مومي، او دا خو واضحه ده چې د دوه حذفو څخه یو حذف بهتر دی.

﴿يَتَأْتِيَ الَّذِينَ ءَامَنُوا عَلَيْكُمْ الْقِصَاصُ فِي الْقَتْلِ الْحَرْبِ بِالْحَرْبِ وَالْعَبْدُ بِالْعَبْدِ وَالْأُنْثَىٰ بِالْأُنْثَىٰ فَمَنْ عُفِيَ لَهُ مِنْ أَخِيهِ شَيْءٌ فَاتَّبَاعُ بِالْمَعْرُوفِ وَأَدَاءٌ إِلَيْهِ بِإِحْسَنٍ ۚ ذَٰلِكَ تَخْفِيفٌ مِّن رَّبِّكُمْ وَرَحْمَةٌ ۚ فَمَنِ اعْتَدَىٰ بَعْدَ ذَٰلِكَ فَلَهُ عَذَابٌ أَلِيمٌ ﴿١٧٨﴾ وَلَكُمْ فِي الْقِصَاصِ حَيَوةٌ يَتَأُولَىٰ الْأَلْبَبُ لَعَلَّكُمْ تَتَّقُونَ ﴿١٧٩﴾﴾

[۱۷۸] ای هغو کسانو چې ایمان یې راوړی دی؛ په تاسو باندې د وژل شوو د کبله قصاص (مساوات) فرض کړی شوی دی. اصیل په اصیل سره، او غلام په غلام سره، او زنانه په زنانه سره. نو هر څوک (قاتل) چې ده لره د خپل (وژلی شوي) ورور (د وارثانو) د پلوه د قصاص لپاره څه برخه ورغوه کړی شي، نو په (وارث باندې) په معروفه شرعي طریقې سره (د دیت) غوښتنه لازمه ده (که بالکل یې عفوه نه وه کړې) او (په قاتل باندې) هغه ته د دیت ورکول لازم دي.

ذکر شوی حکم ستاسو د رب د جانب په تاسو باندې تخفیف او (تاسو ته) لوی رحمت دی. نو څوک چې د دې څخه وروسته (د معروفې شرعي کړنلارې څخه) تجاوز وکړي نو هغه لره دردناک عذاب دی.

[۱۷۹] او تاسو لره په قصاص کې (عظیم الشان) ژوند دی، ای د عقل خاوندانوا (عمل پرې

ارتباطونه

که څه هم ځينو مفسرينو د ذکر شوو ايتونو دپاره څه شان نزول ليکلی دی، مگر شان نزول د مفهوم په عموم باندې څه تاثير نه کوي. نو ځکه مونږ وايو چې دا ايتونه د مخکښې سره د لاندې وجوهو د کبله ارتباط لري.

الف په هغو ايتونو کېښې اهل الكتابو ته ورښودله شوې وه چې خپله تقوی يوازې په قبله کېښې مه خلاصه کوي. د الله ﷻ نور احکام هم عملي کړي، او مسلمانان هم په غوږ باندې وهلي شوي، او د اشارې په توګه ترې همدغه غوښتنه شوې وه.

دلته همدغه خبره په صراحت سره بيانې کړې شوې ده چې خپله دينداري د الله ﷻ په ټولو احکامو کېښې ښکاره کړي، لکه قصاص، وصيت، ورژ، د حرام مال نه خوړل، حج، جهاد او داسې نور.

ب په مخکښې ايتونو کېښې بيان شوي وه چې په خپل عهد باندې وفا کول او صبر، استقامت کلک ساتل د الله ﷻ کامل اطاعت دی. اوس د همدې خايه څخه وروسته د همدغو دواړو عملي صورتونه بيانېږي چې لنډ مطلب يې دا دی.

د مطلب خلاصه

ای مؤمنانو! تاسو د اهل کتابو په شان مه کېږئ چې خپله ټوله دينداري يې يوازې په قبله کېښې خلاصه کړې ده، بلکې تاسو خپله دينداري د الله ﷻ په ټولو احکامو کېښې ښکاره کړي. نو:

۱- د ټولو څخه وړاندې د وژل شوو د بدل اخستلو په هکله مساوات وکړي. يعنې قصاص بايد صرف په قاتل پورې منحصر کړي. برابره خبره ده چې هغه اصيل وي او که کم اصل وي، ښځه وي او که نارينه وي.

د اهل کتابو په شان مه کوي چې هغوی د قاتل په عوض غير قاتل وژني. مثلاً که د قاتل کورنی کمزوري وي نو د اصيل په عوض کم اصل وژني او د نارينه په عوض ښځه وژني. بالمقابل که د مقتول کورنی کم اعتباره وي نو د کم اصل په عوض اصيل او د زنانه په عوض نارينه وژني. که دا کار مو وکړو نو وفا بالعهد به مو څرګنده شي ځکه چې دا ټول د اسلام عهدونه دي او عمل ورباندې فرض دی.

۲- هو! کوم يو قاتل ته چې د وژل شوي ورور د وارثانو د پلوه لږ څه عفو هم وکړه شي چې ټول وارثان ورته د قصاص څخه تېر شي او يا ورته يو کس عفو وکړي، نو په دې صورت کېښې الف په وارثانو باندې لازمه ده چې قصاص پسې ونه ګرځي او صرف هغه شي پسې هلې ځلې وکړي چې په شرع کې پېژاندل شوی دی. چې هغه ديت دی.

يعنې په دې صورت کېښې دې ديت وغواړي که چرته يې عفو په همدې شرط باندې کړې وي او

که بی قید و شرطه یی عفوہ کړې وه بیا دې بالکل د دیت څخه هم تېر شي.
ب: په قاتل باندې لازمه ده چې دیت په ډېر ښه سلوک باندې وارثانو ته وسپاري، ټول وي او که بعضې، لږ ورته ښکاري او که ډېر.

قاتل باید وارثان په تکلیف نه کړي چې نن یې درکوم او سبا یې درکوم. لکه هغوی چې ورسره احسان وکړ او د قصاص څخه ورته تېر شوه نو باید چې دی هم احسان وکړي او د هغوی شکره وکړي او په احسان باندې یې پښېمانه نه کړي، او هم باید چې د هغوی د عفوې څخه ښه استفاده ونه کړي چې تکبر او انانیت یې لا پسې قوي شي او ورته ووايي چې د دیت څخه هم تېر شئ او که نه نوبل کس درڅخه وژنم.

۳- دا چې الله ﷻ درته درې لارې جائزې وگرځولې (قصاص، دیت، بالکل عفو) دا ستاسو دپاره په احکامو کښې تخفیف دی نو د دې تخفیف سره سره باید چې په تعميل کښې یې نه قاتلین ستي وکړي او نه د مقتول وارثان، او هم د الله ﷻ د پلوه رحمت او مهرباني ده چې باید دواړه جانب یې مراعات وکړي، نو هر چا یې چې مراعات ونه کړ، یا یې سستي وکړه او یا یې د حده تجاوز وکړ نو هغه به د دردناک عذاب سره مخامخ شي.

۴- که وارثان د عفوې یا دیت څخه وروسته قاتل ووژني نو دوی به پرې په دنیا کښې قصاص شي او په آخرت کښې به د دوزخ په عذاب معذب شي. او که قاتل دیت ورنه کړي او یا نور عداوت ښکاره کړي نو په دنیا کښې یې د تعذیب وظیفه اسلامي حکومت ته ورکړه شوې او د آخرت جزا خو یې په مخې کښې ده.

۵- د اسلام مخالفین به د قصاص په حکم کښې هم درته ډېرې وسوسې درواچوي او دا به یو وحشې کار وگڼي مگر داسې نه ده، په دې کښې ستاسو دپاره ژوند دی، چې دا حکم عملي کړئ د خپل ژوند په خوند به پوه شئ، لاندې به د قاتل په قصاص باندې ختمه شي، د جانبینو د زړونو څخه به کینه ووځي او د دوستۍ زمینه به برابره شي، خلک به ترې عبرت واخلي، څوک به ناجائز قتل نه اقدام نه کوي او کمزوري خلک به څوک حقیر نه گڼي او هم به څوک د خپل رسوخ او قوت څخه ښه استفاده نه کوي. بالاخره د پیغور خبره به هم بالکل د منځه لاړه شي او د شیطان د شیطانت دروازه به په کلکه وتړله شي.

۶- خو په دې فایده باندې د عقل خاوندان پوهېږي، هغه کسان چې یا بالکل عقل نه لري او یا عقل لري خو ځانونه یې په نادانۍ او جهالت وهلي وي، امکان لري چې د هغوی د تشویش څخه خلاص نه شي، مگر تاسو ورته هیڅ التفات مه کوئ او په خپل دین باندې منگولې څښې کړئ چې تقوی مو ورځ په ورځ قوي شي او د دغسې دښمنانو مقاومت وکړئ شئ او صبر او حوصله د لاسه ورنه کړئ.

که دا کار مو وکړ نو تاسو به رښتیا تقواداران شئ، په قصاص باندې او بلکې په ټولو حدودو باندې به قائم اوسئ او ماسله به پکښې نه کوی.

توضیحات

۱۔ قصاص کلمه به لغت کنسی متابعت او د بل چا به قدم باندې تللو ته وایي، مگر مساوات او برابري، معنی یې به ضمن کنسی پرته ده. د همدې کبله نوسی ته (چې نوکان ورباندې برې کوي) معنی دایې چې دواړه خوا یې سره برابري دي، او قیصه خوان ته 'قصاص' وایي چې باید خبرې یې د واقع سره برابري وي.

په قصاص مادمې څکه دا نوم اېستول شوی دی چې د قاتل وژل د مقتول د وژلو سره مساوي او برابر دي. نه پکښې افراط شته چې د قاتل په عوض غیر قاتل ووژل شي، او نه پکښې تفریط شته چې د مقتول وژل هدر او ضائع شي او قاتل یې ورباندې ونه وژل شي.

د قصاص اخستل د ټولو مؤمنانو وظیفه ده

۲۔ د قصاص د حکم عملي کول د ټولو مؤمنانو فریضه ده. د همدې کبله دوی ټول مخاطب وگرځول شوي چې «يَا أَيُّهَا الَّذِينَ آمَنُوا الْإِيَّاهُ تَرْخَوْنَ» دوی وپوهول شي چې د قصاص اجرا کول د ایمان غوښتنه ده او د چا چې ایمان کمزوری وي هغوی دا حکم نه شي عملي کولی، او د بله پلوه ورڅرگنده شي چې باید ټول مؤمنان د مقتول ملګري او کومکيان وي ترڅو د هر کمزوری سرې هم وکولی شي چې قصاص واخلې.

مګر څرګه چې ټولو مؤمنانو د عمومي مصالحو دپاره د یو مؤمن سره بیعت کړې دي او هغه یې د خپلو ځانو د پلوه وکیل وگرځولی دی نو د مسلمانانو په مشر (اسلامي حاکم) باندې د قصاص اجرا کول فرض دي. د همدې کبله یې ترې په «كَيْفَ» سره تعبیر وکړ چې په شریعت کښې د فرضي حکم دپاره استعمالېږي.

سوال جواب

۳۔ که څوک وایي چې هر کله د قصاص اجرا کول فرض شوي نو باید چې د دیت اخستل بالکل حرام شي، ځکه چې دیت خو هله اخستل کېږي چې د قصاص څخه تنازل وکړي شي. مونږ وایو چې قصاص اجرا کول د ټولو مؤمنانو وظیفه ده د همدې کبله هغوی عفو نه شي کولی او نه دیت اخستلی شي. اما د مقتول په وارث باندې د قصاص اخستل فرض نه دي، عفو هم کونی شي او دیت هم اخستلی شي. یعنې قصاص د وارثانو حق دی او د مؤمنانو وظیفه ده. په همدې مطلب باندې لاتدي دوه دلیلونه دلالت کوي:

الف په همدې ایت کښې د «فَمَنْ عُفِيَ لَهُ مِنْ أُخِيهِ شَيْءٌ مِّنْ كَلِمَاتٍ نَّازِلٍ شَوْي دې، نو معلومه شوه چې فرضیت یې په عدم عفوې باندې عقید دی.

ب: د مقتول د وارث په باره کښې الله ﷻ فرمایي چې: ﴿إِنَّهُ كَانَ مَنصُورًا﴾ [الإسراء: ۳۳] یعنی: بې شکه د مقتول وارث کومک کړی شوی دی چې الله ﷻ هم ورسره کومک کوي او د ټولو مؤمنانو وظیفه هم صرف کومک دی او بس. داسې نه ده چې که خوشاله وي او که خپه قصاص به اخلي.

سوال جواب

۴_ که څوک وايي چې: په ټولو مؤمنانو کښې څو قاتل هم داخل دی لکه په ﴿مِنْ أَجِبِهِ﴾ کښې چې ورته اشاره شوې ده او الله ﷻ فرمایلي دي چې: ﴿إِنَّمَا الْمُؤْمِنُونَ إِخْوَةٌ﴾ [الحجرات: ۱۰] یعنی: بې شکه ټول مؤمنان وروڼه دي، ترڅو یې چې د مسلمان قتل حلال نه وي گڼلی نه کافر کېږي. نو ایا په قاتل باندې هم د ځان وژل فرض دي؟

مونږ وايو چې: هو! په قاتل باندې فرض ده چې خپل ځان قصاص کولو ته تسلیم کړي، او فرار ترې ونه کړي؛ لکه چې ماعز ؓ د زنا حد (رجم) ته خپل ځان تسلیم کړی وه^(۱).

ایا اصیل په کم اصل او یا سړی په ښځه قصاص کېدلی شي؟

۵_ که څه هم په ایت شریف کښې د مثال په توګه اصیل په اصیل، کم اصل په کم اصل، او ښځینه په ښځینه باندې د قصاص کېدلو حکم ذکر شوی دی، مګر حکم عام دی. لاندې ټولو صورتونو ته هم شامل دی:

الف: چې قاتل اصیل وي او مقتول غلام وي، او یا بالعکس قاتل غلام وي او مقتول اصیل وي.
ب: چې قاتل نارینه وي او مقتول زنانه وي، او یا بالعکس قاتله زنانه وي او مقتول نارینه وي.
نو د نارینتوب یا حریت صفات په قصاص باندې څه تاثیر نه غورځوي. لکه رنگ، علم، صحت، روغوالی چې عیب ونه لري او یا داسې نور صفات چې څه اثر نه لري. هو! موثر یوازې ایمان دی او بس، چې په کافر باندې مؤمن نه وژل کېږي.

په همدې مطلب باندې لاندې دوه دلایل دلالت کوي:

الف: الله ﷻ فرمایي: ﴿وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ﴾ [المائدة: ۴۵] یعنی: په یهودانو باندې مو په تورات کښې فرض کړي وه چې یو نفس دې په بل نفس باندې قصاص کړی شي. او قانون دا دی چې د پخوانیو کتابونو حکم مونږ ته تلاوت شي او رد نه کړی شي، لکه دلته چې نه دی رد کړی شوی؛ نو هغه زمونږ دپاره هم حکم وي.

نو هر کله چې دلته صرف نفس په نفس سره ښودل شوی دی او د ذکورت او انوټ، او هم د حریت او عبدیت هیڅ قید نشته نو معلومه شوه چې په دې ایت شریف کښې چې اوس د بحث لاندې دی هم څه تقيید نشته.

ب. نبی کریم ﷺ فرمایلی دي چې: «الْمُسْلِمُونَ تَكَافَأُ دِمَاؤُهُمْ»^(۱) یعنی: د مسلمانانو وینې سره یو تریله سیالې دي. یعنی یو تریله سره قصاص کېږي. چې دلته هم صرف د ایمان وصف ښودلی شوی دی او بس.

سوال جواب

۶. که څوک وایي چې: اهل الذمه کافر چې د مؤمن د لاسه قتل کړی شي، ورباندې قصاص کېدلی شي او که څنگه؟

مونږ وایو چې: د ځینو علماوو کرامو په نزد ورباندې نه شي قصاص کېدلی ځکه چې مقتول ایمان نه لري کافر دی او نبی کریم ﷺ فرمایلي دي چې: «الْمُؤْمِنُونَ تَكَافَأُ دِمَاؤُهُمْ وَهُمْ يَدُ عَلَى مَنْ سِوَاهُمْ وَيَنْتَقِي بَدَنَتِهِمْ أَذْنَاهُمْ أَلَا لَا يُقْتَلُ مُؤْمِنٌ بِكَافِرٍ وَلَا ذُو عَهْدٍ فِي عَهْدِهِ»^(۲) یعنی: د مؤمنانو وینې سره یو تریله سیالې دي، دوی په نورو باندې یو قوت دی، د دوی ډېر کمزوری هم کافرانو ته امان ورکولی شي. اگاه اوسی! مؤمن دې په کافر باندې ونه وژل شي او نه دې د عهد خاوند په خپل عهد کېنې وورژل شي.

مگر د امام ابو حنیفه رحمه الله او د ځینو نورو علماوو کرامو په نزد باید چې په اهل الذمه کافر مقتول باندې مسلم قاتل قصاص شي. ځکه چې:

الف: اهل الذمه کافرانو خو د همدې دپاره جزیه منلې ده چې اسلام یې د سر او مال د حفاظت تضمین کوي، که د هغوی وینه د مسلمانانو د وینې په شان ونه گڼله شي نو دا به یو ډول خیانت وي او د «وَلَا ذُو عَهْدٍ فِي عَهْدِهِ» څخه به مخالفت وي.

هو! د ذکر شوي حدیث د «أَلَا لَا يُقْتَلُ مُؤْمِنٌ بِكَافِرٍ» د وړاندې او بېرته څخه څرگندېږي چې د کافر څخه د اهل الذمه وو څخه په غیر بل کافر مطلب دی، نه اهل الذمه کافر. ب: په حدودو او معاملاتو کېنې اهل الذمه د مسلمانانو په شان گڼل کېږي^(۳).

پوښتنه او د هغې جواب

۷. که څوک وایي چې: ایا په یو مقتول باندې ډېر کسان قصاص کېدلی شي که چېرې دوی ټول په قتل کېنې شریک وي؟

مونږ وایو چې: هو، قصاص کېدلی شي لکه عمر ؓ چې د صنعاء په ښار کېنې په یو سړي باندې پنځه یا اوه نفره قصاص کړه او بیا یې وفرمایلي چې: «لَوْ تَمَالَا عَلَيْهِ أَهْلُ صَنْعَاءَ لَقَتَلْتُهُمْ جَمِيعًا»^(۴) یعنی: که د صنعاء د ښار ټول اوسېدونکي ورباندې راغونډ شوي وی نو ټول به مې وژلي وی.

(۱) سنن ابی داؤد ج ۲ ص ۲۶۷

(۲) سنن ابی داؤد ج ۲ ص ۲۶۷

(۳) التفسیرات الاحمدية ص ۵۱

(۴) موطا الامام مالک ص ۵۲۲

د قصاص په سقوط کښې د عفوي اثر

۸- د قصاص د سقوط دپاره که بالفرض د یو زر حقدارانو وارثانو څخه یو کس عفوه وکړي هم قصاص ورباندې ساقطهږي. ځکه چې په عفوه باندې که څه هم ډېره کمه عفوه وي شبهه پیدا کېږي او په حدودو کښې شبهه د اجراء مخه نیسي^(۱)

برسېره په دې پخپله ایت شریف کښې هم په همدې مطلب باندې لاندې دلایل شته.
الف: په عفوه کښې مجهوله صیغه «عَفَى» ذکره شوې ده، که یو کس هم عفوه وکړي د «عَفَى» مجهوله صیغه تحقق مومي. که بالفرض «عَفَى» معلومه نازل شوې وي نو بیا به ضرور عفوه کوونکي تعین شوي وي چې ټول وارثان دي، نو د یو وارث په عفوه به قصاص نه وي ساقط شوی.
ب: عفوه د «ثَنَى» په کلمه باندې تعبیر شوې ده چې ډېرې لږې عفوي ته هم عفوه ویلی شي.

په کوم یو قتل باندې قصاص لازم دی؟

۹- که څه هم په دې ځای کښې مونږ د فقهي ټول احکام نه شو رانقلولی مگر فقط همدومره لیکو چې ناجائز قتل لاندې اقسام او ډولونه لري:

الف: قتل عمد: د هغه قتل نوم دی چې بالغ سړی په قاتله آله باندې قصداً یو مسلمان یا اهل الذمه کافر ووژني، چې په ټوپک، تور، زهر، تیږه او یا بل داسې شي باندې دا عمل سرته ورسوي چې د هغه سره ژوند عادة ختمهږي. لکه په اور کښې اچول او یا په اوبو کښې غرقول.

ب: قتل شبه عمد: د هغه قتل نوم دی چې وړاندې صفتونه پکښې ټول موجود نه وي. مثلاً په سوک، خپره باندې څوک ووژل شي او داسې نور.

ج: قتل خطا في القصد: د هغه قتل نوم دی چې قاتل په قصد کښې خطا شي. مثلاً د ښکار په گومان مسلمان مړ کړي چې په دې پوه نه وي چې نوموړی انسان دی.

د: قتل خطا في الفعل: د هغه قتل نوم دی چې قاتل ښکار او انسان پېژني او په ښکار باندې ډز وکړي خو ښکار بچ شي او انسان پرې مړ شي. او یا یې انسان د سره نه وي لیدلی او یوازې ښکار گوري مگر مرمی یې په انسان باندې اصابت وکړي.

ه: قتل شبه خطا: دا د هغه قتل نوم دی چې بې ارادې د چا څخه څوک ووژل شي. مثلاً د خوب په حالت کښې مور ماشوم لاندې کړي. او یا د لوږ بام څخه په چا باندې څوک راولوېږي او هغه مړ شي.

و: قتل بالتسبیب: دا هغه قتل ته وايي چې سړی د قتل سره څه عملي ارتباط ونه لري خو د قتل سبب گرځېدلی وي. مثلاً څوک چرته کوهی وکني او کوم وخت پکښې بل څوک ولوېږي او مړ شي د دغو ټولو قتلونو څخه یوازې په اول ډول کښې قصاص لازمېږي او بس.

جائز قتلونه خو ډوله دي؟

۱۰۔ جائز قتلونه هم لاندې ډولونه لري:

- الف: د قصاص قتل، چې بل مسلمان يا اهل الذمه کافر يې وژلی وي.
- ب: د زاني قتل (رجم)، چې -العياذ بالله- زنا يې کړې وي او محصن وي.
- ج: د هغه مسلمان قتل چې د حربي کافرانو سره همکاري کوي که څه هم پخپله نه وي کافر شوی. مثلاً په روان جهاد کې چې څوک کمونستانو ته د مجاهدينو جاسوسي کوي او د وسلې په نوعيت او مقدار باندې يې خبروي او داسې نور کارونه ورته کوي.
- د: هغه مسلمان چې د ذکر و شوو حربي کافرانو سره د جنگ په ميدان کې په خپله خوښه ولاړ وي او يا په زور ودرول شوی وي، مجاهدينو ته يې وژل روا دي او نور کار يې د الله ﷻ سره دی.
- ه: په ځمکه کې د مفسدانو قتل لکه د غلو، قطاع الطريقو (لارې شکوونکو) او داسې نورو.
- و: د مرتد قتل، چې -العياذ بالله- د اسلام څخه واورې (کافر شي).

په ياد ولری!

۱۱۔ په ياد ولری چې د ارتداد دپاره دا ضرور نه ده چې د کلمې څخه منکر شي او د مَا إِلَهَ إِلَّا اللَّهُ دُحَمَّدٌ رَسُولُ اللَّهِ څخه انکار وکړي، بلکې د اسلام د هر يو قطعي حکم څخه چې انکار وکړي او يا د اسلام هر يو حکم سپک وگڼي او مسخري ورباندې وکړي پرې کافر کېږي که څه هم کلمه وايي.

په افغانستان کې چې مونږ گورو د خلقيانو او پرچميانو (کمونستانو) د کفر او ارتداد دپاره فقط همدا خبره هم بس ده چې هغوی کمونيزم په اسلام باندې وړاندې گڼي او ورته معزز ښکاري او اسلام ورته سپک ښکاري. دوی وايي چې اسلام سړی په گېډه نه شي مړولی او کور، کالي، ډډۍ چاته نه شي ورکولی او کمونيزم يې ورکولی شي نو د اسلام څخه کمونيزم بهتر دی، العياذ بالله.

دا هم په ياد ولری چې مرتد کافر په کلمه ويلو او د لمانځه په کولو او يا د روژې په نيولونه مسلمانې ترڅو چې د هغې منحرفې عقيدې څخه بېرته اسلام ته راوا نه وړي په کومې باندې چې کافر شوی دی. نو بايد چې مجاهدين د ډاکتر نجيب او نورو کمونستانو په کلمو باندې ونه غولېږي.

ايا قصاص د الله ﷻ رحمت دی؟

۱۲۔ د قتل په باره کې د تورات حکم قصاص وه او د انجيل حکم عفو وه^(۱)، الله ﷻ په قرآن کریم کې د مسلمانانو دپاره په دې باره کې درې لارې وښودلې:

الف: قصاص.

ب: ديت (خون بها).

ج: عفو.

البقرة (۲)

میعول (۲)

نو کله چې الله ﷻ د مقتول په وارثانو باندې قصاص لازم ونه گرځاوه او نورې دوه لارې یې هم ورته پرانستلې نو معلومه شوه چې دا د الله ﷻ د پلوه لوی تخفیف او لوی رحمت دی، په ځینو وختونو کې یې او هم ځینې وارثان د قصاص څخه دیت او عفو ته ترجیح ورکوي. مثلاً د سړي یو زوی بل زوی قتل کړي، نو پلار ته یې کله ناکله عفو واره داره ښکاري خصوصاً لا په هغه وخت کې چې پخپله بډا وي او درېم زوی هم ونه لري.

همدارنگه امکان لري چې د ځینو مقتولینو وارثانو ته د اقتصادي بحران په وخت کې دیت واره دار ښکاره شي، که د تورات او انجیل په شان یوه لاره متعینه او فرض وی نو د ذکر شوو استفادو مخه به بنده وی.

ایا په قصاص کې ژوند دی؟

۱۳- الله ﷻ په ډېره بلیغه او جامعې جمله ﴿وَلَكُمْ فِي الْقِصَاصِ حَيٰوةٌ﴾ کې د قصاص حکمتونو ته اشاره کړې ده. دا ځکه چې الله ﷻ په دې پوهېده چې د قصاص په باره کې به د اسلام د بنسټان ډول ډول تشویشونه او اعتراضونه وړاندې کړي او په همدې قانون باندې به د وحشي قانون نوم کېږدي، لکه چې همدغه خبره مونږ د انگلستان د رادیو (BBC) څخه واورېدله.

نو الله ﷻ خلک یو ځل ﴿يَتَأْتِيهَا الَّذِينَ ءَامَنُوا﴾ د مؤمنانو په نامه، او بل ځل ﴿يَتَأْتِي آلَآئِبٍ﴾ د هوښیارانو په نامه باندې د قصاص عملي کولو ته دعوت کړه؛ ترڅو دوی د ایمان په قوت او د عقل په رڼا باندې د مخالفینو د تشویشاتو په مقابل کې مقاومت وکړي شي.

مونږ هم د قصاص د حکمتونو پوره بیان هوښیارانو ته سپارو یوازې د مثال په ډول لاندې څو حکمتونه لیکو:

الف: وحشیان خو هغه خلک دي چې په جنایتکار قاتل باندې ترحم کوي او په بې گناه مظلومانو مقتولینو باندې یې زړه نه سوزي، که په یوه مقتول باندې قاتل ووژل شي نور مظلومان به ژوندي پاتې شي.

ب: کله چې یو قاتل قصاص شي نو نور ظالمان به ترې عبرت واخلي او د مظلوم وژلو ته به قصد نه کوي چې په نتیجه کې به پخپله هم ژوندي پاتې شي او بل مظلوم به هم ونه وژل شي.

ج: په قصاص سره به د وژلو سلسله فقط په دوه کسانو (قاتل او مقتول) باندې ختمه شي او داسې اوږدوالی به ونه کړي چې په کلونو کلونو دوام وکړي او په زرگونو خلک پکې د جانبینو څخه مړه شي. لکه چې همداسې عادت په جاهلیت کې جاري وه^(۱).

د: برسېره په دې لکه چې په قصاص کې دنیاوي ژوند شته، د آخرت ژوند هم پکې نغښتی دی چې په دې تقدیر باندې د متخاصمو ډلو لاسونه یو تر بله په وینو نه سره کېږي او د دوزخ د اور څخه نجات پیدا کوي.

البقرة (۲)

هـ که قاتل په مقتول باندې قصاص نه کړی شي او مطمئن شي، نو هغه نورو قتلونو ته لاس اچوي او حتی په آخر کښې داسې حالت ته رسېږي چې د وژلو څخه خوند او لذت اخلي، لکه چې همدا خبره د اوسني جهاد په جریان کښې مونږ ته په تجربه ثابته شوي ده.

په دې باره کښې د [البقرة: ۷] ایت لاندې نور معلومات هم لیکلي شوي دي، وَالْحَمْدُ لِلَّهِ

افغانستان او قصاص

۱۴- په افغانستان کښې چې لا وسلوال جهاد نه وه پیل شوی په ټولو افغانانو او په تېره بیا په پښتو کښې د قصاص د نه عملي کولو د کبله د یوه سړي په قتل سره په زرونو نور خلک وژل شوي دي، هر یو طرف به د مقابل لوري څخه د قدر او عزت سړی واړه که څه هم هغه به قاتل نه و، په کلونو-کلونو به یې روغه نه کېدله او د دواړو جانبو ژوند به تریخ وده او ازاد به نه شوه ګرځېدلی او د کوره به نه شوه وتلی، تا به ویلې چې ټول مړه دي.

خو الحمد لله د جهاد د پیل سره ټول، مجاهدین ګرځېدلي دي او پخوانۍ بدۍ او لانجې یې د پښو لاندې کړې دي. هوا په سلو کښې یو یا دوه کسه به په پخواني جهالت باندې روان وي چې ټولو خلکو ته بد ښکاري او په کرکه ورته ګوري.

الله ﷻ ته امید کوو چې په افغانستان کښې اسلامي حکومت قائم کړي چې حدود جاري کړي ترڅو افغانان بېرته د جهالت عادتونو ته ورتاوانه شي.

﴿كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ﴾ (۲) ﴿فَمَنْ بَدَّلَهُ بَعْدَ مَا سَمِعَهُ فَإِنَّمَا إِثْمُهُ عَلَى الَّذِينَ يُبَدِّلُونَهُ إِنَّ اللَّهَ سَمِيعٌ عَلِيمٌ﴾ (۳) ﴿فَمَنْ خَافَ مِنْ مُوصٍ جَنَفًا أَوْ إِثْمًا فَأَصْلَحَ بَيْنَهُمْ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ﴾ (۴)

[۱۸۰] په تاسو باندې په هغه وخت کښې چې ستاسو یو کس ته مرګ حاضر شي فرض کړی شوی ده که چېرې مال یې پرېښوده (درلوده) چې مور او پلار او نورو خپلوانو ته په انصاف (عدل) سره په هغه باندې وصیت وکړي، دا په متقیانو باندې حق دی.

[۱۸۱] نو څوک یې چې د هغه څخه وروسته تبدیل کړي چې ښه یې اورېدلي وي (هرڅوک چې تبدیل کړی وي او که شاهد) نو بې شکه د تبدیلی ګناه یې په هغو کسانو باندې ده چې (وصیت یې)

بې شکه الله ﷻ اورېدونکی دی (د موسي وصیت یې اورېدلی دی) او پوه دی (چا چې تغیر کړی دی هغه ورته معلوم دی).

[۱۸۲] نو هغه څوک چې د موسي څخه په سهوې خطا او يا قصدي خطا باندې پوه شي (او د جگړې خطر څخه وډار شي) نو د جگړمارانو په منځکښې اصلاح وکړي (وصيت تغيير کړي) نو په هغه باندې څه گناه نشته. بې شکه الله ﷻ بښونکى او مهربان دى.

ارتباط

دلته د ښه اطاعت يو بله نمونه بيانېږي، البته د وړاندې سره يې ارتباط دا دى چې کله په يو قاتل باندې د قصاص حکم وکړى شي نو هغه داسې گڼل کېږي لکه مرگ چې ورته حاضر شوى وي. نو هغه ته په کار دي چې په همدې حال کېنې هم د الله ﷻ اطاعت هېر نه کړي او د خپل مال د توزيع په باره کېنې هغسې توصيه وکړي څنگه چې الله ﷻ ورته امر کوي، او د هغسې توصيې څخه ځان وساتي چې هغه د کافرانو او د بې دينو خلکو عادت دى.

د مطلب خلاصه

۱- اى مؤمنانو! په هيڅ حالت کېنې د الله ﷻ اطاعت مه هېروئ که څه هم تاسو ته مرگ حاضر شي او يقين مو راشي چې نور پاتې کېدونکي نه ياستو، نو لکه د صحت په وخت کېنې مو چې محبوب مال په خپلوانو او يتيمانو او نورو باندې مصرفاوه همدارنگه د مرگ په حالت کېنې هم د مور او پلار او نورو خپلوانو حق مه هېروئ او په وصيت سره يې راژوندى کړئ، ترڅو د ځنکدن په حالت کېنې هم د لوى اطاعت (پر) څخه بې برخې نه شئ او ترڅو ستاسو د مرگ څخه وروسته هم تاسو د ابرارو څخه وشمېرل شئ.

۲- مگر دغه وصيت په معقوله طريقه وکړئ او د انصاف او عدل مراعات بايد پکښې وساتي. که څه هم دا کار د هر مؤمن فريضه ده مگر په ديندارو او تقوادارانو باندې لازمه ده چې عملي يې کړي او د خولې په وينا اکتفاء ونه کړي.

۳- هو! که تاسو په انصاف سره وصيت وکړئ او خپله غاړه خلاصه کړئ او بيا پکښې بل څوک (لکه شاهدان او يا هغه څوک چې هغه ته د وصيت چارې سپارل کېږي) بې انصافه تبديلي راولي، نو هغه ستاسو مسئوليت نه دى، هغوى پوهېږي او گناه يې، ستاسو غاړه خلاصه شوه، الله ﷻ ستاسو وصيت هم اوري او د هغوى په تبديل باندې هم پوهېږي.

مگر په دا يو صورت کېنې د وصيت د تبديلولو باک نشته، چې وصيت کوونکى قصداً او يا سهواً غلط وصيت وکړي چې د مستحقينو مراعات يې پوره نه وي ساتلى او د وارثانو په منځکښې سره جaro جنجال جوړ شي. نو که څوک يې اصلاح وکړي او نزاع يې د منځه يوسي په هغه باندې څه گناه نشته که وصيت تغيير وځوري هم څه باک يې نشته، الله ﷻ خو بښونکى دى که د چا څخه په اصلاح کېنې څه خطائي پېښه شي هغه به ورته وښي، او مهربان دى د ټولو مشکلاتو د حل لارې چارې درته بيانوي.

توضیحات

۱۔ په دې کښې خو شک نشته چې دغه ایتونه د میراث د ایتونو څخه پخوا نازل شوي دي^(۱) په هغه وخت کښې د خلکو دود او دستور وه چې کله به مړ کېده نو خپل مال به یې د وصیت په ذریعه باندې وېشه، او په وصیت کښې به یې د مال مستحق کسان لکه مور او پلار او نور اقارب پرېښوده او د ریاکاری او افتخار دپاره به یې پردیو او لرو خلکو ته وصیت کاوه. برسېره په دې څه مال به چې د وصیت څخه پاتې شو هغه به هم صرف نارینه بالغو زامنو ته ورکول کېده؛ دوی به ویلې چې د میراث هغه څوک مستحق دی چې جنگ کولی شي او توره وهلی شي، ماشومان اولادونه او مور او پلار به د میراث څخه محروم وه^(۲).

نو الله ﷻ په مؤمنانو باندې فرض کړه چې د مرګ په وخت کښې وصیت وکړي خو چې مور او پلار او نور خپلوان هېر نه کړي. نو په دې حکم باندې یې د جاهلیت د زمانې د بدو عاداتو او رواجونو مخه ونیوله او هغه یې د منځه یووړه، مګر څرنگه چې د یو طرفه د مرګ په حالت کښې د سړي فکر پوره برابر نه وي او د بل طرفه هر څوک دومره بصیرت نه لري چې مستحق کسان په خپل خپل حق ورسوي او هر چاته مناسبه-مناسبه برخه ورکړي، نو د بېرته پاتې کسانو په منځکښې به سره همېشه دعوی او دنگلې پېښېدلې او د هر مړي په وصیت کښې به اختلاف وه، کله د شاهدانو په شهادت کښې، کله به ځینې مستحق کسان پرېښودل شوي وه او غیرو مستحقو کسانو ته به وصیت کړی شوی وه. او بالاخره کله به د وصیت په اندازه کښې تغیر پېښ شوی وه، بلکې هره یوه ترکه به په بېل بېل ډول باندې وېشله کېده. نو الله ﷻ د دې ټولو لاندو د مخنیوي دپاره د مړي میراث پخپله تقسیم کړ او په دې عوض چې مړی وصیت وکړي الله ﷻ پخپله توصیه او امر وکړ لکه چې فرمایي: ﴿يُوصِيكُمُ اللَّهُ فِي [النساء: ۱۱]﴾ یعنی: الله ﷻ تاسو ته کلک حکم کوي.

لنډه دا چې الله ﷻ مؤمنانو ته وروښودله چې دا کار ستاسو د لاسه پوره نه دی او هر مستحق ته خپله برخه پوره نه شي ټاکلی، نو مستمر او دائمی قانون یې نازل کړ چې د قیامت د ورځې پورې د ترکاتو ټولې مربوطې لاندې پرې کړي.

په همدې تېر شوي مضمون باندې لاندې حدیث شریف هم دلالت کوي چې نبی کریم ﷺ فرمایلي دي چې: «إِنَّ اللَّهَ تَبَارَكَ وَتَعَالَى قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِبَوَارِثٍ»^(۳)، یعنی: بې شکه الله ﷻ هر حقدار ته حق ورکړ نو وارث ته هېڅ وصیت نشته.

دغه حدیث ټول امت په عملي شکل قبول کړی دی او عملاً متواتر او د معنی په لحاظ مشهور دی چې یوازې په همدې حدیث باندې هم د کتاب الله نسخونه جواز لري^(۴).

(۱) روح المعاني ج ۲ ص ۵۴

(۲) تفسیر ابن کثیر ج ۱ ص ۴۵۴ الجواهر للطنطاوی ج ۱ ص ۱۷۱

(۳) جامع الترمذی ج ۲ ص ۳۲

(۴) روح المعاني ج ۲ ص ۵۴ التفسیرات

سوال جواب

۲۔ کہ څوک وایي چې: وروستنی ایت خو هله د لومړي ناسخ گرځي چې د دواړو ایتونو احکام سره ضدیت ولري، او په دې مقام کښې خو امکان شته چې په همدې ایت شریف کښې داسې تفسیر داخلو چې د [النساء: ۱۱] ایت سره څه ضدیت ونه لري. لکه ځینو مفسرینو کرامو چې همدغسې تفسیر کړی^(۱) هغه دا دی چې: په تاسو باندې چې کله درته مرګ حاضر شي او څه مال هم لری۔ داسې وصیت کول فرض دي چې هغه ته الله ﷻ په ﴿يُوصِيكُمُ اللَّهُ فِي أَوْلَادِكُمْ﴾ الآية کښې اشاره کړې ده. نو د معنی حاصل به یې داسې شي چې هر څوک چې مړ کېږي په هغه باندې اوس هم فرض ده چې په هماغه ډول باندې وصیت وکړي لکه د میراث په ایتونو کښې چې بیان شوی دی. نو د دواړو ایتونو مضامین خو یو د بل تائید واقع شو او نسخه رانغله.

مونږ وایو چې: دغسې تفسیر کول بالکل سهوه او خطا ده. ځکه چې: الف: کله چې الله ﷻ د میراث ایتونه نازل کړه نو د میراث قانون وټاکل شو که څوک ورباندې وصیت وکړي او که یې ونه کړي هغه باید عملي شي، بلکې د میراث د قانون عملي کول د ژوندیو کار دی د مړي وصیت ورباندې څه خاص تاثیر نه اچوي.

ب: دا تفسیر په هغه وخت کښې ممکن وه چې د میراث ایتونه د وصیت په دې ایتونو باندې چې اوس پکښې بحث کوو وړاندې نازل شوي وی. نو په ﴿الْوَصِيَّةُ﴾ کښې به هماغه وصیت ته اشاره شوې وی چې ﴿يُوصِيكُمُ﴾ ورباندې اشتهال لري، خو چې وروسته نازل شوی دی او سابق معهود نشته نو دا تفسیر هم صحت نه لري.

د. د همدې ایتونو څخه څرګندېږي چې د مړي په وصیت کښې د تبدیل او تغییر امکان هم شته، ﴿بَدَلَهُ بِعَدَمِ سَمْعِهِ﴾ الآية او د میراث په ایتونو کښې خو څوک د تغییر او تبدیل توان نه لري هغه خو په متواتر قرآن سره ثابت دی، او نه پکښې چاته د جګړې حق شته چې اصلاح ته یې حاجت پاتې شي نو دا مضمون د هغو ایتونو د مضمون سره ضدیت لري.

یوه پوښتنه او د هغې جواب

۲۔ که څوک وایي چې: د میراث په ایتونو کښې خو وصیت بالکل نه دی حرام کړی شوی چې دا ایتونه ورسره منافي شي او د مجبوریات د کبله په نسخه باندې قائل شو. هلته الله ﷻ فرمایلي دي چې ﴿مَنْ بَعْدَ وَصِيَّةٍ يُوصِي بِهَا أَوْ دَيْنٍ﴾ [النساء: ۱۱] یعنی: وارثانو ته دې ذکر شوې برخې د هغه څخه وروسته ورکړې شي چې وصیت او دین (قرض) ترې اداء کړی شوی وي. نو دلته به یې د معنی حاصل داسې شي چې: د هغو خپلوانو دپاره چې په میراث کښې برخه نه لري او یا د هغو مور او پلار دپاره چې هغوی کافر وي او په میراث کښې برخه نه شي وړې په تاسو

باندې وصیت کول فرض دي. لکه چې ځينو مفسرينو کرامو همداسې تفسیر کړې دي^(۱).
مونږ وايو چې: دغه تفسیر هم صحت نه لري. ځکه چې:

الف: وصیت کول خو بل شی نه دی غیر د دې نه چې سړی خپل مال غیر وارث ته تبرع او بخشش کړي. نو که د غیر وارث دپاره وصیت کول فرض شي نو معنی به یې داسې شي چې غیر وارث هم حقدار دی. حال دا چې په ذکر شوي حدیث شریف کېسې نبی کریم ﷺ فرمایلي دي چې: الله ﷻ هر یو حقدار ته حق ورکړ او برخې یې ورته د میراث په ایتونو کېسې وټاکلې. نو که غیر وارث حقدار وي نو د هغه حصه به هم الله ﷻ ټاکلې وي.

نو معلومه شوه چې هغوی حقداران نه دي او وصیت کول ورته فرض نه دي.

ب: الله ﷻ چې وصیت کول غیر وارثانو ته جائز ګرځولي دي، د دې دپاره چې یو مالدار د خپل عمر په آخرنۍ لحظه کېسې هم د خپل مال د څه برخې د تصرف حق ولري ترڅو یې هغو کسانو ته چې مالدار ته ضرور پدې^(۲) یې او په میراث کېسې برخه نه لري، ورکړي. لکه:

اول: چې یو دوست او اندیوال یې وي او غواړي چې د خپل مال څه برخه هغه ته ورکړي خو هغه قانوني وارث نه وي.

دوهم: که د سړي په خپلوانو کېسې څوک داسې وي چې میراث نه شي وړی خو د مالدار زړه یې غواړي چې هغه بې برخې پاتې نه شي، لکه یتیم لمسی؛ ځکه چې که د سړي زامن ژوندي وي لمسی یې میراث نه شي وړی او بالکل محروم پاتې کېږي، نو همدغه یوه لار د وصیت ده چې د لمسیانو سره پرې خواخوږي کولی شي.

بِالْمَعْرُوفْ څه معنی؟

۴- ځينو مفسرينو کرامو په همدې ایت کېسې - چې اوس پکېسې بحث کوو- د ﴿بِالْمَعْرُوفِ﴾ د کلمې داسې معنی کړې ده چې وصیت باید د ثلث^(۱) د متروکې څخه اضافه نه وي^(۲). مګر مونږ ته دغه معنی کول په دې مقام کېسې بالکل سهوه ښکاري. او دا ځکه چې دا ایت شریف خو ټول مال په وصیت باندې توزیع کوي په دې وخت کېسې خو د وېشلو بله لاره نه وه، نو په دې تفسیر باندې د متروکې متبقي دوه برخې^(۳) بې سرنوشته پاتې کېږي چې په 'بالمعروف' کېسې شاملې نه دي.

ښه دا ده چې د 'بالمعروف' تفسیر په عدل او انصاف سره وکړو. یعنې داسې وصیت درياندې فرض دی چې بې عدلي ونه کړي. لکه چې د بې عدلي مثال په لاندې حدیث کېسې شرحه شوی دی^(۴): یوه ورځې نبی کریم ﷺ ته یو صحابي راغی چې بشیر ؓ نومېده او ورته یې وویل چې: ته شاهد اوسه چې ما خپل دغه یو زوی ته دا یو اوښ وبانښه.

(۱) تفسیر الطبري ج ۲ ص ۶۹

(۲) تفسیر القرطبي ج ۲ ص ۲۶۷

(۳) صحيح مسلم ج ۲ ص ۳۷

نبی کریم ﷺ: بل زوی لری؟
بشیر ﷺ: هو، لرم یی.

نبی کریم ﷺ: هغوی هر یوه ته دې د دې زوی په خبر یو یو اوښ بښلی دی؟
بشیر ﷺ: نه، هغوی ته مې نه دی بښلی.

نبی کریم ﷺ: نو ما شاهد مه گرځوه ځکه چې زه په جور او ظلم باندې نه شاهد کېږم.

د وصیت دائمی حکم

۵- د وصیت دائمی حکم چې د قیامت تر ورځې پورې باقی دی، دا دی چې:
الف: څوک چې په میراث کېنې د برخې خاوندان دي هغوی ته وصیت کول جواز نه لري.
ب: څوک چې په میراث کېنې برخه نه لري هغوی ته وصیت کول جواز لري خو دا پکېنې شرط ده چې وصیت باید د متروکې (ټول مال) د درېمې حصې څخه زیات نه شي.
که د درېمې برخې څخه اضافه وه نو د وصیت نافذ گرځول په وارثانو پورې اړه لري ځکه چې متبقي مال د وارثانو حق دی، که هغوی یې نافذ نه کړي نو په اضافه کېنې یې وصیت باطل دی.

یادونه

۶- په ځینو وختونو کېنې په سړي باندې د ترکې څخه په غیر په نورو موضوعاتو کېنې وصیت کول فرض گرځي^(۱). مثلاً:
الف: چې په چا باندې یې حق وي باید هغه واضح کړي چې په فلاني باندې مې دومره او دومره حق دی.
ب: چې د چا ورباندې حق وي باید هغه خپلو وارثانو ته په څرگنده توګه توصیه کړي چې حقدار نه یې ورکړي.

سوال جواب

۷- که مدیون په دین باندې وصیت وکړي، ایا د قیامت په ورځ د دین د مسئولیت څخه خلاصېږي؟
مونږ وایو چې: هو خلاصېږي، په دې شرط چې د حرامو دپاره نه وي پورې شوی او د ضروریاتو دپاره یې په ځان باندې دین اړولی وي^(۲). مګر که د دین خلاصولو توان یې درلود او ناحقه یې تال کړی وه نو د ناحقه تال کولو پوښتنه به ترې وشي.

دلته د "خَافَ" معنی څه ده؟

۸- "خَوْف" هغه حالت ته وایي چې سړي ته په داسې وخت کېنې عارضېږي چې د یو شر او ناکاره شي د واقع کېدلو خطر ورسره پیدا شي، چې مونږ ترې په وېره او داسره تعبیر کوو.

نو د همدغه مضر او ضررناک شي واقع کېدل کله-کله د سړي په گومان او خیال کېنې تېرېږي چې دا به واقع شي، او کله ورباندې د سړي یقین او علم وي. یعنې د خوف سره په خطرناک شي باندې ظن (گومان) او یا علم لازم دی.

نو د همدې کبله د خوف کلمه کله-کله په همدې لازم "لا يَنْفَكُ" یعنې علم یا گومان کېنې هم استعمالېږي لکه چې وايي "أَخَافُ السَّعَاءَ أَنْ تُمَظِرَ" دارېم چې اسمان به وورېږي. یعنې زما علم او یا گومان دی چې باران کېږي.

په دې مقام کېنې د "خَافُ" کلمه په همدې لازمه معنی کېنې استعماله شوې ده، چې د معنی حاصل یې داسې کېږي چې:

که څوک پوه شو چې وصیت کوونکي په "جَنَفُ" (سهوي خطا) او یا په "إِثْمُ" (قصدي خطا) کېنې واقع شوی دی، نو په هغه باندې څه گناه نشته چې د وصیت کوونکي وصیت ته تغیر ورکړي او وصیت یې داسې اصلاح کړي چې ټول ورباندې راضي شي ترڅو یې ورباندې روغه راشي او شخړه د منځه لاړه شي.

مونږ ځکه دلته "خَوْفُ" د علم په معنی سره واخست چې دلته خو خطرناک شي یعنې د وصیت کوونکي خطا کېدل واقع شوي دي، د همدې کبله ژوندي خلک سره په جaro جنجال کېنې راگیر دي، داسې خو نه ده چې خطرناک شي (په وصیت کېنې خطاکېدل) به په راتلونکي کېنې واقع کېږي، ځکه چې وصیت کوونکي خو مړ شوی دی بیا خو وصیت نه کوي.

سوال جواب

۹- که څوک وايي چې: که چېرې خطرناک شي (د وصیت کوونکي خطا کېدل) د هغه په ژوند کېنې واخستل شي چې سړی پوه شي چې دا دی د ځنګدن په حالت کېنې خطا کېږي او غلط وصیت کوي او شرعي وصیت ورتلقین کړي، نو په دې صورت کېنې خو "خَوْفُ" په خپله حقيقي معنی کېنې استعمال مومي، نو دغسې معنی یې ولې نه کوي؟ لکه چې ځینو مفسرینو کرامو کړې ده^(۱).
مونږ وايو چې: داسې معنی یې ځکه نه کوو چې:

الف: د وړاندې څخه مخالفه ده. ځکه چې وړاندې بحث دا دی چې څوک د وصیت کوونکي وصیت تبدیلي، هغه گناهگار دی، او ښکاره ده چې دا صورت هلته تحقق مومي چې وصیت کوونکي وصیت کړی وي، نه هلته چې کړی یې نه وي خو نیت یې ورته وي.

نو معلومه شوه چې وروسته بحث هم په واقع شوي وصیت کېنې روان دی، چې په دغه یو صورت کېنې یې په تبدیل کېنې گناه نشته چې هغه خطا شوی وي.

ب: وروسته د "فَأَصْلَحَ بَيْنَهُمْ" کلمه استعماله شوې ده؛ چې د واقع شوې شخړې په اصلاح

البقرة (۲)

میلول (۲)

باندې د لالت کوي که بالفرض هغسې وي لکه چې خپلو مفسرينو کرامو ليکلي دي. نو د "فاصله" کلمه په کار وه چې يوازې د موصفي اصلاح ترې معلومه شوې وي، نه د وروسته پاتې خلکو اصلاح

يوه پوښتنه او د هغې جواب

۱. که څوک وايي چې: په دې کښې څه حکمت دی چې الله ﷻ د ﴿فَمَنْ خَافَ﴾ په ځای ﴿فَمَنْ﴾ بېلگه و نه ويلې، سره د دې چې په دې صورت کښې به مطلب ښه واضحه بيان شوی وي؟ مونږ وايو: والله اعلم. چې د وصيت په تبديل او تغيير باندې په هغه وخت کښې گناه نشته چې د وصيت غلطې د جگړې سبب گرځېدلی وي، که جگړه پکښې نه وه او ټول په غلط وصيت باندې راضي وه نو بيا خو يې تبديل وبال دی، ښه کار نه دی نو هغه عبارت چې اعتراض کوونکي وړاندې کړی دی بالکل د دې مطلب تحمل نه شي کولی او کوم عبارت چې الله ﷻ نازل کړی دی د هغه څخه ذکر شوی مطلب تلویحا او د اشارې په ډول معلومېږي. يعنې: چې د وصيت په غلطې پوه شي او د جگړې خوف هم ورسره پيدا شي نو د وصيت تبديلول باک نه لري.

﴿يَأَيُّهَا الَّذِينَ ءَامَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ (۱۸۳) أَيَّامًا مَّعْدُودَاتٍ فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ فَمَن تَطَوَّعَ خَيْرًا فَهُوَ خَيْرٌ لَهُ. وَأَن تَصُومُوا خَيْرٌ لَّكُمْ إِن كُنتُمْ تَعْلَمُونَ (۱۸۴) شَهْرَ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى وَالْفُرْقَانِ فَمَن شَهِدَ مِنْكُمُ الشَّهْرَ فَلْيَصُمْهُ وَمَن كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدَيْتُكُمْ وَلَعَلَّكُمْ تَشْكُرُونَ (۱۸۵)

[۱۸۳] ای هغو کسانو چې ایمان یې راوړی دی! په تاسو باندې روژه نیول فرض کړی شوي دي لکه په هغو کسانو باندې چې فرض کړی شوی وه کوم چې ستاسو څخه پخوا تېر شوي دي، شاید چې تاسو تقوا داران شئ.

[۱۸۴] په څو شمار کړی شوو ورځو کښې، نو هغه څوک چې ستاسو څخه مریض وي او یا په سفر باندې وي نو (په هغوی باندې) د نورو ورځو څخه د هغو شمار پوره کول (فرض) دی، او په هغو کسانو باندې فدیة ورکول (لازم) دي چې هغوی په مسکینو سره روژه نیسي (چې د هرې یوې روژې

دپاره یوه مسکین نه طعام ورکړي، نو څوک چې په خیر کښې زیادت وکړي نو دا ورته بهتر دی او روژه نیول ورته بهتر دي که بایست چې (په خپله گټه او تاوان باندې) پوهیږي.

[۱۸۵] دغه خو ورځې د رمضان د میاشتې څخه عبارت دي چې په هغې کښې قرآن کریم نازل شوی دی. په داسې حال کښې چې د خلکو دپاره (په اعجاز سره) د الهي لارښودانې څخه لارښودانه ده، او (په معقولیت سره ورته) د الهي فرقان څخه څرگند دلائل دي (چې په دوامداره توګه د حق او باطل جدا کونکي دي).

نو ستاسو څخه چې هر څوک (نوموړې) میاشتې ته حاضر شي په هغې کښې دې روژه شي، او هغه څوک چې مریض وي او یا په سفر باندې وي (نو په هغوی باندې) د نورو ورځو څخه د هغې شمېر پوره کول (فرض) دي.

(په احکامو کښې) الله ﷻ په تاسو باندې د اسانۍ اراده لري او په تاسو باندې د سختۍ راوستلو اراده نه لري، او دا ځکه چې تاسو (قلاً) د روژې شمار (خو) پوره کړئ، او د هغه هدايت په بنا چې الله ﷻ ورته کړی دی د الله ﷻ لویي او عظمت څرګند کړئ، او شاید چې تاسو شکر وکړئ (او د شکر روحیه درکښې قوي شي).

ارتباط او د مطلب خلاصه

۱- اسلام په پنځو بناوو باندې ولاړ دی چې: ایمان، لمونځ، روژه، زکات او حج دي. د دې پنځو د جملې څخه درېو بناوو (ایمان، لمونځ، زکات) ته په [۱۷۷] ایت کښې اشاره شوې ده او یوې بنا (روژې) ته په همدې ایتونو کښې اشاره کېږي.

برسېره په دې، په وړاندینو ایتونو کښې د قصاص او وصیت بیان وه چې دواړه د مادي مرګ سره ارتباط لري او په دې ایتونو کښې د نفس "أَمَارَةُ بِالسُّوء" د وژلو طریقه ښودله کېږي چې هغه روژه نیول دي ترڅو د سرکښه نفس مخه ونیوله شي او د ادارې لاندې راوړل شي. نو خلاصه یې داسې راخپړي چې:

۲- الله ﷻ دلته یو ځل بیا مسلمانانو ته د موتمنانو په وصف سره خطاب کوي ترڅو د دوی ایماني جذبه راویښه کړي او د روژې د نیولو مقاومت پکښې پیدا کړي چې:

ای موتمنانو! په تاسو باندې روژه فرض کړې شوې ده چې د ایمان په قوت سره یې نیولې شئ، څوک چې ایمان نه لري او یا یې ایمان کمزوری وي هغه یې د نیولو توان نه لري. نو د لاتدې وجوه د کبله باید تاسو روژې ته وارخطا نه شئ.

الف روژه ستاسو دیني ضرورت دی او هم ستاسو د ټولو کمزوریو مراعات پکښې شوی دی، په هر دین کښې روژه ځکه فرض کړې شوې ده چې په هر دین کښې جهاد فرض وه او د مجاهدینو د تربیې دپاره روژه لویه مدرسه ده، د همدې کبله هیڅ حق دین د روژې څخه خالي نه دی نهې شوی، که څه هم کمیت او کیفیت به یې تفاوت درلود. نو څرنگه چې تاسو هم په حق دین روان یاست نو په

تاسو باندې هم فرضه شوه ترڅو سرکشه نفس د ادارې لاندې راولئ، خو باید چې د يهودو او نصاراوو په شان پکښې زیادت او کمبود واقع نه کړئ او د شرعي کیفیت او کمیت د تغییر څخه بې ځانونه وساتئ.

ب: روژه په شمار څو ورځې ده چې د درې سوه او پنځه پنځوس ورځو څخه صرف نهه وشت یا دېرش ورځې دي، نو چې په ټول کال کښې څو ورځې د الله ﷻ د امر د مننې په اساس روژه ونیسئ ترڅو د ټول کال د نعمتونو ارزښت درته څرگند شي څومره ښه ده؟!

ج: د مرض په حالت کښې درته رخصت دی چې صحت مو ښه شو د کال نورې ورځې یې په عوض کښې روژه شی.

د: همدارنگه ستاسو د سفر حالت هم د نظره نه دی غورزولی شوی، خیر دی په سفر کښې بې چې نه شی نیولی او درته تکلیف وي، د کال نورې ورځې یې په عوض کښې روژه شی او قضائي یې راوړئ.

ه: په چا باندې چې روژه نیول ډېر زیات مشقت وي چې یا زور بډا وي چې ځواني ورته بېرته نه راتاوېږي، او یا په داسې مزمن مرض باندې اخته وي چې د جوړېدلو امید ورته نه وي، نو دوی ته هم روژه خوړل رخصت دی، خو دوی به د هرې یوې روژې په مقابل کښې یوه مسکین ته خواړه ورکوي ترڅو د خپلې روژې اجر او ثواب د همدې لارې څخه ترلاسه کړي، په دوی باندې قضا راوړل هم نشته.

هوا که دوی په فدیو ورکولو کښې اضافه وکړي، د یو مسکین په ځای دوه یا ډېرو مساکینو ته طعام ورکړي او یا یو مسکین ته د یوې روژې په عوض کښې د څو ورځو خواړه ورکړي، دا خو نور علی نور خبره ده.

و: لکه څنگه چې تاسو ته د شرک او کفر څخه ایمان بهتر دی همدارنگه درته روژه نیول هم بهتر دي. هوا دا بېله خبره ده چې تاسو یې په ټولو اسرارو باندې نه پوهېږئ که پرې پوه شی نو پخپله به یې هم غوره وگڼئ.

ز: د دې دپاره چې د ټولې دنیا مسلمانان په ټولو زمانو کښې په یو اتفاق باندې روژه شي؛ ترڅو د یو پلوه په ټولو باندې اساني راشي (سختي چې عامه شي اسانه وي)، او د بل پلوه ستاسو د اتفاق او اتحاد یو ښکارندويي شي، او هم ترڅو چې د روژې د میاشتي په داخلېدلو سره د هر خاص او عام پوهه حاصله شي؛ نو ذکر شوې په شمار شمېرلې ورځې مو در باندې د یوې معینې میاشتي په شکل کښې فرض کړې. که بالفرض د میاشتي په شکل نه وی فرض شوې نو هر چا به نه شوی پېژاندلی او اتفاق به هم نه وی چې چا به د یوې میاشتي څخه شمار پوره کولی او چا د بلې څخه.

ح: د دولسو (۱۲) میاشتو څخه مو د روژې دپاره د رمضان میاشت وټاکله چې په دې کښې د قرآن کریم نزول اول ځل پیل شوی دی چې د ټولو خلکو رهنما او لارښود دی، او برسېره په دې چې لارښود دی پوره واضحه دلایل پکښې شته چې د ضلالت څخه ورباندې هدایت ښه پېژاندل کېږي.

بلکې دا قرآن کریم د هغه هدايت او هغو پېښاتو څخه چې حق او باطل یو تربله سره جدا کوي یوه لویه پانگه ده چې په محمدي (ص) امت باندې الله ﷻ پېرزو کړې ده، که څه هم نورو امتونو ته یې هم څه برخې ورکړي شوي دي لکه تورات، انجیل او زبور.

نو د دې دپاره چې تاسو د الله ﷻ دغه نعمت (قرآن) هېر نه کړئ او کال په کال د هغه تذکراو یادونه نازه کړئ نو د نورو میاشتو څخه مو د رمضان مبارکه میاشت ستاسو د روزې دپاره وټاکله. لکه څنګه چې موسی (ع) د تورات د رانیولو دپاره دېرش ورځې د شکر روزې ونيولې په پای کې یې لس ورځې نورې هم ورسره کړې، ټولې څلوېښت شوې، نو تاسو هم باید چې لږ تر لږه دغه یوه میاشت د قرآن کریم د شکر د کبله روژه شی.

له قرآن کریم هغه کتاب دی چې ستاسو دپاره پکښې د تحلیل او تحریم قوانین نازل کړي شوي دي نو باید چې د رمضان د میاشتې په نوې کېدلو سره دغه قوانین په ځانونو باندې عملي کړئ نو یو ځل بیا ستاسو توجه د روزې فرضیت ته را اړوله کېږي. نو د هر چا چې د روزې د میاشتې په راخلو باندې علم راشي نو هغه دې روژه شی.

ی لکه څنګه چې د روزې فرضیت ته ستاسو توجه دوهم ځل ورتاو کړی شوه همدارنګه مو توجه هغو سهولتونو ته هم د دوهم ځل دپاره وراړوو چې هغه د مریض، مسافر او نورو مزمنو مریضانو او یا د بوداگانو سره شوي دي چې اولنۍ دواړه به یې قضاني راوړي او وروستني دواړه به یې فدیې ورکوي.

یا الله ﷻ د خپلو بندګانو کمزوري بڼې پېژني او د هر حیثه ورته پوره معلومې دي نو ځکه یې د دغو سهولتونو مراعات وکړ، ترڅو تاسو په حرج کېنې واقع نه شئ بلکې الله ﷻ په خپلو ټولو احکامو کېنې د اسانۍ مراعات ساتي او د سختۍ طرفدار نه دي، او که نه نو واک او اختیار لري چې هر ډول احکام په خپلو بندګانو باندې لازم او واجب کړي.

یې په مریضانو او مسافرو باندې ځکه قضاني روزې لازمي کړي شوي ترڅو د روژه دارانو په ډله کېنې وشمارل شي، که د رمضان په میاشت کېنې یې روژه ونه شوه نیولی نو د ورځو شمېر څو یې پوره کړ، نو پام کوي چې د قضاني راوړل درته سختي ښکاره نه شي بلکې دا هم اساني ده چې د نورو میاشتو ورځې د رمضان د ورځو په شان ګڼلې شوې دي او په هغو کېنې مجرا کېږي.

یې همدارنګه د مزمنو (داسي) مریضانو او بوداگانو د فدیې قبولول هم د الله ﷻ د پلوه اساني ده چې فدیې د روزې په عوض قبلوي نو ځکه په هغوی باندې فدیې لازمه کړي شوه چې اقلأ د فدیې په ورکولو سره الله ﷻ یاد کړي او کبریا، او عظمت یې هېر نه کړي.

یې په دې ټولو باندې د پاسه د دې دپاره مو په تاسو باندې روژه فرض کړه او د ټولو طبقاتو مراعات مو پکښې وساته؛ ترڅو تاسو ټول د یو پلوه د الله ﷻ د نعمتونو شکریه وکړئ او د شکرگزاری روحیه درکښې ژوندۍ پاتې شي، او د بله پلوه ستاسو یو قشر او یوه ډله هم د روزې د فضائلو او فیوضاتو څخه یې برخې پاتې نه شي.

توضیحات

۱- «صوم» په لغت کښې مطلق امساک (ځای په ځای ودرېدل) ته وايي^(۱)، او په شریعت کښې د هغه امساک نوم دی چې د خاصو شیانو څخه په خاصو وختونو کښې صورت ونیسي چې د سبا څخه تر ماښامه پورې وختونو څخه عبارت دی. په دغو وختونو کښې د خوراک، څښاک او جماع څخه خپل ځان منعه کول او ځای په ځای ودرېدل د صوم (روژې) په نوم یادېږي.

په ټولو ادیانو کښې د روژې فرضیت موجود وه

۲- د آدم ﷺ څخه را پدېخوا په ټولو ادیانو کښې د روژې رکن موجود وه. ځکه چې د ایمان کلکوالی او قوت په روژې سره پوره څرگندېږي. د همدې کبله نبی کریم ﷺ د الله ﷻ د پلوه په قدسي حدیث کښې فرمایي چې: «الصَّيَّامُ لِي وَأَنَا أُجْزِي بِهِ»^(۲) یعنې روژه خاص ما لره ده او همدا زه ورباندې اجر ورکوم او یا همدا زه د روژې جزا یم.

مگر پوره ثابته نه ده چې د پخوانیو امتونو روژې به څومره څومره ورځې وې او یا به کومې کومې میاشتې وې او یا به په څه څه کیفیت سره وې.

سعید بن جبیر ؓ وايي چې د پخوانیو امتونو روژې د ماسخوتن څخه شروع کېدلې تر راتلونکي ماښام پورې، لکه چې د محمدي (ﷺ) امت روژه هم په ابتداء کښې همداسې وه چې بیا پکښې الله ﷻ اساني راوستله چې د سبا څخه نیولې تر ماښامه پورې وگرځوله شوه^(۳).

ځینې مفسرین وايي چې په اهل الکتابو (یهودو او نصاراوو) باندې هم د رمضان د میاشتې روژه فرض کې شوی وه، خو یهودانو تغیر ورکړ او په کال کښې به یې فقط یوه ورځ روژه نیوله، او نصاراوو په زیادت سره تغیر ورکړ چې پنځوسو ورځو ته یې ورسوله او هم یې د قمري کال څخه د شمسي کال د حمل میاشتې ته بوتله؛ ترڅو د گرمۍ د موسم څخه معتدل موسم ته راووځي^(۴).

مریض ته د روژې خوپل روا دي

۳- د ابو حنیفه رحمه الله په نزد هغه مریض ته د روژې خوپل روا دي چې په روژه باندې یې مرض اضافه کېږي او یا یې د مرض څخه جوړېدل وروسته کېږي او یا ورته په روژه باندې سخت مشقت دردمخه کېږي، همدارنګه هغه روژه دار ته هم د روژې ماتول جائز دي چې د روژې په حال کښې ورته هغه ډول مرض پېښ شي کوم چې وړاندې بیان شو^(۵).

(۱) تفسیر القرطبي ج ۲ ص ۲۷۲-۲۷۳؛ التفسیر الکبیر ج ۵ ص ۷۵

(۲) صحیح البخاري ج ۱ ص ۲۵۴

(۳) تفسیر البغوي ج ۱ ص ۱۴۸

(۴) روح المعاني ج ۲ ص ۵۶

(۵) کتاب الفقه علی المذاهب الأربعة ج ۱ ص ۵۷۲

د ځينو بنځو روژه

۴- امیدوارې بنځې او تی ورکونکې بنځې هم د روژې په باره کښې د مریضانو غونډې کولې کېږي، که په خپلو خانو او یا په خپلو ماشومانو باندې ډارېدلې چې روژه به ورته ضرر ورسوي او یا به ماشوم ضائع کړي ورته روا ده چې روژه وځوري او بیا یې په وخت سره قضائي راوړي^(۱).
اما هغه دواړه زنانه چې حائضې او یا نفاسې وي په هغوی باندې د روژې خوړل واجب دي خو قضائي به یې راوړي، که بالفرض روژه ونیسي صحت نه لري. لکه چې لمونځ یې صحت نه لري، مگر د الله ﷻ د رحمت د کبله ورباندې د لمانځه قضائي نشته چې په حرج کښې یې واقع کوي.

د بوډاگانو روژه

۵- سختو بوډاگانو او مزمنو مریضانو ته د روژې خوړل جائز دي او قضائي هم ورباندې نشته خو د هرې یوې روژې په مقابل کښې به یو مسکین ته څه خوراک ورکوي، چې د امام ابو حنیفه رحمه الله په نزد باندې نصف صاع (نیمه پیمانې) غنم دي.
دا مقدار د افغانستان په تیره خورده کم یو چارک کېږي چې د نولس سوه (۱۹۰۰) گرامو څخه عبارت دي. نو که د دغه مقدار غنمو قیمت ورکړی شي هم څه باک یې نشته صحت لري. همدغه مقدار ته په یوه حدیث کښې هم اشاره شوې ده^(۲).

مسافر ته هم روژه خوړل جائز دي

۶- په حنفي مذهب کښې مسافر هغه چا ته وايي چې داسې یو ځای ته د سفر کولو نیت وکړي او روان شي چې هلته په درې مزلونو کښې رسېدلی شي خو مزل د اوبښ معتبر دی. یعنې لکه څنگه چې په اوبښ والاوو کښې عادت وي چې په درې ورځو کښې په بارکړي اوبښ باندې څومره مسافه وهي همغه د سفر مسافه ده، که څه هم سړی ذکره شوې مسافه په بهرې او یا موټر باندې په څو ساعتونو کښې او یا په الوتکه باندې په څو دقیقو کښې وهي هم روژه خوړل ورته جائز دي، وذلك فضل الله.

ځينو علماوو کرامو ذکره شوې مسافه شپاړس فرسخه یا ۸۰۵۴۵ متره، یعنې اتیا کیلومتره او پنځه سوه او پنځه څلوېښت (۵۴۵) متره بنودلې ده چې تقریباً یو اتیا (۸۱) کیلومتره کېږي. مگر صحیح خبره هاغه ده چې د بارکړي شوي اوبښ مزل معتبر دی چې د لوړو ژورو په اعتبار سره په کیلو متر باندې نه شي اندازه کېدلی^(۳).

(۱) کتاب الفقه على المذاهب الأربعة ج ۱ ص ۵۷۳

(۲) سنن النسائي ج ۱ ص ۲۳۴

Downloaded: bawarketabtoon.com

(۳) الفقه على المذاهب الأربعة ج ۱ ص ۴۷۲

افغانستان او مجاهدین

۷- یو مجاهد چې کور کهول یې په دار الهجرة کښې وي او بهرته خپل پخواني کور کلي ته لاړ شي هلته مقيم نه دی، مسافر گنلې کېږي. ځکه چې یو اصلي وطن په بل اصلي وطن سره باطلېږي نو فعلاً یې دار الهجرة اصلي وطن گرځېدلی دی.

اصلي وطن کوم ته وايي؟

۸- اصلي وطن د احنافو په نزد هغه دی چې یا پکښې د سړي تولد شوی وي او یا پکښې د سړي کور کهول وي او یا یې قصد کړی وي چې هملته گوزاره او ژوند وکړي.^(۱)
نو دار الهجرة که څه هم په اوله معنی باندې اصلي وطن نه دی مگر په دوهمه او درېمه معنی باندې اصلي وطن دی.
خو څرنگه چې په یو وخت کښې سړی دوه اصلي وطنه نه شي درلودلی، نو لازمه شوه چې افغانستان د هغو مجاهدینو دپاره چې کور کهول یې په دار الهجرة کښې وي او همدلته یې ژوند غوره کړی وي، اصلي وطن نه گنل کېږي.

ایا فعلاً په افغانستان کښې د اقامت نیت صحت لري؟

۹- د اقامت کولو په نیت کښې دا ضرور ده چې هغه ځای دې لږ څه اطمیناني وي، د همدې کبله په بیابان کښې د اقامت نیت صحت نه لري.
نو څرنگه چې په اوس وخت کښې ټول افغانستان د جنگ میدان دی، ازادې شوې منطقې یې هم اطمیناني نه دي نو فقهي مسئله دا ده چې د اقامت نیت هم پکښې صحت نه لري.^(۲) نو هغو مجاهدینو ته چې کور یې په داخل کښې نه وي په کار دي چې خپل لمونځونه مسافرانه وکړي.

سوال جواب

۱۰- که څوک وایي چې په دې کښې څه حکمت دی چې د سفر په باره کښې "أَوْ مُتَافِرًا" نازل نه کړی شولکه چې د مرض په باره کښې ﴿مَرِيضًا﴾ نازل کړی شوی دی؟
مونږ وایو: ځکه ﴿عَلَى سَفَرٍ﴾ نازل کړی شو ترڅو اشاره وکړه شي چې محض په نیت باندې مسافر نه د روزې خوراک جائز نه دی، ترڅو چې عملاً په سفر باندې پیل وکړي. نو که سړی په داسې حال په سفر باندې پیل وکړي چې شرعي روزه پیل شوې وي یعنې د سبا د را ختلو څخه وروسته روان شي چې روزه یې نیولې وي، نو خورل یې ورته جائز نه دي.^(۳)

(۱) الفقه على المذاهب الأربعة ج ۱ ص ۴۸۰

(۲) فتح القدیر شرح الهدایة ج ۲ ص ۳۶

(۳) روح المعانی ج ۲ ص ۵۸

مسافر ته روزہ نیول بهتر دی

۱۱۔ کہ څه هم مسافر ته روزہ نیول او نه نیول دواړه جائز دي، په دواړو خواوو کښې ډېر احادیث روایت شوي دي^(۱)، مگر د احنافو په مذهب کښې که روزې ورته مشکلات نه پېښول نو نیول یې بهتر دي او که مشکلات یې ورته پېښول نو خوړل یې بهتر دي.

یوه ورځې نبي کریم ﷺ یو سړی په سفر کښې ولید چې سیوری ورباندې کړی شوی وه (روزې ورخطا کړی وه) نو پوښتنه یې وکړه چې دا ولې؟ هغوی وویلې چې روزه یې نیولې ده. نو نبي کریم ﷺ وفرمایل چې: «لَيْسَ مِنَ الْبِرِّ الصُّوْمُ فِي السَّفَرِ»^(۲) یعنې: په سفر کښې روزه نیول د کامل اطاعت څخه نه ګڼل کېږي. چې دومره سړی ورخطا کوي نو نه دي نیسي، د رخصت څخه دې استفاده وکړي.

ایا څوک چې د روزې توان لري فدیہ ورکول ورته جائز دي؟

۱۲۔ په دې کښې ټول د سیرت علماء متفق دي چې د بدر د جهاد څخه لږ وخت وړاندې د هجرت په دویم کال الله ﷻ په محمدي (ﷺ) امت باندې روزه فرض وگرځوله. خو د دې کبله چې د روزې په عبادت باندې کلک او محکم پاتې کېدل د نفس او شیطان سره قوي جهاد ته ضرورت لري نو الله ﷻ د مؤمنانو د اطمینان دپاره او د نفسي شیطان د تحریکاتو د مخنیوي دپاره د روزې فرضیت په ډېرو ترغیباتو او سهولاتو سره بیان کړ چې ټول تقریباً دولسو (۱۲) ته رسېږي. مونږ ورته په خلاصه مطلب کښې اشاره کړې ده، والحمد لله ﷻ.

د هغو سهولتونو او ترغیباتو څخه یو دا دی چې که روزه په چا باندې ډېر فشار راوړي او ډېره ورته سخته وي او دا امید هم ونه لري چې یو وخت به ورته اسانه شي. لکه چې په مریض او مسافر باندې د دغسې وخت د راتللو امید شته. نو هغوی دې صرف فدیہ ورکړي، قضائي هم ورباندې نشته. لکه:

الف: څوک چې ډېر زور بډوا او یا زړه بوډی وي دوی دواړه د بېرته ځوانۍ امید نه لري.
ب: او یا داسې مریض وي چې هغه د جوړېدو امید ونه لري، طولاني او دائمي مریض وي.
مونږ د «يُطَبِّقُونَهُ» څخه ځکه دا معنی واخستله چې دا کلمه اصلاً د «طَوَّقَ» څخه اشتقاق شوې ده او «طَوَّقَ» د غاړې غاړکۍ ته وايي، کله چې په چا باندې یو کار ډېر فشار راوړي او په اسانۍ سره یې د عهدې څخه نه شي وتلی نو خلک وايي چې هغه ورته د غاړې غاړکۍ شوه^(۳)، چې د زیات مشقت شی اوس زما غاړې ته رالوېدلې دي.

(۱) تفسیر ابن کثیر ج ۱ ص ۲۱۷

(۲) صبیح البخاري ج ۱ ص ۲۶۱

(۳) لسان العرب ج ۱ ص ۲۳۲: مفردات امام رانج ص ۳۲۰

نبی کریم ﷺ په یوه اوږده حدیث کښې فرمایلي دي چې: څوک زکات نه ورکوي نو د مال څخه به ورته د قیامت په ورځ شجاع اقرع (گنجنی مار) جوړ شي او په غاړه کښې به ورته غاړکی شي او ورته به وایي چې: «أَنَا مَالِكٌ أَنَا كَنْزُكَ»^(۱) یعنې: زه ستا مال یم او زه ستا خزانه یم. یعنې ولې اوس راسره په تنگ یې؟ زه خواته ډېر گران وم.

سوال جواب

۱۳- که څوک وایي چې: ځینې مفسرین کرام خو د ﴿يُطِيقُونَهُ﴾ معنی داسې کوي چې څوک د روژې طاقت لري هم هغوی ته جائزه ده چې روژه ونه نیسي او په عوض کښې یې فدیة ورکړي. دوی وایي چې: د روژې فرضیت په تدریج باندې شوی دی، د یو کاله پورې د ښه طاقت والا سړي کولی شوه چې روژه ونه نیسي او په عوض یې فدیة ورکړي، یو کال وروسته بیا دا ایت شریف نازل شو چې: ﴿شَهْرُ رَمَضَانَ الَّذِي﴾ الآية او روژه په هر چا باندې فرض شوه. نو دغه ایت په نزول کښې د وړاندې ایت څخه وروسته دی مگر په تلاوت کښې ورپورې متصل دی. دوی وایي: کله چې د رمضان د میاشتې روژه قطعاً فرض وگرځوله شوه، نو الله ﷻ د مریض او مسافر رخصت دوهم ځل هم بیان کړ، چې څوک گومان ونه کړي چې د دوی په باره کښې به هم رخصت د منځه تللی وي.

ځینې مفسرین کرام لا وایي چې ﴿أَيَّامًا مَّعْدُودَاتٍ﴾ د هرې میاشتې د درېوو ورځو او هم د عاشورا د ورځې څخه عبارت دی چې بیا وروسته په ﴿شَهْرُ رَمَضَانَ الَّذِي﴾ الآية سره نسخ شوی دی^(۲). نو پوښتنه دا ده چې: تاسو په څه دلیل باندې ذکر شوی تفسیر پرېښود؟ مونږ وایو چې: ذکر شوی تفسیر د لاندې دلایلو د کبله زمونږ خوښ نه شو:

الف: مونږ وړاندې واضح کړه چې د ﴿يُطِيقُونَهُ﴾ معنی په ذکر شوي ډول سره د علم اللغة او استعمال څخه مخالفه ده باید چې مراده نه کړی شي.

ب: هغه حکم چې په تدریج سره فرض کړی شوی دی په هغه کښې په اولنیو مراتبو کښې تاکیدات نه وي بلکې تاکیدات یې په وروستۍ مرتبه کښې نازلېږي لکه چې همدا طریقه مونږ د شرابو په تحریم کښې گورو. ان شاء الله په راتلونکي [البقرة: ۲۱۹] ایت کښې به واضح شي. نو څرنگه چې د روژې په حکم کښې د اول وار څخه تاکیدات او ترغیبات نازل شوي دي لکه چې وړاندې بیان شوه نو معلومه شوه چې دا حکم د اول وار څخه قطعي نازل شوی دی او بس.

ج: که د ﴿يُطِيقُونَهُ﴾ څخه هغه معنی واخلو چې معترض یې ترې اخلي نو د ایت شریف د اولنۍ برخې څخه ډېر بعید معلومېږي. ځکه چې د ایت حاصل خو داسې دی چې روژه څو معدودې ورځې

البقرة (۱)

په ټولو باندې فرض ده خو په مريض او مسافر باندې قضائي لازمه ده، او د چا چې عذر نه لري کپري هغوی دې فديه ورکړي.

خو د معترض په تفسير يې حاصل داسې کپري چې په مريض او مسافر باندې قضائي لازمه ده او څوک چې عذر نه لري هغوی اختيار لري چې فديه ورکوي او که روزه نيسي، فديه ورکول خو يو ډول تخفيف دی چې د مريض او مسافر سره ښه مناسب وه، که هغسې مراد وي نو داسې په کار وه چې په مريض او مسافر باندې هم د قضائي په ځای فديه لازمه کړي شوې وي.

نو معلومه شوه چې د ﴿يُطِيقُونَهُ﴾ څخه بله معذوره ډله مراده ده چې د هغوی عذر د مريض او مسافر څخه لا ډېر قوي دی چې هغه بوداگان او مزمن مريضان دي.

د: د عبد الله بن عباس (رضي الله عنه) څخه روايت دی چې ﴿شَهْرُ رَمَضَانَ الَّذِي﴾ الآية د ﴿مَعْدُونَةٍ﴾ دپاره تفسير دی، داسې يې نه دي ويلي چې دا د هغه ناسخ دی^(۱).

د همدې کبله ډېرو مفسرينو کرامو همدا تفسير اصح او تر ټولو قوي گڼلی دی^(۲).

سوال جواب

۱۴- که څوک وايي چې د ﴿وَأَنْ تَصُومُوا خَيْرٌ لَّكُمْ﴾ څخه معلومېږي چې د معترض تفسير صحيح دی ځکه چې دغه ډول کلمه په هغه ځای کې استعمال مومي چې بله خوا يې هم جواز ولري، نو معلومه شوه چې دلته فديه ورکول هم جواز لري او همدا د اختيار معنی ده؟ مونږ وايو چې: هميشه دغسې نه وي بلکې د "خير" کلمه په هغه ځای کې هم استعماله شوې ده چې مقابل يې بالکل قطعي حرام وي، لکه:

الف: ﴿وَلَا تَقُولُوا ثَلَاثَةٌ أَنْتُمْ خَيْرٌ لَّكُمْ﴾ [النساء: ۱۷۱] يعنې: او تاسو مه وايئ چې معبودان درې دي، د دې څخه منعه شې: د هغه شي متابعت وکړئ چې درته بهتر دی چې هغه توحيد دی.
ب: ﴿أَعْبُدُوا اللَّهَ وَأَتَّقُوهُ ذَلِكُمْ خَيْرٌ لَّكُمْ﴾ [العنکبوت: ۱۶] يعنې: د الله تعالی عبادت وکړئ او ترې وډار شئ دا کار درته بهتر دی.

نو کله چې نورو قرائنو ته وکتل شي نو معلومېږي چې دلته يې هم مقابل طرف (روژه نه نيول) قطعي حرام دي.

يوه پوښتنه او د هغې جواب

۱۵- که څوک وايي چې: همدغه معنی چې تاسو د ﴿يُطِيقُونَهُ﴾ څخه اخلي ځينو مفسرينو کرامو ترې په نورو دوه وو طريقو باندې اخستې ده مگر اصل اشتقاق يې د "طوق" څخه نه، بلکې د "طافه" ترې په نورو دوه وو طريقو باندې اخستې ده مگر اصل اشتقاق يې د "طوق" څخه نه، بلکې د "طافه"

(۱) روح المعاني ج ۲ ص ۵۷

(۲) حاشية النسخ زاده على تفسير البضاوي ج ۱ ص ۴۹۱: التفسير الكبير ج ۵ ص ۷۸: تفسير المنار ج ۲ ص ۱۵۸: تفسير الطبري ج ۱ ص ۷۶، ۷۷

څخه گڼلی دی چې د قوت او توان په معنی سره دی. هغه طریقي دا دی
الف: دلته ورسره د "لا" کلمه مقدره ده، نو اصلاً داسې ده چې "لا یطیعوناه" یعنې په هغو کسانو
باندې فدیة لازمه ده چې د روژې قوت نه لري.
ب: د ﴿يُطِيعُونَهُ﴾ کلمه خو د افعال د باب څخه ده او د افعال باب همزه دلته د سلب دپاره ده.
لکه "اشكيتُ فلاناً": د فلاني شکایت مې رفعه کړی وه. نو دلته به یې معنی داسې شوي چې په هغو
کسانو باندې چې خپل قوت یې د روژې څخه سلب کړی وي په هغوی باندې فدیة لازمه ده. یعنې د
روژې توان نه لري، لکه بوداگان او مزمن مریضان.
نو پوښتنه داده چې دغه دواړه طریقي مو د مطلبې معنی په مرادولو کېسې ولې غوره نه کړې؟
مونږ وایو چې: تقدیر خلاف الأصل دی ترڅو یو مطلب د تقدیر څخه په غیر لاس ته راځي او
باید چې سړی د تقدیر مرتکب نه شي نو ځکه مو د "لا" د تقدیر څخه ځان په څنگ کړ.
او په دې مقام کېسې همزه د سلب دپاره هم صحت نه شي موندلای: ځکه همزه هلته د سلب دپاره
راځي چې د خپل مفعول څخه اصل مصدر (د مجردو مصدر) سلب کړي، لکه چې په ذکر شوي مثال
کې متکلم د "فلان" څخه چې مفعول دی اصل مصدر (شکایت) سلب کړی دی.
نو په دې طریقه باندې یې معنی داسې کېږي چې په هغو کسانو باندې فدیة لازمه ده چې دوی
د روژې څخه طاقت او توانایی لرې کړې وي، نو څرنگه چې طاقت د روژې صفت نه دی، د روژه
نیوونکي صفت دی نو د روژې څخه یې نفی کول هم صحت نه لري.
لنډه دا چې په دغې طریقي سره ترې مطلوبه معنی د قواعدو په اعتبار سره لاسته نه شي راتلې،
او که بې قاعدې یې ترې څوک اخلي هغه بېله خبره ده، مونږ خو ترې بې قاعدې وانخستله.

د بحث نتائج

۱۶- د ذکر شوي ټول بحث نتائج لاندې مطالب په نظر راځي:
الف: ﴿أَيَّامًا مَّعْدُودَاتٍ﴾ او ﴿شَهْرُ رَمَضَانَ الَّذِي﴾ الآية دواړه د یو شي څخه عبارت دي چې په
دوه ډوله تعبیراتو سره اداء کړی شوي دي.
ب: په ذکر شوو دواړو ایتونو کېسې وروستنی د اولني تفسیر دی، ناسخ یې نه دی.
ج: د روژې په هکله دا اول ځل قرآن کریم نازل شوی دی. نو هغه روژې چې په احادیثو ثابتې
دي، لکه چې په ځینو روایاتو کېسې شته^(۱)، هغه ټولې پرې د فرضیت په حیث منسوخې شوې دي.

قرآن کریم په روژه کېسې نازل شوی دی

۱۷- ټول اسماني کتابونه (تورات، انجیل، زبور، قرآن) په روژه کېسې نازل شوي دي، نو هغه
کتاب چې په یو ځل نازل شوی دی لکه تورات، د هغه په نزول کېسې څو څه اشکال نشته، اما هغه

کتاب چې په مدار او په کراره-کراره نازل شوی دی لکه قرآن کریم، چې تقریباً په درویشو (۲۳) البقرة (۲)

کلونو کښې یې نزول صورت موندلی دی، د هغه د نزول معنی دا ده چې:
الف: د قرآن کریم د نزول اول شروع د رمضان د میاشتې په خلیشرستمه (۲۴) شوې ده.^(۱)
ب: قرآن کریم په یو ځل باندې د رمضان په میاشت کښې د لوح محفوظ څخه د دنیا د اسمان
"بيت العزة" نومې مقام ته نازل شوی دی، چې د هغه ځای څخه یې بیا ځمکې ته نازلېدلو په
درویش (۲۳) کلونو کښې تحقق موندلی دی.^(۲)

ليلة القدر په روژه کښې ده

۱۸- څرنگه چې په دې ځای کښې الله ﷻ فرمایي چې قرآن کریم په روژه کښې نازل شوی دی او
په بل ځای کښې فرمایي چې ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] یعنې: بې شکه مونږ دا (قرآن
کریم) د قدر په شپه کښې نازل کړی دی، نو د دغو دواړو ایتونو څخه ثابتېږي چې ليلة القدر د
رمضان په میاشت کښې ده.

اما د رمضان د میاشتې په شپو کښې معلومه نه ده چې کومه شپه ده؟ خو زیات احادیث په هغو
شپو کښې راغلي دي کومې چې د شلو (۲۰) څخه هغې خوا ته دي، او په هغو کښې بیا په تاتو
شپو کښې، او بیا خصوصاً په اوه ویشتمه (۲۷) شپه کښې د احادیثو اکثریت دی، والله ﷻ أعلم.

سوال جواب

۱۹- که څوک وایي چې: الله ﷻ خو چې هر شي ته اراده وکړي هغه فوراً کېږي، په دې مقام
کښې الله ﷻ فرمایي چې ﴿يُرِيدُ اللَّهُ بِكُمُ الْيُسْرَ﴾ یعنې: الله ﷻ تاسو ته د اسانۍ اراده لري؛ نو په
کار وه چې هیڅکله په چا باندې روژه نه وی سخته شوې، ځکه چې د الله ﷻ د ارادې څخه خو
تخلف ممکن نه دی؟

مونږ وایو چې: د الله ﷻ اراده په دوه ډوله ده: یوه په تکویناتو کښې ده او بله په تشریعاتو کښې.
په اول ډول اراده کښې رښتیا چې تخلف ممکن نه دی خو هغه دلته مراده نه ده بلکې دلته دوهم ډول
اراده مراده ده ځکه چې دا بحث د تشریعاتو او احکامو دی.

نو مطلب یې داسې کېږي چې: الله ﷻ په احکامو کښې په تاسو باندې دومره سختي نه راولي
چې د هغې د توان څخه تاسو ونه شی وتلی، لکه چې فرمایي: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾
[البقرة: ۲۸۶] یعنې: الله ﷻ هیڅ نفس مکلف نه ګرځوي مګر د هغه د وسې په اندازه.

او فرمایي چې: ﴿وَمَا جَعَلْ عَلَيْكُمْ فِي الدِّينِ مِنْ حَرَجٍ﴾ [الحج: ۷۸] یعنې: الله ﷻ په تاسو باندې
په دین کښې حرج نه دی ګرځولی (داسې احکام یې درباندي نه دی نازل کړي چې د هغو عملي کول

(۱) البحر المحیط ج ۲ ص ۳۹

(۲) تفسیر ابن کثیر ج ۱ ص ۲۱۶: روح المعانی ج ۲ ص ۶۱: تفسیر الطبري ج ۲ ص ۸۴: تفسیر البغوي ج ۱ ص ۱۵۱

البقرة (۲)

په ناسو باندې مشکل شي، لکه چې فرمایي: ﴿إِنْ يَسْأَلْكُمْ مَا فَبِخَفِكُمْ تَبَخَّلُوا وَتَخْرِجُ أَصْفَتَكُمْ﴾ (محمد: ۱۳۷) یعنی که الله ﷻ ستاسو څخه ټول مالونه وغواړي (چې خیرات یې کړي) په کلکه یې درڅخه وغواړي نو بخل به وکړي او د زړه خیري به مو راوباسي (خو داسې نه کوي: ټول مالونه درڅخه نه غواړي).

خو وضاحتونه

۲۰. یو هوښیار ښوونکي ته د خپلو شاگردانو استعداد ښه معلوم وي چې دا سوال ورته مشکل دی او دا ورته اسان دی نو په خپلو شاگردانو باندې شفقت کوي، هغه سوالونه ورته په امتحان کې نه وړاندې کوي چې حل کول یې په زده کوونکو باندې مشکل کېږي که څه هم حق لري چې هر ډول پوښتنه ترې وکړي.

الله ﷻ ته د خپلو پندګانو خوی، خاصیت، استعداد، قوت، کمزوري او ټول شيان ښه معلوم دي، اختیار لري چې په هر ډول احکامو باندې یې امتحان کړي، مګر د خپل لطف او مهرباني د امله ورباندې اساني راولي او درانه احکام ورباندې نه فرضوي. د همدې کبله یې مریض او مسافر ته د روژې نه نیول جائز کړي دي چې په بل وخت کې به یې قضائي راوړي، او بوداګانو او مزمنو مریضانو ته یې د فدیې ورکولو پورې خبره اسانه کړې ده.

نو که څوک ووايي چې قضائي راوړل او یا فدیې ورکول هم یو ډول حرج دی او سختي پکې شته دی، نو دا به داسې مثال ولري چې یو زده کوونکی ووايي چې د استاذ شفقت به په مونږ باندې په هغه وخت کې تحقق ومومي چې په سپینه پارچه باندې پوره نمرې راکړي او په اصطلاح ټولو شاگردانو ته په یو نظر وگوري، نو د دې خبرې معنی دا ده چې اصلاً دې امتحان نه اخلي. مونږ دلته خبره ځکه اوږده کړه چې د ځینو خلکو څخه اورو چې وايي دین ډېر سخت دی، ترڅو دغسې خلک پوه شي چې د دوی خبره څومره غلطه ده؟ او دوی څومره شیطان غولولي دي؟

د دوه قطبونو روژه

۲۱. د روژې فرضیت الله ﷻ په دوه کلمو باندې بیان کړ چې یوه د ﴿کُتِبَ﴾ کلمه، او بله د ﴿لَمَنْ شَهِدَ مِنْكُمْ الشَّهْرَ فَلْيَصُمْهُ﴾ کلمه ده. په اولې کلمې سره په هر مسلمان باندې په هر ځای کې چې وي د روژې نیول فرض دي، برابره خبره ده چې هلته د رمضان میاشت پته کېږي او ښکاره کېږي لکه د استواء د خط شاوخوا، او که نیماني کال ښکاره وي او نیماني کال پته وي لکه په قطب شمال او قطب جنوب کې.

اما په دوهمه کلمه باندې فرضیت صرف هغو خلکو ته دوهم ځل بیا ذکر شوی دی چې هغوی د میاشتې د راختلو او لوېدلو څخه استفاده کولی شي.

سُبْحَانَ اللَّهِ! الله ﷻ څومره لوی حکیم دی! که یوازې په اوله کلمه باندې یې بسنه کړې وی نو د

میاشتي د طلوع او غروب گټه به د منځه تللي وی. او که صرف په دوهمه کلمه باندې یې اکتفاء کړې وی نو د قطبینو په اوسېدونکو باندې به روژه نه وی فرض شوې.

سوال جواب

۲۲- که څوک وايي چې په دې بنیاد به د قطبینو اوسېدونکي په څه ډول روژه نیسي؟
مونږ وايو چې: که څه هم په دې باره کښې راته صریح حکم معلوم نه دی خو ځینو مفسرینو کرامو لیکلي دي چې هغوی باید روژه په ساعتونو باندې اندازه کړي.
یعنې خپل هغه نژدې اقلیم ته دې وگوري چې هلته میاشت طلوع او غروب کوي، د هغوی چې هرڅو ساعته یوه روژه دوام پیدا کوي په هماغه معیار باندې دې خپلې روژې برابرې کړي او ودي نیسي. او که د مکې معظمې (چې اسلامي مرکز دی) د روژې په ساعتونو باندې خپله روژه اندازه کړي، نو ډېره ښه ده.^(۱)

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ﴾

[۱۸۶] او کله چې زما په باره کښې زما بندگان درڅخه پوښتنه وکړي (چې زه ورته نژدې یم او که لرې) نو زه ورته نژدې یم، د بلونکي بلل قبلوم کله چې ما وبلي (زما څخه سوال وکړي).
نو دوی دې ما لره ښه اجابت (اطاعت) وکړي او په ما باندې دې خپلو ایمانونو ته ادامه ورکړي، شاید چې دوی په مستمره توگه په سمه لار باندې روان اوسي.

شان نزول او ارتباط

۱- ځینو مفسرینو کرامو د ذکر شوي ایت شریف په شان نزول کښې پنځه مختلف روایات لیکلي دي^(۲)، خو د هغو ټولو د جملې څخه مونږ په دغه یوه روایت باندې اکتفاء کوو:
یوه ورځې نبي کریم ﷺ ته چا وويل چې: "أَقْرَبُ رَبَّنَا فَتُجَابِئُهُ أَمْ بَعِيدٌ فَتُتَأَذَّرُ بِهِ؟" یعنې: ایا مونږ ته خپل رب نژدې دی چې مناجات ورسره وکړو (پټ یې وبلو) او که لرې دی چې اواز ورته وکړو (په لور اواز یې وبلو)، نو ذکر شوی ایت شریف نازل شو^(۳).

۲- د شان نزول په نظر کښې نیولو سره سړی پوهېږي چې ذکر شوی ایت شریف د وړاندې او وروسته ایتونو په منځکښې نه دی نازل شوی چې دواړه د روژې په باره کښې دي. خو امکان لري همدلته ایښودلی شوی وي:

(۱) تفسیر المنارج ۲ ص ۱۶۳

(۲) زاد المسیر ج ۱ ص ۱۷۲

(۳) تفسیر الطبری ج ۲ ص ۹۲

الف: په وړاندېني آيت كښې مؤمنان د الله ﷻ تكبير او شكر ته هڅول شوي دي، او په وروستني آيت كښې يې دوى ته د عفوې او د توبې قبلولو ذكر كړى دى؛ چې د دواړو څخه معلومېږي چې الله ﷻ ته سوال زارى وكړئ او خپل احتياجات ورته وړاندې كړئ. نو په دې آيت كښې يې د يو طرفه د اجابت ضمني وعده وركړه او د بل طرفه يې ورته د بلنې طريقه وښودله.

ب: په مخكښو ايتونو كښې د روژې دپاره الله ﷻ زېنت ډېر ترغيبات ذكر كړه ترڅو مؤمنان د خپلو نفسونو سره مقاومت وكړي شي او دغه لوى عظيم الشان عبادت (روژه) ترسره كړي. نو په دې آيت كښې يې د يو پلوه مؤمنانو ته يو بل ترغيب هم ورڅرگند كړ چې زه ستاسو سوالونه قبلوم او اړتياوې مو پوره كوم چې روژه د سوالونو د قبلېدلو ډېره ښه ذريعه ده، او د بله پلوه يې وډار كړه چې پام كوي چې د دغه عبادت په تعميل كښې خيانت ونه كړي ځكه چې زه همېشه ستاسو سره په علم او قدرت سره نژدې يم، كه بنديگان مو ونه گوري نو زه خو مو گورم زما څخه حيا وكړئ او د روژې ښه حفاظت وكړئ.

د مطلب خلاصه

۱- كله چې زما بنديگان زما په باره كښې درڅخه پوښتنه كوي چې زه ورته نژدې يم او كه لرې؟ نو زه خو ورته د هغوى د ښارگونو څخه ډېر نژدې يم، دوى چې څه وايي هغه اورم، څه چې كوي هغه وښم او حتى څه يې چې په زړونو كښې تېرېږي په هغو پوهېږم، دا هم راته معلومه ده چې دغه پوښتنه د تعنت او ساتېرۍ دپاره نه كوي، بلكې غواړي چې د سوال كولو ادب او طريقه زده كړي، چې په همغې زده كړې طريقې باندې زما څخه خپل احتياجات او اړتياوې وغواړي او خپل سوالونه راته وړاندې كړي.

۲- كه څه هم زه دوى ته نژدې يم خو دوى هم په عبادتونو باندې خصوصاً د روژې په نيولو باندې ماته زېنت ډېر رانژدې كېږي، يوازې د دوى نه بلكې د هر سوال كوونكي سوال او غوښتنه منم او په سوال پورته كړى شوي لاسونه يې خالي نه پرېږدم، خو هله چې همدا ما ويلي او همدا زما څخه يې وغواړي او هم مې په همدې صفت باندې وپېژني چې يوازې زه قبلوونكى يم. نو كله چې د هر احتياج پوره كول همدا زما خاصه ده نو دوى دې همدا زما ښه اجابت او اطاعت كوي او خپلې همدغې عقيدې ته دې ادامه وركوي او شك او تردد دې پكښې نه كوي، شايد چې په سمه سيخه لار باندې به روان اوسي او د شيطاني وساوسو او شېهاتو څخه به ځانونه بچ وساتي.

توضيحات

۱- د الله ﷻ څخه سوال كول او خپل احتياجات ترې غوښتل د لاندو عقائدو څخه نمايندگي كوي:
الف: چې الله ﷻ هر څه كولى شي او هر څه يې د قدرت لاندې دي.
ب: چې الله ﷻ په هر څه باندې پوه دى، كه څوك ترې په توره شپه كښې پټ په زړه كښې څه وغواړي هم ورباندې پوهېږي، نه شور ناشور ته حاجت شته او نه د دروازې ټك ټك ته.

ج چې الله ﷻ ډېر مهربان دی، څومره مهرباني او رحمت چې په خپلو بندګانو باندې لري، هغومره مهرباني موږ په خپلو ماشومانو باندې نه لري.

د چې د الله ﷻ څخه پرته نور څوک خو اول په احتیاجاتو باندې علم نه لري، بیا قدرت نه لري، بیا پکښې هغومره مهرباني او رحمت نشته. دا د غیر الله واقعیت دی. که څوک ورته په خپل ذهن کښې د دغو صفاتو څخه کوم یو ثابت کړي نو واقعیت ته به تغیر ور نه کړی شي. یعنې د چا په خوله باندې په غیر الله کښې نوموړي صفات نه شي پیدا کېدلی. په ګوره-ګوره ویلو باندې خوله نه خوږېږي.

اوس سړی پوهېږي چې د الله ﷻ څخه سوال کول څومره لوی عبادت دی او څومره غټه عاجزي او تواضع ده. د ښه وضاحت دپاره لاندې احادیث ولولئ:

اول: نبي کریم ﷺ فرمایلي دي چې: «الدُّعَاءُ هُوَ الْعِبَادَةُ»^(۱) یعنې: سوال کول (بلل او غوښتل) همدا عبادت او بندګي ده.

دوهم: نبي کریم ﷺ فرمایلي دي چې: «إِنَّ اللَّهَ حَيٌّ كَرِيمٌ يَسْتَحْيِي إِذَا رَفَعَ الرَّجُلُ إِلَيْهِ يَدَيْهِ أَنْ يَزُدَّهُمَا صَفْرًا خَائِبَتَيْنِ»^(۲) یعنې: یقیناً الله ﷻ د حیا او کرامت درلودونکی دی، حیا کوي چې کله ورته یو سړی خپل لاسونه (د سوال دپاره) اوچت کړي چې دواړه لاسونه یې خالي ناامیده وګرځوي (او هیڅ ور نه کړي).

درېم: نبي کریم ﷺ فرمایلي دي چې: «مَنْ لَمْ يَسْأَلِ اللَّهَ يَغْضَبْ عَلَيْهِ»^(۳) یعنې: څوک چې د الله ﷻ څخه سوال نه کوي په هغه باندې په غضب کېږي.

د دې ایت امثال او نظائر

۲- د ذکر شوي ایت شریف په مثل باندې په قرآن کریم کښې څه نور ایتونه هم شته. لکه: الف: ﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ [غافر: ۶۰] یعنې: او ستاسو رب ﷻ وایي چې زما څخه سوال او بلنه کوي چې زه یې ورته قبول کړم، بې شکه هغه کسان چې زما د عبادت څخه تکبر کوي ډېر ژر به دوزخ ته په داسې حال کښې داخل شي چې د ذلت خاوندان به وي.

ب: ﴿وَأَمِنْ يُجِيبُ الْمُضْطَرَّ إِذَا دَعَاهُ﴾ [النمل: ۶۲] یعنې: ایا هغه څوک دی (د الله ﷻ څخه په غیږ) چې د ناچاره سړي اجابت کوي کله چې هغه ویلي او سوال ورته وکړي (هیڅوک نشته).

ج: ﴿ادْعُوا رَبَّكُمْ تَضَرُّعًا وَخُفْيَةً إِنَّهُ لَا يَحِبُّ الْمُعْتَدِينَ﴾ [الأعراف: ۵۵] یعنې: ویلې خپل رب

(۱) جامع الترمذي ج ۲ ص ۱۷۳

(۲) جامع الترمذي ج ۲ ص ۱۹۵

(۳) جامع الترمذي ج ۲ ص ۱۷۵

سوال تری وکری، د زاریو په حال کښې، او د پتوالی په حال کښې، یې شکه هغه الله لخوا کور کوي نه غوښوي

د. م. ب. ا. ن. د غون فیکشیف ما ند غون الله ان شاء وندسون ما نندرون ۱۱ الانعام ۱۴۱ په یو بلکې تاسو (د سختی یا د قیامت په ورځ) خاص الله الله یې (سوال ورته کوي) نو که خوښه یې وشي هغه شی درځخه لرې کوي چې د هغه د کبله ورته سوال کوي، او تاسو (په همدې حالت کښې) هغه ټول هېرونی چې د الله سره یې شریکان گرځوي.

ایا هره یوه دعاء قبلې یې؟

۳- په دې مقام کښې یوه مهمه پوښتنه مطرح کېدلې شي، هغه دا چې د ایت شریف څخه معلومېږي چې د دعاء او سوال قبلېدل حتمي دي او د الله وعده ده چې کله ترې څوک څه وغواړي هغه به ضرور ورکوي، خو د دې سره سره مونږ گورو چې زمونږ ډېر سوالونه نه قبلېږي. حتی په یوه اوږده حدیث کښې نبي کریم ﷺ فرمایلي دي چې: د الله څخه مې درې سوالونه وکړه چې دوه یې راکړه او یو یې راڅخه منعه کړ. سوالونه دا وه:

اول: د الله څخه مې وغوښتل چې زما امت په قحطی (وچکالی) باندې هلاک نه کړي. نو دا یې راکړ.

دوهم: او ترې مې وغوښتل چې دښمن ورباندې مسلط نه کړي (چې بېخ او بنیاد یې وباسي)، دا یې هم راکړ.

درېم: او ترې مې وغوښتل چې په دوی کښې ځینو لره د ځینو دپلوه شدت او خوف ونه رسېږي (چې په خپلو منځو کښې سره جنگ او جدل ونکړي) «فمقتنیها»^(۱) یعنې: نو دا سوال یې راڅخه منعه کړ، راته قبول یې نه کړ.

نو د دغې پوښتنې په جواب کښې مفسرینو کرامو مختلفې طریقې غوره کړې دي چې تفصیل یې دا دی:

الف: ځینې مفسرین کرام ورسره د «ان ثبت» کلمه مقدره گڼي او دلیل یې د وړاندې دوهې توضیح د «د» د فقرې ایت شریف بولي. نو معنی یې داسې کېږي چې: زه د سوال کوونکي سوال قبلوم خو چې زما خوښه شي^(۲)، دوی وایي چې په ایت شریف کښې د قبول وعده نشته.

مگر مونږ ته دا جواب په زړه پوری نه ښکاري. ځکه چې:

اول: ذکره شوي پوښتنه په هغو ایتونو کښې مطرح ده چې هغه د مؤمنانو په حال کښې نازل شوي دي، یعنې د قبول وعده خو د مؤمنانو سره شوې ده او اعتراض هم د همدوی په باره کښې مطرح دی، د کافرانو د سوال په باره کښې خو د سره بحث نشته، او د دوهمې توضیح د «د» د فقرې

(۱) جامع الترمذی ج ۲ ص ۴۰

(۲) تفسیر الطبری ج ۲ ص ۹۴: تفسیر القرطبي ج ۲ ص ۹۴

ایت خود کافرانو په باره کښې دی، لکه چې ﴿وَتَنسَوْنَ مَا تُشْرِكُونَ﴾ ورباندې په وضاحت سره دلالت کوي.

دوهم: که د «إِنْ شِئْتَ» کلمه ورسره مقدره وي نو د سوال کولو په طريقه کښې به دا هم جائزه وي چې سوال کوونکی خپل سوال د الله ﷻ په مشیت پورې تعلیق کړي مثلاً وایي چې: ای الله! دغه کار راته وکړې «إِنْ شِئْتَ» که دې خوښه وي.

خو نبی کریم ﷺ دغسې سوال منعه کړې دی، لکه چې فرمایي: «إِذَا دَعَا أَحَدُكُمْ فَلْيَغْزِمِ الْفَسَالَةَ وَنَا يَقُولَنَّ اللَّهُ إِنَّ شِئْتَ فَأَعْطِنِي فَإِنَّهُ لَا مُسْتَكْرَةَ لَهُ»^(۱) يعني: کله چې ستاسو يو نفر سوال کوي نو په جدیت او قوت سره دې سوال وکړي او داسې دې هيڅ کله نه وایي چې: ای الله! که خوښه دې وي نو رايې کړه؛ ځکه چې په الله ﷻ باندې خو په زور اجراء کوونکی نشته هر څه پخپله خوښه اجراء کوي درېم: د «إِنْ شِئْتَ» کلمه خو د وعدې سره منافي نه ده ځکه چې د نبی کریم ﷺ سره الله ﷻ وعده کړې وه او په خوب کښې يې وربښودلي وه چې المسجد الحرام ته به داخل شي (د پیغمبر ﷺ خوب وحې ده)، خو سره د دې يې په قرآن کریم کښې د مشیت په شکل ذکر کړه، لکه چې فرمایي: ﴿لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ ءَامِنِينَ﴾ [الفتح: ۲۷] يعني: ضرور به المسجد الحرام ته د امن په حالت کښې ورداخل شي که د الله ﷻ خوښه وي.

نو معلومه شوه چې ذکره شوې پوښتنه په ځای پاتې ده او د «إِنْ شِئْتَ» په تقدیر سره نه جوابېږي چې په وعدې باندې دلالت ونه کړي.

ب: ځينې وايي چې د ایت شریف مضمون دا دی چې د سوال قبلول د الله ﷻ شان دی او د همدغه ﷻ د صفاتو څخه دي. لکه غفوریت يې چې مثلاً د صفاتو څخه دی. نو حاصل يې داسې کېږي چې د سوال قبلول د الله ﷻ څخه په غیر د بل چا د واکه پوره نه دي او داسې يې مطلب نه دی چې څه څوک غواړي هغه به ضرور ورکوي نو که ځينې سوالونه قبول نه کړي د ایت شریف د مضمون سره څه منافات نه لري لکه چې د ځينو خلکو تعذیب يې د غفوریت سره منافي نه دی^(۲). لوستونکي پوهېږي چې دا جواب هم مزه ناک نه دی ځکه چې ایت شریف د وعدې په مقام کښې لیدل کېږي، نه دا چې محض د الله ﷻ صفات بیانوي. برسېره په دې د اولنۍ توضیح د الف د فقرې ایت شریف خو بالکل په وعده باندې صراحت کوي چې: ﴿أَدْعُونِي أَسْتَجِبْ لَكُمْ﴾ ماته سوال وکړئ چې درته منظور يې کړم.

ج: ځينې مفسرين کرام وايي چې په ایت شریف کښې خو ﴿إِذَا دَعَا﴾ نازل شوی چې د اوقاتو په عموم باندې دلالت نه کوي، «کَلِمًا دَعَائِيَّةً» خو نه دی نازل چې د اوقاتو په عموم باندې دلالت

(۱) صحيح البخاري ج ۲ ص ۹۳۸ - صحيح مسلم ج ۲ ص ۳۴۲ - سنن أبي داود ج ۱ ص ۲۰۸
(۲) تفسير القرطبي ج ۲ ص ۳۰۹
Downloaded: bawarketabtoon.com

کوي. نو که ځينې سوالونه قبول نه کړي څه منافات ورسره نه لري^(۱). مگر دا معنی هم خلاف الظاهر ده. ظاهراً داسې معلومېږي چې په ﴿إِذَا دَعَا﴾ سره د اجابت تنقيد راغلی دی، نه د غوښتلي شوي شي ورکړه. نو معنی يې داسې کېږي چې زه د سوال کوونکي سوال د سوال کولو په وخت کېنې قبلوم او منظوروم، پاتې شوه دا خبره چې د غوښتل شوي شي تحقق په کوم وخت کېنې راځي نو هغه بېله خبره ده، امکان لري چې د منظورولو د وخت څخه وروسته شي او يا ورسره سم شي.

د ځينې نور مفسرين کرام وايي چې وعده د الله ﷻ حقه ده خو چې موانع موجود نه شي، که د اجابت مخه موانع ونيسي او اجابت رانه شي دا د خلف معنی نه ده^(۲).

په محسوساتو کېنې يې مثال داسې دی چې سنا مسهله ده خو چې موانع ونه لري؛ که يو سړی په سنا سره سخت اسهال شي او بيا قابضه دواني استعمال کړي او د اسهال مخه يې ونيسي، څوک نه شي ویلی چې سنا مسهله نه ده.

د سوال د اجابت موانع

۴- لاندې شيان د اجابت موانع بنودلي شوي دي:

الف: د خوراک، څښاک، لباس او غذا حراموالی د اجابت موانع دي ځکه چې د ابو هريره رضی الله عنه په روايت نبي کریم ﷺ په يوه اوږده حديث کېنې فرمايي چې: «الرُّجُلُ يُطِيلُ السَّفَرَ أَشْعَثَ أَغْبَرَ يَمُدُّ يَدَيْهِ إِلَى السَّمَاءِ يَا رَبُّ يَا رَبُّ وَمَطْعَمُهُ حَرَامٌ وَمَشْرَبُهُ حَرَامٌ وَمَلْبَسُهُ حَرَامٌ وَغُدْيُهُ بِالْحَرَامِ فَأَنَّى يُسْتَجَابُ لِذَلِكَ»^(۳) يعني: يو سړی دی چې اوږد سفر ته ادامه ورکوي، بير سر، څر پر چې دواړه لاسونه يې اسمان ته پورته کړي وي چې: ای زما ربه!، ای زما ربه!، حال دا چې خوراک يې حرام وي، څښاک يې حرام وي، لباس يې حرام وي او په حرامو باندې غټ شوی وي نو څنگه به دغه ډول سړي ته د سوال اجابت وکړی شي.

ب: د اجابت د موانعو څخه دا هم گڼل کېږي چې څوک څه سوالونه وکړي خو د مطلب په لاسته راوړلو کېنې عجله وکړي، غواړي چې په عجله باندې يې غوښتنه حاصله شي. د دې دعاء کوونکي مثال د هغه بزگر دی چې کښت وکړي خو د پخېدلو وخت ته يې انتظار ونه باسي او د خپل کښت څخه لاس په سر شي او ووايي چې پرون مې کرلي وه نو نن ترې ولې حاصل لاس ته رانغی؟

نبي کریم ﷺ فرمايي: «يُسْتَجَابُ لِأَحَدِكُمْ مَا لَمْ يَفْعَلْ يَقُولُ دَعْوَتُ قَلَمٍ يُسْتَجَبُ لِي»^(۴) يعني: ستاسو د هر يوه دعاء قبلېږي خو چې عجله ونه کړي چې ووايي سوال مې وکړ خو قبول نه کړی شو.

(۱) روح المعاني ج ۲ ص ۶۴
(۲) تفسير البغوي ج ۱ ص ۱۵۶: تفسير نصير الرحمن ج ۱ ص ۷۲: زاد المير ج ۱ ص ۱۷۳
(۳) صحيح مسلم ج ۱ ص ۳۲۶
(۴) سنن ابی داود ج ۱ ص ۲۰۹: سنن ابن ماجه ص ۲۲۱
Downloaded: bawarketabtoori.com

نبی کریم ﷺ د سوال کوونکي عجله په یو بل حدیث کښې ښه واضحه کړې ده، چې فرمایلي یې دي: «يَقُولُ قَدْ دَعَوْتُ وَقَدْ دَعَوْتُ فَلَمْ أَرِ يَسْتَجِيبُ لِي فَيَسْتَحْزِرُ عِنْدَ ذَلِكَ وَيَدْعُ الدُّعَاءَ»^(۱) یعنی: وایي سوال مې وکړ او سوال مې وکړ نو ومې نه لیده چې سوال راته قبول شي نو ستومانه شي او د سوال څخه لاس واخلي.

ج: نبی کریم ﷺ په یوه حدیث کښې فرمایلي دي چې: «أَيُّهَا النَّاسُ فَاسْأَلُوهُ وَأَنْتُمْ مُوقِنُونَ بِالْإِجَابَةِ فَإِنَّ اللَّهَ لَا يَسْتَجِيبُ لِعَبْدٍ دَعَاةً عَنْ ظَهْرِ قَلْبٍ غَافِلٍ»^(۲) یعنی: ای خلکو! تاسو د الله ﷻ څخه په داسې حال سوال کوئ چې تاسو په اجابت سره یقین کوونکي یاست او دا ځکه چې الله ﷻ د داسې بنده سوال نه قبلوي کوم یې چې د غافل زړه د شا څخه بلي (او سوال ورته کوي چې ورته متوجه نه وي چې څه غواړي محض د سوال گردان کوي).

د: چې سړی د گناه او د صله الرحم د قطعې سوال وکړي، نبی کریم ﷺ فرمایي: «لَا يَزَالُ يُسْتَجَابُ لِلْعَبْدِ مَا لَمْ يَدْعُ يَأْتِهِمْ أَوْ قَطِيعَةً رَحِمٍ»^(۳) یعنی: په دوامداره توګه د بنده د سوال اجابت کېږي ترڅو چې د گناه او یا د صله الرحم د پرېکولو سوال ونه کړي.

ه: د حده تجاوز هم د موانعو څخه شمېرل کېږي. لکه چې الله ﷻ فرمایي: ﴿إِنَّهُ لَا يُحِبُّ الْمُعْتَدِينَ﴾ [الأعراف: ۵۵] یعنی: بې شکه الله ﷻ تجاوز کوونکي نه خوښوي.

د اعتداء (تجاوز) ډولونه

۵- اول: هر څوک چې په کبیره گناه باندې مصر وي او په هغې باندې همېشه والی کوي هغه تجاوز کوونکی دی^(۴).

دوهم: داسې سوال کول چې د سوال کوونکي د شان سره مناسب نه وي هم تجاوز ګڼل کېږي، بالفرض چې څوک د خپل خان دپاره شفاعت کېږي وغواړي چې د نبی کریم ﷺ د خواصو څخه دی. درېم: یوه ورځې د عبد الله بن مغفل ﷺ زوی سوال وکړ چې: ای الله! زه در څخه هغه سپینه ماني غواړم چې کله زه جنت ته ور داخل شم زما په ښي طرف کښې وي، پلار یې واورېده، ورته یې وويل چې: ای زوی گوتیه! د الله ﷻ څخه جنت غواړه او د دوزخ څخه ورباندې پناه نیسه (نور وړاندې مه ځه) ځکه چې د نبی کریم ﷺ څخه مې اورېدلي دي چې ويلي دي: «سَيَكُونُ قَوْمٌ يَعْتَدُونَ لِي الدُّعَاءَ»^(۵) یعنی: ژر دی چې داسې خلک به هم پیدا شي چې په دعاء کښې به د حده تجاوز کوي. یعنې ستا سوال د حده تجاوز دی.

(۱) صحیح مسلم ج ۲ ص ۳۵۲

(۲) مستد احمد بن حنبل ج ۲ ص ۵۹۲

(۳) صحیح مسلم ج ۲ ص ۳۵۳

(۴) تفسیر القرطبي ج ۲ ص ۳۰۹

(۵) سنن ابن ماجه ص ۳۷۵

۶۔ که څه هم د مفسرينو کرامو دغه جواب، چې د دعاء قبول د موانعو د کبله وروسته کېږي، د نورو جوابونو په نسبت ښه دی، خو مونږ ته داسې ښکاري چې دا هم کلي نه دی او په هر ځای کېږي د قبول مخه نه نيسي، البته چې د ښه اجابت دپاره بهترينه وسيله ده، خو ورته شرط نه ده. مثلاً: د شيطان څخه خو بل غټ تجاوز کونکی نشته مگر کله يې چې د الله ﷻ څخه مهلت وغوښت د ده سوال يې قبول کړ او مهلت يې ورته ورکړ لکه چې فرمايي: ﴿قَالَ أَنْظِرْنِي إِلَى يَوْمِ يُبْعَثُونَ﴾ (۱۵-۱۴) [الأعراف] يعني: ابليس وويلې چې د بعثت د ورځې پورې مهلت راکړه. الله ﷻ ورته وويلې چې: بې شکه ته د مهلت ورکړی شوو څخه يې. يعني د اولنۍ شپېلۍ پورې درته مهلت دی.

برسېره په دې لکه څنگه چې الله ﷻ د گناه او کفر په سبب روزي ورکول نه بندوي، همدارنگه ورباندې د اړتياوو پوره کول هم نه بندوي لکه چې فرمايي: ﴿وَأَتَّكُم مِّنْ كُلِّ مَا سَأَلْتُمُوهُ وَإِنْ تَعْدُوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ﴾ [إبراهيم: ۳۴] يعني: او الله ﷻ تاسو ته هغه ټول شيان درکړي دي چې د حال او يا د قال په ژبه يې ترې غواړئ او که د الله ﷻ د نعمتونو شمار وکړئ نو آخر ته به يې ونه شئ رسولی. بې شکه چې انسان ظلم کونکی او ناشکره دی. نو معلومه شوه چې د سوال د قبلېدلو مخه د همېشه دپاره عصيان نه شي نيولی بلکې د کافر سوال هم قبلېږي لکه چې ځينو مفسرينو همداسې ليکلي دي.^(۱) که د اجابت دپاره د گناه څخه معصوميت شرط شي نو د قنوط (نااميدۍ) باعث به وگرځي او الله ﷻ فرمايي: ﴿قُلْ يٰٓعِبَادِيَ الَّذِينَ أَسْرَفُوا عَلَىٰٓ أَنْفُسِهِمْ لَا تَقْنَطُوا مِن رَّحْمَةِ اللَّهِ﴾ [الزمر: ۵۳] يعني: (زما د طرفه) ورته ووايه چې اې زما هغو بندگانو چې په ځانو باندې يې تېری کړی دی د الله ﷻ د رحمت څخه مه نااميده کېږئ.

د سوال قبول ډېر شکلونه لري

۷۔ مونږ د ذکرې شوې مهمې پوښتنې جواب کوو خو بايد چې لاندې څو مقدمې په نظر کېږي ونيول شي:

الف: په دې کېږي شک نشته چې د الله ﷻ هره يوه وينا حقه ده او وعدې يې ټولې د واقع سره برابرې دي او هيڅ خلاف پکېږي نشته ﴿وَمَنْ أَوْفَىٰ بِعَهْدِهِ﴾ [التوبة: ۱۱۱] يعني: او هغه څوک دی چې د الله ﷻ څخه په خپله وعده باندې کلک وي؟، هيڅوک نشته. ب: بنده خپل خير او شر نه شي سنجولی. داسې ډېر کېږي چې د الله ﷻ څخه خير غواړي خو په

نظر کنی بیو خاص شی نیولی وی مگر همغه شی ورته په حقیقت کنی شری. الله ﷻ فرمایي: ﴿وَعَنَىٰ أَنْ تُكَرِّهُوا شَيْئًا وَهُوَ خَيْرٌ لَّكُمْ وَعَنَىٰ أَنْ تُجِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ﴾ [البقرة: ۲۱۶] یعنی: او دا هم امید ولری چې تاسو به یو شی بد گنی خو همغه به درته خیر وی او دا هم امید ولری چې تاسو به یو شی ښه وگنی خو همغه به درته شر وی او الله ﷻ پوهېږي او تاسو نه پوهېږي.

ج: د انسان په خټه کنی عجله (چالاکی) اغگل شوې ده، هر څه په جلتی سره غواړي، الله ﷻ فرمایي: ﴿وَكَانَ الْإِنْسَانُ عَجُولًا﴾ [الإسراء: ۱۱] یعنی: او انسان د جلتی خاوند دی. نو زیاته توجیه او پاملرنه یې دنیا ته وي. د همدې کبله د دنیا په پراخۍ باندې زیاتره انسانان غولېږي او آخرن ورباندې هیروي.

د: انسان هېرډله دی څه چې وغواړي هغه ورته د همېشه دپاره یاد نه پاتې کېږي چې مال د دې شي سوال کړی و. الله ﷻ فرمایي: ﴿أَخَصَّنَا اللَّهُ وَنَسُوهُ﴾ [المجادلة: ۶] یعنی: الله ﷻ د بنیادماتو هر یو عمل د شمارلو لاندې راوستلی دی او دوی هېر کړی دی.

نتیجه

۸- د پورتنیو څلورو مقدماتو نتیجه دا راوړي چې الله ﷻ د خپلو بندگانو سوالونه قبلوي خو دوی ورباندې پوره نه پوهېږي، ځکه چې د قبول شکلونه یې ډېر دي. لاندې څو مثالونه یې ولولی:

الف: کله عین شی په عین وخت کنی ورکړي چې بنده یې غواړي چې هیڅ فکر او ذکر نه پکښې حاجت نه وي.

ب: کله عین شی ورکړي خو په بل وخت کنی. امکان لري چې انسان ته خپل سوال په یاد نه وي.

ج: کله ورته د غوښتل شوي شي په عوض ډېر لوی شی ورکړي. کېدلی شي چې خپل سوال ورته زړه نه شي چې دا د فلاني سوال اجابت دی.

د: کله-کله لا ورته بالکل آخرت ته وساتل شي خو سوال کوونکی ورباندې خبر نه وي خو چې د قیامت په ورځ ورته ورکړی شي نو الله ﷻ پوهېږي چې دی به ورته څومره خوشاله شي؟

ه: کله-کله که غوښتل شوی شی ورته کړي خو په عوض کنی یې د ډېر لوی آفت څخه بچ کوي، چې څو چنده د غوښتل شوي شي څخه ورته بهر وي. دا ځکه چې:

اول: نبي کریم ﷺ فرمایي: «مَا مِنْ أَحَدٍ يَدْعُو بِدُعَاءٍ إِلَّا آتَاهُ اللَّهُ مَا سَأَلَ أَوْ كَفَّ عَنْهُ مِنَ السُّوءِ بَلَاءٌ مَا لَمْ يَدْعُ بِإِلَهِمْ أَوْ قَطِيعَةٍ رَجِيمٍ»^(۱) یعنی: هیڅوک یوه دعاء نه کوي مگر الله ﷻ همغه شی ورکوي چې غواړي یې او یا به ورڅخه د همغه سوال په مثل بدې لرې کړي، ترڅو یې چې په گناه او با دله رحمې په قطعه کولو باندې سوال نه وي کړی.

قبول (۲)

البقرة (۲)

دوهم: په یو بل روایت کښې ورسره دا هم شته چې: «وَأَمَّا أَنْ يُدْخِرَ لَهُ فِي الْآخِرَةِ وَإِنَّمَا أَنْ يُكْفَرَ عَنْهُ»^(۱) یعنی: او یا به یې ورته په آخرت کښې ذخیره کړي او یا به ترې د سوال په اندازه گناهونه عفو کړي.

و. کله-کله ورته همغه غوښتل شوی شی په بل شکل کښې ورکړي چې سوال کوونکی ورباندې د شر گومان کوي حال دا چې هغه ورته ډېر بهتر او خیر وي لکه یو ماشوم چې اپرېشن (جراحی عملیات) شر گنې خو هغه ورته خیر وي.

نو په کار دي چې هر مسلمان د الله ﷻ څخه سوال د عبادت په نیت باندې وکړي او په دې باندې باید یقین ولري چې سوال کول مې په گټه دي، د سوال په قبول کښې باید چې هیڅ تشویش ونه کړي او صرف الله ﷻ ته یې وسپاري چې هغه ﷻ ډېر ښه پوهېږي.

د مثال په توګه که مجاهدین د کافرو په پوسته باندې حمله کوي نو د هغې فتحه دې د الله ﷻ څخه صرف د عبادت په توګه وغواړي او خپل همت دې نه کمزوری کوي نور نو چې هر څه پېښ شوه په همغه کښې خیر دی هیڅ تشویش دې نه کوي. لکه چې مشهوره مقوله ده: «الْخَيْرُ فِيمَا وَقَعَ»^(۲) یعنی په همغه شي کښې خیر دی چې واقع شو.

لنډه دا چې لکه څنګه چې په درملو باندې مریضان د الله ﷻ په اراده جوړېږي همدارنګه په سوال کولو او زاریو سره هم د الله ﷻ په اراده روغېږي. د ټولو شیانو موجودول او معدومول صرف د همدې ﷻ کار دی او بس.

که د سوال په قبول باندې سپړی پوه نه شي باید د الله ﷻ څخه خپل ځان مرور نه کړي.

استجابة څه معنی؟

۹- که څه هم په «اسْتِجَابَةٌ» کښې د «إِجَابَةٌ» په نسبت حروف ډېر دي او د حروفو زیادت د معنی په زیادت باندې دلالت کوي، مګر مفسرین کرام وایي چې دواړه په یوه معنی سره دي چې الله ﷻ ته یې نسبت وشي د قبول معنی ورکوي او چې بنده ته یې نسبت وشي د اطاعت معنی ترې اخستله کېږي^(۱).

مونږ د «إِجَابَةٌ» څخه قبول اخلو، او د «اسْتِجَابَةٌ» څخه ښه قبول مراده وو ترڅو د حروفو د زیادت مراعات د منځه لاړ نه شي.

دعاء په دوه ډوله

۱۰- دعاء په دوه ډوله ده؛ یو هغه ده چې مستقیماً د الله ﷻ څخه څه وغواړي او بل هغه ده چې مستقیماً ترې څه ونه غواړي مګر د الله ﷻ حمد او ثناء وایي او یا په نورو اذکارو او عباداتو باندې

(۱) جامع الترمذي ج ۲ ص ۱۰۲
(۲) تفسیر البقرې ج ۱ ص ۱۵۵

مشغول وي چې دغه ټول ضمني سوالونه دي او خپل احتیاجات وړاندې کول دي. د ﴿أَجِيبْ دَعْوَةَ﴾
الدَّاعِ﴾ کلمه دواړو ډولونو ته شامله ده، ځکه نبي کریم ﷺ فرمایلي دي چې: «وَأَفْضَلُ الدُّعَاءِ الْخَفِيُّ لِلَّهِ»^(۱) یعنې: او بهتره دعاء الحمد لله ده.

امید شته چې الله ﷻ د قرآن کریم تلاوت کوونکي ته هغه ټول سوالونه قبول کړي چې دی یې په
رُبِه د وړاندې کولو څخه په تلاوت باندې مصروف شوی دی.

مقبولې دعاګانې

۱۱- په دې مقام کېنې لازمه ګڼو چې محترمو لوستونکو ته هغه ځایونه او یا هغه دعاګانې
ورپه ګوته کړو چې د هغو په قبول کېنې احادیث وارد شوي دي چې ځینو مفسرینو کرامو هغه
ځایونه په لاندې ډول سره بیان کړي دي^(۲):

الف: د شپې په درېمه برخه کېنې^(۳).

ب: د آذان او اقامت په منځکېنې.

ج: د آذان په وخت کېنې.

د: د فرض لمونځونو څخه وروسته.

ه: د جمعې په ورځ چې امام په ممبر باندې پورته شي د لمانځه د ختم پورې.

و: د جمعې د ورځې د مازدېګر وروستنی ساعت.

ز: کله چې په زړه کېنې خشوع او عاجزي موجوده شي، او رقت او تواضع ورباندې غلبه وکړي.

ح: چې سړی قبلې ته مخ کړي البته د سوال کولو په وخت کېنې.

ط: چې سوال کوونکی په اوداسه باندې وي.

ي: چې لاسونه پورته کړي.

یا: چې اول په الله ﷻ باندې حمد او ثناء ووايي او بیا په نبي کریم ﷺ باندې درودونه واستوي.

یب: چې د حاجت د وړاندې کولو څخه د مخه استغفار وغواړي او توبه وباسي.

یج: چې په سوال کېنې الحاح (زیات کوښښ) وکړي او زیاتې زاری وکړي.

ید: چې د الله ﷻ په نومونو باندې توسل وکړي. لکه یا غفار، یا وهاب او داسې نور.

یه: چې د سوال څخه وړاندې څه خیرات وکړي.

دوی لیکلي دي چې په دې ټولو کېنې احادیث شته خو احادیث یې نه دي ذکر کړي.

۱۲- په یاد ولری چې د سوال د اجابت ځایونه کوم چې په احادیثو کېنې ثابت دي زښت دي.

دي، خو کوم چې ما ته معلوم دي په لاندې ډول باندې یې محترمو لوستونکو ته ورپه ګوته کوو:

(۱) جامع الترمذي ج ۲ ص ۱۷۶

(۲) تفسیر القاسمي ج ۲ ص ۹۷

(۳) شرعي شبه د ماښام څخه پیل کېږي او په صبح صادق ختمېږي

الف: د هغه چا د سوال په قبول کښې شک نشته پټې په هغه باندې ظلم شوی وي.
ب: د مسافر سوال هم همداسې دی.

ج: د والد یا والدې (پلار او مور) بد ازاري (بهره) چې خپل اولاد ته یې کوي. ځکه چې د ابو هريره رضی الله عنه څخه روایت دی چې نبی کریم ﷺ فرمایلي دي چې: «ثَلَاثُ دَعَوَاتٍ مُسْتَجَابَاتٌ لَا شَكَّ فِيْهِنَّ دَعْوَةُ الْمَظْلُومِ وَدَعْوَةُ الْمُسَافِرِ وَدَعْوَةُ الْوَالِدِ عَلَى وَلَدِهِ»^(۱)، یعنی: درې دعاګانې مستجابې دي شک پکښې نشته، د مظلوم دعاء، د مسافر دعاء او د پلار دعاء په خپل زوی باندې چې د ده په ضرر باندې وي؛ چې په پښتو کښې ورته بهرنا وایي.

همدارنگه نبی کریم ﷺ فرمایلي دي چې: «اتَّقِ دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ»^(۲)، یعنی: د مظلوم د بهرناو څخه وډار شه ځکه چې د ده د بهرنا او د الله ﷻ په منځکښې پرده نشته. (سوال یې په چالاکی سره قبلېږي).

د: د اذان او اقامت په منځکښې سوال نه ردېږي. نبی کریم ﷺ د اس رضی الله عنه په روایت فرمایلي دي چې: «الدُّعَاءُ لَا يُرَدُّ بَيْنَ الْأَذَانِ وَالْإِقَامَةِ»^(۳)، یعنی: د اذان او اقامت په منځکښې سوال نه ردېږي.

په یو بل حدیث کښې نبی کریم ﷺ فرمایلي دي چې: «الدُّعَاءُ لَا يُرَدُّ بَيْنَ الْأَذَانِ وَالْإِقَامَةِ»، یعنی: دعاء د اذان او اقامت په منځکښې نه ردېږي، صحابه وو کرامو رضی الله عنهم وویلې چې: «فَمَآذَا نَقُولُ يَا رَسُولَ اللَّهِ» ای د الله رسول! څنگه دعاء وکړو؟ نبی کریم ﷺ وفرمایلي چې: «سَلُوا اللَّهَ الْعَاقِبَةَ فِي الدُّنْيَا وَالْآخِرَةِ»^(۴) د الله ﷻ څخه په دنیا او آخرت کښې عافیت وغواړئ.

ه: هغه سوال ډېر په چالاکی سره قبلېږي چې سړی یې د بل دپاره د هغه په غیاب کښې وکړي. نبی کریم ﷺ د عبد الله بن عمرو رضی الله عنه په روایت فرمایلي دي چې: «مَا دَعْوَةٌ أَسْرَعَ إِجَابَةً مِنْ دَعْوَةِ غَائِبٍ بِغَائِبٍ»^(۵)، یعنی: په قبول کښې بله دومره چالاکه دعاء نشته لکه هغه دعاء چې یو غائب یې د بل غائب دپاره وکړي.

و: د نفلي لمانځه څخه وروسته چې څوک بښنه وغواړي، بښنه به ورته وکړی شي. ابو بکر الصديق رضی الله عنه د نبی کریم ﷺ څخه اورېدلي چې: «مَا مِنْ رَجُلٍ يُذْنِبُ ذَنْبًا ثُمَّ يَقُومُ فَيَتَطَهَّرُ ثُمَّ يُصَلِّي ثُمَّ يَسْتَغْفِرُ اللَّهَ إِلَّا غَفَرَ اللَّهُ لَهُ ثُمَّ قَرَأَ هَذِهِ الْآيَةَ وَالَّذِينَ إِذَا فَعَلُوا فَاجِرَةً أَوْ ظَلَمُوا أَنْفُسَهُمْ ذَكَرُوا اللَّهَ إِلَى آخِرِ الْآيَةِ»^(۶)، یعنی: هر څوک چې گناه وکړي بیا پورته شي اودس وکړي او لمونځ وکړي بیا د خپلې گناه بښنه وغواړي مګر الله ﷻ به ورته بښنه وکړي، او بیا یې دغه ایت ولوست.

۱. جامع الترمذي ج ۲ ص ۱۲. سنن ابن ماجه ص ۲ ص ۲۷۵

۲. جامع الترمذي ج ۲ ص ۲۱

۳. جامع الترمذي ج ۱ ص ۵۱

۴. جامع الترمذي ج ۲ ص ۲۰۰

۵. جامع الترمذي ج ۲ ص ۱۹

۶. جامع الترمذي ج ۱ ص ۹۲

په یو بل روایت کښې نبي کریم ﷺ فرمایلي دي: څوک چې د الله ﷻ څخه څه حاجت غواړي او یا یې یوه بنده ته اړتیا پېښه شي نو اودس دې وکړي ښه ښانسته اودس، بیا دې دوه رکعت له مونځ وکړي او د الله ﷻ حمد او ثناء ووايي او په نبي کریم ﷺ باندې دې درود واستوي بیا دې دغه دعاء وکړي: اللَّهُمَّ صَلِّ عَلَى مُحَمَّدٍ وَآلِ مُحَمَّدٍ وَارْحَمْهُمْ إِنَّكَ أَعْلَمُ الْغُيُوبِ سُبْحَانَكَ اللَّهُ رَبُّ الْعَرْشِ الْعَظِيمِ الْحَمْدُ لِلَّهِ رَبِّ الْعَالَمِينَ أَسْأَلُكَ بِرَحْمَتِكَ وَأَرْجُو مِنْكَ الْغَنِيمَةَ مِنْ كُلِّ بَرٍّ وَالسَّلَامَةَ مِنْ كُلِّ يَرٍّ لِيْ إِثْمٍ لَا تُدْعَى لِيْ ذُنُوبًا إِلَّا غُفِرَتْهُ وَلَا يَكُنْ لِيْ حَاجَةٌ هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ»^(۱)

خه هم په دې حديث کښې د دعاء په قبول باندې صراحت نه دی شوي خو چې نبي کریم ﷺ یې طریقه ښودلې ده امید شته چې قبوله شي.

ز: په هره شپه کښې یو ساعت شته چې په هغه کښې سوال قبلېږي.

جابر رضی الله عنه د نبي کریم ﷺ څخه اورېدلي دي چې: «إِنْ فِي اللَّيْلِ سَاعَةٌ لَا يُوَافِقُهَا رَجُلٌ مُّسْلِمٌ يَسْأَلُ اللَّهَ خَيْرًا مِنْ أَمْرِ الدُّنْيَا وَالْآخِرَةِ إِلَّا أَعْطَاهُ إِيَّاهُ وَذَلِكَ كُلُّ لَيْلَةٍ»^(۲) يعني: بې شکې په شپه کښې یو سات دی چې هیڅ مسلمان سړی ورسره نه موافق کېږي چې د الله ﷻ څخه خپله دنیاوي یا اخروي خیر غواړي مگر هغه ورته ورکوي؛ او دا په هره شپه کښې دی.

ح: د شپې په درېمه برخه کښې الله ﷻ سوالونه قبلوي.

نبي کریم ﷺ په یوه اوږده حديث کښې فرمایلي دي چې: الله ﷻ د هرې شپې په درېمه برخه کښې وایي چې: «مَنْ يَدْعُونِي فَأَسْتَجِيبَ لَهُ وَمَنْ يَسْأَلُنِي فَأُعْطِيَهُ وَمَنْ يَسْتَغْفِرُنِي فَأَغْفِرَ لَهُ»^(۳) يعني: څوک ماته دعاء کوي چې ورته قبوله یې کړم، څوک راڅخه سوال کوي چې ورته ورېې کړم او څوک راڅخه بښنه غواړي چې گناهونه ورته وبښم.

ط: چې په هغه طریقه باندې سړی سوال وکړي چې هغه طریقه نبي کریم ﷺ أم سلمه رضی الله عنها ته ښودلې ده. یوه ورځې أم سلمه رضی الله عنها نبي کریم ﷺ ته وویلې چې: څو داسې کلمات رازده کړه چې په لمانځه کښې یې لولم. نبي کریم ﷺ ورته وفرمایل چې: «كَبِّرِ اللَّهَ عَشْرًا وَسَبِّحِ اللَّهَ عَشْرًا وَاحْمَدِيْهِ عَشْرًا ثُمَّ تَلِي مَا شِئْتَ يَقُولُ نَعَمْ نَعَمْ»^(۴) يعني: لس کرته د الله ﷻ تکبیر ووايه، لس کرته یې تسبیح ووايه او لس کرته یې حمد ووايه، نو سوال وکړه چې څه دې خوښه وي نو الله ﷻ به درته ووايي چې: هو، هو، هو. يعني سوال مې ستا قبول کړ.

ي: هغه دعاء چې په نبي کریم ﷺ باندې د درود ویلو څخه وروسته وکړه شي هغه هم مقبوله ده. عبد الله بن وایي چې ما لمونځ کاوه او نبي کریم ﷺ هلته وه، نو کله مې چې لمونځ وکړ نو په الله ﷻ

(۱) جامع الترمذي ج ۱ ص ۱۰۹

(۲) صحيح مسلم ج ۱ ص ۲۵۸

(۳) صحيح مسلم ج ۱ ص ۲۵۸

(۴) جامع الترمذي ج ۱ ص ۱۰۹

سنن ابن ماجه ج ۱ ص ۹۷

بخول (۲) حمد او ثنا وويله او په نبي کریم ﷺ باندې مې درود واستاوه، بيا مې خپل خان ته په دعاء کولو پيل وکړ نو نبي کریم ﷺ راته وويلې چې: «سَلْ لَعْنَةً سَلْ لَعْنَةً»^(۱) يعني غواړه چې درکول کېږي، غواړه چې درکول کېږي.

همدارنگه يوه بل صحابي ﷺ ته چې د لمانځه څخه يې وروسته حمد او درود ويلی وه، نبي کریم ﷺ فرمايلي دي چې: «أَيُّهَا الْمُصَلِّي اذْعُ ثُجْبًا»^(۲) يعني: ای لمونځ کوونکيه! دعاء وکړه چې درنه قبلېږي.

بيا د جمعې په ورځ کښې يو سات دی چې سوال پکښې قبلېږي، مگر په تعين کښې يې مختلف احاديث وارد شوي دي چې په ځينو کښې د زوال څخه وروسته دي، په ځينو کښې د مازدهگر د لمانځه څخه وروسته، او په ځينو کښې د جمعې د لمانځه د شروع څخه تر فراغت پورې دی. والله ﷻ اعلم.

نبي کریم ﷺ په يوه اوږده حديث کښې فرمايي: «وَفِيهِ سَاعَةٌ لَا يُوَافِقُهَا عَبْدٌ مُسْلِمٌ يُصَلِّيُ فَيَسْأَلُ اللَّهَ فِيهَا نَبَاتًا إِلَّا أُعْطَاهُ إِيَّاهُ»^(۳) يعني: د جمعې په ورځ کښې يو سات دی چې هيڅ مسلمان بنده به ورسره موافق نه شي چې لمونځ پکښې وکړي او بيا پکښې د الله ﷻ څخه څه شي وغواړي مگر هغه به ورته ورکړي.

يب: الله ﷻ د عادل مشر سوال نه ردوي.

يج: د روژه دار سوال چې د روژه ماتي په وخت کښې يې وکړي نه ردېږي. نبي کریم ﷺ فرمايي: «ثَلَاثَةٌ لَا يَرُدُّ دَعْوَتُهُمُ الْإِمَامُ الْقَادِلُ وَالصَّائِمُ جِئَ يُفْطِرُ وَدَعْوَةُ الْمَظْلُومِ»^(۴) يعني: د درې کسانو سوال نه ردېږي، يو عادل پاچا، بل روژه دار د روژه ماتي په وخت کښې او بل د مظلوم سوال.

يد: د هغه چا سوال ښه قبلېږي چې د خوشالي په حالت کښې يې هم الله ﷻ نه وي هېر کړی. نبي کریم ﷺ فرمايلي دي چې: «مَنْ سَرَّهُ أَنْ يَسْتَجِيبَ اللَّهُ لَهُ عِنْدَ الشَّدَائِدِ وَالْكَرْبِ فَلْيَكْثِرِ الدُّعَاءَ لِي الرِّخَاءِ»^(۵) يعني: څوک چې دې خبرې ته خوشالېږي چې د سختيو او غمونو په وخت کښې يې الله ﷻ سوالونه قبول کړي نو په پراخۍ او خوشالي کښې دې الله ﷻ ته ډېر سوالونه کوي.

يه: نبي کریم ﷺ فرمايي: څوک چې د شپې د خوب څخه راپورته شي او دغه کلمات ولولي: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ وَسُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ» او بيا ووايي چې: ای زما ربه! ماته مغفرت وکړې، او يا

(۱) جامع الترمذي ج ۱ ص ۱۳۰

(۲) جامع الترمذي ج ۲ ص ۱۸۶

(۳) صحيح البخاري ج ۲ ص ۹۴۷: جامع الترمذي ج ۱ ص ۱۱۱

(۴) جامع الترمذي ج ۲ ص ۷۹ او ص ۲۰۰

(۵) جامع الترمذي ج ۲ ص ۱۷۵

دعاء وکړي نو دعاء به یې قبوله شي او که اودس وکړي او بیا لمونځ وکړي نو لمونځ به یې هم قبول کړی شي^(۱).

یو هغه دعاء قبلېږي چې سوال کوونکی یې په «يَا ذَا الْجَلَالِ وَالْإِكْرَامِ» سره وغواړي. نبي کریم ﷺ د یو سړي څخه واورېده چې ویل یې: «يَا ذَا الْجَلَالِ وَالْإِكْرَامِ» نو ورته یې وفرمایې چې: «قَدْ اسْتَجِيبَ لَكَ قَوْلٌ»^(۲) یعنی: سوالونه دې قبول شوه، غواړه څه چې غواړي. یز: د هغې دعاء په ویلو سره دعاء قبلېږي چې هغه یونس ؑ د ماهي په کېده کښې لوستي وه. هغه دا دعاء ده: «لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ».

نبي کریم ﷺ فرمایي چې: په دغې دعاء باندې هیڅ مسلمان سړی هیڅکله سوال نه کوي مګر «اسْتَجَابَ اللَّهُ لَهُ»^(۳) یعنی: الله ﷻ به یې سوال قبول کړي. یح: هغه سوال الله ﷻ قبلوي چې هغه په اسم اعظم سره وکړی شي^(۴).

اسم اعظم

هر مو نه شي چې د الله ﷻ په نومونو کښې یو نوم دی چې په اسم اعظم سره یادېږي. دغه نوم د الله ﷻ په نومونو کښې داسې ورک دی لکه په شپو کښې چې لیلة القدر ورکه ده، چې په ځینو روایاتو کښې «يَا ذَا الْجَلَالِ وَالْإِكْرَامِ» بنودلی شوی او په ځینو کښې «يَا حَيُّ يَا قَيُّوْمُ» بنودل شوی دی او په ځینو نورو کښې نور نومونه بنودلي شوي دي^(۵)، والله ﷻ أعلم.

یظ: د هغه چا سوال الله ﷻ قبلوي چې په اوداسه ځملي او د اوده کېدلو پورې الله ﷻ یادوي. نبي کریم ﷺ فرمایي: «مَنْ أَوَى إِلَى فِرَاشِهِ ظَاهِرًا يَذْكُرُ اللَّهَ حَتَّى يُذْرِكَهُ الْمَقَاسُ لَمْ يَنْقَلِبْ سَاعَةً مِنَ اللَّيْلِ يَسْأَلُ اللَّهَ شَيْئًا مِنْ خَيْرِ الدُّنْيَا وَالْآخِرَةِ إِلَّا أَعْطَاهُ اللَّهُ إِيَّاهُ»^(۶) یعنی: څوک چې د ځملاستلو ځای ته ورشي په داسې حال کښې چې پاک وي او الله ﷻ تر هغه یادوي چې خوب ورباندې غالب شي، د شپې په هیڅ یوه ساعت کښې نه راوېښېږي چې د الله ﷻ څخه څه شی وغواړي مګر هغه به ورته الله ﷻ ورکړي.

ک: په هغو مجالسو کښې هم دعاء قبلېږي چې هلته د الله ﷻ ذکر کېږي^(۷)، د همدې قبیلې څخه د درس محافل هم ګڼل کېږي.

کا: کله چې څوک ﴿وَلَا الضَّالِّينَ﴾ ته ورسېږي نو ملائک هم ورسره «آمِينَ» وايي او د هر چا آمین

(۱) جامع الترمذي ج ۲ ص ۱۷۸

(۲) جامع الترمذي ج ۲ ص ۱۹۲

(۳) جامع الترمذي ج ۲ ص ۱۸۸

(۴) جامع الترمذي ج ۲ ص ۱۸۵

(۵) سنن أبي داود ج ۱ ص ۲۱۰: سنن ابن ماجه ص ۲۷۴

(۶) جامع الترمذي ج ۲ ص ۱۹۳

(۷) صحيح مسلم ج ۲ ص ۳۴۴

دیل چې د ملانکو د آمین سره برابر شي نو دعاء يې قبله يې (۱)، ځکه چې د آمین معنی دا ده چې ای الله! زما سوال قبول کړي.

په سوال کولو کښې لاسونه پورته کول

۱۳- د سوال کولو د آدابو څخه دا هم ده چې لاسونه پورته کړي شي او ورغوي د اسمان طرف ته ونبول شي او د لاسونو شاگانې د ځمکې طرف ته وگرځول شي، کله چې سوال ختم شي نو دواړه لاسونه دې په مخ باندې راکش کړي. ته به وایې چې د الله ﷻ د رحمت څخه ډک دي او خپل مخ يې پرې متبرک وگرځاوه، ځکه چې نبي کریم ﷺ همدا سې کړي دي (۲).

وَأَجَلٌ لَّكُمْ لَيْلَةُ الصِّيَامِ الرِّفْتُ إِلَى نِسَائِكُمْ هُنَّ لِبَاسٌ لَّكُمْ وَأَنْتُمْ لِبَاسٌ لَّهُنَّ عَلِمَ اللَّهُ أَنْكُمْ كُنْتُمْ تَحْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالْآنَ بَاشِرُوهُنَّ وَابْتَغُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصِّيَامَ إِلَى اللَّيْلِ وَلَا تُبَشِّرُوهُنَّ وَأَنْتُمْ عَاكِفُونَ فِي الْمَسَجِدِ تِلْكَ حُدُودُ اللَّهِ فَلَا تَقْرَبُوهَا كَذَلِكَ يُبَيِّنُ اللَّهُ آيَاتِهِ لِلنَّاسِ لَعَلَّهُمْ يَتَّقُونَ ﴿١٨٧﴾

[۱۸۷] ستاسو دپاره د روژې په شپه د خپلو زنانو سره کوروالی حلال وگرځول شو. دوی ستاسو دپاره جامه ده او تاسو د هغوی دپاره جامه یاست. الله ﷻ پوهېږي چې یقیناً تاسو وی چې د خپلو ځانونو سره مو خیانت کاوه (په گناه مو اخته کول) نو په تاسو باندې یې په رحمت سره رجوع وکړه او عفو یې درته وکړه. نو اوس د خپلو زنانو سره مباشرت (کوروالی) وکړئ (درته مباح دي) او هغه شی چې الله ﷻ درته لیکلی دی هغه طلب کړئ (خپل غرائز مو اشباع کړئ). او هم خورئ او څښئ ترڅو چې تاسو ته سپین مزی د تور مزي څخه ښه څرگند شي چې د سبا څخه عبارت دی، بیا نو روژه د شپې پورې پوره کړئ. او تاسو د خپلو زنانو سره په داسې حالت کښې مباشرت مه کوئ چې تاسو په جوماتونو کښې په اعتکاف کولو بوخت یاست.

دغه (احکام) د الله ﷻ حدود دي، نو (د فساد په نیت) مه ورنژدې کېږئ. په دغه ډول باندې الله ﷻ خپل احکام خلکو ته واضحه کوي، شاید چې دوی تقوا وکړي.

(۱) مصبح البخاري ج ۱ ص ۱۰۸
(۲) مصبح البخاري ج ۲ ص ۹۲۸: سنن ابی داود ج ۱ ص ۲۰۹

شان نزول

د شان نزول د بیان څخه وړاندې لازمه گڼو چې محترم لوستونکي د روژې په شروع او ختم باندې ځان پوه کړي.

الله ﷻ د خپل نطف او مهرباني د کبله مونږ ته د روژې په اول او آخر دواړو کښې اساني راوستلې ده. د آخر اساني یې دا ده چې د ماښام څخه وروسته روژه کېدل نشته، بلکه دا نه ده جائزه چې سړی یوه روژه ماته نه کړي او ورپسې بله ورځ هم روژه شي چې دې ته 'صَوْمُ الْوَصَال' وايي. دا ډول روژه (صوم الوصال) نبي کریم ﷺ نیولې ده، خو نور امت یې ترې منعه کړې دی ترڅو په دوی باندې مشقت او سختي رانه شي.

او د اول سر اساني یې دا ده چې پخوا به د ماسخوتن د لمانځه څخه او یا د خوب څخه وروسته روژه پیل کېدله، چا به چې د ماسخوتن لمونځ اداء کړ او یا به ویده شو نو د روژې په میاشت کښې په هغه باندې خوراک، خنیاک او جماع حرامه گرځېدله آن تر راتلونکي ماښامه پورې. پاتې شوه دا خبره چې په مسلمانانو باندې دا تحدید په څه دلیل لگول شوی وه؟، نو په دې کښې مفسرین کرام دوه نظره لري:

۱- ځینې مفسرین کرام وايي چې دا کار مسلمانانو په خپل اجتهاد سره کړی وه. په دې باره کښې خو قرآن کریم نه وه نازل شوی او نبي کریم ﷺ هم پکښې څه نه وه ویلي^(۱).

۲- نور مفسرین کرام وايي چې دا تحدید د نبي کریم ﷺ د پلوه ورته ښودل شوی وه. ځکه چې د نبي کریم ﷺ عادت وه چې که په یوه حادثه کښې به ورباندې وحې نه وه راغلې او په هغې باره کښې به اهل الکتابو څه حکم درلود نو د اهل الکتابو په حکم باندې به یې عمل کاوه، ترڅو به چې پرې وحې نازل شوه او شرعي حکم به یې ورته واضحه کړ.

اهل الکتابو په هغه وخت کښې د خپلې روژې اول شروع د خوب څخه کوله^(۲)، نو امکان لري چې نبي کریم ﷺ به صحابه کرامو ﷺ ته همداسې هدايت کړی وي او که هدايت یې ورته نه وي کړی نو په همدغه حالت باندې یې پرېښودل هم یو ډول هدايت دی، نو بالکل سمه خبره همدا ده چې په هغه وخت کښې د روژې د شروع وخت په حدیث سره ثابت وه. همدا د جمهورو علماوو نظر دی^(۳). اوس نو دې خبرې ته راځو چې د ذکر شوي ایت شریف شان نزول څنگه وه؟ په دې باره کښې مفسرینو کرامو دوه واقعي لیکلې دي:

الف: یوه شپه عمر ﷺ د نبي کریم ﷺ سره د ماسخوتن د لمانځه څخه وروسته د څه خبرو دپاره لم وخت معطل شوی وه، چې کور ته تللی وه نو هلته یې د خپل اهل سره کوروالی کړی وه، البته په داسې حالت کښې چې ماندینه یې وېده شوې وه او پخپله یې لمونځ کړی وه.

(۱) تفسیر المرائی ج ۲ ص ۷۸، تفسیر المصالح ج ۲ ص ۱۷۵

(۲) تفسیر الظری ج ۲ ص ۹۷، البحر المحیط ج ۲ ص ۴۸

(۳) التفسیر الکبیر ج ۵ ص ۱۱۲

سهار بي نبي كريم ﷺ ته دغه قيصه بيانہ كړه چې مونږ په دغسې گناه كښې واقع شوو چې ما د ماسخوتن لمونځ اداء كړی وه او ماندينه مې ویده شوې وه. نبي كريم ﷺ ورته وويلې چې دا كار ډېره مناسب نه وه ای عمره^(۱).

ب. يوه ورځې يو صحابي ﷺ (چې په نامه كښې يې اختلاف دی چې حرمه يا ابو حرمه او يا يې بل نوم وه)^(۲) نبي كريم ﷺ ته قيصه وكړه چې بېگناه مانېام كور ته ستړی ستومانه لارم، ترڅو چې د كوروالو راته طعام توداوه زه وېده شوی وم چې راوېښ يې كړم نو خوراك او څښاك راباندې حرام نوی وه، نو اوس مې دغه حالت دی چې روژه مې د اتصال په ډول سره په نهاره نيولې ده او دومره مې كمزوری كړی يم^(۳).

امكان لري چې دغسې واقعات به د نورو صحابه وو كرامو ﷺ څخه هم پېښ شوي وي^(۴)، نو الله ﷻ ذكر شوی ايت نازل كړ او كوم حكم چې په حديث باندې ثابت وه هغه يې نسخه كړ چې خلاصه مطلب يې په لاندې كړښو كښې لوستلی شئ:

د مطلب خلاصه

۱- د روژې په شپه باندې تاسو ته د خپلو كور والو سره كوروالی كول حلال كړی شو چې تر اوسه پورې د نبي كريم ﷺ په هدايت باندې درته حرام كړی شوي وه، او تاسو ورسره په لوی حرج كښې واقع شوي وي او هغوی مو هم په حرج كښې اچولې وې. او دا ځكه چې:

هغوی ستاسو دپاره جامه ده او تاسو د هغوی دپاره جامه ياست. د دومره زيات اختلاط سره هغوی ستاسو څخه صبر نه شي كولی او تاسو يې د هغوی څخه نه شئ كولی، هغوی ستاسو عفت ساتي او تاسو د هغوی، هغوی ستاسو د ايمان وقايې دي او تاسو د هغوی د ايمان وقايه ياست.

۲- الله ﷻ خولا د وړاندې څخه پوه وه چې بې شكه تاسو به د خپلو ځانونو سره خيانت وكړئ او به گناه كښې به يې واقع كړئ لكه چې همداسې مو وكړه، خو په رحمت سره يې درياندې رجوع وكړه؛ دغه حرج يې درڅخه لرې كړ (د اسانۍ يوه بله نمونه يې هم دركړه) او څه مو چې كړي دي د هغو گناهونه يې درته عفو كړه.

۳- نو اوس تاسو د هغوی سره مباشرت (كوروالی) وكړئ او د هغې غريزې د اشباع دپاره پلټنه وكړئ كومه چې الله ﷻ ستاسو په خټه كښې اغگلې ده او په مشكل سره ترې د ځانونو حفاظت كولی شئ. يعنې اوس تاسو ته اجازه ده چې كوروالی وكړئ، خوراك وكړئ، څښاك وكړئ، برابره خبره ده چې د ماسخوتن د لمانځه او يا د خوب كولو څخه وروسته وي او كه وړاندې وي، ترڅو مو چې روژه نه وي پېل شوې.

(۱) تفسير القرطبي ج ۲ ص ۳۱۴
(۲) التفسير الكبير ج ۵ ص ۱۱۴
(۳) زاد السیر ج ۱ ص ۱۷۳
(۴) تفسير الطبري ج ۲ ص ۹۷

۴. د روزې پیل مو د هغه وخت څخه کېږي چې د سپایې سپین مزی د شپې د نور مزی څخه په واضحه او څرگند شي.

نو کله مو چې روزه پیل شوه نو بیا د ذکر شوو درې شیانو څخه ځانونه بچ وساتئ او د شپې پورې خپلې روزې نه ادامه ورکړئ او هغه پوره کړئ مگر دلته هم پکې شپه داخله نه ده، بلکې د ورځې د آخر نه رسېدلو سره سمه ستاسو روزه هم آخر ته رسېږي.

۵. کله مو چې روزه پای ته ورسېدله نو د بلې روزې د پیل کېدلو پورې تاسو خوراک، څښاک او کوروالی، درېواره کولی شئ، مگر دغه یوه استثنا په ذهن کې پاته وساتئ چې که چیرې تاسو په جوماتونو کې اعتکاف کوونکي باسئ نو درېاندې لازمه ده چې د یوې روزې د حتم کېدلو او د بلې د پیل کېدلو په منځ کې هم د کوروالی څخه ځانونه بچ وساتئ ترڅو مو چې اعتکاف پوره شي.

۶. دا وړاندې چې بیان شوه دا د الله ﷻ حدود دي چې د حق او د باطل په منځ کې یې ستاسو د لارښودنې دپاره ټاکلي دي پام کوی چې دغو حدودو ته د فساد په توګه ورنژدې هم نه شئ دا خوله پرېږدئ چې هغو ته ځانونه ورورسوي او د پښو لاندې یې کړي او یا ترې هغې خوا ته تجاوز وکړي وګورئ څومره په اساسي او څومره په صراحت سره الله ﷻ خپل احکام خلکو ته وریښانوي، شاید چې دوی خپل ځانونه د الله ﷻ د عذاب څخه وساتي او د هغو وساتلو څخه چې سړی وړاندې خپل ځان د عذاب ساتلی شي استفاده وکړي، د هغو د جعلې څخه روزه نیول او الله ﷻ ته سوال زاری کول هم دي.

توضیحات

۱. د لاندې څو لغاتو معناوې ولولئ:

الف 'زفت' - لکه قفس - هغو خبرو ته وايي چې هغه په داسې کلماتو باندې مشتمل وي چې د هغو ذکر په صراحت سره به نه گڼلې کېږي، بلکې په اکثره اوقانو کې د کنایې په توګه پرې خلک تلفظ کوي نو په دې تقدیر د 'زفت' کلمه هغو ټولو خبرو ته شامله ښکاري چې مېړه یې د خپلې مایندې سره یادوي.

مګر په دې مقام کې ترې د خپل اهل سره کوروالی مطلب دی، دا ځکه چې په هغه وخت کې د روزې په شپه خپل اهل سره صرف کوروالی حرام وه او بس لکه چې همداسې تفسیر د عبد الله بن عباس رضی الله عنه څخه روایت شوی دی.

ب د 'نساء' کلمه د خپل لفظ څخه مفرد نه لري بلکې مفرد یې 'افراة' دی او ځینې مفسرین وايي چې مفرد یې 'نساء' دی چې د 'افراة' دپاره غیر لفظي جمعه ده نو په دې تقدیر د 'نساء' کلمه

۱. معراج القاص ص ۵۰

جمع الجمع گنل کېږي: په هر صورت دا کلمه په معنی د بنځو سره ده^(۱).
ج: د "الْعَاقِبُونَ" کلمه د "عَاقِبُونَ" څخه اخستله شوې ده. "عَاقِبُونَ" هغه ملازمت او اقامت ته وايي چې څوک يې د يو شي سره د تعظيم او احترام په توگه اختيار کړي.^(۲)
مگر په شريعت کېنې په جومات کېنې اوسېدانه او ملازمت په داسې حال کېنې چې روزه د لار هم وي د اعتکاف په نامه يادېږي، د همدې کبله چې روزه پکېنې ضرور ده، برابره خبره ده چې فرضي روزه وي او که نفلي د اعتکاف بحث د روزې د بحث تر څنگه بيان کړی شوی دی^(۳). د اعتکاف نور بحثونه دي د فقهي په کتابونو کېنې وکتل شي.

بنځه او مېړه هر يو د بل جامه ده

۲- د لاندې وجوهو د کبله بنځه د مېړه، او مېړه د بنځې دپاره د جامې په شان گنل شوی دی:
الف: لکه څنگه چې د جامې څخه د بدن ستر او پرده نه وي همدارنگه د دوی دواړو په منځکېنې هم پرده او ستر ممکن نه دي.
ب: لکه څنگه چې جامه د بدن دپاره زينت او ډول دی همدارنگه د بنځې ابرو او عزت په مېړه کېنې دی او د مېړه عزت په بنځه کېنې دی، د بنځې په بې عزتۍ باندې مېړه بې عزته کېږي او د مېړه په بې عزتۍ باندې بنځه هم سپکېږي.
ج: څوک چې واده ونه لري (بنځه وي او که سړی) د هغه دين په خطر کېنې وي، سات په سات يې د بې دينۍ وېره وي. لکه چې يو شی پوښ او غلاف نه لري او هر سات د خطراتو سره مخامخ وي^(۴).

هغه شی چې الله ﷻ لیکلی دی

۳- په ﴿وَابْتَغُوا مَا كَتَبَ اللَّهُ لَكُمْ﴾ کېنې مفسرينو کرامو لاندې تفسيرونه کړي دي:
الف: ځينو ويلي دي چې ﴿وَابْتَغُوا مَا كَتَبَ اللَّهُ﴾ د اولاد څخه عبارت دی. نو معنی يې داسې کېږي چې تاسو بايد مجامعت د اولاد دپاره وکړئ او د حيواناتو په څېر د تلذذ نيت بايد درسره نه وي، او هم د هغه محل څخه ځان وساتئ چې هغه د ولادت محل نه وي^(۵).
ب: ځينې وايي چې مطلب يې دا دی چې ستاسو څخه قيد پورته شو نو رخصت پسې وگرځئ او عمل ورباندې وکړئ او غرائز مو اشباع کړئ په تاسو باندې څه ممانعت نشته دی^(۶).
ج: ځينې وايي چې معنی يې دا ده چې پخوانی دستور پرېږدئ، هغه حکم ولټوئ کوم چې الله ﷻ

(۱) روح المعاني ج ۲ ص ۶۵
(۲) مفردات الراغب ص ۲۵۵
(۳) تفسير ابن کثير ج ۲ ص ۲۲۴
(۴) تفسير العمري ج ۱ ص ۱۵۷
(۵) تفسير القرطبي ج ۲ ص ۳۱۸
(۶) تفسير القاسمي ج ۳ ص ۱۱۳

درته په قرآن کریم کښې نازل کړی دی^(۱).

ځینو نورو مفسرینو کرامو یې نورې معناوې کړې دي چې تقریباً اتو معناوو ته رسېږي^(۲)، مگر مونږ ته د دې مقام سره دوهمه معنی ډېره په زړه پورې ښکاري.

د «مِنَ الْفَجْرِ» شان نزول

۴- کله چې ذکر شوی حکم نازل شو او د پېشنمي (چرگ بانگ) اخرنی وخت یې د دوه ورو مزی سره چې یو تور وي او بل سپین، او دواړه سره تاو کړی شي؛ تشبیه کړ، نو تر هغه روزه نه پیل کېږي ترڅو چې سړی وکړی شي چې تور مزی د سپین څخه جدا کړي، نو یو صحابي (علي بن حاتم رضی الله عنه) د خپل بالبنټ لاندې دوه مزی کېښوده چې یو سپین وه او بل تور وه او تر هغه یې خوراک او څښاک کاوه چې ترڅو به دواړه مزی ورڅرگند شوه او یو به یې د بل څخه جدا کړه.

نو نوموړی صحابي رضی الله عنه نبي کریم صلی الله علیه و آله ته راغی او ورته یې وویل چې زه خو د خپل بالبنټ لاندې دوه مزی ږدم چې یو سپین دی او بل تور دی، په دې باندې شپه او ورځ پېژنم. نبي کریم صلی الله علیه و آله ورته وفرمایل چې: «إِنَّ وَبَإِذْكَ لَعَرِيضٌ إِنَّمَا هُوَ سَوَادُ اللَّيْلِ وَبَيَاضُ النَّهَارِ»^(۳) یعنې: بې شکه ستا بالبنټ خو ډېر پلن دی (لکه چې ټول افق ستا بالبنټ دی او ټول مشرق دې د سر لاندې ایښی دی) تحقیقاً د دې تشبیه څخه خو د شپې تیاره او د ورځې روښنایي مطلب ده.

نو الله تعالى د دغسې اشتباهاتو د پورته کولو دپاره د ﴿مِنَ الْفَجْرِ﴾ کلمه رانازلې کړه ترڅو په همدغه مطلب باندې ښه دلالت وکړي چې نبي کریم صلی الله علیه و آله بیان کړ.

صبح کاذب او صبح صادق

۵- سبا په لاندې دوه ډوله سره دی:

الف: یو هغه سبا دی چې د افق څخه مستقیماً ولاړه رڼا راپورته شي، ته به وایي چې زمري لکی نېغه نېولې ده. دغه ډول سبا ته صبح کاذب وایي، یعنې دروغ ژن سبا. په دې وخت کښې پېشنمي (چرگ بانگی) جائز دی.

ب: بل هغه سبا دی چې د افق په اوږدو کښې د ذکرې شوې ولاړې رڼا په یو طرف او بل طرف کښې روښنایي څرگنده شي، د همدغه وخت څخه روزه پیل کېږي او همدېته صبح صادق وایي.

سوال جواب

۶- که څوک وایي چې: د دوه مزیو سره تشبیه خو د صبح کاذب سره ښه مناسبه ده، ځکه چې هغه د مزی په شان نېغ ختلی وي، ته به وایي چې سپین او تور مزی سره تاو کړی شوي دي او یو برگ مزی ترې جوړ کړی شوی دی.

(۱) تفسیر الطبري ج ۲ ص ۹۹

(۲) البحر المحیط ج ۲ ص ۵۰

(۳) صحیح البخاري ج ۲ ص ۶۴۷

البقرة (۲)

اما صبح صادق خو پلن دی، د مزی سره یې تشبیه ښه مزه ناکه نه ښکاري، نو مناسب دي چې د روزې پیل د صبح کاذب څخه وشي؟ مونږ وایو چې: که د ﴿مِنْ الْفَجْرِ﴾ کلمه نه وی نازل شوې نو همداسې ښه مناسبه وه. خو کله چې

الله ﷻ یې په خپله بیان وکړ چې سپین مزی د فجر څخه عبارت دی او تور مزی خو معلوم دی چې د شپې د تیارو څخه عبارت دی نو اوس ترې صبح کاذب نه شي مرادېدلی، ځکه چې د فجر کلمه په لغت کې د یوه شي پوره څیرې کولو او پوره شکولو ته وايي^(۱)، او دا معنی خو په صبح کاذب کې تحقق نه شي موندلی ځکه چې هلته خو د شپې تیاره پوره نه ده شکېدلې، بلکې یو سپین داغ پکې پیدا شوی دی، پراخه شکول خو په صبح صادق کې موندل کېږي چې برسېره په نېغه لیکه باندې پرته لیکه هم د افق په عرض کې پیدا کېږي.

یوه پوښتنه او د هغې جواب

۷- که څوک وایي چې: د صبح صادق ساحه خو پلنه وي او مزی نری وي نو په دې تقدیر باندې یې هم تشبیه ښه مناسبه نه ښکاري؟

مونږ وایو چې: صبح صادق په اول راختلو کې هم د مزی په شان نری وي خو په سرعت سره پلنوالی پیدا کوي، او ذکره شوې تشبیه ورسره په اول حالت کې ورکړه شوې ده، نه په وروستني حالت کې.

د الله ﷻ حدودو ته مه نژدې کېږئ

۸- "حدود" د "حد" جمع ده او حد د دوه وو شیانو فاصل او جدا کوونکي ته ویل کېږي. نو دلته یې معنی داسې کېږي چې د روزې په باره کې چې تاسو ته څه احکام درنازل کړي شوه او د جواز او عدم جواز په باره کې یې درته اطراف وټاکل شوه نو هغو اطرافو او فواصلو ته یې مه ورنژدې کېږئ چې روا او ناروا او حق او باطل سره ګډوډ کړئ، بلکې د هر یوه په خپل خپل ځای کې مراعات وساتئ.

سوال جواب

۹- که څوک وایي چې: په دې ایت کې خو ځینې اوامر ذکر شوي دي لکه ﴿وَكُلُوا وَاشْرَبُوا﴾ او داسې نور، او ځینې مناهي بیان شوي دي لکه ﴿وَلَا تَبْشُرُوهُنَّ﴾، نو د مناهيوو سره خو د "قُلَّا تَقْرُبُوهُنَّ" کلمه ښه مناسبه ښکاري چې ممنوعه شیانو ته ورنژدې کېږي مه، چې چرته پکې واقع نه شي او پښه مو ونه ښویېږي، اما د اوامرو سره خو نوموړې کلمه ښه مناسبه نه معلومېږي ځکه چې اوامر خو د ورنژدې کېدلو څخه په غیر اجراء کېدلی نه شي، بلکې د اوامرو سره خو د "قُلَّا تَقْتَدُّوهُنَّ"

کلمه ښه مناسبه ښکاري، لکه چې په [البقرة: ۲۲۹] ایت کښې استعماله شوې ده.

مونږ وايو چې:

الف: ځينې مفسرين کرام وايي چې ذکر شوي اوامر متضمن دي مناهيوو لره، مثلاً خورئ او څښئ خو کله چې د روژې وخت پيل شو نو بيا يې مه خورئ او مه څښئ. نو عدم تقرب همدغو ضمني مناهيوو ته متوجه دی^(۱).

ب: ځينې مفسرين کرام وايي چې دلته د عدم تقرب معنی دا ده چې دغو احکامو ته د ابطال په نيت مه ورنژدې کېږئ. چې په دې معنی باندې د اوامرو او مناهيوو دواړو سره ښه تطبيق خوري^(۲).

يوه پوښتنه او د هغې جواب

که څوک وايي چې: وړاندې الله ﷻ د روژې د پيل وختونه وټاکل چې همدا د دې ایت د نزول سبب هم دی، نو په ﴿فَلَا تَقْرُبُوهَا﴾ کښې ولې همدغو حدودو ته اشاره نه کېږي چې ای مومنانو د روژو پيل درته وټاکل شو نو احتياط کوی چې ورنژدې نه شی؟ نو معنی به يې داسې شي چې د روژو د پيل وختونو ته مه ورنژدې کېږئ او د احتياط دپاره آن د صبح کاذب څخه روژې پيل کړئ او وړاندې مه ورتهېږئ چې چرته به په حرامو کښې واقع شی، نو په دغسې معنی اخستلو کښې څه نقصان دی؟ مونږ وايو چې: که د ﴿فَلَا تَقْرُبُوهَا﴾ څخه احتياط مطلب شي نو احتياط به فرض وگرځي او حال دا دی چې احتياط خو په روژه دارانو باندې فرض نه دی.

او بل ځکه چې دا ډول تفسير کول د احاديثو څخه مخالف دی، په احاديثو کښې د پيشني (چرگ بانگ) په باره کښې تاخير او د روژه ماتې په باره کښې تعجيل مستحب ښودل شوی دی، د ابې ذر په روايت باندې نبي کریم ﷺ فرمايلي دي چې: «لَا تَزَالُ أُمَّتِي بِخَيْرٍ مَا عَجَّلُوا الْإِفْطَارَ وَآخَرُوا السُّحُورَ»^(۳) يعني: زما امت به همېشه په خير باندې وي ترڅو چې په روژه ماتې کښې تعجيل کوي او په پشنيو (چرگ بانگي) کښې تاخير کوي.

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَآ إِلَى الْحُكَّامِ لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ﴾ (۳)

[۱۸۸] او تاسو په خپلو منځو کښې په باطله طريقه سره مالونه مه خورئ او مه يې حاکمانو ته وخورئ حال دا چې تاسو پوهېږئ (چې هغه ستاسو حق نه دی).

(۱) حاشية الشيخ زاده على تفسير البضاوي ج ۱ ص ۴۹۷

(۲) روح المعاني ج ۲ ص ۶۹: التفسيرات الأحمدية ص ۷۵

(۳) مسند احمد بن حنبل ج ۸ ص ۷۱

ارتباطونه

دا ایت شریف د وړاندې سره د لاندې وجوهو د کبله ارتباط لري:

۱- وړاندې الله ﷻ فرمایلي وه چې زه د سوال کوونکي سوالونه قبلوم، نو په دې ایت شریف کې یې د سوال د ښه قبول یوه صفت ته اشاره وکړه چې هغه حلال خوراک او څښاک دی او د درامو څخه ځان ساتل دي.

۲- د روژې په بیان کې څرگنده شوه چې باید سړی د الله ﷻ د امر د مننې د کبله په روژه کې حلال خوراک او څښاک هم ونه کړي.

په دې ایت کې واضحه کېږي چې د الله ﷻ د امر د مننې دپاره باید چې حرام مالونه بالکل ونه خوري چې هغه ورباندې په دائمې توګه حرام دي، څوک چې د موقت حرام څخه خپل ځان ساتي باید چې د موند حرام څخه خو بالکل اجتناب وکړي.

۳- د روژې او اعتکاف د بیان څخه وروسته یې د هغو دواړو حکمت ته اشاره وکړه چې په هغو دواړو کې ډېر یو لوی حکمت دا دی چې سړی د حرام خورۍ څخه ځان وساتي او د حلال خورۍ سره یې عادت کړي. دا ځکه چې مکمله یوه میاشت سړی خپل نفس د ادارې لاندې راولي او خپل سربو ته یې پرېږدي او یا یې پوره لس شپې په جومات کې محبوس کړي چې د عبادت او ذکر فکر څخه په غیر یې بل کار نه وي.

نو هغه سړی کولی شي چې د کال په متباقي یوولسو میاشتو کې هم خپل ځان اداره کړي او د نابو لاندې یې راولي، نو په دې ایت شریف کې د روژې او اعتکاف اجتماعي او اخلاقي ګټو ته اشاره شوې ده.

سوال جواب

۴- که څوک وايي چې: په روژه او اعتکاف کې خو د درې شیانو تحریم بیان شوی وه چې خوراک، څښاک او مجامعت دی، خو دلته یوازې د خوراک حکمت وښودل شو او بس. په کار وه چې د ټولو درېوواړو حکمتونو ته اشاره شوې وي؟

مونږ وایو: هغه څوک چې د حرام خوراک څخه خپل ځان ساتي هغه یې د حرام څښاک څخه هم ساتي ځکه چې خوراک او څښاک یو تربله سره کلک ارتباط لري.

همدارنګه هغه څوک چې د حرامې غذا څخه د خپل ځان په ساتلو بریالی شي (سره د دې چې غذا د انسان د ژوند ضرورت دی، د غذا څخه په غیر ژوند ممکن نه دی او هم هر انسان ته وړوکی وي او که غټ، ځوان وي او که بوډا غذا ضرور ده)، نو د حرامې جماع څخه خو په ډېره ښه وجه د خپل ځان حفاظت کولی شي.

د همدې کبله د حرامې غذا څخه په ځان ساتلو باندې صراحت وکړی شو او د حرامې جماع یادونه مستقلة ونه کړې شوه بلکې په صفتي ذکر باندې یې ښه وکړې شوه.

د مطلب خلاصه

۱- کوم حدود چې الله ﷻ ستاسو دپاره د خپلو مالونو په باره کښې ټاکلي دي هغو ته د فساد په نیت مه ورنژدې کېږئ، او همدارنگه د هغو حدودو مراعات هم په کلکه سره وکړئ چې هغه الله ﷻ ستاسو دپاره په پردیو مالونو کښې لگولي دي، نو په خپلو منځو کښې په ناجائزه طریقه باندې یو د بل مال مه خورئ، باید داسې حفاظت یې وکړئ لکه چې د خپل مال حفاظت کوئ او داسې مه کوئ چې د پردی مال څخه په ناجائزه طریقه باندې استفاده وکړئ، په باطله طریقه باندې باید چې د خپل مال څخه استفاده ونه کړئ پاتې خو لا پردی مال.

۲- او همدارنگه حاکمانو ته هم مالونه مه وړاندې کوئ ترڅو هغوی درته د پردیو مالونو په ملکیت باندې حکم وکړي حال دا چې په واقع کښې هغه ستاسو ملکیت نه وي، مگر د ظلم او گناه د لارې څخه هغه ستاسو ملکیت ته درانتقال کړي، او تاسو پوهېږئ چې هغه ستاسو ملکیت نه دی، که د مال خاوند پوه نه شي چې تاسو ورسره څه حق نه لرئ الله ﷻ خو پوهېږي.

۳- لنډه دا چې د پردی مال خوراک په دوه ډوله صورت مومي چې دواړه الله ﷻ ممنوع وگرځول: الف: چې قاضي او حاکم ورباندې حکم نه وي کړی او شرعي حيله ورته نه وي جوړه شوې، لکه ۱- په قمار، ۲- په تگي، ۳- په غصب، ۴- په کچنیتوب، ۵- د پالگر په پال اچولو یا جادو او کوډو کولو، ۶- د شرابو او خنزیرانو په خرڅولو، ۷- په سود، ۸- په هغو عقدونو سره چې شرعاً باطل او فاسد وي چې تفصیل یې د فقهي په کتابونو کښې مکمل شته، ۹- په غلا او په داسې نورو اسبابو باندې.

ب: چې قاضي او حاکم ورباندې حکم وکړي خو د غه حکم د واقع سره برابر نه وي؛ د دې ډول صورتونه لاندې وگورئ:

اول: چې د دروغو په شاهدانو باندې قاضي حکم وکړي او ناحق شاهدان ومني.

دوهم: چې د دروغو په قسم باندې فیصله وکړي.

درېم: چې قاضي ته حق معلوم وي خو د رشوت په ذریعه په حق باندې فیصله ونه کړي او یا د مخ او خاطر په سبب حق د پښو لاندې کړي.

توضیحات

۱- لکه څنگه چې د پردی مال په ناجائزه طریقه باندې خوړل حرام دي همدارنگه ترې نورې استفادې هم حرامې دي، مگر په خوراک باندې یې ځکه صراحت وکړ چې د یو پلوه خوراک په ټولو استفادو کښې غټه او مهمه استفاده ده او د بل پلوه په خلکو کښې د خوراک کلمه په هره بده استفاده کښې استعمالېږي. مثلاً که یو مجاهد د غنیمت ټوپک وپشلو ته تسلیم نه کړي نو نور مجاهدین وايي چې ټوپک یې راڅخه وخوړ او خېټه یې پرې واچوله، سره د دې چې اوسنه نه خوړل کېږي.

خپل مالونه مه خوری!

۲۔ عمومی مفسرینو کرامو د ﴿وَلَا تَأْكُلُوا أَمْوَالَكُمْ بَيْنَكُمْ﴾ تفسیر داسې کړی دی چې ځینې ستاسو دې د ځینو نورو مالونه په خپلو منځو کښې په ناجائزه طریقه نه خوري^(۱)۔
دوی وایي چې الله ﷻ د پردیو مالونو څخه په ﴿وَلَا تَأْكُلُوا أَمْوَالَكُمْ﴾ سره تعبیر وکړ ترڅو خلکو ته ورڅرگنده کړي چې باید یو مسلمان د بل مسلمان مال داسې وگڼي لکه چې د ده خپل مال وي. نو لکه چې هېڅوک نه خوښېږي چې څوک یې په ظلم سره مال وخوري نو باید چې سړی د بل چا په مال باندې هم په غیر مشروع طریقه اقدام ونه کړي.

د دې نظیر داسې دی لکه چې الله ﷻ فرمایي: ﴿وَلَا تَقْتُلُوا أَنْفُسَكُمْ﴾ [النساء: ۲۹] یعنې: او تاسو خپل ځانونه مه وژنئ. یعنې ځینې ستاسو دې ځینې نور نه وژني، باید چې هر مسلمان په بل مسلمان باندې دومره ودرېږي لکه په خپل ځان باندې چې درېږي، د هغه وژل باید د خپل ځان وژل وگڼي.

"إِذْلَاء" څه ته وایي؟

۳۔ د "تَذَلُّوا" کلمه د "إِذْلَاء" څخه اخستله شوې ده چې اصلي حرفونه یې (د، ل، و) یعنې "ذَلُّوا" دی. نو د لغت په اعتبار سره یې معنی داسې کېږي چې د مالونو څخه بوقه مه جوړوئ چې قاضي ته یې وروغځوئ او د هغه څخه ورباندې په ناحقه فیصله راواخلي. لکه څوک چې د یوې ژورې څا د اوبو څخه تر هغې استفاده نه شي کولی ترڅو چې هغې ته بوقه ور زوړنده کړي او اوبه پرې راپورته کړي نو تاسو هم کله چې پردی مال په قانوني توګه نه شئ خوړلی او یا مو ورباندې زور نه رسېږي چې په غصب سره یې ترې واخلي نو بیا ورته حيله مه جوړوئ چې د قاضي په فیصله یې خپل ځان ته راکش کړئ؛ چې دا په دوه صورتونو سره تحقق موندلی شي:

الف: چې د خپلو مالونو د څه برخې څخه پرې جوړ کړئ او قاضي ته یې د رشوت په توګه وړاندې کړئ، ته به وایي چې د همدې پرې په سر پورې بوقه ده او د قاضي څخه به هغې کښې د فیصلې اوبه راپورته کوی.

په دې صورت کښې که څه هم فیصله اخستونکي ته ورکړی شوی مال نه حلالېږي مګر په قاضي باندې د الله ﷻ د پلوه د لعنت باران هم کېږي.

ابو هريره ر.ه. په یوه مرفوع حدیث کښې وایي چې «لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ الرَّاشِيَّ وَالْمُرْتَشِيَّ فِي الْحَكَمِ»^(۲) یعنې: نبي کریم ﷺ په رشوت ورکونکي او رشوت اخستونکي دواړو باندې لعنت استولی دی.

ب: چې د هغه مال څه برخه چې د خوړولو نیت مو ورته کړی وي قاضي ته ور وړاندې کړئ او د

(۱) تفسیر الطبري ج ۲ ص ۱۰۷: روح المعاني ج ۲ ص ۷۰، تفسیر القاسمي ج ۳ ص ۱۲۵: تفسیر المرافعي ج ۲ ص ۸۱

(۲) جامع الترمذي ج ۱ ص ۲۴۸: سنن ابی داود ج ۲ ص ۱۶۷

ورکړې وعدې یې ورکړې ترڅو ستاسو په ګټه فیصله وکړي، ته به وایي چې همدغه برخه حرام مال یو پری دی او په قاضي باندې چې ورزورېد شو نو قاضي یې په سر پورې د فیصلې بوقه وتړله او نا خپل خان ته راکش کړ.

په یاد ولری!

۴- په یاد ولری چې رشوت ورکوونکی په هغه وخت کې چې د لعنت لاندې راځي چې د دې دپاره رشوت ورکوي چې ناجائز حکم ترلاسه کړي، اما که د خپل حق د ژوندي کولو دپاره او یا د خپل خان د ابرو او عزت ساتلو په غرض رشوت ورکړي نو بیا ګناهګار نه دی ځکه چې د خپلو حقوقو حفاظت فرض دی، لکه څوک چې پولیس ته څه ورکړي او خپل خان ترې خلاص کړي؛ خو رشوت اخستونکی په هر حال ګناهګار دی.

حرام مال د قاضي په حکم نه حلالېږي

۵- که څوک په څه حيله يا څه انحراف باندې د قاضي څخه یو حکم ترلاسه کړي چې په واقع کې هغسې نه وي لکه چې قاضي ورباندې حکم کړی وي، نو د الله په وړاندې د دغه کس غاړه نه خلاصېږي او د قیامت په ورځ به یې، چې کله د عدالت تله ودروله شي، بېرته ورکړي. بي بي أم سلمه رضی اللہ تعالیٰ عنہا وایي چې یوه ورځې نبي کریم ﷺ د خپل کور د دروازې ترڅنګ د جګړه کوونکو څه شورماشور واورېده چې نبي کریم ﷺ ته د فیصلې کولو دپاره راغلي وو، نو نبي کریم ﷺ ورته وفرمایل چې بې شکه زه بشریم او بې شکه ماته جګړه کوونکي راځي شاید چې ځینې ستاسو به د ځینو نورو څخه خپل حجت بڼه بیان کړي (زه به پرې وغولېږم). نو هغه څوک چې زه ورته د بل مسلمان په حق باندې حکم وکړم «فَإِنَّمَا هِيَ قِطْعَةٌ مِنَ النَّارِ فَلْيَأْخُذْهَا أَوْ لْيُرْكَهَا»^(۱) يعني: نو بې شکه هغه د اور یوه تپوټه ده نو خوښه یې چې د خانه سره یې اخلي او که یې پرېږدي.

﴿يَسْأَلُونَكَ عَنِ الْأَهْلِ قُلْ هِيَ مَوَاقِيتُ لِلنَّاسِ وَالْحَجِّ وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنْ اتَّقَى^۱ وَأَتُوا الْبُيُوتَ مِنْ أَبْوَابِهَا وَاتَّقُوا اللَّهَ لَعَلَّكُمْ تُفْلِحُونَ ﴿١٨٩﴾﴾

[۱۸۹] ستا څخه د میاشتو په باره کې پوښتنه کوي، ورته ووايه چې دا د خلکو دپاره د وختونو د پېژاندلو اسبابونه دي او هم د حج د وخت د پېژاندلو دپاره (آلات او ذرائع دي) او دا پوره اطاعت (او مننه) نه ده چې تاسو خپلو کورونو ته د شا د پلوه ورشي مګر پوره اطاعت د هغه چا دی چې هغه د الله ﷻ څخه ډارېږي (او احکام یې مني نو تاسو یې احکام ومنئ) او خپلو کورونو ته د دروازو په لار ورشي او د الله ﷻ څخه ډار شي شاید چې تاسو فلاح (نجات) ومومئ.

(۱) صحيح البخاري ج ۱ ص ۳۳۲، ج ۲ ص ۱۰۶۲، سنن ابی داود ج ۲ ص ۱۴۸: سنن ابن ماجه ص ۱۶۷

شان نزول او ارتباط

څرنگه چې په دغه ایت شریف کښې دوه حادثې بیانې شوې دي نو مفسرینو کرامو د هرې یوې حادثې دپاره جدا جدا شان نزول ذکر کړی دی:

۱- د اولې ټکړې شان نزول مفسرینو کرامو په لاندې دوه ډوله بیان کړی دی:

الف: ځینو مفسرینو کرامو لیکلي دي چې معاذ ؓ او ثعلبه ؓ د نبی کریم ﷺ څخه د میاشتې په باره کښې پوښتنه وکړه چې میاشت ولې په اول سر کښې نرۍ رابښکاره شي لکه مزی، بیا په کراره کراره غټېږي ترڅو چې پوره شي نو بیا په تنزل باندې شروع کوي چې په ورو ورو نرۍ کېږي ترڅو چې په آخر کښې بالکل ورکه شي. چې دغه حالت ته یې "محاق" وایي^(۱).

ب: ځینې نور مفسرین کرام وایي چې دا پوښتنه د نبی کریم ﷺ څخه یهودانو کړې وه^(۲). مگر مونږ ته داسې ښکاري چې سوال به لومړی یهودانو د ځینو مسلمانانو په وړاندې مطرح کړی وي، او بیا به مسلمانانو نبی کریم ﷺ ته وړاندې کړی وي چې یا رسول الله! یهودان د میاشتې په باره کښې داسې پوښتنه کوي.

مونږ ځکه وایو چې نوموړی سوال اصلاً یهودانو کړی دی چې په جواب کښې ﴿لِلنَّاسِ﴾ کلمه نازله کړې شوې ده چې مسلمانانو او کافرو ټولو ته شامله ده. یعنې د میاشتې د تغیراتو گټې دومره واضحه دي چې ټول خلک ترې استفاده کوي حتی چې یهودان هم ترې گټه اخلي او دوی پرې هم پوهېږي، خو دغسې سوالونه محض د تعنت او عناد د کبله کوي او غواړي چې نبی کریم ﷺ په غیرو مهمو شیانو باندې مشغول وساتي او د خپلو ځانو څخه یې توجه واړوي.

د همدوی په شان کار فرعون هم د موسیٰ ؑ په مقابل کښې کړی وه، کله چې پوه شو چې د مقابلې څخه یې عاجز دی نو ورته یې ویلي چې: ﴿فَمَا بَالُ الْقُرُونِ الْأُولَىٰ﴾ [طه: ۵۱] یعنې: د پخوانیو زمانو څه حالات وه؟ موسیٰ ؑ خو د فرعون په غرض باندې پوه وه نو همدومره لنډ جواب یې ورکړ: ﴿عَلِمُهَا عِنْدَ رَبِّي فِي كِتَابٍ لَا يَضِلُّ رَبِّي وَلَا يَنْسَىٰ﴾ [طه: ۵۲] یعنې: بې شکه د هغو علم زما د پروردگار سره دی او په لوح محفوظ کښې دی چې نه ترې ورکېږي او نه یې هېروي.

۲- د دوهمې ټکړې په شان نزول کښې هم گڼ شمېر روایات شته. مثلاً:

الف: د اسلام څخه وړاندې د ځینو قبائلو عادت وه چې د حج یا عمرې احرام به یې وتاړه او بیا به ورته حاجت پېښ شو او غوښتل به یې چې کور ته ور داخل شي نو په دروازه باندې ور داخلېدل ورته گناه ښکارېدله، نو یا به په زینه باندې بام ته خوت او بیا به انگر ته رابښکته کېده، او یا به یې د خپل کور په دېوال کښې سوری کاوه او د هغه سوري څخه به ور داخلېدل. څوک به چې په دروازه

(۱) تفسیر کبیر ج ۵ ص ۱۳۲

(۲) تفسیر القرطبي ج ۲ ص ۳۴۱

باندې ورداخل شو نو هغه به غټ گنهگار وه. نو دوی چې کله په اسلام باندې مشرف شوه هم د نوموړي عادت مطابق یې عمل کاوه^(۱).

ب: د عبد الله بن عباس رضی الله عنهما څخه داسې روایت هم راغلی دی چې کله به څوک د یو دښمن څخه په خطر کېنې وه او زور به یې ورسره نه وه برابر، نو د دښمن د ډار څخه به یې احرام وټاره، په هغه وخت کېنې د احرام احترام ډېر وه چې چا به ورباندې تعرض نه کاوه، مگر چې خپل کور ته به داخلېده نو یا به د بام د لارې او یا د سوري د لارې داخلېده، په دروازه ورداخلېدل ورته گناه ښکارېده^(۲).

ج: ځینې مفسرین وايي چې د جاهلیت عادت دا وه چې د حج څخه به بهرته راستانه شوه نو کور ته به په دروازه باندې نه ورننوتل، یا به یې دېوال سوري کاوه او یا به د بام په سر باندې ورخاته^(۳). د: ځینې مفسرین کرام وايي چې دا کار دوی په اعتکاف کېنې کاوه، چې څه انساني ضرورت به ورپېښ شو او غوښتل به یې چې د جومات څخه کور ته لاړ شي نو په دروازه باندې ورداخلېدل ورته گناه ښکارېده^(۴).

تبصره

ه: امکان لري چې ذکر شوي ټول صورتونه به په هغه وخت کېنې رواج وه، په ځینو روایاتو کېنې یوه ته اشاره شوې ده او په ځینو کېنې بل ته، والله اعلم.

د دواړو جوابونو مناسبت

۳- څرنگه چې په یوه ایت کېنې د دوه حادثو جواب ویل شوی دی نو مفسرین کرام د دواړو جوابونو په منځکېنې لاندې مناسبت بیانوي.

الف: څرنگه چې نبي کریم ﷺ بلکې ټول پیغمبران علیهم السلام د شرائعو د بیان دپاره را استولي شوي دي نو که د دوی په شریعتونو کېنې د تګوناتو څه ناڅه بیان لیدل کېږي، البته چې هغه به د څه مناسباتو او څه حکمتونو په مقصد وي خو پیغمبران علیهم السلام د تګوناتو د شرحې دپاره نه دي استولي شوي نو په کار وه چې په دغه ارتباط ترې سوال هم نه وی کړی شوی.

نو کله چې د نبي کریم ﷺ څخه د میاشتې په باره کېنې پوښتنه وشوه داسې مثال یې ولاړه لکه څوک چې دروازه پرېږدي یا د بام په سر پورته شي او یا دېوال سوري کړي، یعنې لار خطا کړي^(۵). په اوله ټکړه کېنې د معنوي دروازي پرېښودل بیان شوه او په دوهمه کېنې د حسي دروازي پرېښودل شرحه شوه. نو په غیر مناسبه طریقه باندې په تلوو کېنې دواړه حادثې شریکې دي.

(۱) صحیح البخاري ج ۲ ص ۶۴۸: تفسیر الطبري ج ۲ ص ۱۰۹: روح المعاني ج ۲ ص ۷۳

(۲) تفسیر الطبري ج ۲ ص ۱۰۹

(۳) تفسیر القرطبي ج ۲ ص ۳۴۶

(۴) تفسیر ابن کثیر ج ۱ ص ۲۲۶

(۵) تفسیر القاسمي ج ۳ ص ۱۳۲

ب: اوله ټکړه د غیر مناسب قول اصلاح کوي او دوهمه ټکړه د غیر مناسب فعل اصلاح کوي. خو په غیر مناسبت کېنې سره دواړه شریکې دي. ج: څرنگه چې په اوله ټکړه کېنې د حج ذکر راغلی وه نو په دوهمه ټکړه کېنې یې هغه غلطی اصلاح کړه چې دوی د حج د احرام په باره کېنې کوله چې په دروازه به نه ننوتل. د مگر مونږ ته یې مناسبت داسې ښکاري چې دواړه جوابونه د یهودانو د غلطیو اصلاح کولو دپاره دي د اولنۍ ټکړې خبره خو په شان نزول کېنې ثابته شوه چې سوال د یهودانو څخه منشا نیولې وه او دوهمه ټکړه ځکه یهودانو پورې مربوطه ده چې د همدې ایت مثل وړاندې تېر شوی دی چې: ﴿لَيْسَ الْبِرُّ أَنْ تُولُوا﴾ [البقرة: ۱۷۷].

څرنگه چې هلته راجح خبره همدا وه چې هغه ایت په یهودانو باندې د رد دپاره نازل شوی وه، نو په دې ایت کېنې هم په یهودانو باندې رد دی. ځکه چې د هغه ایت او د دې ایت سره صرف په اجمال او تفصیل کېنې فرق دی، هلته د تقوادی د احکامو نومونه اخستلي شوي وه او دلته ټولو ته په ﴿مَنْ أَتَّقَى﴾ سره اشاره شوې ده. ته به وایي چې دا ایت د هغه څخه مختصر کړی شوی دی.

۴- په هر تقدیر دا ایت د تېرو شوو ایتونو سره د لاندې وجوهو د کبله ارتباط لري:

الف: وړاندې د روژې حکم بیان شوی وه، او په دې ایت کېنې مسلمانانو ته وښودله شوه چې که الله ﷻ میاشت د لمر په شان په یو حالت باندې ګرځولې وي نو د روژې اداء کولو وخت به مو څنګه پېژاندلی وي؟

ب: وړاندې دا حکم هم بیان شوی وه چې پردي مالونه مه خورئ. په دې ایت کېنې اشاره وشوه چې د حرام مال خوړل داسې دي لکه څوک چې دروازه پرېږدي او بام ته پورته شي او یا دېوال سوري کړي، ځکه چې د خوراک او څښاک دپاره اسلامي شریعت د دروازې حیثیت لري او بس.

ج: همدارنګه دې ته هم اشاره ده چې تحلیل او تحریم بله مرجع نه لري پرته د محمدي (ﷺ) شریعت څخه. نو په کار دي چې مسلمانان خپل مشکلات د همدې لارې څخه حل کړي او بس.

د مطلب خلاصه

۱- ای پیغمبره! ستا څخه د میاشتو په باره کېنې پوښتنه کوي چې ولې وړه او غټه کېږي؟ او ولې د لمر په شان په یوه حالت باندې نه ده؟ برسېره په دې ولې کله پټېږي او کله ښکاره کېږي؟ ته ورته ووايه چې د میاشتو حالات خو د خلکو دپاره د وختونو پېژاندلو اسباب دي چې خلک د خپلو عبادتونو وختونه ورباندې پېژني، معاملات او راکړه ورکړه یې په همدې باندې بناء ده. برسېره پر دې د حج د وخت پېژاندل د میاشتو په تغیراتو باندې پېژاندل کېږي. دغه تغیرات په سترګو باندې ښکاري، باسواده او بې سواده ټول ورباندې پوهېږي، که الله ﷻ میاشت هم د لمر

البقرة (۲)

سبقول (۲)

په شان گرځولې وی نو خلک به د ډېرو مشکلاتو سره مخامخ شوي وی، او دا ځکه چې د میاشتنو شمېرل ډېر اسان دي نسبت د ورځو شمېرلو ته.

۲- او دا هم پوره کامل اطاعت نه دی چې تاسو خپلو کورونو ته د شاگانو د طرفه ورشي او په دېوالونو باندې وروڅېړئ او یا دېوالونه سوري کړئ. مگر ښه اطاعت او فرمانبرداری د هغه چا فرمانبرداری ده چې هغه د الله ﷻ څخه وېرېږي او په هغه شي باندې کلک ودرېږي چې الله ﷻ یې ورته هدایت او ښودنه کوي، او د خپله ځانه الله ﷻ ته عبادت نه اختراع کوي.

نو دغسې د ځانه جوړ شوی عبادت پرېږدئ، خپلو کورونو ته د دروازو د لارې ورشي او د الله ﷻ څخه وډار شي چې څه حکم درته کوي په هماغه باندې محکم اوسېږئ، شاید چې د فلاح او نجات لاره پیدا کړئ. تاسو په خپل خیر او شر باندې نه پوهېږئ، یوازې الله ﷻ ورباندې پوهېږي او بس.

توضیحات

۱- په ﴿يَسْأَلُونَكَ﴾ کښې مفسرینو کرامو دوه احتماله ښودلي دي:

الف: د نبي کریم ﷺ څخه د میاشتنې د فوایدو په باره کښې پوښتنه شوې وه نو جواب هم د فوایدو په بیان باندې ورکړی شو، نو سوال او جواب سره مطابق شو^(۱).

ب: پوښتنه د میاشتنې د تغیراتو د علت شوې وه خو جواب ورته د فوایدو په بیان باندې ورکړی شو، چې په دې تقدیر باندې سوال او جواب مطابق نه راځي. نو دوی وايي چې دا جواب په 'أَسْأَلُ الْحَكِيمَ' سره ورکړی شوی دی^(۲).

۱) أَسْأَلُ الْحَكِيمَ څه ته وايي؟

۲- 'أَسْأَلُ' لارې او طريقې ته وايي او 'حَكِيم' د حکمت والا ته وايي. نو معنی یې داسې کېږي چې دوی ته په حکمتناکه طریقه او فائده مند ډول سره جواب ورکړی شوی دی. یعنې دوی پوه کېږي شوه چې تاسو باید د میاشتنې د فوایدو پوښتنه وکړئ نه د علت او سبب. ځکه چې د یو پلوه پرې پوهېږئ نه او د بل پلوه نبي کریم ﷺ د هغو د بیان دپاره نه دی استولی شوی.

هېر مونه شي!

۳- هېر مونه شي چې ځینو مفسرینو کرامو لیکلي دي چې د ټولو هغو سوالونو شمېر چې د نبي کریم ﷺ څخه خپل امت کړي وه او په قرآن کریم کښې یې جوابونه ورکړي شوي پنځلسو (۱۵) نه رسېږي، چې د دې جملې څخه اوه سوالونه د قرآن کریم په بیلا بیلو ځایونو کښې بیان شوي دي، او اته نور یې ټول په همدې سورت کښې نازل شوي دي چې په یوه کښې یې فعلاً بحث کوو، او یو وړاندې تېر شوی: ﴿وَإِذَا سَأَلَكَ عِبَادِي عَنِّي﴾ [البقرة: ۱۸۶]، او شپږ نور وروسته راروان دي^(۳).

(۱) روح المعاني ج ۲ ص ۷۱

(۲) تفسیر القاسمي ج ۳ ص ۱۳۱

(۳) تفسیر کبیر ج ۵ ص ۲۳۱

هلال څه ته وايي؟

۴- هلال د مياشتې نوم دی چې په اولو دوه شپو او د آخر په دوه شپو کې په همدې نامه باندې يادېږي. ځکه چې په دغو څلورو شپو کې ورباندې ليدونکي اواز پورته کوي چې: هغه ده مياشت، او هلال اصلاً اواز پورته کولو ته وايي^۱. اما د دغو څلورو شپو څخه په غير ورته قمر وايي څه نور اقوال هم پکې شته دي، مگر دغه قول چې ذکر شو مختار گڼل شوی دی^۲.

سوال جواب

۵- که څوک وايي چې: مياشت خو يوه ده او په ايت شريف کې د ﴿الْأَهْلَةُ﴾ مياشتو څخه پوښتنه شوې ده، ايا دا پوښتنه په ځای ده؟
مونږ وايو: څرنگه چې مياشت په هره شپه کې په بېل بېل شکل سره ښکارېږي نو داسې وگڼله شوه لکه چې د هرې شپې دپاره بېله-بېله مياشت وي. يعنې جمعه يې حقيقي نه ده اعتباري ده.

مواقيت څه ته وايي؟

۶- "مواقيت" د "ميقات" جمع ده او "ميقات" د وقت د پېژاندلو آلې او سبب ته وايي. نو معنی يې داسې کېږي چې د مياشتو تغييرات د خلکو دپاره د وختونو د پېژاندلو سامان او اسباب دي، مړخوک چې سترگې لري هغه ترې استفاده کولی شي او د عباداتو او معاملاتو وختونه ورباندې پېژاندلی شي.

د دې ايت ارشاد

۷- ذکر شوی ايت شريف مونږ ته په لاندې مواردو کې هدايت او لارښوونه کوي:
الف: بشري علوم او اکتشافات بايد د قرآن کریم تفسير ونه گڼو چې دغه کشفیه د فلاني ايت مراده ده، بلکې بايد چې ووايو چې زمونږ په فکر ترې دغه کشفیه معلومېږي نور نو الله ﷻ پوهېږي چې همدغه کشفیه به يې ترې مراده وي او که نه.
او دا ځکه چې څه الله ﷻ فرمايلي دي هغه واقعيات دي د ټولو زمانو سره مطابقت لري او د زمانو بدلون ورباندې څه اثر نه لري.
اما بشري علوم دائمي استقرار نه لري. لکه چې پخوا فيلسوفانو ويلې چې ځمکه ساکنه ده او اسان حرکت کوي او د نننۍ زمانې خلک وايي چې ځمکه متحرکه ده. امکان لري چې په همدې نظريه کې څه موده وروسته بل بدلون واقع شي او يا تکذيب شي.
نو که بالفرض مونږ د ځمکې سکون يا حرکت د قرآن مراد وگڼو او څه موده وروسته هغه تکذيب شي نو دا به د قرآن کریم تکذيب وي، العياذ بالله.

ب عبادت د هغه قول یا فعل نوم دی چې شریعت راښودلې وي چې په دغې طریقي باندې د الله په رضا حاصلېږي لکه لمونځ، روژه، او د حج مختلف مناسک او داسې نور.

که باندې منې عمل خپل دېر په تکلیف کړي او دېر سخت او دروند عمل په دې گومان وکړي چې الله به دې راضي شي خو چې په شرعي لارښودانه باندې برابر نه وي هغه عبادت نه دی لکه چې خلک وايي تهه وسترې او الله غا ناراض.

بالمقابل که دېر وېرکي او اسان عمل وي خو د شریعت په ښودنه باندې ترسره شوی وي په هغه کې د لوی اجر میده شته، لکه د زمي روژې چې نه پکښې لوړه وي او نه تنده، مگر ثوابونه یې د کاملې روژې دي نبي کریم ﷺ فرمایلي دي چې «الْفَيْتَةُ النَّارِدَةُ الصَّوْمُ فِي الشِّتَاءِ»^(۱) یعنې سوه غنیمت په زمي کسی روژه ده لکه چې مجاهدینو ته د جنگ څخه په غیر غنیمت لاس ته ورشي.

ج هغه خلک هم د عبادتونو کوټې ته د بام د پلوه ورداخلېږي چې په مستحبو باندې دېر کلک وي، نه به وایي چې دا نسعي فرض دی مگر قطعي فرض یې د پښو لاندې کړي وي، او خان ته لا متقي او دینداره هم وایي، باید هر شرعي حکم په خپل شرعي چوکاټ کې اداء کړی شي او بس. د هغه خلک هم د عبادتونو د کوټې دروازه نه پېژني چې مکروهات د قطعي حرامو درجې ته رسوي او قطعي حرام ورته د مکروهاتو حیثیت هم نه لري، په اصطلاح اوبسان یې په بډه وهلي وي او خان د هر چا څخه تقوا دار گڼي.

یا په بل عبارت هغه کسان چې شرعي احکام په خپلو خپلو چوکاټونو کې نه اجراء کوي یا پکښې افراط کوي او یا تفریط، د هغوی مثال داسې دی لکه خر چې په اوبو څښلو کې دېر احتیاط کوي تردې چې غاښونه ورته کلک کړي چې خلی ملی یې تېر نه شي، او هم ورته هغه اوبه دېره مزه ورکوي چې د ځمکې څخه د اول راوتلو سره سمې یې وڅښي چې بالکل په کوم نجاست او ناپاکۍ باندې نه وي ملوثې شوې لکه چینه یا د کارېز خوله. مگر په ماکولاتو کې دېر بې احتیاطه دی چې په هر یو دېران باندې وربرابر شي په نجاستو باندې یې صرفه نه کوي.

﴿وَقَاتِلُوا فِي سَبِيلِ اللَّهِ الَّذِينَ يُقْتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ﴾^(۱)
 ﴿وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقَاتِلُوكُمْ فِيهِ فَإِنْ قَاتَلُوكُمْ فَاقْتُلُوهُمْ كَذَلِكَ جَزَاءُ الْكَافِرِينَ﴾^(۲)
 ﴿فَإِنْ أَنتَهَوْا فَإِنَّ اللَّهَ غَفُورٌ رَحِيمٌ﴾^(۳)
 ﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ أَنتَهَوْا فَلَا عُدْوَانَ إِلَّا عَلَى الظَّالِمِينَ﴾^(۴)
 ﴿الشُّرُ الْحَرَامُ﴾^(۵)

بِالشَّهْرِ الْحَرَامِ وَالْحُرُمَتِ قِصَاصٌ فَمَنْ أَعْتَدَى عَلَيْكُمْ فَأَعْتَدُوا عَلَيْهِ بِمِثْلِ مَا
أَعْتَدَى عَلَيْكُمْ وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ ﴿٢٢٢﴾

[۱۹۰] او د الله ﷻ په لار کښې د هغو کسانو سره مقاتله وکړې چې هغوی ستاسو سره جنگ
کوي او (د حد څخه) تجاوز مه کوي.

بې شکه الله ﷻ د تجاوز کوونکو سره محبت نه لري (غضب ورباندې کوي)

[۱۹۱] دوی وورژنې په هر ځای کښې مو چې مونده کړه (لاس مو ورباندې بر شو) او د هغو
ځایونو څخه یې وباسې چې د هغو ځایونو څخه یې تاسو ويستلي وئ (مکه یا خپل کورونه) او فتنه
دوړلو څخه سخته ده (خو دوی ورباندې صرفه نه ده کړې).

او د المسجد الحرام په شاوخوا (حرم شریف) کښې ورسره مقاتله مه کوي ترڅو چې دوی پکښې
درسره جنگ پیل کړي. نو که دوی درسره جنگ پیل کړ نو ویې وژنې. همدارنګه د کافرانو جزا ده.

[۱۹۲] نو که (د پیل څخه وروسته یې) د جنگ څخه لاس واخست (درته تسلیم شوه) نو بې شکه
الله ﷻ ښونکی او مهربان دی (تاسو هم د ښې او مهربانۍ څخه کار واخلي).

[۱۹۳] او تر هغه ورسره مقاتله وکړې ترڅو چې فتنه ورکه شي (د دوی زور مات شي) او عمومي
غاره ایښودل صرف د الله ﷻ دپاره شي، او که (د فتنه اچولو څخه) یې منعه وکړه (او زور یې مات
شو) نو تجاوز خو په بل چا باندې نشته یوازې په ظالمانو باندې دی (دوی په دغه وخت کښې
متعدیان ظالمان نه دي).

[۱۹۴] (سړنۍ) حرامه میاشت (ذو القعدة) د (پروسرکال) حرامې میاشتې (ذو القعدة) په عوض
کښې ده. او حرّمات (د احترام شیان) خو ټول سره برابر دي. نو هغه څوک چې په تاسو باندې تجاوز
وکړي تاسو هم په هغوی باندې داسې تجاوز وکړئ لکه په تاسو باندې یې چې کړی وي.
او د الله ﷻ څخه وډار شئ او پوه شئ چې بې شکه الله ﷻ د متقیانو سره دی.

یوه مقدمه او ارتباطونه

په ذکر شوو ایتونو باندې د ښه پوهېدلو دپاره مناسبه ګڼو چې لاندې څو مطالب وړاندې کړو:

۱- یو کال په دولسو میاشتو وېشل کېږي چې نومونه یې دا دي:

- (۱) محرم الحرام، (۲) صفر المظفر، (۳) ربیع الأول، (۴) ربیع الثاني، (۵) جمادی الأول، (۶)
جمادی الثاني، (۷) رجب المرجب، (۸) شعبان المعظم، (۹) رمضان المبارک، (۱۰) شوال المکرم،
(۱۱) ذو القعدة، (۱۲) ذو الحجة.

۲- د دغو دولسو میاشتو څخه څلور میاشتې محترمې دي او دا احترام ورته آن د ابراهیم ﷺ د
زمانې څخه پاتې دی. کافر او مسلمان ټول په دې احترام باندې قائل دي، احترام یې دا وه چې په

دې څلورو میاشتو کښې به یې جنگونه نه کول، لوتماري به یې نه کوله او دوست او دښمن به ازاد گرځېدل، په اوومه میاشت (رجب) کښې به عمرې ته تلل راتلل، او په شوال، ذو القعدة، ذو الحجة کښې به یې د حج مناسک اداء کول او کور ته به پکښې تلل راتلل.

۳- هوا د جاهلیت په زمانه کښې په دغو محترمو میاشتو کښې یو ناجائز تصرف جاري وه، هغه دا چې کله به یې اراده وکړه چې په بل کوم قوم باندې حمله وروړي او هغه وخت به د محترم میاشتو وه، په خپل فکر باندې به یې په هغه کال کښې د هغې میاشتې څخه احترام سلباوه او بلې میاشتې ته به په احترام باندې قائل کېدل. مثلاً کله به یې چې په رجب کښې د جنگ کولو نیت و نو د قبیلې مشر به اعلان وکړ چې سړ کال د رجب په عوض - مثلاً - د شعبان میاشت محترمه ده. د [التوبة: ۳۶، ۳۷] ایتونو لاندې په دغې باره کښې مکمل بحث شته.

۴- د هجرت په شپږم کال نبي کریم ﷺ د ذو القعدة په میاشت کښې اراده وکړه چې عمره وکړي نو د یو زر څلور سوه (۱۴۰۰) صحابه وو کرامو ﷺ سره د مکې معظمې په لور روان شو. کله چې حدیبیه نومې ځای ته ورسېده نو د مکې مشرکانو یې مخه ونیوله چې عمرې ته مو نه پرېږدو.

د ډېر جر او بحث څخه وروسته صلحه وشوه چې سړ کال به مسلمانان عمره نه کوي او بل کال ته به عمره کوي او د درې ورځو پورې به په مکه معظمه کښې ازاد اوسېږي او بیا به بیرته مدینې منورې ته ورتاوېږي، چې پوره تفصیل یې د "الفتح" د سورت په تفاسیرو کښې کتلی شې.

۵- د هجرت په اووم کال باندې چې کله صحابه کرام ﷺ د قضائي عمرې د اداء کولو په نیت باندې روانېدل نو دا تشویش ورسره پیدا شو چې ایا سړ کال به مشرکان مونږ عمرې اداء کولو ته پرېږدي او که نه؟ په خپل عهد به راسره وفا وکړي او که نه؟

که مشرکان د خپل ناجائز تصرف څخه کار واخلي او د سړنۍ ذو القعدة احترام بلې میاشتې ته انتقال کړي او مونږ سره په جنگ باندې پیل وکړي نو مونږ به څه کوو؟

که جنگ ورسره کوو نو میاشت هم محترمه ده، مکان (حرم شریف) هم محترم دی او مونږ به د احرام په حالت کښې هم یو، نو دغه ټول حرمت به د پښو لاندې شي. او که جنگ نه کوو نو د پروسکال په شان به بیا د عمرې د اداء کولو څخه پاتې کېږو او د عمرې آرزو به مو نه ترسره کېږي. نو الله ﷻ د موټنانو د یاد شوي تشویش د رفعه کولو دپاره لوستل شوي ایتونه نازل کړه چې همدا د عبد الله بن عباس رضی الله عنهما څخه روایت دی (۱).

۶- دا ایتونه د وړاندې سره د لاندې وجوهو د کبله ارتباط لري:

الف: په مخکني ایت کښې د میاشتو گټو او فوائدو ته اشاره شوې وه او په دې ایتونو کښې ونډول شوه چې په دغو میاشتو کښې ځینې ډېرې محترمې میاشتې دي چې هغه څلور دي:

ب: هلته د حج تذکر شوی وه او دلته د حج په میاشتو کښې په جهاد باندې رڼا اچوله شوې ده.

(۱) تفسیر القرطبي ج ۲ ص ۲۴۷، ۲۵۴: تفسیر ابن کثیر ج ۱ ص ۱۱۱

ج: هلته د حج د وخت او زمانې یادونه شوې وه او دلته د حج اماکنو ته اشاره کېږي چې په مکه معظمه کېنې موجودیت لري.

د: هلته د خلکو څخه تقوی غوښتله شوې وه او دلته د تقوا کولو طریقه ښودله شوې ده چې جهاد او د محترمو میاشتو احترام او د حد څخه نه تجاوز کول دي.

ه: هلته واضحې شوې وه چې کورونو ته بهې لارې ورتګ تقوی نه ده او دلته واضحې کېږي چې حلال شی حرام ګڼل هم تقوی نه ده، که مشرکان درباندي جنګ شروع کړي او تاسو یې دفاعاً مقابلې ونه کړئ چې مونږ په حرم او احرام او حرامو میاشتو کېنې یو نو دا تقوی نه ده. او داسې نورې وجې هم د ارتباط په باره کېنې درلودلې شي خو د ایتونو خلاصه دا ده:

د مطلب خلاصه

څرنگه چې ذکر شوی تشویش په مؤمنانو باندې زیات اثر غورځولی وه او د دوی په زړونو کېنې یې اوږدې ریښې غځولې وې نو الله ﷻ د دوی د اطمینان دپاره همدغه یو مضمون په څو ډوله عبارتونو کېنې اداء کړ:

۱- اول یې مؤمنانو ته د عمومي جهاد امر وکړ چې د الله ﷻ د رضا دپاره د هغو خلکو سره جهاد وکړي چې هغوی تاسو وژني، ایا دا خبره ستاسو غیرت مني چې هغوی تاسو وژني او تاسو یې نه وژني.

څرنگه چې هغوی ته ستاسو په وژنه کېنې څه تشویش نه پېښېږي برابره خبره ده چې محترمي میاشتې وي او که نه وي، محترم مکان وي او که نه وي، نو تاسو د هغوی په وژنه کېنې ولې تشویش کوئ.

۲- هوا په همدغه حالت کېنې هم چې ستاسو غصه او غضب په جوش راغلی وي، د شرعي حدودو څخه تېری مه کوئ چې ښځې، ماشومان سپین ګیري ووژني او یا په مفتوحه ځمکه کېنې غیر شرعي کارونه وکړئ. بې شکه الله ﷻ تجاوز کوونکي نه خوښوي که تاسو تجاوز وکړئ سره د دې چې تاسو په الله ﷻ باندې ګران یاست د الله ﷻ ګرانیت به مو د لاسه لاړ شي.

۳- نو په هر ځای کېنې مو چې په کافرانو باندې لاس بر شي ویې وژني او صرفه ورباندې مه کوئ. لکه څنګه چې هغوی په تاسو باندې صرفه نه کوي، د ټاټوبو څخه یې وباسئ لکه چې هغوی تاسو د خپلو ټاټوبو څخه وباسي.

نه ګوري چې د مکې معظمې څخه یې (چې ستاسو اصلي مسکن وه) هجرت کولو ته مجبور کړئ، دوی ستاسو په وژنه باندې او د کورونو څخه په اخراج کولو باندې په حرم شریف کېنې صرفه ونه کړه او د بې وطنۍ د لوی عذاب سره یې مخامخ کړئ. د وطنه شړل خو د وژنې څخه څه کم نه دي بلکې د وطنه شړل د وژلو څخه ډېر سخت دي چې سات په سات مرګ دی نو په دې اعتبار سره لکه چې تاسو ټول مهاجرین څو څو ځله د کافرانو دپلوه وژل شوي یاست. ایا سره د دې هم تاسو ته د هغوی په وژنه کېنې سودا او تشویش درلودلېږي؟

البقرة (۲)

۴۔ هو باید تاسو حوصله ناک اوسی او په هیڅ حالت کښې ثبات او استقامت د لاسه ور نه کړی نو ستاسو غصه او غضب دې دومره په جوش رانه شي چې په المسجد الحرام (حرم شریف) کښې هم ورباندې جگړه او جهاد پیل کړی، نو په حرم شریف کښې ورباندې ترهغه غرض مه کوی ترڅو چې دوی درسره جگړه شروع کړي، که دوی رومي تورې ته لاس کړي، نو الله ﷻ ستاسو کومکي دی، ژر دی چې په هغوی باندې به مو ورمسلط کړي نو وی یې وژنی همدا د کافرانو جزا ده هیڅ تشویش مه کوی.

۵۔ په همدې حالت کښې (چې اول دوی تورې ته لاس کړي) که د جنگ څخه لاس واخلي او بې قیدو شرطه درته تسلیم شي نو لکه څنگه چې الله ﷻ ښونکی او مهربان دی، همدارنگه تاسو هم ورباندې رحم او مهرباني وکړی او د جنگ د شروع کولو په جرم باندې یې دومره کلک مه نیسی چې په همدې حالت کښې یې هم ووژنی او ښه ورته ونه کړی.

۶۔ تاسو به ولې د کافرانو په ورته کښې سستي کوی ځکه چې دوی د الله ﷻ په مخلوق باندې کفر تحمیلوي، دوی څوک خپل فکر ته نه پرېږدي چې د الله ﷻ په دلایلو او معجزاتو کښې فکر وکړي که یې خوښه شي ایمان به راوړي او که یې خوښه شي په کفر باندې به باقي پاتې شي.

نو تاسو د هغوی د مقاتلې او مجاهدې څخه ترهغه لاس مه اخلی ترڅو چې د کافرانو د دغې لویې فتنې مخه ونیوله شي چې موټمان د ایمان په سبب باندې په ډول ډول عذابونو کښې اخته کوي حتی هجرت کولو ته یې مجبوروي او د دوی د لاسه څوک ازادانه فکر نه شي کولی.

۷۔ که دوی د اسلام حکومت ومني او په عمومي حاکمیت باندې اسلام ته قائل شي نو په دغه وخت کښې تاسو ته اجازه نشته چې په دوی باندې تېری وکړی ځکه چې تېری خو باید په ظالمانو باندې وشي او په دغه وخت کښې دوی په نورو باندې ظلم نه کوي چې د ایمان د راوړلو مخه یې ونیسي. په دغه وخت کښې دوی یوازې په خپلو خانو باندې ظلم کوي چې دا لازم ظلم دی، متعدي ظلم نه دی، امکان لري چې د څه وخت وروسته د دې ظلم څخه هم لاس واخلي او ایمان راوړي.

نو که بالفرض په همدې صورت کښې هم هغوی ووژل شي نو د دې معنی به دا وي چې الله ﷻ دوی په زور باندې مسلمانوي او په اسلام راوړلو یې مجبوروي حال دا چې الله ﷻ دغسې کار نه خوښوي: ﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ﴾ [البقرة: ۲۵] یعنې: په اسلام کښې جبر نشته بې شکه سمه لار د خطا لارې څخه واضحه شری ده.

۸۔ که بالفرض مشرکانو تاسو ته باتې ووهلې چې څنگه مو پروسکال د عمرې څخه منعه کړی، او په همدې پلمه وغواړي چې ستاسو احساسات راوباروي ترڅو تاسو اولاً تورې ته لاس کړی او په حرم شریف کښې جنگ پیل کړی او په ټوله نړۍ کښې مو بدنام کړي چې مسلمانان د حرمانو احترام نه کوي او یو عالمي پیغور درته جوړ کړي.

نو پام کوی چې د دوی په لومه کښې ونه لوېږی او د خپلو زړونو د اطمینان دپاره دا خبره درته زړه کړی چې د سړ کال محترمه میاشت (ذو القعدة) درته الله ﷻ د پروسکال د محترمي میاشتي

(ذو القعدة) په عوض کښې درکړه. تاسو پروسې کال د حرمانو احترام وساته هلته مو هم اجر او ثواب په برخه شو او سې کال مو هم پکښې اجرونه وگټل چې د خپلې عمرې قضايې مو پکښې راوړه. حرمانت خو ټول يو شان او مساوي دي. نور خو څه شی نه دی واقع شوی فقط يو کال تاخير راغلی دی، هغه احرام نه دا احرام، هغه ذو القعدة نه دا ذو القعدة، هغه راتگ نه دا راتگ.

۹- نو پام کوی چې د هغوی په تحریک آمېزه خبرو باندې خپل گټلي اجرونه د خاورو سره برابر نه کړي. هو! که دوی (مشرکانو) د پروياگند او لاپو شاپو څخه وړاندې قدم کېښود او تجاوز تېری یې درباندي وکړ نو په هغه چا باندې چې په تاسو باندې تجاوز کوي بالمثل تجاوز وکړي او دې ته مه گوري چې تاسو يا په احرام کښې یاست او يا په حرم کښې. لکه چې لږ څه وړاندې په همدې باره کښې درته هدايات درکړي شوه.

۱۰- د ټولو خبرو په آخر کښې بیا درته ارشاد کېږي چې د الله ﷻ څخه وډار شی هر څه چې درته امر کوي هغه ومنی او د هر شي څخه مو چې منعه کوي د هغه څخه منعه شی. امکان لري چې د مشرکانو پیغورونه او باتې وهل په تاسو باندې ډېر درانه تمام شي خو د الله ﷻ د ټاکلو حدودو څخه به هغې خوا ته قدم نه ږدی، او په دې پوه شی چې الله ﷻ د متقیانو ملگری دی، که تاسو د حدودو څخه واوړی نو بیا به تاسو متقیان نه یاست او الله ﷻ به ستاسو نصرت او کومک ونه کړي، تاسو په هر وخت کښې د الله ﷻ نصرت ته اړ یاست. نو په هر حالت کښې د حدودو مراعات وکړی صلحه وي او که جنگ، خوشالي وي او که خفگان، غم وي او که بنادي او داسې نور.

توضیحات

۱- د لاندې څو لغاتو معناوې ولولئ:

الف: د ﴿ثَقِفْتُمُوهُمْ﴾ کلمه د "ثَقِف" څخه اخستله شوې ده. "ثَقِف" په مهارت سره د یو کار کولو او یا په یو شي باندې علم راوړلو ته وايي. مگر دلته ترې محض موندل او علم پیدا کول مراد دي، برابره خبره ده چې مهارت ورسره وي او که نه. یعنې کافران ووژنی، په هر ځای کښې چې مو پرې لاس بر شو او مونده مو کړه^(۱).

ب: د "فِتْنَة" کلمه لغته په دې کښې استعمالېږي چې زرگر په اور کښې سپین زر یا سره زر گرم کړي ترڅو یې ښه او نابوده معلوم کړي. مگر په استعمال کښې په لاندې معناوو باندې راغلې ده:

اول: انسان د دوزخ اور ته اچول.

دوهم: په عذاب کښې واقع کول.

درېم: محض امتحان کول، چې په خوشاليو سره وي او که په سختیو سره وي.

څلورم: په سختیو کښې اچول.

څه نورې معناوې هم لري چې ځینو مفسرینو کرامو آن اوه معناوو ته رسولې دي^(۲). خو د ټولو

(۱) مفردات الراغب ص ۷۶. التفسیر الکبیر ج ۵ ص ۱۴۱
(۲) البحر المحیط ج ۲ ص ۶۶. مفردات الراغب ص ۵۵

معناور مرجع یی یو شی ته کهرې هغه دا دی چې په سړي باندې څه فشار او شدت راشي، برابره خبره ده چې دغه فشار او شدت د امتحان په لحاظ وي او یا د تعذیب په نیت، او برابره خبره ده چې په خوشالو سره وي او که په غمونو سره.

نو دلته یی په اول مقام کښې حاصل داسې کهرې چې کله مو په کافرانو باندې لاس برشي نو ویې وژنی او شدت او سختي ورباندې راوولی ترڅو دوی د وطن پرېښودلو ته مجبور شي. او دا ځکه چې دغه دواړه ډوله کارونه یی ستاسو سره کړي دي، ستاسو په وژلو باندې یی صرفه نه ده کړې او نه یی کوي، او د وطن څخه یی هجرت ته مجبور کړي یاست، خپل وطن څخه ویستل د وژلو څخه کم نه دي بلکې لا ترې شدید او سخت دي.

۲- تاسو یی په دومره سختیو کښې واچولی چې د الله ﷻ په فضل سره په خپل ایمان باندې ثابت قدمه پاتې شوی. که نه نو سات په سات خطر وه چې ځینې مسلمانان د ایمان څخه واړوي او مرتد شي چې په دې اعتبار سره هم د وژلو څخه فتنه سخته ده، چې سړی په ایمان باندې ووژل شي د ارتداد خطر خو ورسره نه وی چې د ابدې دوزخ مستحق شي مگر په فتنه کښې دا وېره شته چې مرتد شي.

۳- او په دوهم مقام کښې یی حاصل دا دی چې: د کافرانو سره تر هغې جهاد وکړی ترڅو دوی د زوره ولوېږي او د اسلام حاکمیت ومني چې نه څوک مرتد کولی شي، نه په چا باندې سختي راوستلی شي او نه د چا د مسلمانېدلو مخه نیولی شي، نو د خلکو خوښه چې پخپله خوښه مسلمانېږي او که په کفر کښې پاتې کېږي.

۴- مگر ځینو مفسرینو کرامو په دوهم مقام کښې "فِتْنَة" په معنی د شرک اخستې ده. نو معنی یی داسې کېږي چې تر هغه ورسره وجنگېږی ترڅو شرک او کفر د منځه لاړ شي او کله چې دوی د شرک څخه لاس په سر شوه نو تجاوز خو فقط په ظالمانو باندې کېږي او دوی خو په دغه حالت کښې ظالمان نه دي بلکې د ظلم (کفر) څخه صرف نظر شوي دي^(۱).

مونږ ته اوله معنی په زړه پورې ښکاري. ځکه چې د اسلام د روح سره برابره ده، او دغه ایت شریف: **لَا إِكْرَادَ فِي الدِّينِ قَدْ تَبَيَّنَ الرُّشْدُ مِنَ الْغَيِّ** [البقرة: ۲۵۶] ورباندې دلالت کوي. یعنې: په دین کښې زور نشته چې په زور باندې څوک مسلمان کړی شي، ښه سمه لار د باطلې لارې څخه واضحه شوې ده، هر څوک مکلف دی چې پخپله فکر وکړي او خپل ځان ته خپله تگلاره وټاکي.

حُرْمَات څه معنی؟

۵- په **لَا تَحْرُمْتَ قِصَاصٌ** کښې د "حُرْمَات" کلمه د "حُرْمَة" جمع ده. که څه هم "حُرْمَة" مصدر دی خو دلته ترې هغه شی مراد دی چې باید د هغه احترام او تعظیم وکړی شي. لکه د احرام حالت، حرم شریف او حرامې میاشتي.

البقرة (۲)

نو د معنی حاصل یې داسې کېږي چې حرّماّت خو ټول مساوي دي د پروسکال حرّماّت داسې دي لکه د سړکال، دواړه واجب الاحترام دي خو مشرکانو پروسکال د حرّماّتو احترام ونه کړ او تاسو یې پرته ستنېدلو ته مجبور کړئ نو که سړکال د حرّماّتو احترام ونه کړي نو باید چې تاسو یې په توره سره جواب ورکړئ. او دا ځکه چې دا به د دوی دوهم ځل د حرّماّتو یې احترامی وي او شروع به هم د دوی د پلوه شوې وي. نو د بې احترامۍ ټوله پړه په همدوی باندې لوېږي او بس. داسې نه ده چې پروسکال د حرّماّتو سپکاوی جائز وه او سړکال جائز نه دی.

اعتداء څه ته وايي؟

۶- په [۱۹۰] ایت کېږي د اعتداء څخه مسلمانان: منعه شوي دي چې: ﴿وَلَا تَعْتَدُوا﴾. او په [۱۹۴] ایت کېږي ورته پرې امر شوی دی چې: ﴿فَاعْتَدِ﴾.

نو د امر معنی خو یې همدا یوه ده چې که په محترمو میاشتو کېږي په تاسو باندې کافرانو تجاوز وکړ نو د تجاوز جواب یې په تجاوز سره ورکړئ، یعنې مقابله یې وکړئ، که څه هم په دغه حالت کېږي په توره جواب ورکول تجاوز نه دی مگر د مشاکلت د کبله په تجاوز او اعتداء سره تعبیر کړی شوی دی.

اما د نهي معنی یې مفسرینو کرامو په دوه ډوله کړې ده:

الف: چې د هغو کافرانو سره مقاتله وکړئ د کومو د پلوه چې د مقاتلې پیل شوی وي، او تجاوز مه کوئ چې تاسو ورباندې شروع او پیل وکړئ.

نو د دې معنی په اعتبار سره دا ایت شریف یا منسوخ گرځي چې الله ﷻ فرمایلي دي: ﴿فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] یعنې: نو ووژنئ مشرکان چرته مو چې موندنه کړه.

او یا د همدې قضایې عمرې د حالت پورې مخصوص گرځي ځکه چې یوازې په همغه وخت کېږي مسلمانان د تعرض څخه منعه کړی شوي وه.

ب: چې د هغو کافرانو سره کوم چې ستاسو وژلو ته لیوال دي او چرته یې چې درېاندې لاس بر شي صرفه درېاندې نه کوي؛ تاسو هم جهاد پیل کړئ، او ښه په نره د غلیم مقابله وکړئ، مگر دومره باید په غصه نه شی چې د حده تجاوز وکړئ، او هغه کسان هم ووژنئ چې هغه درېاندې جنگ نه کوي لکه زنانه، بوداگان، ماشومان، راهبان او داسې نور.

هوا که د دوی څخه کوم یو په جنگ کېږي په یو ډول سره گډون کاوه لکه جاسوسي او د جنگ نقشه برابرول نو بیا یې درته مرگ روا دی.

مونږ ته همدا دوهمه معنی بهتره ښکاري، چې همدا د عبد الله ابن عباس رضی الله عنهما څخه هم روایت شوې ده^(۱).

یادونه

د محبت نسبت چې الله ﷻ ته وشي نو هلته ترې یا هغسې محبت مطلب وي چې د الله ﷻ سره مناسب وي او یا ترې اجر او ثواب مراد وي. خو په هر تقدیر، چې د چا څخه الله ﷻ خپل محبت سلب کړي لکه په دې مقام کېنې یې چې د تجاوز کوونکو څخه سلب کړی دی نو هلته یې معنی داسې کېږي چې الله ﷻ په هغه باندې غضب کوي. دا ځکه چې د الله ﷻ د محبت او غضب په منځکې واسطه نشته.

هو! د بندګانو محبت او غضب واسطه لري چې نه به پرې ګران وي او نه به ورته په غضب وي، مګر دا کار د الله ﷻ په باره کېنې نشته^(۱).

﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ يُحِبُّ

الْمُحْسِنِينَ﴾

[۱۹۵] او د الله ﷻ په لار کېنې خپل مالونه مصرف کړي او خپل ځانونه په لوی لاس د هلاکت ځای ته مه وړاچوي.

او احسان کوي، بې شکه الله ﷻ احسان کوونکي دوستان ګڼي (اجرونه او ثوابونه ورکوي).

ارتباط او د مطلب خلاصه

۱- په وړاندینو ایتونو کېنې په سر باندې د جهاد بیان وه. په دې ایت کېنې په مال باندې د جهاد په باره کېنې توصیه شوې ده. دا ځکه چې لکه څنګه چې جهاد په سر باندې مقاومت ته ضرورت لري همدارنګه مالي مصارف هم پکېنې ضرور دي ترڅو پرې جهادي لوازم برابر کړي شي او د ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ [الأنفال: ۶۰] په مطابق ورته هر ډول تیاري ونيول شي. نو حاصل یې داسې راڅېږي چې:

۲- ای مؤمنانو! د کافرانو سره ترهغه مقاتله وکړئ ترڅو فتنه ورکه شي خو د الله ﷻ په لار کېنې اتفاق هم مه هېږوئ ځکه چې د الله ﷻ په لار کېنې د مال مصرفول برسېره په دې چې مالي عبادت دی او اجرونه لري او الله ﷻ په دنیا او آخرت کېنې عوضونه ورکوي، د جهاد په باره کېنې بالکل ستون فقرات تشکیلوي او زیات اهمیت لري. ځکه چې د مالي مصارفو څخه پرته د جهاد تیاري نه نیول کېږي.

نو که بالفرض تاسو د الله ﷻ په لار کېنې د مال د مصرفولو څخه لاس واخلئ همدارنګه که د مالونو په راغونډولو باندې د جهاد څخه مشغول شئ او جهاد ته شا کړئ، نو په دواړو صورتونو کېنې به درڅخه جهاد پاتې شي او دښمنان به درباندې غالب شي، کورونه به مواتلا والا کړي.

اېرو او عزت به مو د پښو لاندې کړي او په ډاډه زړه باندې به عبادت ونه شي کړي. دغه حالت د هلاکت څخه ډېر بدتر دی او داسې هلاکت دی چې رسېدل يې درته يقيني دي.

۲- برسېره په دې چې تاسو مجاهدين ياست او خپل مالونه د الله ﷻ په لار کېنې مصرفوي په بيخ وخت کېنې احسان او اخلاص مه هېروي، په هره معامله او په هر قول او فعل کېنې اخلاص کوونکي اوسئ. بې شکه چې الله ﷻ د اخلاص کوونکو سره مينه او محبت کوي او لوړو درجو ته يې پورته کوي، څومره چې ستاسو اخلاص اضافه کېږي په همغې اندازه به مو درجات لوړېږي.

توضیحات

- ۱- که څه هم د "تَهْلُكَة" کلمه اصلاً مصدر دی او د هلاکت په معنی سره دی، مگر دلته ترې هغه شی مطلب دی کوم چې د سړي د هلاک باعث گرځي.^(۱)
- ۲- ذکر شوی ایت شریف د مال په انفاق کېنې مطلق دی، برابره خبره ده چې په جهادي امورو کېنې وي او که په غیر جهادي امورو کېنې. د همدې کبله ځینو مفسرینو کرامو دا بهتره گڼلې ده چې په اطلاق سره پرېښودل شي او معنی يې داسې وشي چې د الله ﷻ په لار کېنې د مال مصرف کول مه پرېږدئ، که مو پرېښوده نو په لوی لاس به ځانونه په هلاکت کېنې واچوي.^(۲)
- مگر نور مفسرین کرام يې متعددي معناوې کوي حتی چې ټولې معناگانې يې اوو ته رسېږي.^(۳) که څوک په ډېرو معناوو باندې د پوهېدلو شوق لري نو هملته دې مراجعه وکړي خو مونږ د ټولو معانیو څخه صرف لاندې دوه معناوې رانقلوو:
- الف: په یو وخت کېنې مسلمانانو د روميانو سره جهاد کاوه چې په مسلمانانو مجاهدينو کېنې ابو ایوب الانصاري ؓ هم شامل وه، کله چې دواړه جانبې مقابلې ته چمتو شوه، نو په عین وخت کېنې یو مجاهد د مسلمانانو د صف څخه په چالاکی سره خارج شو او په کافرانو باندې يې په شدت سره استشهادي حمله وکړه او په یو سر د کافرانو په صفونو کېنې ورننوت.
- په دغه وخت کېنې د هرې خوا چيغې شوې چې: «سُبْحَانَ اللَّهِ يُلْقِي بِنَدْيِهِ إِلَى التَّهْلُكَةِ» پاکې ده الله ﷻ لره، دغه مجاهد خو په لوی لاس ځان په هلاکت کېنې واچاوه. یعنې دوی د دغه ایت څخه داسې معنی واخستله چې سړی باید خپل ځان د هلاکت د ځای څخه وساتي.
- نو ابو ایوب الانصاري ؓ غږ وکړ چې ای خلکو! تاسو خو د دغه ایت شریف د هلاکت معنی کوئ مگر دغسې نه ده؛ خبره داسې ده چې کله الله ﷻ اسلام ته عزت ورکړ او کومک کوونکي او پیروان يې ډېر شوه نو مونږ (انصارو) د نبی کریم ﷺ څخه پټ په خپلو منځو کېنې سره وویلې چې څه کېږي که د دې څخه وروسته مونږ د خپلو پټیو خدمت وکړو او په کور باندې کېښو او د جهاد

(۱) مفردات الرابعت ص ۵۴۳

(۲) تفسیر الطبري ج ۲ ص ۱۱۹

(۳) البحر المحیط ج ۲ ص ۷۰ التفسیر الکبیر ج ۵ ص ۱۸۴

څخه لاس په سر شو؟ نو الله ﷻ ذکر شوی ایت نازل کړې.
 نو د ایت معنی داسې نه ده لکه چې تاسو ترې واخستله او په باتور مجاهد باندې مو د هرې خوا
 چيغې کړې. بلکې جهاد نه کول او په خپلو مالونو کې مشغولتیا هلاکت او ذلت دی^(۱).
 نو د همدغه تفسیر په بنیاد نوموړي صحابي ؓ ټول عمر د مرگ تر ورځې پورې په جهاد کې تېر
 کړ آن تردې چې د خپل وطن څخه بهر لرې د روم په یو ښار کې دفن شو^(۲)، فَإِنَّا لِلّٰهِ وَإِنَّا إِلَيْهِ رَاجِعُونَ.
 ب: ځینې نور علماء کرام لکه عبد الله بن عباس رضی الله عنهما، حذیفه ؓ او داسې نور وايي چې د
 ایت شریف معنی همغه ده چې ظاهراً ترې څرگندېږي. یعنې د الله ﷻ په لار کې د اتفاق څخه لاس
 اخستل او بخل کول عین په تهلکه کې د خپل ځان اچول دي^(۳).

تبصره

۳- مونږ ته داسې ښکاري چې ذکر شوي دواړه تفسیرونه سره څه فرق نه لري ځکه چې د ابو ایوب
 الانصاري ؓ په نزد باندې د جهاد دپاره خپله ځمکه او باغونه بې خدمته پرېښودل او په جهاد
 باندې مشغولېدل هم یو ډول فی سبیل الله اتفاق گڼل شوی دی. نو په حقیقت کې یې د ایت شریف
 یو مصداق ښودلی دی. چې په دې معنی باندې د عبد الله بن عباس رضی الله عنهما تفسیر سره څه منافات
 نه لري. دا ځکه چې کله د مجاهدينو ضروریات پوره نه کړي شي او یا د جهاد څخه مجاهدين په
 نورو شيانو باندې مشغول شي په دواړو صورتونو کې جهاد سقوط کوي او دښمن غلبه ترلاسه
 کوي او مسلمانان د ذلت سره مخامخ کېږي چې همدا د هلاکت معنی ده او په لوی لاس باندې خپل
 ځانونه د هلاکت کندی ته اچول دي، چې په لاندې دوه مثالونو کې ښه واضحه کېږي.

د ذلت څخه هلاکت ښه دی

۴- کله چې په چا باندې بې رحمه دښمن غالب شي - العیاذ بالله - نو داسې چارې ورباندې کوي
 چې د هلاکت څخه په څو چنده بدترې او درندې وي. لکه
 الف: په ۱۹۴۷م کال کې چې پاکستان د هندوستان څخه جدا شو، هندوانو د مسلمانانو
 ښځو څخه تیونه پرې کړه، د هغه څخه وروسته چې نارینه مسلمانان یې شهیدان کړه مسلمانې
 ښځې یې برېښلې کړې او په بازارونو کې یې کوڅه په کوڅه وگرځولې، په عورتونو کې یې ورته
 تېزاب واچول او د ځینو څخه یې لا عورتونه هم پرې کړه^(۴).
 ب: کله چې گوډ تیمور په اصفهان باندې غلبه وموندله، نو د یو پلوه یې عام وژنه پیل کړه او د
 بل پلوه یې د اصفهان ځوانانې او پیغلې زنانې په خپلو لښکریانو تقسیم کړې.

۱- تفسیر القرطبي ج ۲ ص ۳۶۱: تفسیر ابن کثیر ج ۱ ص ۲۲۹: جامع الترمذي ج ۲ ص ۱۲۶
 ۲- حاشیه زاد السیر ج ۱ ص ۱۸۴
 ۳- تفسیر القرطبي ج ۲ ص ۳۶۲: تفسیر القاسمي ج ۳ ص ۱۴۱
 ۴- هندو کبای ص ۲۶. د افغان لیکوال زاهدی احمدی

يو سړي څو ماشومان - چې خپلوان او مور او پلار يې وژل شوي وه - په يو ځای کښې راغونډ کړ، گوندې چې د تيمور زړه ورباندې وسوزي، خو مجرد چې د تيمور نظر ورباندې ولگېده هغه يې ټول د آسونو تر پښو لاندې کړه او ټول يې شهيدان کړه^(۱).
دغسې نور ډېر حوادث په صليبي جنگونو کښې پېښ شوي دي چې د ذکر څخه يې قلم ته ژړا ورځي. ايا د دغسې ذلت څخه هلاکت او مرگ په څو چنده بهتر نه دی؟

هېر مونه شي!

۵- هېر مونه شي چې د افغانستان مجاهدين دې په دې باندې خوشاله شي چې خپل کار او کسب يې د جهاد دپاره پرېښي دی او په جهاد باندې مشغول دي. نو څومره گټه وټه چې د دوی امثال په بازارونو او معاملاتو کښې ترلاسه کوي په هماغې اندازه باندې د دوی خيرات او صدقات د الله ﷻ په نزد باندې منظورېږي. چې د قيامت په ورځ به ترې استفاده وکړي.

ايا استشهادي حمله جائزه ده؟

۶- که څه هم د تېر شوي بيان څخه واضحه شوه چې د جهاد پرېښودل هلاکت دی مسلمانانو ته په کار دي چې جهاد د همېشه دپاره تازه وساتي. مگر دلته دا پوښتنه پيدا کېږي چې که يو مجاهد مثلاً په زرو نفرو کافرانو باندې حمله وکړي او د هغوی منځ ته ورودانگي او يا په همدغه حالت کښې بمونو ته انفلاق ورکړي، ايا دا کار مجاز لري؟ ايا داسې کار خپل ځان به هلاکت کښې غورځول نه دي؟ ايا د خپل ځان حفاظت ضرور نه دی؟

مونږ وايو چې که په دغسې کار کښې د نجات څه احتمال وه نو بيا خو يې په بهترې کښې څه شک شته، او که د بشري علم په مطابق يې د نجات احتمال نه وه لکه د ابو ايوب الانصاري په ذکر شوې روايت کښې، نو که د لاندې غرضونو دپاره وي او نيت او اخلاص يې برابر وي نو الله ﷻ ته اميد شته چې دغه قرباني او فداکاري په خپل دربار کښې ومني او په **﴿إِنَّ اللَّهَ أَشْرَىٰ مِنَ الْمُؤْمِنِينَ أَنْفُسُهُمْ وَأَمْوَالُهُمْ﴾** [التوبة: ۱۱۱] کښې يې شامل کړي. غرضونه دا دي:

- الف. چې کافرانو ته زيات تلفات او درانه تاوانونه ورسوي.
- ب. چې د کافرانو په زړونو کښې رعب او ډار واچوي چې مسلمانان دغسې زړور دي.
- ج. چې کافرانو ته د مؤمنانو د ايمان قوت او کلکوالی ورڅرگند کړي.
- د. چې د خپلو وروڼو مجاهدينو جرئت قوي کړي او په دوی کښې د فداکاری او ځان تېرېدلو روحیه ژوندي وساتي^(۲).

(۱) کتاب تيمور لنگ. تاليف محمد پناهي ايراني ص ۱۳۸
(۲) تفسير القرطبي ج ۲ ص ۳۶۴

البقرة (۲)

د تاریخ په اوږدو کښې مسلمانانو دغسې ډېرې فداکاری کړې دي، چې ډېر واضحه مثال یې همدغه دی کوم چې وړاندې د ابو ایوب الانصاري رضی الله عنه په حدیث کښې تېر شو. نو په ذکر شوې تفسیر باندې ټولو حاضرینو (صحابه وو کرامو رضی الله عنهم) سکوتی اجماع وکړه.

تبصره

۷- په دې باره کښې چې یو مجاهد په داسې ځای کښې حمله کوي چې هلته یې نظر بشري علم ته شهادت یقیني وي، زموږ نظر دا دی چې دا په لاندې دوه صورتونو کښې تحقق مومي:

الف: چې مجاهد د جهاد د زیاتې جذبې لاندې راشي او ځان یې د ولکې څخه بهرون شي. په دې صورت کښې الله تعالی ته امید شته چې دغه فداکاری یې قبوله کړي او لویه درجه ورکړي.

ب: چې د مجاهد اراده پخه وي او جهادي جذبه ترې کنترول نه شي سلب کولی. نو په دې صورت کښې باید وکتل شي چې اسلام ته به د کافرانو تلفات گټور وي او که د مجاهد ژوند، هر یو چې مفید وي باید همغه اختیار کړی شي. او دا ځکه چې که تلفات لوی مطلب دی د مجاهد ژوند هم د جهاد دپاره د روح مثال لري او لویه سرمایه ده چې موږ یې په موجوده جهاد کښې په سترگو گورو؛ ځینې مجاهدین شهیدان شوه خو د هغوی امثال په لاس رانغله.

د احسان ډولونه

۸- احسان په دوه ډوله دی چې دواړه په احادیثو کښې بیان شوي دي.

الف: په عباداتو کښې احسان: په یوه اوږده حدیث کښې نبي کریم صلی الله علیه و آله فرمایلي دي چې احسان دې ته وايي چې «أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ»^(۱) یعني: چې د الله تعالی عبادت د زړه په دومره حضور باندې وکړې لکه ته چې الله تعالی په سترگو باندې ویني او عبادت یې کوي، که دا کیفیت په زړه کښې نه شي حاضرولی نو لږ تر لږه دومره خو د خپل ځان سره متصوره کړه چې الله تعالی دې ویني او ته یې په عبادت باندې مشغول یې.

ب: شداد بن اوس رضی الله عنه وايي چې نبي کریم صلی الله علیه و آله فرمایلي دي چې: الله تعالی په هر شي کښې احسان فرض کړی دی: «فَإِذَا قَتَلْتُمْ فَأَحْسِنُوا الْقِتْلَةَ وَإِذَا ذَبَحْتُمْ فَأَحْسِنُوا الذَّبْحَ وَلْيُجِدْ أَحَدُكُمْ شَفْرَةً وَلْيُرَخَّ ذَبِیحَتُهُ»^(۲) یعني: نو کله چې وژل کوئ په احسان سره وژل وکړئ او کله چې ذبحه کوئ په احسان سره ذبحه وکړئ. باید چې ستاسو څخه څوک ذبحه کوي نو خپله چاره دې ښه تېره کړي او خپلې مذبوحې ته دې ارامي ورکړي. یعني په پخه چاره باندې مذبوحه نا ارامه کېږي؛ هغه دې نه نا ارامه کوي.

د همدې قبیلې څخه په جهاد کښې هم احسان په کار دی چې وژل شوی مثله نه کړي (پوز)، غوږ، سترگې او نور اندامونه دې ترې پرې نه کړي، او د وژلو څخه پرته دې نور تعذیب نه ورکوي.

(۱) صحیح البخاري ج ۲ ص ۷۰۴

(۲) جامع الترمذي ج ۲ ص ۲۶

وَأَتِمُّوا الْحَجَّ وَالْعُمْرَةَ لِلَّهِ فَإِنْ أُخْصِرْتُمْ فَمَا اسْتَيْسَرَ مِنَ الْهَدْيِ وَلَا تَخْلُقُوا زُرًّا وَسَكَنًا
حَتَّىٰ يَبْلُغَ الْهَدْيُ مَحَلَّهُ ۚ فَمَنْ كَانَ مِنْكُمْ مَّرِيضًا أَوْ بِهِ أَذًى مِنْ رَأْسِهِ ۖ فَفِدْيَةٌ مِنْ صِيَامٍ
أَوْ صَدَقَةٍ أَوْ نُسُكٍ فَإِذَا أَمِنْتُمْ فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ ۚ فَمَنْ
لَمْ يَجِدْ فَصِيَامُ ثَلَاثَةِ أَيَّامٍ ۚ فِي الْحَجِّ وَسَبْعَةٍ إِذَا رَجَعْتُمْ ۚ تِلْكَ عَشْرَةٌ كَامِلَةٌ ۚ ذَٰلِكَ لِمَنْ لَمْ
يَكُنْ أَهْلَهُ ۚ حَاضِرِي الْمَسْجِدِ الْحَرَامِ ۚ وَاتَّقُوا اللَّهَ ۖ وَاعْلَمُوا أَنَّ اللَّهَ شَدِيدُ الْعِقَابِ ﴿۱۹۶﴾

[۱۹۶] او حج او عمره دواړه صرف د الله ﷻ د رضا دپاره تمام کړي.

نو که چرته محاصره شوی نو هغه شی (درباندي لازم دی) چې ورته اسان وي چې هغه د
هديي څخه عبارت دی. او تر هغه خپل سرونه مه خړیښ چې ترڅو هدی خپل محل (حرم شریف)
ته ورسېږي.

نو ستاسو څخه چې څوک مریض وي او یا ورپورې د سر د کبله څه مشکل وي (چې د سر په
خړیلولو حل کېږي نو سر مو وخریښ) خو فدیہ درباندي لازمه ده چې هغه یا روژې دي یا خیرات دی
او یا د څاروي ذبحه کول دي.

نو کله چې تاسو په امن کښې اوسئ نو څوک چې د عمرې په اداء کولو سره نفعه واخلي آن تر
حجې پورې (په همدې فرصت کښې حج هم وکړي) نو هغه څه چې ورته اسان وي (ورباندي واجب دي)
چې هغه د هديي د یو ډول څخه عبارت دی.

نو هغه څوک چې دغه (اسانه هدی هم) نه شي موندلی نو (په ده باندي) د حج په وخت کښې درې
ورځې روژې (لازمې دي) او اوه ورځې نورې روژې هم کله چې تاسو کور ته مراجعه وکړئ (د حج
څخه فارغ شئ)، چې دغه ټولې روژې پوره لس ورځې کېږي.

دغه (تمتع) د هغه چا دپاره جائزه کړی شوه چې کور کېول یې د المسجد الحرام د حاضرینو څخه
نه وي. او د الله ﷻ څخه وډار شئ او پوه شئ چې بې شکه الله ﷻ چې دی عذاب یې ډېر سخت دی.

ارتباط

په تېرو شوو ایتونو کښې الله ﷻ د روژې د بیان څخه وروسته د حج او عمرې څه احکام نازل کړه
چې د هغو د جملې څخه د محترمو میاشتو په اوږدو کښې د قتل او قتال حکم هم واضحه شو او
علاوه په هغه باندي په عمومي جهاد باندي هم څه رڼا واچوله شوه.
په دې ایت شریف کښې د حج او عمرې څه نور احکام بیانېږي چې خلاصه مطلب یې په لاندې
کړنډو کښې لوستلی شئ.

د مطلب خلاصه

۱- حج او عمره د هغو عباداتو څخه دي چې آن د ابراهيم عليه السلام د زمانې څخه د الله تعالى د پلوه مسلمانانو ته بشودل شوي دي خو د تاريخ په اوږدو کښې ورپورې ځينې اعمال او افعال تړل شوي دي چې هغه د عباداتو د جملې څخه نه شمېرل کېږي لکه د احرام په حالت کښې کورونو ته په دروازو باندې نه ورننوتل او داسې نور. مگر په دې کښې شک نشته چې حج او عمره د هغو عباداتو څخه دي چې الله تعالى پاکلي دي، نو بايد د همدې تعالى د رضا دپاره اداء کړي شي.

۲- نو کله چې په دغو عباداتو کښې تاسو يو ځل شروع وکړه نو بيا ورته په کلکه ملاوي ونړئ او تر آخره يې ورسوئ او که څوک مو په لاره کښې خنډ واقع شو او تاسو يې نه پرېښودلئ چې نوموړي عبادت پوره کړئ او توري ته حاجت پېښ شو نو توري ته ورسره لاس کړئ؛ لکه چې همدا حکم په وړاندېنيو ايتونو کښې پوره څرگند شوی دی.

۳- او که ومونه شو کړي چې تر پای يې ورسوئ او د وړاندې تللو مخه مو بنده شوه، برابره خبره ده چې د داسې دښمن سره وي چې د هغه سره د مقابلې توان نه لرئ او يا ورسره د ځينو معاذيرو د کبله مقابله ونه کړي شي، او يا مو په جارو جنجال کښې واچوي او د حج وخت درڅخه تېر شي او يا مو په دې زمانه کښې د الوتکې پرواز وخنډېږي او احرام مو تړلی وي او داسې نور.

نو په دې ټولو صورتونو کښې په تاسو باندې لازمه ده چې خپلې هدايا حرم شريف ته واستوئ ترڅو چې هغه خپل محل يعنې حرم شريف ته ورسېږي او هلته ذبحه کړي شي نو تاسو به د تړل شوي احرام څخه خپل ځانونه حلال کړئ او سرونه به وخرېښئ. خو ترڅو چې هدايا خپل ځای ته نه وي رسېدلې په سرونو باندې به غرض نه کوي.

۴- هو! که ستاسو څخه کوم يو مريض شو او سر درد شو او يا د احرام د اوږدوالي د کبله ورته د سر د وېښتانو د بيروالي د کبله څه اذيت پېښ شو، چې ډېرې زياتې سپړې يې وکړې، نو په دغو صورتونو کښې هم سرونه خړېلي شي. خو د درېوو کارونو څخه د يو کار کول درياندې لازم دي، هغه دا چې:

الف: درې روژې ونيسي.

ب: شپږو مسکينانو ته خوراک او څښاک ورکړي.

ج: څاروی ذبحه کړي.

۵- هو! کله چې تاسو د امنيت په حالت کښې ياست چې نه درته مهلک مرض عارض شوی وي او نه مو چا مخه بنده کړې وي، او يا د مهلک مرض څخه او يا د محاصرې څخه نجات ومومي او دا موقع په لاس درشي چې حج او عمره پوره کړئ، نو بيا لاندې تفصيل په نظر کښې ونيسي:

الف: که يوازې د حج دپاره مو احرام تړلی وه نو په تاسو باندې په دې صورت کښې د حرم شريف هديه (هلته د څاروي ذبحه کول) نشته.

په اول ۱) که د موقع څخه مو استفاده وکړه او په یوه سفر کېنې مو حج او عمره دواړه د لاندېنیو ډولونو شکلونو څخه په یوه شکل کېنې اداء کړه هم درته جائز دي.

اول چې د میقات څخه د حج او عمرې دپاره کله احرام وتری، اول د عمرې څخه استفاده وکړی او په احرام کېنې اوسپړی ترڅو چې د حج وخت ته ورسپړی او د حج څخه هم په همدې یوه احرام او یوه سفر کېنې گټه واخلي.

دوهم چې د میقات څخه یوازې د عمرې احرام وتری چې کله عمره تر پایه ورسوی او د احرام څخه خپل ځانونه حلال کړی او هغه څه چې درباندي په احرام سره حرام کړی شوي وه د هغو څخه نهغه استفاده وکړی ترڅو چې د حج وخت ته ورسپړی او هلته بیا دوهم ځل د حج دپاره نوی احرام وتری، او په دغه نوي احرام باندې د حج په مناسکو کېنې مخ په وړاندې لاړ شی او حج تمام کړی. نو په دغو دواړو صورتونو کېنې په تاسو باندې هغه هدیه (خاروی ذبحه کول) لازم دي چې هغه درته اسان وي او وسه مو ورته کېږي.

هوا که اسانې هدیه ته مو هم وسه نه وه نو درباندي واجب ده چې درې ورځې روژې د حج په ورځو کېنې ونیسی او اوه روژې چې کله کورونو ته مراجعه وکړی او د مناسکو څخه فارغ شی دغه ټولې پوره لس روژې شوې چې د هدیه څخه په ثواب او اجر کېنې کمې نه دي او پوره کول یې درباندي ضرور دي.

۶- په یاد ولری چې حج او عمره په یو سفر کېنې اداء کول (برابره خبره ده چې د دواړو په منځ کېنې د عمرې د احرام څخه ځان حلال کړی او که نه)، د هغه چا دپاره جواز لري چې د هغه کور کېول د المسجد الحرام په شاوخوا کېنې نه وي بلکې د میقاتونو څخه دباندي وي.

۷- د الله ﷻ څخه وډار شی، هر یو عبادت چې درته بنودل کېږي په هغه باندې په کلکه عمل وکړی که ستاسو عقل ورته رسېږي او که نه، بې اهمیتې یې مه گڼی، تاسو نه پوهېږئ الله ﷻ ډېر ښه پوهېږي. برسېره په دې د خپله ځانه الله ﷻ ته د عبادت صورت مه جوړوی لکه چې یهودان او مشرکان یې جوړوي او بیا لا ورته د ثواب تمه هم لري.

په دې باندې پوه شی چې د الله ﷻ عذاب ډېر شدید (سخت) دی، نو د تخلف په صورت کېنې یې درته د رسېدلو وېره شته ده.

توضیحات

۱- په دې کېنې شک نشته چې دغه ایت شریف د هجرت په شپږم کال نازل شوی دی^(۱)، او په دې کېنې هم شک نشته چې نبي کریم ﷺ د هجرت په نهم کال باندې د ابو بکر الصديق ﷺ د امارت لاندې مسلمانانو ته د حج کولو اجازه ورکړه او پخپله یې د هجرت په لسم کال د حج فریضه اداء کړه^(۲).

(۱) روح المعاني ج ۲ ص ۸۰- تفسیر ابن کثیر ج ۱ ص ۲۳۱
(۲) اللبابة فی الجمع بین الة والکتاب ج ۱ ص ۴۲۵- تفسیر الرازي ج ۱ ص ۴۶

البقرة (۲)

د ذکر شوي بيان په نظر کښې نیولو سره او د کلام سیاق ته په کتلو سره - چې د وړاندې څخه صرف په همدې کښې بحث راروان دی چې مسلمانانو عمره اداء کوله او مشرکانو یې مخه ونیوله. د سړي ذهن ته ورځي چې په دې مقام کښې د حج یا عمرې د فرضیت او سنتیت په باره کښې بحث نشته، بلکې دلته صرف همدومره بحث دی چې په حج یا عمره کښې مو یو ځل شروع وکړه نو هغه په نیمايي لاره کښې مه پرېږدئ که څه هم د مقاتلې او جنگ په قیمت درته تمام شي. نو جمهور علماء وایي چې په ذکر شوي ایت شریف باندې حج نه دی فرض شوی.

د همدې کبله په راتلونکي ایت شریف کښې لولو چې ﴿فَمَنْ فَرَضَ فِيهِنَّ الْحَجَّ﴾ الآية [۱۹۷] یعنی څوک چې په دغو میاشتو کښې په خپل ځان باندې حج فرض کړي او عملاً یې شروع کړي او داسې یې نه دي فرمایلي چې په چا باندې الله ﷻ حج فرض کړی وي. بلکې د احادیثو په رڼا کښې هم ثابتېږي چې حج په دې ایت باندې فرض شوی دی چې ﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾ [آل عمران: ۹۷] یعنی: او خاص الله ﷻ لره په خلکو باندې د بیت الله حج کول لازم دي خو په هغه چا باندې چې هغې ته د ورتللو توان لري^(۱).

عمره کول سنت دي او که واجب؟

۲- امام ابو حنیفه رحمه الله او ځینې نور علماء کرام وایي چې حج او عمره دواړه د عبادتونو په شکل باندې آن د ابراهیم ؑ د زمانې څخه په ټولو زمانو کښې پېژاندل کېدل، چې د تاریخ په اوږدو کښې ورسره خلکو ډېر خرافات او بدعتونه یو ځای کړي وه.

نبي کریم ﷺ د دواړو عبادتونو اصلي خبره خلکو ته وښودله او شیطاني خاصیتونه یې ترې لرې کړه، خو د حج په باره کښې د فرضیت دپاره قطعي نص رانازل شو چې وړاندې ذکر شو، او د عمرې په باره کښې رانازل نه شو. نو د دې څخه معلومېږي چې عمره کول واجب نه دي بلکې سنت دي^(۲).

اما امام الشافعي رحمه الله او ځینې نور علماء کرام وایي چې عمره واجب ده^(۳).
هو! د دلایلو په رڼا کښې د عمرې سنتیت راجح ښکاري ځکه چې نه یې د کلام سوق غوښتنه کوي او نه پکښې قطعي دلیل شته.

حرم شریف وپېژنئ!

۳- د کعبې شریفې څخه گرچاپېر څلورو واړو طرفونو ته جومات جوړ دي چې ټول مساحت یې راته معلوم نه دی چې اوس به څومره متره مربع وي، خو وخت په وخت یې پراخوالی پیدا کړی دی او لا پیدا کوي یې. دغه جومات ته المسجد الحرام وایي.

(۱) تفسیر ابن کثیر ج ۱ ص ۳۸۵: تفسیر ابي السعود ج ۱ ص ۲۰۵

(۲) التفسیرات الأحمدة ص ۸۶

(۳) تفسیر الطبري ج ۲ ص ۲۰۹

د جومات څخه چارچاپېره نژدې دولس کړوه ځمکه (د اورېدو د قراره) چې نښه داره کړې شوې ده د حرم شریف په نامه یادېږي، چې ښکار کول پکښې حرام دي، شنه بوتي راشکول یې جایزه نه دي او داسې نور حلال شیان پکښې حرام دي.

د حرم شریف څخه چارچاپېره په هغو ټولو لویو لارو باندې نښې ایښودلې شوې دي چې جواز نه لري چې د هغه ځای څخه څوک بدون د احرامه ورتېر شي دغه ځایونه د میقاتونو په نامه باندې یادېږي لکه چې د مدینې منورې د لویې لارې دپاره ذو الحلیفه نومې ځای د میقات په نوم باندې ټاکلی شوی دی چې اوس ورته "آبار علي" وايي او داسې نور^(۱).

عمره د څه ډول عبادت نوم دی؟

۴- که څه هم عمره په لغت کښې د "عمارة" د مادې څخه اخستله شوې ده چې د ابادۍ معنی ورکوي او مقابل کښې یې خرابي استعمال مومي او څرنگه چې د تگ راتگ او یو بل ته د تلو راتلو سره ابادي منځته راځي، نو د زیارت په معنی باندې هم استعمالېږي. مگر په شریعت کښې لاندې عبادت د عمرې په نوم یادېږي:

الف: چې سړی د میقات څخه یوازې د عمرې نیت وکړي او احرام وټري، د عمرې احرام د حرم د داخل څخه جواز نه لري، ضرور به د حرم څخه دباندې وي، ترڅو پکښې د زیارت معنی منعکسه شي، اما د میقاتونو څخه دباندې کېدل ورته ضرور نه دي.

ب: بیا به د کعبې شریفې څخه یو طواف یعنې اووه گرده وکړي.

ج: بیا به د صفا او مروه سعیه وکړي.

د: بیا به خپل سر وڅړېږي او یا به یې قصر کړي او خپل ځان به حلال کړي.

نو ذکر شوی عبادت په دغو څلورو کارونو سره تمامېږي.

د عمرې د اداء کولو وخت

۵- د محمدې (ﷺ) شریعت څخه وړاندې جایزه نه وه چې څوک عمره د حج په میاشتو کښې وکړي بلکې د حج په موسم کښې عمره کول د غټو گناهونو څخه شمېرل کېدل^(۲).

نو د عمرې دپاره به مستقل سفر په کار وه لکه د حج دپاره چې مستقل سفر ضرور وه، حتی چې د عمرې دپاره په ټول کال کښې یوه میاشت (رجب) حرامه ټاکله شوې وه چې خلک پکښې په ارامۍ سره عمره اداء کړي.

مگر الله ﷻ فضل وکړ او دغه قید یې زمونږ څخه پورته کړ. نو مونږ ته جائزه ده چې د حج په موسم کښې یې په جدا جدا احرام سره اداء کړو چې دغه حج د تمتع په نامه یادېږي. او یا یې د حج

^(۱) فتح القدیر حاشیه ج ۲ ص ۳۳۳
^(۲) التفسیر الکبیر ج ۵ ص ۱۶۷ - ۱۷۴

سره په یوه احرام کښې اداء کړو چې دغه حج ته بیا حج قران وایي. خرنګه چې د عمرې کول د حج په موسم کښې جایز ګرځول یو لوی نعمت دی چې په یوه سفر او یو مصرف باندې دوه عبادتونه سړي ته لاس ته ورځي، نو په قارن حاجي او هم په متمتع حاجي باندې د شکرې یوه هدیه ذبحه کول لازم ګرځول شوي دي، نو خرنګه چې دا د شکرې څاروی دی نو دوی دواړه ترې پخپله هم غوښه خوړلی شي.

نبي کریم ﷺ څو عمرې کړي دي؟

- ۶- نبي کریم ﷺ لاندې څلور عمرې ټولې د ذو القعدې په میاشتې کښې کړي دي (۱):
- الف: د هجرت په شپږم کال د الحدیبیې عمره چې تر پایه ونه رسېده.
- ب: د هجرت په اووم کال چې د نوموړې عمرې قضائي یې راوړه.
- ج: د هجرت په اتم کال چې د جعراني څخه یې احرام وټاړه.
- د: د هجرت په لسم کال چې د حج سره یې عمره هم اداء کړه او پخوانی رسم او رواج یې په عملي ډول مات کړ.

د هدیې ډولونه

- ۷- هغه څاروي چې د کعبې شریفې په احترام هلته ذبحه کېږي د هدیې په نوم یادېږي، کله کله لا ورته "ذم" او "نسک" هم وایي چې په لاندې درې څارویو کښې تحقق مومي:
- الف: اوبښ یا اوبښه، چې یا ټوله د یو کس دپلوه ذبحه کړی شي او یا پکښې څو کسه شریکان شي چې د اوو کسانو څخه اضافه نه شي.
- ب: په غوا یا مېښه کښې هم تر اوو کسانو اشتراک کولی شي (۲).
- ج: مېږه یا اوزه چې د یو نفر څخه اضافه ګنجایش نه لري.
- د ذکر شوو درې څارویو څخه په غیر لکه چرګ، چرګوړی او نور شيان پکښې جواز نه لري.
- نوموړې هدیه یا دم یا نسک لاندې درې ډولونه لري:
- ۱- د حصار دم. ۲- د جنایت دم. ۳- د تمتع یا قران دم.
- په همدې ایت شریف کښې درېواړه دمونو ته اشاره شوې ده.

اول: دم الحصار یا هدي الحصار

- ۸- د حصار یا احصار دم هغه دم ته وایي چې کله د دښمن یا مرض او یا د بل باعث د کبله محرم سړی د حرم شریف څخه ممنوع وګرځول شي. نو په ده باندې لازمه ده چې یوه ډېره اسانه هدیه

(۱) تفسیر ابن کثیر ج ۱ ص ۲۳۰

(۲) فتح القدیر شرح الهدایه ج ۳ ص ۵۲؛ زاد المسیر ج ۱ ص ۱۸۶؛ تفسیر القرطبي ج ۲ ص ۳۷۵؛ تفسیر الطبري ج ۲ ص ۱۳۲؛ روح المعانی ج ۲ ص ۸۱؛ التفسیرات الاحمدية ج ۱ ص ۸۷

اوباد هغه قيمت حرم شريف ته واستوي ترڅو هلته د ده څخه ذبحه کړي شي او نوموړی د احرام څخه حلال وگرځي. اما حج يا عمره يې په غاړه باندې پاتې شوه چې بل کال ته او يا په بل مناسب وخت کښې به يې اداء کوي.

که څوک نه وه چې د هغه په لاس باندې يې حرم شريف ته واستوي او يا يې وسه نه کېږي، نو د امام ابو حنيفه رحمه الله عليه په نزد به نوموړی تر هغه محرم وي چې يا حرم شريف ته دم او يا يې قيمت راښوي چې د څاروي د رانيولو د پاره صورت ونيسي او بس، او يا حج يا عمره اداء کړي^(۱).

سوال جواب

۹- که څوک وايي چې: ايا د احصار د دم دپاره حرم شريف ضرور دی؟

مونږ وايو چې: هو، ځکه الله ﷻ په همدې ايت کښې فرمايي چې: ﴿حَتَّىٰ يَبْلُغَ الْهَدْيُ مَحَلَّهُ﴾ يعني: تر هغه سر مه څرېښئ ترڅو چې هديې خپل محل ته ورسېږي، او محل يې الله ﷻ تعين کړی دی چې ﴿يُنْذِرُ مَحَلَّهَا إِلَى الْبَيْتِ الْعَتِيقِ﴾ [الحج: ۳۳] يعني: بيا نو د هديې محل عتيقي کوټې (کعبې) ته دی.

يوه پوښتنه او د هغې جواب

۱۰- که څوک وايي چې: نبي کریم ﷺ خو د حديبيې څخه خپل هدايا حرم شريف ته نه وه استولي، که بالفرض حرم پکښې ضرور وی نو ضرور به يې دا کار کړی وی؟
مونږ وايو چې: د حديبيې څيښې برخې په حرم شريف کښې شاملې دي او خپلې هدايا يې په هغه شامل ځای کښې ذبحه کړې دي^(۲).

دوهم: د جنايت دم

۱۱- د جنايت دم هغه دم دی چې محرم بنيادم د احرام د محظوراتو څخه د يو محظور مرتکب شي، نو ورباندې لازمه ده چې د جنايت څخه د خپل ځان د خلاصون دپاره هغه ذبحه کړي.
هو! که د عذر د کبله د جنايت مرتکب شي او د مرض يا څه تکليف د کبله خپل سر وڅرېښئ نو بايد چې فديه ورکړي؛ چې د لاندې درې شيانو څخه بايد يو وکړي:
الف: درې ورځې روژې نيول.
ب: شپږو مسکينانو ته خوراک ورکول.
ج: دم، چې هلته يو څاروی ذبحه کړي.

سوال جواب

۱۲- که څوک وايي چې: په ايت شريف کښې څو نه د روژو شمار څرگند دی او نه د مسکينانو، نو به کوم دليل باندې تاسو روژې په درېو کښې او مسکينان مو په شپږو کښې منحصر کړه؟، ايا

^(۱) فتح القدیر شرح الهدایه ج ۳ ص ۵۳
^(۲) روح المعاني ج ۲ ص ۸۱

د دې عدد څخه په لږ عدد باندې د جنايت څخه نه خلاصېږي؟

مونږ وايو چې: دا د جمهورو علماوو کرامو نظر دی، چې د کعب بن عجره رضي الله عنه حديث ورباندې دلالت کوي^۱.

قيسه داسې وه چې د هجرت په شپږم کال چې نبي کریم ﷺ او صحابه وو کرامو رضي الله عنهم د عمرې دپاره احرام تړلی وه خو مشرکانو يې مخه ونيوله، په همدې ډله کښې کعب بن عجره رضي الله عنه هم وه. دغه صحابي رضي الله عنه وايي چې زه سپړو ډېر په تکليف کړی وم چې قطارونه قطارونه به راباندې روانې وې او د تندي څخه به رادورېدلې، نو نبي کریم ﷺ راته وويلې چې: «أَيُّذِيكَ هَؤُلَاءِ رَأَيْتُ» يعني: ايا د سر سپړو په تنگ کړی يې؟ ما ورته وويلې چې: هو، نو اجازه يې راکړه چې سر وڅړېم. د همدې حديث په ځينو رواياتو کښې نور تفصيل هم شته چې راته يې وفرمايل چې يا درې ورځې روژه ونيسه او يا سپړو مکنيانو ته خوراک ورکړه^۲، نو دا حديث د ايت دپاره بيان واقع شوی دی.

برسېره په دې د عبد الله بن عباس رضي الله عنهما څخه روايت چې د أَوْ، أَوْ کلمې د تخيير دپاره دي په هر يوه باندې چې عمل وکړي جواز لري^۳. نور تفصيل دې د فقهي په کتابونو کښې وکتل شي.

درېم: د حج تمتع يا حج قران دم

۱۳- څرنگه چې الله ﷻ په مونږ باندې اساني راوستله او راته اجازه يې کړه چې په يوه سفر کښې هم حج وکړو او هم عمره، نو دا کار په لاندې دوه صورتونو سره تحقق موندلی شي:

الف: چې د حج او عمرې احرام په يو ځل وتړو او تر هغه په احرام کښې اوسو چې د حج او عمرې دواړو څخه فارغ شو، دغه ډول حج ته حج قران وايي. يعني هغه حج چې د عمرې سره قرين او څنگ په څنگ دی.

ب: چې يو ځل د عمرې احرام وتړو چې کله مو عمره اداء کړه د دې احرام څخه به خپل ځان حلال کړو او په مکه معظمه کښې به بدون د احرام څخه اوسېږو او نفلي طوافونه به کوو.

تر هغه چې د ذو الحجې په اتمه باندې به د مکيانو خلکو په شان د حرم شريف څخه د دوهم ځل دپاره د حج احرام وتړو، دې ډول حج ته حج تمتع وايي. يعني نوموړي حاجي ته يو ځل د احرام د محظوراتو څخه د استفادې اجازه ورکړې شوه چې د حج د احرامه پورې يې ترې استفاده وکړه.

په دغو دواړو صورتونو کښې د شکرې يو څاروی ذبحه کول واجب دي، چې د قران يا تمتع د دم په نامه باندې يادېږي.

هوا که ډچا وسه نه کېدله، نو په هغه باندې واجب ده چې درې ورځې روژې د حج په وخت کښې

(۱) زاد المسیر ج ۱ ص ۱۸۷ - تفسیر الطبري ج ۲ ص ۲۳۰
(۲) صحيح البخاري ج ۲ ص ۶۴۸ - صحيح مسلم ج ۱ ص ۳۸۲
(۳) تفسیر القاسمي ج ۳ ص ۱۴۶

البقرة (۲)

په لفظ (۲) که اومه، اومه او نهغه ورځ روژه شي نو دا بهتره ده^{۱۱}، او اوه ورځې به نورې روژې هم داسې چې کله د حج د مناسکو څخه فارغ شي او سات په سات په همدې تکل کښې وي چې کور ته مراجعه وکړي نور نو د دې څه باک نشته چې کور ته نارسېده يې پوره کړي او يا ورته د کور د رسېدلو څخه وروسته شروع وکړي. يعنې دلته د ﴿اِذَا رَجَعْتُمْ﴾ څخه د مناسکو څخه محض فراغت مطلب دی او بس دا د دې امت د ټولو علماوو کرامو نظر دی^{۱۲}.

يوه پوښتنه او د هغې جواب

۱۴- که څوک وايي چې درې روژې او اوه روژې خو معلومه خبره ده چې لس روژې کېږي نو په دې کې څه حکمت دی چې يو ځل الله ﷻ ورباندې صراحت وکړ چې ﴿عَشْرَةٌ﴾ لس کېږي او بيا يې په ﴿كَامِلَةٌ﴾ باندې تائيد کړه؟
مونږ وايو چې که څه هم مفسرينو کرامو په دې باره کښې ډېر جوابونه ليکلي دي چې ټول تقريباً پخوانه رسېږي^{۱۳}، مگر مونږ ته لاندې جوابونه د زړه پورې ښکاري
الف په ﴿عَشْرَةٌ﴾ باندې ځکه صراحت وکړی شو ترڅو څوک گومان ونه کړي چې د "و" کلمه به د ﴿اَوْ﴾ په معنی سره وي لکه چې په همدې معنی باندې په عربي کلام کې استعماله شوې ده^{۱۴}.
ب په ﴿كَامِلَةٌ﴾ سره يې ځکه تاکيد کړه ترڅو راته څرگنده کړي چې پوره کول او کاملول يې راباندې لازم دي. نو د معنی حاصل يې داسې کېږي چې ﴿فَاَتَمُّوْهَا﴾ دغه لس ورځې پوره کړی او څه نقصان پکې راته ولې^{۱۵}.
ج امکان لري چې دې نه اشاره وي چې دغه لس ورځې به اجر او ثواب کېږي د څاروي د ډبې څخه کمې نه دي او پوره ورسره اندول دي.

حج قرآن او حج تمتع د اطرافيانو دپاره دي

۱۵- د امام الشافعي رحمه الله په نزد حج قرآن او حج تمتع د ټولو مسلمانانو دپاره دي او يوازې د اطرافيانو پورې خاص نه دي او دا ځکه چې
الف په ﴿فَمَنْ تَمَتَّعَ بِالْعُمْرَةِ إِلَى الْحَجِّ﴾ کېږي د "مَنْ" کلمه عامه ده ټولو مسلمانانو ته شامله ده.
ب په ﴿وَالَّذِينَ لَمْ يَكُنْ لَهُمْ كَسْبٌ﴾ کېږي ښارواليه همدغه نژدې حکم دی چې د هديې وجوب دی او که داسې يې نه کېدله نو بيا لس روژې پوره کول دي نو د معنی حاصل يې داسې کېږي چې د حج

د حج تمتع ۲۵۳
د حج قرآن ۲۵۴
د حج ۱۸۹
د حج ۱۴۹
د حج ۲۵۴

نمیع او حج قرآن په صورت کسی یوازې په هغو حجابو باندې هدیه یا روزي لازمي دي چې کوم یې په مکه معظمه او یا د هغې په شاوخوا کسی نه وي، او که هغه یې کوم کچل وړ نه وي، یا هدیه یا روزي حکم نشته ځکه چې یوموړی شخص هر څه حیثیت نه لري کوم چې د حیثیت څخه بدون د حج د اهرام څخه ورنه شوي وي، بلکې د هغه کوم حور د حیثیت په داخل کسی نه وي هغه حور به هر وخت کسی خپل کوم نه وي، د اهرام څخه نشي راغلي شي.

او هغه څوک چې کوم یې د حیثیت څخه سره وي او یوازې د عصري او یا د عصري او حج په اهرام باندې حیثیت نه داخل شي، نو هغه حور یو ټول حیثیت وکړي، یا یې د حج اهرام بالکلی پرېښود او یا یې ورسره د عصري اهرام یو ځای کړي، نو د دغه حیثیت د کله وړ باندې هدیه او یا روزي لازمي دي، او هم ورته د هغې د غوسې حور ګان جايز نه دي.

سوال جواب

۱۶- که څوک وايي چې دغه کار حور یوموړي حاجي د الله ﷻ په اجازه سره کړی دی، نو حیثیت کتل یې مصلحت نري.

موږ وايو چې الله ﷻ ورته اجازه ورکړې ده حور هدیه او یا روزي یې وړ باندې لازمي کړې دي، لکه چې د غدر د کله یې ورته د سر خړېدل جايز کړي دي مګر هدیه یې وړ باندې هم لازمي کړې ده، لنډه دا چې د امام الشافعي رحمه الله به نرد د حیثیت سره اجازه څه عاقبات نه لري.

امام ابو حنیفه رحمه الله څه وايي؟

۱۷- امام ابو حنیفه رحمه الله وايي چې حج نمیع او حج قرآن د مکې د خلکو دپاره او د هغو خلکو دپاره چې حکم مکيان کتل کسري چې کورونه یې د حیثیتونو په داخل کښي وي جواز نه لري او دا ځکه چې

الف د دې څخه پخوا دې خبرې جواز نه درلود چې به یوه سفر کښي سړی حج او عمره دواړه ادا کړي، نو الله ﷻ په مسلمانانو باندې اساني راوستله چې به یو سفر باندې یې هم ورته د دواړو ادا کول جايز کړه، نو د دغه لوی نعمت دپاره باید چې د شکراني یوه هدیه او یا لس روزي ونيسي.

اما څوک چې په داخل د حیثیت کسی وي نو به هغو باندې دوه سفرونه کول ډېر مشکل نه وي هغوی نه یې دغسې اجازه ورته کړه نو په هغوی باندې شکرانه هم نشته.

ب رینیا ده چې په «فمن نفع» کې د «فمن» کلمه عامه ده خو د ایت وروستی برخه د استثنا په ډول باندې نري ځینې خلک ویاسي چې کورونه یې په داخل کښي وي او دا خو څه باک نه لري.

ج بر سره به دې به عربی ژبه کسی د «ذلک» کلمه بعید نه اشاره وي نو په کار ده چې «مشار الیه» یې هغه مصدر وي چې «فمن نفع» وړ باندې دلالت کوي، نه د هدیه د وجوب حکم ځکه چې دا خو نژدې دی.

البقرة (۲)

د: که بالفرض نوموړي حکم ته اشاره وی نو په کار وه چې 'ذَلِكَ عَلَى مَنْ لَمْ يَكُنْ' ویل شوي وی چې په لزوم باندې یې دلالت کړی وی، نه 'ذَلِكَ لِمَنْ لَمْ يَكُنْ'.

نو کله چې 'ذَلِكَ لِمَنْ لَمْ يَكُنْ' نازل شوی دی نو معلومه شوه چې په دې مقام کې د امام ابو حنیفه علیه الرحمة اجتهد حق ته رسېدلی دی، لکه چې عبدالله بن عباس رضی الله عنهما یې هم همدا ډول تفسیر کړی دی.^{۱۱}

﴿الْحَجُّ أَشْهُرٌ مَّعْلُومَاتٌ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ وَمَا تَفَعَّلُوا مِنْ خَيْرٍ يَعْلَمَهُ اللَّهُ وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِيَ الْأَلْبَابِ﴾

[۱۹۷] د حج میاشتې خو معلومې میاشتې دي (په خپل حال پرېښودلې شوې).
نو څوک چې په دغو میاشتو کې په خپل ځان باندې د حج پرېکړه وکړي (احرام وکړي) نو د حج په حالت کې به نه د ښځو سره مشغولتیا کوي، نه به بد کارونه کوي او نه به جگړې کوي.
او تاسو چې هر یو د خیر کار کوئ په هغه باندې الله ﷻ پوه دی (بې عوضه موندنه پرېږدي).
او تاسو توبنه (خوری) واخلئ (د دنیا سفر وي او که د آخرت) بې شکه چې په ټولو توبنو کې تقوی بهتره توبنه ده.

او زما څخه تقوی وکړئ (وډار شئ) ای د عقل خاوندانو!

ارتباط

الله ﷻ د حج او عمرې دوه عبادتونه (چې د ابراهیم علیه السلام د زمانې څخه په خلکو کې رواج وه) په خپل حال باندې پرېښوده، مگر څه اصلاحات یې پکې راوستل او څه خرافات او بدعتونه چې پکې د خلکو د پلوه د تاریخ په اوږدو کې زیات شوي وه هغه یې ترې لرې کړه.
لږ څه وړاندې یې هغه بدعت د منځه یووړ چې د احرام په حالت کې به کورونو ته په دروازه باندې نه ورښتول، بیا یې د عمرې د وخت په باره کې په خلکو باندې اساني نازلې کړه چې د عمرې اداء کول یې آن د حج په موسم کې هم جائز وگرځول که څه هم دوی ته د حج په موسم کې عمره کول غټه گناه ښکارېدلې.^{۱۲}

د حج کولو په وخت کې الله ﷻ څه تبدیل او تغیر ونه کړ او همغه وخت چې د خلکو په منځ کې مشهور او څرگند وه او ټولو پېژاند، هغه یې په خپل حال باندې پرېښود، البته چې د حج

^{۱۱} تفسیر الفاسي ج ۳ ص ۱۵۰، تفسیر البغوي ج ۱ ص ۱۷۰
^{۱۲} التفسیر الکبير ج ۵ ص ۱۶۷-۱۷۴

په وخت کښې د جهالت په زمانه کښې چې څه بد رواجونه وه هغه یې د منځه وېږه. نوموړي مضمون ته همدغه ایت اشاره کوي چې خلاصه یې دا ده:

د مطلب خلاصه

۱- د حج د اداء کولو وخت هماغه سابقه تائید دی چې هغه معلومې میاشتې دي او ټول خلک یې پېژني چې شوال، ذو القعدة او ذو الحجه دي، خو باید چې د جاهلیت د زمانې په شان تبدیل پکښې ونه کړی شي چې کله به یې یوه میاشت د بلې میاشتې ځای ته بوتله او د یوې میاشتې نوم به یې په بله کېښود چې په نتیجه کښې به حج هم د خپله ځایه بې ځایه شو.

۲- نو څوک چې په همدغو میاشتو کښې په خپل ځان باندې حج کول لازم کړي، چې احرام ونړي او په تلبیه باندې اواز پورته کړي او یا د خپله ځانه سره هدیه روانه کړي (غواړي چې شرعي حج وکړي)، نو هغه دې د لاندې شیانو څخه خپل ځان وساتي:

الف: د خپلې ښځې سره دې د جماع څخه خپل ځان بچ وساتي او هغه کلمات دې هم نه استعمالوي چې هغه د جماع دواعي او بلونکي گڼل کېږي.

ب: د احرام په محظوراتو کښې دې فسق نه کوي او خپل ځان دې پکښې نه گناهگاروي، چې یا گندلې جامې واغوندي او یا ښکار وکړي او یا داسې د بل عمل مرتکب شي.

ج: د جگړو او دعوو دنگلو څخه دې پرهیز وکړي او د الله ﷻ په ذکر فکر باندې دې مشغول شي.

۳- دغه کارونه په حج کښې ممنوع دي او په همدې حالت کښې به ترې ځانونه په څنگوی. پاتې شوه هغه افعال چې د حج څخه په غیر هم ناجایز ګرځول شوي دي لکه د غیر منکوحې سره جماع کول او یا ورسره د پوځو کلماتو استعمال او یا پردی مال خوړل او یا د خلکو سره په باطلو کښې جگړې کول او داسې نور، نو د هغو څخه خو باید چې په ډېر جدیت سره اجتناب وکړي.

۴- د حج وخت ستاسو دپاره د گټې وخت دی، په عبثیاتو کښې یې مه ضائع کوئ د آخرت د سفر دپاره په همدې وخت کښې خوری او توبه برابره کړئ. او دا ځکه چې د حج د وختونو په هره ګړۍ او هره دقیقه کښې ستاسو دعاګانې قبلېږي او هر ځای یې د برکتونو څخه ډک دی چې گناهونه پکښې ښل کېږي او ایماني جذبه پکښې راوپنېږي.

نو دغه فرصت بې فائدې د لاسه مه ورکوی معلومه نه ده چې بل کال ته به مړه یاست او که ژوندي، دا ډول فرصت به بل ځل په لاس درشي او که نه.

۵- لنډه دا چې تاسو هر یو د خیر کار او یا د خیر خبره وکړئ او یا یې په زړونو کښې تېره کړئ الله ﷻ ورباندې پوه دی، هغه ضائع کوي نه، او پوره اجر و نه به درکړي، نو تکره شی ځانو ته توبه برابره کړئ چې په ټولو توبو کښې د تقوی او دیندارۍ توبه بهتره ده چې د گټلو ډېر ښه فرصت یې په لاس درغلی دی.

۶- په دې دنیاوي سفر کښې خو به درته د خورې او توبې قدر معلوم شوی وي چې د چا توبه نه

سوال (۲)

دې او يا كمزورى وي هغه څومره د جنجال سره مخامخ وي په همدې باندې د آخرت توبه هم درقياس كړئ چې څوك په هغه سفر كېنې توبه ونه لري هغه به څومره ذليل او حقير وي او چې څوك يې لري هغه به څومره معزز او مكرم وي.

۷- په دې باندې پوه شئ لكه څنگه چې الله ﷻ ستاسو په نېكيو باندې عالم دى، ستاسو پدې او جنايات هم ورڅخه پټ نه دي.

نو اى د عقل خاوندانو! زما څخه وډار شئ او زما د مناهيوو څخه ځانونه بچ كړئ او په اوامرو باندې مې عمل وكړئ چې ستاسو د دنيا او آخرت گټه او بهبود په همدې كېنې نغښتى دى او بس. نو څوك چې وخت ضائع كوي او يا فرصت د لاسه وركوي هغوى ساده گان دي، تاسو ساده گان كېږئ مه.

توضیحات

۱- د ټولو مفسرينو كرامو اجماع ده چې سوال او ذوالقعدة د حج مياشتې دي، اما د ذو الحجې په مياشت كېنې اختلاف دى چې په لاندې ډول واضحه كېږي^(۱):

الف: امام مالك رحمه الله عليه وايي چې: ذو الحجه هم ټوله د حج مياشت ده، په دې معنى چې مناسب نه دي چې د حج څخه په غير پكېنې څوك عمره اداء كړي، نو كله چې د عمرې اداء كول پكېنې مناسب نه شوه نو داسې وگڼله شوه لكه چې ټوله مياشت د حج مياشت وي، كه څه هم ټوله مياشت د حج په مناسكو باندې مشتمله نه ده.

ب: امام الشافعي رحمه الله عليه وايي چې د ذو الحجې د مياشتې فقط نهه ورځې او لسمه شپه د حج په وخت كېنې شامله ده. دا ځكه چې څوك په لسمه شپه احرام وتړي او په عرفات باندې شپې د شپې ودرېږي حج يې وشو او احرام يې صحت لري^(۲)، خو فقط چې لسمه شپه سبا شوه او د عرفات وخت تمام شو نو د حج وخت هم تمام شو.

ج: امام ابو حنيفه رحمه الله عليه وايي چې د ذو الحجې د مياشتې لسمه ورځ هم د حج د وخت څخه شمېرله كېږي، ځكه چې دغې ورځې ته "يَوْمُ الْخَيْجِ الْكَبْرِ" ويل شوى دى نو په كار دي چې د حج په وخت كېنې شامله وي. لكه چې عبد الله بن عباس رضي الله عنهما همدا سې تفسير كړى دى^(۳).

سوال جواب

۲- كه څوك وايي چې په ايت كېنې د "أَشْهُرٍ" كلمه استعماله شوې ده چې د شهر جمعه ده او د جمعې اقل درې فرده وي. نو د دې څخه معلومېږي چې د امام مالك رحمه الله اجتهاد دلته په حقه

(۱) حاشية الشيخ زاده على تفسير البصاوي ج ۱ ص ۵۰۶: تفسير القرطبي ج ۲ ص ۴۰۵: التفسيرات الاحمدية ص ۹۲: تفسير ابن السعود ج ۲ ص ۲۰۷
(۲) تفسير القرطبي ج ۲ ص ۴۱۶
(۳) تفسير القرطبي ج ۲ ص ۲۵۷

دی او نور دواړه خطا شوي دي چې درې فرده نه پوره کېږي؟

مونږ وايو چې: دغه اعتراض په لاندې دوه وجوهو سره دفعه کړی شوی دی:

الف: د جمعې څخه ما فوق الواحد مراد دی چې مثنی ته هم شاملېږي. نو په دې تقدیر دره میاشتې (شوال او ذو القعدة) د نظر لاندې نیول شوي دي او د ذو الحجه د میاشتې نهه یا لس ورځې داسې گڼل کېږي لکه چې د سره موجودې نه وي، ځکه چې دا د میاشتې لیل جزء دی او لیل څه اعتبار نه لري چې ضرور به ذکر کېږي.

ب: د ذو الحجه نهه یا لس ورځې د شرافت او احترام د کبله چې د حج لوی لوی مناسک پکښې اداء کېږي داسې وگڼل شوې لکه مکمله میاشت، نو کله چې دغو کمو ورځو ته د میاشتې حکم ورکړی شو نو د جمعې درې فرده پوره شوه چې درې میاشتې دي^(۱).

ج: مگر مونږ ته داسې ښکاري چې درې میاشتې په دې معنی د حج میاشتې دي چې د حج مناسک پکښې اداء کېږي او په دې معنی نه دي چې ټولې ورځې به یې د حج په مناسکو باندې مشتملې وي، نه گوری چې په ځینو وختونو کې شوال او ذو القعدة دواړه میاشتې د احرام ترلو څخه خالي پاتې کېږي او سره د دې چې بالاتفاق د حج میاشتې گڼلې کېږي، که د ذو الحجه د میاشتې ځینې ورځې د حج په مناسکو باندې نه وي مشتملې او سره د دې د حج میاشت وگڼل شي نو څه باک یې دی؟

یوه پوښتنه او د هغې جواب

۳- که څوک وايي چې: د لسمې ورځې څخه هغې خوا ته هم د حج څه مناسک اجراء کېږي لکه د جمره ویشتل، طواف الزیارة او داسې نور؛ نو په کار وه چې ایام التشریق او ایام النحر هم د حج په وخت کې شامل کړی شوي وي؟

مونږ وايو چې: خبره سمه ده، مگر د احرام څخه خپل ځان خلاصول په همدې ورځې پورې توقف لري او هغه مناسک چې تاسو ورته گوته ونيوله هغه ټول بدون د احرام څخه هم ترسره کېږي نو داسې وگڼل شو لکه چې حج بالکل تمام شوی وي^(۲).

د احرام ترلو وخت

۴- د امام مالک او امام الشافعي رحماتهما د نظر مطابق د شوال څخه مخکې د حج دپاره احرام ترل صحت نه لري لکه چې لمونځ کول د وخت څخه پخوا د اعتبار وړ نه دي.

اما امام ابو حنیفه رحمه الله وايي چې د حج دپاره احرام شرط دی، رکن نه دی. نو لکه څنگه چې د وخت څخه وړاندې سړی اودس کولی شي همدارنگه د ذو الحجه د میاشتې د لسمې ورځې څخه هغې خوا په هره ورځ او یا په هره میاشتې کې چې سړی د حج دپاره احرام وتړي جواز

مقبول (۲) مگر د کراهیت څخه به خالي نه وي. ځکه چې څومره د احرام وخت اوږدېږي هماغومره د لري، ځنايانو خطرات زیاتېږي.

او بله دا چې (رئيس المفسرين) عبد الله بن عباس رضي الله عنه ورته د «لَا يَنْبَغِي» کلمه استعماله کړې ده چې وايي: «لَا يَنْبَغِي لِأَحَدٍ أَنْ يُحْرِمَ بِالْحَجِّ إِلَّا فِي أَشْهُرِ الْحَجِّ»^(۱) يعنې: هېچا ته مناسب نه دي چې د حج احرام د حج د مياشتو څخه په غير په نورو مياشتو کښې وټري. د امام ابو حنيفه رحمته الله عليه بل دليل دا دی چې الله تعالى د [البقرة: ۱۸۹] ايت کښې ټولې مياشتې د حج وخت ښودلې دي، نو څرنگه چې د حج ارکان په ټولو مياشتو کښې جواز نه لري بايد چې لږ تر لږه د حج دپاره خو په ټولو مياشتو کښې احرام تړل جواز ولري^(۲).

په ځان باندې حج فرض کول

۵- په دې کښې خو شک نشته چې په دې مقام کښې په خپل ځان د حج د فرض کولو څخه د احرام تړل مطلب دي ترڅو چې حلال شيان ورباندې حرام شي او د محرم نوم پرې کېښوده شي، خو په دې کښې اختلاف دی چې سړی په څه شي باندې محرم گرځي. امام الشافعي رحمته الله عليه وايي چې محض نيت وکړي سړی محرم شو او هغه څه چې د احرام خاوند نه حرام دي هغه ورباندې حرامېږي^(۳).

امام ابو حنيفه رحمته الله عليه وايي چې نيت خو د احرام څخه بهرون يو شی دی لکه د لمانځه نيت چې د لمانځه څخه بهرون دی، نو صرف په نيت باندې سړی محرم نه شي گرځېدلی ترڅو چې ورسره د لاندې دوه شيانو څخه يو ملگری نه کړي^(۴):

الف: چې تلبیه ووايي «لَبَّيْكَ اللَّهُمَّ لَبَّيْكَ» تر آخره پورې.

ب: چې د حرم شريف په احترام باندې څاروی (هديه) روانه کړي.

رفت څه ته وايي؟

۶- که څه هم د «رَفَتْ» کلمه هغو خبرو ته وايي چې مېړه يې د خپلې ماندينې سره کوي او په صريحه لهجه باندې په مجالسو کښې بدې گڼل کېږي او خلک ترې په کنایاتو سره تعبير کوي^(۵)، مگر دلته ترې ذکرې شوې خبرې او جماع کول دواړه مطلب دي. او دا ځکه چې په محرم باندې خو لکه څنگه چې جماع کول حرام دي همدارنگه ورباندې د جماع ذکر هم حرام دي، برابره خبره ده چې په صريحو الفاظو باندې وي او که په کنایاتو باندې^(۶).

(۱) الدر المنثور ج ۲ ص ۵۲۶

(۲) تفسير القرطبي ج ۲ ص ۴۰۶: تفسير المراغي ج ۲ ص ۱۰۰

(۳) التفسير الكبير ج ۵ ص ۱۷۸

(۴) روح المعاني ج ۲ ص ۸۵

(۵) مفردات الراغب ص ۲۰۵

(۶) تفسير زاد المسير ج ۱ ص ۱۹۲

هو! ځينې علماء کرام وايي چې د جماع يادول صرف په هغه وخت کښې روا نه دي چې په مجلس کښې ښځې ناستې وي او بس^(۱)

د فسوق څخه څه شی مراد دی؟

۷- په دې مقام کښې مفسرينو کرامو د فسوق کلمه په ډېرو معناگانو باندې تفسيره کړې ده چې ټولې تقريباً نهو ته رسېږي^(۲)، مگر ټولې معناوې يې لاندې دوه وو معناوو ته رجوع کوي:
الف: هغه کارونه چې حلال سړي ته جائز وي خو د احرام تړلو په سبب باندې فسق گڼل کېږي. لکه د گندلو جامو اغوستل او داسې نور. دا معنی د ځينو مفسرينو کرامو خوښه ده^(۳).
ب: ټول گناهونه. برابره خبره ده چې بدون د احرام څخه هم گناه وي او که يوازې په احرام تړلو سره گناه گرځېدلې وي. همدغه تفسير د عبد الله بن عباس رضی الله عنهما څخه هم روايت شوی او اکثر صحابه وو کرامو او تابعينو غوره گڼلې دی^(۴).

سوال جواب

۸- که څوک وايي چې: په دې کښې څه گټه ده چې ټول معاصي په 'فسوق' کښې داخل کړي شي حال دا چې د احرام د محظوراتو څخه په غير په دائمي توگه حرام دي، که دلته شامل کړي شي او که نه؟

مونږ وايو: لکه څنگه چې زمان او مکان سره ثوابونه او اجرهونه تفاوت پيدا کوي همدارنگه د گناهونو مواخذه هم ورباندې زياتېږي او کمېږي. مثلاً د ورېښمو جامې نارينه وو ته حرامي دي خو په لماتځه کښې شديدې حرامي دي، نو بايد چې ټول معاصي د احرام په حالت کښې په دوهم ځل د نهې لاندې راشي ترڅو ترې محرمان په ډېر جدیت سره ځانونه وساتي.

يوه پوښتنه او د هغې جواب

۹- که څوک وايي چې: که د ﴿فُسُوق﴾ څخه ټول گناهونه واخستل شي حتی چې د احرام او غير احرام ټولو حالاتو ته شامل شي نو بيا خو د ﴿رَفَث﴾ او ﴿جِدَال﴾ دواړو کلمو ته حاجت نه پاتې کېږي، سره د دې چې يوه ترې وړاندې ذکره شوې ده او بله ترې وروسته؟
مونږ وايو چې: خبره همداسې ده، مگر ځکه يې د ټولو گناهونو د جملې څخه يوازې په همدغو دواړو باندې تاکيداً صراحت وکړ چې:

الف: په حج کښې د ښځو او سړيو ناسته ولاړه گڼه وي او ټول په حرم شريف کښې او په يوه جومات کښې اشتراک کوي، نو د 'رَفَث' د واقع کېدلو احتمال زيات وي.

(۱) تفسير ابن کثير ج ۱ ص ۲۳۷

(۲) البحر المحیط ج ۲ ص ۸۸

(۳) تفسير الطبري ج ۲ ص ۲۷۱ - روح المعاني ج ۲ ص ۸۶

(۴) تفسير الدرر ج ۲ ص ۴۰۸ - تفسير ابن کثير ج ۲ ص ۲۲۷

ب: همدارنگه هلته گنه گونه زیاته وي د جگړو وېره وي، د اکثره خلکو د خپلو گواندیانو سره په خوراک او څښاک او نور حساب کښې شورماشور جوړېږي. د ځینو خلکو د اوبو څښکلو په ځای کښې اواز پورته کېږي، څوک په تشابونو باندې سره جنگ کوي، د چا په حجر اسود باندې سره جگړه وي او څوک د لمانځه په صف باندې سره ناندري وهي؛ نو ډېره په ځای خبره ده چې په جدال باندې یې هم صراحت وکړ.

دلته کوم ډول جدال مراد دی؟

۱. د جدال په کلمه کښې هم ځینې علماء کرام هغه جدال او جگړې مرادوي چې هغه صرف محرمانو ته جواز نه لري. لکه د خپلو خدمتگارانو سره خبرې تاوول راتاوول، که څه هم نورو خلکو ته جائزې وي.^(۱)

او ځینې نور علماء کرام وايي چې ټولې جگړې او شورماشور محرم سړي ته جواز نه لري، برابره خبره ده چې د احرام څخه پخوا ورته جائز وي لکه د خپلو خدمتگارانو سره شور او کرپ، او که ورته جائز نه وي لکه چې د جاهلیت په زمانه کښې د حج په وخت کښې به ډول-ډول مقابلې روانې وي، هر یوه به د خپلو پلرونو درنښت ویلې او نور به یې تحقیقول، یوې ډلې به دعوه کوله چې زموږ حج قبول شوی دی او بلې به ویلې چې زموږ حج مقبول دی.

د حج په مواقعو کښې به ځینو یو موقف بهتر گانه او ځینو بل، همدارنگه به د عرفې په ورځ کښې هم گډوډي وه، هرې یوې طائفې به خپل ځانونه په حقه گڼل او نورو ته به یې د نارواوو خاوندان ویل.^(۲)

سوال جواب

۱۱. که څوک وايي چې: د خبرو اړول (جدال) چې په محرم باندې حرام دي، څه حد او اندازه لري او که بالکل خوله بنسټ ورته ناجائز دي؟

مونږ وايو چې: حد او اندازه یې عبد الله بن عباس رضی الله عنهما بنودلې ده چې هغه جگړه حرامه ده کومه چې سپکو او ستغو خبرو ته ورسېږي.^(۳)

نو د دې څخه معلومېږي چې په علمي مسائلو کښې چې د حق د پلټنې دپاره په ارامه فضا کښې څه مباحثه صورت ونیسي څه باک یې نشته.

یوه پوښتنه او د هغې جواب

۱۲. که څوک وايي چې: د ﴿فَلَا رَفَثَ وَلَا فُسُوقَ وَلَا جِدَالَ﴾ څخه څرگندېږي چې هلته به نه

(۱) روح المعاني ج ۲ ص ۸۶

(۲) تفسیر المعوي ج ۱ ص ۱۷۳ تفسیر ابن کثیر ج ۱ ص ۲۳۸

(۳) تفسیر القرطبي ج ۲ ص ۴۱۰

پوچه خبره وي، نه جنایت او نه جگړه، ځکه چې الله ﷻ د اخبار په توګه مونږ ته خبر راکړ چې هلته د ذکر شوو درېواريو شيانو څخه یو جنس هم موجودیت نه لري، مګر مونږ چې ګورو ذکر شوي درېواريه څیزونه خال-خال او ځای په ځای موجودې دي؟

مونږ وايو چې دغه اعتراض داسې اعتراض دی لکه چې په ﴿ذَلِكَ الْكِتَابُ لَا رَيْبَ فِيهِ﴾ باندې وارد شوی وه، چې ایت شریف د رَیْب د نفې څخه خبر راکوي حال دا دی چې ټول کافران پکښې رَیْب (شک) کوي، نو جواب یې هم هغسې دی لکه چې هلته شوی وه، چې خلاصه یې لاندې لوستلی شئ:

الف: که څه هم صورت یې د اخبار دی خو مطلب پکښې نهې ده، یعنې د احرام په حالت کې پوچې خبرې او جماع مه کوی، نافرمانی مه کوی او هم جګړې مه کوی. د دې دپاره نهې د نفې په صورت ذکره شوه چې نفې د نهې څخه ډېره بلیغه ده.

ب: د احرام حالت د دغسې کارونو دپاره مناسب نه دی، چې سړي د مړي په شکل باندې کفن اغوستی وي او د الله ﷻ د رضا کولو دپاره په ډېر اخلاص هغه ټول مناسک اجراء کوي چې د زیاتو په اسرارو او حکمتونو باندې یې سر هم نه خلاصېږي چې دا په څه منظور د حج د مناسکو څخه ګرځولي شوي دي لکه په مزدلفه او عرفات او نورو ځایونو کې توفک کول او داسې نور، خو دې سره سره د الله ﷻ څخه عصیان او نافرمانی هم وکړي نو دا ډېر غیر مناسب او نالائقه کار دی.

همدغه معنی په هغه حدیث کې منعکسه شوې ده چې نبی کریم ﷺ فرمایلي دي چې: «مَنْ خَجَّ هَذَا النَّبْتَ فَلَمْ يَرْفُثْ وَلَمْ يَفُقْ رَجَعَ كَمَا وَلَدَتْهُ أُمُّهُ»^(۱) یعنې: څوک چې د دې کعبې حج وکړي او نه هلته رفث وکړي او نه فسق، په داسې حالت باندې بېرته راګرځي لکه چې مور زېږولی وي. یعنې لکه د تولد په وخت کې چې د ګناه څخه پاک وه همدارنګه په حج کولو سره د ګناهونو څخه پاکېږي، چې همدغه ته «حَجٌّ مَبْرُورٌ» ویل شوی دی چې د الله ﷻ په دربار کې د قبول درجې ته رسېدلی وي.

د جاهلیت یو بل رواج

۱۳- د عبد الله بن عباس رضی الله عنهما څخه روایت دی چې: «كَانَ نَاسٌ يَحْجُّونَ بَقَرٍ زَادٍ»^(۲) یعنې: ځینې خلک وه چې بدون د توبې څخه به یې حجونه کول.

په ځینو روایاتو کې راغلي دي چې د یمن خلکو به دا کار کاوه او ویلي به یې چې: «نَحْنُ الْمُتَوَكِّلُونَ»^(۳) یعنې: مونږ توکلیان یو. یعنې په الله ﷻ باندې مو توکل او اعتماد دی، هیڅ توبه د ځانه سره نه وړو.

۱۱- صحیح البخاري ج ۱ ص ۲۴۵

۱۲- تفسیر امر کثیر ج ۱ ص ۲۳۹

۱۳- صحیح البخاري ج ۱ ص ۲۰۶

(۲) سېقول

البقرة (۲)

په هر تقدیر، الله ﷻ د دغه بد رواج او ناکاره دستور د ورکولو دپاره ذکر شوی ایت شریف نازل کړ چې: تَزَوَّدُوا. یعنې: توبنه او خوری درسره واخلئ، چې هلته سوال کولو ته مجبور نه شئ.

یوه پوښتنه او د هغې جواب

۱۴- که څوک وایي چې: د مدعي د اثبات دپاره خو په دې مقام کېنې داسې ویل په کار وه چې: فَإِنَّ الزَّادَ خَيْرٌ بِى شَكٍّ تَوْبَةً بَهْتَرَةً د ده د خالي لاس څخه، حال دا چې په ایت شریف کېنې ویل شوي دي چې: فَإِنَّ خَيْرَ الزَّادِ التَّقْوَى. بې شکه بهتره توبنه تقوی ده. دا ځکه چې تقوی خو نه خوږه کېږي او نه څښله کېږي؟

مونږ وایو چې: انسان دوه ډوله سفرونه په مخکېنې لري، یو د دنیا سفر او بل د آخرت سفر، چې د هر یوه سفر دپاره بېله-بېله توبنه په کار ده.

د دنیاوي سفر توبنه خو معلومه ده چې هر څوک یې پېژني صراحت ته یې حاجت نشته. اما د آخرت په توبنه باندې ډېرو خلکو ځانونه رانده اچولي دي، نو ځکه الله ﷻ ورباندې صراحت وکړ چې د آخرت توبنه چې تقوی ده د دنیا د توبنې څخه بهتره ده، تاسو ته په کار دي چې د دنیا د توبنې ترڅنګه د آخرت توبنه هم د یاده ونه باسئ، په ډېرو وختونو کېنې د دنیاوي توبنې نشتوالی باعث ګرځي چې د آخرت توبنه ورباندې خرابه شي. د مثال په ډول یو سړی تش لاس د مکې په لور روان شي نو ډېر خطر شته چې د لاندې وجوهو د کبله د آخرت توبنه د لاسه ورکړي او تقوی یې خرابه شي:

الف: چې په حرم شریف او په محترمو ورځو او شپو کېنې غلا، غصب او کیسه بری ته اړ شي.
ب: چې هلته د خلکو د اوږو پېټې شي، کله یوه ته د تمې سترګې نیسي او کله بل ته.
ج: چې د لوږې او تندي د کبله یې د زړه حضور خراب شي او په اخلاص سره عبادت ونه شي کړی، او یا یې د کمزورۍ د کبله په عبادت کېنې نقصان پېښ شي چې نه په ښه توګه طوافونه کولی شي او نه د صفا او مروه سعی.
د: چې هلته تعریضاً او یا په ښکاره توګه په سوال او ګدایۍ باندې پیل وکړي.

سوال جواب

۱۵- که څوک وایي چې: د اضطرار په حالت کېنې خو ګدائي کول جواز لري ترڅو د خپل خان دپاره د یو وخت خوراک او څښاک پیدا کړي او په جائزو کارونو باندې خو تقوی نه خرابېږي؟
مونږ وایو چې: څوک چې په قصد سره په لوی لاس توبنه پرېږدي او د سبا او بېګا د اذوقې (خوراک او څښاک) دپاره ګدائي ته مضطر شي، هغه ته سوال کول جواز نه لري نو ځکه یې پرې تقوی خرابېږي.

پورتنۍ څو خبرې د مثال په توګه ذکر شوې، که نه نو د عقل خاوندان پوهېږي چې په هر یو سفر کېنې توبنه څومره لوی اهمیت لري او د آخرت توبنه د دنیا د توبنې څخه څومره بهترې لري؟

﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِنْ رَبِّكُمْ فَإِذَا أَفَضْتُمْ مِنْ عَرَفَاتٍ فَأَذْكُرُوا اللَّهَ عِنْدَ الْمَشْعَرِ الْحَرَامِ وَاذْكُرُوهُ كَمَا هَدَيْتُمْ وَإِنْ كُنْتُمْ مِنْ قِبَلِهِ لَمَنِ الضَّالِّينَ ﴿٣٣﴾ ثُمَّ أَفِضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ ﴿٣٤﴾﴾

[۱۹۸] په تاسو باندې (د حج په موسم کښې) څه باک نشته چې د خپل رب ﷻ د فضل (مال، څخه ولټوی) (او تجارت وکړی).

نو کله چې تاسو د عرفات څخه کوز شوی نو د المشعر الحرام په شاوخوا کښې الله ﷻ یاد کړئ او داسې یې یاد کړئ لکه تاسو ته یې چې هدایت او لارښودانه کړې ده. او بې شکه د دې څخه پخوا تاسو د گمراهانو څخه وئ.

[۱۹۹] بیا د دې مقام (مزدلفې او عرفات) دواړو څخه کوز شی لکه څنگه چې خلک بنک کېږي. او د الله ﷻ څخه پښنه وغواړئ. بې شکه الله ﷻ پښونکی او مهربان دی.

ارتباط او د مطلب خلاصه

۱- د دغو ایتونو ارتباط د وړاندې سره د لاندې وجوهو د کبله په نظر راځي:

الف: په وړاندې ایت کښې الله ﷻ راوښودله چې پرته د توبښې څخه د سفر کول تقوی نه ده بلکې تقوی او دینداري توبښه او ځوری برابرول دي. په دې ایت کښې لطف کوي چې که حتی د حج په موسم کښې تجارت وکړئ او توبښه برابره کړئ هم څه پروا نه لري. یعنې که د توبښې په غرض باندې د ځانه سره څه اجناس یوسی او هلته یې خرڅ کړئ او څه گټه پکښې وکړئ هیڅ باک یې نشته.

ب: وړاندې الله ﷻ په تقوی سره امر کړی وه، او دلته یې وښودل چې تقوی او عبادت هغه نه دی چې تاسو یې د ځانه جوړ کړئ او عرفات ته نه ورځېږئ په مزدلفه کښې پاتې کېږئ او دا درته تقوی ښکاري، بلکې عرفات ته لاړ شی چې بیا ترې رابښکته شی.

ج: وړاندې الله ﷻ د جدال څخه منعه کړې وه، امکان لري چې د چا ذهن ته ورغلې وي چې اخستل او خرڅول خو د جگړې څخه په غیر امکان نه لري، چې په څو یې راکوې او په څو یې اخلې؟ په دې یې درکوم او په دې یې نه درکوم او داسې نور؛ نو البته چې د حج په موسم کښې به تجارت هم ممنوع وي، لکه چې همدا فکر ځینو مسلمانانو ته ورغورځېدلی وه^(۱). نو په دې ایتونو کښې الله ﷻ نوموړی توهم او تشویش د منځه لري.

۲- په تاسو باندې د دې خبرې هیڅ باک نشته چې د حج په موسم کښې د خپل رب فضل ولټوی، تجارت وکړئ، حلاله گټه وکړئ، خپلو ځانونو ته توبښه برابره کړئ او په بې غمی سره د حج

(۱) تفسیر المرافعي ج ۲ ص ۱۰۲

(۲) بقول

البقرة (۲)

مناسک تمام کری. خو باید چې معاملات تاسو د الله ﷻ د ذکر څخه غافل نه کړي چې ټوله توجه یو د مال گټلو ته وي او بس، چې نه په عرفات کښې د الله ﷻ ذکر وکړئ او نه په مزدلفه کښې.
۳- نو کله چې د عرفات څخه د ورځې په ماښام کښې مزدلفې ته رابښکته شوی نو د الشعر الحرام په شاوخوا کښې الله ﷻ یاد کړئ، تسبیحات یې وکړئ، حمدونه او ثناگانې یې ووايئ او لمونځونه وکړئ، په هره ژبه چې درته اسان وي، خو الله ﷻ مه هېرئ او سوال او زاری ورته وکړئ. باید چې د الله ﷻ یادونه په هغې طریقې سره وکړئ کومه چې پخپله الله ﷻ درښودلې ده، نه داسې چې د خپله خانه یې جوړه کړئ او بیا پرې د تقوی او دیندارۍ نوم کېږدئ، لکه چې همداسې ذکر به یو د جاهلیت په وخت کښې کاوه چې په تلبیه کښې به یو ورسره شریک پیدا کاوه.
۴- بې شکه د الله ﷻ د ښودنې څخه پخوا خو تاسو هم د گمراهانو څخه وئ، نو کله چې د اسلام په رڼا کښې د ضلالت د تیارو څخه راووتلی نو اوس به د هغو باطلو رواجونو څخه خپل ځانونه په کلکه ساتئ او په شریعت به منگولې ښخوئ.

۵- نو تاسو ته امر کوم چې د هغه ځای څخه ښکته شئ د کوم ځای څخه چې نور خلک ښکته کېږي چې هغه عرفات دی، په مزدلفه کښې مه پاتې کېږئ؛ چې نور خلک د عرفات او مزدلفې په ټولو مقدسو او مشاعرو باندې وگرځي او بیا په منا باندې ورتوی شي (ورښکته شي)، او تاسو صرف د مزدلفې په مشاعرو باندې گرځېدلې یاست او د عرفات مشاعر درڅخه پاتې شوي وي.
۶- د عرفات په شمول ټول ځایونه د سوالونو د قبلېدلو ځایونه دي، په هر ځای کښې د الله ﷻ څخه د خپلو گناهونو بښنه وغواړئ، بې شکه الله ﷻ ښونکی او مهربان دی. که اوس مو هم څه نکېر او خودبیني په زړو کښې گرځي، لکه د جاهلیت په زمانه کښې به مو چې په نورو خلکو باندې خپل ځانونه پورته کړل، د هغه څخه استغفار وغواړئ او معالجه یې وکړئ.

توضیحات

- ۱- د جاهلیت د زمانې خلکو درې بازارونه درلوده چې تفصیل یې په لاندې ډول دی^(۱):
الف: د یوه بازار نوم "عُکَاظ" وه، چې د مکې معظمې څخه به درې مزله لرې د طائف په شاوخوا کښې جوړېده. دغه بازار به د ذو القعدې د اول څخه تر شلو ورځو پورې دوام درلود.
ب: د بل بازار نوم "مَجَنَّة" وه، چې د ذو القعدې د اول څخه به شروع کېده او لس ورځې به یې دوام کاوه. دغه بازار د مکې معظمې څخه لږ څه لاندې په "مر الظهران" کښې جوړېده.
ج: درېم بازار یې د "ذو المجاز" په نامه باندې مشهور وه، چې د عرفات شاته یې موقعیت درلود او د محرم د میاشتې د اول څخه تر اتو ورځو پورې به یې دوام کاوه.
- ۲- د جاهلیت په زمانه کښې هم ځینو خلکو دغو بازارونو ته په ښه نظر نه کتل. دوی په دې عقیده وه چې د حج عبادت پرې خرابېږي. کومو خلکو به چې په دغو بازارونو کښې گډون کاوه

چواله ورکړې ده

Downloaded: hawarketabtoon.com

البقرة (۲)

هغوی به یې د "داج" په نامه باندې یادول او ویل به یې چې دوی "داج" دي "خاج" نه دي. یعنې د چرگانو په شان دانې ټولوي (خپلې جوجوري دکوي)، حاجیان نه دي. د محرم د میاشتې په شروع کېدلو سره خو به ورته اخستل او خرخول غټه گناه ښکارېده^(۱).

۳- کله چې عربستان په اسلام باندې رڼا شو نو ځینو مسلمانانو ته هم تشویش را پیدا شو چې د حج په سفر کې به تجارت جواز لري او که نه؟، د جاهلیت بازارونه به اسلام تائید کړي او که لغو به یې اعلان کړي؟.

لنډه دا چې د حج په موسم کې دوی ته تجارت خوند نه ورکاوه، لکه چې همداسې د عبد الله بن عباس رضی الله عنه څخه روایت شوی دی^(۲)، امکان لري چې د نبی کریم ﷺ څخه به یې په همدې باره کې پوښتنه هم کړې وي.

نو الله ﷻ لطف وکړ او د حج سفر یې د تجارت سره منافي ونه ګانه او خلکو ته یې وښودله چې اسلام د رهبانیت دین نه دی، په هر یو کار کې چې سړی بوخت وي او زړه یې د الله ﷻ د یاد څخه غافل نه وي هغه ټول عبادات دي. لکه چې فرمایي: ﴿رَجَالٌ لَا تُلِهِمْ بِحَيْرَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ﴾ [النور: ۳۷] یعنې: د الله ﷻ تسبیحات سبا او بېګا داسې رجال (سړي) کوي چې هغوی لره تجارت او بیع د الله ﷻ د ذکر، د لمانځه د ودرولو او د زکات د ورکولو څخه نه شي غافل کولی.

نو د حج په سفر کې تجارت کول په اجماع سره جائز دي، برابره خبره ده چې په ورته کې تجارت وکړي او یا په بېرته راتګ کې^(۳). مګر مناسب دي چې تجارت کول قصدي نه وي بلکې ضمني وي. یعنې په سفر باندې باید حج کول باعث وي، نه تجارت کول^(۴).

یادونه

۴- دغه بازارونه تر یو وخته پورې په اسلامي نړۍ کې هم رواج وه. چې په (۱۲۹هـ) کال د ټولو څخه لومړی د عکاظ بازار سقوط وکړ او بیا وروسته ذوالمجاز او مَجَنَّة د اعتباره ولوېده^(۵).

د عرفات نوم

۵- مفسرینو کرامو د عرفات په نوم کې زښت ډېر مناسبات بیان کړي دي^(۶) چې ولې ورته دا نوم ایښودل شوی دی؟، که څوک یې شوق لري هملته دې مراجعه وکړي. مګر مونږ ته دا ښه ښکاري چې همدومره ولیکو چې:

(۱) تفسیر القاسي ج ۳ ص ۱۵۵: تفسیر ابن کثیر ج ۱ ص ۲۳۹

(۲) صحیح البخاري ج ۱ ص ۲۳۸: تفسیر الطبري ج ۲ ص ۴۸۳: التفسیر الکبير ج ۵ ص ۱۸۷: زاد المير ج ۱ ص ۱۹۳

(۳) البحر المحيط ج ۲ ص ۹۴

(۴) روح المعاني ج ۲ ص ۸۷

(۵) تفسیر القرطبي ج ۲ ص ۴۱۳ حاشیه. د شرح الفسطاني په حواله.

(۶) تفسیر القرطبي ج ۲ ص ۴۱۵: تفسیر کبير ج ۵ ص ۱۹۲: تفسیر البغوي ج ۱ ص ۱۷۴

البقرة (۲)

مذول (۲)

الف: عرفه د ذو الحجې د میاشتي د نهمې ورځې نوم دی. په همدې ورځ کښې حاجیان په عرفات باندې ودرېږي. عرفات یوه پراخه ساحه ده چې ځایي حکومت یې په څلور خواوو باندې نښې ودرولې دي. هلته یوه وړه غونډه کی ده چې د "جَبَلُ الرَّحْمَةِ" په نامه باندې یادېږي. ټول عرفات د توقف ځای دی، غیر د یوه ځای څخه چې د "غَزَّة" په نامه باندې یادېږي.

د توقف ځای دی، غیر د یوه ځای څخه چې د "غَزَّة" په نامه باندې یادېږي. عرفات د مکې معظمې څخه په لږ څه لرې فاصله کښې موقعیت لري چې د حرم شریف څخه رڼلی دی. په عرفات باندې ودرېدل د حج رکن دی. د چا څخه چې عرفات فوت شي د هغه څخه حج فوت شو.

ب: د ودرېدلو وخت یې د نهمې ورځې د زوال څخه د لسمې شپې تر صبح صادق پورې دی چې ټول وخت یې د اتلس ساتونو په شاوخوا کښې اټکل کېږي. په دغه ټاکلي وخت کښې که څوک محض ورشي، که ډېر لږ وخت وي هم، د هغه دې حج مبارک شي. پېژاندل یې هم پکښې ضرور نه دي. که ویده هلته وپورل شي او یا د عرفات په دننه کښې په لار باندې تېر شي او نابنده سړی وي او پوه نه شي چې دا عرفات دی، هم د حج فريضه یې اداء شوه.

المشعر الحرام

۶- ځینې مفسرین کرام وايي چې المشعر الحرام د ټولې مزدلفې څخه عبارت دی^(۱)، او ځینې نور وايي چې دا په مزدلفه کښې د یوه غره نوم دی چې د "قَرْح" په نامه باندې هم بلل کېږي^(۲).
الف: "مَشْعَر" ورته ځکه وايي چې د الله ﷻ د عبادت یوه علامه ټاکله شوې ده او "حَرَام" ورته ځکه وايي چې په حرم شریف کښې واقع دی او د احترام او عزت درلودونکی دی. په هر تقدیر ټوله مزدلفه د حجاجو دپاره د شپې د تېرولو ځای دی، پرته د یو ځای څخه چې هغه ته "مَشْعَر" وايي.
ب: حاجیان باید هلته د محرم د میاشتي لسمه شپه تېره کړي او الله ﷻ یاد کړي، که په اذکارو سره وي او که په تسبیحاتو او په لمونځونو سره. کله یې چې د سهار لمونځ په ښه تیاره کښې اداء کړ نو باید چې خپل رب ﷻ ته په زاریو شي چې لمر لا څرېکه نه وي وهلې د "مَنَا" په لور دې حرکت وکړي^(۳).

یوه پوښتنه او د هغې جواب

۷- که څوک وايي چې: د همدې مقام په اولني ایت کښې الله ﷻ فرمایلي وه چې: ﴿فَإِذَا أَفْضَئْتُمْ مِنْ عَرَفَاتٍ﴾ یعنې چې کله تاسو د عرفات څخه مزدلفې ته وربنکته شوی نو هلته د الله ﷻ په نکیر، تهلیل او یادولو باندې مشغول شئ. او په دوهم ایت کښې فرمایي چې: ﴿ثُمَّ أَفِضُوا﴾ بیا د عرفات څخه داسې بنکته شئ لکه چې نور خلک ترې بنکته کېږي. نو ایا د حاصل شوي شي په

البقرة (۲)

سيفول (۲)

حاصلولو باندې امر کول صحت لري؟ ځکه چې د دواړو ایتونو څخه داسې مضمون راوځي چې کله د عرفات څخه رابنکته شوی نو بیا د عرفات څخه رابنکته شی:

مونږ وایو چې: همدغه سوال ته مفسرینو کرامو په لاندې ډولونو سره جوابونه ورکړي دي:
الف: په ﴿ثُمَّ أَفِيضُوا﴾ کې د عرفات څخه بنکته کېدل مطلب نه دي، بلکې د مزدلفې څخه بنکته کېدل مراد دي، نو په دواړو ایتونو کې د معنی هیڅ نااندولې نشته^(۱).
مگر دغه جواب د دوه وجو د کبله په زړه پوری نه دی، هغه دا چې:

اول: په یوه حدیث شریف کې په دوهم ایت کې هم د عرفات څخه بنکته کېدل شرحه شوي دي نو کله چې دا جواب د حدیث څخه مخالف دی نو د اعتبار وړ نه دی، هغه دا چې بي بي عائشې رضی الله عنها فرمایلي دي چې د جاهلیت په زمانه کې قریش او څوک چې دوی سره یې علاقمندی درلوده لکه حلیفان، د مزدلفې څخه به پورته عرفات ته نه تېرېدل، او خپل ځانونه به یې د حُص (مختار) په نوم باندې نومول. او نور عرب به په عرفات باندې ودرېدل.

نو کله چې اسلام راغی الله ﷻ خپل پیغمبر ﷺ ته امر وکړ چې عرفات ته لاړ شي او هلته ودرېږي، بیا د همدغه ځای څخه رابنکته شي؛ چې همدې مضمون ته په دې ایت کې اشاره شوې ده چې: ﴿ثُمَّ أَفِيضُوا مِنْ حَيْثُ أَفَاضَ النَّاسُ﴾^(۲).

دوهم: په دغه ډول تفسیر کې د ایت شریف څخه څه مهمه معنی او غټ مطلب لاس ته نه راځي ځکه چې د مزدلفې څخه خوتول خلک په یو ډول سره په "مِنَا" باندې ورتویږي او هلته جمرې ولي، نو دا تشبیه، چې د خلکو په څېر وربنکته شی، هیڅ په زړه کې نه کېږي.

ب: ځینې نور مفسرین کرام وایي چې په دواړو ایتونو کې تقدیم او تاخیر دی، نو د معنی حاصل یې داسې کېږي چې: بیا د عرفات څخه د نورو خلکو په شان وربنکته شی، نو کله چې هلته مزدلفې ته ورسېدی نو د اَمْشَعَرِ الْحَرَامِ په شاوخوا کې د الله ﷻ په ذکر او تهلیل او تحمید باندې مشغول شی^(۳). په دغه جواب باندې هم د سړي سر نه خلاصېږي. ځکه چې غیر متبادر جواب دی، محض د یو اشکال څخه خپل ځان په څنگول دي او بس.

ج: ځینې نور مفسرین کرام وایي چې په ﴿ثُمَّ أَفِيضُوا﴾ کې د "ثُمَّ" کلمه د تراخي فعلی دپاره نه ده، حتی چې د حاصل شوي شي په تحصیل باندې امر شي^(۴). یعنې د معنی حاصل یې داسې نه دی چې: کله د عرفات څخه بنکته شوی هلته د الله ﷻ ذکر وکړی بیا د عرفات څخه د خلکو په شان بنکته شی. بلکې د "ثُمَّ" کلمه د تراخي ذکرې دپاره ده. نو د معنی حاصل یې داسې کېږي چې: د عرفات څخه د مزدلفې په لور باندې په کوزېدلو کې لاندې دوه مطلبه هېر نه کړی:

(۱) التفسیر الکبیر ج ۵ ص ۱۹۸

(۲) صحیح البخاري ج ۲ ص ۶۴۸

(۳) زاد المسیر ج ۱ ص ۱۹۵

(۴) البحر المحیط ج ۲ ص ۹۹

یو دا چې د المشعر الحرام په شاوخوا کښې د الله ﷻ ذکر وکړي، او دوهم دا چې د خلکو په شان د عرفات څخه وربښکته شي، یعنې د جاهلانو په شان په مزدلفه کښې مه پاتې کېږي چې خپل ځانونه په نورو خلکو باندې عالي وگڼي او د مزدلفې څخه د عرفات په لور باندې هیڅ لار نه شي نو بَلَّائُمْ أَفِيضُوا* یوازې په ذکر کښې وروسته شوی دی او په فعل کښې مخکښې دی.

شاید ﷻ اعلم- چې په دې ډول نزول کښې به حکمت دا وي چې مسلمانانو ته د دوهم مطلب اهمیت ښه څرگند کړي، که په طبعي حالت باندې نازل شوی وي نو دومره اهمیت به یې نه درلودی لکه چې اوس یې لري، حتی چې ځینو خلکو به په دواړو مطلبونو باندې د یو مطلب گومان کړی وي او دوهم مطلب ته به یې د سره فکر شوی هم نه وي. او دا ځکه چې هغه شي ته د چا نه فکر کېږي کوم چې په طبعي حالت باندې ذکر شوی وي.

مگر مونږ ته دغه جواب عین دوهم جواب ښکاري چې د دواړو مال یو شي ته کېږي. د څرنگه چې د "حَيْثُ" کلمه د مبهم مکان دپاره ده^(۱)، نو د ذکر شوو ټولو جوابونو څخه مونږ ته دا جواب ښه ښکاري چې دغه مبهم مکان په دې ځای کښې د عرفات او مزدلفې دواړو څخه عبارت شي. نو د معنی حاصل یې داسې کېږي چې: بیا د عرفات او مزدلفې دواړو څخه "مِنَّا" ته وربښکته شي لکه څنگه چې خلک د دواړو څخه وربښکته کېږي، داسې مه کوئ چې یوازې د مزدلفې څخه هلته ورکوز شي او د عرفات دوره درڅخه پاتې شي.

دا جواب د ذکر شوي حدیث شریف سره هم موافق دی، چې د جاهلیت د زمانې د بدعت مخه پرې نیول کېږي او غیر متبادره معنی پکښې هم نه ده اراده شوې.

سوال جواب

۸- که څوک وایي چې: په دې جواب کښې هم په یوه جزء کښې تحصیل د حاصل راځي چې عرفات دی، نو بیا یې بهتري د کومه شوه؟

مونږ وایو چې: په یوه جزء کښې یې پاک نشته، هر یو جزء د کل دپاره ضمني گڼل کېږي او په ضمیاتو کښې هغه څه تحقیق موندلی شي چې په قصدياتو کښې یې نه شي موندلی. د نور تفصیل دپاره باید نورو کتابونو ته مراجعه وکړی شي^(۲).

﴿فَإِذَا قُضِيَتْكُمْ مَنَاسِكُكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلْقٍ ﴿١٦﴾ وَمِنْهُمْ مَّن يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ﴿١٧﴾ أُولَٰئِكَ

^(۱) مفردات الرامب ص ۱۳۷

^(۲) فتم القدیر شرح الهدایه ج ۲ ص ۲۵۳

لَهُمْ نَصِيبٌ مِّمَّا كَسَبُوا وَاللَّهُ سَرِيعُ الْحِسَابِ ﴿۱۲۱﴾ وَادْكُرُوا اللَّهَ فِي أَيَّامٍ مَّعْدُودَاتٍ لِّمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَىٰ وَاتَّقُوا اللَّهَ وَأَعْلَمُوا أَنَكُمْ إِلَيْهِ تُحْشَرُونَ ﴿۱۲۲﴾

[۲۰۰] نو کله چې تاسو خپل مناسک اداء کړه نو الله ﷻ داسې یادوی لکه چې (په جاهلیت کې به مو) پلرونه یادول، بلکې لا د دې څخه هم زیات یادول. نو د خلکو څخه ځینې هغه دي چې وایي: ای ربه! مونږ ته (ښېگڼه) په دنیا کې راکړه او نشته دوی لره په آخرت کې څه برخه.

[۲۰۱] او د دوی څخه ځینې هغه دي چې وایي: ای ربه! مونږ ته په دنیا کې هم کومه ښېگڼه راکړې او په آخرت کې هم کومه ښېگڼه راکړې او مونږ د عذاب د اور (دوزخ) څخه وساتې. [۲۰۲] دغو خلکو لره لویه نصیبه شته د هغو (نېکو اعمالو) د کبله کوم چې دوی گټلي دي، او د الله ﷻ حساب ډېر چالاکه دی (چې ژر راتلونکی دی او ژر تمامېدونکی دی). [۲۰۳] او الله ﷻ په شمارل شوو (درې) ورځو کې یاد کړی.

نو څوک چې په دوه ورځو کې چالاکی وکړي (جمري وولي) نو په هغه باندې څه پاک او گناه نشته، او څوک چې وروسته شي (په درېمه یې هم وولي) په هغه باندې هم څه پاک او گناه نشته. دغه ډول بیانات د هغه چا دپاره دي چې د الله ﷻ څخه ډارېږي. او د الله ﷻ څخه وډار شې او پوه شې چې بې شکه همده ﷻ ته به ټول ورغونډه کړی شې.

ارتباط او د مطلب خلاصه

۱- تر دې ځایه د هغو بدعاتو مخه ونیوله شوه چې د مناسکو په اجراء کولو کې د جاهلیت د زمانې خلکو راپیدا کړي وه، اوس د هغو بدعتونو مخه نیوله کېږي چې د مناسکو د فراغت څخه وروسته به هغوی په کار اچول. هغه بدعتونه دغه دي:

الف: د عبد الله بن عباس رضی الله عنهما څخه روایت دی چې د جاهلیت د زمانو خلکو به د حج په موسم کې د حج د فراغت څخه وروسته لوی لوی محافل جوړول او په دې محافلو او مجالسو کې به هر چا د خپلو پلرونو یادونه کوله او هر چا به زور لگاوه چې خپل پلرونه په نورو باندې لوړ معرفي کړي. لنډه دا چې په ټولو محافلو کې به یوازې او یوازې د پلرونو ذکر وه.^(۱)

ب: کله به چې چا د الله ﷻ څخه څه سوال کاوه، نو هغه به هم د پلرونو د ذکر څخه خالي نه وه. مثلاً ویلي به یې چې ای الله! زما پلار خو دې ډېر موږ او میلمه پال پیدا کړی وه او ډېر شته او داریایي دې ورکړې وه، نو هیله ده چې ماته هم د هر ډول مالونو څخه راکړې او ما هم غټ بډای

کړې چې ډېرې مېرې او اوښان ولرمه. او داسې نور سوالونه به یې کول، خو د آخرت به یې هیڅ ذکر نه کاوه او نه به وریاد وه.^۱

ج: همدارنگه د "منا" په شپو کې هم ځینو درې شپې گناه گنله چې باید د دوه شپو (یوولسمې او دولسمې) څخه زیاتې پکې ونه کړي شي. او ځینو نورو به په عکس سره په "منا" کې دوه شپې گناه گنله چې باید درېمه شپه (دیارلسمه) هم ورسره یو ځای شي.^۲

نو الله ﷻ د دې ټولو بدعتونو د لرې کولو دپاره ذکر شوي ایتونه نازل کړي دي چې خلاصه مطلب یې په لاندې کرښو کې وړاندې کېږي:

۲- مگر کله چې تاسو مناسک اداء کړه، عقبه جمره مو ووښتله، د سر وېښتان مو لنډ یا وڅړېل، قربانۍ مو ذبحه کړې، د صفا او مروه سعی مو وکړه او هم د طواف الزیارة څخه فارغ شئ او په منا کې اوسېږئ، نو الله ﷻ داسې په شوق او ذوق سره یادوی لکه چې د جاهلیت په زمانه کې به مو پلرونه په شوق او ذوق سره یادول د هغوی صفات به مو بیانول او دفاع به مو ترې کوله او هر چا به په خپلو پلرونو باندې ویاړل.

۳- اوس چې په اسلام باندې مشرف شوي یاست نو د الله ﷻ توحید بیان کړئ او د مشرکانو شبهات ترې دفعه کړئ، کوم زیار مو چې د پلرونو په تمجید او ستایلو کې ایسته هغه د الله ﷻ په تمجید او تحمید کې وباسئ بلکې لا د هغه څخه پکې زیات کوښښ او جهد وکړئ، ځکه چې الله ﷻ حقیقي انعام کوونکی دی چې د نشت څخه یې موجود کړي یاست او ډول ډول نعمتونه یې درکړي دي چې د حساب لاندې یې نه شي راوستلی، په دې ټولو باندې د پامه د جهالت د تیارو څخه یې د اسلام رڼا ته راوویستلی او خپل لوی معنوي انعام یې درياندې کامل کړ او هم یې د مناسکو د اداء کولو توفیق درکړ. نو خپلو ځانونو ته مه غره کېږئ او تکبر مه کوئ بلکې د الله ﷻ نعمتونو شکریه وکړئ.

۴- او که څه غواړئ او سوال کوئ هغه هم د الله ﷻ څخه وکړئ چې هرڅه یې د واکه پوره دي، دنیا او آخرت دواړه یې په لاس کې دي.

هوا په خلکو کې داسې هم شته چې هغوی که سوال کوي هم صرف د دنیا سوال کوي او دا سوال هم فقط د "آبْنَا فِي الدُّنْيَا" په کلماتو سره تقدیموي چې د "خْتَه" کلمه ورسره نه زیاتوي. یعنې په دنیا کې هغه څه راکړه چې مونږ یې درڅخه غواړو، ښه وي او که بد، زمونږ لوی معراج دنیا ده د دغو خلکو په دعاء کې د آخرت برخه نشته ټول زیار او کوښښ یې په دنیا پورې منحصر دی خو تاسو دغسې مه کېږئ.

په خلکو کې ځینې داسې دي چې هغوی وايي: ای ربه! مونږ سره په دنیا کې هم لویه ښېگڼه وکړې چې ټول احتیاجات مو پوره کړي او په دښمن باندې مو برلاسي کړې، او په آخرت کې هم

۱- تفسیر کبرج ۵ ص ۲۰۵ - تفسیر الطبری ج ۲ ص ۱۷۴
۲- تفسیر ابن الاصبه ص ۹۸ - البحر المحیط ج ۲ ص ۲۹۹

درځخه لویه او کامله پېښگنه غواړو چې جنونه مو په نصیبه کړي او ستا په رضا بالدي مو ستا په
پهڅې کړي او په دې ټولو باندې د پاسه مو د دوزخ د اور څخه پوره وساتي چې د سره داخل نه شو او
په خپل فضل سره مو د محشر د میدان څخه جنت ته پوري

۶- دغه دله خلک چې د الله څخه دنیا او آخرت دواړه غواړي، دوی د خپل کسب د لاندې
څخه نه بې برخې کېږي، دعاگانې به یې قبولې شي په دنیا کې به هم د خوشحالي سره مخامخ شي
او په آخرت کې هم، کوم نېک عملونه یې چې کړي دي او ناره د حج د مناسکو څخه فارغ شي
دې هغه به هم د الله څخه په دربار کې ومنل شي، دوی به ډېر ژر ورباندې خوښ شي ځکه چې
قیامت حساب کتاب چالاکه راروان دی او راتلونکی دی برسېره به دي، کله چې حساب شروع شي
نو د سترگو په رب کې به فیصله شي او هر څوک به په خپلو نېکو او بدو باندې پوه شي او په دې
به هم مطمئن شي چې الله څخه د دوی پوه وړه نېکي هم نه ده مناع کړې او هر کس او چرې به یې
حساب ته حاضر کړی شي.

۷- برسېره په دې، په شمارل شوو ورځو کې الله څخه یادوی چې ټول مال درې ورځې دي، تاسو
ته رخصت درکړی شوی دی چې درېواره ورځې پوره کوئ او که مصرف په دوه ورځو باندې اکتفا
کوئ، که څه هم چې په "منا" کې درې ورځې تېرې کړئ او درېواره ورځې جمعې وولئ، دا بهر
کار دی، مگر هغه څوک چې دوه ورځې هلته تم شي هغه دي هم څوک گناهگار نه گنې، او هغه
څوک چې هلته درې ورځې تېرې کړي هغه دي هم څوک گناهگار نه گنې.

۸- ذکر شوي ټول احکام د هغه چا دپاره بیان شوي دي چې هغه د الله څخه وېرېږي او د
احکامو څخه یې استفاده کوي، او هم د الله څخه دپاره د خانه عبادت نه جوړوي.
نو تاسو هم خپل ځانونه د همدې متقیانو د ټولې څخه وگرځوئ او د الله څخه وډار شئ په
دې باندې پوه شئ چې تاسو به صرف همده څخه ته ورتولېږئ او هغه څخه به درسره محاسبه کوي او په
چالاکی سره به مو ټول اعمال حساب ته حاضر کړي.

توضیحات

۱- د ﴿كَذَّبُوا كُرْءَاءَاءَهُمْ﴾ د تشبیه دپاره چې مونږ کوم تفسیر وکړ چې الله څخه هغې یادوي
لکه چې په جاهلیت کې به مو پلرونه یادول، دا تفسیر د جمهورو علماوو کرامو څخه نقل شوی
دی^(۱)، که څه هم د عبد الله بن عباس رضی الله عنهما څخه د مشابهت وجه داسې هم روایت شوې ده چې
الله څخه ته داسې تواضع او زاری کوئ لکه چې یو ماشوم یې خپل مور او پلار ته کوي بلکې لا د هغه
څخه هم زیات ځکه چې الله څخه د مور او پلار څخه ډېر مهربان دی، نو په دې تقدیر د ﴿كَذَّبُوا كُرْءَاءَهُمْ﴾
کلمه د مثال په توګه ذکر شوې ده، نو داسې یې وگنئ لکه چې د ﴿أَمَّا نَكَم﴾ (مورګانې) کلمه هم
ورسره وي^(۲).

(۱) تفسیر القرطبي ج ۲ ص ۲۳۱

Downloaded: bawarketabtoon.com

(۲) تفسیر کبیر ج ۵ ص ۲۰۲ تفسیر البغوي ج ۱ ص ۱۷۶

هغه څوک دی چې یوازې دنیا غواړي؟

۲- هغه ډله خلک چې د الله ﷻ څخه یوازې دنیا غواړي، د لاندې دوه گروپونو احتمال لري
الف: د عبد الله بن عباس رضی الله عنهما څخه روایت دی چې دغه ډله خلک کافران وه چې د الله ﷻ
څخه به یې صرف دنیا غوښتله او په آخرت باندې یې عقیده نه درلوده.
نو د ﴿ مَا لَهُ فِي الْآخِرَةِ مِنْ خَلْقٍ ﴾ معنی داسې کېږي چې: دوی په آخرت کېنې برخه نه لري
ځکه چې عقیده یې ورباندې نشته.^(۱)

ب: ځینو علماوو کرامو یې په "مؤمنانو" باندې هم تفسیر کړی دی. یعنې په مؤمنانو کېنې هم
دغسې غافل خلک شته چې د اجابت په لوړو مقاماتو کېنې یې دنیا په یاد وي خو آخرت ترې هېروي.
نو په دې تقدیر د ﴿ مَا لَهُ فِي الْآخِرَةِ مِنْ خَلْقٍ ﴾ معنی داسې کېږي چې: دوی په آخرت کېنې
هغسې برخه نه لري څنگه یې چې هغه ډله لري کومه چې د الله ﷻ څخه دنیا او آخرت دواړه غواړي
او یو هم د نظره نه غورځوي.

مګر ښه دا ده چې په عموم سره پرېښودل شي ترڅو ټولو دنیا غوښتونکو ته شامل شي. نو معنی
به یې داسې شي چې: دوی په آخرت کېنې بالکل برخه نه لري او یا کامله برخه نه لري. او د آخرت
دپاره خو په دعاء او سوال کولو کېنې د دواړو گروپونو برخه نشته او صرف دنیا غواړي.

د "حَسَنَةً" څخه څه شی مراد دی؟

۳- که څه هم په دې مقام کېنې د ﴿ حَسَنَةً ﴾ کلمه مفسرینو کرامو په ډېرو معناگانو باندې تفسیره
کړې ده، مګر د اکثر علماوو کرامو نظر دا دی چې دلته ترې د دنیا ټول نعمتونه او د آخرت ټول
نعمتونه مطلب دي.^(۲)

سوال جواب

۴- که څوک وایي چې: د عربیت د قواعدو په اعتبار سره خو دلته د ﴿ حَسَنَةً ﴾ د کلمې څخه
ټول نعمتونه نه شي مراد کېدلی، ځکه نکره چې د نفی لاندې راشي عموم فائده کوي، او دلته خو
په اثبات کېنې واقع ده؟

مونږ وایو چې: کله-کله په اثبات کېنې هم نفی عموم فائده کوي لکه "ثَمَرَةٌ خَيْرٌ مِنْ جَزَاةٍ"
یعنې: هره یوه کجوره د ملخ څخه بهتره ده. او که ومانو نو په جواب کېنې وایو چې دلته نکره
مطلقه ذکره شوې ده او کله چې یو شی مطلق ذکر شي د هغه څخه کامل فرد مرادېږي، او کامل فرد
خو په دې ځای کېنې هغه "حَسَنَةً" ده چې ټولو نعمتونو ته شامله وي. نو ځکه ترې مونږ په ټولو
نعمتونو سره تعبیر وکړ.

^(۱) تفسیر کبیر ج ۵ ص ۲۰۵
^(۲) تفسیر الطبری ج ۲ ص ۳۰۱

یوه پوښتنه او د هغې جواب

۵- که څوک وایي چې که د «حَسَنَةً» د کلمې څخه ټولې ښېګڼې مطلب شي نو د ایت شریف دومه برخه «وَلِي الْآخِرَةِ حَسَنَةً» به هم پکښې شامله شي، نو بیا یې په ذکر کښې څه حکمت دی؟ مونږ وایو چې په آخرت کښې لوی خطر دوزخ دی، نو که څه هم ضحني معلومه ده مګر صراحت سره یې ذکر کړ ترڅو مو الله ﷻ سوال قبول کړي او د دوزخ د اوره مو اولاً او آخراً وساتي یعنې مونږ غواړو چې د هغو جنتیانو څخه وشمېرل شو چې د دوزخ دوره یې نه وي تېره کړې ځکه چې په جنتیانو کښې داسې ډله هم شته چې د دوزخ د دورې څخه وروسته جنت ته ځي.

د «حَسَنَةً» کلمه یو ځل بیا

۶- څرنگه چې «حَسَنَةً» داسې کلمه ده چې هیڅ خوشالي او هیڅ نعمت ترې نه شي وتلی او ټولو ته شاملېږي، نو ځکه انس بن مالک ؓ ویلي دي چې د نبی کریم ﷺ اکثره دعاء دغه کلمات وه: «اللَّهُمَّ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ»^{۱۱}.

نو په کار دي چې ټول مسلمانان حاجیان وي او که غیر حاجیان ذکره شوې دعاء زیاته ولولي د همدې کبله زمونږ سلفو صالحینو همدغه دعاء په لمانځه کښې د درود څخه وروسته ټاکلې ده چې ټول لمونځ کوونکي یې په شپه او ورځ کښې څو کرته لولي. الله ﷻ دې قبوله کړي.

څوک چې یوازې آخرت غواړي

۷- په دې مقام کښې د هغې ډلې خلکو په باره کښې څه نه دي ویل شوي کوم چې یوازې آخرت غواړي او په دنیا کښې چې ورباندې هرڅومره مصیبتونه راشي هغه ګالي، او پورته کېدل یې نه غواړي. نو په دې باره کښې د اکثر و مفسرینو کرامو نظر دا دی چې دا کار غیر مشروع دی^{۱۲}، باید چې مسلمانان د دغې کړنلارې څخه ځانونه وساتي. او دا ځکه چې:

الف. انسان فقیر دی، په هر شي کښې الله ﷻ ته اړ دی، باید خپله اړتیا وخت په وخت ښکاره کړي، بلکې سوال کول هم عبادت دی او د نه سوال کولو څخه لږ څه د تکبر بوی پورته کېږي.
ب. کله چې نبی کریم ﷺ د الله ﷻ څخه د دنیا او آخرت دواړو سوال کړی دی او ټولو مسلمانانو ته یې د قیامت د ورځې پورې لاره جوړه کړې ده، نو په کار دي چې د همدې لارې څخه هیڅوک مخالفت ونه کړي.

ج. د انس بن مالک ؓ څخه روایت دی چې یوه ورځې نبی کریم ﷺ د یوه مریض عبادت (پوښتنه) وکړه چې د مرض د کبله دومره کمزوری شوی وه لکه د مرغۍ بچوری، او ورته یې ویلي چې آیا څه سوالونه دي د الله ﷻ څخه کړي دي؟

۱۱. صحیح البخاري ج ۲ ص ۱۹۲۵، صحیح مسلم ج ۲ ص ۲۴۴
۱۲. تفسیر کبیر ج ۵ ص ۲۰۴، تفسیر المنار ج ۲ ص ۲۳۹

مريض وويلي: هو، د الله ﷻ څخه مې غوښتي دي چې اې الله! هره جزا چې په آخرت كښې راكوي هغه جزا په دنيا كښې راكړه او د آخرت د مشكلاتو څخه مې په امن او امان كښې وساته.

نوبي كريم ﷺ وويلي چې: «سُبْحَانَ اللَّهِ لَا تُلَاقِيهِ» يعنې: عجيبه سوال دې كړي، د دې خو طاقت نه لري، ولې دې دغسې سوال نه كاوه چې: «اللَّهُمَّ آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ». نو انس ؓ وايي چې: «فَدَعَا اللَّهَ لَهُ فُشِّقَ»^(۱) يعنې: نبي كريم ﷺ د نوموړي صحابي ؓ دپاره د الله ﷻ څخه سوال وكړ نو الله ﷻ شفا (صحت) ورکړ.

كسب څه ته وايي؟

۸- په دې مقام كښې د كسب څخه هغه شي مطلب نه دي چې د علم كلام علماء يې د اختيار او جبر ترمنځ واسطه گڼي، بلكې دلته د كسب څخه هغه مراد دي چې سپړي يې د خپل خان دپاره وگټي، برابره خبره ده چې فائدي خپل خان ته ورکش كړي او يا د مضرو شيانو څخه خان په څنگ كړي^(۲)، برابره خبره ده چې په جوارحو باندې يې وگټي او كه د جوارحو څخه په غير وي. او دا ځكه چې الله ﷻ ته سوال كول يوازې د خولې په تلفظ پورې انحصار نه لري بلكې په ډېرو وختونو كښې سپړي د الله ﷻ څخه د دنيا او آخرت ښېگڼې په زړه كښې غواړي.

نو د معنى حاصل يې داسې كېږي چې: دغه كسان د لويې برخې خاوندان دي، د دې كبله چې دوى د خانو دپاره گټې كړې دي چې د يو پلوه ښېك عملونه كوي او الله ﷻ نه هېروي او د بله پلوه خپل هر احتياج د الله ﷻ څخه غواړي، نو د ښېكو عملونو به ورته الله ﷻ لېږونه وركړي او دعاگانې به يې قبولې كړي^(۳).

د دې خبرې هم امكان شته چې ﴿مِمَّا كَسَبُوا﴾ د دنيا سوالونو ته اشاره وي او ﴿سَرِيعُ الْحِسَابِ﴾ د آخرت غوښتنې ته اشاره وي. نو په دې تقدير به يې د معنى حاصل داسې شي: چې دغو خلكو لره په دنيا كښې هم لويه حصه ده، كار او كسب به يې ضائع نه شي او په آخرت كښې هم لويه برخه لري چې هلته د وړو او غټو ټولو شيانو حساب كتاب په سرعت سره راروان دي، نژدې دي چې قيامت قائم شي او په سرعت سره به هلته فيصلې هم وشي چې هيڅ شى به بې حساب پاتې نه شي او هر څه به د كنترول لاندې راشي^(۴).

شمېرل شوي ورځې كومې دي؟

۹- د ټولو مفسرينو كرامو اجماع ده چې دلته د ﴿أَيَّامٍ مُّعَدُّوَاتٍ﴾ څخه د "تثريق" ورځې مرادې دي لكه چې د عبد الله ابن عباس رضيه الله عنهما څخه هم همدا روايت راغلى دى^(۵).

(۱) صحيح مسلم ج ۲ ص ۳۴۳

(۲) التفسير الكبير ج ۵ ص ۲۰۸

(۳) البحر المحيط ج ۲ ص ۱۰۶

(۴) تفسير المنار ج ۲ ص ۲۴۱

(۵) تفسير القرطبي ج ۳ ص ۱: تفسير ابن كثير ج ۱ ص ۲۲۲

البقرة (۲)

د تشریق ورځې په شمار درې دي چې د ذو الحجې د میاشتې یوولسم، دولسم او دیارلسم دي.^(۱) دغو ورځو ته ځکه د تشریق ورځې وایي چې په دغو ورځو کې به د هغه وخت خلکو د قربانیو غوښې لمر ته اچولې او وچولې به یې تشریق لمر ته د غوښو اچولو ته وایي چې وچې وشي.^(۲)

سوال جواب

۱۰. که څوک وایي چې د دولسمې پورې خود "نحر" ورځې پوره کېږي، نو معلومه شوه چې د تشریق ورځې به د دیارلسمې څخه شروع کېږي؟
مونږ وایو چې د ذو الحجې د میاشتې د لسمې څخه تر دیارلسمې پورې څلورو ورځو ته د آیام التشریق او آیام النحر دواړه نومونه په لاندې ډول ویل کېږي:
لسمه ورځ یوم النحر ده او یوم التشریق نه ده، او دیارلسمه ورځ یوم التشریق ده او یوم النحر نه ده. یوولسمه او دولسمه دواړه ورځې هم د تشریق ورځې دي او هم د نحر.^(۳)

د تشریق تکبیرونه

۱۱. د [۱۹۸] ایت څخه تر [۲۰۳] پورې الله ﷻ د حج د احکامو د بیانولو په ترڅ کې څلور ځله امر وکړ چې الله ﷻ یاد کړئ: نو مونږ یې لاندې څو موارد په ګوته کوو:
الف: په حنفي مذهب کې باید د تشریق تکبیرونه د عرفې د ورځې د سهار د لمانځه څخه وروسته شروع شي، او پخپله د امام ابو حنیفه رحمه الله په نزد باید تر اتو لمونځونو پورې دوام وکړي یعنې د لسمې ورځې د مازدېګر د لمانځه پورې، او د صاحبینو په نزد باید تر دروشتو لمونځو پورې دوام وکړي، چې د دیارلسمې ورځې د مازدېګر د لمانځه پورې رسېږي.
د علي ؑ او عبد الله بن مسعود ؓ څخه لاندې ډول تکبیرات روایت شوي دي:
«اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ»^(۴).

د دغو تکبیر و لوستل په حاجیانو او غیر حاجیانو بلکې په ټولو مسلمانانو باندې واجب دي. د زیات تفصیل دپاره دې د فقهي کتابونو ته مراجعه وکړئ شي.^(۵)

ب: د قربانیو په ذبحه کولو باندې به وایي چې: «بِسْمِ اللَّهِ وَاللَّهُ أَكْبَرُ».

ج: چې جمرې ولي نو د هرې ګټکۍ سره به وایي چې: «اللَّهُ أَكْبَرُ».

برسېره پر دې په نورو حالاتو کې هم باید چې حاجیان تکبیرونه ډېر ووايي ترڅو د بون پرستانو دود او دستور د خاورو سره برابر شي چې په دغو ورځو کې به یې یا د خپلو پلرونو او یا د خپلو بوتانو ستاینې کولې او همدوی به یې یادول او بس.

(۱) البحر المحیط ج ۲ ص ۱۱۰

(۲) مفردات الراغب ص ۲۶۶

(۳) تفسیر القرطبي ج ۳ ص ۲

(۴) مصنف ابن ابی شیبې ج ۱ ص ۴۹۰

(۵) بدائع الصانع فی ترتیب الشرائع ج ۱ ص ۵۸۵

۱۲- ځينې مفسرين کرام د = فَلَا إِلَهَ إِلَّا هُوَ تفسیر داسې کوي چې نه په هغه چا باندې څه گناه
په دې چي دوه ورځې يې په 'مينا' کښې د جبرو د وشتلو دپاره تېرې کړې دي او نه په هغه چا چې
په وروسته شي او په مينا کښې د همدې غرض دپاره درې ورځې تېرې کړې بلکه دواړه د گناه
دغه داسې پاک دي لکه د سني چي د موره زېږېدلي وي.

دې مضمون ته په يوه حديث شريف کښې نبي کریم ﷺ اشاره کړې او فرمايلي يې دي چې: «فَنُ
جِ هَذَا النَّبِيِّ فَلَمْ يَرْفُثْ وَلَمْ يَنْفُقْ رَجَعَ كَمَا وَلَدَتْهُ أُمُّهُ» يعني: څوک چې د دې کعبې حج وکړي نو
نه نه رښت وکړي او نه فسق. د گناه څخه به داسې پاک بېرته کور ته راستون شي لکه مور چې
زېږېدلی وه او گناه يې نه درلوده.

په دې تفسیر باندې ورسره د ﴿إِلَٰهَ إِلَّا هُوَ﴾ کلمه ډېره ښه لگېږي. يعني دا د هغه چا دپاره چې د
څخه ډارېږي.

وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ وَهُوَ
لِللَّهِ الْخَصَامُ ۚ وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ
وَاللَّهُ لَا يُحِبُّ الْفُسَادَ ۚ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ
وَالنَّاسِ الْمِهَادُ ۚ وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ
رَؤُوفٌ بِالْعِبَادِ ۚ

[۲۰۴] او د خلکو څخه ځينې هغه څوک دي چې په نژدې ژوند کښې د هغه وينا ته په تعجب
کښې اچوي او الله ﷻ په هغه شي باندې شاهد ګرځوي چې هغه يې په زړه کښې دي حال دا چې
له سخت جګړه مار وي (واقعيت هغسې نه وي).

[۲۰۵] او کله چې ستا د مجلس څخه په څنګ شي (نو) په ځمکه کښې کوښښ کوي چې فساد
پکښې وکړي. او کښت او (هم) زوزات (نسل) هلاک کړي. او الله ﷻ فساد نه خوښوي.

[۲۰۶] او چې ورته وويل شي چې د الله ﷻ څخه وډار شه (فساد مه کوه) هغه لره عزت النفس
نکړا په گناه سره نيسي. نو جهنم د همدې دپاره کافي دی او (جهنم) ډېره بده ارامگاه ده.

[۲۰۷] او د خلکو څخه ځينې هغه څوک دي چې خپل ځان (په الله ﷻ باندې) څرخوي ترڅو د
الله ﷻ رضا حاصله کړي او الله ﷻ په خپلو بندګانو باندې زيات مهربان دی.

ارتباط او شان نزول

۱۔ د دې ایتونو د وړاندې سره د لاندې وجوهو د کبله اړوند په نظر راځي:

الف: د [۱۷۷] ایت څخه راپه دې خوا تقریباً دولس (۱۲) ځلې الله ﷻ د تقوی او د دې مشتقان ذکر کړي دي او ځای په ځای یې خلکو ته واضحه کړې ده چې تقوی او دینداري هغه ده په کومه کښې چې د الله ﷻ د احکامو مېنه وي، نه هغه چې څوک د ځانه عبادت جوړ کړي او د هغه مصنوعي عبادت په کولو سره خپل ځان عابد او متقي وگڼي لکه ځینې خلک به چې د احرام په حالت کښې خپل کور ته په دروازو باندې نه ورننوتل او داسې نور.

په دې ایتونو کښې الله ﷻ د ځینو خلکو یو بل ډول تقوی بیانوي چې محض په خوله باندې ځان متقي گڼي او سوگندونه ورباندې خوري، خو په عمل کښې د هغه څخه بل غټ فاسق او فاجر نه وي. برسېره په دې، د رښتیني متقي دعوه هم کوي چې د هغه هر څه د الله ﷻ د رضا دپاره دي او خپل هر شی په همدې لاره کښې په کار اچوي.

ب: په وړاندې ایتونو کښې الله ﷻ خلک په دوه گروپونو باندې وېشلي وه چې ځینې یوازې دنیا غواړي او ځینې آخرت او دنیا دواړه غواړي. په دې ایتونو کښې د دواړو گروپونو عملي کړنلاره بیان کړې شوه چې د یوه گروپ د فساد څخه په غیر بل کار نشته او د دوهم گروپ د الله ﷻ د رضا د حاصلو څخه په غیر بل شی په نظر کښې نشته. هغوی د دنیا دپاره د هر ډول منافقت او ریاکاری څخه سر نه غړوي او د هیچا په غولولو باندې صرفه نه کوي، او دوی د الله ﷻ د رضا څخه په غیر د هیچا د خوشالولو پروا نه کوي، نه چا ته تظاهر کوي او نه چا ته خوشامندي.

۲۔ څرنگه چې ذکر شوي ایتونه د دوه ډوله اشخاصو په باره کښې څرگندونې کوي، نو مفسرینو کرامو هم د دواړو ډولونو دپاره مختلف شان نزولونه بیان کړي دي. که څوک د ټولو بیاناتو د لوستلو حوصله لري، نو هملته دې مراجعه وکړي^(۱)، مونږ غواړو چې صرف په لاندې دوه شان نزولونو باندې یې اکتفاء وکړو:

الف: اخنس بن شریق یو منافق وه چې ډېره نرمه ژبه یې درلوده او د ډېرې ښې خبرې خاوند وه؛ یوه ورځې نبي کریم ﷺ ته راغې او اسلام یې څرگند کړ او قسمونه یې وکړه چې زه په خپله وينا کښې رښتیني یم او الله ﷻ زما په صداقت باندې شاهد دی چې زه په حقه مسلمان شوی یم. خو کله چې د نبي کریم ﷺ د حضور څخه رخصت شونو د مسلمانانو په څه کښت (زراعت) او په څه څارویو (خرو) باندې یې لاس بر شو، نو زراعت ته یې اور واچاوه او خړه یې زخمیان کړه. نو د ذکر شوي ایتونو اوله برخه د نوموړي په باره کښې نازل شوه^(۲).

ب: د عبد الله بن عباس رضی الله عنهما او ځینو نورو علماوو څخه روایت دی چې د ذکر شوي ایتونو

(۱) التفسیر الکبیر ج ۵ ص ۲۱۵-۲۲۳: البحر المحیط ج ۲ ص ۱۱۸: زاد المسیر ج ۱ ص ۱۹۹-۲۰۳: تفسیر البغوي ج ۱ ص ۱۸۲
في ظلال القرآن ج ۱ ص ۲۰۶
(۲) تفسیر القرطبي ج ۳ ص ۱۴

نزل (۱) د صهیب ۴۰ په باره کښې نازل شوې ده. کله چې هغه د مکې معظمې څخه هجرت وکړه، کافرانو یې مخه ونیوله چې ته خو زموږ وطن ته د روم څخه یې مال او فقیرو راغلی وي او اوس غواړي چې د خپل ټول مال سره هجرت وکړي؟ تر هغه به په خپل مطلب باندې بریالی نه شي چې ترڅو خپل ټول مالونه مونږ ته رانه کړي. بالاخره صهیب ۴۱ خپل ټول مال کافرانو ته پرېښود او د خپل ایمان د حفاظت په خاطر یې مدینې منورې ته هجرت وکړه.^(۱)

مصدق یا شان نزول

۲- د صحابه وو کرامو ۴۰ عادت وه چې د ایتونو مصداقونه یې هم داسې گڼل لکه چې هغه یې شان نزول وي.^(۲) برسېره په دې د مفسرینو کرامو ټولو اتفاق دی چې د مورد خصوص ته اعتبار ښه بلکې د مفهوم عموم ته اعتبار دی.

نو په همدې بناء باندې مونږ وایو چې: په دې مقام کښې بالکل حقه خبره دا ده چې د ایتونو د اولې ټوکې څخه منافق او ریاکار مطلب دی، په هره زمانه او هر ځای کښې چې وي. او د دوهمې ټوکې څخه یې مخلص مسلمان مجاهد مراد دی، په هره زمانه او هر ځای کښې چې وي.^(۳) په همدې لحاظ سره یې لاندې خلص مطلب ته متوجه شئ:

د مطلب خلاصه

۱- ای پیغمبره! تقوی او دینداري د زړه شی دی صرف په ژبه باندې څوک د متقیانو څخه نه شي شمېرل کېدلی، کله چې د چا زړه تقوادر شي د هغه په ټولو اعمالو کښې د تقوی او دیندارۍ آثار او نښې ښکاره کېږي، په دې وخت کښې دې ته حاجت نه وي چې په خوله باندې خپل خان تقوادر معرفي کړي او په همدې باندې قسمونه وکړي.

مگر داسې خلک شته چې هغوی په خوله باندې ډېرې ښې او ښکې خبرې کوي چې د هر چا خوښېږي حتی د هغوی د تقوادرۍ خبرې تا هم په تعجب کښې اچوي، سره د دې چې ستا ذهني فراست ډېر زیات دی او د الله ﷻ پیغمبر ﷺ یې او په دنیا کښې په ظاهر باندې حکم کوي؛ د دغسې خلکو پوره حالت به په آخرت کښې ټولو خلکو ته ورڅرگند شي.

۲- نوموړي خلک ستاسو د غولونې دپاره الله ﷻ شاهد گرځوي چې څه په خوله باندې وایي هغه یې په زړه کښې دي او د دوی د زړونو څخه یې منشا نیولې ده. حال دا چې نوموړي اشخاص به ټولو جگړمارانو کښې ډېر شدید او کلک دي، د دوی خصومت او جگړماري دومره قوي ده چې شاغوندې مبارک اشخاص هم ورباندې تېر وځي.

۳- خو همدغه ډول خلک چې د غورمالۍ د مجلس څخه لږ څه په څنګ شي او تظاهر یې اختتام پیدا کړي نو بیا خپلو ټولو لاپو شاپو ته شا کوي او په ځمکه کښې یې چې په هر فساد باندې

^(۱) تفسیر ابن کثیر ج ۱ ص ۲۴۷

^(۲) تفسیر الفاسي ج ۱ ص ۲۷؛ تفسیر المنار ج ۹ ص ۶۴۲

^(۳) تفسیر ابن کثیر ج ۱ ص ۲۴۷؛ تفسیر الطبري ج ۲ ص ۱۸۷

البقرة (۱)

لاس بر شي په هغه باندې صرفه نه کوي، بيا نو نه حرم شريف ته گوري او نه جومات ته، نه په انسان وژنه باندې صرفه کوي او نه د کښتونو په تخريب باندې.

۴- الله ﷻ فساد نه خوښوي، په فساد کوونکو باندې خپل غضب کوي، که هر څومره په ژبه باندې خپل ځانونه تقوادر معرفي کړي او ډېرې نېکې او حسنې خبرې وکړي د الله ﷻ په نزد باندې څه ارزښت نه لري او د اعتبار قابلي نه دي. او دا ځکه چې الله ﷻ په ښکاره او پټ دواړو باندې پوره دی نو دغه ډول خلک امکان لري چې تا خوشاله کړي مگر الله ﷻ نه شي خوشالولی.

۵- دا ځکه چې د ذکر و شوو خلکو په زړونو کښې منافقت دومره کلک او قوي دی چې د یو څیرخواه او ناصح خبره هم ورباندې تاثیر نه کوي بلکې کله چې ورته وویل شي چې د الله ﷻ څخه وډار شه او د دغو فسادونو څخه لاس واخله چې په کار دې اچولې دي او لکه څنګه چې په خوله باندې ځان متقي معرفي کوي دغسې په عمل کښې هم ځان متقي جوړ کړه؛ نو په دغه وخت کښې ورباندې تکبر او د جاهلیت ریل حمله کوي په خپل اقتدار باندې غره کېږي گومان کوي چې نور چل ته حاجت نشته مې قوي شو څوک مې مخې ته نه شي ودرېدلی، نو د قولي تقوی څخه تېرېږي او په فسادونو باندې لا کلکېږي او د خولې څخه یې داسې خبرې اوڅي چې د پخوانیو خبرو سره بالکل ضدیت لري، د خولې تقوی هم د لاسه ورکوي او ظاهراً او باطناً په گناه باندې اصرار کوي.

۶- نو د دغسې سرکشانو دپاره د دوزخ اور کفایت کوي، د اور څخه راپه دې خوا د نوموړي د جنایت سره بله جزا سمون نه خوري چې هغه د همېشه دپاره ناکاره ارامگاه ده.

۷- بالمقابل د خلکو څخه داسې کسان هم شته چې د هغو په زړونو کښې تقوی ځای نیولی وي او په الهي نور باندې یې زړونه رڼا شوي وي چې شغلې یې په ټولو اندامونو باندې د ورايه ښکاري، دوی نه د خولې تظاهر کوي او نه ورته حاجت لري.

د دوی هر کار د الله ﷻ د رضا دپاره وي او بلکې خپل ځانونه د الله ﷻ د رضا دپاره په الله ﷻ باندې خرڅوي، په سر او مال باندې جهاد کوي، په هر کار کښې یې د الله ﷻ رضا مطلب وي، د خپلې تقوی او دیندارۍ احسان نه د الله ﷻ په پیغمبر ﷺ باندې اچوي او نه په الله ﷻ باندې.

۸- الله ﷻ په خپلو بندګانو باندې مهربان دی چې دغه ډول خلک یې هم پیدا کړي دي که دوی یې نه وي پیدا کړي نو د مفسدانو د فساد د کبله به نه چا عبادت کړی وی او نه به څوک ارام ناست شوي وی، جوماتونه به ټول خراب وي او ځمکه به ټوله په ټانګونو او بمونو سره خاره شوې وي او د الله ﷻ یادونه به چا نه وي کړې.

توضیحات

۱- په ﴿فِي الْحَيَاةِ الدُّنْيَا﴾ کښې مفسرینو کرامو لاندې دوه احتمال له ذکر کړي دي چې:
الف: دا د ﴿يُعْجِبُكَ﴾ پورې تعلق نیسي. نو د معنی حاصل یې داسې کېږي چې: د نوموړي منافق خبرې ستا په دنیا کښې خوښېږي چې حقائق لا نه دي رابرسېره شوي، کله چې د آخرت ورځ

البقرة (۲)

مقبول (۲)

راڻي نو د نوموړي د خبرو څخه به هلته ضرور ته هم نفرت وکړې او حقيقت به يې درته څرگند شي.
ب. دا د قَوْلُهُ پورې تعلق نيسي. نو د معنی حاصل يې داسې کېږي چې د نوموړي منافق خبرې تا په تعجب کېنې اچوي خو کله چې دنياوي خبرې کوي او په دنيا کېنې د خپل خان دپاره استدلال وړاندې کوي او د هرې خبرې دپاره بهانې جوړوي، قسمونه کوي چې زما دا مطلب وه او زما هغه مطلب وه، خو دا کار به دوام ونه کړي **وَلْتَعْرِفْنَهُمْ فِي لَحَنِ الْقَوْلِ** [محمد: ۳۰] يعنې او ضرور به ته دوی د خبرو په ترڅ کېنې وپېژنې؛ خو د نورو خلکو سره په دغسې بهانو انوسره غټه جگړه کولی شي، امکان لري چې هغوی تېر باسي.

ځينو مفسرينو کرامو يې په همدې تقدير د معنی حاصل داسې اخستی دی^(۱) چې:
په دنيا کېنې داسې خلک هم شته چې هغوی د خپل خان د ښه متقي معرفي کولو دپاره دهرې نه زړه پورې خبرې کوي ته به وايي چې د دوی څخه نور ښه مسلمانان نشته، مگر عمل يې د وينا په خلاف وي سخت بد عمله وي، نو کله چې په همدې باره کېنې ورته نصيحت وکړي شي چې مهرباني وکړئ د قول مطابق مو عمل هم اصلاح کړئ نو الله **يُحَدِّثُ شَاهِدٌ** ګرځوي او وايي چې مونږ په زړونو کېنې ډېر ښه مسلمانان يو مسلمانې خو په زړه کېنې ده، زمونږ ظاهر ته مه ګوري مونږ د هغه چا په څېر نه يو چې په ظاهر کېنې تقوادر وي خو په زړه کېنې غټ بې دينه وي.
۲- مونږ د ځينو ډير خرابيلو څخه همدا خبره اورېدلې ده چې مسلمانې خو په زړه کېنې ده په ډيره کېنې خونه ده د ډيرې والا غله دي د خلکو د غولونې دپاره يې ډيرې پريښي دي.

غټ جگړه مار

۳- د **الَّذِي** کلمه د **شَدِيدُ الْخُصُومَةِ** په معنی سره ده. نو کله يې چې **الْخِصَامُ** ته اضافت وشو او **الْخِصَامُ** مصدر واخستل شي نو معنی يې په تجريد باندې بناء کېږي يعنې محض د شديد معنی ورکوي^(۲) ځکه چې **خُصُومَةٌ** پخپله ذکر دی، او که **الْخِصَامُ** د **خُصِمَ** جمع واخستل شي نو بيا يې د معنی حاصل داسې دی چې: په جگړه مارانو کېنې شديد جگړه مار دی^(۳).

کله چې واکدار شي

۴- که څه هم مونږ د **تَوَلَّى** معنی داسې کړې ده چې: کله ستا د مجلس څخه په څنگ شي او د خپل طبيعت سره پرېښودل شي نو بيا په هيڅ فساد باندې صرفه نه کوي^(۴)؛ مگر ځينو مفسرينو کرامو يې داسې تفسير کړی دی چې: کله واکدار شي او د حکومت واکې په لاس ورشي^(۵) نو بيا خپل ټول قوت او توانايي په فساد کېنې مصرفوي او د هغه وخت خبرې يې ټولې هېرې وي چې د

(۱) تفسير الصارح ج ۲ ص ۲۴۷
(۲) تفسير الفاسي ج ۳ ص ۱۶۸
(۳) تفسير البغوي ج ۱ ص ۱۸۰
(۴) تفسير الطبري ج ۲ ص ۳۱۷
(۵) تفسير الصارح ج ۲ ص ۲۴۸

اقتدار د لاس ته راوړلو دپاره یې د خلکو غولونې په غرض کولې او په خپله مسلمانې باندې به یې قسمونه خوړل چې زما په شان دیندار او متقي به بل پیدا نه شي. خو مونږ ته دواړه معناگانې سره یو تربله منافي نه ښکاري، بلکې ایت شریف دواړو ته شامل دی او دواړه یې د مفهوم مصداقونه دي.

قرآن کریم او زمونږ زمانه

۵- څرنگه چې قرآن کریم د قیامت د ورځې پورې د ټولو خلکو دپاره نازل شوی دی نو په هره زمانه کې یې د ایتونو مصداقونه په بېلو بېلو کښې موندل کېږي.

د هرې زمانې وګړي چې قرآن کریم د خپلې زمانې خلکو ته متوجه کړي نو داسې ورته ښکاري چې صرف د همدې زمانې د خلکو دپاره نازل شوی دی او هغه پنځه خاصیتونه کوم چې په دې مقام کې د منافق او ریاکار دپاره بیان شوي دي هغه هرڅوک په خپله زمانه کې په ځینو اشخاصو او یا په ځینو ډلو کې ګوري، ته به وایې چې همدا یې شان نزول دی.

نو په همدې بنیاد کله چې مونږ د لوستل شوو ایتونو په چوکاټ کې د خپلې زمانې خلک واپوږنو داسې راته ښکاري چې همدا زمونږ حالت پکښې منعکس کړی شوی دی. لاندې یو مثال ته لږ څه متوجه شئ چې ذکرې شوې دواړه ډلې پکښې توضیح شوې دي:

الف: په افغانستان کې د کمونستانو د یوې ډلې اساس د امان الله خان په زمانه کې ایښودل شوی وه، او دا په هغه وخت کې چې کله بخارا د کافرانو په سره استعمار کې ولوبېده او نوموړي پاچا د روسانو سره په پغمان کې داسې معاهده لاسلیک کړه چې دلته به یوه روس مشر به ډله فعالیت کوي او مخه به یې نه نیوله کېږي.

ب: دغې ډلې د ظاهر شاه په وخت کې ښه وده وکړه او د محمد داود خان په وخت کې یې د یوې کودتا په ذریعه د حکومت واګې ونيولې.

ج: دوی به په هر وخت، هر ځای، هره ټولنه، هره تعلیم ګاه، هره عسکري قشله او بالاخره په هره کوڅه او هر دوکان کې خلکو ته د کور کالي ډوډۍ وعدې ورکولې، دوی به د ټولو ناکامیو او احتیاجاتو پوره کېدل د کمونیزم پورې تړل، دوی به ویلې چې که په افغانستان کې دغه مسلک عملي شي نو د ټولو ظلمونو لمن به ټوله شي او هرڅوک به په خپل کور کې پوره شي.

د: د همدغو موخو دپاره یې د ورځپاڼو څخه کار واخست د رادیو خورونې یې ورته استخدام کړې او هم یې تلویزونونه په همدې لاره کې په کار واچول، د وخت حکومتونو یې مخه ونه نیوله بلکې همکاري یې ورسره وکړه.

لنډه دا چې په زرګونو لاپې شاپې به یې وهلې او په سوګندونو باندې به یې ځانونه مسلمانان معرفي کول چې مونږ د دې مظلوم ملت خیر غواړو او اقتدار او د حکومت واګې لاس ته نه راوړو. هر تردې چې ځینې خلک یې په خپلو خبرو باندې وغولول او د دوی خبرو ته چې د دنیا په باره کې به یې کولې په تعجب شوه.

البقرة (۲)

د مگر کله چې همدغه ډله خپل اصلي مرام ته ورسېدله او د حکومت واگې یې د روسیانو په همکاری ترلاسه کړې، او په کراره-کراره یې روسیانو نظامي ملاتړ هم وکړ، نو بیا یې هغه کارونه وکړه چې قرآن کریم ورته اشاره کړې ده، مثلاً:

اول: په ټول افغانستان باندې یې د بمونو او راکټونو باران جوړ کړ چې آبادې ټولې ړنگې شوې، باغونه سرچپه شوه، میوه دارې ونې د بېخه راووتلې، کارېزونه وچ شوه، ځنگلونو اور واخست او داسې نور.

دوهم: په لکونو خلک یې شهیدان کړه، په ملیونونو یې د وطن پرېښودلو ته مجبور کړه، په زرونو ماشومان د گرمۍ او تودوخې څخه او په زورونو د یخۍ څخه په هلاکت ورسېده.

خلکو ته یې د کور په ځای گور ورکړ او د کالیو په بدل کې ورته د کفن تحفې وړاندې کړې او د ډوډۍ وعده یې ورته په گوليو پوره کړه، تردې چې کیمیاوي وسلې یې استعمال کړې او ډله نیزې او عام وژنې یې وکړې.

ز: خود الله ﷻ فضل او کرم دی په مقابل کې یې یوه مبارزه مجاهده ډله راپاڅېدله چې په هره مرحله کې یې د دوی مقابله وکړه او لا لگیا دي مقابله یې کوي دوی خپل ځانونه په الله ﷻ باندې خرڅ کړي دي صرف او صرف د الله ﷻ رضا غواړي تقریباً پنځلس لکه شهیدان شوه، د گودو او ړوندو خو شمار نشته، په هر ځای کې چې په څو نفرو باندې د سړي سترگې ولگېږي نو ضرور به پکې گود، ړوند، شوت، او یا هغه څوک وگوري چې په بدن کې به یې د توپونو چرې او پرچې موجودې وي.

دومره ماشومان یتیمان شوه چې د شمار لاندې نه راځي کله چې سړی یو دار الایتام (د یتیمان ښوونځي) ته ورشي او د دوی د پلرونو کیفیت راپه زړه کړي نو د سترگو او ښکې نه شي ټینګولی، د کونډو ښځو - چې په خوانۍ کې کونډې شوې - او د بورو مورگانو خو حساب نشته.

ح: مگر د دې ټولو تکالیفو سره سره نوموړی مجاهد ټولګی ورځ په ورځ په خپل عزم باندې کلکېږي او سستي پکې نه لیدله کېږي. د نړیوالو دسیسو مقابله کوي او په دې روحیه باندې خپل اولادونه روزي چې د دوی د شهادت څخه وروسته یې په ځای ودرېږي.

که بالفرض دغه ټولګی الله ﷻ د کمونستانو په مقابله کې نه وی راپورته کړی او د جهاد توفیق یې نه وی ورکړی نو د افغانستان څخه به بخارا جوړه شوې وی او د څو کالو په اوږدو کې به چا په جومات کې اذان نه وی اورېدلی، الله ﷻ رښتیا وايي: ﴿وَلَوْلَا دَفْعُ اللَّهِ النَّاسَ بَعْضَهُمْ

بِبَعْضٍ لَفَسَدَتِ الْأَرْضُ وَلَئِنْ اللَّهُ ذُو فَضْلٍ عَلَى الْعَالَمِينَ﴾ [البقرة: ۲۵۱] یعني: که چیرې الله ﷻ په خلکو کې د ځینو مخه په ځینو نورو باندې نه وی نیولې نو ځمکه به ټوله فاسده شوې وی مگر الله ﷻ په عالمونو باندې د لوی فضل خاوند دی چې د مفسدانو مخه په مصلحینو مجاهدینو باندې نیسي. والحمد لله ﷻ على ذلك

وَبَارِئُ الدُّرِّ (۱) ، اَمُّوْا اِذَا خَاوَا فِي السَّلَامِ مَكَاْفَةً وَلَا تَتَّبِعُوْا خُطُوَاتِ الشَّيْطٰنِ اِنَّهُ لَكُمْ عَدُوٌّ مُّبِيْنٌ (۲) اِنْ رَاَيْتُمْ مِّنْ بَعْدِ مَا جَاءَ نَكْمٌ اَلْبَيِّنَاتُ فَاَعْلَمُوْا اَنَّ اَللّٰهَ عَزَّ وَجَلَّ هُوَ الَّذِيْ يَهْدِيْكُمْ اِلَى صِرَاطٍ مُّسْتَقِيْمٍ (۳) هَلْ يَنْظُرُوْنَ اِلَّا اَنْ يَّاتِيَهُمُ اَللّٰهُ فِي ظُلُلٍ مِّنَ الْغَمَامِ وَالْعَمَلِ بِكَ وَفَضْلِ الْاَمْرِ وَاِلَى اَللّٰهِ تَرْجِعُ الْاُمُوْرُ (۴) ﴿

[۲۰۸] ای همدو کسانو چي ايمان يي راوري دی! تاسو ټول په ټول اسلام کښي ور داخل شئ او د شيطان د قدمونو متابعت مه کوئ. يي شکه هغه (شيطان) ستاسو دپاره څرگند دښمن دی.
[۲۰۹] او که تاسو وښوېږئ (د شيطان متابعت وکړئ) د هغه څخه وروسته چي تاسو نه واضحه دلايل درغله نو پوه شئ چي الله ﷻ عزيز دی (د ارادي مخه يي څوک نه شي نيولی) او د حکمت والا دی (هېڅ کار يي عبث نه دی! نو ضرور به مو معذب کړي).
[۲۱۰] ايا دوی د دې څخه په غير بل شي ته معطل دي چي الله ﷻ دوی ته (په مناسب شان سره) د سپڼي ورېځې په ټوټو کښي راشي او ملانک (هم راشي) او کار فيصله شي (دوی فقط همدغه وخت ته پال دي) او خاص الله ﷻ ته به ټول کارونه ورتاو کړي شي (د تېښتي لار ترې نشته).

ارتباط او د مطلب خلاصه

۱- په وړاندې ايتونو کښي د دوه خبرو بحث تېر شوی وه. يوه دا چي ځيني خلک د اسلام په ټولو احکامو کښي نه داخلېږي بلکې د اسلام د احکامو څخه هغه عملي کوي کوم چي دوی ته په گټه ښکاري او بس. همدغه ډله خلک د نورو مسلمانانو سره نه متفق کېږي بلکې دوی د عمومي مسلمانانو برخلاف د الله ﷻ د غضب په طرف باندي تاند وهي.

بله دا چي ځيني خلک صرف د الله ﷻ رضا غواړي او همېشه د عامو خلکو په گټه کار کوي. نو الله ﷻ په راتلونکو ايتونو کښي د يو طرفه د خپلې رضا د حاصلولو طريقه بيانوي چي په ټول اسلام کښي داخليدل يي طريقه ده او د بله پلوه د ايمان ټول مدعيان دعوتوي چي د الله ﷻ رضا وگټئ او د تفرق او تشت څخه لاس واخلي.

۲- يعنې: اي مؤمنانو! تاسو بايد د خپل ايمان د غوښتنې په اساس خپل ځانونه عيار کړئ. بايد د اسلام په ټولو احکامو کښي ورننوخئ ترڅو ټول په اسلام کښي پټ شئ او د ژوند يوه برخه مو هم د اسلام څخه لوڅه پاتې نه شي. برسېره په دې دغه کار بايد ټول مؤمنان وکړي، هسې نه چي ځيني مؤمنان د نورو څخه مخالفت وکړي او په ځانو باندي ټول اسلام عملي نه کړي او په ځينو احکامو باندي يي اکتفاء وکړي، چي په نتيجه کښي د هغوی سره همېشه په جنگ او جدل کښي وي او همېشه يي ورسره ډېو غپ او خلاف او شقاق وي.

(۲) بقول

الحق (۲)

هو! که خوک په اسلام کښې په پوره معنی ورننوتلی وي نو هغه دې همدې وضعې ته دوام ورکړي او مخ په شا دې ترې نه گرځي.

۳- ای مؤمنانو! که چېرې تاسو د اسلام هر یو حکم پرېږدئ نو په دې پوه شئ چې هغه د شیطان یوه باطله لاره ده چې تاسو ته یې ښودانه کوي او تاسو ورباندې روانوي او دا ځکه چې په دنیا کښې درېم طرف نشته فقط او فقط همدا دوه طرفه دي چې یو د الله ﷻ طرف دی او بل د شیطان طرف، که تاسو د الله ﷻ لاره پرېږدئ نو په هره لاره چې لاړ شئ هغه به د شیطان لاره وي.

نو د شیطان د لارو او قدمونو متابعت مه کوئ بې شکه هغه ستاسو علني او ښکاره دښمن دی چې آن د آدم ﷺ څخه راپه دې خوا یې درسره دښمني پیل کړې ده او یو ځل یې عملاً هم د دښمنۍ اظهار وکړ او ستاسو د مور او پلار (آدم ﷺ، حواء، رسل ﷺ) څخه یې د جنت جامې ووهستلې نو هغه هیڅکله نه غواړي چې تاسو د جنت په لباس باندې پټ شئ.

۴- نو د هغه چا څخه به بل ساده سړی څوک وي چې د خپل پاڅه تجربه شوي دښمن خبره مني او د خپل دوست خبره د پښو لاندې کوي؟

نو که چېرې تاسو وښوېدلئ او د شیطان خبره مو ومنله البته د هغه څخه وروسته چې تاسو ته د الله ﷻ د پلوه واضحه دلائل درغلي دي چې په هغو باندې تاسو کولی شئ چې رحمانی لار (اسلام) او شیطاني لارې وپېژنئ او د هغو د دلائلو په رڼا کښې ژوند وکړئ؛ نو پوه شئ چې الله ﷻ عزیز دی د ارادې مخه یې څوک نه شي نیولی او حکیم دی چې هر یو کار یې بې حکمته نه دی. نو نه مو د الله ﷻ د عذاب څخه څوک خلاصولی شي او نه عذاب درکول څه بې ځایه او بې حکمته خبره ده.

۵- نو ای پیغمبره! چې څوک واضحه دلائلو ته څه التفات نه کوي او د شیطان په لکۍ پورې کلک نښتي وي دوی بل هیڅ شي ته انتظار او معطل نه دي فقط همدې ته منتظر دي چې د الله ﷻ عذاب ورته د سپینې ورېځو په ټوټو کښې راشي (دوی خیال کوي چې په دې کښې د الله ﷻ رحمت دی او په هغو کښې یې عذاب وي) او ملانک هم ورڅخه چارچاپېره صفونه ودرېږي او کار فیصله شي (قیامت قائم شي) او دا ځکه چې الله ﷻ ته ټول کارونه رجوع کوي د یوې ذرې په اندازه شی به هم ښه وي او که بد، د الله ﷻ د فیصلې او حکم څخه به یو پاتې نه شي.

یا په بل عبارت: دوی چې دغسې پخو دلائلو ته غوږونه نه ږدي او باور پرې نه کوي او نه د الله ﷻ د عذاب څخه ډارېږي، نو په هغه وخت کښې به یې باور راشي او هم به ترې وډار شي چې په خپلو سترگو باندې عذاب وگوري، خو د هغه وخت ډار او باور کول به دوی ته هیڅ گټه ونه رسوي.

توضیحات

۱- د "سلم" کلمه په دوه معناوو باندې استعمالېږي چې یوه معنی یې صلحه ده او بله معنی یې اسلام دی. که څه هم د عبد الله بن عباس رضی الله عنه روایت دی چې دلته د اسلام په معنی سره

البقرة (۲)

ده^۱ او ځينو مفسرينو کرامو يې همدا معنی دلته ډېره بهتره گڼلې ده^۱، مگر مونږ ته داسې ښکاري چې اصلاً د 'نسلم' کلمه د انقياد او غاړه اېښودلو په معنی سره ده خو څرنگه چې اسلام او صلحه دواړه په انقياد باندې مشتمل دي نو ځکه يې په دواړو باندې اطلاق کېږي.

نو ښه دا ده چې دلته يې همداغه عامه معنی واخستله شي ترڅو دواړو ته شامله شي. نو د معنی حاصل به يې داسې شي چې: په انقياد کېنې داخل شي، مه د اسلام په احکامو کېنې تبعيض واقع کوي چې ځينې مني او ځينې نه مني او مه تفرق او تشتت کوي چې همېشه د خپلو وروڼو سره لاس او گريوان ياست. دغه دواړه مطلوبونه په متعددو ايتونو کېنې په صراحت سره ذکر شوي دي چې د ټولو ذکر کول د اوږدوالي د کبله پرېښودل شو.

سوال جواب

۲- که څوک وايي چې: ذکر شوي دواړه معناگانې خو په يو ځل باندې نه شي مراد کېدلی ځکه چې که 'نسلم' د اسلام په معنی سره واخستل شي نو ﴿كَافَّةً﴾ به د ﴿فِي الْبَلَدِ﴾ څخه حال واقع شي او که د صلحې معنی يې مراده کړي شي نو ﴿كَافَّةً﴾ د ﴿أَذْخُلُوا﴾ د ضمير څخه حال گرځي. نو څرنگه چې په يو وار باندې دوه شيان ذو الحال نه واقع کېږي نو دواړه معناگانې هم په يو ځل باندې نه شي مرادېدلی.

مونږ وايو چې: ذو الحال کله متعدد هم راتلای شي^(۲)، نو دلته د ﴿كَافَّةً﴾ کلمه د دواړو څخه حال واقع شوې ده. يعنې ای مومنانو تاسو ټول د اسلام په ټولو احکامو کېنې ور داخل شئ.

پوښتنه او د هغې جواب

۳- که څوک وايي چې: په ﴿يَتَأْتِيهَا الَّذِينَ ءَامَنُوا﴾ کېنې خو ايماندارانو ته خطاب دی، نو څرنگه چې ايمان او اسلام سره متحد دي نو معنی يې داسې راوړي چې: ای ايماندارانو! تاسو په ايمان کېنې داخل شئ. او دا خو د حاصل شوي شي غوښتل دي.

مونږ وايو چې: په دې مقام کېنې ټولو د ايمان دعوه کوونکو ته خطاب دی چې د هر يوه څخه د همغه د حال سره مطابق غوښتنه هم کېږي^(۳)، د مثال په توگه:

الف: ای اهل الكتابو چې په پخوانيو کتابونو باندې مو ايمان راوړی دی! په ټول اسلام کېنې شامل شئ او فعلاً د پخوانيو کتابونو متابعت بالکل پرېږدئ.

ب: ای هغو کسانو چې محض د خولې ايمان مو راوړی دی! په اسلام کېنې عقیده هم داخل شئ او په زړونو کېنې يې هم قبول کړئ.

(۱) تفسير القرطبي ج ۳ ص ۲۲
(۲) تفسير الطبري ج ۲ ص ۳۲۵ - تفسير ابن كثير ج ۱ ص ۲۴۸
(۳) البحر المحیط ج ۲ ص ۱۲۱
(۴) تفسير الطبري ج ۲ ص ۳۲۵

(البقرة: ۲)

مقبول (۲)

ج ای هغو کسانو چې ایمان یې راوړی دی! خو ځینې احکام یې عملي کوي او ځینې یې نه عملي کوي، تبعیض مه کوی او ټول عملي کړی.

د ای مؤمنانو چې عقیده او عملاً د ایمان په مقتضی باندې روان یاست! همدې کار ته دوام ورکړی. لکه چې فرمایي: **يَتَأْتِيهَا الَّذِينَ ءَامَنُوا ءَامِنُونَ** [النساء: ۱۳۶] یعنی: ای هغو کسانو چې ایمان یې راوړی دی! خپل ایمان ته ادامه ورکړی.

“بَيِّنَات” د څه شي څخه عبارت دي؟

۴- “بَيِّنَات” د “بَيِّنَة” جمع ده، او “بَيِّنَة” واضحه دلیل ته وايي برابره خبره ده چې عقلي دلیل وي که سمعي او که حسي^۱. نو بناء په دې دغه کلمه **بَيِّنَاتٌ** په نبي کریم ﷺ، قرآن کریم، ټول معجزات، عقل او هغو ټولو موجوداتو ته شاملېږي چې د الله ﷻ په موجودیت او وحدانیت باندې دلالت کوي^۲.

ایا د اتیان نسبت الله ﷻ ته صحت لري؟

۵- که څه هم د دغه سوال مشابه سوالونو جوابونه څه ناڅه د [البقرة: ۱۵] ایت لاندې تېر شوي دي او که د الله ﷻ رضا وي د “آلِ عَمْرَانَ” سورت د اولو ایتونو په بحث کې به هم راشي، خو په دې مقام کې همدومره لیکو چې: هو، د اتیان نسبت الله ﷻ ته ځکه صحت لري چې الله ﷻ خپل ځان ته پخپله نسبت کړی دی او دی ﷻ په هر شي باندې ډېر ښه پوهېږي.

یادونه

۶- نوموړی سوال او دغسې نور سوالونه د دې څخه منشا نیسي چې د یوې کلمې معنی په عربي ژبه کې معلومه وي خو کله چې د همدغې معلومې معنی نسبت الله ﷻ ته وشي سړی پکې مشوش شي او د تشویش وجه یې دا ده چې ذکر شوې معنی په ممکناتو کې څه لوازم لري چې د هغو لوازمو نسبتول الله ﷻ ته مشکل وي چې عقل ته نه لوېږي. لکه په همدې مقام کې چې اتیان په عربي ژبه کې معلومه معنی لري چې مونږ ترې په پښتو کې په “راتللو” سره تعبیر کوو، خو د راتللو سره په ممکناتو کې څه لوازم شتون لري چې الله ﷻ ته د هغو لوازمو په نسبتولو باندې هیڅوک جرئت نه شي کولی.

نو هر څوک د خپل زړه د تسکین په خاطر یو ډول جواب ته اړ کېږي چې د ټولو جوابونو شمېر تقریباً لسو ته رسېږي^۳، مگر مونږ ترې د مثال په ډول باندې لاندې جوابونه رانقلوو:

الف. دلته عبارت په حذف د مضاف سره دی. نو تقدیر به یې داسې شي: **إِلَّا أَنْ يَأْتِيَهُمْ أَمْرٌ مِنَ اللَّهِ** یعنی دوی په بل شي باندې نه قانع کېږي، همدې ته منتظر دي چې د الله ﷻ امر راشي (قیامت

۱. مفردات الراغب ص ۶۷

۲. التفسير الكبير ج ۵ ص ۲۳۰

۳. البحر المحیط ج ۲ ص ۱۲۴ - تفسير المنارج ص ۲۶۳

قائم شي، لکه چې په بل ایت کښې په همدې معنی باندې صراحت شوی دی چې: ﴿أَنِّي أَمْرُ اللَّهِ فَلَا تَسْتَعْجِلُوهُ﴾ [النحل: ۱] یعنی: د الله ﷻ امر راغی نو چالاکی ورباندې مه کوی یعنی د قیامت قیام داسې وگنې لکه چې راغلی وي ځکه چې په واقع کېدلو کښې یې هیڅ شک شبه نشته، نو په جلتی سره یې مه غواړئ.

ب. دلته مفعول محذوف دی. نو تقدیر به یې داسې شي: ﴿إِلَّا أَنْ يَأْتِيَهُمُ اللَّهُ بِالْعَذَابِ﴾ یعنی: دوی بل شي ته انتظار نه کوي فقط همدې ته منتظر دي چې الله ﷻ پرې عذاب وروړي او پرې نازل یې کړي، چې په اول سر کښې ورته د سپینې ورېځې په توپو کښې څرگند شي، دوی گومان وکړي چې: ﴿هَذَا غَارُضٌ مُنْظَرُنَا﴾ [الأحقاف: ۲۴] یعنی: دا ورېځ ده چې په مونږ باندې باران کوي او رحمت راباندې نازلېږي؛ خو ناڅاپه پرې د الله ﷻ عذاب نازل شي او هک پک حیران ودرېږي.

په همدې شکل باندې یو بل ایت شریف هم شته: ﴿فَأَتَنَّهُمُ اللَّهُ مِنْ حَبِثٍ لَمْ يَحْتَسِبُوا وَقَذَفَ فِي قُلُوبِهِمُ الرُّعْبَ﴾ [الحشر: ۲] یعنی: نو الله ﷻ دوی ته د داسې ځای څخه (په رعب سره) ورتگ وکړ چې د دوی گومان هم نه وه او د دوی په زړونو کښې یې رعب واچاوه.

د دې ایت دوهمه برخه دلالت کوي چې په اوله برخه کښې د "أَتَى" دپاره مفعول "رُعْب" دی.

ج. دلته د ایتان نسبت الله ﷻ خپل ځان ته کړی دی، مونږ یې هم ورته کوو اما د ایتان لوازم ورته نه ثابتوو بلکې د هغو علم الله ﷻ ته سپارو او وایو چې لکه څنګه چې د الله ﷻ نور صفات د بندګانو په شان نه دي، بلا کيفه دي، همدارنګه یې باید د "ایتان" په صفت کښې هم کيف او څنګه ونه ویل شي او نه ورته حاجت شته!

د همدې قبیلې څخه د الله ﷻ دیدار دی (الله ﷻ مو دې په نصیب کړي) چې د بندګانو د دیدار او لیدنې په شان نه دی. ځینو خلکو چې د الله ﷻ دیدار د ممکناتو په لیدنه باندې قیاس کړی دی نو د ممکناتو لوازم یې سترګې نیولې دي او اصلاً د الله ﷻ د دیدار څخه یې انکار کړی دی. مونږ ته همدا درېم جواب ښه ښکاري او دا ځکه چې د بنده معلومات ډېر محدود او ناچیزه دي نو باید چې د آخرت د امورو دپاره معیار ونه ګرځول شي او باید وویل شي چې: ﴿كَفَا يَلِيقُ بِثَابَةِ﴾ یعنی: څنګه چې ورسره مناسب وي.

مګر د عوامو د پوهولو د کبله، ترڅو د هغوی فکر مشوش نه شي، اولني دواړه جوابونه هم بد نه دي ځکه مو په خلاصه مطلب کښې غوره کړي دي.

یوه پوښتنه او د هغې جواب

۷- که څوک وایي چې: په ذکر شوي ایت شریف کښې کومه یوه ورځ مراده ده چې د کافرانو عقل به سرته راشي او پوه به شي چې د پیغمبر ﷺ ټولې ویناوې په حقه وې؟

مونڊ وایو چې ظاهره دا ده چې دغه بد حالت به په دوی باندې د قیامت په ورځ باندې راځي لکه چې د ﴿ وَقُضِيَ الْأَمْرُ ﴾ کلمه هم همدې ته اشاره کوي او په یو بل ایت کې هم همدا مضمون د قیامت د ورځې په باره کې بیان شوی دی لکه چې فرمائي ﴿ وَنَوْمٌ نَشْفُقُ السَّمَاءَ بِالْفَنَمِ وَنَزَلُ الْمَلَائِكَةُ نَزِيلًا ﴾ [الفرقان: ۲۵] يعني: او داسې ورځ وریاده کړه چې آسمان د سپینو ورېځو سره ټوټې ټوټې شي او ملائک رابښکته کړي شي رابښکته کول.

امکان لري چې سپینې ورېځې د هغو لوڅو څخه عبارت وي چې د دنیا د ورانېدلو سره راپورته شي او درز او دروز جوړ شي.^{۱۱}

مگر دا هم لرې نه ده چې د ځنګدن وخت مراد شي ځکه چې په هغه وخت کې هم د ملک الموت په شمول نور ملائک رابښکته کېږي او په سترگو باندې د ورېځې په شان پردې راڅورېږي چې دنیاوي شيان نه شي لېدلي. همدې ته الله ﷻ اشاره کوي او فرمائي چې: ﴿ وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أَخْرِجُوا أَنْفُسَكُمُ ﴾ [الأنعام: ۹۳] يعني: او که ته هغه وخت وګوري چې ظالمان د مرګ په سختیو کې وي او ملائکو لاسونه ورغځولي وي چې ارواګانې مو راوباسي (نو ته به ډېر عجیب حالت وګوري).

﴿ سَلِّ بَنِي إِسْرَءِيلَ كَمَا ءَاتَيْنَهُمْ مِّنْ ءَايَةٍ بَيِّنَةٍ وَمَن يُبَدِّلْ نِعْمَةَ اللَّهِ مِنْ بَعْدِ مَا جَاءَتْهُ فَإِنَّ اللَّهَ شَدِيدُ الْعِقَابِ ﴾ ﴿٢١١﴾ زَيْنَ لِلَّذِينَ كَفَرُوا الْحَيٰوةُ الدُّنْيَا وَيَسْخَرُونَ مِنَ الَّذِينَ

ءَامَنُوا وَالَّذِينَ اتَّقَوْا فَوْقَهُمْ يَوْمَ الْقِيَمَةِ ۗ وَاللَّهُ يَرْزُقُ مَن يَشَاءُ بِغَيْرِ حِسَابٍ ﴿٢١٢﴾

[۲۱۱] د بني اسرائيلو څخه پوښتنه وکړه چې د واضحه معجزو څخه مو څومره ډېرې ورکړې وې. او هر څوک چې د الله ﷻ نعمت د هغه څخه وروسته تبدیل کړي (شکر به یې ونه کړي) چې هغه نه راشي، نو بې شکه الله ﷻ چې دی عقاب (عذاب) یې ډېر سخت دی.

[۲۱۲] هغو کسانو ته چې کافر شوي دي نژدې ژوند ښائسته کړی شوی دی، او دوی په هغو کسانو باندې چې ایمان یې راوړی دی ملنډې وهي، او هغه کسان چې تقوی لري په هغوی باندې به د قیامت په ورځ دپاسه وي. او الله ﷻ روزي ورکوي هر چا ته یې چې اراده وشي بې د حساب څخه.

ارتباط او د مطلب خلاصه

۱- د وړاندې ایتونو څخه معلومه چې ځینې خلک د معجزاتو د ورتګ څخه وروسته هم د حقې لارې څخه بې لارې کېږي، ته به وایي چې داسې معجزاتو ته منتظر دي چې په ایمان راوړلو باندې یې مجبور کړي لکه د قیامت راتلل او یا په خپلو سترگو باندې د ملائکو لیدل.

نو په دې ایتونو کښې الله ﷻ فرمایي چې د حقې لارې څخه د انحراف وجه د معجزاتو کمبود نه شي جوړېدلی ځکه چې معجزات خو ښه پرېمانه ورکړي شوي دي. بلکه اصلي وجه یې د دنیا مینه او محبت دی، چې په لاندې ډول خلاصه کېدلی شي:

۲- یعنی: ای پیغمبره! د بني اسرائيلو څخه پوښتنه وکړه چې هغوی ته مو څومره ډېرې معجزې ورکړې وې ترڅو یې دوی درته پخپله شرحه کړي او پخپله پرې اقرار وکړي که څه هم پوښتنې ته ستا اړتیا نشته. ځکه چې هغه خو الله ﷻ تاته هو بهو بیان کړي دي. لکه د فرعون څخه په معجزانه توګه نجات، د من او سلوی نزول، د تیږې څخه د اوبو بهېدل او داسې نور.

۳- مګر کله چې هغوی ته دنیا ښه ښکارېده او د هر شي څخه ورسره د دنیا محبت ډېر وه نو په هغو ټولو معجزاتو باندې دوی هدایت لاس ته رانه وړ او د الله ﷻ نعمتونه او معجزات یې (چې د هدایت دپاره ډېر ښه ذرائع وه) په ناشکري سره تبدیل کړه.

دا کار یې په بې فکري سره ونه کړ او نه پکښې سهوه شوه بلکه قصداً او عمدأ یې نوموړي کار ته ملاوې وتړلې.

۴- نو الله ﷻ ترې په دنیا کښې خپله لویه پېرزوینه واخستله او د دائمې ذلت سره یې دوچار کړه او په آخرت کښې به د سخت عاقبت سره مخامخ شي ځکه چې د الله ﷻ عذاب ډېر سخت دی.

هر څوک چې د الله ﷻ نعمتونه په ناشکري سره استقبالي، په دنیا او آخرت کښې دې د الله ﷻ غضب ته منتظر اوسي، دا د الله ﷻ قانون دی په دې کښې بدلون نشته.

۵- اوس نو واضحه شوه چې د انحراف وجه د معجزاتو کمبود نه دی بلکه وجه یې دا ده چې دوی ته دنیا ښائسته ښکاره کړې شوې وه بلکه ټولو کافرانو ته په هره زمانه کښې چې وي دغه حقیر نژدې ژوند ښه ښکاري. د همدې کبله په مؤمنانو باندې ملنډې وهي او ورپورې خاندې چې اخروي ژوند ورته ښه ښکاري او د هغه دپاره کار کوي.

۶- خو ټول کافران دې پوه شي چې د قیامت په ورځ به ورباندې مؤمنان متقیان - چې ښک عملونه یې کړي وي - د پاسه وي او بالمقابل به پرې مسخرې کوي.

کافران په دې خیال کښې خطا شوي دي چې د عزت ټول دارمدار دنیا ده، بلکه د الله ﷻ چې هر چا ته اراده وشي (مؤمن وي او که کافر) په هغه باندې زیاته پېرزوینه کوي او خپل نعمتونه ورباندې پراخوي.

بالمقابل په ځینو باندې تنګي هم راولي، څه یې چې خوښه وي هغه کوي، نه ترې څوک پوښتنه کولی شي چې ولې دې داسې وکړه او نه یې څوک د ارادې مخه نیولی شي.

توضیحات

۱- بني اسرائيلو ته لکه چې د موسی ﷺ په لاس باندې بې شمېره معجزې ورکړې شوې وې همدارنګه د نبي کریم ﷺ معجزې هم د دوی مسترګو پکښې دي.

سوال (۱)

په دې د هغوی په کتابونو کې چې د آخر الزمان په عصر د صفات بیان شوی وه او هغه صفات ټول په نېکې کریم د کېنې موجود شوه تردې چې دوی نه یې په حفاظت کېنې هېڅ شک او ښه پاتې نه شوه. دا هم د پوره لویه معجزه وه مگر دوی ورته مفاد نه شوه.

د نعمت تبدیل څه ته وايي؟

۲. څرنگه چې معجزات او خوارق د هدايت اسباب دي خو څوک چې ترې استفاده ونه کړي او د ضلالت څخه ورباندې خپل ځان ته نجات ورته کړي بلکې گمراهي يې ورباندې لا اضافه شي نو دغه کار داسې گڼل کېږي لکه چې دغو لویو نعمتونو ته يې تفسیر ورکړی وي او هغه يې تبدیل کړي وي ځکه چې معکوسه نتیجه يې ترې پورته کړي ده.

سوال جواب

۳. که څوک وايي چې د نعمت تبدیل خو په هغه وخت کېنې صورت موندلی شي چې تبدیلوونکي ته راشي او د ده د اختیار لاندې شي نو په دې کېنې څه حکمت دی چې په همدې قید باندې يې صراحت وکړ چې: ﴿مِنْ بَعْدِ مَا جَاءَتْهُ﴾

مونږ وايو: د دې دپاره دغه قید په واضحه ډول سره ذکر کړی شو ترڅو معلومه شي چې د نعمت په استولو کېنې هدايت مطلب دی او د همدې مطلب دپاره استول کېږي کله چې تبدیلوونکي هم په همدې مطلب باندې پوه وي خو سره د دې يې په قصد او عناد سره د ضلالت ذریعه ګرځوي نو د هغه په زیات لجاجت باندې دلالت کوي.^{۱۱}

مزین دلته څوک دی؟

۴. په یاد ولری چې د فعل نسبت لکه څنګه چې حقیقي کوونکي ته کېږي، همدارنګه کله-کله سبب ته هم تحقق مومي.^{۱۲} مثلاً الله ﷻ د موت (مړه کولو) نسبت خپل ځان ته هم کړی دی لکه چې فرمایي: ﴿اللَّهُ يَتَوَفَّى الْأَنْفُسَ﴾ [الزمر: ۴۲] يعني: الله ﷻ ارواګانې پوره قبضوي او ملک الموت ته يې هم کړی دی لکه چې فرمایي: ﴿قُلْ يَتَوَفَّنُكُمْ مَلِكُ الْمَوْتِ الَّذِي وُكِّلَ بِكُمْ﴾ [السجدة: ۱۱] يعني: ورته ووايه چې هغه ملک الموت به مو ارواګانې واخلي چې درېاندې مقرر کړی شوی دی. د همدې قبيلې څخه تزیین (ښائسته کول) هم دي چې حقیقه يې الله ﷻ ته نسبت کېږي او د سبب په اعتبار سره يې شیطان ته هم نسبت شوی، لاندې دوه ایتونه ولولی:

الف: ﴿كَذَلِكَ زَيْنًا لِّكُلِّ أُمَّةٍ عَمَلُهُمْ﴾ [الأنعام: ۱۰۸] يعني: همدارنګه مو هر امت ته خپل عملونه ښائسته کړي دي.

^{۱۱} روح المعاني ج ۲ ص ۱۰۰
^{۱۲} تفسیر القاسمي ج ۳ ص ۱۸۴

ب: وَ زَيَّنَّا لَهُمُ الشَّيْطَانَ اَعْمَلُوهُمْ [العنكبوت: ۳۸] یعنی: او دوی لره شیطان عملونه

ښائسته کړي دي.

هوا په دې مقام کېنې مجهوله صیغه استعماله شوې ده ترڅو دواړو ډولونو ته ورشامل شي، نو معنی به یې داسې شي چې کافرانو ته بد عملونه ښه ښکاري که هرڅومره معجزات او دلایل ورته وویل شي لاس ترې نه اخلي. دا ځکه چې حقیقتاً خو ورته الله ﷻ ښائسته کړي دي مگر شیطان یې هم په دعوت باندې څه صرفه نه ده کړې.

سوال جواب

۵- که څوک وايي چې کله بد عملونه او بد اعتقادات کافرانو ته د الله ﷻ د پلوه ښائسته کړي شوه نو په نیونه کېنې یې څه حکمت دی چې په دوزخ کېنې جزا ورکوي؟
مونږ وايو چې: دغه سوال جواب د [البقرة: ۷] ایت لاندې د ختم په باره کېنې شرح لیکلي شوي دي، هیله ده چې اعتراض کوونکي یو ځل هلته مراجعه وکړي.

د دنیا د غوره کولو نتیجه

۶- څرنگه چې د دنیا مینه او محبت د هرې گناه سر دی نو د همدې کبله:

الف: ابو جهل او د ده امثالو په فقیرانو مؤمنانو باندې خنډل او ملنډې به یې پرې وهلې چې صهیب رضی الله عنه، بلال رضی الله عنه، خباب رضی الله عنه او نور غواړي چې په اسلام باندې به په گېډه ماره شي.
ب: د یهودو رئیسانو به هم ورپورې تمسنگي ویشتلې چې محمد صلی الله علیه و آله ته گوري په دغو وږو او تږو باندې غواړي چې خان امارت ته ورسوي؟، د دغو څو معدودو کمزورو خلکو څخه به څه جوړ شي او دوی به د کوم درد دوا شي؟، دوی خپلو گېډو ته حیران دي دوی به د مړو او شتمنو خلکو مقابلې څنگه وکړي شې؟.

ج: د منافقانو خو د خنډنیو څخه په غیر بل کار نه وه همېشه به عبد الله بن ابی (رئیس المنافقین) او نورو انډیوالانو یې په مؤمنانو پورې مسخرې کولې^(۱).

د: خو الله ﷻ همدغو مستضعفو مؤمنانو ته غلبه ورکړه او د سوناگانو کبر او غرور یې مات کړ چې مکه معظمه یې فتحه کړه، د مدینې منورې د یهودو ځمکه او دارايي یې غنیمت کړه او د منافقانو منافقت یې رسوا کړ.

دا وه هغه فوقیت او برلاسي چې الله ﷻ په دنیا کېنې ورپه برخه کړه.

ه: اما په آخرت کېنې به هم په هغوی باندې زیات اوچت او لوړ وي چې دوی به په جنتونو کېنې وي او هغوی به د دوزخ په اور کېنې کړېږي او حتی منافقان خو به د دوزخ په ټیټه پایه کېنې وي.
و برسېره په دې، په هغې ورځ باندې به د مؤمنانو خدا او مسخرې په کافرانو باندې د هغوی د

دنياوي مسخرو څخه زياتې وي. ځكه چې د كافرانو خدا خو فقط په دنيا كښې وه او ختمه شوه مگر د مومنانو خدا به په هغوی پورې دایې وي او نه به ختمېږي الله ﷻ فرمایي: ﴿قَالِیَوْمَ الَّذِیْنَ ءَامَنُوا مِنَ الْكُفَّارِ یَضْحَكُوْنَ - [المطففين ۲۴] یعنې نو نن ورځ اد قیامت په ورځ په هغه كسان چې ایمان یې راوړی دی په كافرانو باندې ځاندي

د ایت شریف مصداق

۷- کله چې په افغانستان كښې مجاهدینو جهاد پیل كړ همدغه ځندنۍ او مسخري به وریږي روسانو كولې چې دغه كمزوري مسلمانان به څنگه زمونږ د قوت مقابله وكړي؟ او څنگه به مو وتلو ته مجبور كړي؟ دوی محض خپل ځانونه ورنې، د ځان وژلو څخه په غیر د دوی څه د لاسه كېږي؟ مگر کله چې مجاهدینو ماتې ورکړه او په ژړا باندې یې د افغانستان څخه وشړل نو په هغه وخت كښې وریږي بیا مجاهدینو خنډل او بالمقابل یې وریږي مسخري كولې چې هغه غرور او تكبر مو څه شو چې ټوله دنيا مو په ډار كښې اچولې وه؟ د مجاهدینو د لاسه نن ولې په سرو سترگو ژاړې؟ الله ﷻ ته امید لرو چې همدغه فوقیت به د قیامت په ورځ هم مجاهدینو ته ورپېرزو كړي

سوال جواب

۸- كه څوك وايي چې: ﴿وَالَّذِينَ اتَّقَوْا﴾ خو د ﴿مِنَ الَّذِينَ ءَامَنُوا﴾ څخه عبارت دی چې لږ څه مخكښې ذكر دی، نو نظر عربي قواعدو ته بايد چې په ضمير سره ذكر شوی وی چې: ﴿وَهُمْ فَوْقَهُمْ يَوْمَ الْقِيَامَةِ﴾

مونږ وايو - والله ﷻ اعلم: د دې دپاره په ضمير سره ذكر نه شو ترڅو د فوقیت په دليل باندې هم صراحت وكړی شي، چې تقوی ده.

يوه پوښتنه او د هغې جواب

۹- كه څوك وايي چې: د فوقیت دليل خو ایمان دی نو په كار وه چې: ﴿وَالَّذِينَ آمَنُوا فَوْقَهُمْ﴾ ويل شوي وي؟

مونږ وايو چې: د دې دپاره یې د ﴿آمَنُوا﴾ په عوض ﴿اتَّقَوْا﴾ ذكر كړ ترڅو اشاره وكړي چې نېك اعمال هم په فوقیت كښې برخه لري او دا ځكه چې د تقوی اطلاق په عقایدو او اعمالو دواړو باندې كېږي. نو د معنی حاصل یې داسې راوځي چې: هغه كسان به په كافرانو باندې د قیامت په ورځ د پاسه وي چې هغوی ایمان راوړی وي او نېك عملونه یې كړي وي. لكه چې په همدې مضمون باندې په قرآن كريم كښې زبنت ډېر ایتونه نور هم شته.

بغير حساب څه معنی؟

۱۰- كه څه هم هر شی د الله ﷻ په نزد باندې په حساب سره دی او هيڅ شی د هغه ﷻ د احاطې څخه وتلی نه دی لكه چې فرمایي: ﴿وَكُلُّ شَيْءٍ عِنْدَهُ بِمِقْدَارٍ﴾ [الرعد: ۸] یعنې: او هر شی

دده ﷻ په نزد په اندازې سره دی او هېڅ شی یې حساب نه دی. او فرمایي چې ﴿وَجَزَاءٌ مِّن رَّبِّكَ عَطَاةٌ حَسَابًا﴾ [النبا ۳۶] یعنې (بې شکه د جنتیانو نعمتونه) ستا د رب ﷻ د پلوه جزاء حساب شوې ده چې یوه ذره هم یې حساب نه ده پرېښودله شوې؛ مګر په دې مقام کېنې د بغير حساب د کلمې دپاره مفسرینو کرامو ډېرې معناوې کړې دي^۱، مثلاً:

الف د بغير حساب کلمه په محاوراتو کېنې د کنایې په توګه د ډېر په معنی استعمالېږي لکه چې د معدود (شمارل شوې) کلمه د قلیل او لږ معنی ورکوي.

ب د بغير حساب معنی دا ده چې د الله ﷻ هر څه پخپله خوښه وي، څوک ورسره حساب نه شي کولی او نه ترې څوک دا پوښتنه کولی شي چې ولې دې لږ ورکړ او یا ولې دې ډېر ورکړ؟^۲

ج مګر ډېره بڼه معنی یې مونږ ته دا ښکاري چې بغير حساب په نظر سره انسانانو ته دی یعنې دوی یې د حساب لاندې نه شي راوستلی که څه هم د الله ﷻ په نزد باندې د حساب څخه نه وي وتلی. لکه چې فرمایي: ﴿وَإِنْ تَعُدُّوا نِعْمَتَ اللَّهِ لَا تَحْصُوهَا﴾ [ابراهيم ۳۴] یعنې او که د الله ﷻ نعمتونه وشمارئ د احاطې لاندې به یې رانه شي وستلی.

﴿كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأُنزِلَ مَعَهُمُ الْكِتَابُ بِالْحَقِّ لِيخْكُمَ بَيْنَ النَّاسِ فِيمَا اخْتَلَفُوا فِيهِ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ بِإِذْنِهِ ۗ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ﴾

[۲۱۳] خلک ټول یو امت وه (برسېره په دې) الله ﷻ پیغمبران هم ورواستول چې بشارت ورکړونکي او وېرډونکي دي او د دوی سره یې کتاب (کتابونه) هم په حقه وروولېږل ترڅو د خلکو په منځګڼې په هغو حوادثو کېنې فیصلې وکړي چې دوی پکېنې اختلاف لري.

او په دغه (استول شوي کتاب) کېنې بل هېڅا اختلاف ونه کړ مګر هغه خلکو چې هغه ورکړی شوی وه، د هغه څخه (لا) وروسته چې دوی نه (د حق په اړوند) واضحه دلایل ورغله (ورورسېده) نو بله وجه یې نه درلوده (صرف) د خپلمنځي بغاوت او عناد په وجه (بې اختلاف پیل کړ).

نو الله ﷻ هغو کسانو ته چې ایمان یې راوړی وه په هغه شي کېنې چې دوی پکېنې اختلاف کاوه چې حق دی په خپل فضل او توفیق سره هدایت وکړ. او الله ﷻ هر هغه چا ته (چې اراده یې ورته وشي) سمې لارې ته لارښوونه کوي.

یوه لنډه مقدمه

۱- که څه هم په دې ایت شریف کښې مفسرینو کرامو ډېر زیات بحثونه کړي دي که څوک د اړېدو بیانانو شوق لري نو هملته دې مراجعه وکړي^(۱)، مگر څه چې مونږ ته د الله ﷻ په فضل سره ذهن ته راځي او د وړاندې او بېرته بحثونو سره ښه سمون خوري هغه دا خبره ده چې په دې ایت شریف کښې هغه موضوع تعقیب شوې ده چې د وړاندې څخه پکښې بحث راروان دی.

۲- هغه موضوع دا ده چې په خلکو کښې ځینې داسې شته چې دنیا ورته د هر شي څخه بهتري لري، دلایلو ته غوږ نه ږدي، د اسلام په ټولو احکامو کښې نه ورننوزي، د مسلمانانو سره اتفاق او اتحاد نه کوي، او قدم په قدم د شیطان متابعت کوي او څوک یې چې د دغه بد عادت څخه رامنعه کوي په هغوی پورې خاندې او ملنډې ورباندې وهي. نو امکان لري چې د چا ذهن ته لاندې دوه تشوېشونه ورولوېږي:

الف: انسان حارص پیدا کړی شوی دی او د دې سره سره نفس او شیطان یې هم سمې لارې نیولو ته او د نورو مسلمانانو اتفاق او اتحاد ته نه پرېږدي. نو بې چاره انسان د دغو دوه وو غټو دښمنانو په منځکښې راگېر دی، ایا په دې باندې ملامته گڼل کېږي چې د قوي دښمنانو په وړاندې ماتې وخوري؟

ب: کوم شي ته چې قرآن کریم دعوت کوي (چې باید ټول انسانان په اتفاق سره د اسلام په ټولو احکامو کښې ورننوزي) د یوې عنقا مثال لري چې نه پخوا موندل شوې ده او نه به په راتلونکي کې وموندله شي، د هر چا په خوله باندې د عنقا مرغه نوم اخستل کېږي مگر تر اوسه پورې یې نه چا ښکته لېدلې ده او نه به یې وگوري؛ همدارنګه نه تر اوسه پورې ټول خلک په اسلام راتول شوي دي او نه به راتول شي، چټي خان سترې کول ورپسې په کار نه دي.

نو الله ﷻ د دغو دواړو تشوېشونو جوابونو ته په ذکر شوي ایت شریف کښې اشارې کړې دي.

د اول تشوېش د جواب خلاصه

۳- یعنې: که څوک په خیر سره وگوري د هدایت اسباب د ضلالت د اسبابو څخه قوي او ډېر دي. لاندې وجوهاتو ته متوجه شی:

د هدایت اسباب:

الف: ټول خلک یو امت دي، د یوه پلار او یوې مور (آدم ﷺ، حواء رضی الله عنها) څخه خواره شوي دي د نسب په اعتبار سره ټول د یوې ونې ښاخونه دي. که بالفرض یو چا ته امر شوی وی چې د زمرې یا بل ځناور سره اتفاق وکړه نو واضحه ده چې هغه به په بې اتفاقي کښې معذور گڼل کېده او ابل به یې چې زما به د هغه سره څنګه اړوند راشي په داسې حال کښې چې خوراک څښاک مو سره

^(۱) التفسیر الکبیر ج ۶ ص ۱۲: زاد المسیر ج ۱ ص ۱۲۵: تفسیر المنار ج ۲ ص ۲۷۷: تفسیر الطبری ج ۲

Downloaded from www.KitaboSunnat.com

بېل دی، په خبرو سره نه پوهېږو او داسې نور

ب برسېره په دې، په نسبي ارتباط کېنې هم ټول انسانان په ازدواجي پړي باندې سره تړلي دي
د يوې ښځې په وجه قومونه-قومونه سره په يو بل باندې ترحم او پيرزوينې کوي، که بالفرض
انسانان په ازدواجي طريقه باندې نه وي پيدا کړي شوي نو دغه اوسنۍ مينه او محبت به يې په منع
کېنې نه وي او د يوه پټي د بوټو په څېر به د يوه په بل باندې مهرباني او زړه سوي هم نه وي
الله ﷻ فرمايي چې: ﴿وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا ۚ وَكَانَ رَبُّكَ قَدِيرًا﴾

[الفرقان: ۵۴] يعنې او الله ﷻ هغه ذات دی چې د اوبو څخه يې بشر پيدا کړ، نو هم يې د نسب او هم
يې د خسرگنۍ خاوند وگرځاوه، او ستا رب قدرت درلودونکی دی.

او هم فرمايي چې: ﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ﴾ [الشورى: ۲۳] يعنې: ورته
ووايه چې زه ستاسو څخه په قرآن باندې څه اجر نه غواړم، فقط همدا درڅخه غواړم چې د قرابت د
کبله زما سره دوستي (موده) وکړي. يعنې که ايمان راباندې نه راوړي اقلًا دومره خو وکړي چې د
دعوت مخه مې مه نيسي او د قرابت د کبله مې پرېږدي چې نور خلک خو اسلام ته دعوت کړم.

ج: انسانانو ته عقل ورکړی شوی دی، د عقل غوښتنه دا ده چې يو په بل ظلم ونه کړي او په
اتفاق سره يوه لاره تعقيب کړي. د ويښتانو د مجموعې څخه پرې جوړېږي، قوت په اتفاق کېنې دی.
د: په عقل باندې علاوه الله ﷻ د هر انسان په وجود کېنې يوه مرموزه قوه پيدا کړې ده چې په
ښو کارونو باندې ورته امر کوي او د بدو څخه يې منعه کوي، چې ارواپوهان ورته "وجدان" وايي.
که څوک هرڅومره غټ ظالم هم وي خو چې کله په گړېوان کېنې سر ښکته کړي او په هغه ظلم
کېنې چې ورباندې اخته وي څه اندازه چرت ووهي ظلم ورته ښه نه ښکاره کېږي.

هو! دا بېله خبره ده چې په ځينو وختونو کېنې يې د ډېرو جناياتو د کبله د ښکې استعداد
بالکل ختم شي او نوموړې قوه هم د جهالت د پردو لاندې راشي او بالکل تته رڼا هم د لاسه
ورکړي، مگر اصل يې د منځه نه ځي.

ه: څرنگه چې په عقل کېنې دومره توان نشته چې خپل ټول مشکلات حل کړي او په هيڅ ځای
کېنې خطا نه شي نو الله ﷻ د عقل د لاس نيوي دپاره يولک او څليرشت زره (۱۲۴۰۰۰) زيات
او کم پيغمبران عليه السلام راواستول ترڅو په لاندې دوه طريقو سره يې د ضلالت د کندو څخه بچ کړي:
اول: څوک چې د پيغمبرانو اطاعت کوي هغه ته په دائمي نعمتونو باندې د پاسه د دنيا د
خوشاليو زېري هم ورکړي ترڅو يې پوه کړي چې دنيا فاني ده، زړه تړل ورپورې په کار نه دي.
دوهم: بالمقابل څوک چې د هغوی هدايات د پښو لاندې کړي او په دنياوي لذتونو کېنې ډوب
شي هغه به د بد عاقبت سره مخامخ شي.

و: الله ﷻ د پيغمبرانو عليه السلام سره د خلکو د لارښودنې دپاره کتابونه نازل کړه ترڅو ترې د
پيغمبرانو عليه السلام د وفات څخه وروسته هم کار واخلي او خپل مشکلات پرې حل او فصل کړي.

که څه هم ټول کتابونه په حقیقت کښې یو کتاب دی چې په عقائدو کښې او هم د عباداتو په کلیاتو کښې سره بالکل متحد دي او یو د بل تائید او تصدیق کوي، مگر په فروعاتو کښې د زمانې د بدلون سره کتابونه هم تغیر او تبدیل شوه لکه د یو مریض دپاره چې نسخه تبدیله شي او یا د وخت په تېرېدلو سره د یو ماشوم خوراکه تغیر وځوري. ترڅو خلک په عملي ساحه کښې د مشکلاتو سره مخامخ نه شي او په اسانۍ سره د سعادت لاره تعقیب کړي او په هغو حوادثو کښې یې د حکمیت په صفت ومني چې د دوی په منځو کښې بروز کوي او پېښېږي.

که څه هم د یو پیغمبر ﷺ په ژوند کښې د خلکو ټول مشکلات د وحې په ذریعه هم حل او فصل کېدلی شي خو د هغه ﷺ د وفات څخه وروسته چې د وحې سلسله قطعه شي د یو کتاب موجودیت ډېره لویه ذخیره ده. لکه چې په موجوده وخت کښې مسلمانان د قیامت د ورځې پورې خپل مشکلات په قرآن کریم باندې د منځه وړلی شي.

ز: د پیغمبرانو صداقت او د کتابونو واقعیت د الله ﷻ د پلوه په معجزاتو سره اثبات ته ورسول شو ترڅو خلک پوه شي چې هغوی رښتیا وایي او کتابونه حق دي.

ح: په دې ټولو باندې د پاسه هر یوه انسان ته الله ﷻ یوه ملکه هم مقررې کړې چې د شیطان په مقابل کښې ورته د نېکیو لارښودانه وکړي او د بدو کارونو څخه یې رابچ کړي. په همدغه مطلب باندې نبي کریم ﷺ په یوه حدیث کښې صراحت کړی دی^(۱).

ذکر شوي اته ډوله وسائل سړی نېکې لارې ته دعوتوي چې د اسلام په ټولو احکامو کښې ور داخل شي او د شقاق او نفاق څخه خپل ځان په څنگ وساتي.

د ضلالت اسباب:

۴- د هدایت د اسبابو په مقابل کښې د ضلالت اسباب فقط دوه دي، هغه دا دي:

الف: یو نفس "أَمَارَةُ بِالسُّوءِ" (په بدو امر کوونکی) دی، چې د حرص په اعتبار سره حرام مالونه ځوري، د شهوت په اعتبار سره فحش او فحشاء پسې ګرځي، د غضب په اعتبار سره په نورو ظلم کوي خو که دا ټول وسنجول شي فقط یوه شي ته ورټولېږي چې د دنیا محبت دی.

نبي کریم ﷺ رښتیا ویلي دي چې: «حُبُّكَ الشَّيْءُ بَغْمِي وَبُغْمِي»^(۲) یعنې: یو شي لره تا خپل محبت ږندوي او کنوي.

ب: او بل شیطان دی چې انسان بدو کارونو ته دعوتوي او د نېکو کارونو په مقابل کښې یې خنډ واقع کېږي، د دروغو وعدې ورکوي، او د غولونې دپاره یې همېشه ملا تړلی ولاړ دی. مگر د شیطان دعوت د پیغمبرانو د دعوت په مقابل کښې هیڅ ارزښت نه لري ځکه چې: اول: د پیغمبرانو علیهم السلام مینه او محبت، مهرباني او زړه سوی داسې واضحه دی لکه د شیطان

(۱) جامع الترمذي ج ۲ ص ۱۲۸

(۲) مسند احمد بن حنبل ج ۸ ص ۱۶۲، ج ۱۰ ص ۴۳۱

عداوت او دښمني، بغض او کینه چې واضحه ده، د هغوی خواخوږي ثابته ده او د ده بې رحمې دوهم: د پیغمبرانو ﷺ سره په خپل صداقت باندې معجزات او کتابونه شته دي او شیطان نه معجزه لري او نه کتاب، بلکې معجزات او کتابونه یې په کذب او دروغږنی باندې دلالت کوي. شیطان خو د خپل قول د تائید دپاره فقط د دروغو د قسمونو څخه کار اخلي لکه چې الله ﷻ په دې باره کښې فرمایي چې: ﴿وَقَاسَمُهُمَا إِنْ لَكُمْ مِنَ النَّصِيحَةِ﴾ [الأعراف: ۲۱] یعنې: او شیطان دواړو (آدم ﷺ، بي بي حواء رضی الله عنهما) ته قسم وکړ چې بې شکه زه ستاسو دواړو دپاره د خیر غوښتونکو څخه یم.

درېم: عقل او وجدان د پیغمبرانو ﷺ تائید کوي، او د شیطان دپاره نه عقلي تائید کوونکي شته او نه وجداني.

څلورم: پیغمبران ﷺ خپل صداقت په عمل کښې هم خلکو ته ورڅرگندوي او خلک یې گوري چې قول او فعل یې سره اختلاف نه لري یعنې دوی عملاً خلکو ته د خپل حقانیت دلایل وړاندې کوي. مگر شیطان نه څوک په سترگو گوري، نه یې چا ته پلار او نېکه معلوم دي، نه چا ته په خپل صداقت باندې عملي سند ښودلی شي بلکې په هره وسوسه کښې یې د غولونې او دښمنۍ علائم او نښې د ورايه ښکاري.

تبصره

۵- د هدایت او د ضلالت د اسبابو د مقایسې څخه په واضحه توګه دا نتیجه لاس ته راځي چې د پیغمبرانو ﷺ د راتګ څخه وروسته (چې د خپلو خانو سره یې پوره دلایل او واضحه براهین راوړي دي) هم څوک د خان دپاره د ضلالت لاره غوره کوي او حق د پښو لاندې کوي نو هغه به ضرور یا عناد نیولی وي، یا به ورباندې د ریاست محبت غالب شوی وي او یا به کوم بل دنیاوي مطلب ورباندې سترګې پټې کړې وي.

لنډه دا چې د پیغمبرانو ﷺ د راتګ څخه مخکښې چې کوم خلاف او شقاق د انسانانو په منځو کښې واقع شوی دی هغه د جهالت د کبله دی مګر د هغوی د راتګ څخه وروسته خو د ناپوهۍ د کبله نه دی بلکې قصداً او عناداً باطله لاره غوره کول دي او د حق څخه تجاوز دی.

یوه پوښتنه او د هغې جواب

۶- که څوک وایي چې: ولې داسې ونه شوه چې د ضلالت اسباب بالکل نه وي او ټول خلک په یوه خوله او په یوه زړه مسلمانان وي؟

مونږ وایو چې: که داسې شوي وي نو ابتلاء او ازموینه به د منځه تللی وي. یا په بل عبارت: د انسانانو څخه به ملانګ جوړ شوي وي.

هو! د آدم ﷺ د پیدایښت په وخت کښې همدا غوښتنه ملانګو وکړه خو په نتیجه کښې ښه الله ﷻ قناعت ورکړ، نو باید چې د قیامت د ورځې پورې هېڅوک نوموړي ناشوني ارمان ونه کړي.

څوک چې عناداً په باطله لاره کې د الله ﷻ د ستنو مطابق هغه گمراه کېږي. بالعقابل څوک چې د حقې لارې د اسبابو څخه استفاده کوي، الله ﷻ هغه ته هدايت کوي او په همدې لارې باندې د تللو توفيق ورکوي. دا د الله ﷻ اراده ده چې څوک د الله ﷻ اراده نه شي بدلولی.

د دوهم تشویش د جواب خلاصه

۷- د دوهم تشویش (چې اتفاق او اتحاد د عنقا مثال لري) جواب ته الله ﷻ داسې اشاره کړې ده: هر شی چې د عنقا مثال لري هغه په یو وخت کېږي هم تحقق نه شي موندلی، اما مسلمانانو د اتفاق او اتحاد خارجي موجودیت د لاسه نه دی ورکړی او نه یې ورکوي. مثلاً:
الف: په عالم ذر کېږي خو ټولو انسانانو په یوه خوله وویلې چې ای الله! هو ته زموږ رب یې، او میځوک پکېږي مخالف نه وه: [الأعراف: ۱۷۲].

ب: د آدم ﷺ په زمانه کېږي د وخت ټول انسانان متفق وه خو د خلاف او شقاق اولنۍ ډبره قابیل کېښودله چې خپل ورور هابیل یې شهید کړ^(۱). همدغه اتفاق او اتحاد د عبد الله بن عباس رضی الله عنه څخه په بېلابېلو عبارتو سره روایت شوی دی^(۲).

ج: ټول انسانان په اتفاق سره په اسلامي فطرت سره تولد کېږي لکه چې په یوه حدیث شریف کې د نبی کریم ﷺ د مبارکې خولې څخه ثابته ده^(۳).

د. کله چې د نوح ﷺ بهرۍ په ځمکه باندې ودرېده او د دوهم ځل دپاره خلک په ځمکه باندې بلي شوه، نو ټول په اسلام باندې متفق وه او په همدې یکي یو دین باندې یې منگولې ښخې کړې وې، مگر د هغه ﷺ د وفات څخه وروسته پکېږي پخواني شقاق او خلاف بیا په وده پیل وکړ^(۴).

ه: همدارنګه به په هغه وخت کېږي هم ټول خلک په اسلام باندې متفق وګرځي کله چې د قیامت ورځ رانژدې شي او عیسیٰ ﷺ د آسمان څخه راښکته شي او دجال د منځه یوسي^(۵).

تبصره

۸- د وړاندېنيو بیاناتو څخه واضحه شوه چې په اسلام باندې د ټولو انسانانو راغونډېدل څه ناشونی شی نه دی او نه یې باید څوک د عنقا په نوم باندې یاد کړي، خو ځلې په دنیا کېږي متحقق شوي دي او په راتلونکي وخت کېږي به بیا هم منع ته راځي. یو ځکه الله ﷻ مونږ ته امر کوي چې د همدې مطلب د لاس ته راوړلو دپاره جهاد ته دوام ورکړو ﴿وَفَنبِئُوهُمْ حَتَّى لَا تُكْفِرَ بَيْنَهُ وَبَيْنَهُ﴾^(۱) یعنې: او د کافرانو سره تر هغه جهاد ته دوام ورکړئ چې ترڅو فتنه (کفر) ورک شي او ټول انقیاد خاص الله ﷻ لره وګرځي.

(۱) تفسیر البغوي ج ۱ ص ۱۸۶

(۲) تفسیر القرطبي ج ۲ ص ۳۰، تفسیر ابن کثیر ج ۱ ص ۲۵۰

(۳) صحيح البخاري ج ۲ ص ۷۰۴

(۴) تفسیر البغوي ج ۱ ص ۱۸۶

(۵) سنن ابن ماجة ص ۲۹۸

بالمقابل به کفر باندې اتفاق اچي ټول خلک کافر شي او يو هم پکښې مسلمان پاتې نه شي. محال کار دی. نه به نورو نورو کسې موجود شوی دی او نه به په راتلونکي وخت کښې نفعون ومومي. نو باید کافران دا حیل د حیلو مغزو خچه وباسي چې د اسلام لمن به ټوله کړي او په ټوله نړۍ باندې به کفري نظام حاکم کړي ځکه چې دنیا د الله ﷻ په نوم باندې ودانه ده کله چې يو مسلمان هم به ځمکه باندې پاتې نه شي چې د الله ﷻ نوم یاد کړي نو دنیا به وراثتې او قیامت به قیام کوي. لکه چې په همدې مضمون باندې نبي کریم ﷺ صراحت کړی دی^{۱۱}

الله ﷻ فرمایي چې ﴿ حَقَّ عَلَیَّ الْكَفَّةُ أَلْبَيْتُ الْحَرَامُ قِیَمًا لِلنَّاسِ ۚ ﴾ [المائدة: ۹۷] یعنی الله ﷻ محترمه کعبه د خلکو دپاره د بقا او ژوند سبب گرځولې ده. یعنې تر هغه به دوی په دنیا باندې ژوند کوي ترڅو چې کعبه اباده وي او خلک لمونځونه کوي، کله چې دوی کعبه شریفه - العیاذ بالله - وړانه کړه نو دنیا به هم وراثتې.

توضیحات

۱- داسې معلومېږي چې په هره زمانه کښې د دنیا محبت خلک د هلاکت په کندو کښې اچولي دي او په راتلونکي وختونو کښې هم د بې لارې کېدلو عمده او اساسي علت همدا یکي یو دی او بس. باید چې مسلمانان ترې ځانونه بچ وساتي. مگر په یاد ولری چې د دنیا محبت دا دی چې د دنیا په حصول کښې شریعت د پښو لاندې کړي شي او دنیاوي مرام ته ځان ورسول شي. او په شرعي چوکاټ کښې د دنیا او یا د دنیاوي مطلبونو لاس ته راوړل د دنیا محبت نه ګڼل کېږي.

ټول پیغمبران علیهم السلام

۲- که څه هم ټول پیغمبران علیهم السلام د یو لک څلیرشت زره (۱۲۴۰۰۰) تنو په شاوخوا کښې دي. مگر د اوه وشت (۲۷) تنو نومونه په قرآن کریم کښې راغلي دي چې د اتلس (۱۸) تنو نومونه یوازې په [الأنعام: ۸۳-۸۶] ایتونو کښې ذکر دي:

(۱) ابراهیم ﷺ (۲) اسحاق ﷺ (۳) یعقوب ﷺ (۴) نوح ﷺ (۵) داود ﷺ (۶) سلیمان ﷺ (۷) ایوب ﷺ (۸) یوسف ﷺ (۹) موسی ﷺ (۱۰) هارون ﷺ (۱۱) زکریا ﷺ (۱۲) یحیی ﷺ (۱۳) عیسی ﷺ (۱۴) الیاس ﷺ (۱۵) اسماعیل ﷺ (۱۶) الیسع ﷺ (۱۷) یونس ﷺ (۱۸) لوط ﷺ او پاتې نومونه په بېلابېلو ایتونو کښې لولو:

(۱۹) آدم ﷺ (۲۰) ادریس ﷺ (۲۱) هود ﷺ (۲۲) صالح ﷺ (۲۳) شعیب ﷺ (۲۴) ذوالکفل ﷺ (۲۵) عزیز ﷺ (۲۶) یوسف بن ابراهیم بن یوسف بن یعقوب ﷺ چې په [المؤمن: ۳۴] ایت کښې ذکر دی. (۲۷) او د ټولو په آخر کښې محمد ﷺ آخر الزمان پیغمبر دی.

د اختلاف ډولونه

دیني اختلاف په دوه ډوله دی چې یو جائز اختلاف دی او بل ناجائز.

جائز اختلاف:

۱۰. جائز اختلاف هغه دی چې په شریعت کې مجوز ولري او په عناد او خود غرضۍ باندې ولاړ نه وي بلکه صرف د حق د لټونې په غرض منځ ته راغلی وي لکه د مجتهدینو اختلاف چې د شرعي حکم د موندلو په غرض په داسې موضوع او حادثه کې چې هلته ایت او حدیث موجود نه وي یو مجتهد یې د یو نص څخه استنباطوي او بل یې د بل نص څخه اخلي، خو د ټولو اجتهاد کوونکو محض د شرعي حکم موندل مطلب وي او بس. یا په بل عبارت:

اول. په دې ډول اختلاف کې ټول اختلاف کوونکي د دین په اصولو کې سره متفق دي او نصوصو ته ټول په ډېر اخلاص سره غاړه ږدي او محض د ورک شوي شرعي حکم د لاس ته راوړلو په غرض هر یو یوې خوا او بلې خوا ته خغلي.

دوهم. د دې مثال داسې دی لکه چې څلور کسه ملګري وي چې انډیوالي او ورورولي یې سره پوره خوږه وي خو د دوی څخه یو ډېر قیمتي شی ورک وي، چې هر یو د هغه قیمتي شي د موندلو په غرض یو یو طرف ته تاند وهي خو یو بل ته په درنه سترګه کوري او یو د بل احترام ساتي.

که نوموړی قیمتي شی ورته په یقین سره څرګند شي نو ټول په هغه باندې ورغونډېږي او منګولې پرې ښخوي او که په یقین سره ورته ثابت نه شي نو هر یو ته چې د تاند وهلو څخه وروسته څه شی لاس ته ورشي او په غالب گومان باندې ورته ثابت شي چې دا همغه قیمتي ورک شوی شی دی، همغه کلکوي.

درېم. مجتهدین کرام هم په داسې حادثه کې چې په هغې کې ایت یا حدیث موجود نه وي د شرعي حکم په پلټنې پسې په ایتونو او احادیثو کې هڅه کوي ترڅو نوموړې حادثې ته شرعي حکم پیدا کړي، که د لټون په اوږدو کې یې په همدغې حادثه کې ایت یا حدیث پیدا کړ نو ټول ورباندې راټولېږي او د پلټنې څخه لاس اخلي او که ورنه نو هر یو د نصوصو په رڼا کې په یوه حکم باندې ګوته ږدي نو وایي چې شرعي حکم په دې مقام کې زما په غالب گومان همدغه دی.

د دې اختلاف د جواز دلایل:

۴. نوموړي اختلاف ته ځکه شریعت اجازه ورکړې ده چې:

الف. په ایتونو او احادیثو کې زبنت ډېر دلایل شته چې د اجتهاد په جواز باندې دلالت کوي، که مونږ هغه ټول نصوص دلته رانقل کړو نو خبره ډېره اوږدېږي. د همدې کبله په لاندې یوه حدیث باندې اکتفاء کوو چې:

نبي کریم ﷺ معاذ یرحمه ته د قاضي په صفت باندې ولېږه، د لېږلو په وخت کې یې ورسره لاندې سوال جواب وکړ:

نبي کریم ﷺ هلته به په څه شي حکم کوي؟

معاذ یر: د الله ﷻ په کتاب باندې.

نبي کریم ﷺ: که د الله ﷻ په کتاب کښې مطلبې حکم ونه مومي بیا په څه شي؟

معاذ یر: د نبي کریم ﷺ په سنتو، یعنې په احادیثو باندې.

نبي کریم ﷺ: که په احادیثو کښې یې هم په موندلو باندې ونه توانېږي بیا په څه شي؟

معاذ یر: «أَجْتَهِدُ رَأْيِي» یعنې بیا به په خپل فکر اجتهاد کوم.

نبي کریم ﷺ: «الْحَمْدُ لِلَّهِ الَّذِي وَفَّقَ رَسُولَ رَسُولِ اللَّهِ ﷻ لِمَا يُجِبُّ وَيَرْضَى»^(۱) یعنې ثناء او صفت

دی هغه الله ﷻ لره چې د خپل پیغمبر لېږلی شوي ته یې د هغه شي توفیق ورکړ چې د الله ﷻ خوښېږي او ورباندې راضي کېږي.

نو معلومه شوه چې په اجتهاد باندې الله ﷻ راضي کېږي او د ده ﷻ خوښ دی.

ب: الله ﷻ اراده درلوده چې قرآن کریم د خلکو دپاره وروستنی کتاب وگرځوي ترڅو د قیامت تر ورځې پورې د ټولو حوادثو او ټولو واقعاتو جواب ورکړي شي. نو ځکه یې په ځینو فرعي مسئلو کښې په صراحت سره شرعي حکم ونه ټاکه ترڅو د یو پلوه د انساني عقل احترام وشي چې په شرعي چوکاټ کښې ورته شرعي حکم پیدا کړي، او د بل پلوه اسلامي احکام د ټولو زمانو او ټولو مکانو دپاره عمومیت ترلاسه کړي. که دا مطلب نه وی نو د الله ﷻ څخه خو هیڅ شی نه هېرېږي لکه چې فرمایي: ﴿وَمَا كَانَ رَبُّكَ نَسِيًّا﴾ [مريم: ۶۴] یعنې: او ستا رب هېروونکی نه دی.

لنډه دا چې د انسان د عقل تفاوت الله ﷻ ته ښه معلوم وه خو سره د دې هم چې ځینې احکام یې همدغه متفاوت عقل ته پرېښي دي نو معلومه شوه چې الله ﷻ په همدې اختلاف باندې راضي دی، د همدې کبله هغه مجتهد ته چې شرعي حکم واقعاً ترلاسه کړي دوه اجره ورکوي او که پکښې خطا شو نو یو اجر خو ورکوي^(۲). که دغه اختلاف شرعي نه وی نو دا خو لا پرېږده چې اجر به یې نه ورکولی خطاکارانو ته به یې عذاب هم ورکړی وی.

ناجائز اختلاف:

۵- ناجائز اختلاف هغه دی چې په خود غرضي باندې ولاړ وي، شرعي نصوص پکښې د پښو لاندې شوي وي، بلکې نصوص پکښې د خپلو خواهشاتو دپاره کارول شوي وي. دا ډول اختلاف د دې کبله نه وي چې هلته د اختلاف د ورکولو دلایل موجود نه وي او د جهالت د وجې څخه منځ ته راغلی وي، بلکې دغه اختلاف د هغه وروسته په کار اچول شوی وي چې اختلاف کوونکي یې په بطلان باندې ښه پوره یقین او باور لري.

په دې ټولو باندې د پاسه نوموړی اختلاف په فروعو کښې نه وي بلکې په اسلامي اصولو او

(۱) جامع الترمذي ج ۱ ص ۲۴۷

(۲) صحيح البخاري ج ۲ ص ۱۰۹۲

اساساتو کښې وي، د مجبوري د کبله نه وي پيل شوی بلکه د دنياوي اغراضو د تحصيل دپاره ذريعه گرځولې شوې وي.

هېر مو نه شي

ع هېر مو نه شي چې په دې مقام کښې همدغه ناجائز اختلاف مراد دی لکه چې د همدې سورت وړاندېني ايتونه ورباندې دلالت کوي، هيله ده چې د ښه پوهېدلو دپاره يو ځل د [۲۰۰] څخه تر [۲۱۲] ايت پورې د دولسو ايتونو توضيحاتو ته وروگرځي او د نظره يې تېر کړي.

﴿أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْمُ النَّاسِ وَالضَّرَاءُ وَزُلْزِلُوا حَتَّى يَقُولَ الرَّسُولُ وَالَّذِينَ ءَامَنُوا مَعَهُ مَتَى نَصْرُ اللَّهِ أَلَا إِنَّ

نَصْرُ اللَّهِ قَرِيبٌ ﴿۲۱۴﴾﴾

[۲۱۴] ايا تاسو گومان کوئ چې جنت ته به ور داخل شئ حال دا چې په تاسو باندې به د هغه حالت په څېر حالت نه وي درغلی چې په هغو کسانو باندې ورغلی وه کوم چې ستاسو څخه وړاندې تېر شوي دي. هغوی لره دومره سختي او تکليفونه رسيدلي وه او جړقول شوي وه چې د وخت پيغمبر ﷺ او هغو کسانو به ويل کومو چې ورسره ايمان راوړی وه چې: د الله ﷻ نصرت به کله راشي؟ (نژدې به وي او که لرې؟). خبردار! د الله ﷻ نصرت نژدې دی (امتحان مو په پوره کېدلو دی).

ارتباطونه

د لاندې وجوهو د کبله دغه ايتونه د وړاندې ايتونو سره ارتباط درلودلی شي:

۱- وړاندې بيان شوي وه چې ځينې خلک د عناد او تکبر د کبله د اختلاف څخه لاس نه اخلي که هرڅومره دلايل هم ورته وړاندې کړي شي. دلته واضحه کېږي چې ذکر شوي لجوج (جگړه مار) خلک آخر خبره دې ته رسوي چې مؤمنان ورسره جهاد پيل کړي او د جهاد سره لازم ټول تکليفونه وگالي، داسې خيال دې څوک نه کوي چې مفت به جنت ته داخل شي.

۲- وړاندې ذکر وه چې د اختلاف څخه به هغه څوک بچ پاتې کېږي چاته چې الله ﷻ هدايت په نصيب کړی وي. دلته څرگنده شوې ده چې د هدايت دپاره د امتحان او ازمېښت څخه به غير بله لاره نشته، که څوک غواړي چې د همدې هدايت په ذريعه جنت ته ور داخل شي نو امتحانونو ته دې ځان تيار کړي. دا د الله ﷻ مستمر قانون دی پخواني هم په همدې لاره تللي دي او وروستني به هم ورباندې ځي.

۳- دلته واضحه شوې وه چې لجوجان د لجاجت (جگړه ماري) څخه لاس نه اخلي او په ټوله معنی سره اسلام ته نه ورننوزي. دلته څرگندوي چې يوازې په همدې هم بسوالی نه کوي بلکه مغوی غواړي چې تاسو هم خپل باطل دين ته ورواړئ. په همدې متعلق دوی د هرې ممکنې وسلې

څخه کار اخلي، نو په تاسو باندې صبر او استقامت لازم دی، ترڅو د جنت لاره خطا نه کړئ او د تکالیفو د کبله مو پښې ونه ښویېږي.

د مطلب خلاصه

یعنې: موښانو ته په کار دي چې:

۱- دوی یوازې په همدې باندې اکتفاء ونه کړي چې خپل ځانونه د اختلاف څخه بچ کړي او د اسلام په ټولو احکامو کېنې ور داخل شي، بلکې د دوی د وظائفو څخه دا هم ده چې په دې لاره کېنې جهاد وکړي او د معاندینو مخه ونیسي.

یا په بل عبارت: لکه کافران چې خپل کفر ته د دعوت څخه لاس نه اخلي، او په همدې متعلق د هرې لارې چارې څخه استفاده کوي په موښانو باندې هم بالمقابل لازمه ده چې د هغوی په څېر بلکې لا د هغوی څخه په زیاته پیمانه زیار وباسي ترڅو د اسلام ډیوه بله وساتي او د معاندینو د سېسې شنې کړي، دنیا د امتحان ځای دی د مړو او چرچو ځای نه دی.

۲- ای محمدي امته! تاسو په دې ډگر کېنې یوازې نه یاست، پخوانیو امتونو هم رنګارنګ تکلیفونه ګاللي دي، تاسو به یې هم ګالئ.

ایا ستاسو دا خیال دی چې بې د امتحانه به جنت ته ور داخل شئ او هغسې مشکلات به لا در باندې نه وي در غلي لکه څنګه چې په پخوانیو امتونو باندې ور غلي وه.

۳- برسېره په دې د مشقتونو په حال کېنې باید په تاسې باندې څوک دا ګومان ونه کړي چې تاسو په حقه نه یاست او دا ځکه چې ټول صالح اسلاف د مشکلاتو سره مخامخ شوي دي او لا به مخامخ کېږي. نو لکه څنګه چې خوشالي د حقانیت علامه نه ده همدارنګه مشکلات د بطلان او ناحقانیت نښه نه ده.

په هغوی باندې دومره بدني، مالي او هر ډول مشقتونه ور غلي وه او د هرې خوا څخه ورباندې دومره ځمکه راتنګه شوې وه او وېره او ډار ورته متوجه شوی وه او دومره اندازې ته د کافرانو د پلوه په تنګ شوي وه چې پخپله د وخت پیغمبر ﷺ او څوک چې دده انډیوالان وه او د انډیوالۍ شرف یې په برخه شوی وه ټولو به د زیاتو مشکلاتو د کبله ویلې چې ای ربه! ستا کومک او مدد به کله راشي؟ دغسې د تنګسې وختونه به په تاسو باندې هم راځي چې د ﴿مَتَىٰ نَصْرُ اللَّهِ﴾ کلمې ویلو ته به مجبور شئ، خو پام کوئ چې وار خطا نه شئ، همدا د نصرت وخت دی او نصرت درته ډېر نژدې دی او همدا مو د امتحان پای ده خپلې پښې کلکې کړئ چې ښویه نه شئ.

توضیحات

۱- په دې ایت کېنې ټولو مجاهدینو ته تسلي او جرئت ورکول مطلوب دي چې باید د هرېزمانې مجاهدین د پخوانیو مجاهدینو څخه عبرت واخلي او هغوی د خپلو ځانونو دپاره امامان جوړ کړي. نبي کریم ﷺ د خپلې زمانې مجاهدینو (صحابه کرامو) ته هم په پخوانیو مجاهدینو باندې

تسلي ورکوله. د لاندې حديث شريف مضمون ولولئ:

د خباب بن الارت ؓ څخه روايت دی چې يوه ورځې مونږ نبي کریم ﷺ ته څه شکايت وکړ په داسې حال کې چې هغه ؓ د کعبې شريفې د سوري لاندې خپل څادر د سر لاندې کړی وه، نو مونږ وويل چې: ايا مونږ ته د نصرت سوال نه کوې؟ او يا زمونږ دپاره دعاگانې نه کوې؟

نو هغه ؓ راته وويل چې: ستاسو څخه پخوا په مجاهدينو باندې دومره تکليفونه ورغلي دي چې د دوی يو سړي ته به ځمکه ژوره کړې شوه او په هغې کې به ودرولی شو بيا به يې ورته په سر باندې اړه کېښودله او دوه ټوټې به يې واچاوه، او د ځينو څخه به يې په ژوندون باندې د اوسپنې په ګومځو سره د هډوکو څخه غوښې ګومځولې، خو دغو ټولو تکاليفو هغوی د خپل دين څخه نه شو اړولی (د هغوی استقامت يې نه شو خرابولی)، قسم دی چې هغه کار (دين) به الله ﷻ تمام کړي (او دومره امنيت به په ځمکه کې قائم کړي) چې د صنعا ښار څخه به د حَضْرَمَوْت ښار ته يکي يو مسافر روان وي چې په خپل ځان باندې به د الله ﷻ څخه په غير د بل هېڅ شي څخه په وېره کې نه وي «وَلَيَكُنَّكُمْ تَتَفَجِّلُونَ»^(۱) يعني: مګر تاسو چالاکي (بېره) کوئ.

د افغان مجاهدينو حوصله

۲- د قيامت د ورځې پورې د ټولو مجاهدينو حوصله او خصوصاً په موجوده وخت کې د افغان مجاهدينو حوصله هم د تېرو شوو صالحو مجاهدينو په تذکر سره قوي کېږي. نو ځکه يې لاندې څو مثالونو ته اشاره کوو:

الف: په مکه معظمه کې د هجرت څخه پخوا په مؤمنانو باندې د کافرو د پلوه زښت ډېر تکليفونه ورغلي وه چې يو مثال يې په اوله توضيح کې د خباب ؓ په روايت سره پوره واضحه شو.

ب: کله چې مؤمنانو مدينې منورې ته هجرت وکړ او شتمني يې په مکه معظمه کې پاتې شوه، دومره څه يې نه درلوده چې د خپلې لورې او تندي چاره يې ورباندې کړې وي^(۲)، نو داسې حالت ورباندې ورغلی وه لکه څنګه چې په ابتداء کې په افغان مهاجرينو او مجاهدينو باندې راغی.

ج: د احد په غزا کې هم مجاهدين د زياتو مشکلاتو سره مخامخ شوه خصوصاً کله چې د نبي کریم ﷺ مبارک مخ زخمي شو او اويا نفره مجاهدين شهيدان شوه^(۳).

د: همدارنګه ټولو مجاهدينو ته د خندق د غزا په غازيانو کې لوی د عبرت درس دی لکه چې الله ﷻ د دوی مشکلات او سختۍ په لاندې ايت شريف کې ډېرې ښې منعکسې کړې دي^(۴):

﴿إِذْ جَاءَكُمْ مِنْ فَوْقِكُمْ وَمِنْ أَسْفَلَ مِنْكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ

(۱) صحيح البخاري ج ۲ ص ۱۰۲۷

(۲) تفسير البغوي ج ۱ ص ۱۸۷

(۳) زاد المسير ج ۱ ص ۲۱۰

(۴) تفسير القرطبي ج ۳ ص ۳۳

بِاللّٰهِ الظُّنُونَا ۚ هُنَالِكَ ابْتُلِيَ الْمُؤْمِنُونَ وَزُلْزِلُوا زِلْزَالًا شَدِيدًا ﴿١٠﴾ [الأحزاب: ۱۰، ۱۱] یعنی هغه وخت دريه زړه کړې چې کافران درباندي هم د پاسه طرفه راغله او هم د لاندې خوا څخه او هغه وخت چې (د ډېر شدت څخه) سترگې کړې شوې وي او زړونه ستونو ته رسيدلي وه او په الله ښه باندي مو ډول-ډول اټکلونه کول. په دغه ځای کښې موثمان امتحان کړی شوه او په سخت جرق سره وجرقول شوه.

د لغاتو معناوې

۳- که څه هم د علم اللغة کتابونه وايي چې د "الْبَاسَاء" کلمه د جنگ، مشقت او وهلو دپاره نوم ايښودلی شوی دی او د "الضَّرَاء" کلمه هغه حالت ته وايي چې هغه د گټې او خوشالۍ په ضد وي^(۱)، مگر مفسرين کرام^(۲) وايي چې:

الف: ﴿الْبَاسَاء﴾ هغه مشقت او تکليف ته ويل کېږي چې هغه د بدن او نفس پورې تعلق ونه لري نور نو که د هره طرفه وي ټولو ته نوموړی نوم اخستل کېږي لکه د وسلې او مرميو کمبود، د انتقالاتو د مصارفو نشتوالی، د سياسي اختلافاتو موجوديت، د بنو تکړه قومندانانو شهادت، د سياسي سړيو کمبود او انحراف او داسې نور.

ب: "الضَّرَاء" په هغو مشقتونو باندي تفسير شوې ده چې هغه په بدنونو پورې تړاو لري لکه شهادت، زخميټوب، معيوبوالی، د ملبوساتو او غذايي موادو کمبود يا نشتوالی او داسې نور.

زلزله څه معنی؟

۴- د "زُلْزِلُوا" کلمه د "زِلْزَلَةٌ" څخه اخستله شوې ده چې د ځمکې جړقولو ته يې وايي، مگر دا کلمه اصلا د "زِلَّة" څخه جوړه کړې شوې ده چې د ښوېدلو معنی ورکوي، د زلزلې په وخت کښې هم د سړي پښې په ځمکه نه ټينگېږي او ښوېږي. د "ز" په تورې کښې يې تکرير ځکه واقع شوی دی ترڅو د جرق په شدت باندي دلالت وکړي^(۳).

مفسرين کرام وايي چې دلته د زلزلې څخه خوف او ډار مراد دی^(۴). نو د معنی حاصل يې داسې کېږي چې: پخوانيو موثمانو باندي د مشکلاتو د کبله دومره ډار او وېره هم ورغلې وه چې پخپله د وخت پيغمبر ﷺ او دده هغه ملگري چې په صحابيت سره به يې سرلوړي هم وه د دوی د خولو څخه د زياتې تنگسې د کبله دا جمله وتله چې: ﴿مَتَى نَصْرُ اللَّهِ﴾ يعني: د الله ﷻ نصرت به کله راشي؟ که يو عادي سړی خپلو ستونزو ته وارخطا شي او خپله وارخطاني په "مَتَى نَصْرُ اللَّهِ" سره څرگنده

(۱) لسان العرب ج ۶ ص ۲۰ او ج ۴ ص ۴۸۳: مفردات الراغب ص ۳۰۲

(۲) تفسير المراغي ج ۲ ص ۱۲۶: التفسير الكبير ج ۶ ص ۲۰

(۳) زاد المسير ج ۱ ص ۲۱۱

(۴) تفسير الطبري ج ۲ ص ۱۹۹

کړي دا څه د تعجب ځای نه دی. مگر کله چې دغه کلمه پیغمبر ﷺ او یا د هغه ملګري چې تر شاوخوا یې موجود وي ووايي او ښه یقین لري چې دا د الله ﷻ پیغمبر دی او نصرت به ورسره ضرور کوي، نو دا د تعجب ځای دی او سړي ته د مشکلاتو وزن او دروندوالی ښه پوره په ډاګه کوي.

سوال جواب

۵- که څوک وايي چې: ایا د پیغمبر ﷺ سره مناسبه وه چې د خپلې وارخطاني څرګندونه په دغسې کلمې سره وکړي چې: ﴿مَتَى نَصْرُ اللَّهِ﴾. او یا په بل عبارت: ایا دومره وارخطاني د پیغمبر د عصمت سره منافات نه لري؟

مونږ وايو چې: همدغه سوال ته ځينو علماؤ کرامو لاندې کمزوري جواب کړی دی چې^(۱):
د ﴿مَتَى نَصْرُ اللَّهِ﴾ ویونکي مؤمنان دي او د ﴿أَلَا إِنَّ نَصْرَ اللَّهِ قَرِيبٌ﴾ ویونکي پیغمبر دی. نو د معنی حاصل یې داسې کېږي چې: کله به مؤمنان په انتها، درجې سره وارخطا شوه او د ﴿مَتَى نَصْرُ اللَّهِ﴾ چیغې به یې پورته شوې نو پیغمبر به د هغوی د وارخطاني د لرې کولو دپاره ویلي چې مه وارخطا کېږئ د الله ﷻ نصرت ډېر نژدې دی، دغه دی راوړسېده.

مگر ذکر شوی جواب د یو پلوه د عربیت د قواعدو څخه مخالف دی (په تبادر سره ذهن ته نه ورځي) او د بله پلوه په تبادر سره ذهن ته نه راځي. نو ښه دا ده چې په جواب کېښي وویل شي چې: وارخطاني په دوه ډوله ده، یوه هغه ده چې د دې وېرې څخه پیدا شوې وي چې د الله ﷻ نصرت وعده دروغ ده او که رښتیا، او بله هغه ده چې د وعدې په صدق او رښتیاتوب کېښي خو یې څه شک او شبهه نه وي خو د ډېرې تلوسې څخه ورته لږ وخت هم اوږد ښکاره شي او خپل مهربان الله ﷻ ته خپل ضعف ښه ورڅرګند کړي چې: ﴿مَتَى نَصْرُ اللَّهِ﴾ یعنې ای الله! په مونږ خو ډېره تنګه ده ستا نصرت به کله راځي نژدې به وي او که لرې؟

دلته همدغه دوهم ډول وارخطاني مراد ده. د همدې کبله ورته جواب وکړی شو چې: خبر اوسئ! د الله ﷻ نصرت ډېر نژدې دی: ﴿أَلَا إِنَّ نَصْرَ اللَّهِ قَرِيبٌ﴾.

که بالفرض اول ډول وارخطاني مطلب وي نو جواب به یې دا وي چې: ﴿أَلَا إِنَّ نَصْرَ اللَّهِ صَادِقٌ﴾ یعنې: خبردار د الله ﷻ نصرت وعده رښتیا ده دروغ نه ده. د مفسرینو کرامو اکثریت همدغه جواب غوره کړی دی^(۲).

د دې ایت نظیر

۶- کله چې لوط علیه السلام ته د هغه په قوم باندې د عذاب د نازلېدلو وعده ورکړه شوه چې په سهار کېښي به هلاک شي او ته به یې د جنجال څخه بې غمه شي نو لوط علیه السلام چې د کافرو د لاسه ډېر زړه

(۱) روح المعاني ج ۲ ص ۱۰۴

(۲) تفسیر القرطبي ج ۲ ص ۳۵: التفسیر الکبیر ج ۶ ص ۲۲: روح المعاني ج ۲ ص ۱۰۴

تنگی شوی وه وویلې چې: ای الله! سبا به لا کله راخېږي؟ نو الله ﷻ ورته جواب ورکړ چې: ولې سبا څه نژدې نه دی؟ لکه چې فرمایي: ﴿إِنَّ مَوْْعِدَهُمُ الصُّبْحُ أَلَيْسَ الصُّبْحُ بِقَرِيبٍ﴾ [هود: ۸۱] یعنی: یقیناً د کفارو د هلاک وخت سهار دی. ای لوطه! ایا سهار نژدې نه دی؟

یادونه

۷- د پخوانیو مؤمنانو د پوره مشکلاتو تمثیل او بیان په ﴿مَتَى نَصْرُ اللَّهِ﴾ باندې تمام شو، چې جنت ته داخلېدل څه اسان کار نه دی د مشکلاتو غرونه ترې د یوې کړۍ په شان راچاپېر دي، ترڅو چې په همدغو غرونو باندې ور ونه خېژي هغه ته به ور داخل نه شي، نو:

الف: د دې دپاره چې د مؤمنانو حوصله خرابه نه شي او استقامت د لاسه ورنه کړي، الله ﷻ ټولو ته په تاکید سره اعلان کوي چې ﴿أَلَا إِنَّ نَصْرَ اللَّهِ قَرِيبٌ﴾ یعنی: کله چې در باندې د غسې د تنګسۍ حالت درغی خبردار چې استقامت خراب نه کړئ همدا د نصرت وخت دی او په څو ثانیو کې به مو په نصیب شي، امتحان او ازموینه مو د کامیابۍ پړاو ته رسېدلی دی.

ب: که د دغې مرحلې په وخت کې په مؤمنانو کې پیغمبر موجود وي نو هغه ته وحې کېږي او د وارخطانۍ او اضطراب حالت د منځه وړي لکه چې موسیٰ ﷺ ته همدا مضمون هغه وخت ورنازل شو کله چې دوی د فرعون د لښکرو او د دریاب په منځ کې محاصره شوه، الله ﷻ فرمایي: ﴿فَأَوْحَيْنَا إِلَىٰ مُوسَىٰ أَنْ أَضْرِبْ بِعَصَاكَ الْبَحْرَ فَانفَلَقَ فَكَانَ كُلُّ فِرْقٍ كَالطَّوْدِ الْعَظِيمِ﴾ [الشعراء: ۶۳] یعنی: نو مونږ موسیٰ ﷺ ته وحې وکړه چې دریاب په امسا باندې ووهه نو دریاب انفلاق وکړ او هره یوه ټوټه یې د لوی غره په څېر ځای په ځای ودرېده.

ج: او که په مؤمنانو کې پیغمبر موجود نه وي، بلکې د نبي کریم ﷺ د وفات څخه وروسته د قیامت د ورځې پورې د هرې زمانې مؤمنان چې وي؛ نو که څه هم د وحې سلسله قطعه ده آخر الزمان پیغمبر ﷺ وفات شوی دی، د الله ﷻ د نصرت وعده ورته تازه نه شي نازلېدلی خو باید چې نوموړې وعده ﴿أَلَا إِنَّ نَصْرَ اللَّهِ قَرِيبٌ﴾ په خپل ذهن کې راولي، نو ان شاء الله تعالیٰ چې اضطراب به یې لرې شي او حوصله به یې برابره شي.

د: مونږ افغان مجاهدین په همدغه ایت باندې حوصله برابروو او د هر مشکل په وخت کې یې، سیاسي وي او که اقتصادي، خپلې مخې ته نيسو الحمد لله اضطراب مو پرې لرې کېږي او وارخطاني مو پرې د منځه ځي.

سوال جواب

۸- که څوک وایي چې: په دې کې څه حکمت دی چې الله ﷻ خپل نصرت د نهائي مشکلاتو پورې وروسته کوي؟

مونږ وایو چې: حکمت پکې داسې دی ﷻ اعلم چې:

الف: دنیا د امتحان خای دی، ترڅو از مېښت بشپړ شي.
ب: که د دغسې حالت څخه لا پخوا د خپل نصرت مهرباني وکړي نو امکان لري چې ځينې انسانان يې خپلو ځانونو ته نسبت وکړي، چې د توري په زور مو دغه فتحه وکړه، خو کله چې د نوموړي حالت څخه وروسته فتحه په لاس ورشي نو بيا څوک په لاپوشاپو خوله نه شي بنورولی. لکه چې د جهاد په اوږدو کښې مونږ ته په تجربه رسېدلې ده.

په یاد ولری!

۹- په یاد ولری چې د دې ایت شریف مطلب دا نه دی چې د الله ﷻ نصرت د ذکر شوو مشکلاتو پورې مربوط او مشروط دی او دا ځکه چې کله-کله الله ﷻ مجاهدینو ته ډېره په اسانۍ او بې مشکلاتو فتحې ورکوي؛ بلکې مطلب یې دا دی چې مشکلاتو ته هم ځانونه تکره کړی.

سوال جواب

۱- که څوک وایي چې: د ایت څخه معلومېږي چې د مشکلاتو د راتګ سره به ضرور فتحه او نصرت ملګری وي حال دا دی چې په ځینو وختونو کښې د ډېرو مشکلاتو سره سره سړي ته نصرت نه په برخه کېږي او په ځینو وختونو کښې لا شهید کېږي هم.
مونږ وایو چې:

که څه هم ځينې مفسرين کرام په جواب کښې وايي امکان لري چې حتمي نصرت د پیغمبر ﷺ په باره کښې وي او یا د نصرت څخه د جنت نعمتونه مطلب وي، که په همدغو مشقاتو کښې په شهادت ورسېږي هم د جنت نعمتونه یې په نصیب کېږي او د الله ﷻ د نصرت څخه استفاده کوي^(۱)، مګر دغه جواب بعید په نظر راځي.

مونږ ته داسې ښکاري چې د نصرت څخه په امتحان کښې کامیابي مطلب ده لکه چې الله ﷻ فرمایي: ﴿يَتَأْتِيَنَّ الَّذِينَ ءَامَنُوا إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ﴾ [محمد: ۷] يعني: ای هغو کسانو چې ایمان یې راوړی دی که تاسو د الله ﷻ نصرت کوئ (او مشکلات گالی) نو الله ﷻ به ستاسو کومک وکړي او پښې به مو کلکې کړي.

نو په دې مقام کښې یې حاصل داسې کېږي چې: خبردار! د الله ﷻ نصرت ډېر درنډې دی چې ثابت قدمه د امتحان څخه اووځی او پښې مو ونه ښوېږي، که شهادت مو په برخه شي او یا محبوس شی هم خو چې د ایمان څخه وانه وړی، دا لوی نصرت دی.

لکه په یوه غزا کښې چې "حرام" نومي صحابي کله په غشي باندې ولګېده نو غږ یې وکړ چې: «لَزْتُ وَرَبَّ الْكَعْبَةِ»^(۲) يعني د کعبې په رب ﷻ مې دې سوګند وي چې زه کامیاب شوم.

(۱) التفسير الكبير ج ۶ ص ۲۳: حاشية الشيخ زاده علي تفسير البضاوي ج ۱ ص ۵۱۹
Downloaded: bawarketabtoon.com

(۲) صحيح مسلم ج ۲ ص ۱۳۹

﴿ يَسْأَلُونَكَ مَاذَا يُنفِقُونَ قُلْ مَا أَنْفَقْتُمْ مِنْ خَيْرٍ فَلِلَّوَالِدَيْنِ وَالْأَقْرَبِينَ وَالْيَتَامَىٰ وَالْمَسْكِينِ وَابْنِ السَّبِيلِ وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ ٢١٥ ﴾

[۲۱۵] ستا ڇڏه پوڻتنه کوي ڇي ڇه شي نفقه ڪري؟ (ترڇو پري جنت ته داخل شي).
ورته ووايه هر شي ڇي تاسو نفقه کوي ر هر خير ڇي وي هغه مور او پلار ته نفقه ڪري او
خپلوانو ته او يتيمانو ته او مسکينانو ته او د لاري زوي (مسافر) ته.
او تاسو ڇي هر يو فعل کوي ڇي د خير ڇڏه عبارت دي نو بي شڪه الله ﷻ به هغه باندې پوه دي
(د هغه سره مطابقت جزا به درکري).

ارتباطونه

د دي ايت ڇڏه نيولي د [۲۴۲] ايت تر آخره پوري الله ﷻ تقريباً شپڙ دهرش (۳۶) احڪام بيان
ڪري دي ڇي تقريباً دولس (۱۲) بي صرف په ازادواجي امورو پوري ارتباط لري^(۱) بلڪي دغه احڪام
د هري نوعي په مثالونو باندې مشتمل دي لکه واجب، مستحب، حرام، مکروه او داسي نور.
په دي مقام کڻي د څو احڪامو بيان ځکه د حکمت غوښتنه وه والله ﷻ اعلم ڇي:

۱- وړاندې قرآن ڪريم مومنان دعوت ڪړه ڇي د اسلام په ټولو احڪامو کڻي ور داخل شي نو په
کار وه ڇي د احڪامو څو مثالونه ورته هم بيان کري.

۲- وړاندې بي واضحه ڪري وه ڇي په هره زمانه کڻي الله ﷻ د خلکو د اختلاف د ورکولو دپاره
احڪام نازل ڪري دي ڇي د هغو په ذريعه باندې خپلي شخړي او لانجې د منځه يوسي. په دي ايتونو
کڻي بي د محمدي (ﷺ) امت دپاره د احڪامو څو نموني بياني ڪري، تر څو خپل اختلافات پري
ورک کري.

۳- وړاندې ويل شوي وه ڇي د مشكلاتو ځال جنت ته د ننوتلو اسباب دي، دلته بي څو احڪام
بيان ڪړه ترڅو مومنان پوه ڪري ڇي محض مشكلات ځال ڇي ڇه شرعي رنگ ونه لري ڇه گټه نه
شي رسولي، ڇي د شرعي احڪامو تطبيق او تعميل پکڻي مطلب نه وي.

۴- بالاخره د ټولو احڪامو په سر کڻي بي د مال انفاق کښود ترڅو مونږ ته څرگنده ڪري ڇي
جنت ته د ننوتلو د لويو ذريعو څڅه د مال انفاق هم دي. نو د مطلب خلاصه بي داسي ڪهڙي:

د مطلب خلاصه

۱- يعني: اي پيغمبره! ستا ڇڏه مسلمانان پوڻتنه کوي ڇي دوي ڇه شي نفقه ڪري ترڅو
ورباندې جنت ته ور داخل شي؟

۲- ته ورته ووايه ڇي هر شي ڇي تاسو په لار د الله ﷻ کڻي مصرف ڪري، لږ وي او که ډېر

(۱) في ظلال القرآن ج ۱ ص ۲۳۹

سره زر وي او که سپين زر، بلکې هره نوعه مال چې وي هغه ټول خير او برکت دی ورکونکي ته خير دی، اخستونکي ته خير دی، ټولې جامعې ته خير دی، په دنيا کښې خير دی او په آخرت کښې خير دی، نو که د خير الاموال (بهر مال) څخه يې خيرات او صدقه کړي نو دا خو د خير د پاسه خير دی.

۳- لنډه دا چې تاسو کولی شئ چې په دغه خير باندې د مور او پلار حقوق اداء کړئ او په هغوی باندې يې مصرف کړئ او د صله رحمې د ټينګولو دپاره يې په اقاربو نفقه کړئ، د زړه سوي د کبله يې په يتيمانو ولګوئ، د عمومي ترحم د وجې يې په مسکينانو مصرف کړئ چې هيڅوک درڅخه بې انفاقه پاتې نه شي، په مسافر نابله سړي باندې يې انفاق کړئ او يا يې حتی د انسان څخه په غير په څارويو او نورو حيواناتو ولګوئ، په دې ټولو کښې ستاسو دپاره خير شته او د الله ﷻ د رضا سبب ګرځي.

۴- دا ځکه چې تاسو د خير هر يو کار کوئ او يا د خير خبره کوئ په هغو ټولو باندې الله ﷻ پوه دی. ستاسو د اخلاص قوت هم ورته معلوم دی او کمزوري هم، هيڅ شی ترې نه ورکېدلی شي او نه ترې پټېدلی شي. نو ضرور به د خپلې پوهې او معلوماتو په رڼا کښې ستاسو د کړو وړو سره مطابقه جزا درکړي، د ده ﷻ په نزد هيڅ نېک عمل نه ضائع کېږي.

توضیحات

۱- که څه هم مفسرينو کرامو ليکلي دي چې دغه ايت شريف د عمرو بن الجموح ؓ په جواب کښې نازل شوی دی، نوموړی يو مالدار صحابي وه ډېر عمر ورباندې تېر شوی وه ډېر سپين ږيری او بوډا وه، يوه ورځې نبي کریم ﷺ ته راغی او پوښتنه يې وکړه چې: «يَا رَسُولَ اللَّهِ! بِمَاذَا نَتَصَدَّقُ وَغَلَىٰ مَنْ تُنْفِقُ»^(۱) يعني: ای د الله ﷻ پيغمبره! مونږ کوم شی صدقه کړو او په چا باندې يې نفقه کړو؟ خو غالبه دا ده چې همدغسې سوالونه به نورو صحابه وو کرامو ؓ ته هم پيدا شوي وي نو ځکه الله ﷻ د جمعې په صيفه باندې ذکر شوی مطلب اداء کړ.

سوال جواب

۲- که څوک وايي چې: په ايت شريف کښې د مال سوال مطرح شوی دی چې دوی يې نفقه کړي او جواب ورته د منفق عليهم (هغه کسان چې انفاق پرې کېږي) په شرحه ورکړی شوی دی چې په فلاني او فلاني باندې يې مصرف کړئ، نو د سوال او جواب په منځکښې خو مطابقت را نغی؟

مونږ وايو چې: دې پوښتنې ته لاندې جوابونه شوي دي:

الف: دا جواب د أسلوب الحکيم په توګه ورکړی شوی دی، يعني تاسو بايد د دې خبرې پوښتنه ونه کړئ چې څه شی صدقه کړو، ځکه چې په دغسې سوال کښې چندان ګټه نشته، بلکې دا پوښتنه وکړئ چې چا چا ته يې ورکړو^(۲).

(۱) تفسير البغوي ج ۱ ص ۱۸۸، تفسير القرطبي ج ۳ ص ۲۶: اسباب النزول للواحد ص ۴۰

(۲) روح المعاني ج ۲ ص ۱۰۶

لنډه دا چې سوال جواب په دوه ډول دی: یو تعلیمي دی او بل جدلي دی. په تعلیمي سوال جواب کېنې ظاهري تطابق ضرور نه دی.^(۱)

جدلي سوال جواب دې ته وایي چې پوښتنه محض د جگړې او لانجې په توګه مطرحه کېږي، معلومات او ځان پوهنه پکښې مطلب نه وي.

ب: لکه څنګه چې د شان نزول څخه معلومېږي سوال هم دوه برخې درلودلې چې څه شی صدقه کړو او په چا باندې یې نفقه کړو خو الله ﷻ په سوال کېنې په یو جزء صراحت وکړ چې: ﴿مَاذَا يُنْفِقُونَ﴾ او په جواب کېنې یې په بل جزء تصریح وکړ چې: ﴿فَلِلَّذِينَ﴾ الآية؛ ترڅو په دواړو مقامونو (سوال او جواب) کېنې د مذکور جزء څخه هغه جزء فهم کړي شي کوم چې ذکر نه دی، دا د بیان ډېره بلیغه طریقه ده چې په واقع کېنې دواړه جزونه بیان کړي شوه خو یو ضمني او بل صریحي مونږ ته همدا جواب په زړه پوری ښکاري.

دا ایت منسوخ نه دی

۳- ځینو مفسرینو کرامو ذکر شوی انفاق په فرضي انفاق باندې تفسیر کړی دی. څرنگه چې الله ﷻ د فرضي انفاق (زکات) دپاره د مصرف ځایونه د [التوبة: ۶۰] ایت کېنې بیان کړي دي نو دوی وایي چې دغه ایت په هغه باندې منسوخ دی.^(۲)

مګر اکثره مفسرین وایي چې دلته یا عام انفاق مطلب دی فرض وي او که نفلي، او یا خاص نفلي انفاق مراد دی. همدا تفسیر د عبد الله بن عباس رضی الله عنهما څخه هم روایت کړی شوی دی.^(۳) نو په دې تقدیر باندې نسخه نه راځي، او همدا ذهن ته نژدې ده او د سیاق او سباق سره ښه مطابقت لري.

﴿كُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ﴾

[۲۱۶] په تاسو باندې (د الله ﷻ په لار کېنې) جهاد فرض کړی شوی دی حال دا چې جهاد تاسو ته (په طبیعت) کېنې ناخوښه دی.

او شاید چې تاسو یو شی خوښ نه کړئ خو هغه درته بهتر وي. او شاید چې تاسو یو شی خوښ کړئ خو هغه درته شری وي. او الله ﷻ پوهېږي او تاسو نه پوهېږئ.

ارتباط او د مطلب خلاصه

۱- که څه هم د الله ﷻ په لار کېنې دومره تکالیف ګالل چې د مقربو بندګانو حوصله هم تنګه کړي او د "متی نصر الله" کلمې ویلو ته مجبور شي، او همدارنګه د الله ﷻ په لار کېنې مال داسې

(۱) تفسیر الناسی ج ۳ ص ۱۹۳

(۲) تفسیر الطبري ج ۲ ص ۲۴۳

(۳) تفسیر ابن کثیر ج ۱ ص ۳۵۱ روح المعانی ج ۲ ص ۱۰۴

نفقة کول چې د ټولو اقشارو حقوق پوره اداء کړي شي او د خپلو او پردیو، اشنا او نااشنا فرق پکښې ونه کړي شي؛ څه اسان کارونه نه دي، څوک چې دغسې کړنلاره د خان دپاره غوره کوي نو هغه به ضرور طبعي غوښتنې د پښو لاندې کوي او په وړاندې به قدم اخلي؛ خو الله ﷻ مونږ د ډېرې مهربانۍ د کبله دغسې غیر طبعي مگر معقولو کارونو ته په داسې طریقه باندې هڅوي چې د هغو کارونو کول راته اسان شي او کوم بوج چې د هغو په کولو کېږي په مونږ راځي راڅخه لرې کړي، ترڅو ورته په ډېرې خوښۍ او اخلاص سره اقدام وکړو او طبعي ناخوښۍ د منځه یوسو، چې خلاصه یې داسې ده:

۲- په تاسو باندې د الله ﷻ په لار کېږي جهاد فرض کړی شوی دی. که څه هم جهاد ستاسو د طبیعت خوښ نه دی ځکه چې په جهاد کېږي د مالونو نفقه کول شته، د خپل پلرني وطن، کور او کلي څخه جدائي پکښې ضرور ده، زخمونه او دردونه پکښې پېښېږي، د سترگو، پښو او نورو غړو د پرې کېدلو بلکې د هر ډول معیوبیت د خطرونو څخه خالي نه دی، په دې ټولو باندې د پاسه د ژوند د لاسه ورکول، لوږې او تندي تېرول هم پکښې احتمال لري مگر په طبعي ناخوښۍ باندې تاسو ملامت نه یاست ترڅو مو چې دغه ناخوښي د حکم د اجراء په وړاندې خنډ او مانع واقع شي.

۳- نو د دې دپاره چې تاسو دغه طبعي ناخوښي د مخې لرې کړئ نو لاندې قاعده او قانون د خانو سره همېشه په یاد ولرئ، چې:

شاید چې تاسو یو شی خوښ نه کړئ (لکه چې په طبعي توګه مو جهاد ته شوق نه کېږي) خو هغه به درته زیات ګټور وي.

او شاید چې تاسو یو شی خوښ کړئ (لکه د جهاد او د مال د نفقه کولو څخه لاس اخستل) خو هغه به درته شروي او ستاسو به پکښې تاوان وي او په یو وخت کېږي به ورباندې پښېمانه شی. د دې ټولو دلیل دا دی چې الله ﷻ پوهېږي او تاسو نه پوهېږئ، تاسو ته د یو شي ټول اړخونه معلوم نه دي مګر الله ﷻ ته هر څه وړاندې او بېرته، پټ او ښکاره، ټول څرګند دي ټول تکویني کارونه او ټول تشریعي احکام یې د خیر څخه ډک دي او ټول ګټور دي. نو که تاسو همدا قاعده د ځانه سره وساتئ او واقعاً ته په همدې رڼا کېږي نظر وکړئ نو ډېر سخت او مشکل کارونه به هم درېاندې اسان شي او طبعي خنډ به مو د مخې ورک شي.

توضیحات

۱- که څوک وایي چې: د جهاد په فرضیت کېږي داسې ایت نازل شوی دی لکه د روژې په فرضیت کېږي، چې: ﴿کُتِبَ عَلَيْكُمُ الصِّيَامُ﴾ [البقرة: ۱۸۳] یعنی: په تاسو باندې روژه نیول فرض کړی شوي دي؛ نو څرنگه چې روژه فرض عین ده، جهاد به هم فرض عین وي؟
مونږ وایو چې: د جهاد په باره کېږي درې ډوله ایتونه نازل شوي دي:
الف: چې عیني فرضیت ورڅخه معلومېږي لکه همدغه ایت شریف چې اوس د بحث لاندې دی.

البقرة (۲)

ب: هغه ایتونه کوم چې په مکه معظمه کښې د جهاد په هکله نازل شوي دي چې د جهاد په نه فرضیت باندې بلکې د مسلح جهاد څخه په منعه کولو باندې دلالت کوي لکه چې فرمایي: ﴿الَّذِينَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ﴾ [النساء: ۷۷] یعنی: هغو کسانو ته نه گورې چې دوی ته ویل شوي وه چې د مسلح جهاد څخه لاسونه ونیسی او لمونځونه ودروی او زکاتونه ورکوی.

ج: هغه ایتونه چې کفائي فرضیت یې ورڅخه څرگندېږي لکه چې فرمایي: ﴿وَمَا كَانَتِ الْمُؤْمِنُونَ لِيَنْفِرُوا كَافَّةً﴾ [التوبة: ۱۲۲] یعنی: او مؤمنان داسې نه دي چې دوی ټول جهاد ته لاړ شي.

په پورتنیو درې ډوله ایتونو کښې د شریعت علماؤ کرامو په اجماع سره فیصله او تطبیق کړی دی او باید د قیامت تر ورځې پورې ورباندې ټول مسلمانان عمل وکړي، هغه تطبیق دا دی چې^(۱):

۲- جهاد اصلاً دروژې په څېر ذاتي ښکلا نه لري ترڅو په هر وخت کښې په مؤمنانو باندې د اعذارو څخه په غیر- عیني فرض وگرځي، بلکې په جهاد کښې هغه وخت حسن پیدا کېږي چې د اسلام د دعوت په وړاندې څه خنډ او مانع پېښ شي او یا په اسلامي سیمه باندې کافر تېری وکړي. نو په اول صورت کښې جهاد فرض کفائي دی، یعنی که یوه ډله مجاهدین په جهاد باندې بوخت وي او د دعوت خنډونه د مخې لرې کوي د نورو مؤمنانو غاړې خلاصېږي.

او په دوهم صورت کښې جهاد کول په ټولو مسلمانانو باندې فرض عین دی، حتی په ښځو باندې هم فرض دی چې د مېړه د اجازې څخه پرته هم باید په جهاد کښې ونډه واخلي.

د پورتنۍ تقریر څخه څرگنده شوه چې اسلام په دعوت سره خور شوی دی، نه په زور سره. هو! د اسلام د ساتنې او د مخې څخه یې د خنډونو د لرې کولو دپاره د توري استعمال ته هم کله-کله اړتیا پېښېږي. یا په بل عبارت: مسلمانان د کافرانو په مقابل کښې تر هغه وخته توري ته نه لاس کوي ترڅو چې ورته مجبور نه شي^(۲).

هېر مونه شي ۱

۳- هېر مونه شي چې که د جهاد آمر په یوې خاصې ډلې باندې د جهاد د کولو امر ورکړي نو په هغوی باندې جهاد فرض عین گرځي. مثلاً که په اوسني وخت کښې د جهاد قومندان یو گروپ مجاهدینو ته قومنده ورکړي چې د دښمن په فلانۍ پوسته باندې اور بل کړي، په هغوی باندې فرض ده چې نوموړې پوسته د اور لاندې ونیسي.

همدارنگه که د جهاد آمر عام نفیر اعلان کړي نو بیا هم په ټولو مسلمانانو باندې فرض عین گرځي، د همدې قبیلې څخه د صحابه وو کرامو څخه جهاد هم وه چې وخت په وخت به ورباندې فرض

(۱) تفسیر القرطبي ج ۲ ص ۳۸: التفسیر الکبیر ج ۶ ص ۲۸: تفسیر الطبري ج ۲ ص ۲۴۴
(۲) تفسیر القاسمي ج ۲ ص ۱۹۴

عين گرځېده او نبي کریم ﷺ به يا په يوه خاص ټولي باندې د جهاد امر وکړ او يو طرف ته به يې سوق کړه، او يا به يې عام نفير اعلان کړ^(۱).

د "گره، گره" فرق

۴- ځينې مفسرين کرام وايي چې "گره" او "گره" - لکه "ضعف" او "ضعف" - په زور او پېښ سره څه فرق نه لري د دواړو کلمو يوه معنی ده، چې مونږ ترې په ناخوښۍ (کراهيت) سره تعبير کوو^(۲).
اما ځينې نور مفسرين کرام وايي^(۳) چې په زور سره هغې ناخوښۍ ته ويل کېږي چې د خپل ځان څخه په غير د بلې خوا ورباندې تحميل شي لکه چې څوک په چاباندې کوم کار په زور او اجبار سره وکړي. او په پېښ سره هغې ناخوښۍ او کراهيت ته ويل کېږي چې د خپلو نفسي عواملو د کبله ورسره سړی مخامخ شي، لکه:

الف: کله-کله د يو پاک حلال شي څخه د سړي طبيعت نفرت کوي. لکه چې ځينې خلک د سويې (خرگوش) غوښه نه خوري.

ب: کله-کله د سړي طبيعت د يو شي غوښتنه کوي خو د شريعت په لحاظ سره يې ترې نفرت او ناخوښي پيدا کېږي. لکه حرام طعام او داسې نور.

ج: ځينې شيان طبيعت غواړي او شريعت هم نه وي حرام کړي خو عقلاً ورڅخه سړی ناخوښي ښکاره کوي. لکه په يوه مريض باندې چې د طبيب د پلوه د يوه حلال شي خوړل بند کړی شي.

په جهاد کېښې کوم ډول ناخوښي ده؟

۵- جهاد د اول صورت لاندې راځي چې طبعاً پکښې ناخوښي شته خو کله چې د الله ﷻ امر ته وکتل شي چې مونږ ورباندې مکلف يو نو دغه ناخوښي د منځه ځي. د همدې کبله الله ﷻ د جهاد څخه په ﴿كُتِبَ عَلَيْكُمُ الْقِتَالُ﴾ سره تعبير وکړ چې په دوه جانبه جنگ باندې دلالت وکړي.
برسېره پر دې عقل هم د جهاد طبعي ناخوښي لرې کوي او دا ځکه چې د جهاد نتيجه عزت او د پرېښودلو نتيجه يې ذلت او غلامي ده. همدې خبرې ته الله ﷻ اشاره کوي چې: ﴿وَاللَّهُ يَعْلَمُ وَأَنْتُمْ لَا تَعْلَمُونَ﴾ يعنې: الله ﷻ پوهېږي او تاسو نه پوهېږئ.

جهاد اسان دی

۶- که څه هم په جهاد کېښې طبعي کراهيت شته خو الحمد لله د شرعي او عقلي دلايلو په رڼا کېښې په مؤمنانو باندې دومره اسان دی چې طبعي کراهيت يې بالکل د منځه تللی دی. که څوک يې څه مثالونه لوستل يا ليدل غواړي نو د صحابه وو کرامو ﷺ د سرېښندنې بېلگې دې په ځينو

(۱) تفسير القرطبي ج ۳ ص ۲۸

(۲) تفسير الطبري ج ۲ ص ۳۴۵

(۳) روح المعاني ج ۲ ص ۱۰۶: مفردات الراغب ص ۴۴۷

البقرة (۲)

کتابونو کښې ولولي^(۱)، او د افغان مجاهدینو په شوق او ذوق سره په جهاد کښې مشغولتیا دې پکښې سمدستي په سترگو وگوري چې ټوله دنیا ورته گوته په غاښ ده.

۷- نو کله چې پورتنۍ څېړنه په نظر کښې ونيوله شي په اسانۍ سره سړی د دې پوښتنې جواب ویلی شي چې: ایا په شرعي حکم کښې ناخوښي او کراهیت د ایمان سره منافات لري؟
د جواب حاصل دا دی چې: په جهاد کښې ناخوښي او کراهیت طبعي دی او خوښول او مېنه ورسره درلودل شرعي او عقلي دي چې د ایمان سره منافات نه لري، بلکې ایمان پرې ښه ثبوت ته رسېږي داسې چې سړی د نفس او شیطان په مقابله کښې آن د توري څخه هم درېغ ونه کړي او خپله ایمانداري ټولې نړۍ ته ښکاره کړي. نو هغه تکلیف ته حاجت نشته چې ځینې مفسرین کرام یې متحمل شوي دي او غیر متبادرو جوابونو ته یې لاس اچولی دی. مثلاً:

الف: دلته هغه ناخوښي مراده ده چې د مجاهدینو او هم د جهادي وساتلو د کمبود د کبله سړي ته په زړه کښې وگرځي چې مسلمانان بالکل د منځه لاړ نه شي او بېخ او بنیاد یې ونه وځي^(۲).
ب: یا هغه کراهیت مطلب دی چې د سړي تمه وي چې کافران به د مسلح جهاد څخه پرته ایمان راوړي چې د یو طرفه به اسلام مخ په وړاندې لاړ شي او د بله طرفه به دوی د دوزخ د اوره بچ کړی شي^(۳).

د انسان علم کم دی

۸- الله ﷻ په خپلو بندګانو باندې بې اندازې مهربان دی د همدې کبله په هغو احکامو کښې چې په طبیعتونو باندې درانه تمامېږي لکه جهاد، د تربیې څخه کار اخلي او معقولیت، مقبولیت او ښه نتائج یې شرحه کوي او همدارنګه د انسان کم علمي بیانوي چې د هر شي په ښه او بد باندې نه شي پوهېدلی، لکه چې مونږ ورسره په خپل ورځني ژوند کښې ډېر مخامخ کېږو. د مثال په توګه:
الف: په یو وخت کښې به د یو شي په لاس ته راوړلو کښې د هرې وسیلې څخه کار اخلو خو په بل وخت کښې به ورباندې پښېمانه یو او وایو به چې څه بد مو کول چې دغه کار پسې ګرځېدو، او که لاس ته نه وي راغلی نو وایو به چې څومره ښه وشوه چې نوموړی شی لاس ته رانغی.
ب: بالمقابل په یو وخت کښې به راته یو کار بد ښکاري خو بل وخت به په هغه کار باندې خوشاله یو لکه چې د بدر په غزا کښې په موټرانو باندې په اول کښې جګړه درنه تمامه شوه خو په آخر کښې پرې ډېر خوښ شوه: [الأنفال: ۵].

ج: د موسی ﷺ او د ده د ملګري څخه چې ماهی ورک شو ورباندې خپه شوه خو کله چې بېرته راستانه شوه او د خضر ﷺ سره ملاقي شوه نو بیا ورباندې خوشاله شوه: [الكهف: ۶۲-۶۵].

(۱) تفسیر القاسمي ج ۳ ص ۱۹۸

(۲) التفسیر الکبیر ج ۶ ص ۲۸

(۳) تفسیر المنار ج ۲ ص ۳۱۴

نبي كريم ﷺ فرمايې: «عَجِبَ رَبُّنَا مِنْ قَوْمٍ يُقَادُونَ إِلَى الْجَنَّةِ فِي السَّابِلِ»^(۱) يعني: زمونږ رب ﷻ (د خپل شان سره مناسب) د داسې قوم څخه تعجب کوي کوم چې په زنځيرونو کښې جنت ته راکښول کېږي، کله چې همدغه بندي کېدل او تړل يې د مسلمانېدلو سبب وگرځي.

﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ وَصَدُّ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ وَلَا يَزَالُونَ يَقْتُلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَعُوا وَمَنْ يَرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَئِكَ أَصْحَابُ النَّارِ هُمْ فِيهَا خَالِدُونَ﴾ (۲۱۷) ﴿إِنَّ الَّذِينَ ءَامَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَئِكَ يَرْجُونَ رَحْمَتَ اللَّهِ وَاللَّهُ غَفُورٌ رَحِيمٌ﴾ (۲۱۸)

[۲۱۷] ستا څخه د حرامې مياشتې څخه په دې کښې د جنگ څخه پوښتنه کوي.

ورته ووايه چې: جنگ په دې کښې لوی (جنايت) دی.

او د الله ﷻ د لارې څخه خلک منعه کول او په هغه ﷻ باندې کافر کېدل، او د المسجد الحرام څخه (د خلکو مخنيوی کول) او (بلاآخړه) د المسجد الحرام څخه د هغه د اهل ويستل (هجرت ته يې مجبورول، دا هر يو) د الله ﷻ په نزد ډېر لوی (جنايتونه) دي. او (برسېره په دې په) فتنه (کښې د خلکو اچول) د وژلو څخه ډېره لويه گناه ده.

او کافران به همېشه وي چې ستاسو سره به په مقاتله باندې بوخت وي ترڅو مو چې د خپل دين څخه واړوي (مرتد مو کړي) که وسه يې وشي. او ستاسو هر څوک چې د خپل دين څخه واړي نو د کفر په حالت کښې مړ شي، نو د دغو کسانو (نېک) اعمال په دنيا او آخرت دواړو کښې باطل شوه، او دغه کسان د اور ملگري دي، چې دوی به په اور کښې همېشه وي.

[۲۱۸] بې شکه هغه کسان چې ايمان يې راوړی وي او هغه کسان چې هجرت يې کړی وي او د الله ﷻ په لار کښې يې جهاد کړی وي، دغه کسان د الله ﷻ د رحمت اميد کوي او الله ﷻ ښونکی (او) مهربان دی.

ارتباط او شان نزول

۱- په دې ايتونو کښې د جهاد د فرضيت څخه وروسته په ځينو وختونو کښې د مسلحي جگړې ممنوعيت بيان شوی دی.

(۱) مسند احمد بن حنبل ج ۱۵ ص ۱۶۸

البقرة (۲)

۲۔ د دې ايتونو شان نزول اوږده قيصه لري^(۱)، چې مونږ يې په لاندې ټکو کښې رالندوو.

الف: د هجرت په دوهم کال د بدر د غزا څخه دوه مياشتې وړاندې نبي کریم ﷺ يو گروپ مجاهدينو ته، چې ټول اته کسه وه او مشر يې عبد الله بن جحش ؓ وه، امر وکړ چې تاسو د بطن نخله^(۲) په طرف لار شئ او دا سريسته ليک درسره واخلي، کله مو چې دوه شپې مزل وکړ نو پاکت بيرته کړئ او څه چې پکښې ليکلي دي هغه عملي کړئ.

ب: عبد الله بن جحش ؓ د دوه شپو مزل څخه ورسته پاکت بيرته کړ، پکښې ليکلي شوي وه چې بطن نخلې ته لار شئ او هلته د قریشو ترصد وکړئ او حال او احوال يې راته راوړئ.

ج: کله چې دوی هلته لاړه د قریشو د يوه تجارتي کاروان سره مخامخ شوه چې په تجارتي مالونو باندې بار وه او څلور کسه کاروانيان يې درلوده.

د: مجاهدينو دوه کسان اسيران کړه، يو نفر ترې وتېښته او بل يې چې عمرو بن الحضرمي نومېده وواژه، او ټوله قافله يې د غنيمت په توگه مدينې منورې ته روانه کړه.

ه: مجاهدين په دې گومان وه چې نن د جمادي الآخر وروستۍ ورځ ده او محترمه مياشت (رجب) سبا ته پيل کېږي همدا نن د جنگ فرصت دی سبا ته بايد خپلې تورې په ټېکو کښې وساتو. و: کله چې دوی د غنيمتونو او بنديانو سره مدينې منورې ته ورسېده نو د ټولو څخه وړاندې ورته نبي کریم ﷺ وفرمايل چې: تاسو ته خو ما د جنگ امر نه وه کړی، بې له اجازې مو ولې جنگ کړی دی؟.

ز: برسېره په دې په مدينه منوره کښې يوه هاها جوړه شوه چې د فلاني گروپ مجاهدينو په محترمه مياشت کښې قتل کړی دی، مسلمانانو ته تشوېش پيدا شو، خصوصاً د گروپ مجاهدين په ډېر اضطراب کښې واقع شوه او عرض يې وکړ چې: ای د الله رسوله! مونږ خيال کړی وه چې دا د جمادي الآخر ورځ ده او په رجب باندې مو دا يقين نه وه چې هغه به رادېره شوې وي. ايا د دغسې خطا او سهوې به څه چاره وي؟.

ح: يهودانو ته د پروياگند ښه موقع په لاس ورغله او ويل به يې چې مسلمانانو د رجب د مياشتې دوه زره کلن احترام د پښو لاندې کړ چې آن د ابراهيم ؑ څخه را په دې خوا ورته په ټوله عربي جزيره کښې ثابت وه، دوی لا د ابراهيمي ؑ ملت دعوه کوي؟

ط: مشرکانو (قریشو) هم د همدې يهودي ډول سره نڅا پيل کړه او په مسلمانانو پسې يې د اعتراضاتو خولې بېرته کړې.

ي: په ځينو رواياتو کښې شته چې قریشو يو هيئت مدينې منورې ته واستاوه ترڅو د بنديانو فديه ورکړي او هم نبي کریم ﷺ ته د نژدې څخه د هټک حرمت پيغور واوروي.

(۱) تفسير القرطبي ج ۲ ص ۴۱: روح المعاني ج ۲ ص ۱۰۷: تفسير القاسمي ج ۳ ص ۱۹۹: حاشيه الشيخ زاده علي تفسير البضاوي ج ۱ ص ۵۲۱: تفسير ابي السعود ج ۱ ص ۲۱۷: في ظلال القرآن ج ۱ ص ۲۲۵: تفسير ابن کثير ج ۱ ص ۲۵۲: تفسير البغوي ج ۱ ص ۱۸۹

(۲) د مکې او طائف په منځکښې د يو ځای نوم دی.

یا نو د دې ټولو پوښتنو او اعتراضاتو په جواب کښې الله ﷻ ذکر شوي ایتونه رانازل کړه. چې مؤمنانو ته یې د زړونو اطمینان ورکړ او معاندینو ته غائب ماتوونکي جواب جوړ شو چې د قیامت د ورځې پورې ترې باید مجاهدین استفاده وکړي. چې خلاصه مطلب یې په لاندې کرښو کښې لوستلی شئ:

د مطلب خلاصه

۱- یعنې ستا څخه کفار (یهود او مشرکان) د محترمي میاشتې په باره کښې بلکې په محترمه میاشت کښې د جنګ جګړې په باره کښې پوښتنه کوي چې ستا لېږلي شوي ګروپ پکښې ولې عمرو بن الحضرمي قتل کړ، ایا دا د ابراهیمي دین متابعت دی؟

برسېره پر دې مؤمنان درڅخه د خپل اطمینان په غرض شرعي حکم غواړي ترڅو د دوی اضطراب د منځه لاړ شي او اطمینان ورته په نصیب شي.

۲- د دوی وارخطاني لرې کول دومره مهمه خبره نه ده ځکه چې د یوه پلوه نوموړي مجاهد ګروپ ته تا امر نه وه کړی او د بل پلوه هغوی هم د محترمي میاشتې د رابره کېدلو یقین نه درلود. په دې ټولو باندې برسېره، په محترمو میاشتو کښې داسې جګړه کول چې په سړي باندې تحمیل شي (یعنې دفاعي جنګ وي) هغه خو هیڅوک حرام نه ګڼي. نو که فعلاً یو مجاهد ګروپ د هغو کفارو څخه څوک مړ کړي چې آن دیارلس، څوارلس کاله پخوا یې ورباندې جنګ ورتپلی دی او پیل یې د همدوی د پلوه شوی دی نو په دې کښې څه پروا ده او د دې څه باک دی.

هوا دا بېله خبره ده چې تر اوسه پورې مجاهدینو توان نه درلود او خپله دفاع یې نشوه کولی مګر دا حق خو یې درلوده چې دفاع وکړي.

۳- اما ډېره مهمه خبره د معاندینو د سوال جوابول دي چې هغوی غواړي په اسلام باندې تور ولګوي او په همدغسې تعنتي سوالونو باندې مسلمانان نوم بدي کړي.

۴- نو دوی ته داسې جواب ورکړه چې:

په محترمه میاشت کښې جنګ جګړه او قتل قتل غټه ګناه ده او د هر چا دپاره ګناه ده، زه د دې څخه انکار نه کوم. او دا څه عجیبه خبره نه ده چې په دې باره کښې په ماباندې اعتراض وکړئ، مګر عجیبه دا ده چې تاسو د دې څخه د غټو-غټو ګناهونو مرتکب شوي یاست او لا مرتکب کېږئ خو د هغو نوم په خوله نه اخلئ او هغه د سره نه یادوئ؟

که تاسو رښتیا د الله ﷻ د حکم پوره مراعات کوئ او د حضرمي مرګ درته اسماني تندر جوړ شوی وي نو مهرباني وکړئ د خپلو لاندې ګناهونو جواب راکړئ چې هره یوه د حضرمي د مرګ څخه ډېره غټه ده:

الف: د الله ﷻ د لارې څخه خلک اړول چې هجرت کولو ته یې نه پرېږدئ او د نورو عبادتونو مخه یې نیسئ او حتی غواړئ د خلکو د ایمان د راوړلو مخه بنده کړئ.

ب د الله سره په وحدانيت کښې شریک جوړول او په ده ﷻ باندې کافر کېدل.

ج د المسجد الحرام څخه خلک منعه کول چې حج ته یې نه پرېږدي.

د د المسجد الحرام څخه د هغه اهل چې مسلمانان دي او د الله ﷻ ذکر پکښې کوي، ورسېدل او هجرت ته مجبورول.

ایا ذکر شوي څلور واړه کارونه هر یو د الله ﷻ په نزد باندې د پرې لوی لوی گناهونه نه دي؟

ه په دې ټولو باندې د پاسه د انسانانو تعذیبول او په فتنه کښې اچول د قتل او وژلو څخه ډېر لوی لوی گناهونه دي، چې تاسو یې د دیارلس کلونو په اوږدو کښې مرتکب شوي یاست.

و تاسو په خپلو گړهوانونو کښې سړونه ښکته کړي او ښه سوچ وکړي چې په حرم شریف کښې مو کله هم په زړونو کښې تېر شوي دي چې باید د حرم شریف احترام وکړو (چې وحوش حیوانات پکښې د تعذیب څخه په امن کښې دي) او د مسلمانانو د تعذیب څخه لاس واخلو؟

تاسو خو درې زره کړي چې څومره مسلمانان مو په محترم مکان او محترم زمان کښې په قتل رسولې دي او هېڅکله مو هم د حرمانو احترام نه دی کړی.

نو په کومو څولو او کومو سترگو نن ورځ د حضرمي مرگ چې په اجتهادي خطا باندې واقع شوی دی، نه جوابېدونکي اعتراض گڼي؟

۵- نو ای مومنانو تاسو څه ارشادات په نظر کښې ونیسي او د قیامت تر ورځې پورې یې خپل دستور العمل وگرځوي هغه دا چې:

الف: کفار هېڅکله ستاسو دوستان نه جوړېږي نو ستاسو سره به همېشه په جنگ اخته وي، ترڅو یې چې وسه او توان وي.

ب: هغوی به تر هغه تاسو سره د جنگ څخه لاس وانخلي ترڅو چې تاسو د الله ﷻ د لارې څخه واړوي او د خپلو ځانونو په شان مو گمراه او بې لارې جوړ کړي.

ج: نو پام کوي چې د دوی په دغه یوه موافقت باندې ونه غولېږي چې د حرمانو د احترام دعوه کوي او ستاسو خیال راشي چې له څو رانژدې شوه امید دی چې دوی به مسلمانان شي، او مه په دې غولېږي چې په ځینو وختونو کښې در سره جگړه نه کوي چې په ځانو کښې د جگړې وسه نه گوري او یا یې یو بل مطلب په نظر کښې نیولی وي.

د: په یاد ولری چې ستاسو څخه هر څوک چې د خپل دین څخه واړي او مرتد شي او په همدې حالت باندې مړ شي نو د دوی ښک عملونه ضائع دي، نه یې په دنیا کښې په ښه ورځې چې د مرگ څخه یې خلاص کړي او نه یې په آخرت کښې په درد خوري چې څه اجر او ثواب به لاس ته ورشي. دا ځکه چې همدوی دوزخیان دي او په اور کښې به همېشه وي.

۶- دا وده د معاندینو جواب، پاتې شوه د عبد الله بن جحش د گروپ د مجاهدینو خبره، نو په هغې کښې عمومي حکم او فیصله دا ده چې:

بې شکه هغه کسان چې دوی ایمان راوړي وي او هغه کسان چې دوی هم د الله ﷻ په لار کښې

هجرت کړی وي او هم یې پکښې جهاد کړی وي، نو همدوی د الله ﷻ د رحمت امیدوار دي. نو دوی باید نه ناامیدې وکړي چې ووايي مونږ ته به الله ﷻ اجر رانه کړي او نه باید تاسو دغه سودا او تشویش ورواچوئ چې اجر به درنه کړي او الله ﷻ بښونکی او مهربان دی. نو ځکه یې ورته اجتهادي خطا وېښله او د اجر او ثواب مهرباني یې ورباندې وکړه.

توضیحات

۱- سبحان الله! هغه خبره چې تقریباً څوارلس سوه (۱۴۰۰) کاله پخوا مجاهدینو ته د اسلام دښمنانو کوله نن ورځ هغه خبره افغان مجاهدینو ته خلقيان او پرچميان کوي. البته کله چې د مجاهدینو په مزایلو باندې په خطا سره کوم یو ماشوم د منځه لاړ شي نو دوی د دنیا په ټولو خورونو کښې غوغا جوړه کړي چې مجاهدین د قرآن کریم څخه مخالفت کوي او ماشومان وژني. خو دوی چې په روزمره بمباریو او اسکت توغندیو باندې عام مسلمانان د ښځو او ماشومانو په شمول شهیدانوي، کلي، مدرسې او جوماتونه وړانوي، په ملیونونو خلک یې کوره کوي او په فتنه کښې یې اچوي، په لکونه معیوبوي، په زرونو مسلمانان لا په جیلونو کښې ساتي، د خپل وطن نوامیس په کافرو باندې د پښو لاندې کوي او وطن پرې وړانوي؛ دا او داسې نور جنایات ورته د قرآن کریم څخه مخالفت نه ښکاري، بلکې دوی غواړي چې د قرآن کریم څخه د سپر کار واخلي ترڅو ورباندې خپلو شومو اهدافو ته ځانونه ورسوي.

ایا اوس هم د میاشتو احترام شته؟

۲- په دې کښې ټول علماء متفق دي چې د ذکر شوي ایت د نزول په وخت کښې د څلورو محترمو میاشتو احترام په مسلمانانو باندې لازم وه. د همدې کبله نبی کریم ﷺ د حضرمي دیت ورکړ^(۱). مگر اختلاف په دې کښې دی چې ایا دغه احترام د قیامت د ورځې پورې باقی دی، لکه چې د ذکر شوي ایت د مضمون څخه معلومېږي، او که نسخه شوی دی؟ ځینې علماء کرام اول قول اختیاروي چې باید د قیامت د ورځې پورې مسلمانان په څلورو محترمو میاشتو کښې د جنگ د پیل کولو څخه ځانونه وژغوري. مگر جمهور علماء کرام چې د دوی د جملې څخه احناف هم دي دوهم قول غوره کوي او د جهادي ایتونو په عموم باندې استدلال کوي. که څوک د زیات تحقیق شوق لري نو اوږدو کتابونو ته دې مراجعه وکړي^(۲). هو! د احنافو څخه علامه الالوسي وایي چې د جانبینو دلایلو د اندول څخه داسې ښکاري چې انصاف د اولې ډلې سره دی او د میاشتو احترام ابدی دی^(۳).

(۱) تفسیر القرطبي ج ۳ ص ۴۲

(۲) تفسیر القاسي ج ۳ ص ۲۰۸؛ تفسیر الطبري ج ۲ ص ۲۰۶، ۲۵۳. حاشیه الشیخ زاده علی تفسیر البیضاوي ج ۱ ص ۵۲۲؛ تفسیر

القرطبي ج ۳ ص ۴۲

(۳) روح المعاني ج ۲ ص ۱۰۸

ارتداد څه ته وايي؟

۳- ارتداد دې ته وايي چې څوک د اسلام د يوه قطعي حکم څخه انکار وکړي، برابره خبره ده چې دا انکار په قول سره څرگند کړي او يا په عمل سره، چې د اسلام سپکاوی يا د قرآن کریم بې عزتې وکړي او يا داسې کار وکړي چې هغه د کفر پورې خاص وي لکه بوت ته سجده کول، يا د هندوانو "زینار" تړل او داسې نور.

حَبْط څه ته وايي؟

۴- "حَبْط" د "حَبَاط" څخه اخستل شوی دی، "حَبَاط" د يو بوټي نوم دی چې د څارويو ورباندې گېله پرسېږي (تندېږي) او د منځه ځي.^(۱)

نو هغه څوک چې د اسلام څخه وروسته بېرته کفر ته وگرځي داسې گڼل کېږي لکه يو څاروی چې تند شي او هلاک شي، څه يې چې خوړلي وي هغه يې هيڅ په درد ونه لگېږي. په دې کيسې شک نشته چې څوک مرتد شي او د ارتداد په حالت باندې مړ شي نو د هغه نېک اعمال چې د مسلمانۍ په حالت کې يې ترسره کړي وي ټول اوبه وړي او ضائع کېږي، مگر د هغه مرتد په نېکو اعمالو کې د علماوو اختلاف دی کوم چې د ارتداد څخه وروسته بېرته اسلام ته راواوړي او د کفر څخه توبه وباسي.

شوافع رحمه الله عليه وايي چې د نوموړي مرتد نېک اعمال نه ضائع کېږي لکه چې د ذکر شوي ايت شريف څخه همدا مضمون په تبادر سره ذهن ته راځي، نو په دې تقدير که د ارتداد څخه وړاندې يې حج کړی وه نو د حج فريضه يې اداء شوې ده او بل حج ورباندې نشته.^(۲)

أحناف رحمه الله عليه وايي چې پخواني اعمال يې ټول ضائع کېږي حتی چې دوهم ځل به بيا د حج فريضه اداء کوي.^(۳) دوی په هغو ايتونو باندې استدلال کوي په کومو کې چې د ﴿فَبِمَتَ وَهُوَ كَافِرٌ﴾ کلمات نشته، لکه: ﴿لَنْ أَسْرَكَتَ لِيَخْبَطُنَّ غَمْلُكَ﴾ [الزمر: ۶۵] يعني: که بالفرض ته د الله ﷻ سره شریک جوړ کړې نو خامخا ضرور به دې عمل ضائع شي، او داسې نور ايتونه چې د نېکو اعمالو د ضائع کېدلو دپاره ورسره په کفر باندې د مړه کېدلو قيد نشته.

څو اوليات

۵- لاندې څو اوليات په ياد ولری.^(۴)

الف. مسلمانانو چې د مشرکيانو (کافرانو) څخه اول سړی وژلی دی هغه همدغه عمرو بن الحضرمي دی. د ده څخه پخوا کفارو ډېر مسلمانان شهيدان کړي وه خو موټنانو يې د انتقام اخستلو توان نه درلود.

(۱) روح المعاني ج ۲ ص ۱۱۰

(۲) حاشية النبیغ زاده علی تفسیر البیضاوی ج ۱ ص ۵۲۳

(۳) روح المعاني ج ۲ ص ۱۱۱ تفسیر المظهری ج ۱ ص ۲۶۴

(۴) تفسیر ابن کثیر ج ۱ ص ۲۵۴

ب: مسلمانانو چې اول ځل د کفارو څخه بنديان نيولي دي همدغه دوه کسان بنديان وه چې عبد الله بن جحش رض مدينې منورې ته لاس ترلي راوستل.
ج: اولنۍ غنيمت چې مسلمانانو مجاهدينو د کافرو څخه ترلاسه کړ او بيا يې د خمس (پنځمې برخې) د وېستلو څخه وروسته په خپل منځکښې تقسيم کړ د همدغه مجاهد گروپ غنيمت وه.

په ياد ولري!

۶- د ذکر شوو ايتونو څخه لاندې څو مطالب هم لاس ته راځي چې بايد مجاهدين يې د خپلو خانو سره په ياد ولري:

الف: که چېرې کافران د مسلمانانو د اسيرانو او يا د مسلمانانو د ماشومانو او زنانو وو څخه يو صف جوړ کړي او د مجاهدينو په مقابلې کښې ترې د سپر کار واخلي نو مجاهدينو ته جائزه ده چې ذکر شوی صف ووژني يعنې دوی مباح الدم دي، نور نو د الله ﷻ کار دی چې د قيامت په ورځ ورسره هر څه کوي خپله خوښه يې ده بلکې دوی ټول د الله ﷻ په نزد شهيدان دي.

ب: مجاهدين بايد د حملې او فير کولو په وخت کښې د کفارو نيت وکړي که د دوی په فيرونو باندې ماشومان يا زنان او يا حتی ځينې مسلمانان ووژل شي ورباندې نه گنهگارېږي.

ج: برسېره په دې بايد چې په همدې عمل باندې د الله ﷻ څخه د اجر او ثواب اميد هم وکړي او داسې خيال ونه کړي چې گنهگار نه يم نو اجر به مې هم نه وي گټلی.

د: ايمان، هجرت او جهاد درېواره چې سره يو ځای شي د گناهونو د مغفرت ډېره لويه اميدواري پکښې نغښتې ده، بايد چې مسلمانان ورباندې خوشاله شي.

ه: الله ﷻ د مغفرت په مقام کښې د "قِتَال" کلمه استعماله نه کړه چې د وسلوال جهاد پورې خاصه ده، بلکې د ايمان او هجرت څخه وروسته يې د ﴿وَجَنِّدُوا﴾ په کلمه مهرباني وکړه ترڅو د مغفرت اميدواري ټولو هغو کسانو ته هم ورکړي چې د وسلوال جهاد څخه په غير يې يو ډول اسلامي خدمت کړی وي لکه سياسي جهاد، نشراتي جهاد، مالي جهاد، راډيويي جهاد، اکمالاتي جهاد او داسې نور.

﴿يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعَةٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا﴾ وَيَسْأَلُونَكَ مَاذَا يُنْفِقُونَ قُلِ الْغَفْوُ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ ﴿٢٢٠﴾ فِي الدُّنْيَا وَالْآخِرَةِ وَيَسْأَلُونَكَ عَنِ الْيَتَامَى قُلِ إِصْلَاحٌ لَهُمْ خَيْرٌ وَإِنْ تُخَالِطُوهُمْ فَلِخَوَائِكُمْ وَاللَّهُ يَعْلَمُ الْمُفْسِدَ مِنَ الْمُصْلِحِ وَلَوْ شَاءَ اللَّهُ لَأَعْنَتَكُمْ إِنَّ اللَّهَ عَزِيزٌ حَكِيمٌ ﴿٢٢١﴾ ﴿

[۲۱۹] ستا څخه د شرابو او قمار (جواری) په باره کښې پوښتنه کوي. ورته ووايه چې: په دغو دواړو کښې لوی ضرر او د خلکو دپاره څه گټې شته. او (خو) ضرر يې د گټې څخه ډېر لوی دی. او ستا څخه پوښتنه کوي چې هغه څه شی دی چې دوی يې نفقه کړي. ورته ووايه چې: هغه مال دی چې پخپله ورته اړتیا نه لري.

همدغه رنگه الله ﷻ ستاسو دپاره احکام بيانوي چې تاسو فکر وکړئ.

[۲۲۰] هم په دنيا کښې او هم په آخرت کښې.

او ستا څخه د يتيمانو په باره کښې پوښتنه کوي. ورته ووايه چې: دوی (يتيمانو) لره اصلاح کول (د دوی په گټه کار کول) بهتر دي، او که دوی د خپلو خانو سره گډ کړي (خرڅه شريکه کړي) نو ستاسو وروڼه دي (څه باک يې نشته) او الله ﷻ مفسد سړی د مصلح سړي څخه پېژني. که د الله ﷻ اراده شوې وي نو تاسو به يې په مشقت کښې اچولي وي.

بې شکه د الله ﷻ د ارادې مخه څوک نه شي نيولی او (هر يو کار) د حکمت په بنياد کوي.

ارتباط او د مطلب خلاصه

۱- په وړاندې ايت شريف کښې د وسلوال جهاد په هکله پوښتنه جوابه شوې وه چې په محترمه مياشت کښې يې څه حکم دی، وسلوال جهاد په نفونو باندې طبعاً دروند تمامېږي او طبائع ورسره دلچسپي نه لري. په دې ايت شريف کښې ورسره متصلة د هغو دوه شيانو په باره کښې پوښتنه مطرح شوې ده د کومو سره چې نفونه دلچسپي لري او د هوا او هوس سره زيات ارتباط لري چې يو شراب دي او بل قمار، چې په هغه وخت کښې ورباندې د ځينو خواصو څخه په غير عام خلک اخته وه، او ټولو خلکو خپل شته او دارايي د شيطان په لار کښې مصرفوله.

۲- د ذکر شوو دواړو پوښتنو په مناسبت د هغو خلکو پوښتنه هم مطرح شوه چې هغوی په دې فکر کښې وه چې خپله ټوله دارايي د الله ﷻ په لار کښې مصرفه کړي نو پوښتنه کوي چې د الله ﷻ د رضا دپاره به د څومره مال انفاق په کار وي؟ ايا خپلو خانو ته څه پرېږدو او که څنگه؟

۳- په دې پوښتنه کښې ضمناً دې ته هم اشاره ده چې که څوک د شرابخورۍ او قماربازۍ څخه لاس واخلي نو نژدې ده چې د احتياج څخه د اضافه مال خاوند شي چې هغه د الله ﷻ په لار کښې خرڅ او نفقه کړي هم د ده په گوزاره به څه تاثير نه پرېوړي او که په ذکر شوو بدو عادتونو باندې روږدی وي نو همېشه به د احتياج او اړتياو سره لاس په گرهوان وي.

۴- همدغو دینداره او متقيانو ته يوازې د مال په انفاق کښې تشویش نه وه چې څومره مال انفاق کړو، بلکې دوی د يتيمانو په مالونو کښې هم تشویش درلود چې (خدای مه کړه) د هغوی په مال باندې گناهگار نه شو او د هغوی د اموالو څه برخه زمونږ سره پاتې نه شي چې الله ﷻ راڅخه ناراض شي.

۵- برسېره په دې مؤمنانو لکه څنگه چې د خپلو مالونو په باره کښې پوښتنې کولې ترڅو بې ځايه تصرف ونه کړي همدارنگه دوی د يتيمانو د مالونو د تصرف د غمه هم بې غمه نه وه، دوی

لکه څنگه چې د خپلو مالونو په شرعي تنمیه (مال ډېرولو) باندې کلک وه همدارنگه یې د یتیمانو مالونه هم نه وه هېر کړي. نو الله ﷻ څلور واړه پوښتنې په ډېره بلیغه توګه جوابې کړې چې خلاصه مطلب یې په لاندې کرښو کښې لوستلی شئ:

۶- یعنې: ای پیغمبره! دوی درڅخه د شرابو او قمار په باره کښې پوښتنه کوي چې د دغو دواړو حکم په اسلام کښې څه دی؟، دغو دواړو خو په ټولنه کښې زښتې ډېرې ستونزې پېښې کړي دي لکه چې دوی د دې غوښتنه کوي چې د دواړو د تحریم حکم نازل شي.

نو ته صرف همدومره ورته ووايه چې: هوا په دغو دواړو کښې لویه ګناه ده یعنې داسې کارونه ترې صادرېږي چې د لویو لویو ګناهونو لامل ګرځي. یا په بل عبارت: په دواړو کښې لوی ضرر دی چې باید اصلاح شي او خلکو ته پکښې څه ګټې او فائدې هم شته، داسې خلک چې هغوی ظاهر ته ګوري او حقائقو ته یې پوره فکر نه رسېږي هغوی د شرابو او قمار دواړو څخه څه استفاده کوي لکه تجاران چې شراب په لوړه بیه خرڅوي او دعاپران چې د قماربازانو په شاوخوا کښې ناست وي او هرڅوک چې قمار وګټي په هغوی باندې څه ناڅه غوښه مښه وېشي او څه پیسې ورکوي. مګر د دواړو ضرر د دواړو د نفعې او ګټې څخه ډېر دی، د عقل خاوندان باید چې په جزئي ګټې باندې ونه غولېږي او لوی ضرر ته یې متوجه شي.

۷- ستا څخه بله دا پوښتنه کوي چې هغه کوم یو مال دی چې دوی یې د الله ﷻ د رضا دپاره نفقه کړي، ایا ټول مال دی چې هیڅ شی ځان ته پرېږدي او که نه د مال څه برخه ده؟.

د دې په جواب کښې ورته قاطع حکم بیان کړه چې: هغه مال نفقه او خیرات کړئ کوم چې ستاسو د خپلو اړتیاوو څخه اضافه او زیات وي، ترڅو تاسو د شرابیانو او قماربازانو په څېر خپل اولادونه د فاقې سره مخامخ نه کړئ او بل چا ته یې احتیاج نه کړئ.

په دغه ډول باندې الله ﷻ تاسو ته خپل احکام بیانوي شاید چې تاسو په دنیا او آخرت دواړو کښې فکر وکړئ، نه په دنیا پورې کلک ونښلی لکه شرابیان او قماربازان چې آخرت یې بالکل هېر وي، او نه داسې شی چې ټول فکر او ذکر مو په آخرت پورې مختص کړئ چې د کور هر څه خیرات کړئ او هیڅ پرېږدئ، بلکې د دنیا او آخرت دواړو مراعات وکړئ.

۸- بل د یتیمانو په باره کښې درڅخه پوښتنه کوي چې د دوی سره ګډ ژوند وکړو؟، او مال یې د خپل مال سره ګډ کړو او خوراک او څښاک ورسره شریک کړو؟، او که نه د یتیم هرڅه د ځانو څخه جدا کړو؟.

په دې باره کښې ورته ووايه چې: د یتیمانو دپاره اصلاحي عمل، هر یو چې وي، ډېر ښه او بهتر دی، تاسو ته هم بهتر دی او یتیمانو ته هم.

نور نو تاسو فکر وکړئ چې د یتیمانو په اختلاط کښې ګټه ده او که په بېلتون کښې یې، کېدی شي چې په ځینو وختونو کښې ورته یو ګټور وي او په ځینو کښې ورته بل په فائده تمام شي.

پرسېره په دې د پتېمانو د ښوولې او دودولې هم ډېر مراعات وکړي لکه څنگه چې د خپلو اولادونو په باره کې پاملرنه کوي دوی هم د نظرونو له مخو لخوا ګډ تاسو ته ښکاره شي چې د خوراک او خېاک په پېلېدون کې پتېمان د وحشت سره مخامخ کېږي. د ټولنې د آدابو او ښېو عاداتو څخه په اسروا کې پاتې کېږي نو د ځانو سره یې شریک کړي. هغوی خو نور څوک نه دي ستاسو وروڼه دي. لکه څنگه چې تاسو په سفرونو او نورو اجتماعاتو کې سره خوري شېرکوي او د دې خبرې فکر نه کوي چې فلانې ډېره وخوره او فلانې کمه. نو د پتېمانو په باره کې هم په تاسو باندې واجب نه ده چې د درې درې حساب په ورسره کوي.

۹- خو په دې پوه شئ چې الله ﷻ ستاسو د هر یوه عمل څارنه کوي. ستاسو اصلاحې او مفسدانه دواړه عملونه ورڅخه پټ نه دي. که پتېمان یا نور خلک وغولوي خو الله ﷻ نه شې غولوي ځکه چې په هر شي باندې پوهېږي.

الله ﷻ په تاسو باندې ډېر مهربان دی. د همدې کبله یې فعلاً د شرابو او قمار په باره کې څه وخته پورې قطعي حکم نازل نه کړ ترڅو ورته ستاسو ذهنونه آماده او تیار شي. چې په اسانۍ سره ترې لاس واخلئ.

۱۰- که الله ﷻ په تاسو باندې په دین کې د حرج او مشقت حکم نازلولی نو دریاندې فرض کړي به یې وی چې خپل ټول مالونه د الله ﷻ په لار کې خیرات کړي. نو ضرور به د مشقت سره مخامخ شوي وي.

که الله ﷻ دریاندې رهبانیت لازم کړی وی چې یوازې د آخرت خیال به ساتي او په دنیا کې به هیڅ فکر نه کوي نو هم د جنجال سره به لاس او گریوان وي. او که د پتېمانو په باره کې یې دریاندې زر تولي لازم کړي وی نو هم ستاسو د کامیابۍ چانس ډېر کم وه.

دغه ټول کارونه الله ﷻ کولی شوه او هیڅا یې د ارادې مخه نه شوه نیولی خو د حکمت والا هم دی. چې د احکامو دغه ډول نازلول د حکمت غوښتنه نه وه.

توضیحات

۱- په یاد ولری هغه مانع (بېدونکی) شی چې سړی ښه کوي او په عربي ژبه کې ورته خمر وایي په پښتو کې د شرابو په نامه یادېږي. که څه هم شراب عربي کلمه ده او د څښل شوي شي په معنی ده. خو په پښتو کې د مانعاتو په همدغې بڼې نوعې پورې خاصه ده. چې خمر دي.

د جاهلیت زمانه او شراب

۲- د یو طرفه د جاهلیت په زمانه کې شراب څښل زنت ډېر دود وه او عمومیت یې درلود. او د بله طرفه اسلام غوښتل چې دغه بد رواج ته خاتمه ورکړي. نو الله ﷻ فضل وکړ د شرابخورۍ په باره کې یې په یو ځل داسې قطعي حکم نازل نه کړ چې پام کوي شراب ونه خوري. که دغسې یې

کړي وی نو زیات احتمال وه چې د اسلام د پرمختګ په وړاندې څه خنډ واقع شوی وی او ځینو خلکو د شرابخورۍ د کبله اسلام ته شا کړې وی.

خو الله ﷻ د شرابو په باره کښې قطعي فیصله په څلورو مرحلو کښې را نازله کړه، چې وړاندېنیو درې مرحلو ورته زمینه برابره کړه او ذهنونه یې ورته تیار کړه او په څلورمه مرحله کښې یې قطعي حکم رانازل کړ. هغه مرحلې دا دي^{۱۱}

اوله مرحله

۳- په اوله مرحله کښې چې مسلمانانو لا د مکې معظمې څخه هجرت نه وه کړې الله ﷻ د شرابو په باره کښې څه لنډه اشاره وکړه چې شراب د خلکو څخه سادګان جوړوي او هوښیارو خلکو ته په کار نه دي چې په دې اړه یې فکره پاتې شي لکه چې فرمایي: ﴿وَمِن ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا حَسَنًا إِنَّ فِي ذَلِكَ لَآيَةً لِّقَوْمٍ يَعْقِلُونَ﴾ [النحل: ۶۷] یعنې: د خرماوو او انگورو څخه تاسو ښه کوونکي (بې هوشه کوونکي) څیز او ښه ښائسته روزي جوړوي بې شکه په دې کښې د داسې قوم دپاره چې د عقل څخه کار اخلي لوی دلیل او برهان دی.

په دې مرحله کښې ځینې ډېر هوښیار خلک پوه شوه چې شراب به په یو وخت کښې حرام کړی شي، نو د مسلمانانو رغبت ورسره څه ناڅه مخ په کمېدو شو.

دوهمه مرحله

۴- کله چې مسلمانانو مدینې منورې ته هجرت وکړ نو یوه ورځې عبد الله عباس (رضی الله عنه) معاذ بن جبل ؓ او څه نور صحابه کرام ؓ د نبی کریم ﷺ په حضور باندې مشرف شوه او ویې ویل چې یا رسول الله! د شرابو او قمار په باره کښې د اسلام څه حکم دی؟ ځکه چې هوښیار سړی یې عقلمه کوي او د مالونو او شتو بیخ وباسي، ته به وایي چې دوی د شرابو او قمار په باره کښې د تحریم د حکم غوښتنه کوله^{۱۲}. نو الله ﷻ همدغه ایت شریف چې اوس د بحث لاندې دی، نازل کړ.

یعنې په دې ایت شریف کښې هم الله ﷻ په صراحت سره د تحریم حکم نازل نه کړ فقط عام مسلمانان یې هغو ضررونو ته ښه متوجه کړه چې ځینې خواص لا ورته په اوله مرحله کښې متوجه شوي وه، ترڅو ترې د عامو مسلمانانو توجه هم واوري او رغبت یې ورسره کم شي. نو یوازې په همدې ټکي یې بسنه وکړه چې ګټه او ضرر پکښې دواړه شته خو ضرر یې د ګټو څخه لوی دی، هوښیارانو ته په کار دي چې د هغه شي څخه ځان وساتي کوم چې دغه ډول صفت ولري.

د همدې کبله په دغې دوهمه مرحله کښې هم ځینې شراب خواره د شرابو څخه لاس په سر شوه ځکه چې د کوم شي تاوان د ګټې څخه ډېر وي په هغه کښې به څه خیر وي^{۱۳}.

۱۱. تفسیر المصنوع ج ۱ ص ۱۹۱

۱۲. التفسیر الکبر ج ۶ ص ۴۲، زاد المسیر ج ۱ ص ۲۱۶، اسباب النزول للواحدي ص ۴۴

۱۳. تفسیر الطبری ج ۲ ص ۳۶۱، تفسیر البغوي ج ۱ ص ۱۹۱

سوال جواب

۵۔ کہ څوک وایي چې په ایت شریف کښې خو د ﴿إِثْمٌ﴾ کلمه استعماله شوې ده چې په عمومي توګه گناه نه ویله کېږي، او ښکاره ده چې په کوم شي کښې گناه وي هغه حرام وي. نو باید چې ټولو صحابه وو کرامو ترې اجتناب کړی وی. یا په بل عبارت: دا ایت باید قطعي تحریم وګڼل شي؟ مونږ وایو چې:

الف: په دې مقام کښې "إِثْمٌ" د ضرر څخه عبارت دی او دا ځکه چې په مقابل کښې یې د "مَنَافِعُ" کلمه استعماله شوې ده، که "إِثْمٌ" د گناه په معنی سره وی نو په کار وه چې په مقابل کښې یې د اجر او ثواب کلمه راغلې وي؛ د همدې کبله ځینو صحابه وو کرامو څه ترې لاس وانخست^(۱).

ب: په ایت شریف کښې ویل شوي دي چې په دغو دواړو کښې لویه گناه ده یعنې څوک چې دغه دواړه کارونه کوي هغه د داسې افعالو مرتکب کېږي چې د گناه او عصیان سبب جوړېږي، چې سړی د الله څخه غافلوي، خپله خوله یې د ادارې لاندې نه وي، اوتې بوتې وایي، په لمانځه کښې یې نواقص پېښېږي او بالاخره عداوت او دښمني خو پکښې په پوره پیمانې پرته ده^(۲).

ج: ځینې مفسرین کرام وایي چې دلته د ﴿إِثْمٌ﴾ څخه هغه گناه مطلب ده چې د تحریم څخه وروسته ورباندې مرتبېږي. نو معنی به یې داسې شي چې په دغو دواړو کښې د تحریم څخه وروسته لویه گناه شته که څه هم فعلاً پکښې گناه نشته چې لا د تحریم حکم یې نه دی نازل شوی^(۳).

مګر مونږ ته دغه جواب ډېر کمزوری او غیر متبادر ښکاري او د صحابه وو کرامو څه د سوال سره هیڅ سمون نه خوري ځکه چې هغوی خو د دې پوښتنې ته وه کړې چې د تحریم څخه وروسته پکښې څومره گناه ده بلکې هغوی خو یې د قطعي حکم پلټنه کوله او بس، او په ایت شریف کښې د قطعي حکم د نزول دپاره څه مقدماتي جواب ورکړی شو.

د: په دې ټولو باندې د پاسه وایو چې صحابه کرام څه اهل اللسان وه هغوی د قرآن کریم په مراد باندې ښه پوهېده نبي کریم څه هم په دوی کښې موجود وه چې ځینې غامض مطالب به یې ورته شرحه کول. د ذکر شوي ایت څخه نه صحابه وو څه تحریم فهم کړ او نه ورته نبي کریم څه بیان کړ، نو معلومه شوه چې دلته د ﴿إِثْمٌ﴾ څخه گناه مطلب نه ده، بلکې محض ضرر ترې مراد دی چې ټول صحابه کرام څه ورباندې پوهېده.

درېمه مرحله

۶۔ یوه ورځې عبد الرحمن بن عوف څه څو صحابه مېلمانه کړه چې په پای کښې یې شراب هم وڅښل خو کله چې د ماښام د لمانځه وخت راورسېد یو صحابي وړاندې شو او په قرائت کښې یې

(۱) روح المعاني ج ۲ ص ۱۱۵؛ تفسیر المنارج ج ۲ ص ۳۲۲

(۲) أضواء البيان ج ۱ ص ۱۲۳

(۳) تفسیر القرطبي ج ۳ ص ۶۱؛ حاشیة الشیخ زاده علی تفسیر البیضاوي ج ۱ ص ۵۲۶؛ التفسیرات الاحمدیه ص ۱۰۰

﴿ قُلْ يٰۤاَيُّهَا الْكٰفِرُوْنَ لَا اَعْبُدُ مَا تَعْبُدُوْنَ ۚ بَعْدَ خَاىْ اَعْبُدْ مَا لَعْبُدُوْنَ ۚ وَلَوْ سِئَلْتُمْ اَوْ دَلَا ۚ كَلِمَةً يَّيْ بِرَبِّهِمْ دَلَةٌ يَّيْ بِرَبِّهِمْ يَّيْ بِالْكَفْلِ غَلَطَهُ شَوْهَ يَّيْ وَرَتَهُ وَوَايَهُ يَّيْ: اى كافرانو زه د هغه څه عبادت كوم چې تاسو يې عبادت كوي. حال دا چې اصلي معنى خو يې دا ده چې: (لا اَعْبُدُ) زه د هغه څه عبادت نه كوم چې تاسو يې عبادت كوي. نو الله ﷻ دا ايت شريف نازل كړ^(۱) چې: ﴿ يٰۤاَيُّهَا الَّذِيْنَ ءَامَنُوا لَا تَقْرُبُوا الصَّلٰوةَ وَاَنْتُمْ سُكَرٰى حَتّٰى تَعْلَمُوْا مَا تَقُولُوْنَ ۚ ﴾ [النساء: ۴۳] يعنى: اى مؤمنانو په داسې حال كښې لمانځه ته مه ورنژدې كېږئ چې تاسو مستان او بې هوشه ياست ترڅو چې په هغه څه باندې پوه شئ چې تاسو يې وايئ:

د دې واقعي په پېښېدلو سره ټول صحابه كرام ﷺ د شرابو په اضرارو باندې ښه پوه شوه او د علاقمندانو علاقه ورسره ډېره كمه شوه ځكه چې د لمانځه وختونه خو سره اكثره اتصال لري نو ډېرو صحابه وو كرامو ﷺ ورڅخه د لمانځه د خاطرې ځان ساتنه وكړه. لنډه دا چې د شرابخورۍ دپاره صرف دوه وختونه پاتې شوه او بس، يو د ماسخوتن د لمانځه څخه وروسته چې تر سهار پورې به نېشه كوونكى په ځان باندې پوهېده (په خود كېده به)، او بل د سهار د لمانځه څخه وروسته چې د ماسپښن د لمانځه پورې به د نېشې زور كېناسته.

څلورمه مرحله

۷- يوه ورځ عتيان بن مالک ﷺ څو صحابه وو كرامو ﷺ ته مېلمستيا وكړه چې سعد بن ابي وقاص ﷺ هم پكښې شامل وه، كله چې دوى د خوراك او څښاك څخه وروسته شراب نوش جان كړه نو د مستۍ او بې هوشۍ په حالت كښې يې په اشعارو او اوتو بوتو پيل وكړ، تردې چې وهل او ټكول پيل شوه او يوه انصاري ﷺ د سعد ﷺ ككرۍ سخته تېي كړه. نو د يو پلوه سعد ﷺ نبي كريم ﷺ ته د خپل زخم شكايت وكړ او د بل طرفه عمر بن الخطاب ﷺ الله ﷻ ته سوالونه كول چې: «اللّٰهُمَّ بَيِّنْ لَنَا فِي الْخَمْرِ بَيِّنَاتًا شَافِيَةً»^(۲) يعنى: اى الله! د شرابو په باره كښې مونږ ته واضحه حكم رابيان كړې. نو الله ﷻ لطف وكړ او قطعي تحريم يې رانازل كړ چې په [المائدة: ۹۰-۹۳] ايتونو كښې پوره واضحه شوى دى^(۳).

يوه پوښتنه او د هغې جواب

۸- كه څوك وايي چې: د شرابو منافع څه شى دي؟
مونږ وايو چې: د شرابو منافع چې په هغه وخت كښې خلكو پېژاندل لاندې شيان وه:
الف: په تجارت كښې يې خلكو ته لويې گټې وې چې د يو طرفه شرابي سړى په نرخ كښې چندان نه كلكېږي، كېدى شي چې تجاران ورباندې څو چنده گټه وكړي. د همدې كبله يې د گټو نسبت

(۱) جامع الترمذي ج ۲ ص ۱۳۲

(۲) سنن النسائي ج ۲ ص ۳۲۲

(۳) تفسير الطبري ج ۲ ص ۳۶۳: تفسير البغوي ج ۱ ص ۱۹۱

خلکو ته کړی دی چې ﴿وَمَنْفَعُ النَّاسِ﴾؛ او د بل پلوه خپل ځان نه شي اداره کولی چې شراب خریداري نه کړي او لاس ترې واخلي.

ب: د لږ وخت پورې (ترڅو چې بې هوشه او نېشه وي) سړی د ټولو غمونو څخه بې غمه کوي.
ج: څوک چې ورباندې عادت وي د هغه ورباندې تسکین حاصلېږي او د څه وخته پورې یې ورباندې تنده ماتېږي.

۹- اما د شرابو ضررونه که څه هم په هغه وخت کې چې خلکو چندان نه پېژاندل، زینت ډېر دي لکه اخلاقي، اجتماعي، اقتصادي، او بالاخره صحي او داسې نور اضرار، ځکه په احادیثو کې د أم الخبائث په نامه باندې یاد شوي دي، نبي کریم ﷺ فرمایلي دي چې: «اجْتَنُوا الْخَمْرَ فَإِنَّهَا أُمُّ الْخَبَائِثِ»^(۱) یعنې: د شرابخورۍ څخه ځان ساتنه وکړئ ځکه چې دا د خبائثو (پلټیو) مور ده.

د همدې کبله په ځینو کفري دولتونو کې هم په قانوني توګه شراب ممنوع ګرځول شوي دي که څه هم په عمل کې ورباندې عام کافران اخته دي^(۲).

ځینو مفسرینو کرامو یې د ضررونو اوږد نوملیک لیکلی دی^(۳)، که څوک یې شوق لري نو هلته دې مراجعه وکړي. مګر مونږ یې دلته صرف لاندې دوه حادثې رانقلوو:

الف: یو سړی په شرابو باندې مست وه چې د خولې څخه یې لارې او ځګونه روان وه، سې یې خوله خټله نو شرابخور ورته دعا کوله چې «أَكْرَمَكَ اللَّهُ» یعنې: الله ﷻ دې تا مکرم وګرځوي چې خوله دې راپاکه کړه^(۴).

ب: یوه ورځ یوه شرابي په خپله لپه کې متیازې کولې او خپل مخ یې ورباندې وینځه او دا دعاء یې لوستله چې: «الْحَمْدُ لِلَّهِ الَّذِي جَعَلَ الْإِسْلَامَ نُورًا وَالْفَهَاءَ ظُفُورًا»^(۵) یعنې: هغه الله ﷻ ته حمد او ثناء ده چې اسلام یې رڼا ګرځولې دی او اوبه یې پاکوونکې ګرځولې دي. تا به ویل چې د رود په غاړه ناست دی او د لعانڅه دپاره اودس کوي.

د نامه بدلون ګټه نه لري

۱۰- هیڅکله یو شی د نامه په بدلون سره حقیقتاً نه بدلېږي لکه چې په تېر شوي مثال کې شرابخور سړي په خپلو متیازو باندې د پاکوونکو اوبو نوم کېښود.

افسوس چې نن ورځې داسې خلک شته چې په شرابو باندې بل نوم ږدي، لکه د «بیر» په نامه باندې یې یادوي او وایي چې مونږ خو بیر څښو، شراب خو نه څښو.

(۱) سنن النسائي ج ۲ ص ۳۳۰

(۲) الجواهر للططاوي ج ۱ ص ۱۹۹

(۳) تفسیر المرامی ج ۲ ص ۱۴۰ تفسیر القاسمي ج ۳ ص ۲۱۳

(۴) تفسیر القرطبي ج ۳ ص ۵۷

(۵) روح المعاني ج ۲ ص ۱۱۴

نبي کریم ﷺ رښتیا ویلي دي چې: «لَيَشْرَبَنَّ نَاسٌ مِنْ أُمَّتِي الْخَمْرَ يُسْمُونَهَا بِغَيْرِ اسْمِهَا»^(۱)، یعنی: زما د امت څخه به ځينې خلک هرومرو شراب وڅښي خو په بدل نوم باندې به يې يادوي.

میسر: څه ته وايي؟

۱۱- د "میسر" کلمه د "یسر" څخه اخستله شوې ده. "یسر" اسانۍ ته وايي، په قمار او جوارۍ باندې ځکه دغه نوم ایښودل شوی دی چې د خپل ځان دپاره په اسانۍ سره ثروت او پانګه گټلی شي او یا د بل چا اساني او ثروت د منځه وړلی شي او د (عُسْن) مشقت سره يې مخامخ کولی شي^(۲).

قماربازي او د جاهليت زمانه

۱۲- د جاهليت په زمانه کښې قماربازي هم ډېره دود وه مګر د شرابو درجې ته نه وه رسېدلې خو ډېر خلک ورباندې عادت وه او فسادونه يې شرابخورۍ ته ورنژدې وه نو ځکه صحابه وو کرامو ﷺ د شرابو سره قماربازي يو ځای کړه او د دواړو د حکم پوښتنه يې د نبي کریم ﷺ څخه په يو کړت وکړه^(۳).

د قماربازي د تحریم تدریج

۱۳- د قماربازي په تحریم کښې هم الله ﷻ په يو ځل قطعي حکم نازل نه کړ لکه د شرابو په دوهمه مرحله کښې چې واضحه شوې ده، يو ځل يې عام مسلمانان صرف د قمار بازی اضرارو ته متوجه کړه چې ضرر او گټه پکښې دواړه شته مګر ضرر يې په گټه باندې ډېر دی، او په دوهم ځل يې په قطعي توګه حرام وګرځول او د [المائدة: ۹۰-۹۲] درې ایتونه يې نازل کړه.

د قماربازي اضرار

۱۴- د قماربازي اضرار د شرابو د اضرارو څخه چندان کم نه دي، خو لاندې څو اضرار يې د مثال په توګه ولولئ:

الف: قمار د عداوت او دښمنۍ د اسبابو څخه دی، خصوصاً کله چې قمارباز خپله دارايي د لاسه ورکړي نو که وسه يې وشي نه په وهلو ايله کوي او نه په وژلو. لکه چې مونږ په خپل ژوند کښې دغسې واقعات ليدلي دي.

ب: قمارباز سړی د کار او کسب سره هيڅ علاقه نه لري ټول ذکر او فکريې د قمار په گټلو او بايللو کښې وي، د قمار څخه مهم کسب ورته بل څه نه ښکاري. نو د دغسې سړي څخه د وطن او وطندارانو د خدمت تمه کول عبث دي، نه ورسره د فقيرانو د مړولو غم وي او نه په يتيمانو کښې

چرت وهي.

د همدې کبله الله ﷻ د قمار او شرابو د سوال د حل کولو څخه وروسته د فقيرانو او يتيمانو د

(۱) سنن ابی داؤد ج ۲ ص ۱۶۳

(۲) التفسير الكبير ج ۶ ص ۴۸

(۳) التفسير الكبير ج ۶ ص ۴۲؛ زاد المسیر ج ۱ ص ۲۱۶

مشکلاتو د حل کولو سوالونه مطرح کړي دي، ترڅو مسلمانان دې ته متوجه کړي چې د شرابو او قمار څخه ځانونه بچ کړي او د فقيرانو او يتيمانو غم وخورئ.

ج: قمار د بې عقلۍ او سادګۍ ډېره لويه نښه ده چې خپله شته دارايي محض په دې توهم او گومان په خطر ګڼي چې گټه به وکړم او د بل چا دارايي به ځان ته راکش کړم.
د: قمارباز سړی همېشه د لعانڅه او د الله ﷻ د ذکر او فکر څخه غافل وي کله چې په قمار ګڼي مشغول شي نو بيا د هيڅ شي پروا ګیر نه وي.

ه: د قماربازۍ څخه د اعصابو بيمارۍ پيدا کېږي، چې برسېره په ډېرو نورو جناياتو د انتحار (ځان وژنې) لامل هم ګرځي.

و: قماربازان زړه سوي او ترحم نه لري حتی کله-کله خپل ټول مال او عيال په قمار باندې بايلي او چا چې ترې گټلی وي هغه ته يې په لاس ورکوي، کېدلی شي چې هغه يې په بل چا باندې بايلي او د غلامانو په څېر يې بل ته په لاس ورکړي. دا ډول قمار د جاهليت په زمانه ګڼي هم رواج وه^(۱).

د قماربازۍ منافع

۱۵- که څه هم په قماربازۍ ګڼي څه داسې مهمې گټې نشته چې د يادولو وړ وي خو الله ﷻ د خلکو د تائيس دپاره وفرمايل چې څه ناڅه لږه گټه هم پکښې شته.

که بالفرض دغه ناچيزه گټه يې نه وي ياده کړې نو د وخت خلکو خصوصاً يهودانو به په ډېر لږ اواز سره ويلې چې قرآن کریم څومره بې سنجشه کتاب دی چې د قماربازۍ منافع يې لا تر اوسه نه دي درک کړي او په لاندې منافعونې بالکل سترګې پټې کړي دي:

الف: امکان لري چې په يوه دقيقه ګڼي يو فقير سړی د قمار په ذريعه د ملياردونو-ملياردونو څښتن شي، حال دا چې نه به ورباندې سترې شوی وي او نه به ورباندې په تکليف شوی وي.
که بالفرض ذکره شوې سرمايه په کسب سره ترلاسه کوي نو بايد چې لسگونه کلونه عمر يې په لاس ته راوړلو ګڼي تېر کړي.

ب: په قمار ګڼي د فقيرانو دپاره څومره گټه ده، چې هرڅوک يې وگټي ګردچاپېر ناست فقيران بې برخې نه پرېږدي او ضرور په هغوی باندې څه ناڅه اتفاق کوي، خصوصاً د وخت په مروج قمار ګڼي چې د گټلي شوي اوبې ټولې غوښې به يې په فقيرانو باندې وېشلې او پخپله به يې ترې هيڅ استفاده نه کوله.

د قمار ډولونه

۱۶- که څه هم قمار څه منحصر صورتونه نه لري بلکې د زمانو او وختونو په لحاظ او بلکې د وطنونو او معالکو په اعتبار سره په بېلو بېلو څېرو ګڼي څرګندېږي، خو لاندې څو ډولونه يې محض د مثال په توګه ولولي، نه د انحصار په توګه:

الف: په عربو کښې د قرآن کریم د نزول په وخت کښې د غشو قمار ډېر مروج وه چې دوی د قمار بازی دپاره لس غشي درلوده چې ځينو ته يې برخه تعينه کړې وه او ځينې پکښې يې برخې وه. دوی به په دغو غشو باندې په لاندې ډول قمار کاوه:

چې څو کسانو به اوښه په يو ټاکلي نرخ باندې خريداري کړه او بيا به يې د ذبح کولو څخه وروسته لس برخې کړه، بيا به يې ذکر شوي لس غشي په يوه کڅوړه کښې واچول او د دوی په نزد به يې يوه عادل سړي ته ورکړه چې هغه به د يو پلوه د يو شریک نوم اخست او د بله پلوه به يې د کڅوړې څخه د هغه په نوم يو غشي راويسته، د چا په نامه باندې به چې برخه وال غشي راووت نو هغه به برخه اخسته خو د اوښ د قيمت څخه به معاف وه، مگر گټلې غوښه به يې پخپله نه خوره او صرف په فقيرانو باندې به يې وېشله او دا کار به يې مېړانه گڼله يعنې په دې ډول قمار کښې به يوازې د فقيرانو گټه وه او بس.

د اوښ قيمت صرف د هغه چا په غاړه لازمېده چې د هغه په نوم به يې برخې غشي راووت، نو دغه شخص به ټول قيمت پرې کاوه او د غوښې څخه به محروم وه.^(۱)

ب: ځينې قماربازان په شطرنج او پچوس باندې قمار کوي.

ج: ځينې خلک د حيواناتو په جنگ اچولو باندې قمار ترسره کوي، مثلاً چرگان يا مرزان سره په جنگ اچوي، د چا چرگ يا مرز چې په جنگ کښې مغلوب شو نو خاوند يې تعين شوې روپۍ بایللې وي.

د: ځينې د کاغذاتو په قطعاتو باندې همدا عمل ترسره کوي چې قطعه بازي ورته ووايي.

ه: ځينې د هگيو جنگولو په صورت کښې قمار بازي عملي کوي.

و: ډېر مشهور يې د لاتري صورت دی، چې حتی د حکومتونو په کچه ورباندې په دې عصر کښې خلک اخته دي.

لنډه دا چې د قمار ټول صورتونه حرام دي برابره خبره ده چې په اوسنۍ زمانه کښې مروج وي او که لا وروسته به رواج ته راوړاندې شي، حتی چې ماشومان ورباندې لوبې کوي او گټل او بایلل پکښې تحقق مومي هغه ټول حرام دي.^(۲)

د عفوي معنی

۱۷- که څه هم د "عَفْو" کلمه د گناه څخه د تېرېدنې او هم د زیادت په معناوو باندې استعماله شوې ده، مگر په دې مقام کښې د عبد الله بن عباس رضی الله عنهما د تفسیر په مطابق هغه مال ته "عَفْو" ویل کېږي چې د سړي د حاجت څخه اضافه وي.^(۳)

لکه چې همدې مضمون ته نبي کریم ﷺ په يوه حديث کښې اشاره کړې ده چې: «خَيْرُ الصَّدَقَةِ مَا

۱، البحر المحيط ج ۲ ص ۱۵۵: حاشية الشيخ زاده على تفسير البيضاوي ج ۱ ص ۵۲۴

۲، تفسير الطبري ج ۲ ص ۲۰۹: التفسير الكبير ج ۶ ص ۴۸: روح المعاني ج ۲ ص ۱۱۴

۳، مفردات الراغب ص ۳۵۱: زاد المير ج ۱ ص ۲۱۹: تفسير القرطبي ج ۳ ص ۶۱

كَانَ مِنْ مَطَهْرٍ يُسَىٰ وَأَنْدَا مِنْ لُغُولٍ^{۱۱} یعنی: په خیراتونو کښې هغه خیرات بهتر دی چې د غنا د پلوه وي، او په هغه چا باندې شروع وکړه چې ستا په عیال (نفقه خورو) کښې شامل وي.

سوال جواب

۱۸- که څوک وايي چې په دې مقام کښې کوم ډول انفاق مطلب دی؟، که فرضي انفاق مطلب وي نو هغه خو پوښتنې ته حاجت نه لري ځکه چې د هغه اندازه خو په شریعت کښې معلومه ده، او که نفلي انفاق مراد وي نو هغه خو د همدې سورت په [۲۱۵] ایت کښې جواب شوی دی ځکه چې هلته د نفلي انفاق څخه پوښتنه شوې وه، لکه چې د عبدالله بن عباس رضی الله عنهما څخه همداسې تفسیر روایت شوی دی^{۱۱}.

مونږ وايو چې دلته د مطلقې صدقې پوښتنه مطرح شوې ده چې دواړو ته شامله ده^{۱۲}، په فرضي انفاق کښې هم پوښتنې ته حاجت پېښېږي چې که چرته نفقه کوونکی وغواړي چې د تعین شوې اندازې څخه اضافه او یا ټول نصاب صدقه کړي

نو د جواب حاصل یې داسې کېږي چې که د معینې اندازې څخه اضافه صدقه کوي نو باید چې خپل خان او اولاد په احتیاج کښې واقع نه کړي بلکې هغه څه صدقه کړي چې ستاسو د حاجت څخه اضافه وي ترڅو داسې نه شي چې نن صدقه کوي او سبا ته د صدقې غوښتلو ته مجبور شي. لکه چې فرمایي: ﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ [الفرقان: ۶۷] یعنی: او مومنان هغه کسان دي چې کله انفاق کوي نو نه اسراف کوي (چې ځانونه احتیاج کړي) او نه تنگی کوي او په همدې منځکښې کلک ولاړ وي.

که څه هم په وړاندې ایت کښې د نفلي انفاق څه اجمالي جواب شوی وه چې: ﴿قُلْ مَا أَنْفَقْتُمْ مِنْ خَيْرٍ﴾ [البقرة: ۲۱۵]، خو په دې ایت شریف کښې یې پوره تفصیل بیان شوی دی.

او که ووايو چې د سوال په تکرار سره جواب هم تکرار شوی دی یا دا چې هغه د یوې ډلې د سوال جواب وه او دا د بلې ډلې، هم بده نه ده لکه چې د عبدالله بن عباس رضی الله عنهما څخه روایت شوی دی^{۱۳}.

یوه پوښتنه او د هغې جواب

۱۹- که څوک وايي چې: د پورتنی بیان څخه څرگندېږي چې د ټول مال خیراتول او یا د خپل احتیاج څخه د بل احتیاج وړاندې کول بهتر کار نه دی، حال دا دی چې الله ﷻ په بل ځای کښې دغسې کار د مومنانو د ښو صفاتو څخه گڼلی دی لکه چې فرمایي: ﴿وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ [الحشر: ۹] یعنی: او دوی نورو ته په خپلو ځانونو باندې غوره والی ورکوي اگر

۱۱- صحیح البخاري ج ۲ ص ۸۰۶

۱۲- تفسیر ابن کثیر ج ۱ ص ۲۵۱، روح المعاني ج ۲ ص ۱۰۶

۱۳- تفسیر الطبري ج ۲ ص ۲۱۵

۱۴- روح المعاني ج ۲ ص ۱۱۵

که په دوی پورې د فاقې حالت وي (چې ډېر احتیاج لري).
په همدې مضمون باندې د نبی کریم ﷺ څخه ډېر احادیث هم روایت شوي دي. لکه چې ځينو مفسرينو کرامو یې یوه مجموعه راغونډه کړې ده^(۱).
مونږ وايو چې: په دې مقام کېنې د اتفاق دپاره یو عام تشريعي قانون بیان شوی دی چې په ټولو مسلمانانو باندې په ټولو زمانو کېنې د تطبیق وړ دی، او د ایشار (په ځان باندې د بل غوره کول) ایتونه او احادیث استثنائي حیثیت لري چې ځینې خواص ورباندې عمل کولی شي چې احتیاج یې حوصله نه خرابوي او استقامت یې نه کمزوری کوي او د صحابه وو کرامو ﷺ په څېر صابرین وي.

د نیاوي کسبونه کفائي فرض دی

۲۰- ټول دنیاوي اکساب او حرفې لکه انجینري، زراعت، تخنیک او داسې نور فرض کفائي دي. که یوه ډله مسلمانان یې زده کړي د ټولو ورباندې غاړې خلاصېږي او که نه نو ټول گناهکاران دي^(۲). ځکه چې الله ﷻ مونږ هڅوي چې په دنیا او آخرت دواړو کېنې فکر وکړو: ﴿لَعَلَّكُمْ تَتَفَكَّرُونَ﴾ ۱۰۱ فی الدُّنْيَا وَالْآخِرَةِ.

په همدې مضمون باندې د دې سورت [۲۰۱] ایت هم دلالت کوي چې مونږ ورباندې هر یو لمونځ ختموو چې: ﴿رَبَّنَا ءَاتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ الآية.

د انډیوالی قانون

۲۱- د دې ایت څخه مونږ ته د انډیوالی ډېر په زړه پوری قانون لاس ته راځي چې الله ﷻ په خپل فضل سره د یتیمانو په باره کېنې بیان کړی دی هغه دا چې:
که څو کسه انډیوالان په مساوي اندازه خوری جوړ کړي او د همغې خوري څخه په شریکه توگه خرڅ کوي هیڅ باک یې نشته^(۳)، که څه هم ځینې به ژر مړېږي او ځینې به ډېره خوري او خېټور به وي. که الله ﷻ لطف نه وی کړی نو مونږ به په ټولو سفرونو کېنې د سخت جنجال سره مخامخ وی ځکه چې د هیچا د وسې پوره نه ده چې کېونه او غړپونه هم وشمېري او هم یې په اندازه کړي ترڅو یوه ملگري ته د بل حق ورنه شي.

یادونه

۲۲- په دې مقام کېنې الله ﷻ وړاندې او بېرته شپږ سوالونه د خلکو د پلوه مطرح کړي دي خو په اولنیو درېواړو کېنې یې ورسره عاطف "و" نه دی نازل کړی او نور درېواړه یې د ﴿وَسْتَأْتُونَكَ﴾ عاطف "و" په شمول نازل کړي دي.

(۱) تفسیر المظهر ج ۱ ص ۲۷۳

(۲) تفسیر المآز ج ۲ ص ۳۳۹

(۳) التفسیرات الأحمدية ص ۱۰۲

مفسرین کرام وایی چې امکان لري چې د وروستیو درېواړو سوالونو زمانه به یوه وي، چې خلک درڅخه د فلاني او فلاني شي پوښتنه کوي نو دغسې-دغسې جوابونه ورته ورکړه، والله اعلم^(۱). البته چې د ځینو مناسباتو د کبله یې په منځو کښې څه نور احکام هم بیان شوي دي.

وَلَا تُنِكِحُوا الْمُشْرِكِينَ حَتَّى يُؤْمِنُوا وَلَا أُمَّةٌ مُؤْمِنَةٌ خَيْرٌ مِّنْ مُّشْرِكٍ وَلَوْ أَعْجَبَتْكُمْ وَلَا تُنِكِحُوا الْمُشْرِكِينَ حَتَّى يُؤْمِنُوا وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَوْ أَعْجَبَكُمْ أُولَئِكَ يَدْعُونَ إِلَى النَّارِ وَاللَّهُ يَدْعُوا إِلَى الْجَنَّةِ وَالْمَغْفِرَةِ بِإِذْنِهِ وَيُبَيِّنُ آيَاتِهِ لِلنَّاسِ لَعَلَّهُمْ يَتَذَكَّرُونَ ﴿٢٢١﴾

[۲۲۱] او مشرکانې ښځې تر هغه په نکاح باندې مه اخلئ چې ترڅو ایمان راوړي. او خامخا ایمانداره وښځه درته د مشرکې (اصیلې) څخه ډېره بهتره ده اگر که هغه (مشرکه اصیله) تاسو په تعجب کښې اچوي (هغه مو خوښېږي).

او مشرکانو ته تر هغه (مؤمنانې ښځې) په نکاح مه ورکوی چې تر څو هغوی ایمان راوړي. او خامخا ایماندار غلام درته د مشرک (اصیل) څخه ډېر بهتر دی اگر که هغه (مشرک اصیل سړی) تاسو په تعجب کښې اچوي (هغه مو خوښېږي).

دوی (مشرکان او مشرکانې) اور ته بلل کوي. او الله ﷻ جنت او مغفرت ته په خپل توفیق سره بلنه کوي. او (الله ﷻ) خپل احکام خلکو ته بیانوي شاید چې دوی تذکر وکړي (پند ترې واخلي).

ارتباطونه او شان نزول

۱- که څه هم ځینې مفسرین کرام وایی چې دا مقام د احکامو د بیان دی او حاجت نشته چې د هر یوه حکم د بل سره ارتباط ولټوو^(۲)، مگر مونږ ته د احکامو بیان هم بې ارتباطه او بې پیونده نه ښکاري. نو ځکه په دې باره کښې لاندې وجوهو ته د لوستونکو پام راوړو:

الف: په وړاندې ایتونو کښې د شرابو او قمار په باره کښې مقایسوي بحث وه چې اضرار یې د منافعو څخه اضافه دي.

په دې ایت کښې هم مقایسوي بحث دی چې د مسلمانې ښځې او مسلمان سړي ازدواج د مشرک سړي او مشرکې ښځې څخه خیر او بهتر دی مگر دلته د مقابل طرف په تحریم باندې صراحت وشو چې مشرکه ښځه مه په نکاح کوئ او مشرک ته مسلماننه ښځه په نکاح مه ورکوی او هلته یې په مقابل طرف باندې صراحت نه وه شوی.

۱. التفسیر الکبیر ج ۶ ص ۶۶: تفسیر ابي السعود ج ۱ ص ۲۲۲

۲. تفسیر المنارج ج ۲ ص ۳۲۷

ب. په دې ایت کښې د وړاندې ایتونو د مضامینو موانع د منځه وړل شوي دي، چې که بالفرض تاسو د مشرکانو سره ازدواجي ارتباط ولری نو ممکنه ده چې د هغوی د شرابخوړۍ او قماربازی خاصیت او په فقیرانو او یتیمانو باندې عدم ترحم تاسو ته هم درانتقال شي، په اختلاط کښې دا خطر شته.

۲. مفسرینو کرامو د دې ایت په شان نزول کښې متعدد روایات لیکلي دي^(۱) چې د هغو د جملې څخه مونږ په یوه روایت باندې اکتفاء کوو چې لنډیز یې لاندې لوستلی شی:

الف. ابو هرثمه رضی الله عنه یو زړور صحابي وه چې نبی کریم ﷺ به مکې معظمې ته استاوه ترڅو هغه مسلمانان چې د هجرت کولو لارې چارې ورته نه وې معلومې او یا یې د هجرت کولو توان نه درلود، د مشرکانو څخه راپټ کړي او دارالهجرت مدینې منورې ته یې په غلا راوړسوي.

ب. نوموړی صحابي رضی الله عنه مکې معظمې ته لاړ، هلته ورته یوې مشرکې ښځې چې "عناق" نومېده د نذاح وړاندیز وکړ، ده ورته "هو" وکړه خو په دې شرط چې د نبی کریم ﷺ څخه اجازه واخلي.

ج. کله یې چې د نبی کریم ﷺ څخه پوښتنه وکړه نو ذکر شوی ایت شریف نازل شو^(۲)، چې خلاصه مطلب یې دغه دی:

د مطلب خلاصه

۱. یعنې: د مشرکو ښځو د نکاح کولو څخه ځانونه وساتئ ترڅو چې ایمان راوړي او مسلماني شي. او دا ځکه چې ایمانداره وینځه د اصلي مشرکې ښځې څخه ستاسو دپاره بهتره ده او د مشرکې وینځې څخه خو په طریق اولی بهتري لري.

ممکنه ده چې د یوې مشرکې ښځې ښایست او یا نور شيان ستاسو خوښ شي او رغبت مو د هغې طرف ته زیات شي خو هغه به هیڅکله د موښې وینځې ښېگڼو ته ونه رسېږي او نه به ورسره سیالي وکړي شي.

۲. همدارنگه ایمانداره ښځه مشرکانو ته په نکاح مه ورکوی دوی هغوی ته جواز نه لري ترڅو چې هغوی ایمان راوړي او ستاسو سره همعقیده شي، نو که د یوې مسلماني ښځې مشرک سړی خوښ شي چې یا ښه ځواني ولري او یا یې مال او ثروت نظر جلب کړي نو تاسو یې مخه ونیسئ او مه یې پرېږدئ چې په نکاح باندې یې واخلي.

دا ځکه چې ایماندار غلام د مشرک اصیل څخه بهتر دی او اصیل مسلمان خو بالکل د مشرک سره باید مقایسه نه شي، که څه هم د هغه رښکون ډېر وي او ستاسو توجه ځان ته اړوي.

۳. دغه مشرکانې ښځې او مشرکان سړي برسېره په دې چې ښایست، مال، چوکۍ او نور د اعجاب شيان یې عارضي دي دوزخ ته هم بلنه کوي، ممکنه ده چې په خوله باندې یا په اختلاط او ناستې ولاړې باندې مو اور ته وبلي، که نور هیڅ ونه شي د دې خبرې خطر خو زښت ډېر دی چې

(۱) البحر المحيط ج ۲ ص ۱۶۳: روح المعاني ج ۲ ص ۱۱۸ زاد المسیر ج ۱ ص ۲۲۱: تفسیر القرطبي ج ۳ ص ۶۷

(۲) تفسیر البغوي ج ۱ ص ۱۹۵

حرامو کارونو او گناهونو سره مو حساسیت کم شي، شراب او قمار به درته ډېر بد نه ښکاري، چرس او چلم سره خو به اموخته شي، او د سگرتو لوگي به ورباندې بد نه لگېږي، په فقيرانو باندې به مو زړه ډېر درد نه کوي او په يتيمانو باندې به مو ترحم کم شي.

۴- بالمقابل الله ﷻ تاسو جنت ته دعوت کوي په داسې احکامو باندې مو مکلف گرځوي چې هغه ستاسو دپاره د جنت د داخلولو سبب گرځي او د دوزخ څخه مو لرې کوي.

برسېره په دې الله ﷻ تاسو ته د مغفرت لارې درېښي چې د ده ﷻ په توفیق سره ورباندې لارې شي او د گناهونو څخه خلاص شي نو د مشرکانو کړنلاره بالکل د اسلام د کړنلارې سره تفاوت لري، باید چې ځانونه د خطري مواقعو څخه بچ کړي او ورنژدې نه شي.

۵- اوس خو پوه شوی چې د الله ﷻ احکام د خلکو دپاره څومره گټور دي او په څومره مستنده طریقه باندې یې درته بیانوي چې په زړونو کېنې ځای ونیسي او سرونه مو پرې خلاص شي. د الله ﷻ په احکامو کېنې گټې او حکمتونه دومره څرگند دي چې چندان فکر ته یې حاجت نشته هر عاقل ورباندې پوهېږي که څوک په څه غفلت کېنې واقع وي نو همدومره تذکر ورته کفایت کوي لکه چې تېر شو.

توضیحات

۱- په دې مقام کېنې د ښه پوهېدلو دپاره باید لاندې مطالب په ذهن کېنې وساتل شي:

الف: مسلمانې ښځې ته په قطعې ډول باندې حرامه ده چې د کافر په نکاح کېنې شامله شي برابره خبره ده چې نوموړی کافر مشرک وي او که اهل الکتاب. الله ﷻ په دې باره کېنې فرمایي چې:

﴿لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ﴾ [الممتحنة: ۱۰] یعنی: نه دوی (مسلمانې ښځې) هغوی (کافرانو) ته حلالې دي او نه هغوی دوی ته حلال دي. په دې متعلق احادیث هم زښت ډېر دي او د ټولو مسلمانانو اجماع هم ورباندې انعقاد موندلی دی^(۱).

ب: کومه ښځه چې په اسماني کتاب باندې عقیده لري لکه یهودیه او نصرانیه، د هغې نکاح مسلمان سړي ته جائزه ده. الله ﷻ فرمایي چې: ﴿وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ﴾ [المائدة: ۵] یعنی: پاک لمنې ښځې هم (تاسو ته روا دي) چې دوی د هغو خلکو څخه وي چې ستاسو څخه لا پخوا کتاب ورکړی شوی دی.

په همدې مضمون باندې احادیث هم شته او د امت اجماع هم ورباندې راغلې ده^(۲)، چا چې ترې مخالفت کړی دی هغه دومره شاذ او نادر دی چې په اجماع باندې تاثیر نه شي اچولی^(۳).

ج: خو په دې کېنې اختلاف دی چې د مشرک نوم اهل الکتابو ته شامل دی او که نه، که څه هم

(۱) تفسیر المراغي ج ۲ ص ۱۵۲: تفسیر البغوي ج ۱ ص ۱۹۶: البحر المحیط ج ۲ ص ۱۶۵

(۲) تفسیر البغوي ج ۱ ص ۱۹۵: تفسیر ابن کثیر ج ۱ ص ۲۵۷: البحر المحیط ج ۲ ص ۱۶۴

(۳) تفسیر المنار ج ۲ ص ۳۴۹

په دې اختلاف باندې کوم اساسي مطلب نه دی مرتب محض د یوه شرعي حکم د استخراج په
طریقه کېنې څه تفاوت لري او بس، چې:

اول: يوه لويه ډله علماء او مفسرين کرام وايي چې اهل الكتاب چې په قرآن باندې ايمان رانه وړي هم مشرکان بلل کېږي د همدې کبله ورته الله ﷻ د شرک نسبت کړی دی: ﴿سُبْحَنَهُ عَمَّا يُشْرِكُونَ﴾ [التوبة: ۳۱] يعني: پاکي ده الله ﷻ لره د هغه شي څخه چې دوی (اهل الكتاب) يې ورسره په عبادت کېنې شريکوي. يعني: يهودان ورسره عزير ﷺ شريکوي او نصارا ورسره عيسيٰ ﷺ شريکوي.

نو د دې ډلې علماوو کرامو په نظر باندې همدغه ایت شریف چې اوس پکښې بحث روان دی اهل الکتابو ته شامل دی، خو د کتابیه ښځو په باره کښې د [المائدة: ۵] ایت باندې صرف د اهل الکتابو ښځو په هکله منسوخ شوی دی^(۱) او د مشرکانو په باره کښې محکم دی.

دوهم: يوه بله لويه ډله علماء کرام وايي چې که څه هم په قرآن کریم کې د شرک نسبت اهل
الکتابو ته شوی دی خو د يو مصدر د نسبت څخه نه لازمېږي چې د هماغه مصدر څخه ورته لقب هم
جوړ کړی شي. لکه چې الله ﷻ خپل ځان ته د تعليم نسبت کړی دی: ﴿عَلَّمَ الْإِنْسَانَ مَا لَمْ يَعْلَمْ﴾
[العلق: ۵] يعني: انسان ته يې هغه څه ورزده کړه چې د هغه نه وه زده. خو څوک حق نه لري چې
الله ﷻ د معلم په لقب ياد کړي.

الله ﷻ د معلم په لقب یاد کړي. همدارنگه باید چې اهل الکتابو ته هم د مشرکانو لقب ورنه کړی شي، که څه هم دوی الله ﷻ ته شریکان ګرځولي دي. یا په بل عبارت: د دوی شرک دومره نه دی چې د بوت پرستانو په شان ورته تعلق اقب جوړ کړي، او د مشرکانو نوم ورباندې کېښودل شي.

لکه چې فرمایي: ﴿ مَا يَوَدُّ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ ﴾ [البقرة: ۱۰۵]، هم څه لري به نه وي.^(۲)

لرې به نه وي^(۱)
لنډه دا چې دوی وايي چې دغه ايت اهل الكتابو ته شامل نه دی ترڅو نسخه راشي، بلکې په
دې مقام کې د اهل الكتابو خبره مسکوت عنه ده چې په نورو ځایونو کې بیان شوې ده چې
کتابیه بنځې نکاح کول روا دي مگر کتابي سړي ته مسلمانان په نکاح ورکول ناروا دي، لکه چې
وراندي شرحه شوه^(۲).

شرعی احکام د حکمتونو څخه ډک دي

۲- څرنگه چې الله ﷻ حکیم دی نو احکام یې هم د حکمتونو څخه ډک دي، خو مونږ په ځینو باندې پوهېږو او ځینو ته مو فکر نه رسېږي.

(۱) تفسیر کبیر ج ۶ ص ۵۹ - زاد المبرج ج ۱ ص ۲۲۲

(٢) تفسير الراغب ج ٢ ص ١٥١ - تفسير القاسمي ج ٣ ص ٢١٨

Downloaded: bawarketaboon.com

په کورني نظام جوړولو کښې چې د مشرک او اهل الکتاب په باره کښې الله ﷻ په څه فرق باندې قائل شوی دی ډېر حکمتونه پکښې نغښتي دي، دا لاندې تشریح ولولئ:

الف: ښځه د مېړه د توابعو څخه ده. نو که مسلمان ښځه کافر ته په نکاح ورکړی شي د کافر کېدلو خطر یې ډېر قوي دی او دا ډېر کمزوری احتمال دی چې نوموړې ښځه به کافر مېړه مسلمان کړي. برسېره په دې ښځه په عمومي توګه پوخ عقل هم نه لري چې په مقابل کښې یې مقاومت وکړي شي او نه دومره توان لري چې د هر ډول دسانسو پوره مخنیوی وکړي او خپل ځان د غولونې څخه بچ وساتي نو د سړي په نسبت یې په تصمیم کښې بدلون راوستل اسان دي.

ب: قانون جوړونه عمومي حالت په نظر کښې نیسي که په ښځو کښې کومه یوه هوښیاره وي او خپل ځان د خطر څخه بچ کولی شي قانون د هغې نه شي تابع کېدلی، هغه شاذه او نادره ده.

ج: علاوه په دې دا هم مشکله ده چې د ښځو عقل وتلل شي چې د فلانۍ ښځې عقل په کنډه برابر دی، مقاومت کولی شي، او د فلانۍ کم دی مقاومت نه شي کولی نو ځکه مسلمانې ټولې ښځې په کافرانو باندې حرامې وګرځولې شوې.

د: څرنگه چې په ښځو کښې د دین څخه د اوښتلو احتمال قوي دی نو که مسلمان سړی کافره کتابیه ښځه په نکاح واخلي، قوي امید شته چې هغه به مسلمانې شي او په ایمان به مشرفه شي، او دا احتمال ډېر کمزوری دی چې مېړه به کافر کړي.

سوال جواب

۳- که څوک وایي چې: کله د ښځې د مسلمانېدلو احتمال قوي شو نو باید چې مشرکه ښځه هم مسلمان سړي ته روا شوې وي؟

مونږ په جواب کښې وایو چې:

الف: مشرکه ښځه د مسلمان سړي سره د دین په اساساتو کښې جدا ده چې هغه په توحید باندې قائله نه ده او په هیڅ اسماني کتاب او هیڅ پیغمبر باندې عقیده نه لري، نو د مسلمانېدلو امید یې نسبت کتابیه ښځې ته ډېر کم دی چې د مېړه سره د دین په اساساتو کښې متفق ده خو محض د مذهبي مشرانو په تحریفاتو او انحرافاتو سره د مسلمانۍ څخه لرې پاتې شوې ده، ډېر قوي امید شته چې په اصل حقیقت باندې پوه کړی شي نو مسلمانې به شي. همدې وجې ته د ایت شریف وروستۍ برخه اشاره کوي چې: ﴿أُولَٰئِكَ يَدْعُونَ إِلَى النَّارِ﴾ الآية.

ب: ترڅو اهل الکتاب ترغیب کړی شي چې تاسو هم زموږ په څېر په ټولو اسماني کتابونو او په ټولو پیغمبرانو ﷺ باندې ایمان راوړئ ترڅو دوه طرفه د مناکحې سلسله جاري شي تاسو خو مونږ ته د مشرکانو څخه ډېر رانژدې یاست، د دوه طرفه مناکحې بل هیڅ مانع نشته فقط همدا یې مانع دی چې تاسو ټول پیغمبران ﷺ او ټول اسماني کتابونه حق نه بولئ او په تبعیض باندې قائل یاست که دا تبعیض د منځه یوسی زموږ وروڼه یاست او د اسلام د ټولو حقوقو څخه استفاده کولی شئ.

یو تحلیل

۴۔ د "خیر" او "شر" دواړه کلمې په عربیت کې د تفضیل اسمونه دي چې په اصل کې "اخیر" او "أشَر" وې خو د زیات استعمال د کبله په دواړو کې تخفیف لازم ګرځولی شوی دی چې په اصل باندې بالکل نه دي استعمال شوي^(۱).

د تفضیل اسمونه په لاندې دوه ډولونو باندې استعمال مومي^(۲):

الف: چې دوه شيان سره په اصل مصدر کې اشتراک ولري خو یو د بل څخه پکې زیات او بهر وي چې په زیادت او بهتری باندې نوموړی اسم دلالت کوي. لکه زَيْدٌ أَجْهَدُ مِنْ عَمْرٍو زید د عمر څخه ګړه مجاهد دی.

ب: چې د دوه شيانو په اشتراک باندې دلالت نه کوي بلکې په داسې ځای کې استعمالېږي چې په یوه خوا کې بالکل هغه وصف نه وي چې اسم تفضیل ورباندې دلالت کوي او صرف د یوې خوا پورې اختصاص ولري لکه فُلَانٌ أَسْمَعُ مِنَ الْجِدَارِ وَأَفْقَهُ مِنَ الْجِمَارِ یعنې: فلانی سړی د دېوال څخه ښه اورېدونکی دی او د خره څخه ښه فقیه او عالم دی. ښکاره ده چې دېوال او خر د فلاني سره په اصل مصدرونو (سَمِعَ، فَفَاهَهُ) کې هېڅ اشتراک نه لري.

په دې مقام کې که د ﴿حَتْرٌ﴾ کلمه په اول ډول استعمال سره وګنله شي نو د معنی حاصل یې داسې کېږي چې: په مشرکانو کې هم څه دنیاوي بهتري تحقق موندلی شي لکه چې ښایست ولري، مال ولري، منصب ولري او داسې نور. خو د مؤمنانو بهتري ورباندې ډېره زیاته ده چې په ایمان باندې ښکلي دي او دنیا او آخرت یې دواړه رڼا دي.

او که په دوهم ډول استعمال باندې وګنله شي نو د معنی حاصل یې داسې کېږي چې: که مشرکان څه دنیاوي محاسن ولري خو هغه د ایمان د محاسنو په مقابل کې هېڅ دی لکه چې د سره یې نه لري یعنې په مشرکانو کې هېڅ خیر نشته.

﴿وَيَسْأَلُونَكَ عَنِ الْمَحِيضِ قُلْ هُوَ أَذًى فَأَعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّى يَطْهَرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ ﴿نِسَاؤُكُمْ حَرْثٌ لَكُمْ فَأَتُوا حَرْثَكُمْ أَنَّى شِئْتُمْ وَقَدِّمُوا لِأَنْفُسِكُمْ وَاتَّقُوا اللَّهَ وَاعْلَمُوا أَنَّكُمْ مُلْقَوُهُ وَنَشِرِ الْمُؤْمِنِينَ﴾ ﴿٢٢٢﴾

(۱) لسان العرب ج ۴ ص ۲۶۴. ۴۰۰

(۲) البحر المحیط ج ۲ ص ۱۶۵

[۲۲۲] او دوی درڅخه د حیض په باره کښې پوښتنه کوي. ورته ووايه چې: هغه ضرر (او پليسي) ده، نو د خپلو ښځو څخه د حیض په محل کښې اجتناب وکړئ او مه ورنژدې کېږئ ترڅو چې (د حیض څخه) پاکې شي. نو کله چې ښې پاکې شوې نو هغوی ته د هغه محل څخه ورتگ وکړئ چې الله ﷻ درته پرې امر کوي (او اجازه درکوي).

بې شکه الله ﷻ توبه کوونکي هم دوست گڼي او خپل ځانونه ښه پاک ساتونکي هم دوست گڼي. [۲۲۳] ستاسو ښځې ستاسو دپاره د کښت (زراعت) ځایونه دي، نو خپلو زراعت ځایونو ته ورتگ وکړئ په هر کیفیت مو چې خوښه وي. او د خپلو ځانونو دپاره (اجرونه، اولادونه) وړاندې واستوئ. او د الله ﷻ څخه وډار شئ (غیر زراعتي محل ته ورتگ مه کوئ) او پوه شئ چې بې شکه د الله ﷻ سره ملاقي کېدونکي یاست. او (ای پیغمبره!) موښانو ته زېږی ورکړه.

ارتباط او شان نزول

۱- دغه ایتونه د وړاندې ایتونو سره ځکه اړوند لري چې هلته د مشرکانو سره ازدواجي ارتباط ممنوع ګرځولی شوی وه، او دلته د همدغه حکم څه حکمتونه بیانېږي چې ستاسو او د هغوی ازدواجي ارتباط ډېر مشکلات راولاړوي دا ځکه چې تاسو مکلف یاست چې د یو طرفه د حیض په حالت کښې د جماع څخه ځانونه بچ وساتئ او د بل طرفه د خپلو منکوحو سره د لوط ﷺ د قوم عمل ونه کړئ. اما هغوی د دغسې قیدونو او شرطونو پروا گیر نه دي، امکان لري چې د ازدواج په صورت کښې به سره همېشه په شر او شور کښې اوسی.

۲- هبله ده چې محترم لوستونکي د همېشه دپاره په یاد ولري چې د ایتونو شان نزول محض د مطلب په ښه وضاحت باندې تاثیر اچوي او بس، ځکه چې د مفهوم عموم ته اعتبار دی او د مورد خصوص اعتبار نه لري.

د همدې کبله مونږ د ځینو ایتونو شان نزول بیانوو ترڅو مطالب ښه څرګند شي او په ځینو ځایونو کښې د غلطو تفسیرونو جواب شي، چې د همدې جملې څخه د ذکر شوو دواړو ایتونو شان نزولونه هم دي.

په دې مقام کښې مفسرینو کرامو متعدد روایات لیکلي دي چې د هغو ټولو د جملې څخه مونږ په لاندې روایتونو باندې اکتفاء کوو:

الف: انس ؓ وايي چې په یهودانو کښې عادت وه چې کله به په ښځو باندې حیض راغی نه به یې ورسره دودۍ خوړه او نه به یې په کورونو کښې د ځانو سره پرېښودلې، نو صحابه وو کرامو ﷺ د نبی کریم ﷺ څخه پوښتنه وکړه چې مونږ څنګه وکړو؟ نو الله ﷻ په جواب کښې د ذکر شوو دواړو ایتونو څخه رومېنی ایت شریف نازل کړ، نو نبی کریم ﷺ وفرمایل چې: «اصْفُوا كُلُّ شَيْءٍ إِلَّا الْيَنْكَاخَ»^(۱) یعنې تاسو ورسره هر څه وکړئ غیر د جماع څخه.

(۱) صحیح مسلم ج ۱ ص ۱۴۳

ب: یهودانو او مجوسیانو د حائضو ښځو په باره کښې بالکل تفریط کاوه چې د کورونو څخه یې بیرون وېستلې، او نصاراوو ورسره افراط کاوه چې حتی د جماع څخه یې هم ځانونه نه په څنگول. نو الله ﷻ په دې باره کښې مسلمانانو ته معتدله لاره وښودله چې د افراط او تفریط په منځکښې ده، چې د جماع څخه په غیر یې ورته نور ټول کوائف جائز کړه^(۱).

ج: د عبد الله بن عباس رضی الله عنهما او جابر رضی الله عنه څخه روایت دی چې یهودانو به ویلې چې د ښځې سره چې د زراعت په محل کښې د شا د خوا څخه جماع وکړي شي نو اولاد یې کوږ سترگی راځي^(۲). د همدې کبله په مدینه منوره کښې دغه ډول جماع کول رواج نه وه، نو کله چې قریشو مسلمانانو مدینې منورې ته هجرت وکړ او د هغو مسلمانانو سره یې د ښځو راکړه ورکړه پیل کړه چې هغوی د یهودانو کړنلارې څخه متاثر وه نو دوی ته پوښتنه پیدا شوه چې د کیفیت په تغیر سره به رښتیا اولاد کوږ سترگی جوړېږي او که څنگه؟

برسېره په دې د یو مهاجر مېړه د یوې انصاري منکوحې سره لانجه هم پېښه شوه^(۳)، نو الله ﷻ ذکر شوی دوهم ایت نازل کړ چې که د زراعت محل خطا نه کړئ په هر کیفیت باندې درته د خپلو ښځو سره جماع کول روا دي او په اولاد باندې تاثیر نه اچوي.

د: یوه ورځې صحابه وو کرامو رضی الله عنهم د جماع په کیفیتونو کښې بحث کاوه او یو یهودي ورته نژدې ناست وه چې د دوی خبرې یې واورېدلې نو پیغور یې ورکړ چې تاسو خو د چارپایانو او ځناورو په شان جماع کوئ یعنې انساني جماع خو په یوه کیفیت باندې وي، نو الله ﷻ په جماع کښې ټول کیفیات جائز وگرځول چې دا د انسانیت سره منافات نه لري^(۴).

د مطلب خلاصه

۱- ای پیغمبره! مسلمانان در څخه د حیض په باره کښې پوښتنه کوي چې په دغه حالت کښې د زنانه وو سره په څه دستور عمل وکړو؟، ایا د یهودو په شان ورسره بالکل ناسته ولاړه او راکړه ورکړه پرېږدو او که د نصاراوو په څېر ورسره بالکل کلي اختلاط وکړو چې حتی د جماع څخه هم خپل ځانونه ونه ژغورو؟

نو ورته ووايه چې حیض ضرري شی دی که څه هم تاسو ته به په دغه حالت کښې څه ناڅه فائده په نظر درځي خو عاقبت یې د امراضو او اضرارو څخه خالي نه دی. نو مه د یهودانو په شان تفریط کوئ او مه د نصاراوو په شان افراط، بلکې د اعتدال په لار باندې لاړ شئ چې د ښځو څخه صرف د حیض د محل څخه ځانونه بېل کړئ او د جماع په نیت تر هغه مه ورنژدې کېږئ چې د ذکر شوې پلټنې او ضرر څخه پاکې شي، نو په کوم وخت کښې چې خپل ځانونه ښه پاک کړي او غسل وکړي

(۱) تفسیر القرطبي ج ۲ ص ۸۱

(۲) صحیح البخاري ج ۲ ص ۶۴۹

(۳) سنن ابی داؤد ج ۱ ص ۲۹۴

(۴) تفسیر الطبري ج ۲ ص ۳۹۳

نو بیا هغوی ته د هغه خای څخه ورشی چې الله ﷻ ورباندې تګونې امر کړی دی او ستاسو په فطرت کښې یې ورته میلان اچولی دی او هم یې اجازه درکړې ده چې هلته د اولادونو تخم وکړی.

۲- الله ﷻ نه غواړي چې ستاسو غرائز د مری څخه ونیسي او طبعي شیان درېاندې بالکل حرام کړي، بلکې الله ﷻ په هر کار او هر عمل کښې تاسو پاکو او سپېڅلو لارو ته راکاږي ترڅو تاسو الله ﷻ ته رجوع کوونکي اوسئ چې په هر کار کښې د همدې هدایت ته لارې کېږدئ او ترڅو تاسو د خپلو ځانونو پاک ساتونکي اوسئ. الله ﷻ هم ډېر رجوع کوونکي خوښوي او هم د خپلو ځانونو د ښه پاک ساتونکو سره محبت لري.

۳- نو نارینه وو ته په کار دي چې د نجاست په محل کښې او هم د نجاست په حالت کښې زنانه وو ته ورنژدې نه شي، او هم زنانه وو ته په کار دي چې د نجاست د دورې د تېرېدلو څخه وروسته خپل ځانونه پاک وساتي او لمونځونه، اودسونه وکړي، هسې نه چې د حیض د تېرېدلو څخه وروسته هم غسل ونه کړي او یا بې لمانځه توب ته ادامه ورکړي.

۴- په یاد ولری چې جنسي ارتباط څکه تاسو ته جائز ګرځولی شوی دی چې په دې باندې ستاسو د نسل بقا، تحقق مومي او ستاسو دپاره زنانه د یوې زراعتي ځمکې حیثیت لري، زارع په خپله زراعتي ځمکه کښې هغه وخت تخم کړي چې د زراعت دپاره قابله وي او د حیض په حالت کښې زنانه د زراعت قابلیت د لاسه ورکوي.

نو کله چې د حیض حالت پای ته ورسېږي نو خپلو زراعتي ځمکو (زنانه وو) ته په هره طریقه مو چې خوښه وي ورتګ وکړئ، په کیفیت کښې په تاسو باندې قید او شرط نشته فقط د زراعت محل مه خطا کوئ.

۵- په هر حکم کښې د ځانونو دپاره اجرونه او ثوابونه وگټئ او وړاندې یې ولېږئ چې د دې جملې څخه د صالح اولاد لاس ته راوړل هم دي چې صرف په زراعتي کرنلاره باندې مرتب کېږي او بس.

۶- د الله ﷻ څخه وډار شئ او امر یې په خای کړئ او نواهي یې د نظره مه غورځوئ. د خپلو حلالو ښځو سره د لوط ﷺ د قوم عمل مه کوئ او هم د حیض په حالت کښې ورسره جنسي ارتباط مه نیسئ. په دې متعلق د زور څخه کار مه اخلئ چې په کمزورو زنانه وو باندې ذکر شوی ېد عمل په زور ترسره کړئ، الله ﷻ په هر چا زورور دی.

۷- که څه هم تاسو خپل ډېر ګناهونه د خلکو څخه پټولی شئ خو د الله ﷻ څخه یې نه شئ پټولی. په دې باندې پوه شئ چې تاسو ضرور د هغه ﷻ سره ملاقي کېدونکي یاست په هیڅ وخت کښې مېرګ مه هېږوئ او همېشه د مجازات او مکافات قانون په ذهن کښې وساتئ او د ایمان په رڼا د خواهشاتو مقابله وکړئ.

۸- د ټولو په آخر کښې ای پیغمبره! موښانو ته بشارت ورکړه چې هغوی به هیڅکله بې اجره پاتې نه شي او د ښکو اعمالو اجرونه به ومومي.

توضیحات

- ۱- د لاندې څو لغاتو معناوې ولولئ:
- الف: د "حيض" کلمه اصلاً د سيلان (بېدلو) په معنی سره ده، د همدې کبله هغه ځای ته چې هلته اوبه وربېږي او پکېښې ونه کېږي د "خوض" نوم اخلي، که څه هم دلته د "ي" په عوض "و" دی خو د عربو په نزد باندې "ي" او "و" سره خور او ورور دي، يو د بل په ځای کېښي استعمالېږي^(۱) او په شريعت کېښي د هغې وينې نوم دی چې په فطري توگه د زنانه وو په رحم کېښي راغونډېږي ترڅو پکېښې نطفه تغذيه شي او جنين ترې جوړ شي.
- خو کله چې ذکر شوې وينه په جنين جوړېدنه باندې مصرفه نه شي نو تقريباً د مياشتې په اوږدو کېښي د رحم څخه په وتلو او بېدلو باندې پيل کوي.
- د امام ابو حنيفه رحمه الله په نزد ذکره شوې وينه د رحم څخه په وتلو کېښي لږ تر لږه درې ورځې نيسي آن تر لسو ورځو پوري. کومه وينه چې د درې ورځو څخه کم وخت اخلي او يا د لسو ورځو څخه اضافه شي هغه د رحم وينه نه ده او شرعاً هغې ته حيض نه ويل کېږي. البته چې هغه د کوم مرض د کبله روانه ده او اصل منبع يې رحم نه دی لکه چې کله-کله د سوزک او يا نورو امراضو د کبله وينه جريان پيدا کوي بلکې په ځينو وختونو کېښي د اميدواري ښځې څخه هم وينه جريان پيدا کوي. دغه ډول وينه فقهاء کرام د "استحاض" په نامه باندې يادوي چې د هغو احکامو مانعه نه ده چې د حيض وينه يې مانعه ده.
- ب: د "محيض" کلمه دلته دوه ځله استعماله شوې ده، ظاهره خبره دا ده چې په اول ځل کېښي يې معنی د دوهم ځل څخه جدا ده، د همدې کبله يې دوهم ځل په ضمير سره ذکر نه کړه.
- نو په اول ځل کېښي ميمي مصدر دی چې د حيض معنی ورکوي او په دوهم ځل کېښي اسم ظرف دی چې د حيض د محل معنی ترې اخستله کېږي^(۲).
- ج: د "أذى" کلمه مطلق ضرر ته وايي، برابره خبره ده چې هغه جسمي وي، نفسي وي، د عرض او آبرو وي، د نياوي وي، أخروي وي او يا داسې نور؛ لکه تعفن (بد بويي) او نجاست^(۳).
- دلته چې د حيض وينې ته د "أذى" نوم اخستلی شوی دی نو مطلب يې دا دی چې دغه وينه ډېره غليظه ناپاکي ده چې د بدن رسوبات (خيري) پکېښې راغونډ شوي دي او دواړو جانبو (ښځې او مېړه) ته د ډول-ډول امراضو سبب گرځي لکه سوزک، عقم (شنډوالي)، جلدي امراض او داسې نور.
- د: "اعتزال" د يوه شي څخه په څنگ کېدلو ته وايي خو دلته ترې صرف د جماع څخه خپل ځان په څنگول مطلب دي، همدارنگه د ﴿وَلَا تَقْرُبُوهُنَّ﴾ څخه صرف په جماع سره عدم تقرب مراد دی.

(۱) تفسير القرطبي ج ۳ ص ۸۲: روح المعاني ج ۲ ص ۱۲۱

(۲) التفسير الكبير ج ۶ ص ۱۶۸

(۳) معرقات الراغب ص ۱۱

په همدې باندې د امت اجماع واقع شوې ده^(۱). مگر د احتیاط په غرض مېړه ته په کار دي چې د خپلې ښځې څخه په همدې حالت کښې د نامه څخه ښکته او د زنگنو څخه پورته محل څخه استفاده ونه کړي، هسې نه چې په حرامو کښې واقع شي^(۲).

ه: که څه هم دا خبره واضحه ده چې 'طهر' پاکوالي ته وايي خو په دې مقام کښې دوه ځله استعمال شوی دی چې یو مجرد دی: ﴿يَطْهَرْنَ﴾ او بل مزید فیه دی: ﴿تَطْهَرْنَ﴾، او دا هم واضحه ده چې د حرفونو په زیادت سره د معنی قوت اضافه کېږي؛ نو د معنی حاصل یې داسې کېږي چې: تر هغه یې د قربت څخه ځانونه په څنګ ساتي چې هغوی د حیض څخه پاکې شي او کله چې خپل ځانونه ښه پاک کړي یعنې غسل وکړي^(۳) نو بیا هغوی ته ورشي.

مگر امام ابو حنیفه رحمه الله عې وايي چې که د حیض موده لس ورځې وه نو د حیض په مجرد ودرېدلو سره د جماع جواز شته اگر که لا غسل یې نه وي کړی او یا ورباندې د کامل لمانځه وخت نه وي تېر شوی هم، چې په کتابونو کښې یې دلایل پوره مشرح ذکر دي.

د حیض احکام

۲- که څه هم د حیض مفصل احکام د فقهي په کتابونو کښې پوره لیکلي شوي دي مگر په دې مقام کښې یې لاندې څو احکام محض د نوملیک په توګه ولولي:

الف: حیض د لمانځه مانع دی چې قضائي راوړل یې هم نشته.

ب: د روژې د صحت مانع دی مگر قضائي راوړل یې واجب دي.

ج: حیض جومات ته داخلېدل حراموي.

د: د بیت الله شریف د طواف مانع دی.

ه: جماع حراموي.

و: په همدغه حالت کښې ښځې ته طلاق ورکول بدعي دی او ګناه ده.

ز: د قرآن کریم لوستل او مسح کول ټول منعه کوي.

ط: حیض د انقطاع په وخت کښې د غسل موجب هم دی. یعنې په حیض سره ښځه جنبه ګرځي.

سوال جواب

۳- که څوک وايي چې: د حیض وینه خو د استحاض د وینې څخه فرق نه لري دواړه نجسې دي، نو په دې کښې څه حکمت دی چې په ذکر شوو فقهي احکامو کښې ورڅخه حیض جدا دی؟

مونږ وايو چې په ذکر شوي احکامو کښې د نصوصو په اعتبار سره فرق لري چې د حیض په باره

(۱) تفسیر المظهر ج ۱ ص ۲۷۷

(۲) تفسیر ابن کثیر ج ۱ ص ۲۵۹

(۳) تفسیر الفاسي ج ۳ ص ۲۲۲: تفسیر البغوي ج ۱ ص ۱۹۷

کښې وارد شوي دي او د استحاض په متعلق نه دي وارد شوي. د انسان عقل دومره توان نه لري چې د ټولو احکامو حکمتونو ته ورسېږي.

مگر ځينو مفسرينو کرامو يې داسې فرق کړی دی چې د حيض وينه د رحم د داخل څخه په سيلان شروع کوي چې د ټولو (متيازو) غوندي بدبويي پکښې زياته وي. اما د استحاض وينه د وينو رسوبات (خيري) نه دي، په هغې کښې ډېره بدبويي نه وي^(۱).

د حيض په حالت کښې جماع

۴_ څوک چې د حيض په حالت کښې جماع وکړي په دې باره کښې د امام ابو حنيفه رحمه الله په شمول د اکثرو علماء کرامو نظر دا دی چې کومه معينه جزا ورته په شريعت کښې نه ده ټاکلې شوې، په کار دي چې د الله ﷻ څخه د گناه بښنه وغواړي، اميد شته چې گناه ورته وېښله شي^(۲). که څه خيرات ورکړي نو ډېر به بښه وي.

عجيبه اشاره

۵_ الله ﷻ د جنسي ارتباط نوم په صراحت ذکر نه کړ بلکې کنایه يې د اتيان (ورنگ) په نامه باندې ياد کړ او هم يې د هغه محل څخه چې هلته جنسي ارتباط صورت نيسي په ﴿ مِنْ حَيْثُ أَمَرَكُمْ اللَّهُ ﴾ سره تعبير وکړ ترڅو حيانا که پيغله هم وکولی شي چې قرآن کریم په جهر سره قرائت کړي.

د الله ﷻ امر څه معنی؟

۶_ د ﴿ أَمَرَكُمْ اللَّهُ ﴾ څخه يا تکويني امر مطلب دی چې د ټولو انسانانو په خټه کښې د گنې په امر سره جنسي ارتباط ته ميلان اغگل شوی دی، او يا تشريعي امر مراد دی چې په ﴿ فَأَتُوا حَرَثَكُمْ ﴾ کښې ورته اشاره شوې ده.

يوه پوښتنه او د هغې جواب

۷_ که څوک وايي چې: امر خو د وجوب دپاره وي نو ايا د حيض څخه وروسته جنسي ارتباط نيول په مېړه باندې واجب دي؟

مونږ وايو چې: هر امر چې د نهې څخه وروسته راشي په هغه باندې هغه کيفيت مطلب وي چې د نهې څخه پخوا موجود وي^(۳)، نو که پخوا اباحت وه وروسته به هم اباحت وي لکه ﴿ وَإِذَا حَلَلْتُمْ فَاصْطَادُوا ﴾ [المائدة: ۲] يعنې: کله چې تاسو د احرام څخه حلال شوي نو ښکار وکړئ. يعنې ښکار کول درته مباح دي لکه چې پخوا درته مباح وه.

په دې مقام کښې هم د حيض د انقطاع څخه وروسته د جنسي ارتباط حکم هغه دی چې د حيض

(۱) التفسير الكبير ج ۶ ص ۶۸: حاشية الشيخ زاده على تفسير البيضاوي ج ۱ ص ۵۲۸

(۲) حاشية الشيخ زاده على تفسير البيضاوي ج ۱ ص ۵۲۸: تفسير ابن كثير ج ۱ ص ۲۵۹: البحر المحیط ج ۲ ص ۱۶۸

(۳) تفسير ابن كثير ج ۱ ص ۲۶۰

څخه پخوا وه یعنې د مېړه په غاړه باندې هغه حق بیا جریان پیدا کوي چې د حیض په سبب باندې یې توقف موندلی وه.

د "أَنْتُمْ شِئْتُمْ" معنی

۸- په دې مقام کېنې ځینو بې فکره خلکو د "أَنْتُمْ" کلمه د "أَنْتُمْ" په معنی اخستې ده، یعنې "اَنتُمْ شِئْتُمْ" په هر ځای کېنې مو چې خوښه وي برابره خبره ده چې د توالد او تناسل محل وي او که نه وي. مگر صحیح خبره دا ده چې "أَنْتُمْ" کلمه د "كَيْفَ" په معنی ده. یعنې "كَيْفَ شِئْتُمْ" څنگه مو چې خوښه وي. نو د معنی حاصل یې داسې کېږي چې: تاسو ته اجازه ده چې د خپل اهل په خاص محل کېنې چې د توالد او تناسل محل دی په هر کیفیت سره جنسي ارتباط قائم کړئ باک یې نشته که په ولاړه وي، په ناسته وي، په ملاسته وي، په اړخ وي او یا په نورو ممکنو کیفیتونو سره وي. دا ځکه چې:

الف: د جمهورو صحابه کرامو رض، تابعینو او علماء کرامو په نزد د زنانه وو سره د لوط عليه السلام د قوم عمل کول داسې حرام دي لکه د نارینه وو سره چې حرام دي^(۱).

د طاووس رض څخه روایت دی چې د لوط عليه السلام قوم هم په اول کېنې دغه شنيع عمل د خپلو زنانه وو سره پیل کړ او ځانونه یې ورباندې اموخته کړه^(۲).

ب: بلکې دغه شنيع عمل په اجماع سره حرام دی هیڅوک یې مخالف نشته او د چا څخه یې چې د جواز قول نقل شوی دی هغه غلط دی او صحت نه لري^(۳)، لکه چې امام مالک رحمه الله وایي چې: "كَذَبُوا عَلَيَّ، كَذَبُوا عَلَيَّ، كَذَبُوا عَلَيَّ" یعنې: په ما یې دروغ تېرلي، په ما یې دروغ تېرلي، په ما یې دروغ تېرلي دي، ما یې د جواز خبره نه ده کړې.

ج: د شان نزول روایتونه هم دلالت کوي چې دلته فقط د کیفیت بیان مطلب دی لکه ځینې روایات یې چې وړاندې بیان شوي دي.

د: پخپله د قرآن کریم د سیاق او سباق څخه هم څرگندېږي چې دلته د ﴿أَنْتُمْ شِئْتُمْ﴾ څخه فقط "كَيْفَ شِئْتُمْ" مطلب دی. لاندې څو وجې یې ولولئ:

اول: طبعي ارتباط د حیض په حالت کېنې ځکه موقت حرام کړی شوی دی چې: ﴿هُوَ أَذَى﴾ یعنې: هغه نجاست او پلېتي ده. نو په کار دي چې غیر طبعي ارتباط خو د همېشه دپاره حرام وي ځکه چې هغه محل د همېشه دپاره پلېت او نجس دی.

دوهم: هر څوک پوهېږي چې په دې مقام کېنې جل او حرمت په یو محل باندې وارد شوې دي.

(۱) تفسیر القرطبي ج ۳ ص ۹۳: أضواء البيان ج ۱ ص ۱۲۵

(۲) تفسیر القرطبي ج ۳ ص ۹۶

(۳) البحر المحیط ج ۲ ص ۱۶۹

سر القرطبي ج ۳ ص ۹۵

نو څرنگه چې د حرمت محل د جنسي ارتباط محل دی نو د حل محل هم باید همدغه محل وي، چې په هر کيف سره وي.

درهم دغه جمله ۱۰ مِنْ حَيْثُ أَمَرَكُمُ اللَّهُ ۱۰ مطلب ښه مشخص گرځوي چې الله ﷻ د انسان په شمول په ټولو حیواناتو کې د نسل د بقاء په خاطر طبعي میلان پیدا کړی دی او په غیر طبعي ارتباط باندې خو د نسل بقاء تحقق نه شي موندلی. لکه چې عبد الله بن عباس رضی الله عنهما او خو نورو علماوو کرامو همداسې تفسیر کړی دی.^۱

خلورم: څرنگه چې په ۱۰ فَأَتُوا حَرْثَكُمْ أَنْ تَشْتُمُوا ۱۰ کې د اتيان د محل (زنانه) څخه په 'حَرْث' سره تعبیر شوی دی نو معلومه شوه چې دلته طبعي ارتباط مطلب دی، په غیر طبعي ارتباط باندې خو حَرْث (زراعت) نه مرتبېږي او د توالد او تناسل سبب نه ګرځي.

په صحيح اسناد سره روايت دی چې د عبد الله بن عباس رضی الله عنهما څخه يوه سړي د غیر طبعي ارتباط په باره کې پوښتنه وکړه، نوموړي جلیل القدر صحابي ۱۰ جواب ورکړ چې: «تَسْأَلُنِي عَنِ الْكُفْرِ»^۲ یعنې: ایا د کفر پوښتنه راڅخه کوې؟! دغه کار یې دومره بد وګاڼه لکه څوک چې کفر بد ګڼي.

یو بل سړی ورته راغی او ورته یې وویل چې زه د خپل اهل سره غیر طبعي ارتباط نیسم ځکه چې الله ﷻ فرمایلي دي: ۱۰ فَأَتُوا حَرْثَكُمْ أَنْ تَشْتُمُوا ۱۰، نو زه گومان کوم چې ماته به جائز وي. نوموړي صحابي ۱۰ (رئيس المفسرين) ورته وويل چې: «يَا لُكْعُ! إِنَّمَا قَالَ أُنْثَى تَشْتُمُ قَائِمَةً وَقَاعِدَةً وَمُقْبِلَةً وَمُذْبِرَةً فِي إِقْبَالَيْنِ لَا تَعْدُوا إِلَى غَيْرِهِ»^۳ یعنې: ای لوچکه! تحقیقاً الله ﷻ خو فرمایلي دي چې څنگه مو خوښه وي په ولاړه، په ناسته، مخامخ، د شا د طرفه په مخکني محل کې؛ د همدې محل څخه بل محل ته تجاوز مه کوئ.

پنځم: دغه جمله ۱۰ وَقَدْ مَوَّأَ لَأَنْفُسِكُمْ ۱۰ دا مطلب بالکل په ډاګه کوي چې غیر طبعي ارتباط مراد نه دی. یعنې خپل زراعت ته ورشئ او د ځانو دپاره اجرونه او صالح اولادونه وړاندې واستوئ. شپږم: د ایت شریف وروستنی برخې دلالت کوي چې د ۱۰ فَأَتُوا حَرْثَكُمْ أَنْ تَشْتُمُوا ۱۰ څخه دا مطلب دی چې د طبعي ارتباط درته اجازه ده چې د توالد او تناسل محل دی، او د غیر طبعي ارتباط څخه په کلکه ځانونه وساتئ؛ لکه:

۱۰ وَاتَّقُوا اللَّهَ ۱۰ یعنې: د الله ﷻ څخه وډار شئ د طبعي ارتباط څخه غیر طبعي ته تېری مه کوئ. ۱۰ وَاعْلَمُوا أَنَّكُمْ مُلْقَوَةٌ ۱۰ یعنې: او پوه شئ چې تاسو د الله ﷻ سره ملاقي کېدونکي یاست او د تېښتېدلو ځای نه لرئ چې د جنایت د جزا څخه پناه درکړي.

(۱) اضواء البيان ج ۱ ص ۱۲۷

(۲) تفسیر ابن کثیر ج ۱ ص ۲۶۲

(۳) تفسیر ابن کثیر ج ۱ ص ۲۶۲

پروہ پو پستنه او د هغې جواب

موسر واپو چې انسان، چې د (فأنا) مصدر دی او د توالد او تناسل په محل پورې خاص کړی شوی دی، د هغه دخول څخه ګناه ده چې د دواړو محلو نو څخه په یو محل کېنې تحقق ومومي. نو کوم فعل چې د دخول څخه په غیر د بدن په یوه برخه کېنې صورت ونیسي او د غریزې اشباع ورباندې راشي هغه ته استعناء (منی توپول) وایي، نه ورته د جماع نوم ایښودل کېږي او نه ترې په انسان سره تعبیر کېږي.

لنده دا چې دغه ايت شريف د توالد او تناسل په محل پورې جماع مختصه گرځولې ده او د
کنايې په توگه يې ترې په اتيان سره تعبیر کړی. د استمناء دپاره يې کوم خاص محل نه دی ټاکلوی.
نو هغه بايد په دغه باندې قياس نه کړی شي چې په کوم محل کښې استمناء جائزه وي نو هلته به
اتيان (جماع) هم جائزه وي

﴿ وَلَا تَجْعَلُوا لِلَّهِ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا بَيْنَ النَّاسِ وَاللَّهُ سَمِيعٌ عَلِيمٌ ﴾ (٣٣) لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ وَاللَّهُ غَفُورٌ حَلِيمٌ ﴾ (٣٤) لِلَّذِينَ يُؤْلُونَ مِنْ نِسَائِهِمْ تَرَبُّصُ أَرْبَعَةِ أَشْهُرٍ فَلِنْ فَاءُوا فَلِنْ اللَّهُ غَفُورٌ رَحِيمٌ ﴾ (٣٥) وَإِنْ عَزَمُوا الطَّلَاقَ فَلِنْ اللَّهُ سَمِيعٌ عَلِيمٌ ﴾ (٣٦)

۱۲۲۴] او تاسو د الله ﷻ نوم د قسمونو د کبله د دې مانع مه گرځوئ چې نهکي وکړئ او تقوی وکړئ او د خلکو په منځو کېې اصلاح وکړئ. او الله ﷻ اورېدونکی دی او پوه دی.

[۲۲۵] الله تاسو په قسمونو کښې په لغو قسم (د دروغو په قسم) باندې نه نيسي، مگر په هغه دروغونو قسم باندې مو نيسي چې زړونو مو ورته قصد کړی وي.
او الله بښونکی (او) د حلم والا دی.

[۲۲۶] خاص هغو کسانو لره چې د خپلو ښځو څخه ایلا، کوي د څلورو میاشتو انتظار دی (نه زیات)، نو که یې (خپلو ښځو ته په همدې موده کښې) بیرته رجوع وکړه (او د خپل قسم څخه تېر شوه) نو یې شکه الله عز و جل پښونکی (او) مهربان دی

[۲۲۷] او که طلاق ته بی قصد و کر (همدغه حالت ته بی ادامه ورکړه) نو بی شکه الله ﷻ اورېدونکی (او) پوه دی

شان نزول او ارتباط

۱- په دې مقام کې د شان نزول په اړه مفسرینو کرامو ډېر روایات لیکلي دي^۱، مونږ د لاندې روایاتو په رانقلولو اکتفاء کوو^۲

الف ابو بکر الصديق ؓ قسم کړی وه چې د مطح ؓ سره کومک ونه کړي ځکه چې ده ؓ د بي بي عائشي ؓ سره پورې په تهمت کې څه برخه اخستې وه

ب عبد الرحمن بن رواحه ؓ قسم یاد کړی وه چې د خېل اوبې بشير بن النعمان ؓ سره نه خبرې وکړي او نه ورسره څه ناسته ولاړه وکړي ځکه چې د ده خور يې طلاقه کړې وه او غوښته يې چې دوهم ځل يې په نکاح کړي

په هر تقدير، الله ﷻ حکم وکړ چې د الله ﷻ نوم د نېکو کارونو دپاره مانع او حجت مه ګرځوي چې ما دا قسم کړی چې فلانی نېک کار نه کوم

۲- او د وړاندېنيو ايتونو سره يې مناسبت او ارتباط د لاندې وجوهو د کبله په نظر راځي

الف په وړاندې ايتونو کې فعلي احکام بيان شوي وه چې دا کوي او دا مه کوي، او په دې ايتونو کې قولي احکام بيانېږي چې په دې قول نېول کېږي او په دې نه نېول کېږي، په دې قول طلاق واقع کېږي او په دې نه واقع کېږي

ب هلته احکام بيان شوي وه، او دلته د احکامو د نه عملي کولو بهانه او پلټنه د منځه وړله شوې ده چې د مستحقانو سره کومک نه کوم د خپلو منکوحو سره طبيعي ارتباط نه نيسم او يا داسې نور، ځکه چې ما قسم کړی دی

ج وړاندې ويل شوي وه چې ﴿وَأَنفُوا اللَّهَ﴾ يعني د الله ﷻ څخه وډار شئ، او دلته د تقوی يو صورت بيان شوی دی چې د الله ﷻ د نامه څخه د غش وېشتلو هدف مه جوړئ چې په هره وړه او غټه خبره يې په نامه باندې قسمونه خوري ترڅو ستاسو تقوی او د بندارې قوې شي په دې تقدير به د الله ﷻ عظمت ستاسو په زړونو کې ځای ونيسي او شريعت به په ښه توګه عملي کړي

د هلته الله ﷻ د حيض څخه وروسته په جنسي ارتباط باندې امر کړی وه ﴿فَأَتُوا حُرْنَكُمْ﴾، او دلته د ایلا، (د خپلې منکوحې د جنسي ارتباط څخه په سوګند بادولو سره امتناع کول) حکم بيانېږي چې حاصل يې داسې راځي

د مطلب خلاصه

۱- يعني د الله ﷻ څخه وډار شئ او د نامه څخه يې د غش وېشتونکو په شان د قسمونو دپاره

(۱) زاد الصريح ۱ ص ۲۲۷

(۲) روح المعاني ج ۲ ص ۱۴۶ - تفسير البقره ج ۱ ص ۲۲۳ - تفسير النور ج ۱ ص ۲۰

نبه مه جوړوئ چې په هره وره او غټه خبره باندې د الله ﷻ نوم يادوئ او قسمونه کوئ. او مه دالله ﷻ نوم د خپلو خانو دپاره حجت او پلمه جوړوئ چې فلانی کار ځکه نه کوم چې ما ترې قسم کړی دی.

نو که په همدې هدايت باندې عمل وکړئ نو هميشه به ټکي کوئ، د الله ﷻ څخه به ډارېږئ، د الله ﷻ عظمت به مو په زړو کېږي خای ونيسي او هم به د خلکو په منځو کېږي روغه جوړه او صلحه کوئ چې د دوی په سترگو کېږي به باوقاره ټکارېږي او په خبرو باندې به مو اعتماد کوي خصوصاً چې کومه يوه خبره ورته په قسم سره تائيد کړي.

۲- الله ﷻ ستاسو د ټولو خبرو او اقوالو اورېدونکی دی او څارنه مو کوي چې يو حرف هم بې حساب او بې محاسبې نه پاتې کېږي، او برسېره په اقوالو باندې ستاسو زړونه هم ورته معلوم دي چې ظاهر او باطن مو سره سمون خوري، او که نه د څه مطلب دپاره قسم کوئ او د څه وجې څخه د قسم کولو څخه ابا، کوئ (منعه راوېږئ)؟

۳- الله ﷻ تاسو په قسمونو کېږي په لغوه قسم باندې نه نيسي چې د خپلو معلوماتو په رڼا کېږي په يوه خبره باندې قسم وکړئ خو په واقع کېږي خبره په هغه ډول باندې نه وي لکه چې تاسو ورباندې قسم کړی وي، او نه مو په هغو قسمونو باندې نيسي چې بلا قصده مو د خولې څخه خارج شي او د قسم کولو نيت مو نه وي محض د ژبې د تېزۍ د کبله پرې تلفظ وکړئ.

۴- بلکې الله ﷻ مو په هغو قسمونو باندې نيسي چې قصداً يې د واقع په خلاف د خلکو د غولونې په غرض د خولو څخه راوباسي، خو يوه شى چې الله ﷻ بښونکی دی که څوک دغسې د دروغو قسمونه وکړي نو بايد چې بښنه ترې وغواړي او په همدې دتيا باندې خپل خان د مظلومي څخه خلاص کړي، که الله ﷻ درته د دروغو د قسمونو سره متضله جزا درنه کړي نو گومان مه کوئ چې گناه به يې درته ضرور بښلې وي ځکه چې الله ﷻ حلیم دی په کارونو کېږي عجله نه کوي.

۵- د ذکر شوې مقدمې څخه وروسته اوس د منعقد قسم يو مثال ولولئ چې ځينې خلک د خپلو ښځو د جنسي ارتباط څخه قسم وکړي او يا غواړي چې په دې طريقه باندې د ناشري (بې اطاعت) ښځې د رام کولو دپاره چاره سنجي وکړي، نو دوی د جاهليت د زمانې په شان نه شي کولی چې په قسم خوړلو سره به يې د ښځو څخه زوړنده تېره جوړه کړه چې نه به يې بل ته پرېښودله او نه به يې پخپله حقوق اداء کول.

۶- دوی (قسم کوونکي) صرف څلور مياشتې وخت لري چې د څلورو مياشتو په داخل کېږي دننه به ورته قولاً يا عملاً رجوع کوي او د خپل قسم کفاره به ورکوي. الله ﷻ خو بښونکی او مهربان دی چې په کفارې سره يې د گناه څخه خلاص کړه او هم يې ښځه په ايلاء سره ورباندې په دائمې توگه حرامه ونه گرځوله او د جاهليت حکم يې تائيد نه کړ چې په اسلام کېږي يې د دغسې واقعاتو په باره کېږي څه نه وي نازل کړي، ځکه چې الله ﷻ په نارينه وو او زنانو وو دواړو باندې مهربان دی.

۷- او که رجوع يې ورته ونه کړه او څلور مياشتې تېرې شوې په داسې حال کېږي چې دی پوهېږي

چې د څلورو میاشتنو څخه اضافه د طلاق معنی ورکوي نو په واقع کېنې نوموړې د طلاق عزم او قصد کړی وه نو باید چې خپله بڼه په همدې صورت کېنې طلاقه شوې وگڼي او څه نورې ستنې سپورې خبرې ورته ونه کړي او نه باید چې زنانه څه شور او شغب وکړي، ځکه چې د دواړو خبره سره فیصله شوه.

بې شکه الله ﷻ هم د دوی اقوال اوري او هم په زړو باندې عالم دی.

توضیحات

- ۱- په عربي ژبه کېنې د دغو درې تورو (ع، ر، ض) څخه د هغه شي دپاره نوم اشتقاق مومي چې د بل شي یا شیانو مخه یې نیولې وي مثلاً
الف وریخي ته 'عارض' وایي ځکه چې د لمر د وړانگو مخه نیسي.
- ب: هدف (نېي) ته 'عُرْضَة' وایي ځکه چې د غشو ویشتونکو په وړاندې نصب کړی شوی وي ترڅو هغوی ورباندې د غشو د ویشلو سره ځانونه اشنا کړي.
- ج: عریضه هغه کاغذ ته وایي چې د هغه په ذریعه د آمر مخې ته غوښتنې وړاندې کېږي، او داسې نور.

خو په دې مقام کېنې د ﴿عُرْضَة﴾ د کلمې مفسرینو کرامو لاندې دوه معناوې کړي دي:

اول: تاسو د الله ﷻ نوم د قسمونو د کبله د خپلو ځانو دپاره پلعه او حجت مه جوړوئ چې د نېکیو، تقوی او د اصلاح څخه یې مانع وگرځوئ چې مونږ دغه کارونه نه کوو مونږ د الله ﷻ په نوم قسم کړی دی اول خو د دغسې قسمونو څخه ځانونه وساتئ او که چېرې درڅخه واقع شوه نو ذکر شوي نیک کارونه وکړئ او د الله ﷻ د نامه د احترام دپاره کفاره ورکړئ، د الله ﷻ د نامه احترام او تعظیم دغه دی هاغه نه دی، الله ﷻ په دې خوشالېږي په هاغه نه خوشالېږي^(۱).

دوهم: د الله ﷻ د نامه څخه د غشو ویشتونکو نښه مه جوړوئ چې په هره وړه او غټه خبره باندې قسمونه خورئ، ترڅو تاسو نېکوکاران شئ او تقواداري مو زیاته شي او تاسو وکړی شئ چې د خلکو په منځو کېنې اصلاح او روغه جوړه وکړئ.

که په ډېرو قسمونو باندې مو خوله اموخته شي نو امکان لري چې د الله ﷻ د نامه په تعظیم کېنې درڅخه قصور واقع شي او هم لرې نه ده چې جرئت مو زیات شي او د الله ﷻ په نامه باندې ناحقه قسمونه وخورئ نو د یو پلوه به مو تقوی او دینداري کمزورې شي او د بله پلوه به مو د خلکو په منځ کېنې اعتبار د منځه لاړ شي او د اصلاح دپاره به مو څوک خبره نه مني، بالاخره ماشومان به د قسمونو په خوړولو باندې اموخته کړئ او قسم خواره به ترې جوړ کړئ^(۲) ځکه چې د مشرانو خوی او عادت ماشومانو ته سرایت کوي.

(۱) تفسیر الفیظي ج ۳ ص ۹۷: زاد المبرج ج ۱ ص ۲۲۸: التفسیر الکیر ج ۶ ص ۸۱
(۲) التفسیر الکیر ج ۶ ص ۸۰: تفسیر الصارح ج ۲ ص ۳۶۵: تفسیر القاسي ج ۳ ص ۲۳۶

یادونه

۲۔ کہ څه هم ځينو مفسرينو کرامو د ﴿عُرْضَةً﴾ د کلمې اوله معنی آحسنه گنلې ده او ځينو نورو يې دوهمی معنی ته ترجیح ورکړې ده، مگر مونږ ته دا ښه ښکاري چې دواړه معناوې مرادې دي يعنې تاسو د الله ﷻ د نامه څخه ﴿فَمَا يُطْلَقُ عَلَيْهِ الْعُرْضَةُ﴾ هغه شی مه جوړوی چې هغه د "عُرْضَةُ" په نامه باندې یاد شي، برابره خبره ده چې په اوله معنی وي او که په دوهمه.

د قسم ډولونه

۳۔ قسم (سوگند) د گناه په اعتبار سره په درې ډوله دی: یمین اللغو، یمین الغموس، یمین المنعقد. مونږ غواړو چې د هر یوه تعریف او حکم محترمو لوستونکو ته وړاندې کړو:

یمین اللغو

۴۔ یمین د قوت په معنی سره دی، د همدې کبله ښي لاس ته یمین وایي چې د چپ لاس په نسبت قوي وي^(۱) او د الله ﷻ په نوم باندې د خبرې تاکیدول هم د یمین په نامه یادېږي. لغو هغې خبرې ته وایي چې څه ارزښت نه لري او څه گټه او فائده پکښې نه وي، برابره خبره ده چې ضرر پکښې وي او که نه^(۲).

د یمین اللغو په حکم کښې ټول اسلاف متفق دي چې گناه پکښې نشته او څوک ورباندې نه نیول کېږي. مگر په تعریف کښې يې سره اختلاف دی چې تقریباً پنځو یا اوو تعریفونو ته رسېږي^(۳)، مونږ ترې صرف لاندې دوه تعریفونه رانقلوو چې دواړه پکښې مشهور دي او نور د دغو دواړو لاندې د داخلېدلو امکان لري، هغه دا دي:

الف: یوه ډله صحابه کرام ؓ لکه بي بي عائشه ؓ او نور وایي چې: یمین اللغو دا دی چې بلا قصده د سړي د خولې څخه ووځي چې "بَلَىٰ وَاللَّهِ، لَا وَاللَّهِ" يعنې: هو قسم په الله ﷻ، نه قسم په الله ﷻ او د انقضاء نیت يې نه وي او محض د تکیه کلام په دود يې استعمال کړي^(۴).

همدا تفسیر امام الشافعي رحمه الله غوره کړی دی.

ب: یوه بله ډله صحابه کرام ؓ د ابن عباس ؓ او ابو هريره ؓ په شمول یمین اللغو دې ته وایي چې سړی د خپلو معلوماتو په بناء په یوه خبره قسم وکړي چې دا خبره داسې ده او یا داسې نه ده خو د خبرې واقعیت د هغې په خلاف وي د "هو" په ځای "نه" وي او د "نه" په ځای "هو" وي. دغه تفسیر امام ابو حنیفه رحمه الله غوره کړی دی او روایات يې ورته قوي ښکاره شوي دي^(۵).

(۱) تفسیر المظهر ج ۱ ص ۲۹۰: تفسیر القرطبي ج ۳ ص ۹۹

(۲) لسان العرب ج ۱۵ ص ۲۵۰

(۳) احکام القرآن لابن العربي ج ۱ ص ۱۷۶: زاد السیر ج ۱ ص ۲۲۸: التفسیر الكبير ج ۶ ص ۸۱-۸۴: تفسیر القرطبي ج ۳ ص ۱۰۰

(۴) صحيح البخاري ج ۲ ص ۹۸۶

(۵) تفسیر ابن کثیر ج ۱ ص ۲۶۷: تفسیر الطبري ج ۲ ص ۲۴۲: تفسیر کبیر ج ۶ ص ۸۲

تبصره

۵۔ مونږ ته داسې ښکاري چې په دې مقام کېنې الله ﷻ د يو طرفه هغو مسلمانانو ته عدم مواخذه اعلانوي کوم چې د جاهليت په زمانه کېنې يې په قسمونو خولې اموخته شوې وې او قسمونه يې د تکيه کلام په توگه بلا اراده او بلا نيته استعمالول. او د بل طرفه مسلمانانو ته توصيه کوي چې د جاهليت د زمانې په شان د الله ﷻ د نامه څخه تکيه کلام مه جوړوي، وقار او عظمت يې مه هېروي او بې ضرورته قسمونه مه کوي. نو په دې تقدير د ذکر شوو امامانو اختلاف هم د منځه ځي او د وړاندې ايت سره ښه سمون هم خوري.

يعنې الله ﷻ تاسو په هغو قسمونو باندې نه نيسي چې د جاهليت په زمانه کېنې ورباندې عادت شوي ياست، مگر خپل ځانونه اداره کړئ او د الله ﷻ د نامه څخه عرض مه جوړوي.

مونږ ته همدا تفسير ښه ښکاري چې په قرآن کریم کېنې نظير هم نري. هغه دا چې:

۶۔ د جاهليت په زمانه کېنې به چې چا يوه اجنبي ماشوم په زوی ولي سره ونيوه نو هغه به يې حقيقتاً زوی گڼل کېده او د "يا ابني" اي زما زويه، په خطاب سره به يې ورباله خو الله ﷻ دغه دود او دستور حرام کړ: ﴿وَمَا جَعَلَ أَذْعِيَاءَ كُمْ أَبْنَاءَ كُمْ﴾ [الأحزاب: ۴] يعنې: او الله ﷻ ستاسو بلل شوي ستاسو زامن نه دي گرځولي. نو د زامنو خطاب ورته مه کوي.

مگر د خلکو خولې ورسره اموخته وې او بلا اراده به يې د خولو څخه د "يا ابني" خطاب خارجېده. نو الله ﷻ لطف وکړ او ددغه غير ارادي خطاب د نيونې څخه ورته تېر شو: ﴿وَلَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ، وَلَٰكِن مَّا تَعَمَّدَتْ قُلُوبُكُمْ﴾ [الأحزاب: ۵] يعنې: او په تاسو باندې په هغه خطاب کېنې څه گناه نشته چې په هغه سره خطا شي مگر په هغه خطاب باندې نيول کېږي چې زړونو مو ورته قصد کړی وي، او قصداً يې د "يا ابني" په نامه باندې دروبلی.

يمين الغموس

۷۔ د دروغو قسم ته يمين الغموس وايي، لکه چې د قيامت په ورځ به کافران وايي چې: ﴿وَاللّٰهِ زَيْنًا مَا كُنَّا مُشْرِكِينَ﴾ [الأنعام: ۲۳] يعنې: په الله ﷻ، چې زمونږ رب دی، قسم دی چې په دنيا کېنې مونږ مشرکان نه وو. او يا لکه چې په دنيا کېنې کافران قسم وکړي چې "وَاللّٰهُ لَا تَأْيِيْنَا السَّاعَةَ" يعنې: په الله قسم دی چې د قيامت ورځ به رانه شي.

دغه ډول قسم ته ځکه غموس وايي چې غموس ډوبېدلو ته وايي او د دروغو په قسم باندې هم سړی په گناهونو کېنې داسې ډوبېږي ته به وايي چې په درياب کېنې ډوب شوی دی.

هېر مونه شي!

۸۔ هېر مونه شي چې په دې مقام کېنې د ﴿يٰۤاَيُّهَا كَسِبَتْ قُلُوبُكُمْ﴾ څخه همدغه د دروغو قسم مراد

دی چې الله ﷻ تاسو په دې باندې نیسي چې قصداً د کاذب کلام سره د خلکو د غولونې او یا د حرام خورۍ دپاره د الله ﷻ نوم ملگری کړئ او عظمت یې د پښو لاندې کړئ^(۱).
 د ﴿وَاللَّهُ غَفُورٌ حَلِيمٌ﴾ څخه څرگندېږي چې دلته د آخرت نیونه مطلب ده.
 ابو حنیفه رحمه الله وایي چې د دروغو د قسم گناه ډېره غټه ده او په کفاره باندې ترې سړی نه خلاصېږي د همدې کبله الله ﷻ دلته د کفارې په باره کښې څه نه دي ذکر کړي. که د یمین الغموس د گناه چاره په کفاره باندې ممکنه وي نو د حرام خورو دپاره به طلاني فرصت لاس ته ورغلی وي نو د دروغو په قسمونو باندې به یې د خلکو مالونه خانو ته راکش کولی او بیا به یې ترې ډېره جزئي برخه په کفاره کښې مصرفولی او د گناه څخه به یې ورباندې خانونه خلاصولی.

یمین المنعقد

۹- یمین المنعقد د هغه قسم نوم دی چې څوک عقد وکړي او د الله ﷻ نوم ورسره یاد کړي چې فلانی کار کوم یا فلانی کار نه کوم.
 د دې ډول قسم حکم دا دی چې که قسم کوونکی په خپل عقد باندې وفا وکړي هېڅ مواخذه ورباندې نشته او که وفا یې ورباندې ونه کړه نو په هغه باندې دنیاوي مواخذه شته چې د کفارې په نوم باندې یادېږي، چې پوره تفصیل یې په [المائدة: ۸۹] ایت کښې نازل شوی دی.

امام الشافعي رحمه الله څه وایي؟

۱۰- امام الشافعي رحمه الله وایي چې د ﴿بِمَا كَسَبَتْ قُلُوبُكُمْ﴾ څخه یمین الغموس او یمین المنعقد دواړه مراد دي^(۲)، ځکه چې دواړه په قصد او اراده باندې صورت نیسي. مگر دغه مواخذه او نیونه دلته نه ده بیانې شوې بلکې په [المائدة: ۸۹] ایت کښې بیانې شوې ده.

سوال جواب

۱۱- که څوک وایي چې: په یمین المنعقد کښې هم په ځینو صورتونو کښې سړی گناهگارېږي او مواخذه ورباندې شته لکه څوک چې په قماربازی او شرابخورۍ باندې قسم وکړي، او تاسو پخوا ذکر کړه چې د وفا په صورت کښې ورباندې مطلقاً سړی نه نیولی کېږي؟
 مونږ وایو چې دغه مواخذه د قسم په اعتبار سره نه ده بلکې د حرام فعل (قمار، شراب) په اعتبار سره ده.

د یمین المنعقد ډولونه

۱۲- یمین المنعقد لاندې ډولونه درلودلی شي:

(۱) تفسیر المظهر ج ۱ ص ۲۸۹

(۲) تفسیر الطبري ج ۲ ص ۴۱۶

الف چې وفا کول ورباندې واجب وي او نه وفا يې گناه وي لکه چې څوک ووايي چې په الله ﷻ مې دې قسم وي چې پنځه وخته به لمونځ وکړم او د رمضان مياشت به روزه ونيسم
ب چې وفا کول ورباندې حرام وي او نه وفا کول يې عبادت وي خو د وفا کولو په صورت کې د کفارې وجوب پکې شته، لکه چې څوک په قمار کولو يا د بلې گناه په تعميل سره سوگند ياد کړي.

ج چې وفا کول ورباندې عبادت وي خو نه وفا کول يې گناه نه لري. لکه چې څوک ووايي چې الله ﷻ باندې مې دې قسم وي چې دغه يوه شپه تهجد لمونځ به وکړم، نو که تهجد لمونځ وکړي عبادت دی او که يې ونه کړ کفاره ورباندې لازمه ده.

د چې په وفا کولو باندې ورته څه مواخذه نه متوجه کېږي خو په بې وفائي کې يې عبادت او کفاره وي. لکه چې څوک ووايي چې په الله ﷻ مې دې قسم وي چې يوه شپه تهجد لمونځ به ونه کړم، نو د نه کولو په صورت کې ورباندې څه نشته او د کولو په صورت کې ورته اجر او ثواب دی خو کفاره پرې لازمه پري.

ه چې د وفا او هم د بې وفائي په دواړو صورتونو کې ورته نه اجر وي او نه گناه، خو د بې وفائي په صورت کې يوازې کفاره لازمه پري او بس. لکه چې څوک قسم وکړي چې سبا ته به ښکار وکړم، په دې صورت کې محض فعل (ښکار کول) مباح شی دی نه يې په کولو کې اجر شته او نه په نه کولو کې، مگر په نه کولو کې يې کفاره شته.

«ايلاء» هم سوگند دی

۱۳- په دې مقام کې الله ﷻ د يمين المنعقد د صورتونو څخه صرف د يوه صورت په بيان باندې اکتفاء وکړه چې هغه د ايلاء صورت دی او وروسته يې بيان راځي. دا ځکه چې:

الف: ايلاء د حيض سره مناسبت لري چې په ايلاء کې په جنسي ارتباط باندې بشري سانسور لگول کېږي او په حيض کې پرې د الله ﷻ د پلوه حکم شوی دی.

ب: ايلاء د يمين اللغو سره هم زيات ارتباط لري چې په دواړو باندې اخروي مواخذه نشته.

د: په هغه وخت کې د ايلاء شنيع رواج په ټول عربستان کې عمومي درلود او الله ﷻ وغوښتل چې مسلمانانو ته هدايت وکړي او د دغه بد رواج مخه ونيسي.

ايلاء څه ته وايي؟

۱۴- د «يُؤْلُونَ» کلمه د «ايلاء» څخه اخستله شوې ده، چې په لغت کې محض قسم کولو ته ايلاء وايي. مگر په شريعت کې هغه خاص قسم د ايلاء په نامه يادېږي چې څوک د خپلې ښځې د جنسي ارتباط څخه د څلورو مياشتو او يا د دې څخه د زياتې مودې دپاره قسم وکړي^(۱)، چې

مفصل بیان بی د فقہی پہ کتابو کنبی ذکر دی.

په جاهلیت کنبی ایلا، یو ډول طلاق وه چې نه به بی ازدواجی حقوق بنځي نه ورکول او نه به بی بالکل پرېښودله چې بل مېړه بی کړی وی نو په ایلا، سره به بنځه *كَانَ مُتَّفِقًا* لکه زورېنده ګرځېدله، نه هغې خوا او نه دې خوا^{۱۱}، عبد الله بن عباس *رضی اللہ عنہ* وایی چې د جاهلیت په زمانه کنبی به ایلا، د شپږو میاشتو پورې بلکې د دوه وړ کالو پورې دوام کاوه او بنځه به هکله پکه حیرانه ناسته وه^{۱۲}. په هر تقدیر، الله *تعالی* لطف وکړ او دغه شیع رواج بی تر څلورو میاشتو پورې راتیت کړ، ترڅو په دغو څلورو میاشتو کنبی د یو طرفه مېړه نه فکر وکړي چې په طلاق کنبی ګټه ده او که بېرته رجوع کنبی بی فائده ده؟، او د بله طرفه بنځه هم که بالفرض ناشزه (بدګوزاره) وي لږ څه تادیب شي او په مېړه باندې د کلانکاری څخه لاس واخلي.

هو! کومه بنځه چې په څلورو میاشتو کنبی هم تادیب نه شوه او عقل بی سر ته رانغی نو د هغې ایل کول مشکله خبره ده، او همدارنگه د کوم مېړه چې د څلورو میاشتو په اوږدو کنبی هم په بنځه باندې زړه ونه سوزي او ترحم بی پرې رانه شي نو ضرور یا به بی زړه د تیږي په څېر کلک وي او یا به د خپلې بنځې بدې ګوزارې همدې مرتبې ته رسولی وي. په هر تقدیر، په دې صورت کنبی د دواړو دپاره بېلتون په ګټه دی، باید چې یو تربله سره جدا شي.

په یاد ولری!

۱۵- په یاد ولری چې که د څلورو میاشتو څخه کمه موده څوک د خپل قسم دپاره وټاکي نو دغه قسم شرعاً ایلا، نه ګڼله کېږي او جدائي ورباندې تحقق نه شي موندلی. مثلاً یوه سړي یوه میاشت د جنسي ارتباط د پرې کولو دپاره وټاکله نو که په خپل قسم باندې بی وفا وکړه نه ورباندې کفارې شته او نه ورباندې ګناه، او که د میاشتې د پوره کېدلو څخه وړاندې بی ورسره ارتباط قائم کړ نو فقط کفارې ورباندې لازمه ده او بس.

د یوې میاشتې ایلا، نبی کریم *ﷺ* هم کړې وه خو وفا بی ورباندې وکړه، لکه چې مفصله قیصه بی د [الأحزاب: ۲۸] ایت لاندې مفسرینو کرامو لیکلې ده.

د جدا کیدلو طریقه

۱۶- امام ابو حنیفه *رحمۃ اللہ علیہ* وایی چې محض د څلورو میاشتو تېرېدنه د طلاق معنی ورکوي او بنځه په مېړه باندې په بائن طلاق سره طلاقېږي. او امام الشافعي *رحمۃ اللہ علیہ* وایی چې د څلورو میاشتو د تېرېدلو څخه وروسته باید د مېړه څخه وغوښتل شي چې بنځي ته رجوع وکړي او که رجوع ونه کړي نو باید چې قاضي ورباندې امر وکړي ترڅو طلاق واچوي او که بیا هم د طلاق څخه بی بالکل منعه وکړه نو قاضي باید د بنځې په طلاق باندې حکم او فیصله وکړي.

۱۱) التفسیر الکبیر ج ۶ ص ۸۵، حاشیة النبیخ زاده علی تفسیر البیضاوی ج ۱ ص ۵۳۲

۱۲) تفسیر القرطبي ج ۳ ص ۱۰۳: زاد المسیر ج ۱ ص ۲۳۰

د دواړو دلايل

۱۷- د دواړو امامانو نقلي دلايل او د صحابه کرامو د او نورو اسلافو روايات او آثار په دغې موضوع کې متعارض ښکاري چې په پوره پيمانه تفاسيرو رانقل کړي دي^(۱). اما عقلي دلايل يې لاندې لوستلی شئ:

د الشافعي رحمه الله دلايل

۱۸- د الشافعي رحمه الله عقلي او اجتهادي دلايل دا دي:
الف چې په ﴿فَإِنْ فَأَوْ﴾ کې د 'ف' کلمه د تفریع دپاره ده او په ﴿بَرِّئُص﴾ باندې مرتبه ده. نو معلومه شوه چې هغه رجوع مطلب ده چې د څلورو مياشتو د تېرېدلو څخه وروسته وي، نه هغه چې په داخل کې يې وکړي.
ب. د ﴿وَإِنْ عَزَمُوا﴾ په جزا کې الله ﷻ د خپلو صفاتو څخه د ﴿سَمِيعٌ﴾ کلمه استعماله کړې ده، چې د طلاق اچولو سره سمون خوري نه د عزم کولو سره. نو د معنی حاصل يې داسې کېږي چې: که د طلاق عزم يې وکړ او طلاق يې واچاوه نو الله ﷻ اورېدونکی دی. که محض عزم د طلاق معنی ورکولی نو د ﴿سَمِيعٌ﴾ کلمه ورسره مناسبه نه ښکارېده، په کار ده چې يوازې په ﴿عَلِيمٌ﴾ باندې يې اکتفاء کړي وی.

د ابو حنيفه رحمه الله دلايل

۱۹- د ابو حنيفه رحمه الله عقلي او اجتهادي دلايل دا دي چې:
الف. په ﴿فَإِنْ فَأَوْ﴾ کې د 'ف' کلمه د تفریع دپاره نه ده چې په تراخي (وروسته والي) باندې دلالت وکړي بلکې د تفصيل دپاره ده، لکه په ﴿وَنَادَى نُوحٌ رَّبَّهُ فَقَالَ رَبِّ إِنَّ ابْنِي مِنْ أَهْلِي﴾ [هود: ۴۵] کې، يعني او نوح ﷺ خپل رب ته نداء وکړه نو زه يې ويل چې: ای زما ربه! بې شکه زما زوی زما د اهل څخه دی. چې ﴿فَقَالَ﴾ د ﴿وَنَادَى﴾ دپاره تفصيل دي او بس.
ب. د ﴿سَمِيعٌ﴾ معنی داسې نه ده چې د طلاق اورېدونکی دی، بلکې معنی يې داسې ده:
اول. د وداع او رخصت په وخت کې د مېړه او ښځې خبرې اترې اوري، چې په سپکو سپورو خبرو سره جدا کېږي او که په انسانيت او شرافت سره.
دوهم: د ښځې سوال زاری يې هم واورېدلې او قبولې يې کړي چې د لانجې څخه يې خلاصه کړه.
درېم: د انتظار په موده کې يې هم د دواړو خبرې اورېدلې دي چې کوم يوه د فساد خبرې کړي دي او کوم يوه د خير.
څلورم: د دواړو په منځ کې چې هر چا د شیطانت خبرې کړي وي هغه يې هم اورېدلې دي او د اصلاح خبرې يې هم اورېدلې دي.

(۱) تفسير ابن کثير ج ۱ ص ۲۶۸- تفسير المظهر ج ۱ ص ۲۹۳

پنجم: څلور میاشتي پخوا چې مېړه د ایلاء کلمات استعمال کړي وه الله ﷻ اورېدلي دي چې د طلاق حکم یې ورکړ، بل تازه طلاق ته یې حاجت نشته.

ج: د ایتونو مقتضی دا ده چې د ایلاء موده تحدید کړي ترڅو د جاهلیت د زمانې رواج د منځه یوسي، که طلاق واقع کېدل په قاضي پورې مربوط شي او د څلورو میاشتو څخه وروسته یې بندوبس نیول کېږي نو د ایلاء موده د تحدید څخه خارجېږي، ځکه چې:

قاضي به یا موجود نه وي، یا به عادل نه وي، یا به په حادثه خبر نه وي، یا به په نورو فیصلو باندې مشغول وي، یا به هڅه د مطالبې جرئت نه لري او موانع به موجود وي او یا به د نورو اسبابو د کبله د نوموړې معلقې بنځې فیصله ډېره موده د تعلیق په حالت باندې پاتې شي.

د: علاوه په دغو ټولو وجوہاتو باندې د شان نزول د روایاتو سره همدا خبره ډېره ښه مناسبه ښکاري چې د څلورو میاشتو تېرېدنه شرعاً طلاق وگڼل شي، نه دا چې بیا طلاق ورکړي.

یوه پوښتنه او د هغې جواب

۲۰- که څوک وایي چې: نبي کریم ﷺ فرمایلي دي چې: «مَنْ خَلَفَ عَلَى يَمِينٍ قَرَأَ غَيْرَهَا خَبْرًا مِنْهَا فَلْيَكْفُرْ عَنْ يَمِينِهِ وَلْيَفْعَلِ الَّذِي هُوَ خَيْرٌ»^(۱) يعني: هر څوک چې په یو شي باندې قسم وکړي بیا د هغه شي څخه په غیر په بل شي کېنې خیر وگوري نو د خپل قسم څخه دې کفاره ورکړي او هغه کار دې وکړي چې په هغه کېنې خیر وي.

نو په کار وه چې د ایلاء په خاوندانو باندې د همدې حدیث مطابق امر شوی وي چې ایلاء ماته کړي او کفاره ورکړي، نه دا چې د څلورو میاشتو په داخل کېنې به د دوی خبره فیصله شي. مونږ وایو چې: دغسې حکم ځکه ورباندې ونه کړی شو -والله ﷻ اعلم- چې د ښځو د تادیب دپاره په ځینو وختونو کېنې ایلاء ته ضرورت پېښېږي نو د ایلاء حکم استثنائي حیثیت لري. هو! د څلورو میاشتو څخه د اضافه مودې مخه ونیوله شوه ځکه چې د جنسي ارتباط څخه نور هم صبر کول په ښځو باندې ډېر مشکل تمامېږي، امکان لري چې بد اخلاقی ته لاس واچوي.

یوه عجیبه

۲۱- امیر المؤمنین عمر بن الخطاب ؓ د خپل خلافت په وخت کېنې د مسلمانانو د حال پلټنې دپاره یوه شپه په دوره باندې وتلی وه، د یوه کور څخه یې د ښځې په اواز باندې څو ابیات واورېدل چې د ښځې پوره حسرت او زیاته بې صبري یې تمثیلوله: یو بیت یې دا دی:

لَطَّائِلَ هَذَا اللَّيْلِ وَأَسْوَدُ جَانِبِهِ :: وَأَرْقَنِي أَلَا حَيْبُ الْعَايَةِ^(۲)

يعني: دغه شپه ډېره اوږده شوه او ځنډې یې راتورې شوې، او زه دې خبرې بې خویه کړې يم چې انديوال نشته تر څو خپله سات تېري ورسره وکړم.

(۱) صحيح مسلم ج ۲ ص ۴۸

(۲) السنن الکبری للبيهقي ج ۹ ص ۵۱

بیا خلیفه د نوموړې ښځې څخه د دغو حسرتناکو اشعارو پوښتنه وکړه، نو هغې وویلې چې مېړه مې تا عراق ته د جهاد دپاره لېږلې دی او د سفر موده یې راباندې اوږده شوه نو خلیفه د نورو ښځې وروغوښتلې او پوښتنه یې ورڅخه وکړه چې څومره موده یوه ښځه د خپل مېړه څخه صبر کولی شي؟ هغوی وویلې چې دوه میاشتې ښه صبر کولی شي، او په درې میاشتو کې یې صبر کمېږي، او په څلورو میاشتو کې یې صبر بالکل پای ته رسېږي نو خلیفه د غازیانو د غذا موده څلور میاشتې وټاکله او د چا به چې څلور میاشتې په جهاد کې تېرې شوې هغه به یې کور ته راغوښت او په ځای به یې بل مجاهد ورلېږه.

افغان مجاهدین او د جهاد دوره

۲۲- افغان مجاهدینو ته هم په کار دي چې په جهاد کې د څلورو میاشتو څخه زیات مسلسل وخت تېر نه کړي او هغه مجاهدین چې کور ودانې لري باید د نوموړې مودې د پوره کېدلو څخه وړاندې یو حل د خپل کور کډول دوره وکړي او حال یې واخلې

﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ وَلَا يَحِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنُ بِاللَّهِ وَالْيَوْمِ الْآخِرِ وَتُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ وَاللَّهُ عَزِيزٌ حَكِيمٌ﴾ (۲۲۸) او طلاق کړی شوې ښځې دې خپل ځانونه (د بل مېړه څخه) د درې حیضونو په موده کې منتظر کړي.

او دوی ته حلاله نه ده چې هغه شی پټ کړي چې الله ښه د دوی په رحمونو کې پیدا کړی وي (حیض یا ولد) که دوی وي چې رښتیا یې په الله ښه او په وروستۍ ورځې باندې ایمان راوړی وي (نو دا کار به نه کوي) او په همدغې موده کې د دوی مېړونه د دوی د بیرته ورستولو مستحق دي (د دوی خونه وي او که نه) که مېړونه یې د اصلاح او خیر نیت لري (نو دا کار دې وکړي) او دوی (ښځو) لږه په هغوی (مېړونو) باندې په شرعي چوکاټ کې داسې حقوق دي لکه چې هغوی (مېړونو) لږه په دوی (ښځو) باندې دي او خاص سر یو لږه په دوی (ښځو) باندې درجه (فضیلت) دی او الله ښه غالب دی (د ارادې مخه یې څوک نه شي نیولی او) د حکمت خاوند دی.

د مطلب خلاصه

کله چې مېړونو د ایلا، په صورت کې څلور میاشتې تېرې کړې او ښځو ته یې مراجعه ونه کړه او ښځې شرعاً طلاقې وگڼلې شوې او یا د ایلا، د سلسلې څخه په غیر مېړونو ښځو ته طلاق ورکړ، نو په دواړو صورتونو کې د ښځو فریضه ده چې

۱- خپل ځانونه تر درې حیضونو پورې منتظر کړي او دوی ته جائزه نه ده چې د خپلې غصې د سرولو په غرض او یا د بل مطلب په بناء د درې حیضونو د تېرېدلو څخه وړاندې بل مېړه وکړي، او نه ورته دا حلاله ده چې دوی هغه څه پټ کړي چې الله ﷻ د دوی په رحمونو کښې خلق کړی دی او صفا حال ونه وايي، چې حیضونه یې تېر شوه او که پاتې دي؟، د طلاق ورکونکي مېړه څخه په کېده باندې اولاد لري او که نه؟، دغسې رښتیا وينا د ایمان غوښتنه ده.

۲- که دوی رښتیا په الله ﷻ او د قیامت په ورځې باندې ایمان راوړی وي نو د خپلو رحمونو په باره کښې به هم دروغ نه وايي او حال به نه پټوي ترڅو د پتوالي په صورت کښې یا د مېړونو څخه د زیاتې مودې نفقه ترلاسه کړي او یا ژر ژر دوهم مېړه ته خپل ځانونه تیار کړي.

۳- لکه څنګه چې د ایلا، په موده کښې مېړونو استحقاق درلود چې بنځو ته بیرته رجوع وکړي همدارنګه د طلاق په صورت کښې هم مېړونه مستحق دي چې خپلو بنځو ته بیرته وروګرځي او د طلاق څخه صرف نظر شي. البته دغه کار هغه وخت صورت نیسي چې عدت نه وي تېر شوی، که درې حیضونه تېر شوه نو بیا د بیرته رجوع کولو استحقاق د لاسه ورکوي.

مګر مېړونو ته مناسب دي چې دغه کار په هغه وخت کښې وکړي چې د اصلاح اراده لري او غواړي چې بنځې د درېدري څخه وژغوري، او که اصلاح یې پکښې مطلب نه وه او محض د بنځو د تکلیف کولو او ضرر رسولو مطلب یې وه - که څه هم رجوع یې شرعاً صحت لري - ورته مناسبه نه ده چې د ضرر په نیت ورته رجوع وکړي.

او دا ځکه لکه څنګه چې بنځې په مېړونو باندې حقونه لري، مېړونه یې هم په بنځو باندې لري، نو کله چې سړي خپل حقونه پوره غواړي او په ضرر باندې نه راضي کېږي همدارنګه دوی ته په کار دي چې هغوی ته هم خپل حقوق ورکړي او ضرر ورته ونه رسوي.

۴- هو! داسې نه ده چې دوی دواړه سمسکي دي ترڅو کورنی ژوند د مشکلاتو سره مخامخ شي، بلکې نارینه وو لره په بنځو باندې فضیلت او بهتري شته چې سړي په هغو باندې رښان دي او د کور واګې د دوی په لاس دي. دوی باید د خپل رجولیت او فضیلت د کبله د بنځو سره په وړو- وړو خبرو باندې نیونه ونه کړي او ورته عفو وکړي او باید چې د خپل ریاست څخه بده استفاده ونه کړي چې ظلم او تېري ته ملاوې وټري او د بنځو په حقوقو باندې پښې کېږدي.

الله ﷻ په هر چا زورور او غالب دی، که کمزورې بنځې خپل حقوق نه شي اخستلی نو الله ﷻ به یې ورته واخلې او ظالمانو ته به جزا ورکړي.

۵- علاوه په دې، الله ﷻ دا هم کولی شوه چې واکداري یې بنځو ته ورکړې وی او سړي یې د هغوی د لاس لاندې کړي وی خو دا کار د حکمت غوښتنه نه وه او الله ﷻ د حکمت والا دی، نو باید چې سړي خپله واکداري د غرور او تکبر باعثه جوړه نه کړي.

توضیحات

۱- د قُرْو، کلمه د قُرْ، جمع ده او قُرْ، په عربي ژبه کښې په دوه معناوو باندې استعمال

شوی ده، چې یوه معنی یې حیض دی او بله معنی یې طهر دی^(۱).
امام ابو حنیفه رحمه الله ورحمته علیه وراحمه په دې مقام کې حیض مرادوي او امام الشافعي رحمه الله به یې په طهر سره ترجمه کوي. د دواړو امامانو نقلی او عقلي دلایل کتابونو لیکلي دي^(۲).
د اختلاف نتیجه یې دا ده چې په اول مذهب باندې د عدت د تېرېدنې دپاره د درېم حیض پوره کېدل ضرور دي، او په دوهم مذهب باندې محض په درېم حیض کې شروع کول د عدت تېرېدنه ګڼله کېږي^(۳). مونږ په دې مقام کې د دواړو امامانو د دلایلو د رانقلولو ضرورت نه وینو، که څوک شوق لري هملته دې مراجعه وکړي.

سوال جواب

۲- که څوک وایي چې: د ﴿يَرْتَضِ﴾ کلمه خو د اخبار معنی ورکوي چې حاصل یې داسې کېږي چې طلاقې شوې ښځې تر درې حیضونو پورې بل مېړه ته انتظار وباسي. نو که بالفرض کومه یوه بې تقوی ښځه انتظار ونه باسي او بل مېړه وکړي نو د الله ﷻ په کلام کې دروغ نه راځي؟
مونږ وایو چې: دلته اخبار د امر په معنی سره دی یعنې الله ﷻ په دوی باندې امر کوي چې انتظار دې وباسي چې الله ﷻ ورته اجر او ثواب ورکړي، دغه انتظار د دوی عبادت دی.
د اخبار په صیغه باندې ځکه اداء کړی شو چې په دغې طریقه کې زیات تاکید راځي یعنې دوی په امر باندې دومره کلکې دي ته به وایي چې امر یې لا پخوا اجراء کړی دی.
او بل ځکه چې عدت تېرېدنه د زنانه وو د اختیار پورې اړه نه لري. بالفرض که یوه ښځه د خپل مېړه د وفات یا طلاق څخه هیڅ خبره هم نه وي او عدت یې تېر شي نو بل عدت ورباندې نشته. که د امر په صیغه باندې ابتداء عدت فرض شوی وی نو د ځینو خلکو خیال ته به ورغلي وی چې د عدت په تېرېدنه کې به د ښځې علم او خبرتیا شرط وي.

عدت څه ته وایي؟

۳- د "عِدَّة" کلمه د عدد څخه اخستله شوې ده چې د شمارولو معنی ورکوي.
اما په شریعت کې "عِدَّة" د هغو شپو ورځو څخه عبارت دی چې د مېړه څخه جدا شوې ښځه په په هغو کې بل مېړه نه شي کولی او که ویې کړي نو نکاح یې فاسده ده او صحت نه لري.

د جدائي اسباب

۴- په لاندې اسبابو سره ښځه د مېړه څخه جدا کېږي^(۴):
الف: چې مېړه یې وفات شي.

(۱) تفسیر ابن کثیر ج ۱ ص ۲۷۰ حاشیة الشیخ زاده علی تفسیر البیضاوي ج ۱ ص ۵۳۴

(۲) روح المعاني ج ۲ ص ۱۳۱: تفسیر المظهر ج ۱ ص ۳۹۵

(۳) تفسیر البغوي ج ۱ ص ۲۰۴

(۴) فتح القدیر شرح الهدایه ج ۴ ص ۳۰۷

ب چې طلاق ورکړي او يا د مېړه کړنلاره شرعاً طلاق وگڼل شي، لکه د ايلاء صورت.
ج چې شريعت يې په جدا کېدلو باندې حکم وکړي مگر طلاق يې نه گڼي، مثلاً:
اول: چې د دوی دواړو څخه يو کس مرتد شي، العياذ بالله.
دوهم: چې نکاح يې فاسده وي لکه په عدت کېنې چې يې نکاح کړې وي.
درېم چې ښځه د وړوکتوب په حالت کېنې د پلار او يا نيکه څخه په غير بل چا په نکاح ورکړې وي او کله چې بالغه شي مېړه خوښ نه کړي. دغه سبب ته خیار البلوغ وايي.
څلورم: چې د سړي ښځه وينځه وي او ازاده شي او بيا خپل مېړه خوښ نه کړي، چې دغه سبب ته خیار العتق وايي.

د عدت په اعتبار د ښځو ډولونه

۵. د عدت په اعتبار سره زنانه په لاندې ډولونو وېشلې کېږي^(۱):
الف: چې مېړه يې وفات شي او حمل ونه لري يعنې اميدواره نه وي. نو د دې عدت څلور مياشتې او لس ورځې دي، چې د [البقرة: ۲۳۴] ايت کېنې بيان شوي دي.
ب: چې ښځه اميدواره وي. نو د دې عدت د حمل په وضعه کولو يعنې د اولاد په تولد باندې خاتمه پيدا کوي که څه هم څو ورځې او يا څو ساته پکېنې تېر شي، چې د [الطلاق: ۴] ايت کېنې بيانېږي، برابره خبره ده چې په هر سبب باندې د مېړه څخه جدا شوې وي.
ج: چې د وفات څخه په غير په بل سبب سره جدا شي خو د حيض والا ښځه وي. نو د دغې ښځې عدت په همدې ايت کېنې چې سمدستي د بحث لاندې دی بيان شوی دی، چې په درې حيضونو باندې پوره کېږي.
د: چې په همدغه صورت کېنې ښځه د حيض خاونده نه وي چې يا بالکل ورباندې حيض نه ورځي او يا د حيض وخت ته نه وي رسېدلې او يا يې د زورالي د کبله د حيض څخه تمه قطع شوې وي. په دې ټولو صورتونو کېنې يې عدت په درېو مياشتو باندې تېرېږي، لکه چې د [الطلاق: ۴] ايت کېنې پوره بيان شوی دی.
ه: چې ښځې ته طلاق ورکړی شي په داسې حال کېنې چې نه واده شوې وي او نه ورسره خپل مېړه د اعتبار وړ خلوت کړی وي چې د فقهي په کتابونو کېنې ذکر دي. نو په دغې ښځې باندې هيڅ عدت نشته او د طلاق د ورکولو سره سمه حق لري چې بل مېړه وکړي، لکه چې د [الأحزاب: ۴۹] ايت کېنې بيانېږي.

سوال جواب

۶. که څوک وايي چې: په جدا شوې ښځې باندې خو د دې کبله عدت پوره کول لازم شوي دي چې څرگنده شي چې د پخواني مېړه څخه يې په گېډه باندې څه حمل پاتې نه وي. نو څرنگه چې دغه

(۱) تفسير الرحمن ج ۱ ص ۸۲

مطلب په یوه حیض باندې هم ښکاره کېږي نو په درې حیضونو کېنې څه حکمت دی چې د عدت دپاره ضرور گڼل شوي دي، علاوه په دې ځینې ښځې د حمل احتمال هم نه لري لکه صغیره، نو په هغې باندې په کوم منظور عدت تېرېدنه ضرور گڼله شوې ده؟

مونږ وایو چې: په عدت کېنې ډېر حکمتونه نغښتي دي خو دا ضرور نه ده چې په یوه عدت کېنې دې ټول حکمتونه موجود وي، که بعضې پکېنې تحقق لري هم کفایت کوي. د عدت د حکمتونو څخه دغه لاندې د مثال په توګه ولولئ:

الف: ترڅو په یقین سره معلومه شي چې د پخواني مېړه د پلوه حامله نه ده او یقین هله راځي چې درې حیضه ورباندې تېر شي، یو یا دوه یقین نه فائده کوي ځکه چې احتمال شته چې هغه استحاض وي خو ښځې ورباندې د حیض گومان کړی وي چې نسونه د اختلاط او ګډوډۍ څخه په امان وساتل شي^(۱).

ب: ترڅو د اولني مېړه احترام په ځای شي، هسې نه چې نن د یوه مېړه څخه خلاصه شي او سبا یې بل کړی وي.

ج: ترڅو مېړه او ښځې ته فرصت ورکړی شي چې د جدا کېدلو مخه پخپله ونیسي او بل عقد ته یې حاجت پاتې نه شي. که بالفرض د طلاق سره سمه ترې جدا کېدلی نو د مراجعې حق به یې هم نه درلودلی بلکې د عدت په تشریح کېنې د مېړه دپاره د رجوع کولو غټ فرصت موجود دی^(۲).

“بُعُولَة” څه معنی؟

۷_ د “بُعُولَة” کلمه د “بُعَلَ” جمع ده او “بُعَلَ” ډېرې معناوې لري لکه سید، مالک، مباشرت کوونکی او داسې نور^(۳).

په دې مقام کېنې الله ﷻ د مېړونو څخه په “بُعُولَة” سره تعبیر وکړ ترڅو مېړونه رجوع کولو ته ترغیب کړي او هم زنانه وهڅوي چې د مېړونو د زړونو د میلان دپاره په خپله وضعه کېنې څه نرمښت ښکاره کړي ځکه چې د دوی مېړونه لا تر اوسه د دوی مالکان او بُعُولَة گڼل کېږي.

د جاهلیت د زمانې طلاقونه

۸_ د جاهلیت په زمانه کېنې د طلاقونو حد او اندازه معلومه نه وه، یوه مېړه به کولی شو چې آن تر زرو طلاقونو پورې ورکړي ځکه چې هغوی ټول طلاقونه رجعي گڼل، یو طلاق به یې ورکړ او ښځه به یې په عدت تېرولو باندې مشغوله کړه خو چې عدت به یې ختمېدلو ته نژدې شو بېرته به یې ورته رجوع وکړه او بیا به یې نوی طلاق ورکړ. دغه وضعیت هیڅ انتهای نه درلودله^(۴).

(۱) تفسیر المرافعي ج ۲ ص ۱۶۵

(۲) تفسیر السارح ج ۲ ص ۳۷۴

(۳) تفسیر القرطبي ج ۳ ص ۱۲۰، تفسیر البغوي ج ۱ ص ۲۰۵

(۴) التفسیر الکبير ج ۶ ص ۱۰۲، حاشیه الشیخ زاده علی تفسیر البیضاوي ج ۱ ص ۵۳۵، تفسیر ابن کثیر ج ۱ ص ۲۷۱

د اسلام په ابتداء کېنې مسلمانانو هم په همدې دود او دستور باندې عمل درلود تر دې چې یوې مسلمانې ښځې نبي کریم ﷺ ته د خپل مېړه د لاسه شکایت وړاندې کړ^(۱)، نو الله ﷻ د یو طرفه د طلاقونو عدد او شمار تر درېو پورې منحصر کړ لکه چې په راتلونکي ایت شریف کېنې بیانېږي، او د بله طرفه یې د رجوع کولو فرصت تر دوه طلاقونو پورې منحصر کړ، لکه چې په همدې ایت شریف کېنې ورته اشاره شوې ده.

د رجوع کولو طریقه

۹- د امام الشافعي رحمه الله په نزد رجوع کول یوازې په ژبه باندې صورت نیسي او په عمل باندې صحت نه لري لکه څنگه چې نکاح صرف په ایجاب او قبول باندې انعقاد مومي او په عمل باندې نه منعقد کېږي.

امام ابو حنیفه رحمه الله وايي چې ترڅو پورې چې عدت نه وي تېر شوی پخوانی نکاح باقي ده، نو رجوع کول لکه څنگه چې په قول باندې صورت نیسي همدارنگه په فعل باندې هم تحقق مومي، چې یا ورسره جنسي ارتباط قائم کړي او یا په شهوت سره لاس وروړي او داسې نور. د همدې کبله یې د مېړونو څخه په "بُعُولَة" سره تعبیر وکړ یعنې چې تر اوسه لا د مالکیت څخه نه دي خارج شوي او ریاست یې لا باقي دی^(۲).

سوال جواب

۱۰- که څوک وايي چې: د ایت شریف څخه معلومېږي چې رجوع کول په اصلاحي نیت پورې مشروط دي که د چا دغه نیت نه وي نو باید چې رجوع یې صحت ونه لري؟
مونږ وايو چې: د ټولو علماوو کرامو په دې خبره باندې اجماع ده چې اصلاحي نیت د رجوع کولو په صحت باندې څه تاثیر نه اچوي^(۳)، ځکه چې په زړونو باندې یوازې الله ﷻ پوهېږي او بس. نو په دنیا کېنې شرعي احکام په دغسې شرطونو باندې نه شي مشروط کېدلی. شاید چې د ﴿إِنْ أَرَادُوا إِصْلَاحًا﴾ کلمات به الله ﷻ د دې دپاره نازل کړي وي چې ترڅو په عدت کېنې د هغه اوږدوالي مخه ونیسي چې په درې طلاقونو کېنې یې هم امکان درلود او ترڅو مېړونه ترغیب کړي چې د اصلاحي نیت څخه په غیر دغه کار ته اقدام ونه کړي.

یوه پوښتنه او د هغې جواب

۱۱- که څوک وايي چې: د ﴿وَالْمُطَلَّقَاتُ﴾ کلمه خو عامه ده د هر ډول طلاق خاوندانې ښځې پکېنې داخلېږي نو په کار دي چې هرې یوې ته رجوع کول هم صحت ولري ځکه چې په ﴿وَيُعَوِّلُ﴾

(۱) تفسیر الفاسي ج ۳ ص ۲۴۷

(۲) تفسیر المظهر ج ۱ ص ۲۹۸

(۳) روح المعاني ج ۲ ص ۱۳۲: حاشیه الشیخ زاده علی تفسیر البضاوي ج ۱ ص ۵۳۵

کښې همدغې عامې کلمې ته ضمير راجع دی؟
مونږ وايو چې: که په قرآن کریم کښې ځينې نور ايتونه په دې باره کښې نه وی نازل شوي نو هرې يوې مطلقې ته به رجوع کولو صحت درلودی، مگر د [الأحزاب: ۴۹] ايت ناواده مطلقه ښځه د دې حکم څخه وباسي ځکه چې په دې باندې عدت نشته او د رجوع کولو دپاره د عدت موجوديت ضرور دی او د همدې سورت راتلونکی [۲۳۰] ايت ورڅخه د درېوو طلاقونو خاوندانې ښځې ويستلي دي او د جاهليت د زمانې ناکاره رواج ته يې خاتمه ورکړې ده.

د ښځو حقونه په مېړونو باندې

۱۲- د ښځو د حقوقو څخه په دې مقام کښې لاندې حقوق د مثال په توگه ولولئ:

الف: بايد چې مېړونه ورسره ښه گوزاره وکړي: [النساء: ۱۹].

ب: بايد چې د طلاق په حالت کښې ورباندې عدت اوږد نه کړي: [البقرة: ۲۳۱].

ج: بايد چې جامه او نفقه د خپلې وسې په اندازه ورکړي: [البقرة: ۲۳۳].

د: بايد چې مهر ورکړي او چل او فريب ورسره ونه کړي: [النساء: ۴].

ه: بايد چې ورکړی شوی مهر ترې د طلاق په بدل کښې بې ضرورته بېرته وانخلي: [البقرة: ۲۲۹].

و: بايد د ښځو د تعدد په صورت کښې هرې يوې ته خپل نوبت پوره ورکړي: [النساء: ۱۲۹].

د مېړونو حقوق په ښځو باندې

۱۳- په دې مقام کښې د مېړونو د حقوقو څخه لاندې څو مثالونه ولولئ:

الف: بايد چې ښځه د خپل مېړه په غياب کښې د هغه په کورکهول باندې حفاظت وکړي: [النساء: ۳۴].

ب: بايد د خپل مېړه امارت ومني او اطاعت يې وکړي: [البقرة: ۲۲۸].

ج: مېړه حق لري چې تر څلورو ښځو پورې نکاح کړي او ښځه ورباندې د اعتراض کولو حق نه لري: [النساء: ۳].

د: د فراق په حالت کښې بايد ښځه عدت تېر کړي چې د مېړه احترام يې په ځای شي او د ده کرل شوی زراعت بل چا ته انتقال نه شي: [البقرة: ۲۸۸].

ه: طلاق، رجعت، په سفر باندې بېول، خپل کور ته را انتقالول او داسې نور ټول د مېړونو حقوق دي چې په شريعت کښې ځای په ځای بيان شوي دي.

په همدې ځای باندې د الله ﷻ په مرسته او توفيق اول ټوک پای ته ورسېد.

د لومړي ټوک محتويات

لوړی لوك	۵۷۳	محتويات
لوړنی سریزه	۴	سوال جواب
د دې کتاب د لیکلو باعث	۴	پوه پوښتنه او د هغې جواب
د دې کتاب د لیکلو طریقه	۵	د هدایت اثرات په دوه ډوله دي
د دې کتاب د ژباړې ډول	۶	غیب څه معنی؟
د دې کتاب ترتیب	۷	یو نحوي تحلیل
د دې کتاب عناوین	۸	نختم څه معنی؟
زمونږ التزامات	۸	د موضوع وضاحت
د دې کتاب مراجع	۹	سوالونه او جوابونه
دوهمه سریزه	۱۰	د الناس تحلیل
د قرآن کریم نزول او راغونډول	۱۰	د نفاق ډولونه
آیه څه معنی؟	۱۰	د نفاق د خپلولو اسباب
د سورة معنی	۱۱	منافقت چرته وده وکړه؟
د قرآن کریم د ایتونو، کلماتو او حرفونو تعداد	۱۱	د منافقت په ارتباط سوالونه او جوابونه
مکي او مدني سورتونه او ایتونه	۱۲	د ټولو کفارو مشترک جواب
د قرآن کریم نومونه	۱۲	د ایتونو تازه مصداق
د تفسیر او تاویل معناوې	۱۲	نفسه څه معنی؟
د قرآن کریم فضائل	۱۳	د شیطاڼ صرفي تحلیل
		استهزاء څه معنی؟
		د استهزاء په هکله سوال جواب
		د نعمة معنی
		د هدایت په ارتباط سوال جواب
		د منافقانو ناري (د اور) مثال
		دوه ډوله تفسیر
		د منافقانو ماني (د اوبو) مثال
		د همدې مثال تطبیق
		عبادة څه معنی؟
		د لعل معنی
		فراش څه معنی؟
		د کائناتو د بیان طرز
		د السماء معنی
		د ند د کلمې تعریف
		دوه ډوله تفسیر
سریزه	۲۵	
د مقطعات او متشابهات معناوې	۲۸	
د مقطعاتو بلاشاره معناوې	۲۸	
په ذلك کښې څه شي ته اشاره ده؟	۲۹	
په لا رتب فيه کښې سوال جواب	۲۹	
یو صرفي تحلیل	۲۹	

الفاتحة (۱)

البقرة (۲)

لومړۍ لړۍ	۵۲۲	محتويات
تسبیح: څه معنی؟	۶۱	جزا څه معنی؟
د مطالبو استحکام او تثبیت	۶۱	کافر نفس ته شفاعت لسته
د قرآن کریم د اعجاز وجود	۶۲	د 'عدل' معنی
د 'وفود' او 'حجارت' معناوې	۶۴	د 'ال' معنی
څو نکات	۶۴	فرعون څوک و؟
د 'حیات' معنی	۶۷	سوالونه او جوابونه
'فولت' څه معنی؟	۶۷	بلا څه معنی؟
د 'کسراً' کسراً معناوې	۶۸	فرعونیان په کومه ورځ غرق شوه؟
'فلس' څه معنی؟	۶۸	د 'موسی' د کلمې لفظي تحلیل
د 'عهد الله' څخه دلته کوم عهد مراد دی؟	۶۸	خلوېست شېبې اعتکاف
د کومو شیانو وصل واجب دی؟	۶۹	بود پوښتنه او د هغې جواب
د 'اموات' معنی	۷۱	فرقان څه معنی؟
'استواء' څه معنی؟	۷۱	'یرامة' څه معنی؟
د 'خلیفه' معنی	۷۵	خان وژل څه معنی؟
سوالونه او جوابونه	۷۵	د عفوې څخه وروسته مواخذه نشته
د آدم ﷺ د مسجود څرځولو علت	۷۹	'جبرة' څه معنی؟
آدم ﷺ ته سجده کوونکې پرېښې	۸۰	هیر مونه شي
د سجده ډولونه	۸۰	د څو لغاتو معناوې
د تعظیم او عبادت سجده څه فرق لري؟	۸۱	مهاجرین او راین
ابا ابلیس د پرېښو څخه و؟	۸۲	د بني اسرائيلو د ناشکری مثالونه
ابلیس په کوم امر سره په سجده مامور شو؟	۸۳	هجرت او جهاد
په باد ولړی	۸۴	څو نکات
څو پوښتنې او د هغو جوابونه	۸۵	'رجز' څه معنی؟
د 'اسرائیل' تحلیل	۹۵	د ډبرې څرنگوالی
دلته کومو نعمتونو ته اشاره ده؟	۹۵	د دغې ډبرې یو نظیر
د عهدونو تشخیص	۹۶	'عشیا' څه معنی؟
رهب څه معنی؟	۹۶	سوالونه او جوابونه
د ایښو څرځول څه معنی؟	۹۷	د ایت تازه مصداق
د بني اسرائيلو ګرځولاري	۹۷	د څو لغاتو معناوې
یهود مغه کسان	۹۸	څو مطالب
څو پوښتنې او د هغو جوابونه	۹۸	د کفارو څلور ګروپونه
د بني اسرائيلو فضیلت	۱۰۰	یو اعرابي تحلیل

لومړی ټوک	۵۷۵	محتويات
سوال جواب	۱۲۹	يوه مقدمه
• ټور • څه معنی؟	۱۳۲	د ايتونو تازه مصداق
• ټوټی • څه معنی؟	۱۳۳	هېر مونه شي
اصحاب السبت څوک وه؟	۱۳۳	اعرابي تحليلونه
سوال جواب	۱۳۳	سوال جواب
د • نکال • کلمه څه معنی؟	۱۳۴	د ايت شريف ارشاد
يوه پوښتنه او د هغې جواب	۱۳۴	روح القدس څوک وه؟
د بني اسرائيلو د غوا قيصر	۱۳۷	په جبرائيل سره د عيسى عليه السلام تائيد
ځونکات	۱۳۸	سوال جواب
غوا مونده شوه او لا نجه ختمه شوه	۱۳۹	د آخر الزمان پيغمبر د وژلو هڅې
سوال جواب	۱۳۹	• غلف • څه معنی؟
په همدې اړوند	۱۴۰	يو اعرابي تحليل
د ځينو کسانو فعل ټول قوم ته نسبت کېږي	۱۴۲	استفتاح څه معنی؟
يوه پوښتنه او د هغې جواب	۱۴۳	ځونکات
• دره • څه معنی؟	۱۴۳	د • وړاء • د کلمې تحليل
ځونکات	۱۴۳	سوالونه او جوابونه
مړی دروغ وايي	۱۴۵	• ميا هله • څه ته وايي؟
سوال جواب	۱۴۵	سوالونه او جوابونه
د • او • د توري معنی	۱۴۶	د • غدو • د کلمې معنی
يوه پوښتنه او د هغې جواب	۱۴۶	د • جبرائيل • د کلمې تحليل
د ايت شريف ارشاد	۱۴۶	اعجمي لغت په عربي کلام کېږي
په دنيا کې رازوندي شوي کسان	۱۴۷	يوه پوښتنه او د هغې جواب
يوه باريکه اشاره	۱۴۹	• تېږ • څه معنی؟
د کلام الله سماع	۱۴۹	د قرآن کریم توقير
سوال جواب	۱۵۰	ځونکات
دوه ډوله تفسير	۱۵۰	د • يَأَيُّهَا الَّذِينَ آمَنُوا • د نزول تعداد
ځونکات	۱۵۳	• راجعًا • څه معنی؟
• ويل • څه معنی؟	۱۵۴	هېر مونه شي
د بني اسرائيلو د تحريف مثالونه	۱۵۵	د ايت ارشادات
گناهونو په چا احاطه کړې ده؟	۱۵۵	د • فَا تَنْخِ • الآية په ارتباط ځونکات
د بيتيمانو حقوق	۱۵۹	سوالونه او جوابونه
په ياد ولړی	۱۶۰	• حسد • څه معنی؟

محتویات	۵۷۶	لوہری لوک
۲۵۷..... ځونکات	۲۰۹	هېر مونه شي
۲۵۷..... سوال جواب	۲۰۹	'غفو' او 'صفح' څه فرق لري؟
۲۵۸..... توصيه څه معنی؟	۲۱۲	پوښتنې او جوابونه
۲۵۹..... د ابراهيم عليه السلام زامن	۲۱۸	دېر غټ ظالم څوک دی
۲۵۹..... يو نحوې تحليل	۲۱۸	د 'من' کلمه دلته د چا څخه کنایې ده؟
۲۶۰..... دوه ځله توصيه	۲۱۹	سوال جواب
۲۶۰..... هېر مونه شي	۲۲۰	'وجه الله' څه معنی؟
۲۶۴..... ځونکو ته توجه په کار ده	۲۲۲	هېر مونه شي
۲۶۴..... سوال جواب	۲۲۳	سوالونه او جوابونه
۲۶۵..... 'اسباط' څه معنی؟	۲۲۹	دلته نبي کریم عليه السلام مخاطب دی
۲۶۵..... يوه پوښتنه او د هغې جواب	۲۳۰	'ميلة' څه معنی؟
۲۶۵..... شفاق څه معنی؟	۲۳۱	هېر مونه شي
۲۶۶..... د 'تصرة' وعده	۲۳۲	سوال جواب
۲۶۶..... د 'صیفة الله' معنی	۲۳۳	اعتباري تغاير په شريعت کښې مقبول دی
۲۷۰..... يو تفسيري تحليل	۲۳۳	هېر مونه شي
۲۷۱..... سوال جواب	۲۴۰	د 'ابراهيم' د کلمې په ارتباط
۲۷۳..... څو مقدمات	۲۴۱	دلته 'کلمات' څه معنی؟
۲۷۷..... د هجرت څخه وړاندې قبله کومه بود وه	۲۴۲	'امام' څه معنی؟
۲۸۰..... 'وسط' څه معنی؟	۲۴۳	ابراهيم عليه السلام په څه شي کښې امام و؟
د دې امت شاهدي په دنيا کښې ده که په	۲۴۳	سوال جواب
آخرت کښې؟	۲۴۳	اهل التشيع څه وايي؟
۲۸۱..... يوه پوښتنه او د هغې جواب	۲۴۵	يو صرفي تحليل
۲۸۳..... 'زؤف' او 'زجيم' څه معنی	۲۴۵	دلته د 'عهد' معنی
۲۸۴..... د قبلې د تحويل ځينې احاديث	۲۴۵	اهل التشيع بيا څه وايي؟
۲۸۵..... يوه تبصره	۲۴۷	ځونکات
۲۸۵..... اوس زړونه سخت شوي دي	۲۴۸	سوالونه او جوابونه
۲۸۶..... د قبلې تحويل ته انتظار	۲۵۰	'قاعدة' څه معنی؟
۲۸۶..... اسان ته کتل	۲۵۲	مناسک څه معنی؟
۲۸۷..... سوال جواب	۲۵۲	د حج مناسک په څه ډول وروښودل شوه؟
۲۸۸..... کعبې ته کتل هم عبادت دی	۲۵۳	د ايتونو ارشاد
۲۸۸..... سوال جواب	۲۵۳	د قبول يو مثال

لوری نوک	۵۷۷	محتویات
د اهل الكتابو قبلې	۲۹۰	مصیبت څه ته وایي؟
د محروس سره د معقول تشبیه	۲۹۱	صبر په درې ډوله دی
سوال جواب	۲۹۲	د استرجاع اجرونه او ثوابونه
علم په دوه ډوله دی	۲۹۲	د مصیبت خپلي د توجه وړ
د شک کوونکو څخه مه کپړه	۲۹۲	د مصیبتونو فوائد
سوال جواب	۲۹۲	د څو لغاتو معناوې
“وَجْفَة” څه معنی؟	۲۹۵	احکام په دوه ډوله دي
اطمنان غوښتل د ایمان سره منافات نه لري	۲۹۹	د صفا او مروه تاریخي سابقه
یوه پوښتنه او د هغې جواب	۲۹۹	د صفا او مروه د سعې حکم
د ذکر ډولونه	۳۰۰	د دغې سعې کیفیت
د الله ﷻ د یادولو لحاظونه	۳۰۱	سوال جواب
د ذکر ډولونه	۳۰۱	پتول یا کتمان
یوه پوښتنه او د هغې جواب	۳۰۲	یوه پوښتنه او د هغې جواب
د شهیدانو په باره کښې څه مطالب	۳۰۶	ایا سکوت هم کتمان دی؟
د شهید معنی	۳۰۷	ایا تبلیغ فرض نه دي؟
شهیدان ژوندي دي	۳۰۷	تول حقایق بیان شوي دي
یوه فیصه	۳۰۸	د لعنت په هکله معلومات
حکمي شهیدان	۳۰۸	په یاد ولری
د حکمي شهیدانو فقهي حکم	۳۰۹	سوال جواب
د شهید پیراندنه	۳۰۹	یوه پوښتنه او د هغې جواب
د شهید ډولونه	۳۰۹	په کافر باندې لعنت غوښتل
کامل شهید	۳۰۹	د الله ﷻ د وجود دلایل
د کامل شهید حکم	۳۱۰	طبیعت خالق نه شي کېدلی
د آخرت شهید	۳۱۰	سوال جواب
د آخرت د شهید حکم	۳۱۱	د الله ﷻ د وحدانیت دلایل
د دنیا شهید	۳۱۲	د جگړو بابلي
د دنیاوي شهید حکم	۳۱۲	د توحید بوبل دلیل
یوه پوښتنه او هغې جواب	۳۱۲	د تول بحث نتیجه
د مجاهدینو د تنهاگانو مسئله	۳۱۳	په یاد ولری
د مجاهدینو په شهادت کښې جارحه آله		هېر مونه شي
شرط نه ده	۳۱۳	د شېبې او ورځې اختلاف
د بوي اشتباه لري کول	۳۱۴	بهری په دریابونو کښې

د حق پټوونکو سره به الله ﷻ خبرې ونه کړي ۳۶۵	۳۳۹	باران هم د قدرت لویه نښه ده
دوی به ترکیه نه کړی شي ۳۶۵	۳۳۹	د خصکې ژوندي کېدل
په کتاب کېني اختلاف ۳۶۵	۳۳۹	ټوله ځمکه په ژوندیو شيانو باندې ډکه ده
د څو لغاتو معناوې ۳۷۰	۳۴۰	د بادونو چلول
په پنځو شيانو باندې عقیده خپلول ۳۷۱	۳۴۱	ورېځ هم عجیبه شی دی
د مال ورکړه او محبت ۳۷۱	۳۴۳	د الله ﷻ د محبت معنی
په خپلوانو باندې د خیرات اجر ډېر دی ۳۷۲	۳۴۴	کافران او د بوتانو محبت
ایا سوالگر ته څه ورکړه ضرور ده؟ ۳۷۲	۳۴۵	د کافرانو د پاره خپل عملونه حسرت جوړېږي
د خیرات خوړو ترتیب ۳۷۲	۳۴۹	د څو لغاتو معناوې او فرقونه
سوال جواب ۳۷۴	۳۵۰	وسواس او الهام څه فرق لري؟
یو اعرابي تحلیل ۳۷۴	۳۵۰	وسواس او تلفظ
د قصاص معنی ۳۷۸	۳۵۱	تقلید څه ته وايي؟
د قصاص اخستل د ټولو مؤمنانو وظیفه ده ۳۷۸	۳۵۱	یوه پوښتنه او د هغې جواب
قصاص د چا ترمنځ فرض دی؟ ۳۷۹	۳۵۱	سوال جواب
یوه پوښتنه او د هغې جواب ۳۸۰	۳۵۵	میتة څه معنی؟
په قصاص کېني د عفوي اثر ۳۸۱	۳۵۵	هغه شيان چې بدون د ذبحې حلال دي
په کوم قتل کېني قصاص لازم دی؟ ۳۸۱	۳۵۵	کومه وینه حرامه ده؟
جائز قتلونه څو دي؟ ۳۸۲	۳۵۵	د وینې د خوراک ډولونه
په یاد ولری ۳۸۲	۳۵۵	سوال جواب
قصاص د الله ﷻ رحمت دی ۳۸۲	۳۵۶	خنزیر نجس العین دی
ایا په قصاص کېني ژوند دی؟ ۳۸۳	۳۵۶	هېر مونه شي
افغانستان او قصاص ۳۸۴	۳۵۶	سوال جواب
ایا وصیت کول فرض دي؟ ۳۸۶	۳۵۷	دوه تجربې
سوال جواب ۳۸۷	۳۵۸	د الله ﷻ د نامه څخه پرته په بل نامه ذبحه
یوه پوښتنه او د هغې جواب ۳۸۷	۳۵۸	که د الله ﷻ د نامه سره د بل چا نوم یاد شي
بالمقرووف څه معنی؟ ۳۸۸	۳۵۸	سوال جواب
د وصیت دانمي حکم ۳۸۹	۳۵۹	سوال جواب
یادونه ۳۸۹	۳۵۹	سوال جواب
سوال جواب ۳۸۹	۳۶۰	د دې مسئلې یو نظیر
دلته د خوف معنی څه ده؟ ۳۸۹	۳۶۰	اضطرار څه ته وايي؟
سوال جواب ۳۹۰	۳۶۰	مرداره او که پردی حق
یوه پوښتنه او د هغې جواب ۳۹۱	۳۶۱	ایا محرمات څلور دي؟

۴۱۴	مقبولي دعاگانې	۳۹۵	د "صوم" تعريف
۴۱۸	اسم اعظم کوم يوم دی؟		په ټولو اديانو کښې د روزې فرضيت
۴۱۹	په سوال کښې لاسونه پورته کول	۳۹۵	موجود ده
۴۲۲	د خولغانو معناوې	۳۹۵	مريض ته د روزې خوړل جائز دي
۴۲۳	بنخه او مېړه يو د بل جامه ده	۳۹۶	د ځينو بنخو روزه
۴۲۳	هغه شی چې الله ﷻ ليکلی دی	۳۹۶	د بوداگانو روزه
۴۲۴	د "بين الفجر" شان نزول	۳۹۶	مسافر ته روزه خوړل جائز دي
۴۲۴	صبح کاذب او صبح صادق	۳۹۷	افغانستان او مجاهدين
۴۲۴	سوال جواب	۳۹۷	اصلي وطن کوم ته وايي؟
۴۲۵	يوه پوښتنه او د هغې جواب		ايا دوی ته په افغانستان کښې د اقامت
۴۲۵	د الله ﷻ حدودو ته مه نژدې کېږئ	۳۹۷	نيت صحت لري؟
۴۲۵	سوال جواب	۳۹۷	سوال جواب
۴۲۶	يوه پوښتنه او د هغې جواب	۳۹۸	مسافر ته روزه نيول بهتر دي
۴۲۷	سوال جواب	۳۹۸	فديه ورکول چاته جائز دي
۴۲۹	خپل مالونه مه خورئ	۳۹۸	سوال جواب
۴۲۹	"إدلاء" څه معنی؟	۳۹۹	سوال جواب
۴۳۰	په ياد ولرئ	۴۰۰	يوه پوښتنه او د هغې جواب
۴۳۰	حرام مال د قاضي په حکم نه حلالېږي	۴۰۱	د بحث نتائج
۴۳۲	د دواړو جوابونو مناسبت	۴۰۱	قرآن کریم په روزه کښې نازل شوی دی
۴۳۴	اسلوب الحکيم څه ته وايي؟	۴۰۲	ليلة القدر په روزه کښې ده
۴۳۴	هېر مونه شي	۴۰۲	سوال جواب
۴۳۵	هلال څه ته وايي؟	۴۰۳	څه وضاحتونه
۴۳۵	سوال جواب	۴۰۳	د قبطينو روزه
۴۳۵	"مواقيت" څه معنی؟	۴۰۴	سوال جواب
۴۳۵	د دې ايت ارشاد	۴۰۵	سوال کول د کومو عقيدونه نمايندگي کوي
۴۳۷	يوه مقدمه او ارتباطونه	۴۰۶	د ايت امثال او نظاير
۴۴۱	د خولغانو معناوې	۴۰۷	ايا هر د يوه دعا قبلېږي؟
۴۴۲	"حرمان" څه معنی؟	۴۰۹	د سوال د اجابت موانع
۴۴۳	اعتداء څه ته وايي؟	۴۱۰	په سوال کښې د اعتداء ډولونه
۴۴۵	تهلکه څه معنی؟	۴۱۱	د سوال د قبول شکلونه
۴۴۶	د ذلت څخه هلاکت ښه دی	۴۱۳	"استجابة" څه معنی؟
۴۴۷	ايا استهادي حمله جائزه ده؟	۴۱۴	دعا په دوه ډوله ده

محتويات	۵۸۰	لوهری لوک
۴۶۷..... یوه پوښتنه او د هغې جواب	۴۴۸..... یوه تبصره	
۴۶۷..... سوال جواب	۴۴۸..... د احسان ډولونه	
۴۶۹..... د جاهلیت د زمانې بازارونه	۴۵۱..... حج په کوم ایت فرض شوی دی؟	
۴۷۰..... د عرفات نوم	۴۵۲..... عمره کول سنت دي او که واجب؟	
۴۷۱..... المشعر الحرام د کوم خای نوم دی؟	۴۵۲..... حرم شریف وپېژنی	
۴۷۱..... یوه پوښتنه او د هغې جواب	۴۵۳..... عمره د څه ډول عبادت نوم دی؟	
۴۷۷..... هغه څوک دی چې یوازې دنیا غواړي؟	۴۵۳..... د عمرې د اداء کولو وخت	
۴۷۷..... د "خَسَنَة" څخه څه شی مراد دی؟	۴۵۴..... نبي کریم ﷺ څو عمرې کړې دي؟	
۴۷۷..... سوال جواب	۴۵۴..... د هدیه ډولونه	
۴۷۸..... د "خَسَنَة" کلمه یو څل بیا	۴۵۴..... د "حصار" هدیه	
۴۷۸..... څوک چې یوازې آخرت غواړي	۴۵۵..... سوال جواب	
۴۷۹..... کسب څه ته وايي؟	۴۵۵..... یوه پوښتنه او د هغې جواب	
۴۷۹..... شمېرل شوې ورځې کومې دي؟	۴۵۵..... د جنایت دم	
۴۸۰..... سوال جواب	۴۵۵..... سوال جواب	
۴۸۰..... د تشریق تکبیرونه	۴۵۶..... د حج تمتع او حج قران دمونه	
۴۸۱..... "فَلَا إِثْمَ عَلَيْهِ" څه معنی؟	۴۵۷..... یوه پوښتنه او د هغې جواب	
۴۸۳..... مصداق یا شان نزول	۴۵۷..... حج تمتع او حج قران د اطرافیانو دپاره	
۴۸۵..... غټ جگړه مار	۴۵۸..... سوال جواب	
۴۸۵..... کله چې واکدار شي	۴۵۸..... امام ابو حنیفه رحمه الله څه وايي؟	
۴۸۶..... قرآن کریم او زمونږ زمانه	۴۶۱..... ایا ذو الحجه د حج میاشت ده؟	
۴۸۹..... د "سَلَم" د کلمې معنی	۴۶۱..... سوال جواب	
۴۹۰..... سوال جواب	۴۶۲..... یوه پوښتنه او د هغې جواب	
۴۹۰..... یوه پوښتنه او د هغې جواب	۴۶۲..... د احرام د ترلو وخت	
۴۹۱..... "نَبَات" د څه شي څخه عبارت دي؟	۴۶۳..... په خان باندې حج فرض گرځول	
۴۹۱..... ایا د "اثبان" نسبت الله ﷻ ته صحت لري؟	۴۶۳..... "رَفَث" ته وايي؟	
۴۹۱..... یادونه	۴۶۴..... "فُسُوق" څه معنی؟	
۴۹۲..... یوه پوښتنه او د هغې جواب	۴۶۴..... سوال جواب	
۴۹۵..... د نعمت تبدیل څه معنی؟	۴۶۴..... یوه پوښتنه او د هغې جواب	
۴۹۵..... سوال جواب	۴۶۵..... دلته کوم ډول جدال مطلب دی؟	
۴۹۵..... "مَزِين" څوک دی؟	۴۶۵..... سوال جواب	
۴۹۶..... سوال جواب	۴۶۵..... یوه پوښتنه او د هغې جواب	
	۴۶۶..... د جاهلیت یو بل رواج	

لومړی ټوک	۵۸۱	محتويات
د دنيا د غوره کولو نتیجه	۴۹۶	د انسان علم کم دی
د ایت شریف تازه مصداق	۴۹۷	د ایتونو تازه مصداق
سوال جواب	۴۹۷	ایا اوس هم د میاشتو احترام واجب دی؟
یوه پوښتنه او د هغې جواب	۴۹۷	ارتداد څه ته وایي؟
بغیر حساب څه معنی؟	۴۹۷	د 'خط' معنی
یوه نده مقدمه	۴۹۹	څو اولیات
د هدایت اسباب	۴۹۹	په یاد ولری
د صلات اسباب	۵۰۱	په پښتو کښې شراب څه معنی؟
تبصره	۵۰۲	د جاهلیت زمانه او شراب
یوه پوښتنه او د هغې جواب	۵۰۲	د شرابو د تحریم څلور مرحلې
د دوهم تشویش جواب	۵۰۳	یوه پوښتنه او د هغې جواب
ټول پیغمبران علیهم السلام	۵۰۴	د نامه بدلون گټه نه لري
د اختلاف ډولونه	۵۰۵	'میسر' څه ته وایي؟
جائز اختلاف	۵۰۵	قماربازی او د جاهلیت زمانه
ناجائز اختلاف	۵۰۶	د قماربازی د تحریم تدریج
د پخوانیو مجاهدینو تکالیف	۵۰۹	د قماربازی اضرار
د افغان مجاهدینو حوصله	۵۰۹	د قماربازی منافع
د څو لغاتو معناوې	۵۱۰	د قمار ډولونه
زلزله څه معنی؟	۵۱۰	د عفوې معنی
سوال جواب	۵۱۱	یوه پوښتنه او د هغې جواب
د دې ایت یو نظیر	۵۱۱	دنیاوي کسبونه کفاني فرض دي
یادونه	۵۱۲	د انډیوالی قانون
سوال جواب	۵۱۲	یادونه
په یاد ولری	۵۱۳	د مسلمانې او د کافر د نکاح قانون
سوال جواب	۵۱۳	شرعي احکام د حکمتونو څخه ډک دي
سوال جواب	۵۱۵	سوال جواب
دا ایت منسوخ نه دی	۵۱۶	د 'خیر' او 'شر' د کلمو تحلیل
ایا جهاد فرض عین دی؟	۵۱۷	د څو لغاتو معناوې
هیر مونه شي	۵۱۸	د حیض احکام
'کره' او 'کره' څه فرق لري؟	۵۱۹	سوال جواب
په جهاد کښې کوم ډول ناخوښي پېښېږي؟	۵۱۹	د حیض په حالت کښې جماع
جهاد اسان دی	۵۱۹	عجیبه اشاره

محتویات	۵۸۲	لوهری نوک
۵۷۰..... سوال جواب	۵۵۱.....	د الله ﷻ امر څه معنی؟
۵۷۰..... یوه پوښتنه او د هغې جواب	۵۵۱.....	یوه پوښتنه او د هغې جواب
۵۷۱..... د ښځو حقونه په مېړونو باندې	۵۵۲.....	د "أَنْتِ بُشْتَمُ" معنی
۵۷۱..... د مېړونو حقوق په ښځو باندې	۵۵۴.....	یوه پوښتنه او د هغې جواب
	۵۵۷.....	"مَرْضَةُ" څه معنی؟
	۵۵۸.....	یادونه
	۵۵۸.....	د قسم ډولونه
	۵۵۸.....	"بِیْمِیْنِ اللّٰغُو" څه معنی؟
	۵۵۹.....	د "بِیْمِیْنِ الْغَمُوسِ" معنی
	۵۵۹.....	هېر مونه شي
	۵۶۰.....	د "بِیْمِیْنِ الْمَنْعَقَدِ" معنی
	۵۶۰.....	امام الشافعي رحمه الله څه وایي؟
	۵۶۰.....	سوال جواب
	۵۶۰.....	د بيمين المنعقد ډولونه
	۵۶۱.....	ایلا، هم سوگند دی
	۵۶۱.....	ایلا، څه ته وایي؟
	۵۶۲.....	په یاد ولری
	۵۶۲.....	په ایلا، کښې د جدا کېدلو طریقه
	۵۶۳.....	د امامانو دلایل
	۵۶۴.....	یوه پوښتنه او د هغې جواب
	۵۶۴.....	یوه عجیبه قصه
	۵۶۵.....	افغان مجاهدین او د جهاد دوره
	۵۶۶.....	د "قُرْءُ" معنی
	۵۶۷.....	سوال جواب
	۵۶۷.....	عدت څه ته وایي؟
	۵۶۷.....	د ښځې د جدا کېدلو اسباب
	۵۶۸.....	د عدت په لحاظ د ښځو ډولونه
	۵۶۸.....	سوال جواب
	۵۶۹.....	"بُقُولَةُ" څه معنی؟
	۵۶۹.....	د جاهلیت د زمانې طلاقونه
	۵۷۰.....	د رجوع کولو طریقه



